

{لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ} (الاحزاب)

السنة

يعنى سنن وآداب
قرآن و حدیث کی روشنی میں

تالیف

مولانا محمد موسیٰ شاہ غفر اللہ لہ

فہرست جلد دوم

نمبر شمار	مضامین	صفحہ نمبر
۱	انتساب	۱۷
۲	{کلمات بابرکات}	۱۸
۳	ابتدائیہ	۱۹
۴	مشروبات پینے کے آداب اور سنتیں	۲۰
۵	پانی پینے کے بعد یہ دعاء پڑھ لیں:	۲۸
۶	دعوت کے آداب اور سنتیں	۳۱
۷	دعوت کرنے کی فضیلت	۳۱
۸	دعوت کرنے کے آداب	۳۲
۹	مہمان کے لئے آداب و سنتیں	۳۸
۱۰	میزبان کے لئے آداب و سنتیں	۴۳
۱۱	مہمان کا اکرام	۴۳
۱۲	پیارے پیغمبر صلی اللہ علیہ وسلم کے پسندیدہ کھانے	۴۹
۱۳	لباس کے متعلق آداب اور سنتیں	۵۹
۱۴	لباس کے فرائض	۵۹
۱۵	لباس کے اجمالی بنیادی اصول	۶۰

۶۱	لباس کی سنتیں	۱۶
۷۲	غیروں کے لباس کی ممانعت	۱۷
۷۳	مردوں کے لئے ریشمی لباس کی حرمت	۱۸
۷۵	جمعہ اور عیدین کے لئے نیا یا عمدہ لباس پہننا	۱۹
۷۷	عورتوں کا لباس مسنون اور شرعی پردہ	۲۰
۷۷	عورتوں کا پردہ	۲۱
۸۰	ناپینا سے پردہ کا حکم	۲۲
۸۳	باریک لباس کی ممانعت	۲۳
۸۵	صحابیاتؓ کا رسول اللہ ﷺ سے پردہ کرنا	۲۴
۸۷	ستر و حجاب میں فرق	۲۵
۹۰	چہرے کو ڈھانپنے کا طریقہ	۲۶
۹۰	لباس میں نمائش اور شہرت کی ممانعت	۲۷
۹۱	عورتوں اور مردوں کیلئے باہم لباس و ہیئت میں مشابہت پر وعید	۲۸
۹۲	عمامہ (پگڑی) باندھنے کی سنتیں	۲۹
۹۲	عمامہ کیسے باندھیں	۳۰
۹۴	سیاہ صافہ باندھنا مسنون ہے اور شملہ چھوڑنا بھی	۳۱
۹۵	جمعہ کے دن عمامہ باندھنا	۳۲
۹۶	شملہ کی مقدار	۳۳
۹۸	عطر (خوشبو) لگانے کی سنتیں و آداب	۳۴
۹۸	پیارے پیغمبر ﷺ کو خوشبو اور عطر سے محبت تھی	۳۵

۱۰۰	آپ ﷺ کی پسندیدہ خوشبوئیں	۳۶
۱۰۰	خوشبو اور عطر کا ہدیہ واپس نہ کیا جائے	۳۷
۱۰۲	مندرجہ ذیل مواقع پر عطر لگانا سنت ہے۔	۳۸
۱۰۳	مردوں کے لئے پسندیدہ خوشبو	۳۹
۱۰۴	عورتوں کا مردوں کے مجمع میں خوشبو لگانا	۴۰
۱۰۶	بالوں کے متعلق سننیں اور آداب	۴۱
۱۰۷	پورا سر منڈوانا	۴۲
۱۰۸	عورتوں کے سر کے بال	۴۳
۱۱۱	تیل، کنگھی اور مانگ نکالنے کا مسنون طریقہ	۴۴
۱۱۳	کنگھا کرتے اور شیشہ دیکھتے وقت یہ دعاء پڑھیں	۴۵
۱۱۶	داڑھی اور مونچھوں سے متعلق سنن و آداب	۴۶
۱۲۰	داڑھی منڈانا مجوسیوں کا طریقہ ہے	۴۷
۱۲۲	داڑھی رکھنا شعائر اسلام میں سے ہے	۴۸
۱۲۳	مونچھیں رکھنا	۴۹
۱۲۴	لب کے تراشنے کا مسنون طریقہ	۵۰
۱۲۵	عورتوں کی مشابہت اختیار کرنا	۵۱
۱۲۷	آپ ﷺ کا شاہ ایران کے قاصدوں سے منہ پھیرنا	۵۲
۱۲۸	داڑھی منڈانے کا گناہ ہمہ وقتی ہے	۵۳
۱۲۹	داڑھی کی مقدار	۵۴
۱۳۲	داڑھی رکھنا واجب ہے	۵۵

۱۳۳	داڑھی مونڈنے والوں کی بہانہ بازیاں	۵۶
۱۳۹	داڑھی کے سفید بالوں کو چننا	۵۷
۱۴۰	داڑھی کو خضاب کرنا	۵۸
۱۴۲	داڑھی میں کنگھی کرنا مسنون ہے	۵۹
۱۴۳	داڑھی میں تیل لگانا	۶۰
۱۴۴	ناخن کاٹنے کی سنتیں و آداب	۶۱
۱۴۵	ناخن نہ کاٹنے پر وعید	۶۲
۱۴۶	ناخن کاٹنے کا مستحب طریقہ	۶۳
۱۴۸	سرمہ لگانے کی سنتیں و آداب	۶۴
۱۴۸	سرمہ لگانے کے تین مسنون طریقے	۶۵
۱۴۹	پیارے پیغمبر ﷺ کا پسندیدہ سرمہ	۶۶
۱۵۱	سلام کرنے کے آداب اور سنتیں	۶۷
۱۵۱	سلام کی ابتداء	۶۸
۱۵۳	سلام کی تشہیر اور اس کو عام کرنے کا حکم	۶۹
۱۵۷	ابتداء بالسلام کی فضیلت	۷۰
۱۵۹	سلام کا جواب بہتر الفاظ میں دینے کا حکم اور اس کا اجر	۷۱
۱۶۲	کفار اور سلام	۷۲
۱۶۴	کسی کا سلام پہنچانا اور اُس کا جواب دینا	۷۳
۱۶۶	سلام کا جواب نہ دینے پر وعید	۷۴
۱۶۹	کن حالتوں میں سلام نہ کرے	۷۵

۱۷۰	خطوط و مراسلات میں تحریری سلام	۷۶
۱۷۰	آداب سلام	۷۷
۱۷۱	مصافحہ سلام کی تکمیل	۷۸
۱۷۱	مصافحہ کا طریقہ	۷۹
۱۷۳	بشاشت کے ساتھ مصافحہ کرنا	۸۰
۱۷۴	رخصت کے وقت مصافحہ اور دعاء	۸۱
۱۷۵	معانقہ کے سلسلے میں آپ ﷺ کی عادت مبارکہ	۸۲
۱۷۸	صحابہ کرامؓ کا معانقہ کرنا	۸۳
۱۷۹	معانقہ کا طریقہ	۸۴
۱۸۱	گفتگو کے آداب اور سنتیں	۸۵
۱۸۲	درمیانی آواز میں بات کرنا	۸۶
۱۸۵	آپ ﷺ کے وعظ فرمانے کا انداز	۸۷
۱۹۴	زبان کا صحیح استعمال	۸۸
۱۹۴	کم گوئی اور خاموشی	۸۹
۱۹۶	حضرت معاذ رضی اللہ عنہ کو زبان کی حفاظت کی وصیت	۹۰
۱۹۸	استخارہ کرنے کا مسنون طریقہ	۹۱
۱۹۸	استخارہ کا مطلب و مقصد	۹۲
۲۰۰	استخارہ کا مسنون طریقہ	۹۳
۲۰۱	استخارہ کے دیگر طریقے اور مختصر دعائیں	۹۴
۲۰۴	کسی دوسرے سے استخارہ کروانا	۹۵

۲۰۵	مجلس کی سنتیں و آداب	۹۶
۲۰۹	ہنسی اور مزاح کی سنتیں و آداب	۹۷
۲۱۰	ایسے خوش مذاقی کرنا کہ سچ بھی ہو اور دوسرے کو برا بھی نہ لگے۔	۹۸
۲۱۳	چھینک اور جمائی کے متعلق آداب اور سنتیں	۹۹
۲۱۳	چھینک کا جواب کس طرح دیا جائے	۱۰۰
۲۱۷	کتنی مرتبہ چھینک کا جواب دیا جائے	۱۰۱
۲۱۸	جمائی کو حتی الامکان روکنے کی کوشش کرنا	۱۰۲
۲۲۰	سفر کی سنتیں و آداب	۱۰۳
۲۲۰	سفر کی اقسام:	۱۰۴
۲۲۱	سفر شروع کرنے سے پہلے ان باتوں کا خیال رکھیں	۱۰۵
۲۲۶	سفر شروع کرتے وقت کی دعائیں	۱۰۶
۲۳۵	سفر کی نماز	۱۰۷
۲۳۶	دوران سفر کے چند اصول و آداب	۱۰۸
۲۳۸	سفر سے واپس آنے والوں کے لئے چند اعمال	۱۰۹
۲۴۱	مسافر کی واپسی پر اہل و احباب کے لئے چند مستحب اعمال	۱۱۰
۲۴۳	تربیت اولاد کے متعلق آداب اور سنتیں	۱۱۱
۲۴۵	والدین اولاد کے لئے نمونہ عمل ہیں	۱۱۲
۲۴۷	ولادت کی سنتیں و آداب	۱۱۳
۲۴۸	بچے کی پیدائش پر خوشی کا اظہار	۱۱۴
۲۵۰	ابو منصور الثعالی کا اپنے دوست کو بیٹی کی پیدائش پر مبارکباد	۱۱۵

۲۵۳	سر کے بال منڈوانا	۱۱۶
۲۵۴	بچوں کو دودھ پلانا	۱۱۷
۲۵۶	عقیقہ کی سنتیں و آداب	۱۱۸
۲۵۸	دعاء عقیقہ	۱۱۹
۲۶۰	بچوں کے نام رکھنے کے متعلق ہدایات اور سنتیں	۱۲۰
۲۶۲	ختنہ اور اس کے احکامات	۱۲۱
۲۶۴	بچوں کی تعلیم و تربیت سے متعلق احکامات و سنتیں	۱۲۲
۲۶۴	بچہ بولنے لگے تو سب سے پہلے اُس کو اللہ کا نام سکھاؤ	۱۲۳
۲۶۵	بچے کے دل میں رسول اللہ اہل بیت اور قرآن کی محبت پیدا کرنا	۱۲۴
۲۶۹	مؤمن الرشید کا واقعہ	۱۲۵
۲۶۹	نماز کی تعلیم	۱۲۶
۲۷۲	اجازت طلب کرنے کے آداب	۱۲۷
۲۷۵	ماں کی گود سے ہی بچوں کی تربیت کرنا	۱۲۸
۲۷۷	حضرت شیخ عبدالقادر جیلانی کا واقعہ	۱۲۹
۲۷۹	اولاد کو نصیحت اور رہنمائی	۱۳۰
۲۸۳	حضرت لقمان علیہ السلام کی اپنے بیٹے کو حکمت بھری نصیحتیں	۱۳۱
۲۸۴	پیارے پیغمبر صلی اللہ علیہ وسلم کی اہم وصیتیں	۱۳۲
۲۸۷	حقوق اللہ کے بعد معاشرتی حقوق کی طرف بچے کی رہنمائی کرنا	۱۳۳
۲۸۷	(۱) والدین کے حقوق	۱۳۴
۲۸۸	والدین کے ساتھ نیکی و حسن سلوک کے آداب	۱۳۵

۲۹۱	والدین کی نافرمانی سے بچیں	۱۳۶
۲۹۲	رشتہ داروں کے حقوق	۱۳۷
۲۹۳	پڑوسی کے ساتھ حسن سلوک	۱۳۸
۲۹۵	استاذ کا حق	۱۳۹
۲۹۹	تربیۃ الاولاد کے بارے میں احادیثِ رسول	۱۴۰
۳۱۳	پردہ اور حجاب کی ترغیب	۱۴۱
۳۱۷	بچوں کے لئے چند مختصر نصیحتیں	۱۴۲
۳۲۱	نکاح کے متعلق ہدایات اور سننیں	۱۴۳
۳۲۲	نکاح اتحاد باہمی کا سبب	۱۴۴
۳۲۳	نکاح کی ترغیب اور اس سے اعراض پر وعید	۱۴۵
۳۲۷	شادی کے دنیوی و اخروی فوائد	۱۴۶
۳۳۲	پیارے پیغمبر صلی اللہ علیہ وسلم کا شادی کے بارے میں استفسار اور ترغیب	۱۴۷
۳۳۶	نکاح و شادی میں انتخاب کا معیار	۱۴۸
۳۳۹	عورت کا انتخاب	۱۴۹
۳۴۰	نیک بیوی کی صفات	۱۵۰
۳۴۷	اولاد انسان کے لئے زینت اور نافع ہے	۱۵۱
۳۵۰	جس عورت سے نکاح کرنے کا ارادہ ہو اس کو ایک نظر دیکھنا	۱۵۲
۳۵۲	شادی کے لئے دیندار مرد کا انتخاب کرنا	۱۵۳
۳۵۴	شادی بیاہ کا پیغمبری معیار	۱۵۴
۳۵۵	حضرت فاطمہ رضی اللہ عنہا کی شادی	۱۵۵

۳۵۸	جہیز کی حقیقت اور اس کا حکم	۱۵۶
۳۵۸	سیدہ فاطمہ رضی اللہ عنہا کا جہیز	۱۵۷
۳۶۵	حقوق زوجیت حاصل ہونے کے لئے مہر کا لزوم	۱۵۸
۳۶۷	مہر کی تخفیف موافق سنت ہے	۱۵۹
۳۷۰	ازواج مطہرات کے مہر	۱۶۰
۳۷۲	کفو میں شادی کرنا	۱۶۱
۳۷۴	نکاح کے لئے اجازت	۱۶۲
۳۷۷	ولی کسے کہتے ہیں	۱۶۳
۳۷۸	شادیوں کی تاریخ کا تعین	۱۶۴
۳۸۰	نکاح کا انعقاد	۱۶۵
۳۸۰	آپ ﷺ کا خطبہ نکاح	۱۶۶
۳۸۶	رخصتی کی سنتیں و آداب	۱۶۷
۳۸۶	بارات	۱۶۸
۳۸۷	شادی کے وقت کی بعض رسمیں اور منکرات	۱۶۹
۳۸۹	آسانی سے نکاح ہو جانے کے عملیات	۱۷۰
۳۹۴	مباشرت کے آداب و سنن	۱۷۱
۴۰۴	ولیمہ کے آداب اور سنتیں	۱۷۲
۴۰۵	ولیمہ کی ترغیب	۱۷۳
۴۱۰	نیوتہ لینے دینے کا شرعی حکم	۱۷۴
۴۱۲	نکاح کے بعض اعمال مسنونہ	۱۷۵

۴۱۳	بیوی کے حقوق	۱۷۶
۴۱۳	اسلام سے پہلے عورت کی حیثیت	۱۷۷
۴۱۴	اسلام میں عورت کا مقام	۱۷۸
۴۱۵	شوہر پر بیوی کے حقوق	۱۷۹
۴۳۲	بیوی کے خرچہ میں شوہر کے مالی حیثیت کی رعایت کی جائیگی	۱۸۰
۴۳۷	شوہر کے حقوق	۱۸۱
۴۳۷	شوہر کی اطاعت کرنا	۱۸۲
۴۴۲	حضرت عمر بن عبدالعزیزؓ کی اہلیہ کا واقعہ	۱۸۳
۴۴۳	عورتوں کے لئے حمل اور پرورش پر اجر و ثواب	۱۸۴
۴۶۳	بیٹیوں کو نصیحت کرنا	۱۸۵
۴۶۵	فیملی پلاننگ	۱۸۶
۴۶۸	سکرات سے قبر تک سفر آخرت کے مسنون و مستحب اعمال	۱۸۷
۴۶۸	مریض کی عیادت کے آداب و سنن	۱۸۸
۴۷۳	مریض کے لئے مسنون و مستحب اعمال	۱۸۹
۴۷۸	وصیت اور اس کے احکام	۱۹۰
۴۸۰	وصیت کے وجوب کی صورتیں	۱۹۱
۴۸۲	وصیت سے متعلق ایسے امور جن کی رعایت ضروری ہے	۱۹۲
۴۸۵	بطور مثال وصیت نامہ	۱۹۳
۴۸۷	ایک تہائی / حصہ ترکہ کے لئے وصیت	۱۹۴
۴۸۸	موت کی یاد اور اُس کے لئے تیاری	۱۹۵

۴۹۴	دل میں موت کی یاد راسخ کرنے کا طریقہ:	۱۹۶
۴۹۷	موت سے غفلت کے اسباب اور اس کا علاج	۱۹۷
۵۰۲	موت کا کوئی وقت معین نہیں	۱۹۸
۵۰۵	سکرات الموت کے وقت کی سنتیں و آداب	۱۹۹
۵۰۵	حالت نزع اور اس کی شدت	۲۰۰
۵۱۰	ملک الموت کے قاصد	۲۰۱
۵۱۲	{درس عبرت}	۲۰۲
۵۱۴	موت کا اعلان	۲۰۳
۵۱۵	سکرات الموت کی بیماری میں	۲۰۴
۵۱۵	خاتمہ بالخیر کی علامات	۲۰۵
۵۲۰	روح قبض کرنے کے لئے فرشتوں کی آمد	۲۰۶
۵۲۹	موت کی علامات: جب کسی پر موت کے اثار ظاہر ہونے لگیں	۲۰۷
۵۳۳	تلقین کرنا	۲۰۸
۵۳۵	امام احمد بن حنبلؒ کا واقعہ	۲۰۹
۵۳۶	سورۃ یسین کی تلاوت کرنا:	۲۱۰
۵۴۱	موت واقع ہو جانے کے بعد کے آداب و سنتیں	۲۱۱
۵۴۹	میت پر نوحہ و ماتم کرنے کی ممانعت	۲۱۲
۵۵۴	میت پر رونے کا جواز	۲۱۳
۵۵۹	غسل میت کا مسنون طریقہ	۲۱۴
۵۵۹	میت کو غسل دینے اور کفننانے کی فضیلت	۲۱۵

۵۶۱	غسل، کفن اور خوشبو کی ابتداء	۲۱۶
۵۶۳	میت کی تجہیز و تکفین کا سامان	۲۱۷
۵۶۶	کفن و دفن میں جلدی	۲۱۸
۵۶۷	کفن بنانے کا طریقہ	۲۱۹
۵۷۰	غسل میت کا طریقہ	۲۲۰
۵۷۶	تکفین کا مسنون طریقہ	۲۲۱
۵۷۹	میت کا دیدار کرنا	۲۲۲
۵۸۰	جنازہ اٹھانے اور لیجانے کا مسنون طریقہ	۲۲۳
۵۸۲	نماز جنازہ کے فرائض اور سنتیں	۲۲۴
۵۸۲	تدفین کا مسنون طریقہ	۲۲۵
۵۸۴	تعزیت کی سنتیں و آداب	۲۲۶
۵۸۴	پسماندگان سے تعزیت	۲۲۷
۵۸۶	آپ ﷺ کی حضرت ابو سلمہؓ کے گھر والوں سے تعزیت	۲۲۸
۵۸۸	اہل میت کے لئے کھانا بھیجنا مستحب ہے	۲۲۹
۵۹۱	{خاتمہ}	۲۳۰
۵۹۲	ماخذ و مراجع	۲۳۱

انتساب

بسم اللہ الرحمن الرحیم

میں اپنی اس حقیر سی کاوش کو بارگاہ رب العالمین میں عرض قبولیت پیش کرتے ہوئے اپنے تمام مہربان اساتذہ کرام: کے نذر کرتا ہوں جنہوں نے بندہ کی تعلیم و تربیت میں شب و روز محنت فرمائی اور جن کی شفقت اور خصوصی توجہ کے سایہ عاطفت تلے بندہ ناچیز علوم نبوت کی پیاس بجھاتا رہا۔ اور اپنے مرحوم والدین رحمہما اللہ کے نام منسوب کرتا ہوں جنہوں نے علم دین کے راستے پر مجھے ڈالا اور جن کی دعاؤں کی بدولت میں اس قابل بن سکا۔

اور اللہ کے حضور دعاء گو ہوں کہ رب کائنات میرے مرحوم والدین اور اساتذہ کرام کو غریق رحمت فرمائے، اور ان کی مغفرت فرما کر جنت الفردوس میں اعلیٰ و ارفع مقام عطا فرمائے۔ اور جو زندہ ہیں اُن کا عظیم سایہ ہمارے سروں پر قائم و دائم رکھے اور اُن کو دین کی محنت کیلئے تادیر تروتازہ رکھے۔ آمین یا رب العالمین:

محتاج دعاء: محمد موسیٰ شاہ کر غفر اللہ۔

مکی جامع مسجد شفیڈیو کے

کلمات بابرکات

ولی کامل، استاد العلماء، شیخ الحدیث، حضرت مولانا سید غلام نبی شاہ صاحب

دامت برکاتہم العالیہ: مدیر وبانی جامعہ عربیہ سراج العلوم جہوڑی پاکستان

باسمہ سبحانہ و تعالیٰ جلّت قدرتہ و عزّ سلطانہ

برادر مکرم و محترم، مخلص حضرت مولانا محمد موی شاہ صاحب زید مجہدہم کی تحریر (السنة) سنن و آداب سامنے آئی تو فوراً

زبان پر یہ حدیث پاک آئی:

{ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَأَصْحَابِهِ أَجْمَعِينَ - مَنْ حَفَظَ سُنَّتِي، أَكْرَمَهُ اللَّهُ

بِأَرْبَعٍ حَصَالٍ (۱) الْمَحَبَّةُ فِي قُلُوبِ الْبَرَّةِ (۲) وَالْهَيْبَةُ فِي قُلُوبِ الْفَجَرَةِ (۳) وَالسَّعَةُ فِي

الرِّزْقِ (۴) وَالثَّبَاتُ عَلَى الدِّينِ }

(الحديث)

وقال امام مالک رحمہ اللہ: إِنَّ السُّنَّةَ مِثْلَ سَفِينَةِ نُوحٍ مَنْ رَكِبَهَا

نَجَا، وَمَنْ تَخَلَّفَ عَنْهَا غَرِقَ۔

اگر جنت میں جانے کا ارادہ ہو تمامی کا

تو گلے میں طوق ڈال لو محمدؐ کی غلامی کا

حق پر ثابت قدم رہ ، باطل کا شیدائی نہ بن

اگر تجھے ایمان پیارا ہے ، تو مرزائی نہ بن

{ الراقم (حضرت مولانا) سید غلام نبی شاہ غفی عنہ (دامت برکاتہم {

بہ تاریخ: ۲۳ محرم الحرام ۱۴۴۰ھ

ابتدائیہ

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا مُضِلَّ لَهُ ، وَمَنْ يُضِلَّهُ فَلَا هَادِيَ لَهُ۔ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، صَلَّى اللَّهُ تَعَالَى عَلَيْهِ وَعَلَى آلِهِ وَأَصْحَابِهِ وَبَارَكَ وَسَلَّمَ تَسْلِيمًا كَثِيرًا كَثِيرًا۔ أَمَّا بَعْدُ: فَإِنَّ خَيْرَ الْحَدِيثِ كِتَابُ اللَّهِ وَخَيْرُ الْهَدْيِ هَدْيُ مُحَمَّدٍ وَشَرُّ الْأُمُورِ مُحْدَثَاتُهَا وَكُلُّ بِدْعَةٍ ضَلَالَةٌ {

قارئین کرام:

بفضل اللہ تعالیٰ السنۃ کی پہلی جلد کے بعد دوسری جلد حاضر خدمت ہے۔ آپ سے گزارش ہے کہ اس کتاب کو اپنے گھر، مسجد، اور دوست احباب کے سامنے عمل کی نیت سے پڑھ کر سنائیں، اور دوسروں تک اُسے پہنچانے کی کوشش فرمائیں، تاکہ ہماری زندگیاں پیارے پیغمبر ﷺ کے پیارے اور مبارک طریقوں کے مطابق بن جائیں، اور ہر کام میں ہم پیارے پیغمبر ﷺ کے نمونہ اور اسوۂ حسنہ پر عمل پیرا ہو کر فلاح و نجات دارین حاصل کر سکیں۔

یاد رکھیں:!! اپنے اہل و عیال کی دنیوی راحت اور آرام کے خیال رکھنے سے بھی بڑھ کر اُن کی اُخروی راحت اور آرام کا خیال رکھنا ضروری ہے، اور اس کے لئے اُن کی صحیح دینی تربیت کرنا ہمارا فرض ہے۔ اس لئے اپنے گھروں میں بھی اپنے اہل و عیال کے ساتھ دنیا کی سب سے عظیم ترین اور مہربان ہستی جناب نبی کریم ﷺ کی سنتوں کا مذاکرہ کیا جائے تاکہ ان کے دل و دماغ کی سفید لوح پر پیارے پیغمبر ﷺ کی محبت اور آپ ﷺ کی سنتوں کی محبت نقش ہو جائے۔ اللہ ہم سب کو پیارے پیغمبر کی کامل اور سچی محبت نصیب فرمائے۔ آمین

{ محتاج دعاء محمد موسیٰ شاکر غفر اللہ لہ }

مشروبات پینے کے آداب اور سنتیں

قارئین کرام:

جس طرح کھانا رب العالمین کی عظیم نعمت ہے اسی طرح پانی بھی اللہ کی بیش بہا نعمت ہے جس کے ساتھ انسان کی زندگی وابستہ ہے رب العالمین کا قرآن کریم میں ارشاد ہے:

﴿وَجَعَلْنَا مِنَ الْمَاءِ كُلَّ شَيْءٍ حَيٍّ﴾

کہ ہم نے پانی کے ساتھ ہر چیز کو زندگی بخشی۔ دوسرے مقام پر ارشاد ہے:

﴿أَفَرَأَيْتُمُ الْمَاءَ الَّذِي تَشْرَبُونَ * ءَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ

الْمُنْزِلُونَ﴾

بھلا دیکھو تو پانی کو جو تم پیتے ہو۔ کیا تم نے اُتارا اس کو بادل سے یا ہم ہیں اتارنے والے۔ دوسرے مقام پر ارشاد ہے: ﴿فَلَا سَكْنَةٌ فِي الْأَرْضِ﴾ یعنی ہم نے پہلے آسمان سے پانی برسایا، اور پھر اس کو زمین کے اندر بٹھادیا اور جمع کر دیا۔ اس کو اس طرح بٹھادیا کہ پہلے پہاڑوں پر برسایا، اور پھر اس کو برف کی شکل میں وہاں جما دیا، اور ہمارے لئے وہاں ایک قدرتی فریزر بنادیا، اور پھر وہاں سے پگلا پگلا کر زمین کی رگوں کے ذریعے آبشاروں، چشموں اور کنوؤں تک پانی پہنچا دیا اس لئے ہمیں چاہئے کہ جب بھی پانی پیئیں یا استعمال میں لائیں تو تھوڑی دیر رک کر اس پر غور کریں کہ کس طرح اللہ تعالیٰ نے اپنی قدرت کاملہ سے یہ میٹھا پانی ہم تک پہنچایا، اور اس پر اللہ تعالیٰ کا شکر ادا کریں اور اللہ کے رسول ﷺ کے بتائے ہوئے طریقے کے مطابق پیئیں تاکہ آپ کا پانی پینا عبادت بن جائے۔

دائیں ہاتھ سے پینا

کھانا، پانی، چائے، دودھ، شربت یا کوئی بھی کھانے پینے والی چیز ہو تو دائیں ہاتھ میں لے کر کھائیں اور پیئیں کیونکہ بائیں ہاتھ سے شیطان کھاتا پیتا ہے۔ حضرت ابن عمرؓ سے مروی ہے کہ پیارے پیغمبر ﷺ نے ارشاد فرمایا: کوئی بائیں ہاتھ سے نہ کھائے اور نہ پانی پئے! کیونکہ شیطان بائیں ہاتھ سے کھاتا پیتا ہے۔ (ترغیب ج ۳ ص ۱۲۸)

پانی پینے سے پہلے اگر کھڑے ہوں تو بیٹھ جانا۔

حتی الامکان کھڑے ہو کر اور لیٹ کر پانی نہیں پینا چاہئے کیوں کہ اس میں کئی امراض کا خطرہ ہوتا ہے، عام عادت کے طور پر پیارے پیغمبر ﷺ کی سنت طیبہ بیٹھ کر پینے کی تھی اور اسی پر ساری عمر عمل فرمایا۔ اس لئے خود بھی اس کا اہتمام کریں اور دوسروں سے بھی اس کا اہتمام کرائیں۔ کھڑے ہو کر پینا مکروہ تنزیہی ہے اور حضرت انسؓ سے مروی ہے کہ:

﴿عَنْ أَنَسٍ عَنِ النَّبِيِّ ﷺ أَنَّهُ نَهَى أَنْ يَشْرَبَ الرَّجُلُ قَائِمًا﴾ (رواہ مسلم)

پیارے پیغمبر ﷺ نے کھڑے ہو کر پانی پینے سے منع فرمایا ہے۔

اسی طرح آپ ﷺ سے یہ بھی ثابت ہے کہ آپ ﷺ نے کھڑے ہو کر پینے والے کو قے کرنے کا حکم دیا۔ مگر یہ کہ کوئی عذر ہو اور بیٹھنے کی گنجائش نہ ہو تو ایسی صورت میں کھڑے ہو کر پینا بھی جائز ہوگا جیسا کہ حضرت علیؓ اور حضرت کبشہؓ کی روایت سے معلوم ہوتا ہے۔

(زاد المعاد ص ۴۶۲)

شروع میں بسم اللہ پڑھنا اور بعد میں الحمد للہ کہنا

حضرت نوفل بن معاویہ الدولیؓ سے روایت ہے کہ:

﴿كَانَ رَسُولُ اللَّهِ ﷺ يَشْرَبُ بِثَلَاثَةِ أَنْفَاسٍ، يُسَمِّيَ اللَّهَ عَزَّوَجَلَّ فِي أَوَّلِهِ ،

وَيَحْمَدُهُ فِي آخِرِهِ﴾

(اخرجه طبرانی في المعجم الاوسط، و عمل اليوم والليلة ۲۲۳)

پیارے پیغمبر ﷺ پانی تین سانسوں میں پیتے تھے اور ہر سانس کے شروع میں بسم اللہ پڑھتے اور آخر میں الحمد للہ پڑھتے تھے۔

ایک روایت میں ہے کہ اللہ تعالیٰ بندے کو اس لقمہ اور گھونٹ کی وجہ سے جنت میں داخل فرمائیں گے جس کے کھانے پینے کے بعد بندے نے اللہ تعالیٰ کی تعریف کی ہوگی (یعنی ”اَلْحَمْدُ لِلّٰہ“ کہا ہوگا)۔ (مرقاۃ ۸، ۲۲۸)

تین سانس میں پینا اور ہر سانس پر برتن کو منہ سے الگ کر لینا

جب پانی پیئیں تو آہستہ آہستہ چھوٹے چھوٹے گھونٹ لے کر پیئیں بڑے بڑے گھونٹ نہ لیں، ایک سانس میں نہ پیئیں کہ اس سے پینے کی نالی بند ہو جاتی ہے جس کی وجہ سے مروڑ اٹھتا ہے، پینے میں جلدی نہ کریں۔ پانی پیتے وقت ڈکار نہ لیں، نہ ہی برتن میں سانس لیں بلکہ برتن کو منہ سے الگ کر کے سانس لیں اور الحمد للہ کہیں، اور پیاس باقی ہو تو بسم اللہ کہہ کر

دوبارہ پینا شروع کریں۔ حضرت انسؓ فرماتے ہیں کہ:

﴿ اَنَّ النَّبِيَّ ﷺ كَانَ يَتَنَفَّسُ فِي الْإِنَاءِ ثَلَاثًا. ﴾

پیارے پیغمبر ﷺ (پانی کے) برتن کو (منہ سے ہٹا کر) تین مرتبہ سانس لیتے تھے۔

اور دوسری روایت میں حضرت انس بن مالکؓ سے مروی ہے کہ:

﴿ اَنَّهُ رَأَى رَسُولَ اللَّهِ ﷺ شَرِبَ جُرْعَةً، ثُمَّ قَطَعَ، ثُمَّ سَعَى، ثُمَّ جَرَعَ، ثُمَّ قَطَعَ،

ثُمَّ سَعَى ثَلَاثًا حَتَّى فَرَّغَ فَلَمَّا شَرِبَ حَمِدَ اللَّهَ عَلَيْهِ. ﴾

انہوں نے رسول اللہ ﷺ کو (پانی پیتے ہوئے) دیکھا۔ آپ ﷺ نے ایک گھونٹ پیا، اور پھر پینا موقوف کر دیا، پھر بسم اللہ پڑھ کر پینا شروع کیا، اور پھر سانس لیا، پھر تیسری مرتبہ بسم اللہ پڑھ کر سیر ہو کر پیا، اور فارغ ہونے پر الحمد للہ کہا۔

حضرت ابو قتادہؓ فرماتے ہیں کہ:

﴿ اَنَّ النَّبِيَّ ﷺ نَهَى أَنْ يَتَنَفَّسَ فِي إِنَاءٍ. ﴾

(رواہ مسلم)

پیارے پیغمبر ﷺ نے برتن کے اندر سانس لینے سے منع فرمایا۔

حضرت عبد اللہ بن مسعودؓ سے مروی ہے کہ:

﴿ كَانَ النَّبِيُّ ﷺ إِذَا شَرِبَ فِي الْإِنَاءِ تَنَفَّسَ ثَلَاثَةَ أَنْفَاسٍ، يَحْمَدُ اللَّهَ عَزَّوَجَلَّ فِي

كُلِّ نَفَسٍ، وَيَشْكُرُهُ فِي آخِرِهِنَّ. ﴾

(طبرانی فی معجم الکبیر، عمل الیوم والليلة ۲۲۳)

پیارے پیغمبر ﷺ جب برتن میں پانی پیتے تو تین سانس لیتے تھے اور ہر سانس لیتے وقت اللہ تعالیٰ کی تعریف کرتے الحمد للہ کہتے، اور ہر سانس کے آخر میں اللہ تعالیٰ کا شکر ادا فرماتے۔

حضرت عبد اللہ بن عباسؓ سے مروی ہے کہ:

﴿ قَالَ رَسُولُ اللَّهِ ﷺ لَا تَشْرَبُوا وَاحِدًا كَشْرَبِ الْبَعِيرِ، وَلَكِنْ اشْرَبُوا مَثْنَى

وَتِلَاثًا، وَسَمُّوا إِذَا أَنْتُمْ شَرِبْتُمْ وَاحْمَدُوا إِذَا أَنْتُمْ رَفَعْتُمْ. ﴾

(رواہ الترمذی)

پیارے پیغمبر ﷺ نے ارشاد فرمایا: پینے کی کسی چیز کو اونٹ کی طرح ایک ہی سانس میں مت پیو، بلکہ دو

یا تین دفعہ کر کے پیو، اور جب پیو تو بسم اللہ کہو اور جب فارغ ہو تو الحمد للہ کہو۔
اور پیارے پیغمبر ﷺ کا ارشاد گرامی ہے:

﴿مَصُّوْا الْمَاءَ مَصًّا وَلَا تَعْبُوْهُ عَبًّا فَإِنَّ الْكِبَادَ مِنَ الْعَبِّ﴾ (ابو منصور دیلمی)

پانی چوس چوس کر پیو، بڑے بڑے گھونٹ لگا تا رغٹ غٹ کر کے مت پیو، اس سے جگر کی بیماری پیدا ہوتی ہے۔

اور تجربہ سے یہ بات ثابت ہے کہ اگر اچانک زیادہ مقدار میں جگر پر پانی ڈال دیا جائے تو اس سے دردِ جگر پیدا ہو جاتا ہے اور اس کی حرارت کمزور ہو جاتی ہے۔ تین سانس میں پانی پینے کا فائدہ یہ ہے کہ:

(۱) اس طرح پانی پینا پیاس کو اچھی طرح بجھاتا ہے۔ (۲) ہاضمہ کے لئے بہت زود اثر ہے۔

(۳) اس میں معدہ کی سلامتی ہے، معدہ میں انتہائی ٹھنڈک کم کرتا ہے اور سردی کے حملہ آور ہونے کے خطرہ سے محفوظ رہتا ہے اور اس سے اعصابی کمزوری کم ہو جاتی ہے۔ (مرقاۃ)

ٹوٹے ہوئے برتن سے نہ پینا

برتن کے ٹوٹے ہوئے کنارے کی طرف سے پانی نہ پیئیں۔ اس لئے جس برتن سے پانی پیئیں تو اس کو اچھی طرح دیکھ لیں کہ کہیں سے پانی تو نہیں ٹپک رہا ہے۔

دائیں جانب سے آغاز کرنا

اگر بہت سے لوگ ایک وقت میں ایک ہی برتن سے پانی یا مشروب چائے شربت وغیرہ پی کر اگر دوسروں کو دینا چاہئیں تو پہلے داہنے والے کو دیں۔ چنانچہ ایک روایت میں حضرت ابن عمرؓ سے مروی ہے کہ:

﴿أَنَّ النَّبِيَّ ﷺ شَرِبَ وَنَاولَ الَّذِي عَنْ يَمِينِهِ﴾ (رواہ مسلم و ابو داؤد)

پیارے پیغمبر ﷺ نے مشروب نوش فرمایا اور پھر اس شخص کو دیا جو آپ ﷺ کے دائیں طرف تھا۔
حضرت انسؓ سے مروی ہے کہ:

﴿أَنَّ رَسُولَ اللَّهِ ﷺ أَتَى بِلَبَنٍ قَدْ شَيْبَ بِمَاءٍ وَعَنْ يَمِينِهِ أَعْرَابِيٌّ، وَعَنْ يَسَارِهِ أَبُؤُ بَكْرٍ فَشَرِبَ، ثُمَّ أَعْطَى الْأَعْرَابِيَّ وَقَالَ الْأَيْمَنُ فَلَا يَمَنُ﴾ (الترمذی)

ایک مرتبہ پیارے پیغمبر ﷺ کی خدمت میں (ایک شخص) دودھ لے کر آئے جس میں پانی ملا یا گیا تھا (اس لئے کہ اہل عرب پانی ملے ہوئے دودھ کو زیادہ مفید سمجھتے تھے، خاص طور پر پیاس بجھانے کے لئے) آپ ﷺ نے اس دودھ میں سے کچھ نوش فرمایا، اس وقت حضرت ابو بکرؓ آپ ﷺ کی بائیں جانب تھے، دائیں طرف ایک اعرابی تھا، آپ ﷺ نے بچے ہوئے دودھ کا پیالہ دائیں طرف بیٹھے ہوئے اعرابی کی طرف بڑھا دیا اور ارشاد فرمایا کہ دائیں جانب والا شخص اس کا زیادہ مستحق ہے۔

دوسری روایت حضرت انسؓ سے مروی ہے کہ ایک مرتبہ پیارے پیغمبر ﷺ ہمارے اس گھر میں داخل ہوئے آپ ﷺ کے ساتھ حضرت ابو بکرؓ اور بعض دوسرے اعرابی لوگ تھے۔ آپ ﷺ کے لئے بکری کا دودھ لایا گیا اور اس میں ہمارے اس کنویں کا پانی ملا یا گیا تھا، پھر آپ ﷺ کی خدمت میں پیش کیا گیا:

﴿فَشَرِبَ وَكَانَ أَبُو بَكْرٍ وَعُمَرُ رَضِيَ اللَّهُ عَنْهُمَا عَنْ يَسَارِهِ، وَالْأَعْرَابِيُّ عَنْ يَمِينِهِ، فَلَمَّا شَرِبَ قَالَ عُمَرُ أَبُو بَكْرٍ يَا رَسُولَ اللَّهِ ﷺ، فَأَعْطَاهُ رَسُولُ اللَّهِ ﷺ الْأَعْرَابِيُّ وَقَالَ: الْأَيْمَنُ فَأَلْأَيْمَنُ﴾ (رواہ مسلم)

آپ ﷺ نے اس میں سے نوش فرمایا، اس وقت حضرت ابو بکرؓ اور حضرت عمرؓ آپ ﷺ کی بائیں جانب بیٹھے ہوئے تھے، دائیں طرف ایک اعرابی تھا، جب آپ ﷺ نے دودھ نوش فرمایا تو حضرت عمرؓ نے عرض کیا یا رسول اللہ ﷺ! باقی ماندہ دودھ حضرت ابو بکرؓ کو عطا فرمادیجئے۔ آپ ﷺ نے بچے ہوئے دودھ کا پیالہ دائیں طرف بیٹھے ہوئے اعرابی کی طرف بڑھا دیا اور ارشاد فرمایا کہ دائیں جانب والا شخص اس کا زیادہ مستحق ہے اور پھر اس سے دائیں والا۔

پانی دیکھ کر پینا

پانی دیکھ کر پیئیں، اور کسی بڑے برتن سے منہ لگا کر پینے سے اجتناب کریں۔ کوئی بھی مشروب پینے سے پہلے اس پر نظر ڈال لیں، ایسا نہ ہو کہ کوئی کیڑا وغیرہ کوئی چیز ہو اور بے خیالی میں مشروب کے ساتھ منہ میں چلی جائے۔ حضرت ابوسعید خدریؓ فرماتے ہیں:

﴿نَهَى رَسُولُ اللَّهِ ﷺ عَنْ اخْتِنَاثِ الْأَسْقِيَةِ، يَعْنِي أَنْ تُكْسَرَ أَفْوَاهُهَا وَيُشْرَبُ

پیارے پیغمبر ﷺ نے اس سے منع فرمایا کہ مشکیزوں کا منہ کاٹ کر پھر اس سے منہ لگا کر پانی پیا جائے۔ مشکیزہ، گیلن، بڑا کنستر، مٹکا، یا کوئی بھی ایسا برتن جس کا منہ تنگ ہو اور ایک دم سے زیادہ پانی آجانے کا احتمال ہو یا اندر کا پانی نظر نہ آتا ہو اور گندگی یا کیڑے کوڑے کا اندیشہ ہو تو ایسی چیز سے منہ لگا کر پانی نہ پیئیں، البتہ ضرورت کے وقت پینا بھی جائز ہوگا جیسا کہ حضرت حسان بن ثابتؓ کی بہن کبشہ بنت ثابتؓ سے مروی ہے کہ ایک مرتبہ پیارے پیغمبر ﷺ ہمارے گھر تشریف لائے، ایک مشکیزہ لٹکا ہوا تھا آپ ﷺ نے کھڑے ہو کر اس مشکیزہ سے منہ لگا کر پانی پیا۔

کھانا کھانے کے بعد پانی نہ پینا

کھانا کھانے کے بعد پانی پینا پیارے پیغمبر ﷺ کی سنت نہیں ہے اور خاص طور پر اس وقت کہ پانی گرم ہو یا زیادہ ٹھنڈا ہو، کیونکہ یہ دونوں صورتیں نقصان دہ ہیں اور معدہ اور ہاضمہ کے لئے مضر ہیں۔ اسی طرح پھل کھانے کے بعد، جماع کرنے کے بعد، ورزش کے بعد تھکاوٹ ہونے پر اور غسل کرنے کے فوراً بعد پانی پینے کو آپ ﷺ اچھا نہیں سمجھتے تھے۔

پیارے پیغمبر ﷺ کو سرد اور شیریں پانی زیادہ محبوب تھا

پیارے پیغمبر ﷺ کو سرد اور شیریں پانی زیادہ محبوب تھا چنانچہ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿كَانَ أَحَبُّ الشُّرْبِ إِلَى رَسُولِ اللَّهِ ﷺ أَلْحَلُو الْبَارِدُ﴾ (رواہ الترمذی)

پیارے پیغمبر ﷺ کو سرد اور شیریں پانی زیادہ محبوب تھا۔

اور ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿كَانَ رَسُولُ اللَّهِ ﷺ يُسْتَعَذَّبُ لَهُ الْمَاءُ مِنْ بُيُوتِ السُّفْيَا﴾ (رواہ ابوداؤد)

پیارے پیغمبر ﷺ کے لئے مقام سقیا سے ٹھنڈا پانی منگایا جاتا تھا۔

بئیر سقیا مدینہ طیبہ سے دو منزل کی مسافت پر واقع تھا۔ بئیر سقیا کے علاوہ دیگر کنوؤں مثلاً بئیر غرس، بئیر تہان اور مالک بن نضر کے کنویں سے بھی آپ ﷺ کے لئے شیریں پانی لایا جاتا تھا، ”بئیر غرس“ کا پانی بہت ٹھنڈا تھا اس لئے اس کنویں کا پانی خاص طور پر پیارے پیغمبر ﷺ کے لئے لایا جاتا تھا، اور آپ ﷺ نے وصیت فرمائی تھی کہ میرے

انتقال کے بعد مجھے غسل بھی اسی کنویں کے پانی سے دیا جائے، اور آپ ﷺ کی اس وصیت پر عمل کیا گیا۔ حضرت رباح اسودؓ جو آپ ﷺ کے غلام اور خادم تھے وہ آپ ﷺ کے لئے ان کنوؤں سے پانی لایا کرتے تھے۔

پیارے پیغمبر ﷺ کے ہاں کھانے کا اہتمام کچھ ایسا نہ تھا جو حاضر ہوتا وہی تناول فرما لیتے لیکن ٹھنڈا پانی چونکہ پیارے پیغمبر ﷺ کو مرغوب تھا اور مدینہ میں شیریں پانی دستیاب نہیں تھا بلکہ کھارا تھا اس لئے دور سے لانے کا اہتمام کیا جاتا تھا۔ اسی طرح حضرات صحابہ کرامؓ کے ہاں بھی ٹھنڈے پانی کا اہتمام کیا جاتا تھا۔ (فتح ج ۱۰ ص ۷۴)

امام مالکؒ اپنے شاگردوں سے فرمایا کرتے تھے اے فرزندو! پانی کو ٹھنڈا کر کے پیو، کیونکہ ٹھنڈے پانی کی وجہ سے دل کی گہرائیوں سے شکر ادا ہوتا ہے۔ (مدارج، ج ۵ ص ۱۵)

حضرت تھانویؒ فرماتے ہیں کہ ایک مرتبہ حضرت حاجی امداد اللہ صاحبؒ نے مجھ سے فرمایا: میاں اشرف علی! پانی خوب ٹھنڈا پیا کرو، ٹھنڈا پانی پیو گے تو دل سے الحمد للہ نکلے گا اور گرم پیو گے تو الحمد للہ دل سے نہیں نکلے گا بلکہ زبان تک ہی رہے گا۔

پلانے والے کو سب سے آخر میں پینا۔

جو شخص دوسروں کو پانی پلائے اس کے لئے مسنون ہے کہ وہ آخر میں پئے جب سب لوگ فارغ ہو جائیں۔ حضرت انس بن مالکؓ فرماتے ہیں کہ:

﴿كَانَ رَسُولُ اللَّهِ ﷺ يَسْقِي أَصْحَابَهُ، فَقَالُوا: يَا رَسُولَ اللَّهِ لَوْ شَرِبْتَ، فَقَالَ:

سَاقِ الْقَوْمَ أَخِرَهُمْ﴾ (رواہ البغوی فی شرح السنة)

ایک مرتبہ پیارے پیغمبر ﷺ اپنے اصحاب کو پلا رہے تھے، انہوں نے عرض کیا اے اللہ کے رسول ﷺ! کاش آپ بھی پی لیتے، تو آپ ﷺ نے ارشاد فرمایا: ساقی (پلانے والا) سب سے آخر میں پیتا ہے۔

جب پیارے پیغمبر ﷺ اپنے احباب کو کوئی چیز پلاتے تو آپ ﷺ خود سب سے آخر میں نوش فرماتے تھے۔ اسی طرح حضرت ابو قتادہؓ فرماتے ہیں کہ پیارے پیغمبر ﷺ نے فرمایا: ساقی (پلانے والا) سب سے آخر میں پیتا ہے۔ (ترمذی ج ۲ ص ۱۱)

پینے کی چیز میں پھونک نہ مارنا۔

پینے کی چیزوں میں پھونک نہیں مارنی چاہئے، اس لئے کہ اس سے پیارے پیغمبر ﷺ نے منع فرمایا ہے، اس لئے

کہ پھونک مارنے کی دو وجوہات ہو سکتی ہیں یا تو وہ مشروب گرم ہوگا، یا اس میں تنکا وغیرہ کوئی چیز گری ہوگی، اگر گرم ہو تو صبر کر لے اور ٹھنڈا ہونے کا انتظار کرے، اور اگر کوئی چیز گر گئی ہے تو اس کو بجائے پھونک مارنے کے انگلی سے یا کسی اور چیز سے نکال لے یا گرا دے۔ حضرت ابوسعید خدریؓ سے مروی ہے کہ:

﴿ اَنَّ النَّبِيَّ ﷺ نَهَى عَنِ النَّفْخِ فِي الشَّرَابِ، فَقَالَ رَجُلٌ يَا رَسُولَ اللَّهِ : اَلْقَدْ اُذِ

(رواہ الترمذی)

اَرَاَهَا فِي الْاِنَاءِ؟ فَقَالَ اَمْرِفْهَا۔ ﴾

پیارے پیغمبر ﷺ نے پینے کی چیزوں میں پھونک مارنے سے منع فرمایا، ایک شخص نے عرض کیا اگر میں کوئی چیز اس میں گری ہوئی دیکھوں تو؟ فرمایا: گرا دو۔

اسی طرح حضرت ابن عباسؓ بھی فرماتے ہیں:

(رواہ ابن ماجہ)

﴿ نَهَى رَسُولُ اللَّهِ ﷺ اَنْ يُنْفَخَ فِي الْاِنَاءِ۔ ﴾

پیارے پیغمبر ﷺ نے پینے کی چیزوں میں پھونک مارنے سے منع فرمایا ہے۔

حضرت ابو ہریرہؓ سے مروی ہے کہ پیارے پیغمبر ﷺ پینے کی چیزوں میں پھونک مارنے کو مکروہ سمجھتے تھے۔

اس لئے کہ ممکن ہے پھونک مارتے ہوئے تھوک وغیرہ اس میں گر جائے، اور بعد میں پینے والے کو اس سے اذیت پہنچے

گی۔ (سیرت الشامی ج ۷ ص ۷۷)

آب زمزم اور وضو کا بچا ہوا پانی کس طرح پیا جائے۔

حضرت ابن عباسؓ سے مروی ہے کہ:

﴿ سَقَيْتُ النَّبِيَّ ﷺ مِنْ زَمْزَمَ فَشَرِبَ وَهُوَ قَائِمٌ ﴾ (رواہ البخاری، باب ماجاء فی زمزم)

میں نے پیارے پیغمبر ﷺ کو زمزم پلایا، آپ ﷺ نے کھڑے ہو کر نوش فرمایا۔

اس حدیث سے معلوم ہوا کہ زمزم کا پانی کھڑے ہو کر پینا افضل اور بہتر ہے، اور اسی طرح وضو سے بچا ہوا پانی بھی

کھڑے ہو کر پینا مستحب ہے۔ لیکن بعض علماء فرماتے ہیں کہ یہ دونوں پانی بھی بیٹھ کر پینے چاہئیں، اور ابن عباسؓ سے مروی

اس روایت کی توجیہ یہ بیان فرماتے ہیں کہ پیارے پیغمبر ﷺ نے زمزم کا پانی اس موقع پر اس لئے کھڑے ہو کر پیا کہ

وہاں بیٹھنے کی جگہ نہیں تھی۔ ایک طرف تو زمزم کا کنواں تھا اور اس پر لوگوں کا ہجوم تھا اور پھر کنویں کے چاروں طرف یکچڑ تھا

جس کی وجہ سے آپ ﷺ نے کھڑے ہو کر پیا۔ اس سے معلوم ہوا کہ عذر کے مواقع پر جس طرح دوسرے پانی کو کھڑے

ہو کر پینا جائز ہے اسی طرح زمزم اور وضو کا بچا ہوا پانی بھی کھڑے ہو کر پینا جائز ہے۔ عام طور پر لوگوں کو دیکھا جاتا ہے کہ وہ بیٹھے ہوتے ہیں اور زمزم کا پانی پینے کے لئے اہتمام کے ساتھ کھڑے ہو جاتے ہیں اس کی ضرورت نہیں بلکہ بیٹھ کر پینا ہی افضل ہے۔
(اسلام اور ہماری زندگی ص ۱۰۱ ج ۷)

شہد کا شربت

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿كَانَ رَسُولُ اللَّهِ يُحِبُّ الْعَسَلَ وَالْحُلُوءَ﴾
(رواہ البخاری ج ۲ ص ۸۴۰)

پیارے پیغمبر ﷺ کو حلہ اور شہد بہت پسند تھا۔

دوسری روایت میں حضرت عبداللہ بن مسعودؓ سے مروی ہے کہ پیارے پیغمبر ﷺ نے فرمایا: تم اپنے اوپر دو شفاء دینے والی (چیزیں) لازم کرلو، ایک قرآن اور دوسرا شہد۔
(مشکوٰۃ)

پیارے پیغمبر ﷺ شہد میں پانی ملا کر (یعنی شہد کا شربت) نوش فرماتے اور علی الصبح نوش فرماتے، اور جب اس پر کچھ وقت گزر جاتا اور بھوک معلوم ہوتی تو جو کچھ کھانے کی چیز موجود ہوتی تناول فرماتے تھے۔
(مدارج النبوة)
ابن قیمؒ فرماتے ہیں شہد کا شربت ناشتہ میں استعمال کرنے میں صحت کی حفاظت ہے، یہ بلغم کو کم کرتا ہے، معدے کی چکنائی کو زائل کرتا ہے، فضلات کو دور کرتا ہے، معدے کو اعتدال کے ساتھ گرم رکھتا ہے اور جوڑوں کو کھولتا ہے۔
(شامیل کبریٰ ص ۱۲۶، مدارج ص ۱۵)

پانی پینے کے بعد یہ دعاء پڑھ لیں:

﴿الْحَمْدُ لِلَّهِ الَّذِي سَقَانَا مَاءً عَذْبًا فَرَاتًا بِرَحْمَتِهِ وَلَمْ يَجْعَلْهُ مِلْحًا أُجَاجًا بِذُنُوبِنَا۔﴾

تمام تعریفیں اُس ذات کے لئے ہیں کہ جس نے ہمیں بہت میٹھا پانی اپنی رحمت سے پلایا اور ہمارے گناہوں کی وجہ سے اس پانی کو نمکین اور کڑوا نہیں بنایا۔
(روح المعانی، طبرانی)

حضرت ابو ایوب انصاریؓ سے روایت ہے کہ پیارے پیغمبر ﷺ جب کھانا کھا لیتے اور پانی پی لیتے تو یہ دعاء

پڑھتے:

﴿الْحَمْدُ لِلَّهِ الَّذِي أَطْعَمَ وَسَقَى وَسَوَّغَهُ وَجَعَلَ لَهُ مَخْرَجًا۔﴾

تمام تعریفیں اللہ رب العزت کے لئے ہیں جنہوں نے کھلایا پلایا اور اس کو قابل ہضم بنایا اور اس کے نکلنے کا راستہ بنایا۔

حضرت عبداللہ بن قیسؓ سے روایت ہے کہ پیارے پیغمبر ﷺ نے ارشاد فرمایا:

﴿مَنْ أَكَلَ فَشَبِعَ وَشَرِبَ فَرَوَى فَقَالَ:

جس نے کھانا کھایا اور پیٹ بھر کر کھایا، پانی پیا اور سیراب ہوا پھر اس نے یہ دعاء پڑھی:

﴿الْحَمْدُ لِلَّهِ الَّذِي أَطْعَمَنِي فَأَشْبَعَنِي، وَسَقَانِي فَأَزَوَانِي﴾

تمام تعریفیں اللہ ہی کے لئے ہیں جس نے مجھے کھلایا، اور پیٹ بھر کر کھلایا، اور پلایا اور سیراب فرمایا۔

خَرَجَ مِنْ ذُنُوبِهِ كَيَوْمٍ وَلَدَتْهُ أُمُّهُ﴾

تو وہ اپنے گناہوں سے ایسے نکل جاتا ہے جیسا کہ آج ہی اپنی ماں سے پیدا ہوا ہو۔ یعنی اس کے تمام گناہ

معاف ہو جاتے ہیں اور وہ گناہوں سے ایسا پاک و صاف ہو جاتا ہے جیسا کہ گناہوں سے پاک و صاف ماں

کے پیٹ سے پیدا ہوا تھا۔

دودھ کا مشروب

حضرت عبداللہ بن عباسؓ فرماتے ہیں کہ:

﴿كَانَ أَحَبُّ الشَّرَابِ إِلَى رَسُولِ اللَّهِ ﷺ اللَّبَنُ﴾

مشروبات میں پیارے پیغمبر ﷺ دودھ کو پسند فرماتے تھے۔

پیارے پیغمبر ﷺ کبھی خالص صورت میں اور کبھی کبھی پانی ملا کر دودھ نوش فرماتے تھے۔ حضرت جابرؓ سے

روایت ہے کہ آپ ﷺ ایک انصاری صحابی کے باغ میں تشریف لے گئے آپ ﷺ کے ساتھ ایک صحابی بھی تھے۔

آپ ﷺ نے سلام کیا اس نے جواب دیا وہ انصاری باغ میں پانی دے رہے تھے۔ آپ ﷺ نے اس سے پوچھا اگر

تیرے مشکیزہ میں رات کا باسی پانی ہے تو لاؤ ورنہ ہم کیاری سے ہی پی لیتے ہیں، اس انصاری نے کہا ہاں میرے پاس باسی

پانی ہے۔ وہ جھونپڑے میں گیا اور پیالہ میں پانی لیا اور اس میں بکری کا دودھ دوھا۔ پس آپ ﷺ نے اسے نوش فرمایا اور

(مشکوٰۃ ص ۳۷۰)

اس آدمی نے بھی پیا جو آپ ﷺ کے ساتھ تھا۔

ایک روایت میں حضرت ابن عباسؓ سے مروی ہے کہ:

﴿قَالَ رَسُولُ اللَّهِ ﷺ مَنْ أَطْعَمَهُ اللَّهُ طَعَامًا فَلْيَقُلْ: اَللّٰهُمَّ بَارِكْ لَنَا فِيْهِ وَابْدِلْنَا بِهِ مَا هُوَ خَيْرٌ مِنْهُ، وَمَنْ سَقَاهُ اللَّهُ لَبَنًا فَلْيَقُلْ اَللّٰهُمَّ بَارِكْ لَنَا فِيْهِ وَزِدْنَا مِنْهُ، فَإِنِّي لَا أَعْلَمُ شَيْئًا يَجْزِي مِنَ الطَّعَامِ وَالشَّرَابِ غَيْرَهُ﴾

(رواہ ابو داؤد، والترمذی، ابن ماجہ ج ۲ ص ۲۴۳)

پیارے پیغمبر ﷺ نے فرمایا: جسے اللہ تعالیٰ دودھ پلائے تو وہ یہ کہے:

﴿اَللّٰهُمَّ بَارِكْ لَنَا فِيْهِ وَزِدْنَا مِنْهُ﴾

ترجمہ: اے اللہ! اس میں ہمیں برکت عطا فرما اور زیادتی نصیب فرما۔ میں خوب جانتا ہوں کہ کوئی ایسی چیز نہیں ہے جو کھانے اور پینے دونوں کے کام آئے بجز دودھ کے۔

دودھ کے علاوہ کوئی چیز کھانے اور پینے کا بدل نہیں ہے، اور دودھ کھانے پینے کا بدل اس طرح ہے کہ کھانے کی طرح بھوک ختم کرنے اور پانی کی طرح سیراب کرنے میں دودھ جیسی کوئی چیز نہیں۔ حفظانِ صحت اور سیرابی جگر کے لئے گرم ممالک میں شیریں دودھ کے استعمال میں بہت زیادہ فائدے ہیں۔ دودھ پینے کے بعد پہلے الحمد للہ کہے اور اس کے بعد یہ دعاء پڑھے۔

دودھ پینے کی دعاء

﴿اَلْحَمْدُ لِلّٰهِ: اَللّٰهُمَّ بَارِكْ لَنَا فِيْهِ وَزِدْنَا مِنْهُ﴾

اے اللہ ہمارے لئے اس میں برکت ڈال دے اور اس سے زیادہ کر۔

جب کوئی دودھ پلائے تو اس کو کیا دعاء دینی چاہئے

حضرت عمرو بن الحمق الخزاعیؓ نے پیارے پیغمبر ﷺ کو دودھ پلایا۔ رسول اللہ ﷺ نے انہیں دعاء دیتے ہوئے فرمایا: {اَللّٰهُمَّ امْتِنْعُهُ بِشَبَابِهِ}۔ اے اللہ اس کو اس کی جوانی سے فائدہ پہنچائیے۔ پیارے پیغمبر ﷺ کی اس دعاء کی برکت سے حضرت عمرو بن الحمق الخزاعیؓ نے (۸۰) سال کی عمر پائی اور انہوں نے اپنا سفید بال نہ دیکھا۔



دعوت کے آداب اور سنتیں

دعوت کرنے کی فضیلت

پیارے پیغمبر ﷺ کا ارشاد گرامی ہے:

﴿إِذَا جَاءَكُمْ الزَّائِرُ فَأَكْرِمُوهُ﴾

جب تمہارے پاس کوئی ملنے والا آئے تو اس کی عزت کرو۔ ایک روایت میں ہے کہ:

﴿إِنَّ فِي الْجَنَّةِ غُرَفًا يَرَىٰ بِاطْنِهَا مِنْ ظَاهِرِهَا وَظَاهِرُهَا مِنْ بَاطِنِهَا وَهِيَ لِمَنْ أَلَانَ

الْكَلَامَ، وَأَطْعِمُ الطَّعَامَ وَصَلَّىٰ بِاللَّيْلِ وَالنَّاسُ يَنَامُ﴾ (ترمذی)

جنت میں کچھ کمرے ایسے ہیں کہ ان کے باہر سے اندر کا منظر اور اندر سے باہر کا منظر نظر آتا ہے۔ یہ کمرے ان لوگوں کے لئے ہیں جو نرم گفتگو کریں، کھانا کھلائیں، اور رات کو جب لوگ بخواب ہوں نماز پڑھیں۔

ایک روایت میں ہے:

﴿مَنْ أَطْعَمَ أَخَاهُ حَتَّىٰ يَشْبَعَهُ وَسَقَاهُ حَتَّىٰ يَرْوِيَهُ، بَعْدَهُ اللَّهُ مِنَ النَّارِ سَبْعَ

خَنَادِقَ مَا بَيْنَ كُلِّ خَنَدَقَيْنِ مَسِيرَةُ خَمْسِ مِائَةِ عَامٍ﴾ (طبرانی)

جو شخص اپنے بھائی کو اتنا کھلا دے کہ وہ شکم سیر ہو جائے، اور اتنا پانی پلا دے کہ اس کی پیاس باقی نہ رہے تو اللہ تعالیٰ اسے دوزخ سے سات خندقیں دور کر دے گا، اور وہ خندقیں ایسی ہوں گی کہ ہر دو خندقوں کے درمیان پانچ سو برس کا فاصلہ ہوگا۔

حضرت عبداللہ بن عمرؓ فرماتے ہیں کہ کسی نے پیارے پیغمبر ﷺ سے پوچھا: یا رسول اللہ ﷺ:

﴿أَيُّ الْإِسْلَامِ خَيْرٌ؟ قَالَ تُطْعِمُ الطَّعَامَ، وَتَقْرَأُ السَّلَامَ عَلَىٰ مَنْ عَرَفْتَ وَمَنْ

(رواہ البخاری)

لَمْ تَعْرِفْ﴾

کونسا اسلام بہتر ہے؟ آپ ﷺ نے فرمایا کھانا کھانا، اور ہر ایک (مسلمان) کو سلام کہنا چاہے اس کے ساتھ جان پہچان ہو یا نہ ہو۔

دوسری روایت میں عبد اللہ بن سلامؓ پیارے پیغمبر ﷺ سے روایت کرتے ہیں کہ آپ ﷺ نے فرمایا ہے:

﴿ أَيُّهَا النَّاسُ ، أَفْشُوا السَّلَامَ ، وَصَلُّوا الْأَرْحَامَ ، وَأَطْعِمُوا الطَّعَامَ ، وَصَلُّوا بِاللَّيْلِ وَالنَّاسُ نِيَامَ ، تَدْخُلُوا الْجَنَّةَ بِسَلَامٍ ۖ ﴾

اے لوگو! سلام کو رائج کرو، اور صلہ رحمی کرو، اور کھانا کھلاؤ، اور رات کو اس وقت عبادت کرو جب کہ لوگ پڑے سو رہے ہوں، تو جنت میں داخل ہو جاؤ گے سلامتی کے ساتھ۔

حضرت جعفرؓ اور حضرت حسنؓ سے مرسل مروی ہے کہ رب العزت ان لوگوں پر اپنے ملائکہ کے درمیان فخر فرماتے ہیں جو اس کے بندوں کو کھانا کھلائیں۔

حضرت علی بن ابی طالبؓ کا مقولہ ہے کہ:

﴿لَأَنْ أَجْمَعَ إِخْوَانِي عَلَى صَاعٍ مِنَ الطَّعَامِ أَحَبَّ إِلَيَّ مِنْ أَنْ أُعْتَقَ رَقَبَةً﴾

اپنے بھائیوں کو ایک صاع کھانے پر جمع کرنا مجھے اس سے زیادہ محبوب ہے کہ ایک غلام آزاد کروں۔

دیندار لوگوں کی دعوت کرنا

دعوت کے آداب میں سے یہ ہے کہ آپ نیک اور دیندار لوگوں کی دعوت کریں نہ کہ فساق اور فجار کی، اس لئے کہ حضرت انسؓ پیارے پیغمبر ﷺ کا ارشاد نقل فرماتے ہیں کہ:

﴿ أَنَّهُ كَانَ إِذَا أَفْطَرَ عِنْدَ أَهْلِ بَيْتِهِ قَالَ لَهُمْ : أَفْطَرَعِنْدَكُمْ الصَّائِمُونَ ، وَأَكَلْ طَعَامَكُمْ الْأَبْرَارَ ، وَصَلَّتْ عَلَيْكُمْ الْمَلَائِكَةُ ۖ ﴾

پیارے پیغمبر ﷺ جب کسی کے ہاں کھانا تناول فرماتے تو یوں دعاء فرماتے تھے: اللہ کے روزہ دار بندے تمہارے ہاں افطار کیا کریں، اور ابرار اور صالحین تمہارے ہاں کھانا کھایا کریں، اور اللہ تعالیٰ کے فرشتے تمہارے لئے دعاء خیر کیا کریں۔

اور بعض سلف کا قول ہے:

﴿ لَا تَأْكُلْ ! إِلَّا طَعَامَ تَقِيٍّ ، وَلَا يَأْكُلْ طَعَامَكَ إِلَّا تَقِيٌّ ﴾

تم متقی کے علاوہ کسی کا کھانا مت کھاؤ، اور تمہارا کھانا متقی کے علاوہ کوئی نہ کھائے۔

اس لئے کہ متقی کو کھانا کھلانے سے تقویٰ پر اور فاسق کو کھانا کھلانے سے فسق و فجور پر اعانت اور مدد ہوتی ہے۔

دعوت میں فقراء کو بھی مدعو کرنا

دعوت میں فقراء کو بھی خاص طور پر مدعو کریں، صرف امراء اور مالداروں کی دعوت نہ کریں جیسا کہ آج کل عام طور پر لوگ شادی بیاہ کے مواقع پر کرتے ہیں، ایسا کرنا خلاف سنت ہے اس لئے کہ پیارے پیغمبر ﷺ کا ارشاد گرامی ہے:

﴿ شَرُّ الطَّعَامِ طَعَامُ الْوَلِيْمَةِ يُدْعَى إِلَيْهَا الْأَغْنِيَاءُ دُونَ الْفُقَرَاءِ - ﴾ (بخاری و مسلم)

بدترین کھانا اس ولیمہ کا کھانا ہے جس میں صرف مالداروں کو دعوت دی جائے، فقراء کو نہ بلایا جائے۔

دعوت میں اپنے عزیز واقارب اور دوستوں کو مدعو کرنا

دعوت میں اپنے عزیز واقارب اور رشتہ داروں کو بھی بلائیں، اس لئے کہ ان کو نہ بلانا قطع رحمی ہے جس سے آپ ﷺ نے منع فرمایا ہے۔ ایسے ہی دعوت میں دوستوں اور جان پہچان والوں کو بھی بلانے کا اہتمام کریں تاکہ کسی کی دل شکنی نہ ہو، اور اسے شکایت کا موقع نہ ملے۔

دعوت کے وقت نیت

دعوت سنت زندہ کرنے، ایمان والوں کے دلوں کو خوشی پہنچانے اور اپنے بھائیوں کے دل اپنی طرف مائل کرنے کی نیت سے کریں تاکہ اس پر اجر پائیں، نام و نمود، ریاکاری اور فخر و مباہات کے ارادہ سے نہ کریں کہ اس میں کوئی فائدہ نہیں بلکہ الٹا نقصان ہے دنیا اور آخرت کا۔ ☆ ایسے لوگوں کی دعوت سے گریز کریں جو اپنے کسی عذر کی وجہ سے شریک نہ ہو سکیں، یا ان کی شرکت کسی سبب سے ان کے لئے باعث پریشانی ہو۔

دعوت قبول کرنا

اگر کوئی آدمی خلوص اور محبت سے آپ کی دعوت کرے، تو اسے قبول کرو، اس لئے کہ دعوت قبول کرنا سنت ہے، چاہے دعوت کرنے والا ایک عام غریب آدمی ہو، اور کسی معمولی سے معمولی چیز کی دعوت کرے۔ داعی کے اہتمام کو معیار نہیں بنانا چاہئے کہ اگر یہ معلوم ہو کہ دعوت کرنے والا مالدار ہے اور یہاں عمدہ کھانے ہوں گے تو قبول کر لو ورنہ نہیں یہ تکبر کے

دائرے میں آتا ہے۔ ایک مرتبہ حضرت حسن رضی اللہ عنہ کچھ فقراء اور مساکین کے پاس سے گزرے جو روٹی کے چند ٹکڑے ریت پر پھیلائے کھا رہے تھے۔ حضرت حسن رضی اللہ عنہ کو دیکھ کر انہوں نے عرض کیا:

﴿ هَلُمَّ الْغَدَاءَ يَا ابْنَ رَسُولِ اللَّهِ ﷺ: فَقَالَ: نَعَمْ، إِنَّ اللَّهَ لَا يُحِبُّ الْمُسْتَكْبِرِينَ -

فَنَزَلَ وَقَعَدَ يَأْكُلُ مَعَهُمْ ﴾

اے نواسہ رسول اللہ ﷺ تشریف لائیے اور ہمارے ساتھ کھانا تناول فرمائیے۔ آپؐ نے ان کی دعوت قبول کی اور فرمایا اللہ تبارک و تعالیٰ تکبر کرنے والوں کو پسند نہیں فرماتے۔ سواری سے اترے اور ان کے ساتھ کھانا تناول فرمایا، اور سلام کر کے اپنی خچر پر سوار ہو گئے اور فرمایا:

﴿ قَدْ أَجَبْتُكُمْ فَأَجِيبُونِي، فَحَضَرُوا، فَأَطْعَمَهُمْ وَ أَكَلَ مَعَهُمْ -

میں نے تمہاری دعوت قبول کی اب تم میری دعوت قبول کرو۔ انہوں نے بخوشی قبول کی اور جب وہ لوگ آپ کے دولت کدہ پر حاضر ہوئے تو آپؐ نے انہیں کھانا کھلایا اور خود بھی ان کے ساتھ بیٹھ کر کھانا تناول فرمایا۔

(منہاج القاصدین ص ۳۳۱)

حضرت انس بن مالک سے مروی ہے کہ ایک درزی نے پیارے پیغمبر ﷺ کی کھانے کی دعوت کی، جسے اس نے تیار کیا تھا، میں بھی آپ ﷺ کے ساتھ گیا۔

(بخاری)

حضرت ابو ہریرہؓ فرماتے ہیں کہ آپ ﷺ نے فرمایا:

﴿ لَوْ دُعِيتُ إِلَى كُرَاعٍ لَأَجَبْتُ، وَلَوْ أُهْدِيَ إِلَيَّ ذِرَاعٌ لَقَبِلْتُ -

(بخاری ج ۲ ص ۷۷۸)

اگر کوئی بکری کے پائے کی بھی دعوت کریگا تو میں قبول کر لوں گا، اگر کوئی مجھے بکری کی دستی ہدیہ کرے گا تو میں یہ ہدیہ قبول کر لوں گا۔

حضرت ابو ہریرہؓ سے مروی ہے کہ جس نے دعوت کو چھوڑ دیا (یعنی قبول نہیں کیا) اس نے خدا اور اس کے رسول

(بخاری ج ۲ ص ۷۷۸)

ﷺ کی نافرمانی کی۔

ابو ترابؓ خنثی فرماتے ہیں کہ ایک مرتبہ میرے سامنے کھانا آیا تو میں نے کھانے سے انکار کر دیا، اس واقعے کے

بعد مجھے چودہ دن تک بھوکا رہنا پڑا، اس وقت مجھے یہ بات سمجھ میں آئی کہ کھانے سے انکار کرنا جرم ہے۔ حضرت معروفؓ کرنی

سے کسی نے پوچھا کہ آپ کسی کی دعوت رو نہیں کرتے ہر جگہ چلے جاتے ہیں تو آپ نے فرمایا:

﴿ إِنَّمَا أَنَا صَیْفٌ أَنْزِلُ حَيْثُ يُنْزِلُنِي ۖ ﴾

میں تو باری تعالیٰ کا مہمان ہوں، وہ جہاں مجھے اتارتے ہیں وہاں اتر جاتا ہوں۔

اگر دعوت میں خلاف شرع امور ہوں تو واپس آجائیں

ہاں اگر یہ معلوم ہو کہ یہ دعوت مسنون طریقہ پر نہیں ہو رہی، مثلاً وہاں پر ناچ گانا ہو، لوگ لہو و لعب میں، تصویر سازی میں مشغول ہوں یا صرف فخر، ریا کاری اور شہرت کے لئے ہو، صرف مالدار مدعو ہوں، حرام اور ناجائز آمدنی کا شبہ ہو، یا شراب ہو، یا سونے چاندی کے برتنوں کا استعمال ہو یا اس طرح کی دوسری بدعات ہوں تو پھر دعوت قبول کرنے سے انکار درست ہوگا۔ حدیث میں جو دعوت قبول کرنے کی تاکید اور نہ قبول کرنے کی وعید آئی ہے یہ مطلقاً ہر حالت میں نہیں بلکہ طریقہ سنت اور مشروع ہونے کی قید کے ساتھ ہے۔ حضرت عبداللہ ابن مسعودؓ (ایک دعوت میں تشریف لے گئے) گھر میں تصویر دیکھی تو واپس تشریف لے آئے۔ اسی طرح حضرت عبداللہ بن عمرؓ (ایک دعوت میں تشریف لے گئے آپ) نے دیوار پر کپڑے کا پردہ دیکھا (جس پر تصویریں تھیں) تو فرمایا کہ خدا کی قسم میں نہیں کھاؤں گا اور واپس تشریف لے آئے۔

(بخاری ج ۲ ص ۷۷۸)

حضرت اسلم جو حضرت عمرؓ کے غلام تھے کہتے ہیں کہ جب ہم حضرت عمر بن خطابؓ کے ہمراہ شام کو پہنچے تو وہاں کے دہقان آئے اور عرض کیا کہ امیر المؤمنین! ہم نے آپ کے لئے کھانے کا انتظام کیا ہے میری خواہش ہے کہ آپ مع اپنے رفقاء کے میرے مکان پر تشریف لائیں یہ میرے لئے بہت اعزاز کی بات ہوگی، آپ نے جواب دیا کہ ہم تمہارے ہاں ان تصویروں کی وجہ سے نہیں آ سکتے جو تمہارے کنیسوں یا گھروں میں لگی ہوئی ہیں۔

(ادب المفرد ص ۵۹۹)

دعوت قبول کرنے کے بعد کھانے یا نہ کھانے کا اختیار

اگر کوئی آپ کی دعوت کرے اور آپ نفلی روزہ سے ہوں تو محض اس وجہ سے اس کی دعوت قبول کرنے سے انکار نہ کریں کہ آپ کا روزہ ہے، اگر آپ یہ محسوس کریں کہ داعی کی دلی خوشی اس میں ہے کہ آپ روزہ افطار کر کے اس کے ساتھ کھانے میں شریک ہو جائیں تو اس کو خوش کرنے کے لئے روزہ افطار کر لیں کہ یہ بھی عبادت ہے، اور اس کا ثواب نفلی روزہ سے بھی زیادہ ہے۔ ایک شخص نے جب روزہ کے عذر کی وجہ سے اپنے دوست کی دعوت قبول کرنے سے انکار کیا تو آپ صلی اللہ علیہ وسلم نے اس سے فرمایا:

(بیہقی)

﴿ دَعَاكُمْ أَخُوكُمْ ، وَتَكَلَّفَ لَكُمْ وَتَقُولُ إِنِّي صَائِمٌ - ﴾

تمہارے بھائی نے تمہاری دعوت کی، اور تمہارے لئے تکلف کیا، اور تم کہتے ہو کہ میں روزے سے ہوں۔ لیکن اگر یہ احساس ہو کہ وہ بتکلف دعوت کر رہا ہے اور آپ کے روزہ کھولنے سے اسے دلی خوشی نہیں ہوگی تو پھر آپ کو کھانے یا نہ کھانے کا اختیار ہے۔ حضرت جابرؓ بن عبد اللہ سے مروی ہے کہ پیارے پیغمبر ﷺ نے فرمایا:

﴿ إِذَا دُعِيَ أَحَدُكُمْ إِلَى طَعَامٍ فَلْيُجِبْ، فَإِنْ شَاءَ طَعِمَ، وَإِنْ شَاءَ تَرَكَ - ﴾

جب تمہاری کھانے کی دعوت کی جائے تو قبول کر لو، اب چاہو تو کھاؤ، چاہو تو نہ کھاؤ۔ (مسلم ج ۲ ص ۴۶۲)

حضرت ابو ہریرہؓ سے مروی ہے کہ آپ ﷺ نے فرمایا:

﴿ إِذَا دُعِيَ أَحَدُكُمْ (إِلَى طَعَامٍ) فَلْيُجِبْ، فَإِنْ كَانَ صَائِمًا فَلْيُصَلِّ، وَإِنْ كَانَ

(مسلم ص ۳۶۲)

مُفْطِرًا فَلْيَطْعَمْ - ﴾

جب تم میں سے کسی کی دعوت کی جائے تو وہ اسے قبول کرے، اگر وہ روزہ سے ہو تو اس کے حق میں (مغفرت اور برکت کی) دعاء دے، اور روزہ سے نہ ہو تو کھالے۔

سنت پر عمل اور مسلمان کی زیارت کی نیت کرنا

دعوت سنت پر عمل کرنے اور اپنے مسلمان بھائی کی زیارت کی نیت سے قبول کریں۔ دعوت قبول کرنے کا مقصد محض کھانا کھانا نہ ہو بلکہ اتباع سنت اور اپنے مسلمان بھائی کا اکرام اور اس کی زیارت ہو، اور اس کو اپنے بارے میں بدگمانی سے بچانا ہو کہ کہیں وہ یہ نہ سمجھے کہ آپ نے اس کی دعوت تکبر کی وجہ سے قبول نہیں کی، تاکہ اس پر آپ کو اجر ملے، اور آپ کا شمار ان لوگوں میں ہو جو اللہ تبارک و تعالیٰ کی رضا اور خوشنودی کے لئے ایک دوسرے سے محبت کرتے ہیں اس لئے کہ حضرت ابو ہریرہؓ پیارے پیغمبر ﷺ کا ارشاد نقل کرتے ہیں کہ رب العزت فرماتے ہیں:

(رواہ مسلم)

﴿ وَجَبَتْ مُحَبَّتِي لِلْمُتَزَاوِرِينَ فِيَّ، وَالْمُتَبَاذِلِينَ فِيَّ - ﴾

میری محبت میرے لئے آپس میں ملاقات کرنے والوں اور میرے لئے آپس میں خرچ کرنے والوں کے لئے واجب

ہے۔ اور آپ ﷺ کا ارشاد گرامی ہے:

﴿ مَنْ لَمْ يُجِبْ الدَّاعِيَ فَقَدْ عَصَى اللَّهَ وَرَسُولَهُ - ﴾

جس شخص نے داعی کی دعوت قبول نہیں کی اس نے اللہ اور اس کے رسول کی نافرمانی کی۔
اور دوسری روایت میں ہے:

﴿مَنْ أَكْرَمَ أَخَاهُ الْمُؤْمِنِ، فَكَأَنَّمَا أَكْرَمَ اللَّهَ... (وفی رواية)... وَمَنْ سَرَّ مُؤْمِنًا فَقَدْ سَرَّ اللَّهَ.﴾

جو شخص اپنے مسلمان بھائی کا اکرام کرتا ہے گویا وہ اللہ تعالیٰ کا اکرام کرتا ہے۔ (اور ایک روایت میں ہے) جس نے کسی مسلمان کو خوش کیا، اس نے اللہ تعالیٰ کو خوش کیا۔

بن بلائے دعوت میں شرکت کرنا

یہ طریقہ مسنون نہیں ہے کہ کسی کے پاس بلا اطلاع کھانے کا وقت ملحوظ رکھ کر پہنچے پیارے پیغمبر ﷺ کا ارشاد ہے:

﴿مَنْ مَشَى إِلَى طَعَامٍ لَمْ يَدْعُ إِلَيْهِ مَشَى فَاسِقًا وَآكَلَ حَرَامًا﴾ (رواہ بیہقی)

جو شخص ایسے کھانے کے لئے جائے جس کے لئے اسے دعوت نہ دی گئی ہو وہ جانے کی حالت میں فاسق ہوگا اور حرام کھائیگا۔

حضرت عبد اللہ بن عمرؓ فرماتے ہیں کہ پیارے پیغمبر ﷺ نے فرمایا: جو بغیر دعوت کے شریک ہوا، وہ چور بن کر داخل ہوا اور لٹیہا بن کر نکلا۔ (ابوداؤد، ترغیب ج ۳ ص ۱۴۴)

اسی طرح جو شخص دعوت کھانے کے لئے جا رہا ہو اس کے ساتھ اس مقام تک نہ جائے جہاں کھانا کھلایا جا رہا ہو، اس لئے کہ دعوت کرنے والا شرما حضوری میں اس کو بھی پوچھ لیتا ہے اور اندر سے دل سے نہیں چاہتا۔ اور اگر وہاں جانے کے بعد پھر کھانے سے انکار کرے گا تو اس میں صاحب خانہ کی سبکی اور توہین ہوگی۔ ہاں اگر کوئی اچانک کھانے کے وقت پہنچا، لیکن اس کا مقصد کھانا نہیں تھا ایسی صورت میں جب تک صاحب خانہ دل سے اسے کھانے میں شریک کرنے کا متنی نہ ہو تو یہ کھانے میں شریک نہ ہو اور معذرت کر لے۔ لیکن اگر کوئی شخص بھوکا ہو اور وہ اپنے کسی بھائی کے پاس اس غرض سے جائے کہ وہ اسے کھانا کھلا دے گا تو اس میں کوئی قباحت نہیں ہے، اس لئے کہ ایسا کرنا حدیث سے ثابت ہے۔ پیارے پیغمبر ﷺ اور حضرت ابو بکر صدیقؓ اور حضرت عمرؓ بھوک کی حالت میں ابو الہیثم ابن النہیانؓ اور ابو ایوب انصاریؓ کے گھر تشریف لے گئے تھے تا کہ ان کے گھر کھانا کھائیں۔ (ترمذی عن ابی ہریرہؓ، مسلم، طبرانی عن ابن عباسؓ)



مہمان کے لئے آداب و سنتیں

اطلاع کے مطابق وقت مقررہ پر پہنچنا

جب آپ کسی کے ہاں مدعو ہوں، یا آپ نے کسی کو اپنے آنے کی اطلاع دی ہو تو وقت مقررہ پر پہنچیں، بعض لوگوں کی یہ عادت ہوتی ہے کہ وہ اپنے آنے کی اطلاع تو دے دیتے ہیں مگر وقت مقررہ پر نہیں پہنچتے، میزبان اس کے انتظار میں رہتا ہے اور اس کے لئے کھانے پینے کا انتظام کرتا ہے، اور یہ کسی دوسرے میزبان کے اصرار پر یا کسی اور وجہ سے دوسری جگہ رک جاتا ہے، اور یہ توفیق بھی نہیں ہوتی کہ وقت مقررہ آنے سے پہلے اپنے پروگرام کی تبدیلی کی اس کو دوبارہ اطلاع کر دے، جس کی وجہ سے اُسے اذیت سے دوچار ہونا پڑتا ہے، اور پیارے پیغمبر ﷺ کا ارشاد ہے:

﴿الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ﴾ (اسلامی تہذیب ص ۵۵)

مسلمان وہ ہے جس کی زبان اور ہاتھ سے دوسرے مسلمان محفوظ رہیں۔

مہذب انداز اختیار کرنا

جب آپ کسی کے یہاں جائیں تو گھر میں داخل ہوتے اور نکلتے وقت نہایت مہذب انداز اختیار کریں، اپنی نگاہ نیچی رکھیں اور اپنی آواز پست رکھیں، اپنے جوتوں کو اچھی طرح دیکھ لیں اگر ان پر راستے میں کوئی گندگی لگ گئی ہو تو اسے رگڑ کر دور کر لیں، اپنے جوتے اپنی جگہ پر اتار کر ترتیب سے رکھیں، اور جوتے پہننے اور اتارنے میں سنت طریقہ ملحوظ رکھیں، پہنتے وقت پہلے داہنا جوتا دائیں پاؤں میں پہنیں، اور اتارتے وقت بائیں جوتے کو پہلے اتاریں۔ اس لئے کہ پیارے پیغمبر ﷺ کا ارشاد ہے:

﴿إِذَا انْتَعَلَ أَحَدُكُمْ فَلْيَبْدَأْ بِالْيُمْنَى، وَإِذَا نَزَعَ فَلْيَبْدَأْ بِالشِّمَالِ، لِتَكُنَ الْيُمْنَى

(رواہ مسلم)

أَوَّلُهُمَا تَنْعَلُ وَآخِرُهُمَا تَنْزَعُ﴾

جب تم میں سے کوئی جوتا پہننے تو دائیں سے شروع کرے، اور جب جوتا اتارے تو بائیں سے شروع کرے، تاکہ داہنا جوتا پہننے میں اول اور اتارنے میں آخر ہو۔

میزبان جہاں بیٹھائے وہیں بیٹھ جانا

اپنے میزبان کے ساتھ بیٹھنے کی جگہ پر کھینچا تانی نہ کریں بلکہ جہاں وہ بیٹھائے وہیں بیٹھ جائیں، کیونکہ اگر آپ اپنی

مرضی کی جگہ بیٹھیں گے تو ممکن ہے کہ ایسی جگہ بیٹھ جائیں جہاں سے مستورات پر نظر پڑتی ہو، یا صاحب خانہ وہاں بیٹھنے سے بوجھ محسوس کرے، لہذا آپ اپنے میزبان کی فرمائش کے مطابق بیٹھیں، اور اس کے اکرام کو قبول کریں۔

جلیل القدر صحابی حضرت عدی بن خاتم طائیؓ کے اسلام لانے کے واقعہ میں آتا ہے: کہ وہ پیارے پیغمبر ﷺ کی خدمت میں حاضر ہوئے، تو آپ ﷺ نے ان کا اکرام کرتے ہوئے ان کو بیٹھنے کے لئے تکیہ پیش کیا، اور آپ ﷺ خود زمین پر بیٹھ گئے۔
(الہدایہ والنہایہ، ۵، ۶۴)

حضرت خارجہ بن زیدؓ، محمد ابن سیرینؓ کی ملاقات کے لئے ان کی خدمت میں حاضر ہوئے، تو کیا دیکھتے ہیں کہ ابن سیرینؓ تکیہ چھوڑ کر زمین پر بیٹھے ہیں، حضرت خارجہؓ نے چاہا کہ ان کے ساتھ زمین پر بیٹھ جائیں، اس لئے ان سے کہنے لگے: آپ نے اپنے لئے جس چیز کو پسند کیا ہے، یعنی زمین پر بیٹھنا، میں بھی اپنے لئے اسی کو پسند کرتا ہوں، اس پر ابن سیرینؓ نے فرمایا: میں اپنے گھر میں آپ کے لئے وہ پسند نہیں کرتا جو اپنے لئے پسند کرتا ہوں، لہذا آپ وہاں بیٹھیں جہاں بیٹھنے کے لئے آپ سے کہا جاتا ہے۔

اسی طرح آپ میزبان کی خاص جگہ پر نہ بیٹھیں، مگر یہ کہ وہ خود آپ کو وہاں بٹھائے، کیونکہ رسول اللہ ﷺ نے فرمایا ہے:

﴿ لَا يَوْمُ الرَّجُلُ الرَّجُلَ فِي سُلْطَانِهِ، وَلَا يَقْعُدُ فِي بَيْتِهِ عَلَى تَكْرُمَتِهِ إِلَّا بِإِذْنِهِ ﴾

کوئی شخص دوسرے شخص کی امامت نہ کرے اس کے منصب کی جگہ میں، اور نہ اس کے گھر میں اس کی

خاص جگہ پر بیٹھے مگر یہ کہ وہ اسے اجازت دے۔

مصافحہ کی ابتداء بڑے سے کریں

جب آپ کسی مجلس میں جائیں تو سب سے پہلے سب کو سلام کریں اور اگر سلام کے بعد مصافحہ بھی کرنا چاہیں تو مصافحہ کی ابتداء اس شخص سے کریں جو سب سے افضل ہو، یا عالم ہو، یا بڑا پرہیزگار ہو، یا عمر کے اعتبار سے سب سے بڑا ہو۔ افضل کو چھوڑ کر کسی ایسے شخص سے مصافحہ کی ابتداء ہرگز نہ کریں جو دوسروں کے مقابلے میں عامی شمار ہوتا ہو چاہے وہ صف اول

میں ہو اور دائیں طرف ہو۔ اس لئے کہ پیارے پیغمبر ﷺ نے فرمایا: ﴿ اَبْدَءُ وَبِالْكِبَرَاءِ اَوْ قَالَ بِالْاَكْبَرِ ﴾ یعنی بڑوں سے ابتداء کرو۔ لیکن سلام اور مصافحہ کے وقت اس بات کا خیال رکھنا چاہئے کہ وہ باتوں میں مشغول نہ

ہوں، اور ہاتھ بھی مصافحہ کے لئے خالی ہو، اگر مشغول ہوں تو بیٹھ جائیں۔

دو آدمیوں کے درمیان نہ بیٹھیں

جب آپ کسی مجلس میں جائیں تو پہلے سے ساتھ بیٹھے ہوئے دو آدمیوں کے درمیان نہ بیٹھیں بلکہ دائیں یا بائیں بیٹھیں، اس لئے کہ پیارے پیغمبر ﷺ کا ارشاد گرامی ہے:

(ابو داؤد)

﴿ لَا يَجْلِسُ بَيْنَ رَجُلَيْنِ إِلَّا بِإِذْنِهِمَا ﴾۔

دو آدمیوں کے درمیان نہ بیٹھا جائے مگر ان کی اجازت سے۔

اگر انہوں نے اپنے درمیان بیٹھنے کے لئے جگہ دے دی تو سکر کر بیٹھیں تاکہ ان کو تکلیف نہ ہو زیادہ کھل کر نہ بیٹھیں کہ ایسا کرنے والے کو ظالم کہا گیا ہے، اور ان کی باتوں کی طرف کان مت لگائیں، اس لئے کہ پیارے پیغمبر ﷺ کا ارشاد ہے:

﴿ مَنْ اسْتَمَعَ إِلَى حَدِيثِ قَوْمٍ ، وَهُمْ لَهُ كَارِهُونَ ، صَبَّ فِي أُذُنِهِ الْإِنِّكَ يَوْمَ

الْقِيَامَةِ ﴾

جو شخص دوسروں کی بات کان لگا کر سنتا ہے جس کا سننا ان کو پسند نہیں ، قیامت کے دن اس کے

کانوں میں (پگلا ہوا) سیسہ ڈالا جائے گا۔

میزبان کے ہاں کسی چیز کی ٹوہ اور جستجو میں نہ رہیں

جب آپ کسی کے ہاں جائیں اور وہ آپ کو کسی جگہ بٹھائے یا سلا دے، تو اپنی نظر کی حفاظت کریں، جس چیز کی آپ کو ضرورت ہو صرف اسی پر نظر ڈالیں، کسی بند الماری کو نہ کھولیں، اسی طرح کسی صندوق، بیگ، تھیلی یا کسی ڈھانکی ہوئی چیز کو مت کھولیں کہ یہ اسلامی ادب کے بھی خلاف ہے اور اس امانت کے بھی خلاف ہے جس کی بنا پر آپ کے بھائی یا دوست نے آپ کو اپنے یہاں ٹھہرایا ہے۔

کھانے میں پرہیز کے بارے میں مطلع کر دیں

آداب مہمانی میں سے ایک یہ بھی ہے کہ اگر کھانے میں کسی چیز سے پرہیز ہو تو پہلے ہی اطلاع کر دیں، عین وقت پر دسترخوان پر بیٹھ کر کہنا تہذیب کی خلاف ورزی ہے اور بڑی ہی بے تمیزی کی بات ہے۔

(مجالس حکیم الامت)

آمدورفت کے بارے میں میزبان کو مطلع کرنا

مہمان کہیں جانا چاہتا ہو تو اپنے میزبان کو آمدورفت اور کھانے کے متعلق تفصیلات بتا کر جائے تاکہ اسے پریشانی نہ ہو اور کھانے کے وقت ان کو تلاش نہ کرنا پڑے۔ اور نہ ہی کسی کی دعوت میزبان کی اجازت کے بغیر قبول کریں، اگر آپ نے

کسی کے ہاں کھانا کھالیا اور اس کی اطلاع اپنے میزبان کو نہ دی اور وہ آپ کے لئے کھانا تیار کر کے آپ کے انتظار میں بھوکے بیٹھے رہیں اور جب آپ واپس آئے تو کہہ دیا کہ جی میں نے تو فلاں کے ساتھ کھانا کھالیا تو اس سے ان کا نقصان بھی ہوگا اور دل شکنی بھی ہوگی۔

کھانا نہ کھانے کی صورت میں میزبان کو مطلع کرنا

اگر آپ کسی کے ہاں جائیں اور آپ کھانا کھا چکے ہوں، یا روزے سے ہوں، یا کسی وجہ سے کھانے کا ارادہ نہ ہو تو فوراً میزبان کو مطلع کر دیں تاکہ وہ انتظام نہ کرے، اگر آپ کے نہ بتانے کی وجہ سے میزبان نے کھانے کا انتظام کر لیا اور کھانا سامنے آنے کے بعد آپ نے کہا کہ میں نہیں کھاؤں گا تو اس کو بھی رنج ہوگا اور کھانا بھی ضائع ہو جائے گا۔

میزبان سے اگر کوئی حاجت ہو تو اس کا اظہار جلد کر دیں

اگر صاحب خانہ سے کوئی حاجت یا فرمائش ہو تو جاتے ہی اس کو ظاہر کر دو، تاکہ اس کو آپ کی حاجت پورا کرنے کے لئے وقت مل جائے، بعض لوگ جانے پر تو یہ کہہ دیتے ہیں کہ صرف ملنے آئیں ہیں لیکن رخصت ہونے کے وقت فرمائش کر دیتے ہیں، اب نہ تو وہ اس کی درخواست کو رد کر سکتا ہے، اور نہ ہی اس کو کمی وقت کی وجہ سے پورا کر سکتا ہے جس سے اس کو دشواری ہوتی ہے، اور ایسا کام کرنا جس سے دوسرے کو دشواری اور تنگی پیش آئے جائز نہیں۔

مہمان کو چاہئے کہ فرمائش نہ کرے

اس لئے کہ بعض اوقات میزبان کے لئے اس کی فرمائش کا پورا کرنا دشوار ہوتا ہے، اگر میزبان خود اس کو اختیار دے تو ایسا کھانا تجویز کرے جس کا حصول آسان ہو، اور اس کی تیاری میں میزبان کو کسی قسم کی پریشانی کا سامنا نہ کرنا پڑے۔ پیارے پیغمبر ﷺ کو جب بھی دو چیزوں کے درمیان اختیار دیا گیا تو آپ ﷺ نے وہی چیز پسند فرمائی جس کا حصول آسان تھا۔

مہمان کے لئے جائز نہیں کہ کسی کو کھانے میں شریک کرے

بعض لوگوں کی عادت ہوتی ہے کہ وہ جب کسی کہ یہاں مہمان ہوتے ہیں تو کھانے کے وقت دوسروں کو بلا بلا کر کھانے میں شریک کرتے ہیں، مہمان کو ہرگز جائز نہیں کہ وہ دوسرے کے دسترخوان پر اس کی اجازت کے بغیر کھانے میں دوسروں کو بلا کر شریک کرے۔ کیونکہ ہر شخص اپنے مہمانوں کے اندازے سے کھانا پکاتا ہے، آپ کے اس عمل سے گھر والوں کو از سر نو انتظام کرنا ہوگا۔

کھانے کے وقت ہلکی پھلکی خوشگوار گفتگو کریں

کھانے کے وقت بالکل خاموش نہ رہیں بلکہ اچھی باتیں کریں، سلف صالحین کے قصے اور وہ اقوال جو کھانے کے متعلق ہوں وہ بیان کریں، صدے، ناراضگی، اور خوف کی باتیں اور پیچیدہ علمی گفتگو نہ کریں۔ میزبان کو بھی اس چیز کا خصوصی خیال رکھنا چاہئے۔

گفتگو کرتے وقت آداب کو ملحوظ رکھیں

اپنے میزبان کے مرتبے اور مقام کا لحاظ رکھتے ہوئے مختصر گفتگو کریں،، اگر آپ مجلس میں سب سے چھوٹے ہوں تو جب تک آپ سے کوئی سوال نہ کرے آپ بات نہ کریں۔

مہمان اتنی دیر رہائش نہ رکھے کہ میزبان تنگ آجائے

جب آپ کسی کے ہاں مہمان ہوں تو مہمانی کے وقت کو جتنا ممکن ہو مختصر رکھیں، میزبان کے پاس اتنا ٹھہریں جتنا آپ کے اور اس کے تعلقات کے مناسب ہو، اور اس کی حالت کے مناسب ہو کیونکہ ہر شخص کے فرائض، تعلقات اور مختلف ذمہ داریاں ہوتی ہیں اس کے مشاغل اور کام کے اوقات کا خیال رکھیں، اس کے اپنے امور اور فرائض کے ادا کرنے میں اس کے معاون اور مددگار بنیں، میزبان پر بوجھ نہ بنیں، اور نہ ہی ایسے وقت آئیں جو ملاقات کے لئے مناسب نہ ہو، مثلاً کھانے کے وقت، سونے کے وقت، یا آرام کے وقت ملاقات سے احتراز کریں۔

حضرت ابو شریح کعبیؓ سے مروی ہے کہ پیارے پیغمبر صلی اللہ علیہ وسلم نے فرمایا: کہ کسی کے لئے یہ حلال نہیں کہ اتنا ٹھہرے کہ جس سے میزبان تنگ ہو جائے۔ (ادب المفرد ص ۳۱۳)

* اگر کسی نے جان بوجھ کر آپ کی مہمان نوازی نہ کی ہو اور وہ آپ کا

مہمان بن جائے تو اس کی مہمان داری کریں *

* دسترخوان پر کئی قسم کے کھانے ہوں تو سب سے کھائیں۔ ہاں اگر بیمار

ہوں تو جو چیز مضر صحت ہو تو وہ نہ کھائیں *

☆ جس دروازے سے کھانا آ رہا ہو اُدھر نہ دیکھیں ☆

☆ جو کمرہ یا جگہ عورتوں کے لئے مخصوص ہو اس کے سامنے نہ بیٹھیں ☆



میزبان کے لئے آداب و سنتیں

بِسْمِ اللّٰهِ الرَّحْمٰنِ الرَّحِیْمِ

مہمان کی آمد تحفہ خداوندی ہے

جب کسی کے ہاں مہمان آئے تو وہ چیں بچیں اور دلبرداشتہ نہ ہو بلکہ اس کے آنے پر خوش ہو اور اُس کی آمد کو اللہ تبارک و تعالیٰ کا انعام سمجھے اس لئے کہ پیارے پیغمبر ﷺ نے ارشاد فرمایا: جب اللہ تعالیٰ کسی بندے کے ساتھ بھلائی کا ارادہ فرماتے ہیں تو اسے تحفہ بھیجتے ہیں۔ آپ ﷺ سے عرض کیا گیا اے اللہ کے رسول ﷺ وہ تحفہ کیا ہے؟ آپ ﷺ نے فرمایا مہمان۔ وہ اپنا رزق لے کر آتا ہے، اور جب جاتا ہے تو گھر والوں کی مغفرت کرا کر جاتا ہے۔

(کنز العمال ج ۹ ص ۱۶۳)

حضرت انسؓ فرماتے ہیں کہ جس گھر میں مہمان نہیں آتا اس گھر میں فرشتے داخل نہیں ہوتے۔ (احیاء العلوم)
حضرت ابراہیم خلیل اللہ علیہ السلام بغیر مہمان کے کھانا نہیں کھاتے تھے، اس مقصد کے لئے کئی میل جا کر ایسے مہمانوں کو تلاش کرتے تھے جو کھانے میں آپ کا ساتھ دے سکیں، اور اسی وجہ سے آپ کی کنیت ابو الضیفان پڑ گئی تھی۔ (اسوہ ص ۱۲۳ احیاء العلوم)

مہمان کا اکرام

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿مَنْ كَانَ يُؤْمِنُ بِاللّٰهِ وَالْيَوْمِ الْآخِرِ فَلْيُكْرِمْ ضَيْفَهُ﴾ (رواہ البخاری)

جو اللہ اور آخرت کے دن پر ایمان رکھتا ہو تو اسے چاہئے کہ وہ اپنے مہمان کا اکرام کرے۔

اور آپ ﷺ کا ارشاد گرامی ہے: {لَا خَيْرَ فِيمَنْ لَا يَضَيِّفُ} جو شخص مہمان کی ضیافت نہ کرے اس میں کوئی خیر نہیں۔ ایک مرتبہ پیارے پیغمبر ﷺ ایک ایسے شخص کے گھر تشریف لے گئے جس کے یہاں بے شمار اونٹ اور گائیں تھیں لیکن اس نے آپ ﷺ کی ضیافت نہیں کی، اس کے بعد آپ ﷺ ایک عورت کے گھر تشریف لے گئے، اس کے گھر میں چند بکریاں تھیں، وہ آپ ﷺ کی تشریف آوری پر بے حد خوش ہوئی، فوراً ایک بکری ذبح کر کے آپ ﷺ کی ضیافت کا انتظام کیا۔ آپ ﷺ نے صحابہ کرامؓ سے فرمایا کہ ان دونوں کی حالت کا فرق دیکھو، یہ اخلاق اللہ کے قبضے میں ہیں جس کو نیک عادت دینا چاہے دے دیتا ہے۔

(مکارم الاخلاق)

☆ جب آپ کے ہاں کوئی مہمان آئے تو آپ کو اس کی مہمانی کے آداب معلوم ہونے چاہئیں، اور اس کے اکرام کا حق ادا کرنا چاہئے، اس کے بیٹھنے، آرام کرنے اور سونے کا اچھا بندوبست کریں، خندہ پیشانی سے ملیں، بیت الخلاء اور باہر آنے جانے کا راستہ اور نماز کی جگہ اور قبلہ کی سمت اور رخ بتائیں۔

☆ جب آپ اپنے مہمان کو وضو، یا کھانے، یا ہاتھ دھونے کے بعد تولیہ پیش کریں تو وہ صاف ستھرا ہونا چاہئے، وہ آپ کے یا آپ کے گھر والوں کے استعمال والا نہیں ہونا چاہئے، اگر ممکن ہو تو خوشبو بھی پیش کریں تاکہ وہ خوشبو لگائے۔ اسی طرح آئینہ بھی پیش کریں، تاکہ وہ اپنے آپ کو سنوار سکے، ایسے ہی غسل خانہ اور بیت الخلاء میں استعمال ہونے والی تمام اشیاء صاف ستھری ہونی چاہئیں اور غسل خانہ سے ایسی تمام چیزیں اٹھادیں جن پر اجنبی شخص کی نگاہ پڑنا مناسب نہیں۔

☆ نیند اور آرام کے وقت مہمان کی راحت کا خیال رکھیں، بچوں کی چیخ و پکار اور شور و غل سے اسے بچائیں۔

☆ مہمان کی نگاہ سے مستورات کے کپڑے اور اُن سے متعلقہ چیزوں کو دور رکھیں، کیونکہ یہ وقار کا حصہ ہے۔

☆ خود بھی مہمان کے سامنے اچھی ہیئت میں آئیں کہ ہمارے سلف کا یہی طریقہ تھا۔

☆ حضرت ابو ہریرہؓ سے مروی ہے کہ پیارے پیغمبر ﷺ نے فرمایا: جو اللہ اور یوم آخرت پر ایمان رکھتا ہو وہ

(بخاری ج ۲ ص ۸۷۹)

مہمان کا اکرام کرے۔

☆ حضرت عبداللہ بن عباسؓ فرماتے ہیں کہ پیارے پیغمبر ﷺ نے فرمایا: جس نے نماز قائم کی، زکوٰۃ ادا کی،

رمضان المبارک کا روزہ رکھا، مہمان کا اکرام کیا وہ جنت میں داخل ہوگا۔

☆ حضرت عقبہ بن عامرؓ سے مروی ہے کہ پیارے پیغمبر ﷺ نے فرمایا: اس آدمی میں کوئی بھلائی نہیں جو مہمان

(ترغیب ج ۳ ص ۳۷۴)

نواز نہ ہو۔

مہمان کے کھانے پر حساب نہیں

حدیث شریف میں آتا ہے کہ تین کھانے ایسے ہیں کہ جن کا حساب نہ ہوگا، ایک وہ جو افطار کے وقت کھایا

جائے، دوسرا وہ جو سحری کے وقت کھایا جائے، تیسرا وہ جو مسلمان بھائیوں (یعنی مہمانوں) کے ساتھ بیٹھ کر کھایا جائے۔

☆ امام غزالیؒ فرماتے ہیں کہ مہمان کے کھانے پر جو خرچ کیا جائے گا اس کا حساب نہ ہوگا۔ اس لئے خراسان کے

بعض علماء اپنے مہمانوں کے سامنے اتنا کھانا رکھتے تھے کہ ان سے کھایا نہیں جاتا تھا، اور فرمایا کرتے تھے کہ ہمیں پیارے

پیغمبر ﷺ کے اس ارشاد کا علم ہے کہ جب مہمان بھائی کھانے سے ہاتھ روک لیں تو جو شخص ان کا بچا ہوا کھانا کھائے گا اس

کا محاسبہ نہ ہوگا۔ اسی لئے ہم مہمانوں کی خدمت میں زیادہ سے زیادہ کھانا حاضر کرنے کی کوشش کرتے ہیں تاکہ ہم ان کا بچا

مہمان کا حق مہمانی تین دن ہے

حضرت ابو ہریرہؓ سے روایت ہے کہ میں نے پیارے پیغمبر ﷺ کو یہ فرماتے ہوئے سنا: کہ مہمان نوازی تین دن ہے، اس سے زائد صدقہ ہے، مہمان کو چاہئے کہ اس کے بعد وہ چلا جائے، اہل خانہ کو تنگی میں نہ ڈالے۔
☆ ابو شریح کعبیؓ فرماتے ہیں کہ پیارے پیغمبر ﷺ نے فرمایا: جو اللہ اور یوم آخرت پر ایمان رکھتا ہو وہ مہمان کا اکرام کرے، اور اس کا حق ایک دن اور ایک رات ہے اور ضیافت تین دن تین رات ہے، اس کے علاوہ صدقہ ہے۔ اس کے لئے درست نہیں کہ اس کے بعد ٹھہرے کہ اس کو تنگی میں نہ ڈالے۔ (بخاری ج ۲ ص ۹۰۶)

مہمان کی خواہش پوری کرنا

اگر ممکن ہو اور آپ کی طبیعت پر گراں نہ ہو تو مہمان سے پوچھ کر اس کی منشاء اور خواہش کے مطابق اس کے لئے ایسا کھانا تیار کریں جو اس کو مرغوب ہو، اس جذبے کے ساتھ مہمان کی خدمت ہوگی تو اس میں بڑا اجر و ثواب ہے۔ امام شافعیؒ بغداد میں ایک بے تکلف شخص زعفرانی کے پاس قیام پزیر تھے۔ میزبان کی عادت تھی کہ اپنے غلام کو کھانے کی فہرست لکھوا دیتے کہ اس وقت یہ کپکے گا۔ امام شافعیؒ نے ایک مرتبہ وہ فہرست غلام سے لے کر ایک کھانا جو ان کو مرغوب تھا بڑھادیا، وہ کھانا بھی تیار کیا گیا جب کھانا دسترخوان پر لگا تو میزبان نے نیا کھانا دیکھ کر پوچھا کہ یہ کیوں پکایا گیا ہے ہم نے تو یہ نہیں لکھا تھا۔ اس نے کھایا یہ کھانا مہمان صاحب نے بڑھادیا تھا۔ میزبان زعفرانی اتنے خوش ہوئے کہ اسے آزادی کا پروانہ دے دیا۔ (احیاء العلوم)

کھانے پینے کی چیزیں احترام سے بھیجیں

اپنے اولاد کے ساتھ کھانے پینے میں جو برتاؤ کرتے ہوں مہمان کے ساتھ اس سے زائد اور بہتر کریں اور اس کی ضیافت کے لئے اپنی طاقت کے مطابق تکلف و اہتمام کریں۔
☆ حضرت ابو درداءؓ نے اپنے مہمان حضرت سلمان فارسیؓ کے لئے کھانا تیار کیا، حالانکہ وہ روزے سے تھے اس میں اس بات کی طرف اشارہ ہے کہ کھانے میں تکلف اور اہتمام باعث ثواب ہے۔
☆ ایک بزرگ کا ارشاد ہے کہ تمہارے پاس کوئی شخص از خود آئے تو جو کچھ گھر میں ہو پیش کر دو، اور اگر تم کسی شخص کو دعوت دو تو جو کچھ تم سے ہو سکے اس میں کوتاہی نہ کرو۔

طاقت سے زیادہ تکلف نہ کریں

لیکن طاقت سے زیادہ تکلف نہ کریں اس لئے کہ پیارے پیغمبر ﷺ نے اس سے منع فرمایا ہے۔ حضرت سلمان فارسیؓ فرماتے ہیں:

﴿ قَالَ رَسُولُ اللَّهِ ﷺ لَا يَتَكَلَّفَنَّ أَحَدٌ لِضَيْفِهِ مَالًا يَقْدِرُ عَلَيْهِ. ﴾

پیارے پیغمبر ﷺ نے ارشاد فرمایا: ہم مہمان کے لئے اس چیز کا تکلف نہ کریں جو ہمارے پاس نہ ہو، اور جو چیز موجود ہو اسے سامنے رکھ دیں۔ (السلسلة الصحيحة ۲۴۴۰)

اور دوسری روایت میں ہے کہ پیارے پیغمبر ﷺ نے ارشاد فرمایا:

﴿ لَا تَتَكَلَّفُوا لِلضَّيْفِ فَتَبْغَضُوهُ ، فَإِنَّهُ مَنْ أَبْغَضَ الضَّيْفَ فَقَدْ أَبْغَضَ اللَّهَ ، وَمَنْ أَبْغَضَ اللَّهَ أَبْغَضَهُ اللَّهُ. ﴾ (ابو بکر بن لال فی مکارم الاخلاق)

مہمانوں کے لئے تکلف مت کرو، اگر تکلف کرو گے تو انہیں برا سمجھو گے، اور جو شخص مہمانوں کو برا سمجھتا ہے وہ اللہ کو برا سمجھتا ہے، اور جو اللہ کو برا سمجھتا ہے اللہ اسے برا سمجھتا ہے۔

☆ ایک بزرگ کہتے ہیں کہ ہم حضرت جابر بن عبد اللہؓ کی خدمت میں حاضر ہوئے، آپ نے ہمارے سامنے روٹی اور سرکہ رکھا، اور فرمایا کہ اگر ہمیں تکلف سے منع نہ کیا گیا ہوتا تو میں تمہارے لئے تکلف کرتا۔

☆ ایک بزرگ فرماتے ہیں کہ مجھے دوستوں کی آمد سے پریشانی نہیں ہوتی، جو لوگ میرے پاس آتے ہیں میں اُن کے لئے تکلف نہیں کرتا، بلکہ جو کچھ میرے پاس موجود ہوتا ہے سامنے رکھ دیتا ہوں، اگر تکلف کرتا تو ان کی آمد ناگوار گزرتی، اور دل میں تنکد بھی ہوتا۔ (احیاء العلوم ص ۲۶، ج ۲)

مولانا مظفر حسینؒ ایک دفعہ مولانا گنگوہیؒ کے مہمان ہوئے صبح کو مولانا نے ناشتہ کے لئے کہا، آپ رامپور جانے والے تھے اس لئے آپ نے کہا کہ کھانا تیار کرنے میں دیر لگے گی اور میرے سفر کا خرچ ہوگا دیر ہو جائے گی، ہاں اگر رات کا کھانا رکھا ہوا ہو تو لا دو۔ حضرت گنگوہیؒ نے ماش کی دال اور باسی روٹی لادی، آپ نے دال روٹی پر الٹ کر اسے ساتھ رکھ لیا اور رخصت ہو گئے۔ اور رامپور پہنچ کر ان کے اس عمل کی تحسین کی اور فرمایا وہ بڑے اچھے آدمی ہیں۔

مہمان کے سامنے کھانا رکھ کر اُسے کھانے کی درخواست کرنا

مہمان کو کسی دوسرے کے حوالے نہ کریں بلکہ خود اس کی خدمت کریں، کھانا پہلے میزبان کے سامنے رکھیں، اور

میزبان کھانا پہلے خود شروع کر دے تاکہ مہمان بے تکلف ہو جائے۔ حضرت امام شافعیؒ حضرت امام مالکؒ کے مہمان ہوئے، کھانے کے وقت خادم نے اطلاع کی کھانا تیار ہے۔ امام مالکؒ نے فرمایا لے آؤ۔ وہ ہاتھ دھلانے کے لئے پانی لایا اور پہلے امام شافعیؒ کے ہاتھ دھلانے چاہے۔ امام مالکؒ نے کہا کہ پہلے ہمارے ہاتھ دھلاؤ، اسی طرح کھانا رکھتے وقت فرمایا پہلے ہمارے سامنے رکھو اس کے بعد خود پہلے کھانا شروع کر دیا۔ اس میں باریکی یہ ہے کہ مہمان کو پیش قدمی کرتے ہوئے شرم دامن گیر ہوتی ہے اس لئے آپ نے یہ ترتیب مہمان کو بے تکلف کرنے کے لئے اختیار فرمائی تھی۔ (اسلامی تہذیب)

☆ مہمان کو کھاتے ہوئے ہرگز نہ گھوریں بلکہ سرسری نظر سے کمی بیشی دیکھتے رہیں، نظریں جما کر نہ دیکھیں، یا تو کھانے میں اس کے ساتھ شریک ہو جائیں، اس لئے کہ پیارے پیغمبر ﷺ نے فرمایا: اپنے مہمان کے ساتھ کھاؤ کیونکہ مہمان شرم محسوس کرے گا کہ وہ اکیلا کھائے۔ یا اس مجلس سے الگ ہو جائیں، اور وقفے وقفے سے کمی بیشی معلوم کرتے رہیں۔

* مہمان سے کھانا کھانے پر اصرار نہیں کرنا چاہئے *

مہمان سے کھانے کے بارے میں مت دریافت کریں

جب آپ کے یہاں کوئی مہمان آئے تو اُس سے یہ مت دریافت کریں کہ آپ کے لئے کھانا لاؤں، یا آپ کھانا کھائیں گے، بلکہ جو کچھ گھر میں تیار ہو اس کو لا کر اس کے سامنے رکھ دیں، اگر وہ کھالے تو بہتر ورنہ واپس لے جائیں۔ اگر کھانا کھلانے کا ارادہ نہ ہو تو اس طرح کے سوالات کر کے جھوٹی خواہش کا اظہار مت کریں۔

مہمان کو رخصت کرتے وقت گھر کے دروازے تک پہنچانا

حضرت ابو ہریرہؓ فرماتے ہیں کہ پیارے پیغمبر ﷺ نے فرمایا: یہ سنت ہے کہ آدمی اپنے مہمان کے ساتھ گھر کے دروازے تک جائے۔ (ابن ماجہ)

رخصت کرتے وقت دعاء کرنا

﴿اَسْتَوْدِعُكُمْ اللّٰهُ دِيْنَكُمْ وَاَمَانَتَكُمْ وَخَوَاتِمَ اَعْمَالِكُمْ﴾
میں اللہ تعالیٰ کو تمہارا دین، اور تمہاری امانات، اور تمہارے آخری اعمال سونپتا ہوں۔

اگر دعوت کھائیں تو دعوت کھلانے والے کو یہ دعاء دیں

﴿عَنْ اَنَسٍ اَنَّ النَّبِيَّ ﷺ جَاءَ اِلَى سَعْدِ بْنِ عُبَادَةَ فَجَاءَهُ بِخُبْزٍ وَزَيْتٍ فَاَكَلَ ثُمَّ

قَالَ ﷺ: أَفْطَرَ عِنْدَكُمْ الصَّائِمُونَ، وَآكَلَ طَعَامَكُمْ الْأَبْرَارُ وَصَلَّتْ عَلَيْكُمْ الْمَلَائِكَةُ ﴿١﴾
(رواہ ابو داؤد)

حضرت انسؓ فرماتے ہیں کہ پیارے پیغمبر ﷺ حضرت سعد بن عبادہؓ کے ہاں تشریف لائے، انہوں نے آپ ﷺ کی خدمت میں پکی ہوئی روٹی اور روغن زیتون پیش کیا۔ آپ ﷺ نے اس کو تناول فرمایا اور پھر ان کے لئے اس طرح دعاء فرمائی:

﴿أَفْطَرَ عِنْدَكُمْ الصَّائِمُونَ، وَآكَلَ طَعَامَكُمْ الْأَبْرَارُ وَصَلَّتْ عَلَيْكُمْ الْمَلَائِكَةُ﴾
اللہ کے روزہ دار بندے تمہارے ہاں افطار کیا کریں، اور ابرار اور صالحین تمہارے ہاں کھانا کھایا کریں، اور اللہ تعالیٰ کے فرشتے تمہارے لئے دعاء خیر کیا کریں۔

یا یہ پڑھیں:

﴿اللَّهُمَّ أَطْعِمْ مَنْ أَطْعَمَنَا وَاسْقِ مَنْ سَقَانَا﴾
اے اللہ تعالیٰ تو کھلا اس کو جس نے ہم کو کھلایا اور تو پلا اس کو جس نے ہم کو پلایا۔

یا یہ دعاء پڑھیں:

﴿اللَّهُمَّ بَارِكْ لَهُمْ فِيْمَا رَزَقْتَهُمْ وَارْزُقْهُمْ خَيْرًا مِنْهُ...﴾ (وفی روایۃ) ... وَاعْفِرْ لَهُمْ
وَارْحَمْهُمْ۔ ﴿٢﴾

(صحیح مسلم)

اے اللہ تو نے ان کو روزی کا جو سامان عطا فرمایا ہے اس میں ان کے لئے برکت دے، اور ان کو اس سے بہتر رزق عطا فرما۔ اور ان کو اپنی مغفرت اور رحمت سے نواز۔

صبح کا ناشتہ

صبح کا ناشتہ کرنا سنت ہے، پیارے پیغمبر ﷺ شہد میں پانی ملا کر نوش فرمایا کرتے تھے۔

☆☆☆

پیارے پیغمبر ﷺ کے پسندیدہ کھانے

گوشت کھانا سنت ہے

گوشت غذاؤں کا سردار ہے، کھانے میں لذیذ اور جسمانی صحت کے لئے مفید ہے، اس سے رنگت کی صفائی، عقل کی زیادتی اور قوت سماع میں اضافہ ہوتا ہے۔ اہل جنت کے لئے رب العالمین نے جو نعمتیں تیار کر رکھی ہیں ان میں پرندوں کے گوشت کا بھی خاص طور پر ذکر فرمایا گیا ہے:

﴿وَلَحْمِ طَيْرٍ مِّمَّا يَشْتَهُونَ﴾ (واقعه)

(اور غلمان جنت اہل جنت کے سامنے) پرندوں کا وہ گوشت پیش کریں گے جس کو اُن کا دل چاہے گا۔ حضرت بریدہؓ سے مروی ہے کہ پیارے پیغمبر ﷺ کا ارشاد ہے کہ دنیا اور آخرت میں کھانوں کا سردار گوشت ہے۔ لیکن گوشت کے استعمال کی کثرت نقصان دہ بھی ہے، اس سے موٹاپا ہوتا ہے، خون کے امراض پیدا ہوتے ہیں اس لئے اعتدال کے ساتھ اس کو استعمال کرنا چاہئے۔

گوشت کے بڑا پارچہ کو چھری سے کاٹنا

گوشت کا بڑا پارچہ بھنا ہوا ہو تو اس کو چھری سے کاٹ کر چھوٹا کرنا مسنون ہے۔ حضرت مغیرہ بن شعبہؓ سے مروی ہے کہ میں ایک شب حضور ﷺ کے ساتھ مہمان ہوا، کھانے میں ایک طرف بھنا ہوا گوشت لایا گیا، پیارے پیغمبر چاقو سے کاٹ کاٹ کر مجھے مرحمت فرمانے لگے۔

(شمائل ترمذی ص ۱۱)

گوشت دانتوں سے نوچ کر کھانا

گوشت کی بوٹی کو چھری سے کاٹ کر کھانے کے بجائے دانتوں سے نوچ کر کھائیں۔ حضرت ابو ہریرہؓ سے مروی ہے کہ پیارے پیغمبر ﷺ کی خدمت میں دست کا گوشت پیش کیا گیا، آپ ﷺ کو یہ بہت پسند تھا، آپ ﷺ اُسے دانتوں سے نوچ کر کھانے لگے۔

(بخاری وابن ماجہ)

پیارے پیغمبر ﷺ کو مرغوب گوشت

جیسا کہ اوپر گزر چکا کہ پیارے پیغمبر ﷺ کا ارشاد ہے کہ دنیا اور آخرت میں کھانوں کا سردار گوشت ہے۔ اور

اسی وجہ سے آپ ﷺ کو گوشت کھانا مرغوب تھا، بیشتر آپ نے بکری اور اونٹ کا گوشت استعمال فرمایا، مگر بکری کے گوشت میں بھی بعض اجزاء آپ ﷺ کو خاص طور پر مرغوب تھے جیسے دست، پیٹھ، شانے، اور گردن کا گوشت۔ ان میں سے ہر ایک کا ہم یہاں پر جدا جدا ذکر کرتے ہیں:

دست کا گوشت

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿كَانَ أَحَبُّ اللَّحْمِ إِلَى رَسُولِ اللَّهِ ﷺ الذِّرَاعُ﴾ (شمائل ترمذی ص ۱۲)

پیارے پیغمبر ﷺ کو گوشت میں دست بہت مرغوب تھا۔

آپ ﷺ کے یہاں گوشت روزانہ نہیں ہوتا تھا، آپ ﷺ دست کو پسند فرماتے تھے چونکہ یہ جلدی پک جاتا ہے۔

حضرت عبداللہ بن مسعودؓ فرماتے ہیں کہ:

﴿كَانَ أَحَبُّ الْعَرَقِ إِلَى النَّبِيِّ ﷺ ذِرَاعُ الشَّاةِ، وَكُنَّا نَرَاهُ سُمَّ فِي ذِرَاعِ الشَّاةِ، وَكُنَّا

نَرَى الْيَهُودَ هُمْ الَّذِينَ سَمُّوهُ﴾ (رواہ ابوداؤد)

پیارے پیغمبر ﷺ کو بکری کے دست کا گوشت مرغوب تھا، اور ہم دیکھتے ہیں کہ بکری کے اس دست ہی میں آپ ﷺ کو زہر دیا گیا تھا، اور یہ زہر دینے والے یہود تھے۔

فتح خیبر کے موقع پر ایک یہودیہ عورت نے پیارے پیغمبر ﷺ کی دعوت کی، دعوت میں بکری کا گوشت بھونا اور اس میں زہر ملا دیا، چونکہ اُسے معلوم تھا کہ آپ ﷺ کو دست کا گوشت مرغوب ہے اس لئے اس نے دست میں خاص طور پر زہر بھر دیا۔ آپ ﷺ نے جب گوشت کی بوٹی منہ میں رکھی اور ابھی نگلنے کی نوبت نہیں آئی تھی کہ آپ ﷺ کو مطلع کر دیا گیا کہ اس میں زہر ملا ہوا ہے تو آپ ﷺ نے اسے تھوک دیا اور حضرت ابو بکرؓ جو آپ کے ساتھ اس دعوت میں شریک تھے انہیں بھی کھانے سے منع فرما دیا، لیکن یہ زہر اس قدر شدید تھا کہ اس کا اثر ہمیشہ آپ ﷺ کے جسم میں رہا اور آپ ﷺ کی موت بھی اسی کے اثر سے ہوئی۔ اسی واقعہ کی طرف اس حدیث میں اشارہ کیا گیا ہے۔

پیٹھ کا گوشت

حضرت عبداللہ بن جعفرؓ سے مروی ہے کہ پیارے پیغمبر ﷺ نے ارشاد فرمایا:

﴿ أَطْيَبُ اللَّحْمِ لَحْمُ الظَّهْرِ ﴾

پیٹھ کا گوشت بہترین گوشت ہے۔

شانے کا گوشت

حضرت عبداللہ بن عباسؓ سے مروی ہے کہ:

﴿ كَانَ أَحَبُّ اللَّحْمِ إِلَى رَسُولِ اللَّهِ ﷺ الْكَتِفُ ﴾

(سیرت ج ۷ ص ۲۹۰)

پیارے پیغمبر ﷺ کا پسندیدہ گوشت شانے کا گوشت تھا۔

حضرت عمر بن امیہؓ فرماتے ہیں کہ میں نے پیارے پیغمبر ﷺ کو دیکھا کہ آپ ﷺ کے دست مبارک میں

(بخاری ج ۲ ص ۸۱۴)

شانے کا گوشت ہے جسے آپ ﷺ کاٹ کر تناول فرما رہے تھے۔

گردن کا گوشت

صباغہ بنت زبیرؓ فرماتی ہیں کہ ہمارے گھر میں بکری ذبح کی گئی، پیارے پیغمبر ﷺ کا پیغام آیا کہ اپنی بکری میں سے ہمیں بھی کھاؤ، انہوں نے کھلا بھیجا کہ سوائے گردن کے کچھ بھی باقی نہیں، اور مجھے لحاظ معلوم ہوتا ہے کہ یہ میں آپ ﷺ کے پاس بھیجوں، قاصد نے جب یہ بات پیارے پیغمبر ﷺ کو بتائی، تو آپ ﷺ نے فرمایا جاؤ اور کہو کہ بھیج دو یہ جانور کا اگلا حصہ ہے، ہر اچھائی سے قریب اور گندگی سے دور ہے۔

(شرح مواہب ج ۴ ص ۳۲۹)

بھنا ہوا گوشت

حضرت عبداللہ بن حارثؓ فرماتے ہیں کہ ہم نے پیارے پیغمبر ﷺ کے ساتھ بھنا ہوا گوشت مسجد میں کھایا۔

(ابن ماجہ ج ۲ ص ۲۴۱)

حضرت جابرؓ سے مروی ہے کہ میرے والد نے مجھے حریرہ بنانے کا حکم دیا، میں نے بنایا، پھر کہا کہ اسے رسول اللہ ﷺ کی خدمت میں لے جاؤ، چنانچہ میں اُسے لے کر آیا تو آپ ﷺ مسجد میں تھے، آپ ﷺ نے مجھ سے پوچھا کہ اے جابر یہ کیا ہے؟ یہ گوشت ہے کیا؟ میں نے کہا نہیں! (بلکہ حریرہ ہے)۔ میں والد کے پاس آیا، تو انہوں نے مجھ سے پوچھا کہ کیا حضور ﷺ نے دیکھا تھا؟ میں نے کہا ہاں! اور مجھ سے پوچھا، اے جابر! یہ گوشت ہے کیا؟ تو والد صاحب نے کہا شاید آپ ﷺ کو گوشت کی خواہش ہے، تو والد صاحب نے ایک پالتو بکری کے متعلق ذبح کا حکم دیا، پھر اسے بھنا گیا، پھر حکم دیا کہ اسے رسول اللہ ﷺ کی خدمت میں لے جاؤ، میں لے کر حاضر ہوا آپ ﷺ نے پوچھا اے جابر یہ کیا ہے؟ میں

نے بتایا تو پیارے پیغمبر ﷺ نے دعاء فرمائی اے اللہ تعالیٰ میری طرف سے قبیلہ انصار کو جزائے خیر دے خاص کر عبد اللہ بن عمر بن حرامؓ اور سعد بن عبادہؓ کو۔ (نسائی)

اس حدیث سے جہاں یہ معلوم ہوتا ہے کہ پیارے پیغمبر ﷺ کو گوشت مرغوب تھا، تو دوسری طرف حضرات صحابہ کرامؓ کی محبت کا بھی پتہ چلتا ہے کہ انہیں آپ ﷺ کے ساتھ کس قدر محبت تھی کہ صرف اس استفسار پر کہ گوشت ہے کیا؟ انہوں نے پیارے پیغمبر ﷺ کی خواہش کا اندازہ لگا کر پالتو بکری ذبح کر کے اس کا گوشت بھون کر آپ ﷺ کی خدمت اقدس میں بھیج دیا۔

☆ اسی طرح پیارے پیغمبر ﷺ نے بغیر روٹی کے تنہا گوشت بھی تناول فرمایا ہے اور نمک لگا خشک گوشت بھی۔ ہڈی دار گوشت بھی، بھنی ہوئی کلیجی بھی اور پائے بھی۔ ام المؤمنین سیدہ طاہرہ حضرت عائشہ صدیقہؓ فرماتی ہیں کہ ہم لوگ پیارے پیغمبر ﷺ کے لئے (قربانی کے) پائے ایک ماہ تک رکھتے تھے جسے آپ ﷺ کھاتے تھے۔ (نسائی ج ۲ ص ۲۰۸)

مغز

حضرت سعد بن عبادہؓ سے مروی ہے کہ میں ایک پیالہ مغز بھرا آپ ﷺ کی خدمت میں لایا، آپ ﷺ نے کہا اے ابو ثابت یہ کیا ہے؟ میں نے عرض کیا اس ذات کی قسم جس نے آپ ﷺ کو حق کے ساتھ مبعوث فرمایا ہے میں نے چالیس (۴۰) جانور ذبح کئے تو خواہش ہوئی کہ آپ ﷺ کو پیٹ بھر مغز کھلاؤں، آپ ﷺ نے اسے تناول فرمایا، اور میرے لئے خیر کی دعاء کی۔ (سیرۃ الشامی ج ۷)

شوربا و کدو کی رغبت

حضرت انس بن مالکؓ سے روایت ہے کہ پیارے پیغمبر ﷺ نے فرمایا لوکی (یعنی کدو) کھاؤ، اگر اس سے زیادہ کوئی نافع درخت ہوتا تو اللہ تعالیٰ حضرت یونس علیہ السلام پر اُسی کو اگاتے، اگر تم میں سے کوئی شوربا بنائے تو اس میں لوکی کا اضافہ کر دے وہ عقل اور دماغ کو قوت دیتی ہے۔ (کنز العمال ج ۹۱ ص ۲۰۲)

حضرت انس بن مالکؓ سے روایت ہے کہ:

﴿ اَنَّ النَّبِيَّ ﷺ اَتَى مَنْزِلَ حَيَاطٍ، فَقَرَّبَ اِلَيْهِ قَصْعَةً فِيْهَا ثَرِيْدٌ، وَعَلَيْهِ الدُّبَّاءُ

فَجَعَلَ يَتَلَبَّعُ الدُّبَّاءَ فَمَا زِلْتُ اُحِبُّ الدُّبَّاءَ مِنْ يَوْمَئِذٍ۔﴾ (اخرجه البخاری)

ایک درزی نے پیارے پیغمبر ﷺ کی کھانے کی دعوت کی، میں بھی آپ ﷺ کے ساتھ گیا، انہوں

نے جو کی روٹی اور گوشت کا شوربا ایک پیالہ میں پیش کیا، جس میں لوکی (کدو) پڑھی تھی، میں نے دیکھا کہ آپ ﷺ برتن کے چاروں طرف سے لوکی تلاش کر رہے تھے، اس دن سے میں بھی لوکی سے محبت کرنے لگا۔ (اور رغبت سے کھانے لگا)

گوشت میں شوربا زیادہ رکھنا

حضرت ابوذر غفاریؓ سے مروی ہے کہ پیارے پیغمبر ﷺ نے فرمایا: کہ کسی نیک کام کو معمولی نہ سمجھو (گویا) اگر نیکی نہ کر سکو تو اپنے بھائی سے مسرت کے ساتھ ملو، جب گوشت خریدو تو شوربا زائد رکھو اور اپنے پڑوسی کو اس میں سے دو۔ (ترمذی ج ۲ ص ۵)
حضرت جابر بن عبد اللہؓ فرماتے ہیں کہ نبی کریم ﷺ نے فرمایا جب گوشت پکاؤ تو شوربا زیادہ کرو، یا پانی ذرا زائد ڈالو، یہ پڑوسی کے لئے زیادہ مفید ہے۔ (مجمع الزوائد ج ۵ ص ۲۲)

پیارے پیغمبر ﷺ نے شوربا زیادہ رکھنے کا حکم اس لئے دیا کہ اس سے پڑوسیوں اور دیگر ضرورت مندوں کو شوربا دینے کا موقع ملے گا، اور گھر والے بھی آسودہ ہو جائیں گے۔

مرغی کا گوشت

حضرت ابی قلابہ زہدؓ سے روایت کرتے ہیں کہ ہم حضرت ابو موسیٰؓ کے پاس تھے:

﴿فَأَتَانِي بِلَحْمٍ دَجَاجٍ، فَقَالَ أَبُو مُوسَى هَلُمَّ كُلْ، فَإِنِّي رَأَيْتُ رَسُولَ اللَّهِ ﷺ يَأْكُلُهُ﴾
(رواہ البخاری۔ و مسلم)

کہ آپ کے پاس مرغی کا گوشت لایا گیا، حضرت ابو موسیٰؓ نے فرمایا: آؤ کھاؤ، میں نے پیارے پیغمبر ﷺ کو مرغی کا گوشت کھاتے دیکھا ہے۔

دوسری روایت میں انہی راوی سے مروی ہے کہ:

﴿دَخَلْتُ عَلَى أَبِي مُوسَى الْأَشْعَرِيِّ وَهُوَ يَأْكُلُ لَحْمَ الدَّجَاجِ فَقَالَ: اذْنُ فَكُلْ فَإِنِّي رَأَيْتُ رَسُولَ اللَّهِ ﷺ يَأْكُلُ لَحْمَ الدَّجَاجِ﴾

میں ابو موسیٰ الاشعریؓ کے ہاں گیا تو وہ مرغی کا گوشت کھا رہے تھے، مجھ سے حضرت ابو موسیٰؓ نے فرمایا: آؤ کھاؤ، میں نے پیارے پیغمبر ﷺ کو مرغی کا گوشت کھاتے دیکھا ہے۔

☆ مرغی کے علاوہ پیارے پیغمبر ﷺ سے خرگوش، نیل گائے، چکور، سرخاب، بٹیر، پہاڑی بکرا۔ مچھلی، دل۔ کلیجی، بھیڑ، دنبہ، اور گائے کا گوشت کھانا بھی ثابت ہے اور ان سب کا کھانا مسنون ہے۔ (شمائل کبریٰ ص ۲۷۲)

ثرید بنا کر کھانا

ثرید: گوشت کے شوربے میں روٹی کے بگھوئے ہوئے ٹکڑے کو کہا جاتا ہے، خواہ ٹکڑے کو شوربا میں ڈال کر پکایا جائے، یا یوں ہی شوربے میں توڑا جائے، ثرید زود ہضم ہے، پیٹ کے لئے مفید اور لذیذ اور مقوی ہوتا ہے۔ حضرت ابو موسیٰ الاشعریؓ سے مروی ہے کہ پیارے پیغمبر ﷺ نے ارشاد فرمایا:

﴿ فَضْلُ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ ﴾ (شمائل)

حضرت عائشہ رضی اللہ عنہا کو تمام عورتوں پر اسی طرح فضیلت حاصل ہے جس طرح ثرید کو تمام کھانوں پر۔ ایک روایت میں ہے کہ حضرت سعید بن جبیرؓ نے کھانا تیار کیا اور ابن عباس رضی اللہ عنہما کو اس میں مدعو کیا، کھانے میں ثرید بھی تھا، حضرت عبداللہ بن عباسؓ نے فرمایا:

﴿ إِنَّا بِالْثَّرِيدِ، فَإِنَّهُ كَانَ أَحَبُّ الطَّعَامِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ ﴾

(رواہ ابوداؤد)

الْثَّرِيدُ مِنَ الْخُبْزِ۔

حضرت عبداللہ بن عباسؓ نے فرمایا کہ ثرید لاؤ پیارے پیغمبر ﷺ کو تمام کھانوں میں محبوب ترین کھانا ثرید تھا۔ حضرت ابو ہریرہؓ سے مروی ہے کہ پیارے پیغمبر ﷺ نے فرمایا: سحری میں برکت ہے، ثرید میں برکت ہے جماعت میں برکت ہے۔ (مجمع الزوائد ج ۵ ص ۲۱)

حضرت انس بن مالکؓ سے مروی ہے کہ آپ ﷺ نے (ثرید بنانے کی تاکید فرماتے ہوئے) ارشاد فرمایا: ثرید بناؤ خواہ پانی سے۔ (مجمع الزوائد ج ۵ ص ۲۲)

خالص جو کی روٹی

حضرت عبداللہ بن عباسؓ فرماتے ہیں کہ اکثر آپ ﷺ کی غذا جو کی روٹی ہوتی تھی۔ اور جو کی روٹی بھی بلا چھنے ہوتی تھی، حضرت سلمیٰؓ سے مروی ہے کہ نبی کریم ﷺ کے زمانے میں چھلنی نہیں تھی (بلکہ جو کے آٹے میں) پھونک مار لیتے تھے۔ (جو موٹے ٹکے ہوتے تھے وہ اڑ جاتے تھے باقی آٹا گوندھ لیا جاتا تھا۔ اس لئے خالص جو کی روٹی کھانا یا کم از کم گندم کے آٹے میں جو ملا کر اس کی روٹی بنالینا چاہئے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿كَانَ رَسُولُ اللَّهِ ﷺ يُحِبُّ الْعَسَلَ وَالْحُلُوءَ﴾

(بخاری ج ۲ ص ۸۱۷)

پیارے پیغمبر صلی اللہ علیہ وسلم کو میٹھا اور شہد پسند تھا۔

آٹے یا میدے کا حلوہ

میدے کا حلوہ وہ ہوتا ہے جو آٹے کے میدہ، شہد اور گھی کو ملا کر بنایا جاتا ہے اس زمانے میں اس میں کھجور بھی ڈالا جاتا تھا اس وجہ سے اس کو کھجور کا حلوہ بھی کہتے ہیں۔

ہرلیسہ

جو گوشت اور کوٹے ہوئے گیہوں کو ملا کر بنایا جاتا ہے، یہ حلیم کے مشابہ ہوتا ہے۔

کھجور کا ملیدہ

جو کھجور، پنیر اور گھی سے بنایا جاتا تھا اور عربوں کا مرغوب کھانا تھا۔

دشیشہ

دشیشہ اور حشیشہ ایک قسم کا کھانا جو آٹے، گوشت اور کھجور کو ملا کر پکایا جاتا ہے۔

ستو

جو کا ستو: گرمی کے ایام میں اور گرم علاقے میں بہت مفید ہے خاص کر گرم مزاج رکھنے والوں کے لئے۔ یہ ٹھنڈک پیدا کرتا ہے اور معدہ کے لئے بھی مفید ہے اور مقوی جسم ہے۔

سرکہ

سرکہ میں برکت کے لئے پیارے پیغمبر صلی اللہ علیہ وسلم نے دعاء فرمائی ہے، اور اس کے استعمال سے بھوک اچھی طرح لگتی ہے، ہاضمہ میں مددگار ہوتا ہے اور پیٹ کے کیڑے ختم ہوتے ہیں۔

حضرت جابرؓ سے مروی ہے کہ پیارے پیغمبر صلی اللہ علیہ وسلم نے فرمایا سرکہ کیا ہی خوب سالن ہے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر صلی اللہ علیہ وسلم نے فرمایا: سرکہ ہم سے پہلے نبیوں

(ابن ماجہ ج ۳ ص ۲۴۳)

کا سالن رہا ہے۔

حضرت امّ ہانیؓ فرماتی ہیں کہ پیارے پیغمبر ﷺ ہمارے پاس تشریف لائے اور فرمایا تمہارے پاس کھانے کو کچھ ہے؟ ہم نے عرض کیا سوائے روٹی کے خشک ٹکڑوں اور سرکہ کے اور کچھ نہیں۔ آپ ﷺ نے فرمایا: لاؤ ہمارے سامنے (اور پھر فرمایا) جس گھر میں سرکہ ہو اس میں کوئی فاقہ نہیں۔

(ترمذی ج ۲ ص ۶)

☆ حضرت عبداللہ بن عباسؓ سے مروی ہے کہ سالنوں میں سب سے پسندیدہ سالن سرکہ ہے۔

☆ اس کے علاوہ آپ ﷺ نے پنیر، کھجور اور روٹی، چقندر، اور پکا ہوا پیاز بھی استعمال فرمایا ہے۔

پھل اور میوے

پھل اور میوے میں پیارے پیغمبر ﷺ نے جو تناول فرمائے ان میں سے چند ایک کا اختصار کے ساتھ یہاں ذکر کیا جاتا

ہے:

عجوة کھجور

امّ المؤمنین سیدہ طاہرہ حضرت عائشہ صدیقہؓ فرماتی ہیں کہ: پیارے پیغمبر ﷺ کو سب سے زیادہ پسندیدہ کھجور

(ابن حبان)

عجوة تھی۔

اسی طرح حضرت ابن عباسؓ فرماتے ہیں:

﴿كَانَ أَحَبَّ التَّمْرِ إِلَى رَسُولِ اللَّهِ ﷺ الْعَجْوَةَ﴾

پیارے پیغمبر ﷺ کو سب سے زیادہ پسندیدہ کھجور عجوة تھی۔

حضرت سعد بن ابی وقاصؓ سے مروی ہے کہ پیارے پیغمبر ﷺ نے فرمایا:

﴿مَنْ تَصَبَّحَ بِسَبْعِ تَمَرَاتٍ عَجْوَةٍ، لَمْ يَضُرَّهُ ذَالِكَ الْيَوْمَ سَمٌّ وَلَا سَحَرٌ﴾

(بخاری)

جو شخص صبح سات عجوة کھجور کھالے گا اُس دن اسے کوئی جادو یا زہر کا اثر نہ ہوگا۔

کھجور کو دیگر چیزوں کے ساتھ ملا کر کھانا

اس کے علاوہ پیارے پیغمبر ﷺ نے: مکہ اور مدینہ کی کھجوریں تازہ کھجور اور خربوزہ کھجور اور مکھن

دودھ اور کھجور کھانا اور کھجور کھجور اور پانی خربوزہ اور کھجور ککڑی اور کھجور ککڑی اور نمک

تربوز اور کھجور۔ ملا کر کھائی ہیں اور اس طرح ملا کر آپ ﷺ اس لئے تناول فرماتے تھے تاکہ کھانے میں اعتدال پیدا ہو،

اس لئے کہ کھانے میں اعتدال رکھنا صحت کے بنیادی اصولوں میں سے ہے۔ اس کے علاوہ پھل اور میوے میں سے آپ ﷺ نے جو رغبت کے ساتھ تناول فرمائے ان میں سے چند ایک یہ ہیں:

زیتون

زیتون کے مبارک ہونے کا ذکر رب العالمین نے قرآن میں بھی فرمایا ہے، اس کے بہت منافع ہیں، اس میں غذائیت کے ساتھ دوائیت بھی ہے۔ حضرت ابو ہریرہؓ سے مروی ہے کہ اس میں ستر (۷۰) بیماریوں سے شفاء ہے، جن میں جذام بھی شامل ہے۔

حضرت عمر بن خطابؓ نے فرمایا کہ پیارے پیغمبر ﷺ نے ارشاد فرمایا: زیتون کا تیل کھاؤ، اور اس کا تیل لگاؤ یہ مبارک درخت ہے۔

حضرت علی کرم اللہ وجہہ سے مروی ہے کہ پیارے پیغمبر ﷺ نے مجھ سے فرمایا اے علیؓ! زیتون کھاؤ اور اس کا تیل لگاؤ، جو اس کا تیل لگائے گا شیطان اس کے پاس چالیس رات تک نہیں آئے گا۔ (مطالب عالیہ ج ۳ ص ۲۲۳)

پیلو کا پھل

یہ اراک کا پھل ہے جسے ہندی میں پیلو اور عربی میں کباث کہتے ہیں۔ حضرت جابر بن عبد اللہؓ فرماتے ہیں کہ ہم مقام الظہر ان میں تھے، اور کباث توڑ رہے تھے، آپ ﷺ نے فرمایا سیاہ توڑنا، ہم نے عرض کیا معلوم ہوتا ہے آپ ﷺ نے بکریاں چرائی ہیں۔ آپ ﷺ نے فرمایا ہاں کوئی نبی ایسا نہیں جنہوں نے بکریاں نہ چرائی ہوں۔ (مسلم)

انجیر

حضرت ابو ذر غفاریؓ فرماتے ہیں کہ پیارے پیغمبر ﷺ کو انجیر ایک طبق میں ہدیہ پیش کئے گئے، آپ ﷺ نے اصحابؓ سے فرمایا کہ کھاؤ، اگر میں کہتا کہ جنت سے کوئی میوہ اتارا گیا ہے تو انجیر کے متعلق کہتا، یہ بوا سیر اور نفرس کے لئے نافع ہے۔ (سیرت ج ۷ ص ۳۱۹)

انگور

حضرت عبد اللہ بن عباسؓ سے مروی ہے کہ میں نے پیارے پیغمبر ﷺ کو دیکھا آپ ﷺ انگور کا خوشہ کھا رہے تھے۔

(سیرت ج ۷ ص ۳۱۹)

حضرت امیہ بن زیدؓ فرماتے ہیں کہ آپ ﷺ کو میوؤں میں انگور اور خر بوزہ مرغوب تھا۔

کشمش

حضرت ثابت بن انسؓ سے مروی ہے کہ پیارے پیغمبر ﷺ سعد بن عبادہؓ کے گھر تشریف لے گئے، انہوں نے کشمش پیش کی، آپ ﷺ نے تناول فرمائی اور فراغت پر یہ دعاء فرمائی:

﴿أَكَلَ طَعَامَكُمْ الْأَجْرَارُ، وَصَلَّتْ عَلَيْكُمْ الْمَلَائِكَةُ، وَأَفْطَرَ عِنْدَكُمْ الصَّائِمُونَ﴾

(مسند احمد)

انار

حضرت عبد اللہ بن عباسؓ سے مروی ہے کہ عرفہ کے دن آپ ﷺ کی خدمت میں انار بھیجا گیا، آپ ﷺ نے تناول فرمایا۔

(مواہب لدنیہ ص ۳۴۰)

سونٹھ

حضرت ابوسعید خدریؓ روایت فرماتے ہیں کہ پیارے پیغمبر ﷺ کی خدمت میں ہندوستان کے راجہ نے ایک گھڑا بھیجا جس میں سونٹھ تھا، آپ ﷺ نے اس میں سے ہر ایک کو کھلایا، اور ہمیں بھی۔

(ترمذی)

شہتوت

حضرت براء بن عازبؓ فرماتے ہیں کہ میں نے پیارے پیغمبر ﷺ کو شہتوت، ایک پیالہ سے کھاتے ہوئے دیکھا ہے۔

(سیرت ص ۳۲۱، شمائل ص ۹۷)

سفرجل: بھی (ناشیاتی کی طرح کا ایک پھل)

حضرت جابرؓ سے مروی ہے کہ میں نے طائف سے سفرجل (بھی) لاکر پیارے پیغمبر ﷺ کی خدمت میں پیش کیا، آپ ﷺ نے تناول فرمایا، اور فرمایا کھاؤ یہ دل کو محلی کرتا ہے، سینہ کے درد اور بوجھ کو زائل کرتا ہے۔

(مواہب ج ۲ ص ۳۴۰)

اس کے علاوہ سنترہ، پیاز، لہسن، کلونجی، رائی، میتھی، سیب، ایلوہ، فلفل اور مصالحوں وغیرہ کی بھی آپ ﷺ نے تعریف فرمائی ہے اور فوائد بیان فرمائے ہیں۔



لباس کے متعلق آداب اور سنتیں

بِسْمِ اللَّهِ الرَّحْمَنِ الرَّحِيمِ

لباس کے فرائض

اسلام کی تعلیمات انسانی زندگی کے ہر شعبے پر محیط ہیں، زندگی کا کوئی گوشہ ایسا نہیں ہے جو اسلام کی تعلیمات سے خالی ہو۔ پیارے پیغمبر ﷺ نے جس طرح زندگی گزارنے کے سارے معمولات کے بارے میں امت کو سکھایا کہ یہ حلال ہے اور یہ حرام یہ کھاؤ اور اس سے بچو، یہ صحیح ہے اور یہ غلط اسی طرح آپ ﷺ نے لباس اور کپڑوں کے بارے میں بھی آداب سکھائے ہیں اور واضح ہدایات دی ہیں کہ لباس کیسا ہو، کس طرح پہنا اور اتارا جائے کونسا لباس اختیار کیا جائے اور کون سے لباس سے بچا جائے مرد کا لباس کیسا ہو اور عورت کا کیسا، کیونکہ شریعت میں لباس کو بہت اہمیت حاصل ہے، اس لباس کی وجہ سے آدمی کے دین پر، اس کے اخلاق پر، اس کی زندگی پر، اس کی معاشرت پر اور اس کے طرز عمل پر گہرے اثرات مرتب ہوتے ہیں۔

لباس اپنا اثر رکھتا ہے

اور اس کا ایک ثبوت ہمیں خیر القرون میں بھی ملتا ہے، چنانچہ خلیفہ ثانی حضرت سیدنا فاروق اعظمؓ کے متعلق یہ مشہور واقعہ ہے کہ ایک مرتبہ آپ مسجد نبویؐ میں خطبہ دینے کے لئے تشریف لائے، اس وقت وہ ایک شاندار جبہ پہنے ہوئے تھے، جب خطبہ سے فارغ ہو کر گھر تشریف لے گئے تو جا کر اس جبہ کو اتار دیا، اور فرمایا کہ میں آئندہ اس جبہ کو نہیں پہنوں گا، کیونکہ اس جبہ کو پہننے سے میرے دل میں بڑائی اور تکبر کا احساس پیدا ہو گیا، اس لئے اسے آئندہ نہیں پہنوں گا۔

اس سے معلوم ہوا کہ لباس کا اثر انسان کے اخلاق، کردار اور اس کی زندگی پر پڑتا ہے، اس لئے لباس کو معمولی چیز سمجھ کر نظر انداز نہیں کرنا چاہئے اور اسلام نے لباس کے بارے میں جو بنیادی اصول بیان فرمائے ہیں ان کو سمجھ کر اس پر عمل پیرا ہونا چاہئے۔ چنانچہ قرآن کریم میں رب العزت نے لباس کے بنیادی اصول بتاتے ہوئے ارشاد فرمایا ہے:

﴿يَبْنِيْ اٰدَمَ خُذُوْا زِيْنَتَكُمْ عِنْدَ كُلِّ مَسْجِدٍ وَكُلُوْا وَاشْرَبُوْا وَلَا تُسْرِفُوْا اِنَّهٗ لَا

يُحِبُّ الْمُسْرِفِيْنَ﴾

(الاعراف ۳۱)

اے اولاد آدم! تم مسجد کی حاضری کے وقت اپنی آرائش لے لیا کرو، اور کھاؤ اور پیو اور حد سے آگے مت بڑھو، بیشک اللہ حد سے نکلنے والوں کو پسند نہیں فرماتا۔

﴿وَجَعَلَ لَكُم سَرَابِیْلَ تَقِیْكُمْ الْحَرَّ وَسَرَابِیْلَ تَقِیْكُمْ بِأَسْكُمُ﴾ (النحل: ۸۱)

اور تمہارے واسطے کرتے بنائے جو تمہیں گرمی سے بچاتے ہیں، اور ایسے کرتے بنائے جو لڑائی سے تمہاری حفاظت کرتے ہیں۔ (یعنی وہ زرہیں جن سے مقابلہ کے وقت دشمنوں کے حملہ سے بچاؤ ہوتا ہے۔

﴿یُبْنِیْ اٰدَمَ قَدْ اَنْزَلْنَا عَلَیْكُمْ لِبَاسًا یُّوَارِیْ سَوَاتِیْكُمْ وَرِیْشًا﴾ (الاعراف: ۲۶)

اے اولاد آدم! ہم نے تم کو پہننے کے کپڑے عطا کئے جن سے تمہاری ستر پوشی ہو اور تجل اور آسائش کا سامان ہو اور تقویٰ کا لباس تمہارے لئے سب سے بہتر ہے۔

اس سے معلوم ہوا کہ ستر پوشی اور لباس انسان کی فطری خواہش اور پیدائشی ضرورت ہے، جو اوّل دن سے اس کے ساتھ ہے، اور ستر چھپانے کے لئے تو مختصر سا لباس کافی ہوتا ہے، مگر ہم نے اس سے زیادہ لباس تمہیں عطا فرمایا تاکہ تم اس کے ذریعہ زینت و جمال حاصل کر سکو۔ اس لئے ہر لباس کو اللہ تعالیٰ کا خاص عطیہ سمجھتے ہوئے اس کا شکر بجالاتے ہوئے تعلیمات نبوی صلی اللہ علیہ وسلم کے مطابق استعمال میں لائیں تاکہ تمہارا لباس پہننا بھی رب العالمین کی رضا اور خوشنودی کے حصول کا ذریعہ بن جائے۔

لباس کے اجمالی بنیادی اصول

- لباس کے متعلق کسی خاص وضع اور تراش کی شریعت نے پابندی نہیں لگائی، البتہ لباس کی حدود مقرر کی ہیں ان سے تجاوز نہیں ہونا چاہئے، پس جو لباس ان شرعی حدود میں ہوگا وہ شرعی لباس کہلائے گا، ورنہ خلاف شرع ہوگا، وہ حدود یہ ہیں:
- ☆ لباس اتنا باریک، تنگ اور چست نہ ہو کہ اعضاء کی ساخت اور نشیب و فراز نظر آئیں۔ ☆ اپنی حیثیت اور وسائل کے مطابق ہو، افراط اور تفریط نہ ہو۔ ☆ قومی لباس کو چھوڑ کر غیر مسلموں کے لباس کے مشابہ نہ ہو۔
- ☆ مرد شلووار، تہبند، اور پانجامہ وغیرہ اتنا نیچا نہ پہنیں کہ ٹخنے یا ٹخنوں کا کچھ حصہ اس میں چھپ جائے۔
- ☆ مردوں کے لئے اصلی ریشم کا لباس پہننا حرام ہے۔ ☆ مرد زنانہ اور عورتیں مردانہ لباس نہ پہنیں۔
- ☆ لباس صاف ستھرا ہونا چاہئے، مردوں کے لئے سفید لباس زیادہ پسندیدہ ہے۔
- ☆ مردوں کے لئے خالص سرخ لباس مکروہ ہے۔

لباس کی سنتیں

پیارے پیغمبر ﷺ کا لباس چادر، لنگی، کرتہ اور عمامہ ہوتا تھا، دھاری دار چادر پسند فرماتے تھے عمامہ کے نیچے ٹوپی رکھتے تھے، کبھی صرف ٹوپی پہنتے، کسی وقت صرف عمامہ بھی باندھ لیتے تھے، عمامہ کا شملہ کبھی ہوتا کبھی نہ ہوتا، شملہ کمر کی جانب ہوتا تھا، آپ ﷺ نے قبا بھی پہنی ہے آپ ﷺ کی چادر مبارک کا طول چھ ہاتھ اور عرض تین ہاتھ ایک بالشت تھا اور تہبند کا طول چار ہاتھ اور ایک بالشت، عرض دو ہاتھ ایک بالشت، تہبند نصف پنڈلی تک ہوتا تھا، چادر کا رنگ سرخ دھاری دار، سبز اور سیاہ رنگ کی اونی چادر بوٹے والی اور بغیر بوٹے والی استعمال فرمائی ہے۔ بعض روایات میں پاجامہ کا خریدنا اور پہننا بھی آیا ہے، سوتی کپڑا زیادہ استعمال فرماتے تھے، قیمتی کپڑا بھی استعمال فرمایا ہے، آپ کا تکیہ چڑے کا تھا جس کے اندر کھجور کی چھال بھری ہوئی تھی۔

(شرح سفر السعادت وشر الطیب)

سفید لباس پہننا

پیارے پیغمبر ﷺ کو سفید رنگ کا کپڑا پسند تھا اور اس کے پہننے کی آپ ﷺ نے مختلف موقعوں پر تاکید بھی فرمائی، اس لئے کہ یہ فطرتی لباس ہے اور اس میں تواضع ہے، اس لئے جمعہ عیدین، محافل اور مجالس کے مواقع پر سفید لباس زیب تن کرنا افضل ہے۔ جبکہ شوخ سرخ رنگ کے علاوہ کہ اس کو پیارے پیغمبر ﷺ نے ناپسند فرمایا ہے، حضرت عبداللہ بن عمروؓ سے مروی ہے کہ:

﴿مَرَّ عَلَى النَّبِيِّ ﷺ رَجُلٌ وَعَلَيْهِ ثَوْبَانِ أَحْمَرَانِ، فَسَلَّمَ عَلَيْهِ، فَلَمْ يَرُدْ عَلَيْهِ

النَّبِيُّ ﷺ ... (اى السَّلام)﴾ (ابوداؤد، والترمذی)

ایک صحابی کا گزر پیارے پیغمبر ﷺ پر ہوا جو سرخ رنگ کے دو کپڑے پہنے ہوئے تھے انہوں نے آپ ﷺ کو سلام کیا، آپ ﷺ نے (جب اس کو سرخ رنگ کے کپڑے پہنے ہوئے دیکھا تو) اس کے سلام کا جواب نہ دیا۔

دوسرے رنگوں کے کپڑے پہننا بھی پیارے پیغمبر ﷺ سے ثابت ہے جیسے سبز یا ہلکے نیلے رنگ کے، زرد رنگ کے، سرخ دھاری دار وغیرہ بشرطیکہ کوئی ایسا کپڑا نہ ہو جو عورتوں کے لئے مخصوص ہے کیونکہ ایسے کپڑوں کا پہننا مردوں کے لئے ممنوع ہے اس لئے کہ پیارے پیغمبر ﷺ نے ایسے مردوں پر لعنت فرمائی ہے جو عورتوں کی مشابہت اختیار کریں۔ اس لئے دوسرے کپڑے بھی پہن سکتے ہیں مگر مردوں کے لئے سفید رنگ کے کپڑے زیادہ پسندیدہ ہیں، جبکہ عورتوں کے لئے

رنگین لباس ہی زیادہ پسندیدہ ہے نہ کہ سفید۔ حضرت عبداللہ بن عباسؓ سے روایت ہے کہ:

﴿ اَنَّ رَسُولَ اللَّهِ ﷺ قَالَ: اَلْبَسُوا مِنْ ثِيَابِكُمُ الْبَيَاضَ، فَإِنَّهَا مِنْ خَيْرِ ثِيَابِكُمْ وَكَفَّفُوا فِيهَا مَوْتَاكُمْ. ﴾
(اخرجه ابو داؤد، ۳۸۷۸)

پیارے پیغمبر ﷺ نے فرمایا: سفید کپڑے پہنا کرو! یہ تمہارا بہترین لباس ہے، اور ایسے ہی کپڑوں میں مردوں کو کفنایا کرو۔

اور ایک دوسری روایت حضرت ابن عباسؓ سے مروی ہے کہ:

﴿ قَالَ رَسُولُ اللَّهِ ﷺ خَيْرُ أَكْحَالِكُمْ الْإِثْمَدَ عِنْدَ النَّوْمِ، يُنْبِتُ الشَّعْرَ وَ يَجْلُو الْبَصَرَ وَ خَيْرُ ثِيَابِكُمُ الْبَيَاضَ فَالْبَسُوهَا وَكَفَّفُوا فِيهَا مَوْتَاكُمْ ﴾ (مسند احمد)
پیارے پیغمبر ﷺ نے فرمایا: تمہارا بہترین سرمہ اِثْمَد ہے جس کو سوتے وقت لگانے سے بال اگتے ہیں اور نگاہ تیز ہوتی ہے، اور تمہارا بہترین لباس سفید ہے، اسے پہنو اور اس میں اپنے مردوں کو کفنناؤ۔
حضرت ابو درداءؓ فرماتے ہیں کہ پیارے پیغمبر ﷺ نے فرمایا:

﴿ إِنَّ أَحْسَنَ مَا زُرْتُمُ اللَّهَ فِي قُبُورِكُمْ وَمَسَاجِدِكُمْ الْبَيَاضُ ﴾ (رواہ ترمذی، نسائی)
سب سے بہتر لباس جس میں تم اللہ تعالیٰ سے قبروں میں یا مساجد میں ملاقات کرو گے وہ سفید لباس ہے۔
حضرت سمرہ بن جندبؓ روایت فرماتے ہیں کہ پیارے پیغمبر ﷺ نے فرمایا:
﴿ اَلْبَسُوا الثِّيَابَ الْبَيَضَ، فَإِنَّهَا أَطْهَرُ وَأَطْيَبُ، وَكَفَّفُوا فِيهَا مَوْتَاكُمْ ﴾ (رواہ احمد)
سفید کپڑے پہنا کرو! یہ زیادہ پاک صاف اور نفیس ہوتے ہیں، اور ایسے ہی کپڑوں میں مردوں کو کفنایا کرو۔

حضرت سعد بن ابی وقاصؓ فرماتے ہیں کہ:

﴿ رَأَيْتُ بِشِمَالِ النَّبِيِّ ﷺ وَ بِيَمِينِهِ رَجُلَيْنِ عَلَيْهِمَا ثِيَابٌ بَيَضٌ يَوْمَ أَحَدٍ، مَا رَأَيْتُهُمَا قَبْلُ وَلَا بَعْدُ. ﴾
(بخاری، باب لباس)

میں نے اُحد کے دن پیارے پیغمبر ﷺ کے دائیں بائیں سفید کپڑوں میں ملبوس دو ایسے اشخاص کو دیکھا

جنہیں نہ تو میں نے پہلے کبھی دیکھا تھا اور نہ ہی اس کے بعد۔ (اس سے مراد حضرت جبرائیل اور حضرت میکائیل علیہم السلام ہیں جو سفید لباس میں آئے تھے)۔

اور ایک اور حدیث میں حضرت عبداللہ بن عباسؓ روایت فرماتے ہیں کہ پیارے پیغمبر ﷺ نے فرمایا: اللہ رب العزت نے جنت کو سفید بنایا ہے اور اسے سفید رنگ پسند ہے۔ (مجمع ج ۵ ص ۱۳۱)

کرتا پہننا

ام المؤمنین حضرت ام سلمہؓ فرماتی ہیں کہ:

﴿كَانَ أَحَبُّ الثِّيَابِ إِلَى رَسُولِ اللَّهِ ﷺ الْقَمِيصَ﴾ (رواہ ابوداؤد وترمذی)

نبی کریم ﷺ کو تمام لباس میں سب سے زیادہ پسندیدہ کرتا تھا۔

پیارے پیغمبر ﷺ لباس میں کرتے کو زیادہ پسند فرماتے تھے اس لئے کہ اس میں ستر پوشی زیادہ ہوتی ہے، سلائی کی وجہ سے بدن کو گھیرے ہوئے ہوتا ہے، بدن پر ہلکا ہوتا ہے، اور اس میں تواضع اور عاجزی کے ساتھ ساتھ زینت بھی ہوتی ہے۔ آپ ﷺ کے کرتے کی آستینیں ہاتھوں کے پہنچوں تک ہوتی تھیں، کرتے کا گلا (گریبان) سینے کی طرف ہوتا تھا، اور وہ تکتہ دار گھنڈی والا یعنی بٹن والا ہوتا تھا، اور اتنا فراخ کہ کھلے ہوئے ہونے کے وقت ایک صحابیؓ نے ہاتھ ڈال کر پشت کی جانب مہر نبوت کو برکت کے لئے چھوا تھا۔ (شامل ترمذی)

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ دنیا سے تشریف لے گئے اور آپ ﷺ کے پاس سوتی کرتا تھا۔ علامہ ابن قیمؒ فرماتے ہیں کہ پیارے پیغمبر ﷺ نے زیادہ تر سوت کے بنے ہوئے کپڑوں کو استعمال فرمایا ہے۔ (زاد المعاد)

کرتے کی مسنون لمبائی

پیارے پیغمبر ﷺ کا کرتا ٹخنوں سے اوپر نصف پنڈلی تک ہوتا تھا۔ حضرت انسؓ سے مروی ہے کہ:

﴿كَانَ لِرَسُولِ اللَّهِ ﷺ قَمِيصٌ قُطْنِيٌّ، قَصِيرُ الطُّوْلِ، قَصِيرُ الْكُمَيْنِ﴾

پیارے پیغمبر ﷺ کی قمیص سوتی تھی، جو کم لمبی تھی اور اس کی آستینیں چھوٹی تھیں۔

حضرت عبداللہ بن عباسؓ بیان کرتے ہیں کہ پیارے پیغمبر ﷺ کا کرتا نہ زیادہ لمبا تھا۔ نہ ہی اس کی آستینیں زیادہ لمبی ہوتی تھی۔ (ابن ماجہ ج ۲ ص ۲۹۴)

جُبَّہ: پیارے پیغمبر ﷺ کبھی کبھی جبہ بھی زیب تن فرماتے تھے جس کے بارے میں متعدد روایات موجود ہیں، چنانچہ حضرت عمر فاروقؓ فرماتے ہیں کہ:

﴿رَأَيْتُ رَسُولَ اللَّهِ ﷺ يَتَوَضَّأُ وَعَلَيْهِ جُبَّةٌ شَامِيَّةٌ ضَيْقَةَ الْكُمَيْنِ﴾ (بخاری)

میں نے پیارے پیغمبر ﷺ کو وضو کرتے ہوئے دیکھا، آپ ﷺ شامی جبہ زیب تن کئے ہوئے تھے جس کی آستینیں تنگ تھیں۔

حضرت سہل بن سعدؓ سے مروی ہے کہ:

﴿خِطَّتْ لِرَسُولِ اللَّهِ ﷺ جُبَّةٌ مِّنْ صُوفٍ أَمَّارٍ، فَلَبِسَهَا، فَمَا أُعْجِبَ بِثَوْبٍ

مَا أُعْجِبَ بِهِ! فَجَعَلَ يَمْسُهُ بِيَدِهِ هَكَذَا، وَيَقُولُ: أَنْظُرُوا مَا أَحْسَنُهَا! وَفِي الْقَوْمِ

أَعْرَابِيٌّ، فَقَالَ يَا رَسُولَ اللَّهِ هِبْهَا لِي، فَخَلَعَهَا، فَدَفَعَهَا فِي يَدِهِ﴾۔

پیارے پیغمبر ﷺ کے لئے صوف انمار کا جبہ سیا گیا (یعنی اونی جبہ جسے عرب کے بدو لوگ پہنا کرتے

تھے) آپ ﷺ اسے پہنے ہوئے تھے۔ آپ ﷺ کو یہ بڑا اچھا معلوم ہوا، اس پر ہاتھ پھیر کر

فرمانے لگے، دیکھو کتنا اچھا ہے۔ ایک بدو بھی مجلس میں تھا، اس نے عرض کیا اے اللہ کے رسول! یہ مجھے

دے دیجئے۔ چنانچہ آپ ﷺ نے اتار کر اسے دے دیا۔ (کتاب اخلاق النبی وآدابہ)

حضرت عبادہ بن صامتؓ سے مروی ہے کہ:

﴿صَلَّى بِنَا رَسُولُ اللَّهِ ﷺ مَرَّةً فِي جُبَّةٍ مِّنْ صُوفٍ رُّومِيَّةٍ، ضَيْقَةَ الْكُمَيْنِ﴾۔

(ایک مرتبہ) آپ ﷺ تشریف لائے اور آپ ﷺ پر صوف کا یعنی اونی جبہ تھا جس کی آستینیں

چھوٹی تھیں، آپ ﷺ نے اُسی میں ہمیں نماز پڑھائی۔ (ابن ماجہ ج ۲ ص ۲۹۲)

حضرت مغیرہ بن شعبہؓ روایت فرماتے ہیں کہ:

﴿أَنَّ رَسُولَ اللَّهِ ﷺ لَبَسَ جُبَّةً رُّومِيَّةً ضَيْقَةَ الْكُمَيْنِ﴾ (رواہ البخاری ومسلم)

پیارے پیغمبر ﷺ نے ایک مرتبہ رومی جبہ پہنا جس کی آستینیں تنگ تھیں۔

ازار اور تہبند: پیارے پیغمبر ﷺ نے ازار کا استعمال فرمایا ہے اور یہ بے سالی لگی ہوتی تھی، آپ ﷺ کا معمول

لنگی باندھنے اور چادر اوڑھنے کا تھا، اور پیارے پیغمبر ﷺ کی لنگی چار ہاتھ اور ایک بالشت لمبی اور دو ہاتھ چوڑی ہوتی تھی۔
(زاد المعاد ج ۱ ص ۵۱)

حضرت ابو بردہؓ فرماتے ہیں کہ:

﴿أَخْرَجْتُ إِلَيْنَا عَائِشَةَ رَضِيَ اللَّهُ عَنْهَا كِسَاءً مُلَبَّدًا، وَازَارًا غَلِيظًا، فَقَالَتْ:

(رواه البخاری ومسلم)

قُبِضَ رُوحُ رَسُولِ اللَّهِ ﷺ فِي هَذَيْنِ-﴾

ام المؤمنین سیدہ طاہرہ حضرت عائشہ صدیقہؓ نے ایک پیوند لگی دھری چادر اور موٹی تہبند دکھلائی، اور کہا کہ اللہ کے رسول ﷺ کا وصال انہی دو کپڑوں میں ہوا۔

حضرت ابو امامہؓ فرماتے ہیں کہ میں نے پیارے پیغمبر ﷺ سے عرض کیا کہ اہل کتاب لنگی نہیں باندھتے بلکہ پاجامہ پہنتے ہیں، پیارے پیغمبر ﷺ نے فرمایا: تم لوگ ان کے خلاف کرو پاجامہ بھی پہنو اور لنگی بھی باندھو۔

تہبند و لنگی کی مقدار مسنون

تہبند اور لنگی باندھنے کی مقدار مشروع نصف پنڈلی ہے، نصف ساق تک سنت ہے اور ٹخنوں تک جائز ہے۔ حضرت عمرو بن شعیبؓ اپنے دادا سے روایت کرتے ہیں کہ پیارے پیغمبر ﷺ نے فرمایا: اللہ کے حضور میں حضرات ملائکہ نصف پنڈلی تک تہبند باندھے رہتے ہیں، تم بھی اسی طرح باندھو۔ حضرت ابو سعید خدریؓ فرماتے ہیں کہ:

﴿سَمِعْتُ رَسُولَ اللَّهِ ﷺ يَقُولُ: إِزَارَةُ الْمُؤْمِنِ إِلَى نِصْفِ سَاقَيْهِ، لَا جُنَاحَ عَلَيْهِ

فِيمَا بَيْنَهُ وَبَيْنَ الْكَعْبَيْنِ، مَا أَسْفَلَ مِنْ ذَلِكَ فَفِي النَّارِ، قَالَ ذَلِكَ ثَلَاثَ

مَرَّاتٍ﴾

(رواه ابوداؤد وابن ماجہ)

پیارے پیغمبر ﷺ نے فرمایا: مؤمن کا تہبند نصف پنڈلی تک ہونا چاہئے، پنڈلی اور ٹخنوں کے درمیان بھی ہو تو کوئی حرج نہیں، جو اس سے نیچے ہوگا تو وہ دوزخ کی آگ میں ہوگا، اور یہ بات آپ ﷺ نے تین مرتبہ دہرائی۔

حضرت سلمہ بن اکوعؓ فرماتے ہیں کہ حضرت عثمان غنی رضی اللہ عنہ لنگی نصف پنڈلی تک پہنا کرتے تھے اور فرماتے

تھے کہ:

﴿ هَكَذَا يَأْتِزُّ صَاحِبُنَا إِلَى نِصْفِ سَاقِيهِ ﴾

یہی ہیئت میرے آقا حضور ﷺ کی لنگی کی تھی۔

لنگی باندھنے کا مسنون طریقہ

حضرت عبداللہ بن عباسؓ فرماتے ہیں کہ پیارے پیغمبر ﷺ ناف کے (ذرا) نیچے ازار تہبند باندھا کرتے تھے کہ ناف معلوم ہوتا تھا۔ (زرقانی ج ۵ ص ۲۶)

حضرت عکرمہ رضی اللہ عنہ فرماتے ہیں کہ:

﴿رَأَيْتُ ابْنَ عَبَّاسٍ رَضِيَ اللَّهُ عَنْهُمَا يَأْتِزُّ فَيَضَعُ خَاشِيَةَ إِزَارِهِ مِنْ مُقَدِّمَةِ عَلَى ظَهْرِ قَدَمِهِ ، وَيَرْفَعُ مُؤَخَّرَهُ ، فَقُلْتُ: مَا هَذِهِ الْإِزْرَةُ ؟ فَقَالَ: رَأَيْتُ رَسُولُ اللَّهِ ﷺ يَأْتِزُّهَا -﴾ (مشکوٰۃ)

میں نے حضرت عبداللہ بن عباس رضی اللہ عنہما کو دیکھا کہ تہبند کے اگلے حصہ کو زاندر رکھتے اور پیچھے کا حصہ اونچا کر لیتے تھے۔ میں نے پوچھا اس طرح کیوں باندھتے ہیں تو ابن عباسؓ نے جواب دیا کہ میں نے حضور ﷺ کو اسی طرح ازار باندھتے دیکھا۔

پاجامہ: پاجامہ پہننا حضرت ابراہیم خلیل اللہ علیہ السلام کی اور حضرت موسیٰ علیہ السلام کی سنت ہے (

کہ سب سے پہلے پاجامہ حضرت ابراہیم علیہ السلام نے پہنا اور اسی پاجامہ کی برکت سے انہیں قیامت کے دن سب سے پہلے لباس پہنایا جائے گا) اور پیارے پیغمبر ﷺ نے بھی اسے پسند فرمایا ہے، اور منیٰ کے میدان میں آپ ﷺ کا خریدنا بھی کتب صحاح سے ثابت ہے۔ اور محقق یہ ہے کہ آپ ﷺ کے پاس پاجامہ موجود تھا اور وصال کے بعد ترکہ میں بھی تھا۔ اور علامہ سیوطیؒ نے بیان کیا ہے کہ آپ ﷺ نے پاجامہ پہنا ہے۔ اس لئے علامہ عینیؒ نے پاجامہ پہننے کو مستحب قرار دیا ہے۔ حضرت سدید بن قیسؒ سے مروی ہے کہ ہم منیٰ میں تھے۔

﴿ فَاتَانَا رَسُولُ اللَّهِ ﷺ فَاشْتَرَى سَرَاوِيلًا وَثَمَّ وَزَّانُ يَزْنُ بِالْأَجْرِ ، فَقَالَ: إِذَا وَزَنْتَ

فَارْجَحْ ﴾

(اداب بھقی ص ۳۵۷: کتاب اخلاق النبی وادابہ ص ۱۰۵)

پیارے پیغمبر ﷺ تشریف لائے اور ہم سے پاجامہ خریدا۔ وہاں پر وزن کرنے والے تھے جن کے

پاس ترازو تھا جس سے وہ پیسے لے کر وزن کرتے تھے، آپ ﷺ نے ان سے فرمایا: جب تم تولو تو ذرا جھکتا تولو لا کرو۔

حضرت علیؓ سے مرفوعاً مروی ہے کہ آپ ﷺ نے فرمایا پاجامہ پہنویہ تمہارے لباس میں زیادہ ستر کے لائق ہے، اور عورتوں کو بھی پہناؤ جب وہ باہر نکلیں۔ (کنز العمال ج ۱۹ ص ۲۱۷)

اسی طرح کی ایک روایت حضرت ابو ہریرہؓ سے مروی ہے کہ میں نبی کریم ﷺ کے ساتھ ایک دن بازار گیا۔ پیارے پیغمبر ﷺ نے ایک کپڑا فروش سے چار درہم میں ایک پاجامہ خریدا۔ (طبرانی، مجمع الزوائد ج ۵ ص ۱۲۵)

چادریں

پیارے پیغمبر ﷺ چادر بکثرت استعمال فرماتے تھے، اور اس کو اوڑھنے کے لئے اور تکیہ بنانے اور سر پر ڈالنے کے لئے استعمال فرماتے تھے۔ حضرت عبداللہ بن عمرؓ سے مروی ہے کہ چادر عربوں کا لباس ہے، چادر اوڑھنا ایمان کی نشانی ہے، آپ ﷺ چادر اوڑھتے تھے۔ حضرت انسؓ فرماتے ہیں کہ:

﴿كَانَ أَحَبَّ الثِّيَابِ إِلَى النَّبِيِّ ﷺ أَنْ يَلْبَسَهَا الْحَبْرَةُ﴾ (رواہ البخاری ومسلم)

پیارے پیغمبر ﷺ کو کپڑوں میں خبرہ (بمن کی بنی ہوئی سرخ یا سبز دھاری دار سوتی چادر) کا پہننا بہت پسند تھا۔ اور چادروں کے پسندیدہ ہونے کی وجہ سے ام المؤمنین سیدہ طاہرہ حضرت عائشہ صدیقہؓ فرماتی ہیں کہ آپ ﷺ کو دویمنی چادروں میں دفنایا گیا۔

آپ ﷺ کی استعمال شدہ چادروں کا ذکر

پیارے پیغمبر ﷺ نے مختلف موقعوں پر مختلف قسم کی منقش (یعنی نقش و نگار والی، سرخ دھاری دار، سبز دھاری دار) اور غیر منقش چادریں استعمال فرمائی ہیں جن میں سے چند کا ہم اختصار کے ساتھ یہاں ذکر کرتے ہیں:

- (۱) یمنی چادر (۲) صوف کی یعنی اونی چادر (۳) بالوں والی چادر (۴) دھاری دار چادر
- (۵) جھالر نما چادر (۶) شامی منقش چادر (۷) مخلوط ریشم کی چادر (۸) کالی چادر
- (۹) موٹے کنارے والی چادر (۱۰) پیوندگی چادر (۱۱) زعفرانی رنگ کی چادر
- (۱۲) سفید چادر (۱۳) کالا کمبل

چادر کی مسنون لمبائی اور چوڑائی

حضرت عروہ بن زبیرؓ فرماتے ہیں:

﴿كَانَ طُولُ رِدَاءِ رَسُولِ اللَّهِ ﷺ أَرْبَعَةَ أَذْرُعٍ، وَعَرْضُهُ ذِرَاعَيْنِ وَنِصْفًا، وَكَانَ لَهُ ثَوْبٌ أَحْضَرُ، يَلْبَسُهُ لِلْوُفُودِ إِذَا قَدَّ مُوَا عَلَيْهِ﴾

پیارے پیغمبر ﷺ کے چادر کی لمبائی چار ہاتھ اور چوڑائی دو ہاتھ ایک بالشت تھی، اور آپ ﷺ کے پاس ایک سبز (دھاری دار) کپڑا تھا جو وفود سے ملاقات کے موقع پر پہنتے تھے۔

حضرت عبد اللہ بن مبارکؓ فرماتے ہیں کہ پیارے پیغمبر ﷺ کے پاس ایک حضرمی چادر تھی جس کی لمبائی چار ہاتھ اور چوڑائی دو ہاتھ ایک بالشت تھی۔ جبکہ ابن ملقن نے واقدی سے نقل کیا ہے کہ آپ ﷺ کے پاس ایک چادر تھی جس کی لمبائی چھ ہاتھ اور چوڑائی تین ہاتھ تھی۔

(سیرت ج ۷ ص ۳۸۳)

چادر انبیاء علیہم السلام کی سنت ہے

حضرت عبد اللہ بن عمرؓ سے مروی ہے کہ چادر اوڑھنا اور سر پر کپڑا رکھنا انبیاء علیہم السلام کی سنت ہے۔

لباس پہنتے وقت دائیں طرف سے ابتداء کرنا

قمیص، کرتا یا صدری وغیرہ پہنیں تو پہلے دایاں ہاتھ آستین میں داخل کریں پھر بایاں ہاتھ۔ اس طرح پاجامہ یا شلوار کے لئے پہلے دایاں پاؤں پھر بایاں پاؤں، اسی طرح جوتا بھی پہنیں، ہر لباس کے زیب تن کرنے کا یہی مسنون طریقہ ہے۔ پیارے پیغمبر ﷺ کا معمول تھا کہ لباس میں دائیں طرف سے ابتداء فرماتے تھے، یعنی جو کپڑا پہنتے دائیں جانب سے پہننا شروع فرماتے۔ پیارے پیغمبر ﷺ کا یہ معمول صرف کپڑوں کے پہننے تک محدود نہیں تھا بلکہ جتنے بھی اعمال صالحہ اور شرافت اور کرامت والے اعمال ہوتے ان سب میں آپ ﷺ کا یہ معمول تھا جیسے کپڑوں کا پہننا، پگڑی باندھنا، جبہ پہننا، موزے پہننا، مسجد میں داخل ہونا، مسواک کرنا، تیل لگانا، سرمہ لگانا، ناخن تراشنا، مونچھیں کاٹنا، سرمونڈوانا، زیر بغل بالوں کا لینا، لنگھی کرنا، نماز سے سلام پھیرنا، اعضاء وضو کا دھونا، بیت الخلاء سے نکلنا، کھانا، پینا، مصافحہ کرنا، حجر اسود کو بوسہ دینا، وغیرہ اور جو شرافت اور کرامت والے کام نہ ہوتے تو ان میں ابتداء بائیں سے فرماتے تھے جیسے کپڑوں کا اتارنا، جوتوں کا اتارنا، بیت الخلاء میں داخل ہونا، مسجد سے نکلنا، ناک صاف کرنا، استنجاء کرنا، موزوں کا اتارنا وغیرہ۔

چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿كَانَ النَّبِيُّ ﷺ يُعْجِبُهُ التَّيَّامُنُ فِي كُلِّ شَيْءٍ ، حَتَّى فِي التَّرَجُّلِ وَالِانْتِعَالِ -﴾

پیارے پیغمبر ﷺ ہر چیز میں دائیں طرف سے ابتداء کو پسند فرماتے تھے، یہاں تک کہ جوتے پہننے اور کنگھی کرنے میں بھی۔

﴿كَانَ النَّبِيُّ ﷺ يُعْجِبُهُ التَّيَّامُنُ فِي تَنَعُّلِهِ وَتَرْجُلِهِ وَطُهُورِهِ وَفِي شَأْنِهِ كُلِّهِ -﴾

پیارے پیغمبر ﷺ ہر چیز میں دائیں طرف سے ابتداء کو پسند فرماتے تھے، یہاں تک کہ جوتے پہننے اور کنگھی کرنے میں، اور پاکی حاصل کرنے میں اور ہر کام میں۔ (خرج البخاری)

﴿وَعَنْهَا قَالَتْ :كَانَتْ يَدُ رَسُولِ اللَّهِ ﷺ الْيُمْنَى لِطُهُورِهِ وَطَعَامِهِ ، وَكَانَتْ يَدُهُ

الْيُسْرَى لِخَلَائِهِ وَمَا كَانَ مِنْ أَدَى -﴾ (رواہ ابو داؤد، صحیح الاداب والاخلاق)

اور اُم المؤمنین سے ہی مروی ہے کہ: پیارے پیغمبر ﷺ کا دایاں دست مبارک، پاکی اور کھانے کے لئے ہوتا تھا، اور بائیں دست مبارک استنجاء اور ان کاموں کے لئے ہوتا جو شرافت اور کرامت والے کام نہ ہوتے۔

حضرت ابو ہریرہؓ سے مروی ہے کہ:

﴿كَانَ رَسُولُ اللَّهِ ﷺ إِذَا لَبَسَ قَمِيصًا بَدَأَ بِيَمَانِهِ -﴾ (رواہ الترمذی)

پیارے پیغمبر ﷺ جب کرتا زیب تن فرماتے تو دائیں طرف کو پہلے پہنتے۔

لباس اتارتے وقت بائیں طرف سے ابتداء کرنا

قمیص یا کرتا وغیرہ اتارتے ہوئے پہلے بائیں بازو پھر دایاں بازو نکالیں، اسی طرح شلواریا پاجامہ اتارتے وقت پہلے بائیں پھر دایاں پاؤں نکالیں۔ حضرت عبداللہ بن عمرؓ سے مروی ہے کہ پیارے پیغمبر ﷺ جب کپڑے پہنتے تو دائیں طرف سے ابتدا کرتے اور جب نکالتے تو بائیں طرف سے پہل کرتے۔

حضرت ابو ہریرہؓ سے مروی ہے کہ:

﴿أَنَّ رَسُولَ اللَّهِ ﷺ قَالَ: إِذَا انْتَعَلَ أَحَدُكُمْ فَلْيَبْدَأْ بِالْيَمِينِ، وَإِذَا نَزَعَ فَلْيَبْدَأْ

بِالشِّمَالِ، لِيَكُنَ الْيُمْنَى أَوَّلَهُمَا تُنْعَلُ، وَأَخِرُهُمَا تُنْزَعُ -﴾ (رواہ البخاری ومسلم، صحیح

پیارے پیغمبر ﷺ نے ارشاد فرمایا: جب تم میں سے کوئی پہنے تو دائیں سے ابتدا کرے، اور جب اتارے تو بائیں طرف سے اتارنا شروع کرے، تاکہ دایاں پہننے میں پہلا ہو اور اتارنے میں آخری۔

ٹخنوں کا کھلے رکھنا

ٹخنوں سے نیچے تہبند یا لنگی یا پاجامہ باندھنا درست نہیں۔ پاجامہ، شلوار، لنگی وغیرہ ٹخنوں سے اوپر رکھیں ٹخنوں سے نیچے لٹکانے سے اللہ تعالیٰ ناراض ہوتے ہیں۔ اور قیامت کے اُس دن میں جبکہ ہر بندہ اپنے رب کریم کی نگاہِ رحم و کرم کا محتاج اور آرزو مند ہوگا، وہ اس کی نگاہِ رحمت سے محروم رہیں گے، اور اللہ تعالیٰ کی طرف سے بالکل نظر انداز کردئے جائیں گے۔ اسی طرح کرتا اور قمیص بھی ٹخنے سے نیچے نہ ہونا چاہئے۔ حضرت عبداللہ بن عمرؓ سے مروی ہے کہ حضور اقدس ﷺ نے فرمایا:

﴿مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ﴾ (رواہ البخاری ومسلم)

فخر غرور اور تکبر کے مارے اپنے کپڑوں کو زمین پر گھسیٹنے (اور ٹخنوں سے نیچے لٹکانے) والوں کو اللہ تعالیٰ قیامت کے دن نظر رحمت سے نہیں دیکھیں گے۔ (بخاری ومسلم)

اس حدیث کے راوی حضرت عبداللہ بن عمرؓ فرماتے ہیں کہ پیارے پیغمبر ﷺ کا یہ ارشاد سن کر حضرت ابو بکر صدیقؓ نے عرض کیا یا رسول اللہ ﷺ میرا تہبند اگر میں اس کا خیال نہ رکھوں تو نیچے لٹک جاتا ہے۔ پیارے پیغمبر ﷺ نے فرمایا: ﴿إِنَّكَ لَسْتَ مِنْ يَفْعَلُهُ خِيَلَاءَ﴾ تم ان لوگوں میں سے نہیں ہو جو فخر اور غرور کے جذبہ سے ایسا کرتے ہیں۔

معلوم ہوا کہ اگر تہبند، پاجامہ وغیرہ ٹخنوں سے نادانستہ طور پر بے خیالی اور بے توجہی کی وجہ سے نیچے ہو جائے تو اس پر یہ وعید نہیں ہے۔ ایک دوسری روایت میں حضرت ابن عمرؓ فرماتے ہیں کہ:

﴿قَالَ رَسُولُ اللَّهِ ﷺ بَيْنَمَا رَجُلٌ يَجُرُّ إِزَارَهُ مِنَ الْخِيَلَاءِ، خُسِفَ بِهِ فَهُوَ

يَتَجَلَجَلُ فِي الْأَرْضِ إِلَى يَوْمِ الْقِيَامَةِ﴾ (رواہ البخاری)

پیارے پیغمبر ﷺ نے فرمایا: جس وقت ایک شخص غرور اور تکبر کے طور پر اپنی ازار (یعنی تہبند، پاجامہ وغیرہ) کو زمین پر گھسیٹتا ہوا چل رہا تھا، تو اس کو زمین میں دھنسا دیا گیا، اب وہ قیامت تک (اسی طرح)

زمین میں دھنستا چلا جائے گا۔

حضرت ابو ہریرہؓ سے مروی ہے کہ پیارے پیغمبر ﷺ نے فرمایا:

﴿ مَا سَفَلَ مِنَ الْكَعْبَيْنِ مِنَ الْإِزَارِ فِي النَّارِ - ﴾ (رواہ البخاری، مشکوٰۃ، ص ۱۲۴۱)

تہبند، پانجامہ وغیرہ کا جو حصہ ٹخنوں سے نیچے ہوگا، وہ (پورا حصہ) جہنم میں ہوگا۔

حضرت عبداللہ بن عمرؓ سے روایت کہ پیارے پیغمبر ﷺ نے فرمایا: تہبند اس طرح باندھو جس طرح فرشتے

باندھتے ہیں۔ عرض کیا وہ کیسے اللہ کے رسول؟ ﷺ آپ ﷺ نے فرمایا نصف پنڈلی تک۔ (مجمع الزوائد ج ۵ ص ۱۲۶)

حضرت ابو ہریرہؓ سے مروی ہے کہ ایک آدمی اپنی ازار (شلوار، پانجامہ) لٹکائے ہوئے نماز پڑھ رہا تھا کہ

پیارے پیغمبر ﷺ نے (اسے دیکھ لیا اور) فرمایا:

﴿ اِذْهَبْ فَتَوَضَّأْ، فَذْهَبْ فَتَوَضَّأْ، ثُمَّ جَاءَ، ثُمَّ قَالَ رَسُولُ اللَّهِ ﷺ اِذْهَبْ

فَتَوَضَّأْ، فَذْهَبْ فَتَوَضَّأْ، ثُمَّ جَاءَ، فَقَالَ لَهُ رَجُلٌ: يَا رَسُولَ اللَّهِ مَا لَكَ أَمَرْتَهُ أَنْ

يَتَوَضَّأَ؟ ثُمَّ سَكَتَ عَنْهُ فَقَالَ: إِنَّهُ كَانَ يُصَلِّي وَهُوَ مُسْبِلٌ إِزَارَهُ، وَإِنَّ اللَّهَ جَلَّ

ذِكْرُهُ لَا يَقْبَلُ صَلَاةَ رَجُلٍ مُسْبِلٍ إِزَارَهُ - ﴾ (رواہ ابو داؤد فی باب الصلاة وفي اللباس)

جاؤ اور جا کر وضو کرو، پس وہ گیا اور اُس نے وضو کیا اور پھر آیا، آپ ﷺ نے پھر اس سے فرمایا: جاؤ

اور جا کر وضو کرو، پس وہ گیا اور اس نے وضو کیا اور پھر آیا، ایک شخص نے عرض کیا: اے اللہ کے رسول!

آپ ﷺ نے اسے وضو کا حکم کیوں دیا؟ آپ ﷺ نے تھوڑی دیر خاموشی اختیار فرمائی اور پھر ارشاد

فرمایا: یہ نماز پڑھتے ہوئے اپنی شلوار کو (ٹخنوں سے نیچے) لٹکائے ہوئے تھا، اور اللہ تعالیٰ اس شخص کی

نماز قبول نہیں فرماتے جو اپنی شلوار (ٹخنوں سے نیچے) لٹکائے ہوئے ہو۔

ایک روایت میں ہے کہ شعبان کی پندرہویں رات میں سب مسلمانوں کی بخشش کی جاتی ہے سوائے والدین کی

نافرمانی کرنے والے، شراب پینے والے اور اپنے ازار کو ٹخنوں سے نیچے لٹکانے والوں کے۔ حضرت جابرؓ سے ایک طویل

روایت میں مروی ہے کہ جنت کی خوشبو ایک ہزار میل کی مسافت سے آئے گی، مگر خدا کی قسم (ٹخنوں سے نیچے) پانجامہ لٹکا کر

(ترغیب ص ۹۱)

پہننے والے اس خوشبو کو نہ پائیں گے۔

عورتیں اپنے ٹخنے ڈھانکے رکھیں

ٹخنوں سے نیچے شلوار، تہبند، ازار اور چادر لٹکانے کی وعید صرف مردوں کے حق میں ہے عورتوں کے حق میں نہیں۔ پیارے پیغمبر ﷺ نے عورتوں کو پاؤں چھپانے کا حکم دیا ہے۔ چنانچہ ایک روایت میں آتا ہے کہ حضرت ام سلمہؓ نے جب ازار لٹکانے کی وعید سنی تو آپ ﷺ سے معلوم کیا کہ عورتوں کے لئے کیا حکم ہوگا۔ آپ ﷺ نے فرمایا اگر قدم کھل جائے تو وہ کپڑا نیچے لٹکالیں، اس طرح آپ ﷺ نے قدم تک چھپانے کی اجازت دی۔ ایک روایت میں ہے کہ عورتوں کے پردہ کی چادر اتنی لمبی ہوتی تھی کہ ایک بالشت بلکہ ایک ہاتھ زمین پر گھسٹی چلتی تھی۔ (ترمذی)

پیوند دار کپڑا

پیوند لگے کپڑے کا استعمال سنت ہے اسے برا یا حقیر سمجھنا بڑے خطرے کی بات ہے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ قَالَ لِي رَسُولُ اللَّهِ ﷺ : يَا عَائِشَةُ ! إِذَا أَرَدْتَ اللَّحُوقَ بِي فَلْيَكْفِكَ مِنَ الدُّنْيَا كَرَادِ الرَّكَبِ، وَإِيَّاكَ وَمَجَالِسَةَ الْأَغْنِيَاءِ، وَلَا تَسْتَخْلِقِي ثَوْبًا حَتَّى تُرَقِّعِيهِ. ﴾

(مشکوٰۃ ص ۱۲۴۵ رواہ الترمذی)

مجھ سے پیارے پیغمبر ﷺ نے فرمایا: اے عائشہ! اگر تو آخرت میں مجھ سے ملنا چاہتی ہے تو دنیا کے لئے اتنا سامان کافی ہونا چاہئے جتنا مسافر ساتھ لے کر چلتا ہے۔ خبردار مالداروں کی مجلس سے پرہیز کرو، اور کسی کپڑے کو پرانا ناقابل استعمال اس وقت تک نہ بناؤ جب تک کہ تم اس میں پیوند نہ لگاؤ۔

حضرت انسؓ فرماتے ہیں کہ میں نے حضرت عمر بن خطابؓ کو امیر المؤمنین ہونے کی حالت میں دیکھا کہ ان کے کپڑوں پر یکے بعد دیگرے تین پیوند لگے ہوئے تھے۔ ایک موقع پر حضرت عمر بن خطابؓ خلیفہ ہونے کی حالت میں خطبہ دے رہے تھے اور ان کے کپڑوں پر بارہ پیوند لگے ہوئے تھے۔

حضرت عمر بن قیسؓ فرماتے ہیں کہ حضرت علیؓ سے پوچھا گیا اے امیر المؤمنین آپ اپنے کرتے پر پیوند کس لئے لگاتے ہیں؟ آپ نے جواب دیا تاکہ دل میں خشوع پیدا ہو اور مومن اس کی اقتداء کریں۔ (کنز العمال)

غیروں کے لباس کی ممانعت

مسلمانوں کو غیروں کی نقالی سے ان کا تشبہ اختیار کرنے سے بچنا چاہئے اور ان کے طور و طریقے اور رہن سہن وضع

اور ہیئت اختیار کرنے کے بجائے اسلامی تعلیمات پر عمل پیرا ہونے میں ہی اپنی دونوں جہان کی کامیابی و کامرانی سمجھنی چاہئے۔ اس لئے کہ مسلمان ایک ممتاز قوم ہے، اور اس کا امتیاز اس کے لباس میں، اس کی پوشاک میں، اس کے وضع قطع میں، اس کے اٹھنے بیٹھنے میں غرضیکہ ہر چیز میں نمایاں ہونا چاہئے۔

جو لباس کسی غیر مسلم قوم کا امتیازی شعار بن چکا ہو جیسے کوٹ، پتلون، انگریزی قمیص، ساڑھی وغیرہ کو بالکل ترک کر دینا چاہئے۔ غیر قوم سے تشبہ اختیار کرنا اور ان کی نقالی اور مشابہت اختیار کرنا ناجائز اور حرام ہے، حدیث شریف میں اس پر بڑی سخت وعید وارد ہوئی ہے۔ حضرت عبداللہ بن عمرؓ سے روایت ہے کہ پیارے پیغمبر ﷺ نے ارشاد فرمایا:

﴿مَنْ تَشَبَهَ بِقَوْمٍ فَهُوَ مِنْهُمْ﴾ (رواہ ابو داؤد)

جس شخص نے جس قوم کی مشابہت اختیار کی (ان کی نقالی اختیار کی اور ان جیسا بننے کی کوشش کی) تو وہ شخص اسی قوم میں شمار ہوگا۔

یعنی اگر کوئی مسلمان شخص اپنے لباس و اطوار وغیرہ کے ذریعہ کسی غیر مسلم قوم، یا فساق و فجار کی مشابہت اختیار کرے گا، تو اس کے نامہ اعمال میں وہی گناہ لکھے جائیں گے جو اس غیر مسلم قوم کے لوگوں کو ملتے ہیں، اسی طرح اگر کوئی شخص اپنے آپ کو علماء و مشائخ اور اولیاء اللہ کے نمونے پر ڈھالے گا، تو وہ بھلائی اور سعادت کے اعتبار سے انہی کے زمرہ میں شمار ہوگا۔

حضرت عبداللہ بن عمرو بن العاصؓ سے مروی ہے کہ:

﴿رَأَى رَسُولُ اللَّهِ ﷺ عَلَى ثَوْبَيْنِ مُعَصْفَرَيْنِ، فَقَالَ: إِنَّ هَذِهِ مِنْ ثِيَابِ الْكُفَّارِ فَلَا تَلْبَسُوهُمَا۔ وَفِي رَوَايَةٍ: قُلْتُ: أَغْسِلُهُمَا؟ قَالَ: بَلْ أَحْرِقْهُمَا﴾ (مشکوٰۃ، مسلم)

پیارے پیغمبر ﷺ نے میرے اوپر دو زرد رنگ کے کپڑے دیکھے تو آپ ﷺ نے ارشاد فرمایا: یہ کافروں کا لباس ہے ان کو مت پہنو۔ ایک روایت میں ہے کہ حضرت عبداللہ بن العاصؓ نے عرض کیا: کیا میں ان کے رنگ کو دھو دوں؟ تو آپ ﷺ نے فرمایا نہیں بلکہ جلا دو۔

حضرت عمر فاروقؓ نے اپنے دور خلافت میں فارس میں مقیم مسلمانوں کے پاس یہ پیغام بھیجا: اَمَّا بَعْدُ! اے مسلمانو! ازار اور چادر کا استعمال کرو، جوتے پہنو، اپنے جد امجد حضرت اسماعیل علیہ السلام کے لباس کو لازم پکڑو، عجمیوں کے لباس اور انکی وضع قطع اور ہیئت سے دور رہو، موٹے کھردرے پرانے کپڑے پہنو، (جو تواضع کا لباس ہے)۔ (فتح الباری)

معلوم ہوا کہ کسی دوسری قوم کی نقالی خواہ مباح کام میں ہو یا برے کام میں جائز نہیں بلکہ حرام ہے، اور شریعت کے

اصول کے خلاف ہے، اس لئے کہ شریعت نے تشبہ کی ممانعت فرمائی ہے اور تشبہ اس کو کہتے ہیں کہ قصداً غیروں کی ایسی مشابہت اختیار کرنا کہ ان جیسا لگے۔

مردوں کے لئے ریشمی لباس کی حرمت

مرد مطلقاً ریشمی لباس نہ پہنیں، چاہے وہ کپڑے میں ہو یا عمامہ میں ہو یا کسی اور چیز میں، کیونکہ جنت میں جنتیوں کا لباس ریشمی ہوگا۔ اور جو شخص دنیا میں ریشمی کپڑا پہنے گا وہ ان لوگوں کے ساتھ جنت میں داخل نہیں ہوگا جو ابتداء ہی میں جنت میں جائیں گے۔ اس لئے کہ حضرت عمر بن خطابؓ سے مروی ہے کہ پیارے پیغمبر ﷺ کا ارشاد ہے:

﴿لَا تَلْبَسُوا الْحَرِيرَ، فَإِنَّهُ مَنْ لَبَسَهُ فِي الدُّنْيَا لَمْ يَلْبَسْهُ فِي الْآخِرَةِ﴾ (رواہ مسلم)

ریشمی لباس مت پہنو، جو اسے دنیا میں پہنے گا آخرت میں اس سے محروم رہے گا۔

حضرت ابن عمرؓ سے مروی ہے کہ:

﴿قَالَ رَسُولُ اللَّهِ ﷺ إِنَّمَا يَلْبَسُ الْحَرِيرَ فِي الدُّنْيَا مَنْ لَا خَلَقَ لَهُ فِي الْآخِرَةِ﴾

پیارے پیغمبر ﷺ نے فرمایا: اس میں کوئی شک نہیں کہ دنیا میں وہی شخص ریشم پہنتا ہے، جس کے لئے آخرت میں حصہ نہیں ہوتا۔

حضرت علیؓ فرماتے ہیں کہ میں نے پیارے پیغمبر ﷺ کو دیکھا کہ:

﴿وَقَدْ أَخَذَ حَرِيرًا فَجَعَلَهُ فِي يَمِينِهِ، وَذَهَبًا فَجَعَلَهُ فِي شِمَالِهِ: وَقَالَ: إِنَّ هَذَيْنِ

(رواہ ابوداؤد و نسائی)

حَرَامٌ عَلَى ذُكُورِ أُمَّتِي﴾

دائیں ہاتھ میں ریشمی کپڑا اور بائیں ہاتھ میں سونا لئے فرما رہے تھے: یہ دونوں حرام ہیں ہماری امت کے مردوں پر۔

﴿وَقَوْلُهُ: حَرَّمَ لِبَاسُ الْحَرِيرِ وَالذَّهَبِ عَلَى ذُكُورِ أُمَّتِي، وَ أَحِلَّ لِنِسَائِهِمْ﴾

اور آپ ﷺ کا فرمان ہے کہ میری امت کے مردوں پر ریشم اور سونا حرام ہے، اور ان کی عورتوں کے لئے حلال ہے۔

(رواہ الترمذی)

امام احمد حضرت جویریہؓ سے نقل کرتے ہیں کہ جس شخص نے دنیا میں ریشمی کپڑا پہنا، اس کو اللہ تعالیٰ قیامت کے دن

آگ کا لباس پہنائے گا۔ حضرت انسؓ فرماتے ہیں کہ پیارے پیغمبر ﷺ نے فرمایا: جب میری امت پانچ چیزوں کو حلال سمجھنے لگے گی یعنی اس کا ارتکاب کرنے لگے گی تو ان پر ہلاکت و بربادی آجائے گی۔ (۱) جب ایک دوسرے پر لعنت بھیجیں۔ (۲) شراب پینے لگ جائیں۔ (۳) ریشمی لباس استعمال کرنے لگیں۔ (۴) گانے والی باندیاں اختیار کی جانے لگیں۔ (۵) مرد اور عورت اپنے آپ کو کافی سمجھنے لگیں یعنی شادی کی ضرورت نہ سمجھیں۔

تکلیہ لگانا سنت ہے۔

﴿عَنْ عَبْدِ اللَّهِ بْنِ مَسْعُودٍ قَالَ: أَتَيْتُ رَسُولَ اللَّهِ ﷺ وَهُوَ فِي الْمَسْجِدِ مُتَكِيٌّ عَلَى بَرْدٍ لَهُ أَحْمَرُ﴾

حضرت عبد اللہ بن مسعودؓ فرماتے ہیں کہ میں پیارے پیغمبر ﷺ کے پاس حاضر ہوا آپ ﷺ اس وقت مسجد میں سرخ رنگ کے تکلیہ سے ٹیک لگائے ہوئے تھے۔

﴿عَنْ أَنَسٍ: أَنَّ مَعَاذًا دَخَلَ عَلَى النَّبِيِّ ﷺ وَهُوَ مُتَكِيٌّ﴾

حضرت انسؓ سے مروی ہے کہ حضرت معاذؓ جب پیارے پیغمبر کی خدمت میں حاضر ہوئے تو آپ ﷺ تکلیہ لگائے ہوئے تھے۔

حضرت انسؓ سے مروی ہے کہ:

﴿دَخَلَ سَلْمَانَ عَلَى عُمَرَ وَهُوَ مُتَكِيٌّ عَلَى وَسَادَةٍ، فَأَلْقَاهَا لَهُ، فَقَالَ سَلْمَانُ: اللَّهُ أَكْبَرُ، صَدَقَ اللَّهُ وَرَسُولُهُ، فَقَالَ عُمَرُ: حَدِّثْنَا يَا أَبَا عَبْدِ اللَّهِ، فَقَالَ سَلْمَانُ: دَخَلْتُ عَلَى رَسُولِ اللَّهِ ﷺ وَهُوَ مُتَكِيٌّ عَلَى وَسَادَةٍ، فَأَلْقَاهَا إِلَيَّ، ثُمَّ قَالَ: يَا سَلْمَانُ مَا مِنْ مُسْلِمٍ دَخَلَ عَلَى أَخِيهِ الْمُسْلِمِ، فَيُلْقِي لَهُ الْوَسَادَةَ إِكْرَامًا لَهُ، إِلَّا غَفَرَ اللَّهُ لَهُ﴾

(کتاب اخلاق النبی وآدابه ص ۲۱۰)

حضرت سلمان فارسیؓ حضرت عمرؓ کے پاس حاضر ہوئے جو تکلیہ پر ٹیک لگائے ہوئے تھے، انہوں نے تکلیہ حضرت سلمانؓ کو پیش کر دیا تو حضرت سلمانؓ نے فرمایا: ”اللہ اکبر“ اللہ اور اس کے رسول ﷺ نے سچ فرمایا۔ حضرت عمرؓ نے فرمایا: اے ابو عبد اللہ! ہم سے بیان کرو تو حضرت سلمانؓ نے فرمایا: (ایک

مرتبہ) میں پیارے پیغمبر ﷺ کی خدمت میں حاضر ہوا تو آپ ﷺ تکیہ پر ٹیک لگائے ہوئے تھے، آپ ﷺ نے وہ تکیہ مجھے پیش کیا اور فرمایا: اے سلمان! جو مسلمان اپنے کسی مسلمان بھائی کے پاس آئے اور وہ اس کا اکرام کرتے ہوئے اسے تکیہ پیش کرے تو اللہ تعالیٰ اس کی مغفرت فرمادیتے ہیں۔
 ﴿عَنْ جَابِرِ بْنِ سَمُرَةَ ۖ قَالَ: دَخَلْتُ عَلَى النَّبِيِّ ﷺ وَهُوَ مُتَكِيٌّ عَلَى وَسَادَةٍ عَلَى يَسَارِهِ﴾

حضرت جابر بن سمرہؓ سے مروی ہے کہ میں پیارے پیغمبر ﷺ کی خدمت میں حاضر ہوا تو میں نے آپ ﷺ کو ایک تکیہ پر ٹیک لگائے ہوئے دیکھا جو بائیں جانب رکھا ہوا تھا۔
 {نوٹ} تکیہ دائیں اور بائیں دونوں جانب جائز ہے۔

جمعہ اور عیدین کے لئے نیا یا عمدہ لباس پہننا

جمعہ اور عیدین کے دن نیا اور عمدہ لباس پہننا سنت ہے، اگر عمدہ کپڑا ایک ہو تو اسے جمعہ اور عیدین کے لئے استعمال کیا جائے، پھر رکھ دیا جائے۔ ام المؤمنین سیدہ طاہرہ حضرت عائشہ صدیقہ رضی اللہ عنہا فرماتی ہیں کہ پیارے پیغمبر ﷺ کے پاس دو کپڑے تھے جنہیں آپ ﷺ زیب تن فرماتے تھے، جب آپ واپس آتے تو ہم اسے اسی طرح لپیٹ کر رکھ دیتے۔
 (مجمع ج ۵ ص ۹۷۱)

حضرت انسؓ فرماتے ہیں کہ جب پیارے پیغمبر ﷺ نیا کپڑا پہنتے تو اسے جمعہ کے دن پہنتے تھے۔
 (سیرت خیر العباد ج ۷ ص ۴۲۵)
 ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ نے جمعہ کے دن خطبہ دیا آپ ﷺ پر ایک عمدہ دھاری دار چادر تھی۔
 (زاد المعاد)

حضرت جابرؓ فرماتے ہیں کہ آپ ﷺ جمعہ و عیدین میں لال یمنی چادر زیب تن فرماتے تھے۔ اسی طرح حضرت عبداللہ بن عباسؓ سے مروی ہے کہ آپ ﷺ کے پاس ایک عمدہ دھاری دار لال چادر تھی جسے عیدین میں زیب تن فرماتے تھے۔ (مجمع ج ۵ ص ۲۰۱)

جب نیا کپڑا پہنیں تو یہ دعاء پڑھیں:

﴿الْحَمْدُ لِلَّهِ الَّذِي كَسَانِي مَا أُوَارِي بِهِ عَوْرَتِي وَاتَّجَمَلُ بِهِ فِي حَيَاتِي﴾

سب تعریفیں اللہ ہی کے لئے ہے جس نے مجھے کپڑا پہنایا جس سے میں اپنی شرم کی چیز (شرمگاہ) چھپاتا ہوں اور اپنی زندگی میں اس کے ذریعے خوبصورتی حاصل کرتا ہوں۔

یا یہ دعاء پڑھیں:

﴿ اَللّٰهُمَّ لَكَ الْحَمْدُ كَمَا كَسَوْتَنِيْهِ ، اَسْأَلُكَ خَيْرَهُ وَخَيْرَ مَا صُنِعَ لَهُ ، وَاَعُوْذُ بِكَ مِنْ شَرِّهِ ، وَشَرِّ مَا صُنِعَ لَهُ ۝ ﴾

(رواہ الترمذی)

اے اللہ تیرا شکر، اور تیری حمد، جیسا کہ تو نے مجھے پہننے کو یہ (عمامہ، کرتا یا قمیص جو پہنے اس کا نام لے لے) دیا اے اللہ! میں تجھ سے اس (لباس) کی خیر مانگتا ہوں اور جو اس کا وجود ہے اس کی خیر مانگتا ہوں (یعنی یہ کپڑا میرے لئے باعث خیر ہو اور اس کا جو اچھا مقصد ہے تیری عبادت وہ مجھے حاصل ہو) اور میں اس کے شر سے اور اس کے مقصد (یعنی استعمال) کے شر سے تیری پناہ مانگتا ہوں۔

یا یہ دعاء پڑھیں:

﴿ اَلْحَمْدُ لِلّٰهِ الَّذِيْ كَسَانِيْ هٰذَا وَرَزَقَنِيْهِ مِنْ غَيْرِ حَوْلٍ مِّنِّيْ وَلَا قُوَّةَ ۝ ﴾

(ابوداؤد)

حمد و شکر اس اللہ کے لئے جس نے مجھے یہ لباس پہنایا، اور مجھے یہ عطا فرمایا بغیر میری طاقت اور قوت کے۔ (فرمایا جو یہ دعاء مانگے گا اس کے اگلے پچھلے گناہ معاف کر دیئے جائیں گے)۔

☆☆☆

عورتوں کا لباس مسنون اور شرعی پردہ

بِسْمِ اللَّهِ الرَّحْمَنِ الرَّحِيمِ

عورتوں کا لباس مسنون و مشروع یہ ہے کہ ان کے لئے موٹا لباس ہو جس سے بدن کا رنگ اور بال نظر نہ آئیں، اور ڈھیلا ڈھالا ہو، چست نہ ہو، اور بدن کی ہیئت کو نمایاں اور ظاہر کرنے والا نہ ہو، اور نہ مردوں کے مشابہ ہو، نہ غیروں کے لباس کی نقل ہو، اور نہ باریک ہو۔

عورتوں کا پردہ

مرد و زن کا باہمی تعلق اور ان کے آپس میں میل جول کی حدود، انسانی تمدن کی وہ بنیادی چیزیں ہیں جن میں ذرا سی کوتاہی پورے تمدن کو تباہ کر کے رکھ دیتی ہے۔ جس کا مشاہدہ انسانی تاریخ کے مختلف ادوار سے بخوبی لگایا جاسکتا ہے، یہی وجہ ہے کہ قرآن کریم میں اللہ رب العزت نے بڑی تفصیل سے اس موضوع پر کلام فرمایا ہے، کہیں مردوں اور عورتوں کو نگاہیں نیچی رکھنے کا حکم دیا ہے تو کہیں عورتوں کو بات چیت کرتے وقت نرم لہجہ اختیار کرنے سے روکا ہے، اور کہیں صحابہ کرامؓ کو حکم دیا ہے کہ اگر تمہیں کچھ پوچھنا ہو یا لین دین کرنا ہو تو پردہ کے پیچھے سے کرو۔

اسلام میں پردہ کی بڑی اہمیت ہے، اور پردہ کے بارے میں بہت تاکید ہے، عورتوں کو پردہ کا حکم چونکہ رب العالمین نے قرآن کریم کے ذریعہ دیا ہے، اور شریعت کا قاعدہ یہ ہے کہ جس چیز کا حکم اللہ تعالیٰ قرآن کریم میں دے دیں تو وہ کام فرض ہو جاتا ہے جیسے نماز کا حکم قرآن کریم کے ذریعہ دیا گیا اس لئے نماز فرض، رمضان کے روزوں کا حکم دیا تو روزے فرض ہوئے، اسی طرح زکوٰۃ اور حج کا حکم بھی قرآن کریم میں آیا ہے اس لئے یہ چاروں فرائض اسلام میں شامل ہیں اسی طرح پردہ کا حکم بھی قرآن کریم میں آیا ہے، اس لئے مسلمان عورتوں پر پردہ کرنا فرض ہے۔ اور جس طرح نماز، روزہ زکوٰۃ وغیرہ فرض ہونے کے باوجود ادا نہ کرنا بڑا گناہ ہے، اسی طرح جب مسلمان خاتون پر بالغ ہونے کی وجہ سے پردہ فرض ہو جائے تو اس فرض کو ادا نہ کرنا بڑا گناہ ہے۔

ایک حدیث میں پیارے پیغمبر ﷺ نے دوزخ میں جانے والی چار عورتوں کا ذکر فرمایا ان میں سے ایک وہ ہے جو بے پردہ گھر سے نکلنے کی عادی ہو یعنی جب گھر سے باہر نکلے تو آراستہ و پیراستہ ہو کر بے پردہ گھر سے باہر نکلے تو ایسی عورت جہنمی ہے۔ اسی طرح ایک دوسری حدیث میں پیارے پیغمبر ﷺ نے فرمایا کہ میں نے جب جہنم کے اندر دیکھا تو اس کے اندر

عورتوں کو زیادہ پایا اور اس کی وجوہات میں سے ایک وجہ آپ ﷺ نے یہ بیان فرمائی کہ خواتین کے اندر بے پردہ ہو کر گھر سے باہر نکلنے کا جذبہ بہت زیادہ پایا جاتا ہے، جس کا ثبوت آپ کو آج کل مارکیٹوں، بازاروں، تفریح گاہوں اور تقریبات میں ہر جگہ نظر آئے گا کہ خواتین پورے بناؤ سنگار کے ساتھ ہر جگہ پر موجود ہوتی ہیں، اور بد نگاہی اور بد نظری کا ذریعہ بنتی ہیں۔ اور یہی گناہ آگے بڑھ کر مردوں اور عورتوں کو بے شمار گناہوں میں مبتلا کر دیتا ہے، جس سے ان کی دنیا اور آخرت دونوں برباد ہو جاتی ہیں۔

عورت کی ذاتی حیثیت ایک بیش بہا خزانہ کی سی ہے

چنانچہ شریعت اسلامیہ نے پہلا اصول یہ سکھایا کہ عورت کی ذاتی حیثیت ایک بیش بہا خزانہ کی سی ہے اور اس خزانہ کو خائنوں اور بدراہوں اور شیطان صفت انسانوں کی پہنچ سے محفوظ رکھنے کے لئے اس بات کی ضرورت ہے کہ اس کو مخفی اور پوشیدہ رکھا جائے۔ اس لئے حضرت عبداللہ بن مسعودؓ سے مروی ہے کہ پیارے پیغمبر ﷺ نے ارشاد فرمایا:

﴿إِنَّ الْمَرْأَةَ عَوْرَتٌ مُّسْتَوْرَةٌ فَإِذَا خَرَجَتْ اسْتَشْرَفَهَا الشَّيْطَانُ﴾ (رواہ الترمذی)

بلاشبہ عورت ایک چھپی ہوئی چیز ہے (جو سرتاپا پوشیدہ رہنے کے قابل ہے) وہ جب باہر نکلتی ہے تو شیطان اسے تاکتا ہے (اور اس تاک میں لگ جاتا ہے کہ اب کسی کو بد خیالی میں اور کسی کو بد عملی میں اور کسی کو بد نگاہی میں مبتلا کروں گا۔)

ظاہر ہے کہ عورت کی یہ مخفی حیثیت اس کے بغیر قائم نہیں رہ سکتی کہ عورت کا اجنبیوں کے ساتھ اختلاط ختم کر کے اسے الگ تھلگ اور یکسو رہنے کا حکم دیا جائے اس لئے شریعت نے ان زینت نظر بننے والیوں کی طرف نظر کرنے، ان کی آوازوں پر کان لگانے، ان کی طرف مائل ہونے، ان سے میل جول پیدا کرنے، ان کے ساتھ خلوت کرنے اور بے حجابی برتنے سے جس طرح مردوں کو منع فرمایا ہے اسی طرح عورت کے حق میں اجنبیوں کے ساتھ تنہائی اختیار کرنے، نرم آواز سے گفتگو کر کے ان کے دل میں طمع پیدا کرنے، آراستہ ہو کر باہر نکلنے، بے حجاب ہو کر منظر عام پر آنے اور بے پردگی کے ساتھ رہنے سے منع فرمایا اور اس کو حرام قرار دیا اور پیارے پیغمبر ﷺ نے واشگاف الفاظ میں یہ ارشاد فرمایا:

﴿نِعْمَ الْعَمَلُ لِنِسَاءٍ أَمَتِيَ الْعَزَلُ﴾

میری امت کی عورتوں کا بہترین کام یکسوئی اور مردوں سے کنارہ کشی ہے۔

عورتوں کی عصمت کی حفاظت اور معاشرے کی اخلاقی پاکیزگی کے لئے یہ انتہائی ضروری ہے کہ عورتوں کا مردوں سے کم سے کم اختلاط ہو، جس کی سب سے اچھی صورت یہ ہے کہ عورتیں بلا ضرورت گھروں سے باہر نہ نکلیں کہ ان کا ایسا کرنا نا

محرم مردوں سے ٹکراؤ اور شدید فتنہ کا سبب بنتا ہے۔ اس لئے قرآن کریم میں رب العالمین نے مسلمان عورتوں کو اپنے گھروں میں ٹکے رہنے کا حکم دیتے ہوئے ارشاد فرمایا:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾

عورتیں اپنے گھروں میں ٹھہری رہیں اور جاہلیتِ اولیٰ کی سی آزادِ تصریحات میں نہ پڑیں۔
(یعنی جاہلیتِ اولیٰ کی عورتوں کی طرح کھلے بندوں نہ پھریں) اس سے معلوم ہوا کہ اسلام سے قبل زمانہ جاہلیت میں عورتیں آزادانہ، بے محابا، بے حیائی اور بے پردگی کے ساتھ پھرا کرتی تھیں، اس لئے کہ {تَبَرُّجُ} سے مراد یہ ہے کہ عورت اپنے جسم اور حسن کی اس طرح نمائش کرے کہ جس سے مردوں کے شہوانی جذبات بھڑک اٹھیں۔ آج کی جاہلیتِ جدیدہ کو اس پیمانے پر ناپیں تو معلوم ہوگا کہ آج انسان زمانہ جاہلیت سے بھی زیادہ جاہل اور آزاد ہو چکا ہے۔
عورتوں کی نقل و حرکت کو گھروں تک محدود کرنے کے بعد مردوں پر واجب کیا کہ وہ دوسروں کے گھروں میں بغیر اجازت حاصل کئے اور آواز دیئے داخل نہ ہوں۔ جس کی ایک بڑی وجہ یہ ہے کہ خواتین خانہ کسی اجنبی کے آنے سے پہلے اپنے آپ کو پوری طرح پردہ میں کر لیں، چنانچہ رب العالمین کا ارشاد ہے:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا﴾

اے ایمان والو! اپنے گھروں کے سوا دوسرے گھروں میں داخل نہ ہوں جب تک اجازت نہ لے لو، اور گھر والوں پر سلام نہ بھیج دو۔

لین دین پردہ کے پیچھے سے کرو

اور فرمایا کہ اگر تمہیں ان سے کوئی ضروری لین دین کرنی ہو کوئی چیز لینی دینی اور مانگ مانگ کرنی ہو تو وہ بھی حجاب اور پردہ کے واسطے سے کرو پردہ کے پیچھے سے کرو۔

﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ، ذَٰلِكُمْ أَطْهَرُ لِقُلُوبِكُمْ وَقُلُوبِهِنَّ۔﴾

اور جب تم ان سے کوئی چیز مانگو تو پردہ کے پیچھے سے مانگو، اس میں تمہارے دلوں اور ان کے دلوں کے لئے زیادہ

پاکیزگی ہے۔

یعنی بغیر ضرورت کے تو پردہ کے قریب بھی نہ جاؤ، لیکن اگر کسی ضرورت سے کسی چیز کا سوال کرنا ہو، کوئی معمولی سے معمولی چیز لینی دینی ہو، یا علم دین حاصل کرنے کے لئے امہات المؤمنین سے کچھ پوچھنا ہو تو پردہ قائم رکھ کر پوچھو۔
غور کیجئے: جن کو یہ حکم دیا جا رہا ہے وہ مرد صحابہ کرام ہیں اور خواتین امہات المؤمنین ہیں، جن سے زیادہ پاک دامن اس دنیا میں کوئی ہو نہیں سکتا، انہیں حکم دیا جا رہا ہے کہ جب بھی دین سیکھنا ہو تو پردہ کے پیچھے سے سیکھو اور پردہ کے پیچھے سے بات کرو۔
حضرت جابرؓ سے مروی ہے کہ:

﴿ قَالَ رَسُولُ اللَّهِ ﷺ إِنَّ الْمَرْأَةَ تُقْبِلُ فِي صُورَةِ شَيْطَانٍ وَ تُدْبِرُ فِي صُورَةِ شَيْطَانٍ - ﴾
(رواہ مسلم)

پیارے پیغمبر ﷺ نے ارشاد فرمایا: کہ بے پردہ عورت شیطان کی صورت میں سامنے آتی ہے اور شیطان کی صورت میں واپس جاتی ہے۔
اور حضرت ابوسعیدؓ روایت فرماتے ہیں کہ:

﴿ قَالَ رَسُولُ اللَّهِ ﷺ مَا مِنْ صَبَاحٍ إِلَّا وَمَلَكَانِ يُنَادِيَانِ ، وَ يُنَادِيانِ لِلرِّجَالِ مِنَ النِّسَاءِ ، وَ يُنَادِيانِ لِلنِّسَاءِ مِنَ الرِّجَالِ - ﴾
(رواہ ابن ماجہ)

پیارے پیغمبر ﷺ نے فرمایا: کہ ہر روز صبح کے وقت دو فرشتے منادی کرتے ہیں کہ ہلاکت ہے مردوں کو عورتوں کی وجہ سے، اور ہلاکت ہے عورتوں کو مردوں کی وجہ سے۔

ایک طرف تو مرد کے لئے عورت اور عورت کے لئے مرد رحمت اور راحت ہے جیسا کہ حدیث میں فرمایا گیا کہ دنیا کی بہترین نعمت نیک بی بی ہے مگر دوسری طرف اگر ذرا بے اعتدالی ہو جائے تو یہی ایک دوسرے کے لئے زحمت اور سب سے بڑی ہلاکت بن جاتے ہیں۔ اس لئے ہماری اپنی تمام ماؤں، بہنوں اور بیٹیوں سے یہ التجا ہے کہ وہ پردہ کا اہتمام کریں گھر کے اندر بھی اور گھر سے باہر بھی، گھر کے اندر جو ملازم رکھے جاتے ہیں گھر کی صفائی، کھانا پکانے کے لئے یا دوسرے کاموں کے لئے چاہے وہ بڑی عمر کے ملازم ہوں یا نوجوان گھر کی عورتوں کے لئے یہ سب نا محرم ہیں، ان کے سامنے بے پردہ ہو کر آنا درست نہیں، بے پردہ ان سے کسی چیز کا لینا دینا درست نہیں اس لئے ان سے بھی پردہ کا اہتمام کریں۔

ناپینا سے پردہ کا حکم

ایک مشہور حدیث میں حضرت ام سلمہؓ سے مروی ہے کہ:

﴿أَنَّهَا كَانَتْ عِنْدَ رَسُولِ اللَّهِ ﷺ وَ مَيْمُونَةُ إِذْ أَقْبَلَ ابْنُ أُمِّ مَكْتُومٍ ، فَدَخَلَ عَلَيْهِ فَقَالَ رَسُولُ اللَّهِ ﷺ اِخْتَجِبَا مِنْهُ ، فَقُلْتُ يَا رَسُولَ اللَّهِ ﷺ أَلَيْسَ هُوَ أَعْمَى لَا يُبْصِرُنَا ، فَقَالَ رَسُولُ اللَّهِ ﷺ : أَفَعَمَيَاوَانِ أَنْتُمَا ، أَلَسْتُمَا تُبْصِرَانِهِ۔﴾

(رواہ احمد، والترمذی وابوداؤد)

ایک مرتبہ وہ یعنی ام المؤمنین حضرت ام سلمہؓ اور حضرت ميمونہؓ پیارے پیغمبر ﷺ کی خدمت اقدس میں موجود تھیں، اتنے میں ایک ناپینا صحابی حضرت عبد اللہ بن ام مکتومؓ (جو ایک مشہور صحابی تھے) پیارے پیغمبر ﷺ سے ملاقات کے لئے تشریف لے آئے، (جب وہ صحابی گھر کے اندر داخل ہوئے تو ان دونوں امہات المؤمنین نے ان سے پردہ نہیں کیا)۔ اس پر پیارے پیغمبر ﷺ نے ان سے فرمایا کہ تم دونوں نے ان سے پردہ کیوں نہیں کیا؟ تو انہوں نے عرض کیا یا رسول اللہ ﷺ یہ تو ناپینا ہیں جو ہم کو نہیں دیکھ سکتے۔ (یعنی جب یہ ناپینا ہونے کی وجہ سے دیکھ نہیں سکتے تو ان سے کیا پردہ کرنا)۔ پیارے پیغمبر ﷺ نے فرمایا کہ یہ تو ناپینا ہیں مگر کیا تم بھی ناپینا ہو؟ کیا تم ان کو دیکھ نہیں رہی ہو؟ لہذا ان سے پردہ کرو۔

اس حدیث سے وہ لوگ عبرت حاصل کریں جو یہ کہتے ہیں کہ جی پردہ تو دل کا ہونا چاہئے۔ اور کچھ لوگ یہ کہتے ہیں کہ: اجی ہمارے یہاں پردہ نہ کرنا کوئی خطرہ کی بات نہیں ہے۔ ماشاء اللہ سے ہماری بیوی، بیٹیاں، بہنیں، بہوئیں سب بہت نیک اور پارسا ہیں۔ بہت شریف ہیں ان کی آنکھ میں تو برائی آہی نہیں سکتی، تو دل میں کہاں سے آئے گی؟ اور ہمارے بھائی، ہمارے چچا زاد، پھوپھی زاد، خالہ زاد، ماموں زاد وغیرہ بہت ہی شریف ہیں، اس برائی کا تو ہمارے یہاں تصور بھی نہیں ہو سکتا۔ یہ لوگ اللہ تعالیٰ اور اس کے رسول ﷺ کے احکام کو بے کار سمجھتے ہیں، اور اپنے علم کو اللہ تعالیٰ کے علم سے زیادہ سمجھتے ہیں، اگر کوئی خطرہ ہی نہیں تو پھر اللہ تعالیٰ نے ایسے احکام نازل ہی کیوں فرمائے؟۔

غور فرمائیں کہ ایک طرف امہات المؤمنین ہیں جو پوری امت کی مائیں ہیں ان سے زیادہ پاکباز امت میں کوئی نہیں ہو سکتا، جن کے دلوں میں دور دور تک کسی برائی کا خیال بھی نہیں گزر سکتا۔ اللہ تعالیٰ نے انہیں صرف احتراماً امت کی

مائیں نہیں فرمایا، بلکہ جس طرح حقیقی ماں کے ساتھ نکاح حرام ہے اسی طرح امہات المؤمنینؓ سے بھی امت کے مردوں کا نکاح حرام ہے۔ اللہ تعالیٰ کا ارشاد ہے:

﴿وَلَا تَنْكِحُوا أَزْوَاجَهُ مِنْ بَعْدِهِ أَبَدًا، إِنَّ ذَٰلِكُمْ كَانَ عِنْدَ اللَّهِ عَظِيمًا﴾

اور نہ تمہارے لئے یہ جائز ہے کہ رسول اللہ ﷺ کے وصال کے بعد آپ ﷺ کی بیویوں سے تم بھی بھی نکاح کرو۔ یہ اللہ تعالیٰ کے نزدیک بڑی سنگین بات ہے۔
(الاحزاب، ۵۳)

جس طرح اپنی ماں کے ساتھ کسی حالت میں بھی نکاح نہیں ہو سکتا، بلکہ ہمیشہ ہمیشہ کے لئے حرام ہے، اسی طرح امہات المؤمنین بھی امت کے ہر فرد پر قیامت تک ہمیشہ ہمیشہ کے لئے حرام ہیں۔ اور ان کے ساتھ کسی حالت میں بھی نکاح نہیں ہو سکتا۔ تو ایک طرف امہات المؤمنین ہیں، اور دوسری طرف ایک مشہور صحابی رسول ہیں، جن کا تقویٰ وہ تقویٰ ہے کہ فرشتوں کو بھی رشک آئے، اور جن کے بارے میں ہمارا اہل سنت والجماعت کا یہ عقیدہ ہے کہ ساری امت کے غوث، قطب ابدال اور ولی جمع ہو جائیں تو وہ ایک ادنیٰ صحابی کے مقام گرد کو بھی نہیں پہنچ سکتے، جن کی پاک دامنی کی شہادت خود اللہ تعالیٰ نے قرآن کریم میں دی:

﴿رَضِيَ اللَّهُ عَنْهُمْ وَرَضُوا عَنْهُ﴾

کہ اللہ ان سے راضی ہوا اور وہ اللہ سے راضی ہیں۔ اور وہ صحابی ہیں بھی نابینا۔ لیکن اس سب کے باوجود پیارے پیغمبر ﷺ نے امہات المؤمنین سے پردہ کرایا۔ تو ہم اور آپ کس باغ کی مولیٰ ہیں۔ کیا ہم نعوذ باللہ ان سے بھی زیادہ پاک دامن ہیں کہ ہمیں پردہ کی ضرورت نہیں۔ نہیں ہرگز نہیں ہم تو سر سے پاؤں تک گناہوں سے آلودہ ہیں، اور گناہوں کے دلدل میں ڈوبے ہوئے اور پھنسے ہوئے ہیں، اس لئے ہمیں بہت زیادہ پردہ کے اہتمام کی ضرورت ہے، اور کوئی ایسا لباس نہیں پہننا چاہئے کہ جس سے بے پردگی ہو۔

بد نظری سے حفاظت

سب سے بڑی چیز جو ایک مرد کو عورت کی طرف اور ایک عورت کو مرد کی طرف مائل کرنے والی ہے وہ نظر ہے، اسی وجہ سے شریعت نے عورتوں کو پردے کا حکم دیا ہے کہ اس کے ذریعہ سے مردوں کی آنکھیں، دل اور خیالات پاک رہیں۔

قرآن کریم میں مرد و عورت دونوں کو حکم دیا گیا ہے کہ وہ اپنی نظریں نیچی رکھیں فرمایا:

﴿ قُلْ لِلْمُؤْمِنِينَ يَغُضُّوا مِنْ أَبْصَارِهِمْ - وَقُلْ لِلْمُؤْمِنَاتِ يَغْضُضْنَ مِنْ

أَبْصَارِهِنَّ ﴾

(سورة النور)

میرے محبوب! آپ مسلمان مردوں سے کہہ دیجئے کہ اپنی نگاہیں نیچی رکھیں۔ اور مسلمان عورتوں سے فرما دیجئے کہ اپنی نگاہیں نیچی رکھیں۔

حضرت عبد اللہ بن مسعودؓ سے روایت ہے کہ پیارے پیغمبر ﷺ نے ارشاد فرمایا: نظر شیطان کے تیروں میں سے ایک زہریلا تیر ہے، جو شخص دل کی چاہت کے باوجود اپنی نظر پھیر لے، (اور جس کو دیکھنا جائز نہیں اسے نہ دیکھے) تو اللہ تعالیٰ اس کے بدلے میں اس کو ایسا پختہ ایمان دیں گے جس کی لذت وہ اپنے دل میں محسوس کرے گا۔

حضرت جابر بن عبد اللہؓ سے روایت ہے کہ:

﴿ سَأَلْتُ رَسُولَ اللَّهِ ﷺ عَنْ نَظَرِ الْفُجَاءَةِ فَأَمَرَنِي أَنْ أَصْرِفَ بَصَرِي ﴾ (مسلم)

میں نے پیارے پیغمبر ﷺ سے دریافت کیا کہ کسی نامحرم عورت پر اچانک نظر پڑ جائے تو کیا کرنا چاہئے؟ آپ ﷺ نے فرمایا: کہ فوراً نظر کو ہٹالو۔

حضرت حسن بصریؒ سے مرسل مروی ہے کہ انہوں نے فرمایا کہ مجھے باوثوق ذریعہ سے یہ حدیث پہنچی ہے کہ:

﴿ أَنَّ رَسُولَ اللَّهِ ﷺ قَالَ: لَعَنَ اللَّهُ النَّاطِرَ وَالْمَنْظُورَ إِلَيْهِ - ﴾

پیارے پیغمبر ﷺ نے فرمایا: جو بد نظری کرے اس پر بھی اللہ کی لعنت ہو، اور جو بد نظری کے لئے اپنے آپ کو پیش کرے (اپنے حسن کو دوسروں کو دکھائے) اس پر بھی اللہ کی لعنت ہو۔ (بخاری و مسلم، مشکوٰۃ و المصابیح)

ایک روایت میں ہے کہ آپ ﷺ نے فرمایا بد نظری آنکھ کا زنا ہے۔ جو عورت بن سنور کر میک اپ کر کے اس خواہش کے ساتھ باہر نکلتی ہے کہ نامحرم مرد مجھے دیکھیں، تو وہ عورت مردوں کی بد نگاہی اور بد نظری کا ذریعہ بنتی ہے، لہذا جتنے مرد بھی اس عورت کو دیکھ کر بد نظری کے گناہ میں مبتلا ہوں گے ان سب کے گناہوں کے برابر اس عورت کو بھی گناہ ہوگا۔ اس لئے مرد اور عورت میں سے ہر ایک مسلمان بھائی اور بہن کو چاہئے کہ وہ اس بد نگاہی کے گناہ سے اپنے آپ کو بچائیں کہ اس سے اعمال صالحہ تباہ ہو جاتے ہیں اور دل سے ایمانی حلاوت اور اعمال کی نورانیت نکل جاتی ہے۔ اور اس کے برعکس اگر اللہ

تبارک و تعالیٰ کی رضامندی اور خوشنودی حاصل کرنے کے لئے اگر وہ اپنی نظروں کی حفاظت کر لے گا تو اس سے اللہ تعالیٰ اس کے درجات کو اس قدر بلند فرمادیں گے کہ اسے ہزاروں سال کے نوافل کی ادائیگی سے بھی یہ مقام حاصل نہ ہوتا۔

باریک لباس کی ممانعت

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ اَنَّ اَسْمَاءَ بِنْتَ اَبِي بَكْرٍ دَخَلَتْ عَلَى رَسُوْلِ اللّٰهِ ﷺ وَعَلَيْهَا ثِيَابٌ رِّقَاقٌ، فَاَعْرَضَ عَنْهَا وَقَالَ: يَا اَسْمَاءُ ! اِنَّ الْمَرْأَةَ اِذَا بَلَغَتِ الْمَحِيْضَ لَنْ يَّصْلَحَ اَنْ يُرَى مِنْهَا اِلَّا هَذَا وَهَذَا، وَاَشَارَ اِلَى وَجْهِهِ وَكَفْفَيْهِ. ﴾

(رواہ ابوداؤد، مشکوٰۃ ص ۳۷۷)

حضرت اسماء بنت ابی بکرؓ پیارے پیغمبر ﷺ کے پاس تشریف لائیں اور ان کے جسم پر باریک کپڑا تھا۔ آپ ﷺ نے ان سے بے رخی برتی اور فرمایا: اے اسماء! جب عورت بالغ ہو جائے تو اس کا جسم ایسا نہ ہو کہ نظر آجائے، مگر یہ اور یہ، اور آپ ﷺ نے چہرہ اور ہاتھوں کی طرف اشارہ فرمایا۔

لباس پہننے کے باوجود ننگا ہونا

حضرت ابو ہریرہؓ سے مروی ہے کہ:

﴿ قَالَ رَسُوْلُ اللّٰهِ ﷺ : صِنْفَانِ مِنْ اَهْلِ النَّارِ لَمْ اَرَهُمَا، قَوْمٌ مَّعَهُمْ سِيَاطٌ كَاذُنَابِ الْبَقَرِ، يَضْرِبُوْنَ بِهَا النَّاسَ۔ وَنِسَاءٌ كَاسِيَاتٌ ، عَارِيَاتٌ ، مُّمِيلَاتٌ ، مَائِلَاتٌ، رُؤُسُهُنَّ كَأَسْنِمَةِ الْبُخْتِ الْمَائِلَةِ لَا يَدْ خُلْنَ الْجَنَّةَ، وَلَا يَجِدْنَ رِيْحَهَا، وَاِنَّ رِيْحَهَا لَيُوجَدُ مِنْ مَّسِيْرَةِ كَذَا وَكَذَا. ﴾

(صحیح مسلم ۲۱۲۸)

پیارے پیغمبر ﷺ نے ارشاد فرمایا: دوزخیوں کے دو گروہوں کو میں نے اب تک نہیں دیکھا ہے۔ (یعنی اس وقت تک ان کا ظہور نہیں ہوا بعد میں ایسی جماعتیں پیدا ہوں گی) ایک جماعت ان لوگوں کی ہوگی جن کے پاس بیلوں کے دم کی طرح کوڑے ہوں گے، ان سے لوگوں کو ظمماً ماریں گے۔ اور دوسری جماعت ایسی عورتوں کی ہوگی جو (ظاہر میں تو) کپڑے پہنے ہوئے ہوں گی مگر اس کے باوجود ننگی ہوں گی، اور وہ

مردوں کو اپنی طرف مائل کرنے والی اور خود ان کی طرف مائل ہونے والی ہوں گی۔ ان کے سرمانند بختی اونٹ کے کوہانوں کے جھکتے ہوئے ہوں گے یہ عورتیں نہ تو جنت میں داخل ہو سکیں گی اور نہ ہی جنت کی خوشبو پا سکیں گی حالانکہ جنت کی خوشبو اتنی اور اتنی دور سے (یعنی پانچ سو میل کی مسافت سے) آ جاتی ہے۔

پیارے پیغمبر ﷺ نے اس حدیث میں جن دو جماعتوں کی پیشین گوئی فرمائی ہے آج ہمارے زمانے میں وہ دونوں جماعتیں موجود ہیں۔ آج لوگوں پر ظلم کرنے والے اور ان کا حق مارنے والے حکمرانوں، سرکاری افسروں، غیر سرکاری افسروں، نوابوں، خانوں، سرداروں، وڈیروں، چودہریوں اور ملکوں کی صورت میں شہروں گاؤں اور دیہاتوں میں ہر جگہ موجود ہیں، جو غنڈہ گردی، بدمعاشی سے لوگوں پر جبر و ظلم ڈھاتے ہوئے نظر آتے ہیں۔

اور دوسری جماعت لباس پہننے کے باوجود برہنہ خواتین کی ہے جن کی علامات پیارے پیغمبر ﷺ نے بیان فرمائی۔ کپڑا پہننے کے باوجود ننگا ہونے کی ایک تو صورت یہ ہے کہ کپڑا اتنا باریک ہو کہ اس میں سے اندر کا جسم صاف نظر آئے۔ دوسری صورت یہ ہے کہ کپڑا تو موٹا ہو مگر اس قدر چست اور تنگ ہو کہ بدن کی پوری ہیئت نمایاں ہو رہی ہو۔ اور تیسری صورت لباس پہننے کے باوجود ننگا ہونے کی یہ ہے کہ کپڑا باریک بھی نہ ہو چست اور تنگ بھی نہ ہو مگر ایسا لباس ہو کہ وہ ادھورا ہو یعنی بازو پورے نہ ہوں، سینہ کھلا ہو یا ساڑھی وغیرہ پہنی ہو کہ پیٹ یا پیٹھ نظر آئے، شلوار بھی پنڈلیوں تک کھلی ہوئی ہو تو ایسا لباس پہننے والی عورتیں لباس پہننے کے باوجود ننگی ہیں۔ ایسے لباس میں ملبوس ہو کر اور اپنے آپ کو آراستہ کر کے گھروں سے باہر نکلیں گی تاکہ اجنبی مردان کی طرف مائل ہوں اور یہ خود بھی ان نامحرم مردوں کی طرف مائل ہوں گی تو ایسی عورتوں کے بارے میں پیارے پیغمبر ﷺ نے فرمایا کہ یہ جنت میں داخل نہیں ہوں گی۔ بلکہ جنت میں داخل ہونا تو درکنار اس کی خوشبو بھی نہ پا سکیں گی، اور ان کا یہ لباس ان کو جہنم میں لے جانے کا باعث بنے گا۔

صحابیاتؓ کا رسول اللہ ﷺ سے پردہ کرنا

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿أُؤْمِتُ امْرَأَةً مِنْ وَرَاءِ سِتْرِ بَيْدِهَا كِتَابٌ إِلَى رَسُولِ اللَّهِ ﷺ فَقَبَضَ النَّبِيُّ ﷺ يَدَهُ، فَقَالَ مَا أَدْرِي أَيْدُ رَجُلٍ أَمْ يَدُ امْرَأَةٍ؟ (قَالَتْ يَدُ امْرَأَةٍ) قَالَ: لَوْ كُنْتُ امْرَأَةً لَغَيَّرْتُ أَظْفَارَكَ بِالْحِجَاءِ﴾

(ابوداؤد)

ایک عورت نے پردہ کے پیچھے سے ایک خط دینے کے لئے پیارے پیغمبر ﷺ کی طرف ہاتھ بڑھایا، آپ ﷺ نے ہاتھ روک لیا اور فرمایا کہ نہ معلوم یہ مرد کا ہاتھ ہے یا عورت کا؟ اس نے عرض کیا یہ عورت کا ہاتھ ہے۔ آپ ﷺ نے فرمایا اگر تو عورت ہوتی تو اپنے ناخنوں پر مہندی لگاتی۔

اس سے معلوم ہوا کہ حضرات صحابہ کرامؓ کی عورتیں بھی آپ ﷺ سے پردہ کرتی تھیں، اسی لئے تو ایک عورت نے پردہ کے پیچھے سے پرچہ دینے کے لئے ہاتھ بڑھایا، اگر پردہ نہ کرتیں تو اس طرح پرچہ دینے کی کیا ضرورت تھی؟۔ اس حدیث سے ان جاہل پیروں کی گمراہی بھی معلوم ہوتی ہے جو بے حجابانہ مریدوں کے گھر میں گھس کر اور مریدنیوں کے درمیان جا بیٹھتے ہیں، اور پردے کا اہتمام نہیں کرتے۔ اور جاہل عورتیں کہتی ہیں کہ ان سے کیا پردہ؟ یہ تو پیر صاحب ہیں، نیک انسان ہیں وغیرہ وغیرہ۔ بھلا پیارے پیغمبر ﷺ سے بڑھ کر بھی اس دنیا میں کوئی نیک، پارسا اور پاکباز ہو سکتا ہے؟ جب کہ آپ ﷺ پوری امت کے رسول اور نبی معصوم ہیں، اور والد کے قائم مقام ہیں، اس کے باوجود صحابیاتؓ آپ ﷺ سے پردہ فرماتی ہیں تو پھر کسی دوسرے کے لئے کیا مجال ہے کہ نیکی کا جھوٹا دعویٰ کر کے عورتوں میں گھس بیٹھے، ان کے ساتھ ہاتھ ملائے، ایسے لوگ پیر و مرشد نہیں بلکہ گمراہ ہیں، اور دوسروں کو بھی گمراہ کرنے والے ہیں۔

صحیح بخاری کی حدیث ہے کہ بیعت کے وقت کوئی عورت اپنا ہاتھ پیارے پیغمبر ﷺ کے ہاتھ میں نہیں دیتی تھی، خواتین سے بیعت کا یہ طریقہ نہیں تھا کہ رسول اللہ ﷺ ان کا ہاتھ پکڑیں، بلکہ ہاتھ کے اشارہ سے پردہ کے پیچھے سے بیعت ہوتی تھی۔

عورتوں کا آپ ﷺ سے بیعت کرنا

حضرت امیمہؓ بیان فرماتی ہیں کہ میں اور چند دیگر عورتیں پیارے پیغمبر ﷺ کی خدمت میں بیعت کے لئے حاضر ہوئیں اور عرض کیا:

﴿يَا رَسُولَ اللَّهِ ﷺ نُبَايِعُكَ عَلَى أَنْ لَا نُشْرِكَ بِاللَّهِ شَيْئًا، وَلَا نَسْرِقُ، وَلَا نَزْنِي، وَلَا نَقْتُلُ أَوْلَادَنَا، وَلَا نَأْتِي بِبُهْتَانٍ تَفْتَرِيْنَهُ بَيْنَ أَيْدِينَا وَأَرْجُلِنَا، وَلَا نَعْصِيكَ فِي مَعْرُوفٍ، قَالَ رَسُولُ اللَّهِ ﷺ : فِيمَا اسْتَطَعْنَ۔ قَالَتْ فَقُلْنَا اللَّهُ وَرَسُولُهُ أَرْحَمَ بِنَا مِنْ أَنْفُسِنَا، هَلُمَّ نُبَايِعُكَ يَا رَسُولَ اللَّهِ ﷺ ، فَقَالَ رَسُولُ اللَّهِ ﷺ إِنَّي لَا

أَصَافِحُ النِّسَاءِ، إِنَّمَا قَوْلِي لِمِائَةِ امْرَأَةٍ، كَقَوْلِي لِامْرَأَةٍ وَاحِدَةٍ أَوْ مِثْلَ قَوْلِي لِامْرَأَةٍ وَاحِدَةٍ۔ ﴿

(موطا امام مالک باب ما جاء في البيعة)

یا رسول اللہ! ﷺ ہم آپ ﷺ سے ان شرطوں پر بیعت ہوتی ہیں کہ اللہ کے ساتھ کسی چیز کو شریک نہیں کریں گی، اور چوری نہ کریں گی، اور زنا نہ کریں گی، اور اپنی اولاد کو قتل نہ کریں گی، اور کوئی بہتان نہ لائیں گی جسے اپنے ہاتھوں اور پاؤں کے درمیان ڈالیں (اور اپنی شوہروں کی اولاد بتائیں)، اور نیک کام میں آپ کی نافرمانی نہ کریں گی۔ یہ سن کر آپ ﷺ نے فرمایا: یوں کہو کہ اپنی طاقت کے مطابق پورا عمل کریں گی۔ یہ سن کر عورتوں نے عرض کیا کہ اللہ اور اس کے رسول ہم پر اس سے زیادہ مہربان ہیں جتنا ہم اپنے نفسوں پر رحم کرتی ہیں۔ اس کے بعد انہوں نے عرض کیا یا رسول اللہ! ﷺ زبانی اقرار تو ہم نے کر لیا، لائیے (ہاتھ میں ہاتھ دے کر بھی) آپ ﷺ سے بیعت کریں۔ یہ سن کر پیارے پیغمبر ﷺ نے فرمایا: میں عورتوں سے مصافحہ نہیں کرتا، مگر میں نے زبان سے کہہ دیا، سب پر لازم ہو گیا، اور الگ الگ بیعت کرنے کی ضرورت بھی نہیں ہے کیونکہ سو (۱۰۰) عورتوں سے بھی میرا وہی کہنا ہے جو ایک عورت سے کہنا ہے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ نے کبھی کسی ایسی عورت کے ہاتھ کو نہیں چھوا جو آپ ﷺ کے نکاح میں نہ ہو۔

پردہ حق شرعی ہے

اسی طرح یہ بھی یاد رکھیں کہ پردہ حق شرعی ہے یہ شوہر کا حق نہیں ہے۔ بہت سے لوگ سمجھتے ہیں کہ شوہر جس سے پردہ کرائے اس سے پردہ کرنا ضروری ہے، اور جس کے سامنے آنے کو شوہر کہے اس کے سامنے آنا چاہئے یہ سراسر غلط ہے، کسی بھی نامحرم کے سامنے آنے کی اجازت نہیں، اور خلاف شرع شوہر کی اجازت اور اس کے حکم کا کچھ اعتبار نہیں۔

ستر و حجاب میں فرق

بعض لوگ بے پردگی کے جواز کے لئے بطور حجت وہ روایات پیش کرتے ہیں جن میں عورت کے چہرہ اور ہاتھ پاؤں کو چھپانے سے مستثنیٰ قرار دیا گیا ہے اور بزعم خود مطمئن ہو جاتے ہیں کہ انہوں نے شریعت کی رو سے بے پردگی کے

جواز کی حجت نکال لی۔ حالانکہ یہ ایک دھوکہ ہے جو ان کی غلط معلومات کا نتیجہ ہے۔ کیونکہ جن نصوص میں ہاتھ، پیر اور چہرہ کھلا رکھنے کی اجازت دی گئی ہے وہ ستر کے متعلق ہیں، حجاب سے ان کا کوئی تعلق نہیں۔ اور جن روایات اور آیات میں چہرہ اور ہاتھ پاؤں کے ڈھانپنے کا امر کیا گیا ہے، ان کا ستر سے کوئی تعلق نہیں۔ ستر اور حجاب دو الگ الگ چیزیں ہیں۔ ستر عورت کے ساتھ مخصوص نہیں مرد کے لئے بھی ہے، لیکن حجاب عورت کے ساتھ خاص ہے مرد سے اس کا کوئی تعلق نہیں۔ چنانچہ مسئلہ ستر کے سلسلہ میں عورت کا ستر گردن سے لے کر پاؤں کے ٹخنوں اور ہاتھوں کے گٹھ تک ہے، جس کا ڈھانپنا بہر حال ضروری ہے۔ گردن سے اوپر یعنی چہرہ اور ٹخنہ اور گٹھ سے نیچے یعنی ہاتھ اور پاؤں اس سے مستثنیٰ ہیں، جن کا ڈھانپنا بد ستر ضروری نہیں ہے، جب تک کہ ان کے ڈھانپنے کا کوئی دوسرا محرک پیدا نہ ہو۔

اسی طرح مرد کا ستر ناف سے لے کر گھٹنوں تک ہے جس کا چھپانا بہر حال ضروری ہے۔ ناف سے اوپر اور گھٹنوں سے نیچے کا حصہ ستر سے خارج ہے جس کا چھپانا مرد کے لئے بد ستر ضروری نہیں۔ پس ستر کے مسئلہ میں عورت اور مرد کا ایک حکم ہے، فرق اگر ہے تو حد ستر میں ہے، لیکن حجاب کا حکم صرف عورت کے لئے ہے مرد کے لئے نہیں ہے، کیونکہ ان دونوں میں نوعیت کا وہی فرق ہے جو مرد اور عورت میں ہے۔ ستر فی نفسہ ضروری ہے جو کسی کے دیکھنے یا نہ دیکھنے پر موقوف نہیں اور صرف نامحرم سے ہی نہیں بلکہ اپنے محرم جیسے ماں، باپ، بھائی، بہن، بیٹا، بیٹی سے بھی ان اعضاء کا پردہ مرد و عورت دونوں کے لئے ضروری ہے۔

تنہائی میں ستر چھپانا

بلکہ اگر کوئی بھی وہاں موجود نہ ہو تو تنہائی میں بھی مرد و عورت کے لئے بلا ضرورت ستر کھولنا مکروہ ہے، اور بے حیائی اور بے غیرتی ہے۔ حتیٰ کہ نماز میں بھی ستر کا چوتھائی حصہ کھل جائے تو نماز فاسد ہو جاتی ہے خواہ کوئی وہاں دیکھنے والا موجود ہو یا نہ ہو۔ (بلکہ ایک جماعت علماء کی تنہائی میں ستر چھپانے کو واجب کہتی ہے، اور ان کی دلیل یہ حدیث ہے۔

﴿إِنَّ اللَّهَ حَيِّيٌّ مَسْتَبِيرٌ يُحِبُّ الْحَيَاءَ وَالسَّتْرَ، فَإِذَا اغْتَسَلَ أَحَدُكُمْ فَلْيَسْتَبِرْ﴾

بے شک اللہ تعالیٰ بہت حیا اور بہت پردہ کرنے والے ہیں، اور حیا اور پردہ کو پسند فرماتے ہیں، پس جب تم میں سے کوئی غسل کرے تو اسے چاہئے کہ پردہ کرے۔

بخلاف حجاب کے کہ وہ فی نفسہ ضروری نہیں، اگر کوئی نامحرم دیکھنے والا موجود ہو تو تب عورت چہرہ اور ہاتھ پاؤں کو چھپائے گی، ورنہ محرم کے سامنے یا تنہائی میں، یا نماز میں ان کے کھلے رہنے میں کوئی شرعی قباحت نہیں، نہ ہی فحش اور بے حیائی

باریک دوپٹہ اوڑھنے کی ممانعت

باریک دوپٹہ جس سے بدن کا رنگ نمایاں ہو، یا بال کھال نظر آئے درست نہیں، لیکن افسوس کہ آج نئے فیشن کی دلدادہ ہماری ماؤں، بہنوں اور بیٹیوں میں سے بعض کے سروں سے اول تو سرے سے دوپٹے ہی غائب ہو گئے ہیں اور بعض کے سروں سے اتر کر گلے میں یا کندھے پر آگئے ہیں، اور جو پہنتی بھی ہیں تو باریک جارحٹ وغیرہ کے ایسے جن میں رنگ کھال، اور جسم نمایاں طور پر معلوم ہوتا ہے۔ افسوس کہ شرم اور حیاء جاتی رہی۔ یاد رکھئے ایسا کپڑا پہننا موجب لعنت ہے، دوپٹہ ایسا موٹا ہونا چاہئے جس سے پردہ اور ستر پوشی حاصل ہو۔ حضرت علقمہؓ نے اپنی والدہ سے نقل کیا ہے کہ:

﴿ دَخَلْتُ حَفْصَةَ بِنْتَ عَبْدِ الرَّحْمَنِ عَلَى عَائِشَةَ وَعَلَيْهَا خِمَارٌ رَقِيقٌ، فَشَقَّتْهُ

(رواہ مالک)

عَائِشَةُ وَكَسَتْهَا خِمَارًا كَثِيفًا۔ ﴾

حفصہ بنت عبد الرحمنؓ ام المؤمنین سیدہ طاہرہ حضرت عائشہ صدیقہؓ کے پاس آئیں وہ باریک دوپٹہ اوڑھے ہوئے تھیں۔ ام المؤمنین حضرت عائشہ صدیقہؓ نے اسے پھاڑ ڈالا، اور اسے گاڑھا دبیز دوپٹہ پہنادیا۔

عورتیں باریک کپڑا استعمال میں لائیں

جیسا کہ اوپر گزر چکا کہ عورتیں ایسا باریک کپڑا استعمال نہ کریں جس سے ان کا جسم اور بال نظر آئیں اس لئے کہ باریک لباس پہننا سرعام فحاشی پھیلانے کے مترادف ہے اور ایسوں کے لئے سخت وعید ہے۔ ارشاد بانی ہے:

﴿ إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي

(النور ۱۹)

الدُّنْيَا وَالْآخِرَةِ، وَاللَّهُ يَعْلَمُ وَأَنْتُمْ لَا تَعْلَمُونَ۔ ﴾

بے شک جو لوگ مؤمنین میں بے حیائی پھیلانے کو پسند کرتے ہیں، ان کے لئے دنیا اور آخرت میں دردناک عذاب ہوگا، اور اللہ (انہیں خوب) جانتا ہے، تم نہیں جانتے۔

لیکن پیارے پیغمبر ﷺ نے عورتوں کو باریک کپڑا پہننے کی بھی اجازت مشروط طور پر دی ہے کہ وہ اس کے نیچے دوسرا کپڑا (یعنی ستر وغیرہ) لگا دیں جس کے بعد جسم اور سر کے بال نظر نہ آئیں۔ چنانچہ حضرت دحیہ بن خلیفہ کلبیؓ سے مروی ہے کہ:

﴿ اَتَى النَّبِيُّ ﷺ بِقُبَاطٍ فَأَعْطَانِي مِنْهَا قُبْطِيَّةً، فَقَالَ اِصْدَعْهَا صَدْعَيْنِ فَاَقْطَعْ أَحَدَهُمَا قَمِيصًا وَأَعْطِ الْآخَرَ امْرَأَتَكَ تُخَمِّرُ بِهِ، فَلَمَّا أَذْبَرَ قَالَ: وَأُمِّرْ امْرَأَتَكَ أَنْ تَجْعَلَ تَحْتَهُ ثَوْبًا لَا يَصِفُهَا. ﴾

(رواه ابو داؤد)

پیارے پیغمبر ﷺ کے پاس قبٹی چادریں آئیں تو آپ ﷺ نے ان میں سے ایک مجھے عنایت فرمائی اور ارشاد فرمایا کہ اس کے دو ٹکڑے کر لینا، ایک ٹکڑے کا تم اپنے لئے کرتا بنالینا، اور دوسرا ٹکڑا اپنی بیوی کو دے دینا وہ اس کو اوڑھنی کے طور پر استعمال کر لے گی۔ پھر جب حضرت دحیہ کلبیؓ اٹھ کر جانے لگے تو آپ ﷺ نے ان سے فرمایا کہ اپنی بیوی کو کہہ دینا کہ وہ اس کے نیچے ایک اور کپڑا لگا لے تاکہ اس کے بال اور جسم وغیرہ دکھائی نہ دے۔

حضرت اسامہ بن زیدؓ فرماتے ہیں کہ:

﴿ كَسَانِي رَسُولُ اللَّهِ ﷺ قُبْطِيَّةً كَثِيفَةً مِمَّا أَمْدَاهَا لَهُ دِحْيَةُ الْكَلْبِيِّ فَكَسَوْتُهَا امْرَأَتِي، فَقَالَ لِي رَسُولُ اللَّهِ ﷺ: مَا لَكَ لَمْ تَلْبِسِ الْقُبْطِيَّةَ؟ قُلْتُ يَا رَسُولَ اللَّهِ كَسَوْتُهَا امْرَأَتِي، فَقَالَ رَسُولُ اللَّهِ ﷺ: مُرَّهَا فَلْتَجْعَلَ تَحْتَهَا غِلَّالَهُ فَإِنِّي أَخَافُ أَنْ تَصِفَ حِجَمَ عِظَامِهَا. ﴾

(مجمع الزوائد باب كسوة النساء)

مجھے پیارے پیغمبر ﷺ نے ایک باریک قبٹی کپڑا پہنایا (قبطیہ، یہ مصر کا بنا ہوا سفید باریک کپڑا ہوتا تھا اور یہ قبط یعنی اہل مصر کی طرف منسوب ہوتا تھا اس وجہ سے اس کو قبطیہ یا قباطی کہتے تھے) جو حضرت دحیہ کلبیؓ نے پیارے پیغمبر ﷺ کو ہدیہ میں دیا تھا، میں نے وہ کپڑا اپنی بیوی کو پہنا دیا، (پھر میں جب آپ ﷺ کی خدمت میں حاضر ہوا تو) آپ ﷺ نے مجھ سے فرمایا: کہ کیا بات ہے تم نے وہ کپڑا کیوں نہیں پہنا۔ میں نے عرض کیا کہ یا رسول اللہ! ﷺ میں نے وہ اپنی بیوی کو پہنا دیا، پیارے پیغمبر ﷺ نے فرمایا اسے کہو کہ اس کے نیچے کوئی موٹا کپڑا (استر) لگا لے تاکہ اس کا حجم و ہیئت لوگوں پر ظاہر نہ ہو۔

چہرے کو ڈھانپنے کا طریقہ

پردے کے بارے میں شریعت کا اصول یہ ہے کہ عورت کا پورا بدن چہرے سمیت ڈھکا ہوا ہونا ضروری ہے، اس کے لئے بڑی چادر جس سے پاؤں تک بدن ڈھک جائے یہ کافی ہے، اور اس کا طریقہ علامہ آلوسیؒ یوں نقل کرتے کہ عورت اولاً اپنی چادر کو اپنی پیشانی پر لپیٹ کر باندھے گی (کہ بھنویں تک چھپ جائیں)، پھر اس کے بعد اسی چادر کو چہرے کے نچلے حصے کو ڈھانپتے ہوئے ناک پر باندھے گی، اس طریقہ میں اگرچہ اس کی دونوں آنکھیں کھلی رہیں گی، البتہ چادر اس طرح اوڑھی جائے کہ اس سے سینہ اور چہرے کا بڑا حصہ چھپ جائے۔ (شرعی پردہ کیوں کیسے ص ۶۷)

مگر آج کل اس بڑی چادر کو برقعہ کی شکل دے دی گئی ہے، اس لئے کہ بڑی چادر کا سمجھنا عموماً مشکل ہوتا ہے۔ اس لئے برقعہ ہر رنگ کے کپڑے کا استعمال کیا جاسکتا ہے، لیکن اس میں اس بات کا خیال رکھا جائے کہ اس کے اوپر ایسے نقش و نگار نہ ہوں کہ لوگوں کی نگاہوں سے بچنے کے بجائے ان کی نگاہوں کا مرکز بن جائیں۔

لباس میں نمائش اور شہرت کی ممانعت

اگر کوئی آدمی (مرد و عورت) کوئی اچھا یا امتیازی لباس اس لئے پہنے تاکہ لوگوں میں اس کے لباس کا چرچا ہو، لوگ اس کے لباس کی تعریف کریں، اس لباس کے ذریعہ وہ دوسروں پر اپنی بڑائی ظاہر کرے، جس طرح بعض عورتوں کی عادت ہو تی ہے کہ وہ اگر یہ دیکھ لیں کہ اس جیسا کپڑا کسی دوسری نے بھی پہنا ہے تو اس کا استعمال ہی ترک کر دیتی ہیں کہ میری برابری کوئی دوسرا کیوں کرے خاص طور پر جب اس سے کوئی قریبی رشتہ بھی ہو تو۔ یہ تکبر کی علامت ہے اور اس قسم کے لباس سے پیارے پیغمبر ﷺ نے منع فرمایا ہے کہ یہ عجب اور کبر کا باعث ہو سکتا ہے جو اللہ کے نزدیک ذلت اور رسوائی اور ناراضگی کا موجب ہے، اور ایسا لباس پہننا حرام ہے۔ حضرت ام سلمہؓ فرماتی ہیں کہ نبی کریم ﷺ نے فرمایا کہ جو شخص ایسا کوئی لباس پہنے جس سے وہ دوسروں پر بڑائی ظاہر کرے اور یہ کہ لوگ اس کی طرف دیکھیں تو اللہ اس کی طرف نگاہ (رحمت) نہیں فرماتا جب تک کہ وہ اسے اتار نہ دے۔

دوسری حدیث میں حضرت عبداللہ بن عمرؓ سے مروی ہے کہ:

﴿ قَالَ رَسُولُ اللَّهِ ﷺ مَنْ لَبَسَ ثَوْبَ شُهْرَةٍ فِي الدُّنْيَا أَلْبَسَهُ اللَّهُ ثَوْبَ مُذِلَّةٍ يَوْمَ الْقِيَامَةِ - ﴾

(رواہ احمد و ابو داؤد)

﴿ الْقِيَامَةِ - ﴾

پیارے پیغمبر ﷺ نے فرمایا: جو آدمی دنیا میں نمائش اور شہرت کے کپڑے پہنے گا اس کو اللہ تعالیٰ

قیامت کے دن ذلت اور رسوائی کے کپڑے پہنائے گا۔ (اور ایک دوسری روایت میں ان الفاظ کا اضافہ ہے {ثُمَّ يُلْهَبُ فِيهِ النَّارُ} کہ پھر اس میں جہنم کی آگ لگا دے گا)۔
حضرت ابو ذرؓ سے مروی ہے کہ آپ ﷺ نے فرمایا: جو شہرت کے لئے لباس پہنتا ہے اللہ تعالیٰ اُس سے اعراض فرمالیتے ہیں تا وقتیکہ اسے نکال نہ دے۔
(ترغیب ج ۳ ص ۱۱۶)

عورتوں اور مردوں کیلئے باہم لباس و ہیئت میں مشابہت پر وعید

مردوں کو عورتوں کی اور عورتوں کو مردوں کی کسی بھی طرح لباس و انداز میں، شکل و صورت میں مشابہت اختیار کرنے سے بچنا چاہئے، جو لباس عرف میں مردوں یا عورتوں کے لئے خاص ہے اس کا ایک دوسرے کے لئے استعمال کرنا ناجائز، حرام اور باعث لعنت ہے اس سے اپنے آپ کو اور اپنے بچوں کو بچانا چاہئے جس کا نظارہ آج اس جدید تہذیب اور فیشن کی دنیا میں ہر طرف دیکھنے میں آتا ہے۔ چنانچہ حضرت عبداللہ بن عباسؓ سے مروی ہے کہ:

﴿لَعَنَ رَسُولُ اللَّهِ ﷺ الْمُتَشَبِّهِينَ مِنَ الرِّجَالِ بِالنِّسَاءِ ، وَالْمُتَشَبِّهَاتِ مِنَ النِّسَاءِ بِالرِّجَالِ﴾

پیارے پیغمبر ﷺ نے لعنت فرمائی ان مردوں پر جو (شکل و ہیئت، لباس اور انداز میں) عورتوں کی مشابہت اختیار کریں، اور ان عورتوں پر جو (شکل و ہیئت، لباس اور انداز میں) مردوں کی مشابہت اختیار کریں۔
(رواہ البخاری)

دوسری روایت میں حضرت ابو ہریرہؓ سے مروی ہے کہ:

﴿لَعَنَ رَسُولُ اللَّهِ ﷺ الرَّجُلَ يَلْبَسُ لِبْسَةَ الْمَرْأَةِ وَالْمَرْأَةَ تَلْبَسُ لِبْسَةَ الرَّجُلِ﴾

پیارے پیغمبر ﷺ نے لعنت فرمائی ان مردوں پر جو زنانہ لباس پہنیں اور ان عورتوں پر لعنت فرمائی جو مردانہ لباس پہنیں۔ حضرت عبداللہ بن عمرو بن العاصؓ فرماتے ہیں کہ پیارے پیغمبر ﷺ نے فرمایا: جو مرد عورتوں سے مشابہت اختیار کرنے والے ہیں، اور جو عورتیں مردوں سے مشابہت اختیار کرنے والی ہیں، وہ ہم سے نہیں ہیں۔
(رواہ ابوداؤد، مسند احمد)



عمامہ (پگڑی) باندھنے کی سنتیں

عمامہ باندھنا سنت ہے خاص کر نمازوں کے اوقات میں، اور یہ ایک ایسا عمل ہے جس پر پیارے پیغمبر ﷺ نے سفر و حضر میں مداومت اور ہمیشگی فرمائی ہے، اور آپ ﷺ نے عمامہ کے استعمال پر بہت بڑے فضائل بیان فرمائے ہیں۔ چنانچہ حضرت عبد اللہ بن عباسؓ سے مروی ہے کہ آپ ﷺ نے فرمایا: { اَلْعَمَامَةُ تَيْجَانُ الْعَرَبِ } عمامہ عربوں کا تاج ہے۔

عمامہ کیسے باندھیں

عمامہ کھڑے ہو کر باندھنا چاہئے، عمامہ شریف سر کے دائیں جانب رکھے اور شملہ بائیں جانب سینے پر لا کر دل تک چھوڑ دے، اور عمامہ سر کے دائیں جانب سے بائیں جانب لا کر باندھنا شروع کرے۔ پیارے پیغمبر ﷺ عمامہ کو سر پر گھماتے اور سر کے پچھلے حصے کی طرف دبا دیتے تھے اور شانوں کے درمیان اس کا شملہ چھوڑ دیتے تھے۔ جب حضرت عبد اللہ ابن عمرؓ سے پوچھا گیا کہ پیارے پیغمبر ﷺ عمامہ کس طرح باندھتے تھے تو انہوں نے فرمایا:

﴿ يُدِيرُ كَوْرَ الْعِمَامَةِ عَلَى رَأْسِهِ وَيَعْرِسُهَا مِنْ وَرَائِهِ، وَ يُرْخِي لَهَا ذَوَابَةَ بَيْتٍ

كَتِفَيْهِ. 》

(الكبير للطبرانی، اخلاق النبی ﷺ وآدابه ص ۱۹۵)

پیارے پیغمبر ﷺ عمامہ نہ ہونے کی صورت میں رومال وغیرہ بھی سر پر لپیٹ لیتے تھے صاحب سیرت الشامی نے بیان کیا ہے کہ اگر عمامہ نہ ہوتا تو آپ ﷺ کپڑے کے ٹکڑے کو سر اور پیشانی پر باندھ لیتے تھے۔ (ج ۷ ص ۴۳۰)

عمامہ کے نیچے ٹوپی کا رکھنا سنت ہے۔

ٹوپی پہننا ایک مستقل سنت ہے۔ آپ ﷺ سفید ٹوپی پہنا کرتے تھے اور یمنی ٹوپی بھی جو سفید اور موٹی سلی ہوتی تھی، جبکہ جنگوں میں کانوں تک ڈھانپنے والی (دھات کی) ٹوپی پہنتے تھے۔ آپ ﷺ عمامہ کے نیچے اور عمامہ کے بغیر بھی ٹوپی پہنتے تھے، بعض اوقات ٹوپی اتار کر اس کا سترہ بنا لیتے تھے اور نماز پڑھتے۔ حضرت رکانہؓ سے مروی ہے کہ:

﴿ اَنَّ النَّبِيَّ ﷺ قَالَ: فَزَقْ مَا بَيْنَنَا وَبَيْنَ الْمُشْرِكِينَ، الْعَمَامَةُ عَلَى الْقَلَانِسِ 》

پیارے پیغمبر ﷺ نے فرمایا: ہمارے اور مشرکین کے درمیان فرق اور امتیازی علامت ٹوپی پر عمامہ

باندھنا ہے۔

(رواہ الترمذی، مشکوٰۃ)

اور حضرت رکانہؓ سے ایک روایت میں مروی ہے کہ آپ ﷺ نے فرمایا:

﴿ اَلْعِمَامَةُ عَلَى الْقُلْنَسُوَةِ فَصَلِّ مَا بَيْنَنَا وَمَا بَيْنَ الْمُشْرِكَيْنِ ، يُعْطَى يَوْمَ الْقِيَامَةِ بِكُلِّ كَوْرَةٍ يَدُوْرُهَا عَلَى رَأْسِهِ نُورًا ﴾

پیارے پیغمبر ﷺ نے فرمایا: ہمارے اور مشرکین کے درمیان فرق اور امتیازی علامت ٹوپی پر عمامہ باندھنا ہے۔ ٹوپی پر عمامہ باندھنے والے کو ہر پتچ پر جو وہ اپنے سر پر پھیرتا ہے، اس کے بدلے قیامت کے دن نور دیا جائے گا۔

حضرت عبداللہ بن عمرؓ سے روایت ہے کہ:

﴿ كَانَ النَّبِيُّ ﷺ يَلْبِسُ قُلْنَسُوَةً بَيْضَاءَ - ﴾

(رواہ الطبرانی)

پیارے پیغمبر ﷺ سفید ٹوپی بھی زیب سرفرماتے تھے۔

حضرت ابو ہریرہؓ فرماتے ہیں کہ:

﴿ رَأَيْتُ رَسُولَ اللَّهِ ﷺ وَعَلَيْهِ قُلْنَسُوَةُ بَيْضَاءَ شَامِيَّةَ - ﴾

میں نے پیارے پیغمبر ﷺ کو شامی سفید ٹوپی پہنے ہوئے دیکھا۔

﴿ عَنْ ابْنِ عَبَّاسٍ رَضِيَ، قَالَ: كَانَ لِرَسُولِ اللَّهِ ﷺ ثَلَاثُ قَلَانِسٍ: قُلْنَسُوَةُ بَيْضَاءَ

مُضَرَّبَةً ، وَقُلْنَسُوَةُ بُرْدَ حَبْرَةٍ ، وَقُلْنَسُوَةُ ذَاتِ آذَانٍ، يَلْبَسُهَا فِي السَّفَرِ، وَرَبَّمَا

وَضَعَهَا بَيْنَ يَدَيْهِ إِذَا صَلَّى - ﴾ (ذكره السيوط في الجامع الصغير، واخلاق النبي وآدابه)

حضرت ابن عباسؓ سے مروی ہے کہ پیارے پیغمبر ﷺ کے پاس تین ٹوپیاں تھیں، سفید سوئی سے کام

کی ہوئی مصری ٹوپی، سبز دھاری دار یمنی چادر سے بنی ہوئی ٹوپی، اونچی بارڈردار کانوں والی ٹوپی، ان میں

سے جو کانوں والی تھی سفر کے لئے مخصوص تھی، اسے کبھی کبھی اپنے سامنے رکھ کر نماز بھی پڑھ لیتے تھے۔

حضرت فرقدؓ فرماتے ہیں میں نے پیارے پیغمبر ﷺ کے ساتھ کھانا کھایا، آپ ﷺ کے سرمبارک پر سفید

ٹوپی تھی۔ شاہ عبدالحق محدث دہلویؒ لکھتے ہیں کہ کپڑے کی سفید ٹوپی پیارے پیغمبر ﷺ پہنتے تھے جو سر کے ساتھ لگی ہوئی

سیاہ صافہ باندھنا مسنون ہے اور شملہ چھوڑنا بھی

﴿وَعَنْ جَابِرٍ أَنَّ رَسُولَ اللَّهِ ﷺ دَخَلَ يَوْمَ فَتْحِ مَكَّةَ وَعَلَيْهِ عِمَامَةٌ سَوْدَاءُ﴾ (مسلم)

حضرت جابرؓ فرماتے ہیں کہ پیارے پیغمبر ﷺ فتح مکہ کے روز جب شہر میں داخل ہوئے تو سیاہ عمامہ باندھے ہوئے تھے۔ اسی طرح حضرت انسؓ سے روایت ہے کہ:

﴿أَنَّهُ رَأَى رَسُولَ اللَّهِ ﷺ تَعَمَّمَ بِعِمَامَةٍ سَوْدَاءَ﴾

کہ انہوں نے پیارے پیغمبر ﷺ کو سیاہ عمامہ باندھے ہوئے دیکھا۔

حضرت عبادہ بن صامتؓ فرماتے ہیں کہ پیارے پیغمبر ﷺ نے فرمایا:

﴿عَلَيْكُمْ بِالْعِمَائِمِ، فَإِنَّهَا سِيَمَاءُ الْمَلَائِكَةِ، وَارْخُوهَا خَلْفَ ظُهُورِكُمْ﴾

عمامہ باندھو، یہ حضرات ملائکہ کی خاص نشانی ہے، اور اس کے کنارے کو پشت پر ڈالو۔ (رواہ البیہقی، مشکوٰۃ)

حضرت عمرو بن حریثؓ سے روایت ہے فرماتے ہیں کہ:

﴿رَأَيْتُ النَّبِيَّ ﷺ (يَخْطُبُ) عَلَى الْمِنْبَرِ وَعَلَيْهِ عِمَامَةٌ سَوْدَاءُ وَقَدْ ارْخَى طَرَفَيْهَا

بَيْنَ كَتِفَيْهِ﴾

(رواہ مسلم)

(وہ خوشنما اور پروقار منظر میرے سامنے ہے جب) میں نے پیارے پیغمبر ﷺ کو منبر پر خطبہ دیتے ہوئے دیکھا، اس وقت آپ ﷺ سیاہ رنگ کا عمامہ زیب سرفرمائے ہوئے تھے، اور اس کا کنارہ (یعنی شملہ) آپ ﷺ نے پشت پر دونوں مونڈھوں کے درمیان لٹکا رکھا تھا۔ جعفر بن محمد اپنے باپ سے اور وہ اپنے دادا سے نقل کرتے ہیں:

﴿كَسَا رَسُولُ اللَّهِ ﷺ عَلِيًّا عِمَامَةً يُقَالُ لَهَا: السَّحَابُ، فَأَقْبَلَ عَلَى رَضَى اللَّهِ

عنه وَهِيَ عَلَيْهِ فَقَالَ ﷺ: هَذَا عَلِيٌّ قَدْ أَقْبَلَ فِي السَّحَابِ﴾

پیارے پیغمبر ﷺ کا ایک عمامہ تھا جس کا نام سحاب تھا، یہ عمامہ آپ ﷺ نے حضرت علیؓ کو دے دیا

تھا۔ جب کبھی حضرت علیؑ یہ عمامہ پہن کر آتے تو آپ ﷺ لوگوں سے ارشاد فرماتے: تمہارے پاس علیؑ صحاب میں آئے ہیں۔

حضرت عبداللہ بن عمرؓ سے مروی ہے کہ:

﴿أَنَّ النَّبِيَّ ﷺ كَانَ إِذَا اعْتَمَّ سَدَلَ عِمَامَتَهُ بَيْنَ كَتِفَيْهِ﴾ (رواہ الترمذی)

پیارے پیغمبر ﷺ جب عمامہ باندھتے تو عمامہ کا شملہ دونوں مونڈھوں کے درمیان لٹکاتے تھے۔

حضرت عبداللہ بن عباسؓ سے مروی ہے کہ پیارے پیغمبر ﷺ نے فرمایا: عمامہ باندھا کرو اس سے حلم و بردباری میں اضافہ ہوگا۔ (مجمع ج ۵ ص ۱۲۲)

حضرت حسنؓ سے مروی ہے کہ:

﴿كَانَ رَسُولُ اللَّهِ ﷺ يَعْتَمُّ وَيَرْخِي عِمَامَتَهُ بَيْنَ كَتِفَيْهِ﴾ (طبقات ابن سعد)

پیارے پیغمبر ﷺ ہمیشہ عمامہ باندھتے تھے اور آپ ﷺ اپنے عمامہ کے شملہ کو دونوں کندھوں کے درمیان لٹکاتے تھے۔

حضرت علیؑ سے مروی ہے کہ پیارے پیغمبر ﷺ نے فرمایا: اللہ نے بدر حنین میں ہماری اعانت اور مدد ایسے ملائکہ سے کی جو عمامہ باندھے ہوئے تھے۔ (طیالی کنز ص ۲۲۲)

جمعہ کے دن عمامہ باندھنا

حضرت ابودرداءؓ فرماتے ہیں کہ:

﴿إِنَّ اللَّهَ وَمَلَائِكَتَهُ يُصَلُّونَ عَلَى أَصْحَابِ الْعِمَائِمِ يَوْمَ الْجُمُعَةِ﴾

(مجمع الزوائد ج ۵ ص ۱۲۴)

اللہ پاک اور اس کے فرشتے جمعہ کے دن عمامہ باندھنے والوں پر دعاء رحمت کرتے ہیں۔

ابن عساکر حضرت عبداللہ بن عمرؓ سے مرفوعاً روایت کرتے ہیں کہ آپ نے فرمایا:

﴿صَلَاةُ تَطَوُّعٍ أَوْ فَرِيضَةٍ بِعِمَامَةٍ تَعْدِلُ خَمْسًا وَعِشْرِينَ صَلَاةً بِلَا عِمَامَةٍ، وَجُمُعَةٌ بِعِمَامَةٍ تَعْدِلُ سَبْعِينَ جُمُعَةً بِلَا عِمَامَةٍ﴾

عمامہ کے بغیر نماز پڑھنے کے مقابلے میں عمامہ کے ساتھ فرض یا نفل نماز پڑھنا پچیس مرتبہ زیادہ اجر و فضیلت رکھتا ہے، اور بغیر عمامہ کے نماز جمعہ ادا کرنے کے مقابلے میں عمامہ کے ساتھ جمعہ ادا کرنا ستر (۷۰) گنا زیادہ فضیلت رکھتا ہے۔

حضرت جعفر بن عمرو بن امیہ اپنے والد سے نقل کرتے ہیں کہ انہوں نے فرمایا:

﴿كَأَنِّي أَنْظُرُ إِلَى رَسُولِ اللَّهِ ﷺ عَلَى الْمُنْبَرِ، وَعَلَيْهِ عِمَامَةٌ سَوْدَاءُ، قَدْ أَرَخِي طَرَفَهَا بَيْنَ كَتِفَيْهِ﴾۔
(رواہ نسائی)

مجھے یوں محسوس ہوتا ہے کہ گویا میں اب بھی وہ منظر دیکھ رہا ہوں کہ رسول اللہ ﷺ منبر پر تشریف فرما ہیں، اور آپ ﷺ نے سیاہ عمامہ زیب سر فرمایا ہوا ہے، اور اس کا شملہ دونوں شانوں کے درمیان ہے۔

شملہ کی مقدار

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿عَمَّمَ رَسُولُ اللَّهِ ﷺ عَبْدُ الرَّحْمَنِ بْنَ عَوْفٍ، وَأَرَخِي لَهُ أَرْبَعَ أَصَابِعٍ وَقَالَ: إِنِّي لَمَّا صَعَدْتُ إِلَى السَّمَاءِ رَأَيْتُ أَكْثَرَ الْمَلَائِكَةِ مُعْتَمِينَ﴾۔

(رواہ الطبرانی، مجمع الزوائد، لباس رسول اللہ ص ۳۷)

پیارے پیغمبر ﷺ نے حضرت عبدالرحمن بن عوف رضی اللہ عنہ کو عمامہ باندھا اور چار انگلی کے برابر شملہ چھوڑ دیا۔ اور فرمایا کہ مجھے جب آسمانوں پر بلایا گیا تو میں نے اکثر فرشتوں کو عمامہ باندھے ہوئے دیکھا۔ اسی طرح کی ایک روایت حضرت عبداللہ بن عمرؓ سے بھی مروی ہے۔ حضرت علیؓ فرماتے ہیں کہ:

﴿أَنَّهُ ﷺ عَمَّمَهُ بِعِمَامَةٍ وَأَسَدَلَ طَرَفَيْهَا عَلَى مَنْكَبَيْهِ﴾۔ (شمائل کبریٰ ص ۱۷۹)

پیارے پیغمبر ﷺ نے مجھے عمامہ باندھا اور اس کا شملہ میرے کندھے پر ڈال دیا۔

شملہ کو پشت پر دونوں کندھوں کے بیچ میں لٹکانا سنت ہے، اور سینہ پر دائیں طرف یا بائیں طرف لٹکانا بھی جائز ہے۔ چنانچہ حضرت عبدالرحمن بن عوفؓ فرماتے ہیں کہ:

﴿عَمَّمَنِي رَسُولُ اللَّهِ ﷺ فَسَدَلَهَا بَيْنَ يَدَيَّ وَمِنْ خَلْفِي﴾۔ (رواہ ابو داؤد)

مجھے پیارے پیغمبر ﷺ نے عمامہ باندھا اور اس کا ایک شملہ (یعنی نیچے والا) میرے آگے اور دوسرا کندھے پر ڈال دیا۔

ان روایات سے معلوم ہوا کہ عمامہ سے اوپر والے شملہ کو نکالنا افضل ہے اور ترک کرنا بھی جائز ہے۔ پیارے پیغمبر ﷺ کبھی شملہ چھوڑ دیتے تھے اور کبھی ترک فرما دیتے تھے اس لئے دونوں طریقوں پر عمل کرنا مسنون ہے۔

شملہ کی لمبائی: شملہ کی لمبائی ایک بالشت سے لے کر ناف تک ہو۔ اوپر والے شملہ کی مقدار چار انگل سے لے کر ایک بالشت تک ہے، اور دونوں کندھوں کے درمیان سینے کے قریب تک لگتا رہے، یہ افضل ہے۔

عمامہ کی لمبائی: عمامہ کی لمبائی کے متعلق بھی مختلف روایات ہیں۔ ایک روایت میں ہے کہ دس ہاتھ تھی، ایک میں ہے کہ ایک عمامہ کی لمبائی چھ ہاتھ اور دوسرے کی بارہ ہاتھ تھی۔ جبکہ ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ کے سفر و حضر کے عمامہ کی لمبائی سات ہاتھ ہوتی تھی، اور ایک ہاتھ چوڑائی ہوتی تھی۔

عمامہ کا رنگ: پیارے پیغمبر ﷺ نے سیاہ، سفید اور زرد رنگ کا عمامہ باندھا ہے سیاہ عمامہ سے متعلق روایات پہلے گزر چکی ہیں جبکہ سفید عمامہ سے متعلق ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ کا عمامہ سفید تھا۔ (زرقانی ج ۵ ص ۴)

حضرت ابو ہریرہؓ فرماتے ہیں کہ پیارے پیغمبر ﷺ تشریف لائے اور زرد قمیص، زرد چادر اور زرد عمامہ میں ملبوس تھے۔

حضرت عبداللہ بن مالکؓ فرماتے ہیں کہ پیارے پیغمبر ﷺ کے کپڑوں، قمیص، چادر اور عمامہ کو زعفرانی رنگ میں رنگا جاتا تھا۔ (طبقات ابن سعد ج ۲ ص ۱۰۴)

حاکم یا والی کو عمامہ باندھنا: حضرت ابو امامہؓ سے مروی ہے کہ پیارے پیغمبر ﷺ جب کسی کو کسی مقام کا والی، حاکم اور گورنر بناتے تو آپ ﷺ اس کے سر پر عمامہ باندھتے، اور اس کے کنارے کو دائیں جانب کان کی طرف چھوڑ دیتے۔ ☆ عمامہ کو سنت جانتے ہوئے بھی اگر کوئی شخص شرم یا تکبر کی وجہ سے نہ باندھے تو وہ گناہ گار ہے۔

☆ رفع حاجت کو جاتے ہوئے عمامہ سر پر نہ رکھے بلکہ کسی دوسرے کپڑے یا تولیہ سے سر کو ڈھانک لے۔

☆ رومال اتنا لمبا ہو کہ تین پیچ سر پر آجائیں اور شملہ بھی ہو تو جائز ہے اور عمامہ کے قائم مقام ہو جائے گا۔

☆☆☆

عطر (خوشبو) لگانے کی سنتیں و آداب

پیارے پیغمبر ﷺ کو خوشبو اور عطر سے محبت تھی

خوشبو اور عطر لگانا بھی سنت ہے، پیارے پیغمبر ﷺ کو خوشبو اور عطر سے محبت تھی اور تقرب الہی اور حضور ملائکہ کی وجہ سے آپ ﷺ اس کا بہت زیادہ اہتمام فرماتے تھے۔

جسم اقدس کے خوشبو کی مہک

باوجودیکہ آپ ﷺ ہر وقت خوشبو سے معطر رہتے تھے، آپ ﷺ کی ذات گرامی خوشبو دار تھی اور آپ ﷺ سے ہمیشہ مشک و عنبر کی خوشبو مہکتی رہتی تھی۔ آپ ﷺ کا پسینہ مبارک مشک و عنبر سے زیادہ خوشبو دار تھا اور متعدد روایات میں حضرات صحابہ کرامؓ اور صحابیاتؓ کا آپ کے پسینہ کو جمع کرنے اور بطور خوشبو کے اس کے استعمال کا ذکر موجود ہے۔ آپ ﷺ سے مصافحہ کرنے والوں کے ہاتھ خوشبو سے معطر ہو جاتے تھے اور تمام دن اس سے خوشبو مہکتی رہتی تھی، اگر کسی بچے کے سر پر ہاتھ رکھ دیتے تو آپ ﷺ کی خوشبو سے پہچان لیا جاتا تھا کہ اس کے سر پر آپ ﷺ نے اپنا دست مبارک رکھا ہے۔ آپ ﷺ کا لعاب مبارک مشک سے زیادہ خوشبو دار تھا حضرت علیؓ فرماتے ہیں کہ آپ ﷺ کی خدمت میں پانی کا ڈول پیش کیا گیا آپ ﷺ نے اس سے پانی پیا اور ڈول میں تھوک دیا، پھر اس پانی کو واپس کنویں میں ڈال دیا گیا تو کنویں سے مشک کی خوشبو آنے لگی۔ (دلائل النبوة ج ۱ ص ۲۵۷)

ایک مرتبہ پیارے پیغمبر ﷺ نے اپنے دست مبارک پر دم فرما کر حضرت عقبہؓ کی کمر اور پیٹ پر ہاتھ پھیرا، اس سے اس قدر پائیدار اور بے مثال خوشبو پیدا ہوئی کہ ان کی چاروں بیویاں (جن میں سے ہر ایک عمدہ خوشبو استعمال کرتی تھیں اور ان) میں سے ہر ایک کی یہ خواہش تھی کہ ان کے زیر استعمال خوشبو حضرت عقبہؓ کی خوشبو کے برابر ہو جائے، مگر وہ اس میں مغلوب رہیں، اور حضرت عقبہؓ کی خوشبو غالب رہی باوجودیکہ وہ خوشبو استعمال نہیں کرتے تھے۔ جب گھر سے نکلتے تو لوگ کہتے کہ ہم نے اس خوشبو سے زیادہ نفیس خوشبو نہیں سونگھی جو عقبہؓ لگاتے ہیں۔

امّ عاصم کہتی ہیں کہ میں نے ایک روز عقبہؓ سے پوچھا کہ ہم بہتر سے بہتر خوشبو لگانے کی کوشش کرتی ہیں، مگر آپ کی خوشبو سے نہیں بڑھ پاتیں، آخر اس کی کیا وجہ ہے؟ تو انہوں نے فرمایا کہ مجھے ایک بیماری لگ گئی تھی۔ میں پیارے پیغمبر ﷺ کی خدمت میں حاضر ہوا، بیماری کی شکایت کی تو آپ ﷺ نے مجھے قمیص اتارنے کا حکم دیا۔ میں کپڑے اتار کر آپ

صلی اللہ علیہ وسلم کے سامنے بیٹھ گیا، آپ صلی اللہ علیہ وسلم نے اپنے دست مبارک پر پھونک کر اپنا ہاتھ میری پیٹھ پر پھیرا۔ اس روز سے میرے پورے جسم میں یہ خوشبو مہکی ہوئی ہے۔

راستے کا خوشبو سے مہک اٹھنا

پیارے پیغمبر صلی اللہ علیہ وسلم جہاں کہیں جاتے تھے آپ صلی اللہ علیہ وسلم کے جسم کی عمدہ خوشبو پہلے ہی وہاں آپ صلی اللہ علیہ وسلم کی آمد کی خبر پہنچا دیتی تھی۔

ملا علی قاریؒ نے دارمی، بیہقی اور ابو نعیم کے حوالے سے نقل کیا ہے کہ آپ صلی اللہ علیہ وسلم جس راستے سے گزرتے وہ راستہ خوشبودار اور معطر ہو جاتا اور آپ صلی اللہ علیہ وسلم کے بعد گزرنے والے یہ جان لیتے تھے کہ آپ صلی اللہ علیہ وسلم کا اس راستے سے گزر ہوا ہے۔ حضرت انسؓ فرماتے ہیں کہ:

﴿ مَا شَمَمْتُ رِيحًا قَطُّ، وَلَا مُسْكًَا، وَلَا عَنْبَرًا، أَطْيَبُ مِنْ رِيحِ رَسُولِ اللَّهِ ﷺ ﴾

پیارے پیغمبر صلی اللہ علیہ وسلم (کے جسم مبارک سے جو خوشبو آتی تھی) اس جیسی خوشبو میں نے مشک و عنبر میں نہیں پائی کہ آپ صلی اللہ علیہ وسلم مشک و عنبر سے زائد خوشبودار تھے۔

لیکن اس کے باوجود آپ صلی اللہ علیہ وسلم خارجی خوشبو کے استعمال کا بہت زیادہ اہتمام فرماتے تھے اور خوشبو اور عطر کا استعمال نہ صرف آپ صلی اللہ علیہ وسلم کو پسند تھا بلکہ یہ تمام انبیاء علیہم السلام کی پسندیدہ عادت رہی ہے۔ چنانچہ حضرت ابو ایوب انصاریؓ سے مروی ہے کہ پیارے پیغمبر صلی اللہ علیہ وسلم نے فرمایا: کہ چار چیزیں انبیاء کرام علیہم الصلوٰۃ والسلام کی عادتوں میں سے ہیں۔ (۱) ختنہ کرنا۔ (۲) مسواک کرنا۔ (۳) عطر لگانا۔ (۴) نکاح کرنا۔

حضرت انس بن مالکؓ سے مروی ہے کہ:

﴿ قَالَ النَّبِيُّ ﷺ : حُبِّبَ إِلَيَّ مِنَ الدُّنْيَا الطِّيبُ وَالنِّسَاءُ، وَجُعِلَ قُرَّةُ عَيْنِي فِي الصَّلَاةِ. ﴾

(رواہ النسائی)

پیارے پیغمبر صلی اللہ علیہ وسلم کا ارشاد ہے کہ: مجھے تمہاری دنیا کی دو چیزیں مرغوب ہیں، عورت اور خوشبو۔ اور میری آنکھوں کی ٹھنڈک نماز میں ہے۔

☆ ام المؤمنین سیدہ طاہرہ حضرت عائشہ صدیقہؓ فرماتی ہیں کہ حضور اقدس صلی اللہ علیہ وسلم اپنی ازواج مطہرات کے گھروں میں خوشبو کی تلاش میں رہتے تھے۔

(الطیالسی)

☆ اُمّ المؤمنین سیدہ طاہرہ حضرت عائشہ صدیقہؓ فرماتی ہیں کہ حضور اقدس ﷺ کو میں بہترین خوشبو لگاتی تھی یہاں تک کہ خوشبو کا نشان دائرہی اور سر مبارک پر ہوتا۔

(مشکوٰۃ)

حضرت انس بن مالکؓ فرماتے ہیں کہ:

﴿كَانَ لِرَسُولِ اللَّهِ ﷺ سَكَّةٌ يَتَطَيَّبُ مِنْهَا﴾

پیارے پیغمبر ﷺ کے پاس ایک سکہ (یعنی شیشی یا عطر دانی جس میں خوشبو رکھی جاتی ہے) تھا اس میں سے آپ ﷺ خوشبو استعمال فرماتے تھے۔

آپ ﷺ کی پسندیدہ خوشبوئیں

(ابوداؤد)

عمدہ خوشبو پیارے پیغمبر ﷺ کو نہایت مرغوب تھی۔

ذریرہ خوشبو: اُمّ المؤمنین سیدہ طاہرہ حضرت عائشہ صدیقہؓ فرماتی ہیں کہ میں نے پیارے پیغمبر ﷺ کو

ذریرہ خوشبو اپنے ہاتھوں سے لگائی۔ (ذریرہ ہند سے آنے والی چند خوشبوؤں کے مجموعہ کا نام تھا)

فاغیہ خوشبو: اس طرح پیارے پیغمبر ﷺ کو فاغیہ خوشبو بہت پسند تھی۔ (فاغیہ ہر خوشبو دار کھلی کو کہتے ہیں)

مشک اور عود: اُمّ المؤمنین سیدہ طاہرہ حضرت عائشہ صدیقہؓ فرماتی ہیں کہ آپ ﷺ کو خوشبوؤں میں سب

(سبل الہدی ج ۷ ص ۵۳، شامل کبریٰ ص ۳۹۸ ج ۲)

سے زیادہ مشک اور عود تھا۔

خوشبو اور عطر کا ہدیہ واپس نہ کیا جائے

لوگوں کا اکرام عطر اور خوشبو سے کیا جائے، اس لئے کہ آپ ﷺ نے فرمایا لوگوں کا اکرام کرو۔ اور افضل طریقہ اکرام کا عطر کے ساتھ ہے کہ اس میں کوئی تکلیف اور بوجھ نہیں۔ تو اکرام کا آسان طریقہ تو یہ ہے کہ عطر کا ہدیہ پیش کیا جائے اور جب کوئی کسی کو خوشبو اور عطر کا ہدیہ دے تو وہ اسے قبول کرے اور واپس نہ کرے۔

چنانچہ حضرت ثمامہ بن عبد اللہؓ فرماتے ہیں کہ حضرت انس بن مالکؓ خوشبو کو رد نہیں فرماتے تھے اور بیان فرماتے

تھے کہ:

﴿أَنَّ رَسُولَ اللَّهِ ﷺ كَانَ لَا يَرُدُّهُ﴾

پیارے پیغمبر ﷺ خوشبو کو رد نہیں فرمایا کرتے تھے۔

اور دوسری روایت میں حضرت انسؓ فرماتے ہیں کہ میں نے کبھی نہیں دیکھا کہ آپ ﷺ کو عطر پیش کیا گیا ہو اور آپ ﷺ نے اسے واپس کر دیا ہو۔

حضرت عبداللہ بن عمرؓ سے مروی ہے کہ آپ ﷺ نے فرمایا: تین چیزیں واپس نہیں کی جاتیں۔ (۱) نکتیہ۔ (۲) تیل۔ (۳) عطر۔ (ترمذی)

ایک روایت میں حضرت ابو ہریرہؓ فرماتے ہیں کہ آپ ﷺ نے فرمایا: جب تمہارے پاس کوئی شیرینی مٹھائی لائے تو اسے واپس نہ کرو اور کھا لو۔ اور جب تمہیں کوئی خوشبو دے تو اسے سوگھ لو اور واپس نہ کرو۔ (سیرۃ ج ۷ ص ۵۳۴)

حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ مَنْ عَرِضَ عَلَيْهِ رِيحَانٌ فَلَا يَرُدُّهُ فَإِنَّهُ خَفِيفُ الْمَحْمَلِ

طَيِّبُ الرِّيحِ ﴾

(مسلم ج ۲ ص ۲۳۹، نسائی ص ۲۹۳)

پیارے پیغمبر ﷺ نے فرمایا: جب کوئی کسی کو ہدیہ کے طور پر خوشبو دار پھول (یعنی عطر اور خوشبو) پیش کرے تو اسے چاہئے کہ وہ اسے قبول ہی کرے اور واپس نہ کرے کہ خوشبو بھی ہے اور اس میں کوئی بوجھ بھی نہیں۔

یعنی یہ ہدیہ اتنا قیمتی نہیں ہوتا کہ پیش کرنے والے پر گراں گزرے، پھر بھاری مقدار میں بھی نہیں ہوتا بلکہ تھوڑی مقدار میں ہوتا ہے کہ اس سے کسی پر بڑا بھاری احسان ہو۔ اس لئے کسی کی دل شکنی نہیں کرنی چاہئے اور اسے قبول کرنا چاہئے۔ اس لئے آپ ﷺ قطعاً خوشبو کے ہدیہ کو رد نہیں فرمایا کرتے تھے۔

ابو عثمان مدنیؓ سے مروی ہے کہ آپ ﷺ نے فرمایا: جب تم کو کوئی ریحان خوشبو دے تو اسے واپس نہ کرو یہ جنت سے نکلا ہے۔ پیارے پیغمبر ﷺ کے پاس جب خوشبو دار تیل لایا جاتا تو پہلے اس سے چائے پھر اس کو لگا لیتے تھے۔ (ابن عساکر عن سالم بن عبداللہ)

پیارے پیغمبر ﷺ جب تیل لگاتے تھے تو پہلے اپنی بائیں ہتھیلی پر تیل ڈال دیتے تھے، پھر (دائیں ہاتھ کی انگلیوں کے ساتھ) پہلے ابروؤں پر پھر آنکھوں پر اور پھر سر پر لگاتے تھے۔ (الشیرازی فی الالقاب عن انسؓ، کنز العمال ج ۷ ص ۷۱)

مندرجہ ذیل مواقع پر عطر لگانا سنت ہے۔

(۱) عبادت اور تہجد کے وقت

پیارے پیغمبر ﷺ تہجد کے وقت خوشبو لگاتے اس لئے کہ یہ وقت اللہ تعالیٰ سے مناجات اور فرشتوں کی حاضری کا

ہے، اس لئے آپ ﷺ تہجد کے وقت اہتمام سے عطر لگاتے تھے۔ چنانچہ ام المؤمنین سیدہ طاہرہ حضرت عائشہ صدیقہ رضی اللہ عنہ فرماتی ہیں کہ حضور اقدس ﷺ آخر شب میں عطر کا استعمال فرماتے تھے۔ (سیرۃ الشامی)

(۲) جمعہ کی نماز کے لئے

اسی طرح جمعہ کے دن بھی خوشبو اور عطر لگانا سنت ہے اور یہ خوشبو بھی ہفتہ کے باقی ایام سے کہیں زیادہ عمدہ ہونی چاہئے۔ حضرت عبد اللہ بن عباسؓ سے مروی ہے کہ پیارے پیغمبر ﷺ نے فرمایا: جمعہ کا دن مسلمانوں کے لئے عید کا دن ہے جمعہ آئے تو غسل کرو، عطر ہو تو عطر لگاؤ اور مسواک کرو۔ (ابن ماجہ)

حضرت سلمان فارسیؓ سے روایت ہے کہ پیارے پیغمبر ﷺ نے فرمایا: جو شخص جمعہ کے دن غسل کرے اور اچھی طرح طہارت حاصل کرے، تیل لگائے اور گھر میں خوشبو عطر لگائے، پھر نکلے اور دو آدمیوں کے درمیان پھاندے نہیں، پھر جس مقدار چاہے نماز پڑھے اور جب امام خطبہ دے تو خاموش ہو جائے تو جمعہ کے درمیان کے گناہوں کی مغفرت کردی جاتی ہے۔ (بخاری)

(۳) اجتماع اور مجالس ذکر میں

کسی بھی اجتماع اور دینی مجلس میں شرکت کے وقت بھی خوشبو لگانا سنت ہے، چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ اس بات کو پسند نہیں فرماتے تھے کہ اصحاب کی مجلس میں بلا عطر اور خوشبو لگا کر تشریف لے جائیں۔ (سیرۃ الشامی ص ۵۳۳)

☆ حضرت ثابتؓ فرماتے ہیں کہ میں جب حضرت انسؓ کے پاس حاضر ہوتا (حدیث کی روایت حاصل کرنے کے لئے) تو حضرت انسؓ (حدیث کی روایت سے قبل) خوشبو منگاتے اور ہاتھوں میں اور بازوؤں پر مل لیتے تھے۔

(۴) وضو کے بعد

حضرت سلمہ بن اکوعؓ جب وضو سے فارغ ہوتے تو مشک ہاتھ اور داڑھی پر ملتے۔

(۵) عیدین کے موقع پر

دونوں عیدین کے موقع پر بھی خوشبو لگانا سنت ہے (طحاوی)

(۶) عورتوں کے لئے جب حیض و نفاس سے پاک ہو جائیں

عورتیں جب حیض یا نفاس سے پاک ہو جائیں تو غسل کے وقت عطر اور خوشبو کا استعمال کرنا مسنون ہے، تاکہ خون حیض کی بدبو زائل ہو جائے اور یہ مقصد خوشبودار صابن کے استعمال سے بھی حاصل ہو جائے گا۔ چنانچہ ام المؤمنین سیدہ طاہرہ

حضرت عائشہ صدیقہؓ فرماتی ہیں کہ پیارے پیغمبر ﷺ سے ایک عورت نے غسلِ حیض کا طریقہ معلوم کیا تو آپ ﷺ نے فرمایا تھوڑا مشک لے لو اور اس سے پاکی حاصل کرو۔
(فتح الباری)

(۷) سر اور داڑھی میں عطر لگانا

امّ المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ كُنْتُ أَطِيبُ النَّبِيَّ ﷺ بِأَطْيَبِ مَا يَجِدُ حَتَّى أَجِدُ وَبِئْصَ الطِّيبِ فِي رَأْسِهِ وَ

لِحْيَتِهِ. ﴾

(فیض الباری ص ۸۱۲، ج ۲۲)

میں جو نہایت عمدہ خوشبو پاتی وہ پیارے پیغمبر ﷺ کو لگاتی یہاں تک کہ میں خوشبو کی چمک اور اس کے نشانات آپ ﷺ کے سر اور داڑھی مبارک میں دیکھتی تھی۔

حضرت سلمہ بن اکوعؓ فرماتے ہیں کہ پیارے پیغمبر ﷺ مشک لیتے اور اپنے سر اور داڑھی پر مل لیتے تھے۔

(مسند ابی یعلیٰ، کنز العمال ج ۷، ص ۷۲)

حضرت عبداللہ بن عمرؓ سے مروی ہے کہ آپ ﷺ داڑھی اور سر مبارک پر ورس (ایک خوشبودار پتی) اور زعفران

(دلائل النبوة ج ۱ ص ۲۳۸)

لگاتے۔

(۸) مانگ میں عطر لگانا

امّ المؤمنین سیدہ طاہرہ حضرت عائشہ صدیقہؓ فرماتی ہیں کہ میں پیارے پیغمبر ﷺ کی مانگ میں خوشبو کے

(بخاری ج ۱ ص ۲۰۸)

نشانات دیکھ رہی ہوں۔

مردوں کے لئے پسندیدہ خوشبو

امّ المؤمنین سیدہ طاہرہ حضرت عائشہ صدیقہؓ سے پوچھا گیا کہ پیارے پیغمبر ﷺ عطر لگایا کرتے تھے؟ آپؓ

(نسائی)

نے فرمایا ہاں۔ پوچھا گیا مردوں کے لئے بہترین عطر کیا ہے؟ فرمایا مشک و عنبر۔

حضرت ابو ہریرہؓ سے مروی ہے کہ پیارے پیغمبر ﷺ نے فرمایا:

﴿ قَالَ رَسُولُ اللَّهِ ﷺ طِيبُ الرَّجَالِ مَا ظَهَرَ رِيحُهُ وَخَفِيَ لَوْنُهُ، وَ طِيبُ النِّسَاءِ

مَا ظَهَرَ لَوْنُهُ وَ خَفِيَ رِيحُهُ. ﴾

(رواہ الترمذی والنسائی)

مردانہ خوشبو وہ ہے جس میں خوشبو غالب ہو، یعنی خوب مہکتی ہو، اور رنگ غیر محسوس ہو۔ اور زنانہ خوشبو وہ ہے جس کا رنگ غالب ہو، اور خوشبو مغلوب اور بہت کم ہو۔

حضرت ابو موسیٰ اشعریؓ فرماتے ہیں کہ ایک آدمی آپ ﷺ کی خدمت میں بیعت کے لئے حاضر ہوا، آپ ﷺ نے اس پر زرد رنگ دیکھا تو بیعت سے انکار فرما دیا، اور فرمایا کہ مردانہ خوشبو وہ ہے جس میں خوشبو غالب ہو، یعنی خوب مہکتی ہو، اور رنگ ہلکا ہو اور زنانہ خوشبو وہ ہے جس کا رنگ غالب ہو، اور خوشبو مغلوب اور بہت کم ہو۔ (مجمع ج ۵ ص ۱۶۱)

اس لئے مرد حضرات ایسی خوشبو کے استعمال کا اہتمام کریں جس سے فضا معطر ہو اور دوسروں کو بھی محسوس ہو مگر اس کا رنگ نہ ہو۔ جب کے خواتین کے لئے یہ حکم ہے کہ اگر وہ گھر میں اپنے خاوند کے لئے جو عطر چاہیں لگا سکتی ہیں مگر گھر سے باہر جائیں تو ایسی خوشبو استعمال کریں جس میں رنگ غالب ہو اور خوشبو مغلوب ہو، اس لئے کہ عورتوں کا خوشبو سے معطر ہو کر مردوں کے مجمع میں جانا یا ان کے پاس سے گزرنا شرعاً ممنوع ہے۔ ملا علی قاریؒ فرماتے ہیں کہ مردوں کے لئے گلاب، مشک، عنبر اور کافور مناسب ہیں، اور عورتوں کے لئے زعفران اور صندل مناسب ہے۔ (مجمع الوسائل ص ۵)

عورتوں کا مردوں کے مجمع میں خوشبو لگانا

﴿ عَنْ أَبِي مُوسَى عَنِ النَّبِيِّ ﷺ قَالَ: إِذَا اسْتَعْطَرْتَ الْمَرْأَةُ فَمَرَّتْ عَلَى قَوْمٍ لِيَجِدُوا رِيحَهَا ، فَهِيَ كَذَا وَكَذَا { قَالَ قَوْلًا شَدِيدًا (رواه الترمذی) ... و فی رواية... قَالَ فَهِيَ الزَّانِيَةُ ﴾

(سنن نسائی، مکارم اخلاق ص ۵۷۵)

حضرت ابو موسیٰ اشعریؓ فرماتے ہیں کہ پیارے پیغمبر ﷺ نے فرمایا: جو عورت عطر لگائے اور لوگوں پر گزرے کہ لوگ اس کی خوشبو کو پائیں تو وہ ایسی اور ویسی ہے۔ بہت سخت بات آپ ﷺ نے ارشاد فرمائی۔ اور ایک روایت میں ہے کہ..... آپ ﷺ نے فرمایا: وہ زانیہ ہے، اور ہر آنکھ (غلط نظر کرنے میں) زنا کار ہوگی۔

حضرت ابو ہریرہؓ فرماتے ہیں کہ:

﴿ عَنْ أَبِي هُرَيْرَةَ رَضِيَ اللَّهُ عَنْهُ أَنَّ لَقِيَتْهُ امْرَأَةً وَجَدَ مِنْهَا رِيحَ الطِّيبِ يُنْفَخُ وَلَذِلَّهَا إِعْصَارٌ، فَقَالَ يَا أَمَةَ الْجَبَّارِ ، جِئْتِ مِنَ الْمَسْجِدِ؟ قَالَتْ نَعَمْ! قَالَ: وَلَهُ

تَطَيَّبَتْ ؟ قَالَتْ نَعَمْ ! قَالَ إِنِّي سَمِعْتُ حَبِیَّ أَبَا الْقَاسِمِ رَضِيَ اللَّهُ عَنْهُ يَقُولُ : لَا تُقْبَلُ صَلَوةُ امْرَأَةٍ تَطَيَّبَتْ لِهَذَا الْمَسْجِدِ حَتَّى تَرْجِعَ فَتَغْتَسِلَ غَسْلَهَا مِنَ الْجَنَابَةِ { ...وفی روایة ...قال: إِذَا خَرَجَتِ الْمَرْأَةُ إِلَى الْمَسْجِدِ فَلْتَغْتَسِلَ مِنَ الطِّيبِ كَمَا

تَغْتَسِلُ مِنَ الْجَنَابَةِ۔ (ابن ماجہ، سنن ابی داؤد ص ۱۷۸ ج ۵)

حضرت ابو ہریرہ رضی اللہ عنہ کو ایک عورت (راستے میں ملی) جس سے انہوں نے خوشبو پائی، اور اس کی چادر کا پلو غبار اڑاتا جاتا تھا (یعنی راستے میں گھسٹ رہا تھا) تو حضرت ابو ہریرہؓ نے اس سے کہا: اے خدائے جبار کی بندی! کیا تو مسجد سے آئی ہے؟ اس نے کہا ہاں۔ فرمایا کیا تو نے مسجد کے لئے خوشبو لگائی تھی؟ اس نے کہا ہاں۔ حضرت ابو ہریرہؓ نے فرمایا: میں نے اپنے حبیب ابو القاسم صلی اللہ علیہ وسلم کو فرماتے سنا تھا: کہ جس عورت نے اس مسجد میں آنے کے لئے خوشبو لگائی، اس کی نماز قبول نہیں ہوگی۔ جب تک واپس جا کر اس طرح کا غسل نہ کرے جیسا کہ جنابت کا غسل ہوتا ہے۔

جنابت جیسا غسل سے مراد یہ ہے کہ خوب اچھی طرح غسل کرے تا کہ خوشبو کا اثر زائل ہو جائے۔ اور آئندہ کے لئے عبرت ہو کہ مسجد جانے کے لئے اس طرح کی خوشبو کا استعمال نہ کرے۔ اور جب مسجد میں جانے کے لئے اس طرح کی خوشبو لگانے کی اجازت نہیں تو پھر بازاروں اور دیگر تفریبات میں جانے کے لئے کیسے اس کی اجازت ہو سکتی ہے۔

اس لئے ہم اپنی تمام مسلمان خواتین ماؤں اور بہنوں سے یہ بجا طور پر توقع رکھتے ہیں کہ وہ پیارے پیغمبر صلی اللہ علیہ وسلم کی تعلیمات، ہدایات اور سنتوں پر مضبوطی کے ساتھ عمل پیرا ہوں گی کہ اسی میں ان کی عزت، عظمت اور دنیا اور آخرت کی نجات ہے۔ اور مختلف قسم کے سینٹ اور خوشبو لگا کر بے پردہ بازاروں اور پارکوں میں گھومنے پھرنے اور ان کی زینت بننے میں بے عزتی، بے شرمی اور دنیا اور آخرت کی ذلت اور رسوائی ہے۔ آج ہم دیکھتے ہیں کہ بہت سی مسلمان خواتین مغربی تہذیب کی تقلید میں بہت سارے ایسے کام کر گزرتی ہیں جن سے اسلام کا چہرہ داغدار ہوتا ہے۔ اللہ تعالیٰ ہر ایسے کام سے ہم سب کی حفاظت فرمائے۔ آمین یا رب العالمین۔



بالوں کے متعلق سنتیں اور آداب

بِسْمِ اللَّهِ الرَّحْمَنِ الرَّحِيمِ

اسلام میں زندگی کے دیگر شعبوں عبادات اور عقائد کی طرح امت مسلمہ کو مخصوص لباس، وضع قطع اور شکل و صورت ظاہر و باطن اختیار کرنے اور غیروں یعنی کفار اور مشرکین کی مشابہت اور نقالی سے بڑی سختی کے ساتھ روکا گیا ہے، اور مسلمانوں کو ایسا یونیفارم عطا کیا گیا ہے کہ مؤمن اور کافر کے درمیان دیکھنے ہی سے یہ امتیاز اور فرق نمایاں ہو جائے۔ چنانچہ پیارے پیغمبر ﷺ کا ارشاد گرامی ہے:

﴿لَيْسَ مِنَّا مَنْ عَمِلَ بِسُنَّةِ غَيْرِنَا۔﴾

ترجمہ: اس شخص کا ہم سے کوئی تعلق نہیں جو ہمارے طریقوں کو چھوڑ کر غیروں کے طریقے پر عمل کرتا ہے۔
پیارے پیغمبر ﷺ نے جن امور کی تعلیم دی ان میں انسانی جسم پر اُگنے والے بالوں مثلاً سر، داڑھی، مونچھوں، زیر بغل، زیر ناف کے تمام بالوں سے متعلق بھی الگ الگ احکامات ہیں کہ داڑھی بڑھاؤ، مونچھیں کٹاؤ۔ سر کے بال اس طرح رکھو وغیرہ وغیرہ جن کی پابندی ہر مؤمن مرد و عورت کے لئے ضروری ہے۔ چنانچہ حضرت ابو ہریرہؓ فرماتے ہیں کہ:

﴿قَالَ رَسُولُ اللَّهِ ﷺ مَنْ كَانَ لَهُ شَعْرٌ فَلْيُكْرِمْهُ۔﴾

(رواہ ابوداؤد)

پیارے پیغمبر ﷺ نے فرمایا: جس شخص کے (سر اور داڑھی) کے بال ہوں اسے چاہئے کہ ان کو اچھی طرح رکھے۔ (یعنی ان کو دھوئے اور تیل لگائے اور کنگھی کرے)۔

حضرت ابن یسارؓ فرماتے ہیں کہ پیارے پیغمبر ﷺ مسجد نبویؐ میں تشریف فرما تھے کہ ایک شخص آیا جس کے سر اور داڑھی کے بال پریشان، بکھرے ہوئے اور پراگندہ تھے۔ تو آپ ﷺ نے اسے حکم دیا کہ ان بالوں اور داڑھی کو درست کر لے۔ چنانچہ اس نے اپنے بالوں کو درست کر لیا اور پھر آپ ﷺ کی خدمت میں حاضر ہوا، پیارے پیغمبر ﷺ نے فرمایا: کیا یہ (اچھی شکل و صورت) اس سے بہتر نہیں ہے کہ تم میں کوئی شخص پریشان و پراگندہ بالوں کے ساتھ آئے، گویا وہ شیطان ہے۔

سر پر سنت کے مطابق پٹھے رکھنا۔

پیارے پیغمبر ﷺ گھنے، گھنگریالے اور خوشنما بالوں والے تھے۔ اسی طرح آپ ﷺ کی داڑھی مبارک بھی

گھنی تھی۔ پیارے پیغمبر ﷺ ہمیشہ بڑے بال رکھتے تھے منڈاتے نہیں تھے، زیادہ سے زیادہ صرف دو دفعہ منڈانا ثابت ہے:

(۱) اوّل حدیبیہ کے موقع پر ۶ھ میں اور

(۲) دوسرے حجۃ الوداع کے موقع پر ۱۰ھ میں۔

جبکہ علامہ سخاویؒ نے اپنے فتاویٰ میں چار مرتبہ کا ذکر کیا ہے۔

(۱) حدیبیہ کے موقع پر (۲) عمرۃ القضاء کے موقع پر۔ (۳) جب آپ ﷺ نے جعرانہ کے مقام سے عمرہ

ادا کیا۔ (۴) حجۃ الوداع کے موقع پر۔

پیارے پیغمبر ﷺ کے بالوں کے بارے میں تین روایات ہیں: پہلی روایت یہ ہے کہ بالوں کی لمبائی کانوں کے درمیان تک تھی۔ دوسری روایت ہے کہ کانوں کی لو تک تھی۔ اور تیسری روایت میں ہے کہ کندھوں کے قریب تک تھی۔ (شکل ترمذی)

اس لئے پورے سر کے بال رکھنا نصف کانوں تک، یا کانوں کی لو تک، یا اس سے کچھ نیچے تک سنت ہے۔ بالوں کا کندھے سے نیچے آجانا خلاف سنت ہے اس لئے کہ پیارے پیغمبر ﷺ کے بال اگر بہت زیادہ لمبے ہو جاتے تھے تو کندھے تک ہوتے تھے اس سے آگے نہ بڑھتے تھے۔ (جمع الوسائل ج ۸، ۸۰)

پورا سر منڈوانا

اور پورا سر منڈوا دینا بھی سنت ہے جس طرح کہ حج اور عمرہ کے مواقع پر آپ ﷺ کے سر منڈوانے کا ذکر اوپر ہو چکا۔ اسی طرح حضرت علیؓ جو اجلہ صحابہ میں سے تھے سر منڈایا کرتے تھے۔

اور سر منڈوانے کا مسنون طریقہ یہ ہے کہ اولاً سر کا دایاں جانب مونڈا جائے، پھر بائیں جانب، اور منڈوانے والے کا رخ قبلہ کی جانب ہو۔ چنانچہ حضرت انس بن مالکؓ سے مروی ہے کہ: جب پیارے پیغمبر ﷺ نے رمی جمرہ کی اور قربانی سے فارغ ہوئے تو سر منڈایا اور حجام کو آپ ﷺ نے اپنے سر مبارک کا دایاں جانب پیش کیا اس نے بال مونڈے، آپ ﷺ نے ابو طلحہ انصاریؓ کو بلایا (اور سر مبارک کے) بال دیئے۔ پھر آپ نے (اپنے سر مبارک کا) بائیں رخ اس کو دیا اور فرمایا مونڈو! حجام نے مونڈے، آپ ﷺ نے بال ابو طلحہؓ کو دیئے اور فرمایا کہ لوگوں میں تقسیم کر دو۔ (مسلم ج ۱ ص ۴۹۱)

ملا علی قاریؒ فرماتے ہیں کہ افضل یہ ہے کہ بال نہ منڈوائے سوائے حج اور عمرہ کے۔

اور اگر بالوں کو کتر وانا چاہے تو تمام سر کے بال ہر طرف سے برابر کتر وانا اور تراشنا جائز ہے خواہ مشین کے ذریعہ سے یا قینچی کے ذریعہ سے تراشے جائیں، لیکن آگے کی طرف سے بڑے رکھنا اور گردن کی طرف سے چھوٹے رکھنا یا دائیں

بائیں سے منڈوا دینا اور سر کے درمیان میں چوٹی رکھنا، یا پیچھے کے بالوں کو تراش دینا اور آگے پیشانی کے بالوں کو چھوڑ دینا جیسے آج کل کا فیشن ہے خاص طور پر یورپ کے نوجوانوں کا جو سٹائل ہے اور جس کو انگریزی بال کہتے ہیں جائز نہیں کیونکہ یہ قزع ہے۔

قزع کی ممانعت

اور قزع سے پیارے پیغمبر ﷺ نے منع فرمایا ہے۔ اس طرح سر کا کچھ حصہ منڈوا دینا اور کچھ حصہ چھوڑ دینا بھی جائز نہیں، یا تو سارے بال رکھے یا سارے منڈوا لے۔ حضرت ابن عمرؓ فرماتے ہیں کہ:

﴿ اَنَّ النَّبِيَّ ﷺ رَأَى صَبِيًّا حَلَقَ بَعْضَ رَأْسِهِ، فَنَهَاهُمْ عَنْ ذَلِكَ، وَقَالَ اخْلُقُوا كُلَّهُ أَوْ اُتْرِكُوا كُلَّهُ. ﴾
(رواہ مسلم، مشکوٰۃ)

پیارے پیغمبر ﷺ نے ایک بچے کو دیکھا جس کا سر کچھ منڈا ہوا تھا اور کچھ چھوڑا ہوا تھا، آپ ﷺ نے فرمایا: یا تو سارا سر منڈواؤ یا سارا سر چھوڑ دو۔
حضرت نافع، حضرت ابن عمرؓ سے روایت کرتے ہیں کہ:

﴿ سَمِعْتُ النَّبِيَّ ﷺ يَنْهَى عَنِ الْقَزَعِ، قِيلَ لِنَافِعٍ مَا الْقَزَعُ؟ قَالَ يُحْلَقُ بَعْضُ رَأْسِ الصَّبِيِّ وَيُتْرَكَ الْبَعْضُ. ﴾
(متفق علیہ)

میں نے پیارے پیغمبر ﷺ کو ”قزع“ سے منع فرماتے ہوئے سنا۔ حضرت نافعؓ سے پوچھا گیا کہ ”قزع“ کیا چیز ہے؟ انہوں نے فرمایا ”قزع“ کے معنی ہیں بچہ کے سر کے بعض حصہ کو منڈوانا اور بعض حصہ کو چھوڑ دینا۔ (اور بعض راویوں نے اس وضاحت کو بھی حدیث کے ساتھ جوڑ کر یہ ثابت کیا ہے کہ قزع کے یہ معنی بھی خود آپ ﷺ نے بیان فرمائے ہیں)۔

عورتوں کے سر کے بال

عورتوں کے سر کے بال کم کرنا۔ کٹانا، تراشنا بالکل جائز نہیں جیسا کہ آج کل بہت سی عورتیں غیر مسلم عورتوں کے دیکھا دیکھی فیشن کے طور پر بال کٹواتی ہیں جس سے غیر مسلم عورتوں کے ساتھ مشابہت ہوتی ہے یہ قطعاً ممنوع ہے۔ سوائے شرعی عذر کے کہ ایسی صورت میں منڈانا یا کم کرنا درست ہے۔ اس سے قبل متعدد بار آپ پڑھ چکے ہیں کہ پیارے پیغمبر ﷺ نے

غیروں کی مشابہت سے منع فرمایا ہے اور اسی طرح عورتوں کو مردوں کی مشابہت سے بھی منع فرمایا ہے اور ایسا کرنے والیوں پر لعنت فرمائی ہے۔ اس لئے عورتوں کے لئے سر کے بال کٹانا، مردانہ لباس پہننا، مردانہ جوتے استعمال کرنا، اور مردوں کی سی چال چلنا سب ممنوع ہیں ان سے بچنا چاہئے۔

حضرت عثمان غنیؓ سے مروی ہے کہ پیارے پیغمبر ﷺ نے منع فرمایا ہے کہ عورت اپنے سر کے بال منڈوائے۔
(مشکوٰۃ)

اس لئے کہ عورتوں کے لئے سر کے بال اسی طرح خلقی زینت ہیں جس طرح مردوں کے لئے داڑھی۔ پیارے پیغمبر ﷺ کے زمانے میں عورتیں بڑے بڑے بال رکھتی تھیں اور چوٹی بناتی تھیں۔ چنانچہ ایک روایت میں آتا ہے کہ ام المؤمنین حضرت ام سلمہ رضی اللہ عنہا نے پیارے پیغمبر ﷺ سے پوچھا کہ میں اپنے سر کے بالوں کی چوٹی مضبوط بناتی ہوں تو کیا غسل جنابت کے لئے ان کا کھولنا ضروری ہے؟ آپ ﷺ نے فرمایا نہیں! صرف اتنا کافی ہے کہ تین دفعہ اپنے سر پر پانی ڈال لو، پھر سارے جسم پر پانی ڈال لو۔

قاضی عیاضؒ نے لکھا ہے کہ عرب کی عورتوں کی عادت بالوں کی چوٹی بنانے کی تھی۔
حضرت علیؓ سے مروی ہے کہ:

﴿ نَهَى رَسُولُ اللَّهِ ﷺ أَنْ تَحْلُقَ الْمَرْأَةُ رَأْسَهَا. ﴾
(رواہ النسائی)

پیارے پیغمبر ﷺ نے عورتوں کو سر کے بال منڈانے سے منع فرمایا۔
جج اور عمرہ کے موقع پر بھی عورتوں کے لئے یہ مسئلہ ہے کہ تھوڑے سے بال کٹادیں۔

مصنوعی بال لگانا

بعض عورتوں کے سر کے بال یا تو کم ہوتے ہیں یا زیادہ لائے نہیں ہوتے، یا گر جاتے ہیں تو وہ حسن اور خوشنمائی کے لئے دوسری عورتوں کے بال، یا اپنے گرے ہوئے بال لے کر جوڑ لگاتی ہیں یا مصنوعی بال لے کر گوندالیتی ہیں۔ یہ حرام ہے اور ایسی عورتوں پر اللہ کے رسول ﷺ نے لعنت فرمائی ہے۔

چنانچہ حضرت اسماء رضی اللہ عنہا فرماتی ہیں کہ پیارے پیغمبر ﷺ کی خدمت میں ایک عورت آئی اور اس نے عرض کیا آج ہماری لڑکی کی شادی ہے۔ اس کے سر کے بال بیماری کی وجہ سے جھڑ گئے ہیں، کیا میں دوسرے بال اس میں جوڑ دوں؟ آپ ﷺ نے فرمایا:

﴿لَعَنَ اللَّهُ الْوَاصِلَةَ أَوِ الْمُسْتَوْصِلَةَ وَالْوَاشِمَةَ وَالْمُسْتَوْشِمَةَ﴾ (متفق علیہ)

خدا کی لعنت ہے بال جوڑنے والی اور جڑوانے والی پر اور گودنے اور گدوانے والی پر۔
یعنی جو عورت اپنے بالوں میں کسی دوسری عورت کے بالوں کو خود جوڑے یا کسی دوسری سے جڑوائے، یا سوئی وغیرہ سے بدن کو گودوا کر اس میں سرمہ یا نیل وغیرہ بھر کر ٹیٹو (Tattoo) بنائے ان سب پر اللہ کی لعنت ہو۔
اسی طرح کی ایک روایت ام المؤمنین سیدہ طاہرہ حضرت عائشہ صدیقہؓ سے بھی مروی ہے کہ: انصار کی ایک عورت کی شادی ہوئی، پھر بیمار پڑ گئی تو اس کے بال گر گئے، اس نے ارادہ کیا کہ اپنے بالوں کے ساتھ اور بال لگا لے، پیارے پیغمبر ﷺ سے پوچھا گیا تو آپ ﷺ نے فرمایا: کہ اللہ تعالیٰ بالوں میں مصنوعی بال پیوست کرنے والی اور پیوست کرانے والی عورتوں پر لعنت فرماتا ہے۔

☆☆☆☆☆☆☆☆

☆ ارشاد نبوی ﷺ ☆

{ لَا يُؤْمِنُ أَحَدُكُمْ حَتَّىٰ أَعْمُونَ أَحَبَّ إِلَيْهِ مِنْ
وَالِدِهِ وَوَلَدِهِ وَالنَّاسِ أَجْمَعِينَ }

حضرت انس رضی اللہ عنہ سے روایت ہے کہ پیارے پیغمبر ﷺ نے ارشاد فرمایا:
تم میں سے کوئی شخص پورا ایمان دار نہیں ہو سکتا جب تک کہ میرے ساتھ اتنی محبت نہ رکھے کہ
اپنے والدین سے بھی زیادہ اور اپنی اولاد سے بھی زیادہ اور سب آدمیوں سے بھی زیادہ ہو۔
(بخاری و مسلم)

☆☆☆☆☆☆☆☆

تیل، کنگھی اور مانگ نکالنے کا مسنون طریقہ

سر اور ڈاڑھی کے بالوں کو درست کر کے تیل ڈالنا

پیارے پیغمبر ﷺ کثرت سے سر پر تیل ڈالتے اور ڈاڑھی میں کنگھی کرتے تھے۔ حضرت انسؓ سے مروی ہے کہ آپ ﷺ کثرت سے سر میں تیل لگاتے، اور پانی سے ڈاڑھی سنوارتے تھے۔ (بیہقی)

اسی طرح کی ایک روایت حضرت سہل بن سعدؓ سے بھی مروی ہے اور اس میں ذکر ہے کہ کثرت تیل کی وجہ سے عمامہ اور ٹوپی کو بچانے کے لئے آپ ﷺ سر پر کپڑے کا ایک ٹکڑا رکھتے تھے جو تیل سے تر رہتا تھا۔

حضرت ابن عمرؓ سے منقول ہے کہ وہ دن میں دو مرتبہ تیل لگاتے تھے۔ (ابن ابی شیبہ ج ۸: ۳۹۲)

☆ اس لئے جب تیل لگائیں تو ”بسم اللہ“ پڑھ کر تیل لگانا شروع کریں۔ ڈاڑھی میں تیل لگائیں تو ڈاڑھی کے اس حصہ سے شروع کریں جو گردن سے ملا ہوا ہے، اور جب سر میں تیل لگائیں تو پیشانی کے رخ سے شروع کریں۔ (اسوہ رسول اکرم)

☆ ام المؤمنین سیدہ طاہرہ حضرت عائشہ صدیقہؓ سے مروی ہے کہ: جب پیارے پیغمبر ﷺ تیل لگاتے تو اسے بائیں ہاتھ میں رکھتے، پہلے دونوں بھوؤں پر لگاتے، پھر دونوں آنکھوں پر پھر سر پر لگاتے۔ (شامل کبریٰ ص ۳۳۰ ج ۲)

☆ حضرت ابن عباسؓ سے مروی ہے کہ جب آپ ﷺ تیل وغیرہ لیتے تو اسے ہاتھ میں رکھتے پھر ڈاڑھی (سر وغیرہ) میں لگاتے۔ (مجمع ج ۵ ص ۱۶۵)

☆ حضرت انسؓ کی روایت ہے کہ پیارے پیغمبر ﷺ نے فرمایا: جو کوئی تم میں سے تیل لگائے تو بھوؤں سے شروع کرے، اس سے سر کا درد دور ہوتا ہے۔ (فیض القدیر ص ۲۵۲)

مانگ نکالنا

پیشانی کے بچے میں سے بالوں کی مانگ نکالنا سنت نبوی ہے کہ بالوں کو دو حصوں میں کر دیا جائے۔ چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ میں آپ ﷺ کے بالوں میں کنگھی کیا کرتی تھی اور اس طرح مانگ نکالتی کہ سر کے درمیان سے بالوں کو دو حصوں میں کر دیتی تھی، اور پیشانی کے بالوں کو آنکھوں کے دونوں طرف کر دیتی تھی۔ (سنن ابی داؤد: ابن ماجہ)

حضرت عبد اللہ بن عباسؓ فرماتے ہیں کہ پیارے پیغمبر ﷺ ابتدا میں اہل کتاب کی موافقت میں بالوں کو بغیر

مانگ نکالے ویسے ہی چھوڑ دیتے تھے۔ پھر آپ ﷺ نے مانگ نکالنا شروع کر دیا۔ عورتوں اور مردوں کے لئے مانگ بیچ سے نکالنا سنت ہے، پیارے پیغمبر ﷺ مانگ نکالا کرتے تھے۔ ٹیڑھی مانگ نکالنا خلاف سنت ہے، دائیں بائیں جانب سے مانگ نکالنا اسلامی طریقہ کے خلاف ہے۔

کنگھی کرنا

بالوں میں کنگھی کرنا مستحب ہے پیارے پیغمبر ﷺ نے اس کی ترغیب فرمائی ہے اور خود بھی آپ ﷺ نے اپنے مبارک بالوں میں کنگھا فرمایا ہے۔ اس لئے رات کو سوتے وقت، سو کر اٹھنے کے بعد اور وضو کرنے کے بعد کنگھی کر لینی چاہئے تاکہ بال بکھرے ہوئے اور پراگندہ نہ رہیں۔

ایک روایت میں ہے کہ حضرت ابو قتادہؓ نے پیارے پیغمبر ﷺ سے عرض کیا میرے بڑے بال ہیں کیا میں ان میں کنگھی کروں؟ آپ ﷺ نے فرمایا ہاں اور ان کا اکرام کرو۔ چنانچہ حضرت قتادہؓ کبھی کبھی دن میں دو مرتبہ تیل ڈالتے (اور کنگھی کرتے)۔ حضرت انسؓ سے مروی ہے کہ: پیارے پیغمبر ﷺ کے لئے سوتے وقت مسواک، وضو کا پانی اور کنگھی رکھ دی جاتی تھی، جب پیارے پیغمبر ﷺ بیدار ہوتے تو مسواک فرماتے، وضو فرماتے اور کنگھی فرماتے۔

(جمع الوسائل ج ۱ ص ۸۴: شمائل کبریٰ ج ۲ ص ۳۳۱)

حضرت انسؓ سے ایک دوسری روایت میں ہے کہ پیارے پیغمبر ﷺ رات کو سونے سے قبل بھی مسواک فرماتے وضو کرتے اور کنگھی کرتے تھے۔ (سیرۃ الشامی ج ۷ ص ۴۴۵)

ان روایات سے معلوم ہوا کہ ضرورت پڑنے پر روزانہ ایک سے زیادہ مرتبہ کنگھی کرنا جائز ہے، لیکن فیشن اور تزئین کے طور پر روزانہ کنگھی کرنے سے منع فرمایا گیا ہے۔ جیسا کہ حضرت عبدالرحمن بن مغفلؓ سے مروی ہے کہ آپ ﷺ نے کنگھی کرنے سے منع فرمایا ہے مگر ناغہ کر کے۔ (مشکوٰۃ)

ایک روایت میں ہے کہ سر کے بالوں کو دن میں ایک مرتبہ اور داڑھی کے بالوں کو دن میں دو مرتبہ صبح اور ظہر کو کنگھا کرنا مسنون ہے۔ (مشکوٰۃ)

کنگھا کرتے وقت دائیں ہاتھ سے پہلے سر کے دائیں طرف کرنا اور پھر بائیں طرف۔ اس لئے کہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ وضو اور کنگھی فرمانے میں اور جوتا پہننے میں دائیں طرف کو اختیار کرتے تھے۔ (بخاری)

کنگھا کرتے اور شیشہ دیکھتے وقت یہ دعاء پڑھیں

﴿اللَّهُمَّ أَنْتَ حَسَنْتَ خُلُقِي فَحَسِّنْ خُلُقِي، وَأَوْسِعْ عَلَيَّ رِزْقِي﴾۔

یا اللہ جس طرح آپ نے میری صورت حسین بنائی ہے اسی طرح میرے اخلاق بھی اچھے کر دیجئے، اور میرے رزق کو وسیع بنا دیجئے۔

حضرت ابن عباسؓ سے مروی ہے کہ آپ ﷺ جب آمینہ دیکھتے تو یہ دعاء پڑھتے تھے:

﴿الْحَمْدُ لِلَّهِ الَّذِي حَسَّنَ خُلُقِي، وَخُلُقِي، وَزَاتِ مَعْنِي مَا شَاءَ مِنْ غَيْرِي﴾۔

تمام تعریفیں اُس اللہ کے لئے ہیں جس نے میری صورت اور سیرت کو بہتر بنایا، اور مجھے جس طرح مزین کیا، اس طرح سے دوسروں کو نہیں کیا۔

حضرت علیؓ سے مروی ہے کہ پیارے پیغمبر ﷺ آمینہ دیکھتے وقت یہ دعاء پڑھتے تھے:

﴿الْحَمْدُ لِلَّهِ! اللَّهُمَّ كَمَا حَسَنْتَ خُلُقِي فَحَسِّنْ خُلُقِي﴾۔

تمام تعریفیں اللہ کے لئے ہیں: اے اللہ! جس طرح آپ نے میری صورت حسین بنائی ہے اسی طرح میرے اخلاق بھی اچھے کر دیجئے،

حضرت انسؓ سے مروی ہے کہ: پیارے پیغمبر ﷺ آمینہ دیکھتے وقت یہ دعاء پڑھتے تھے:

﴿الْحَمْدُ لِلَّهِ الَّذِي سَوَّى خُلُقِي، فَعَدَّ لَهُ، وَكَرَّمَ صُورَةَ وَجْهِهِ فَحَسَّنَهَا وَجَعَلَنِي مِنَ

الْمُسْلِمِينَ﴾۔

(ابن سنی ص ۱۶۵)

تمام تعریفیں اس اللہ تعالیٰ کی جس نے مجھے پیدا کیا اور معتدل بنایا، اور میرے چہرے کی صورت کو قابل اکرام بنایا، اور اسے خوبصورت بنایا، اور مجھے مسلمانوں میں سے بنایا۔

سفر میں تیل، کنگھی اور آمینہ پاس رکھنا

پیارے پیغمبر ﷺ سفر و حضر میں تیل، کنگھی، مسواک، آمینہ وغیرہ ساتھ رکھتے تھے، اگرچہ یہ چیزیں معمولی ہیں لیکن بسا اوقات ان کے نہ ہونے سے شدید پریشانی ہوتی ہے اس لئے ان چیزوں کو سنت سمجھ کر پاس رکھنے میں ثواب بھی ہے اور بڑے فوائد بھی ہیں۔ چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ میں آپ ﷺ کے لئے سفر میں

ان چیزوں کا انتظام رکھتی تھی۔ تیل، کنگھی، آئینہ، قینچی، سرمہ دانی، اور مسواک۔

دوسری روایت میں ام المؤمنین سیدہ طاہرہ حضرت عائشہ صدیقہؓ فرماتی ہیں کہ پانچ چیزوں کو پیارے پیغمبر ﷺ ہمیشہ اپنے ساتھ رکھتے تھے۔ نہ سفر میں نہ حضر میں چھوڑتے تھے۔

(۱) آئینہ۔ (۲) سرمہ دانی۔ (۳) کنگھی۔ (۴) تیل اور (۵) مسواک۔ (بیہقی)

اور ایک روایت میں ان چیزوں کے ساتھ ساتھ مصلیٰ اور کھجانے کی لکڑی کا بھی ذکر ہے۔

ناخن اور بالوں کا دفن کرنا مسنون ہے

حضرت جابرؓ سے مروی ہے کہ پیارے پیغمبر ﷺ نے فرمایا: اپنے ناخنوں اور بالوں کو دفن کرو تا کہ جادوگران سے نہ کھیلیں۔ (کنز ج ۶: ص ۷۳)

بچوں کے بال

بچوں کے سر پر اتنے بڑے بڑے بال رکھنا کہ اس سے مانگ نکل سکے درست نہیں اور یہ اسلامی شعائر کے بھی خلاف ہے۔ اس لئے ان کا مونڈنا بہتر ہے۔ حضرت عبداللہ بن جعفرؓ سے منقول ہے کہ پیارے پیغمبر ﷺ نے سرمونڈنے والے کو بلایا اور حکم فرمایا کہ ہمارا سرمونڈ دے۔ (ابوداؤد، نسائی)

زیر ناف اور بغل کے بالوں کا حکم

زیر ناف اور بغل کے بالوں کو ہر ہفتہ میں ایک بار بروز جمعہ نماز جمعہ سے قبل صاف کرنا افضل ہے، ورنہ پندرہ دن کے بعد۔ اگر چالیس روز بغیر صفائی کے گزر جائیں تو گناہ گار ہوگا اور یہی حکم ناخنوں کا بھی ہے۔ (شامی ص ۲۸۸، ج ۱: مرقات)

حضرت انسؓ سے مروی ہے کہ: پیارے پیغمبر ﷺ نے لب تراشنے، ناخن کاٹنے، بغل کے بال صاف کرنے اور زیر ناف بال لینے کے متعلق چالیس دن کی تحدید فرمائی ہے کہ چالیس دن سے زائد نہ چھوڑے رکھیں۔ (ترمذی ج ۲ ص ۱۰۰)

زیر ناف بالوں کو صاف کرنے میں مردوں کے لئے استرا یا بلیٹ کا استعمال بہتر ہے۔ حضرت انسؓ فرماتے ہیں کہ پیارے پیغمبر ﷺ ہر تال وغیرہ کا استعمال کبھی نہ فرماتے بلکہ بال جب بڑے ہو جاتے تو مونڈتے تھے۔ (سیرۃ النبی ج ۷ ص ۳۵۸)

اور زیر بغل کے بالوں کو نوچ کر دور کرنا سنت ہے، تاہم اگر اکھاڑنے کی عادت نہ ہو اور پریشانی ہو تو مونڈنا بھی جائز ہے۔ دائیں بغل کے بال پہلے اکھاڑے اور پھر بائیں بغل کے۔

اور عورتوں کے لئے زیر ناف بالوں کا اکھاڑنا بہتر ہے تاہم پاؤں یا کریم وغیرہ کا استعمال بھی جائز ہے۔ اور زیر

ناف بالوں کی صفائی کی ابتداء ناف کے نیچے سے کرنی چاہئے۔

زیر ناف بالوں کی حد

زیر ناف بالوں کی حد یہ ہے کہ آدمی کے اکڑوں بیٹھنے کی حالت میں ناف کے نیچے چار یا پانچ انگل کے بعد پیٹ کے نچلے حصے میں جو شکن پڑتی ہے وہاں سے زیر ناف بالوں کی حد شروع ہو جاتی ہے یہاں سے لیکر دائیں بائیں تک کہ دونوں رانوں کے بال، اور آلہ تناسل کی جڑ اور خصیتین سمیت پاخانہ کے مقام اور اس کے ارد گرد کے بال زیر ناف میں شامل ہیں۔ مگر ران کے بالوں کا کاٹنا خلاف ادب ہے۔

فقہی مسائل

☆ ناک کے بال کاٹنا اور اکھاڑنا دونوں جائز ہیں البتہ قینچی سے کاٹنا بہتر ہے۔ ناک کے بالوں کو اتنا بڑھا لینا کہ ناک سے باہر نکل آئیں اور لوگوں کے لئے نفرت کا سبب بنیں درست نہیں۔ حضرت عبداللہ بن بشیرؓ کی روایت ہے کہ آپ ﷺ نے فرمایا: کہ ناک کے بال مت اکھاڑو کہ اس سے مرض آکھ پیدا ہوتا ہے۔ لیکن اسے قینچی سے کاٹو۔ (مرقات ج ۴ ص ۴۵۶)

☆ بھوؤں کے بال درست کرنا، اور زیادہ بڑھ جائیں تو کاٹ دینا درست ہے۔

☆ سینہ، پیٹ، پیٹھ ہاتھوں اور پیروں کے بالوں کو مونڈنا خلاف ادب ہے۔ (تنویر)

☆ حلق کے بال مونڈنا بہتر نہیں۔ (شامی ج ۶: ص ۴۰۷)

☆ گردن کے بالوں کو مونڈنا جائز ہے، اس لئے کہ گردن جدا عضو ہے اور سر جدا۔ اس لئے گردن کے بال منڈانا

درست ہے۔ (فتاویٰ رشیدیہ)

☆ کانوں کے بال کاٹنا، تراشنا سب درست ہے۔ ☆ چھوٹی بچی کا سر مونڈنا، اور بال کاٹنا درست ہے۔ لیکن

جب بچی نو سال کی عمر کو پہنچ جائے تو پھر بال کاٹنے سے ممانعت کر دی جائے گی۔

☆ عورتوں کو اگر داڑھی کے بال خواہ ایک یا دو ہی نکل آئیں تو ان کا کاٹنا مستحب ہے۔ (مرقات)

داڑھی اور مونچھوں سے متعلق سنن و آداب

بِسْمِ اللَّهِ الرَّحْمَنِ الرَّحِيمِ

قارئین کرام:

مغربی تہذیب کے زہریلے اثرات سے ہم مسلمان آج اس حد تک متاثر ہو چکے ہیں کہ شعائر اسلام (جو ہماری مذہبی، ملی اور قومی پہچان تھے) سے بھی کنارہ کش ہونے لگے ہیں۔ اور عقائد سے اخلاق تک، ظاہر سے باطن تک، ولادت سے وفات تک، کھانے پینے سے لباس تک معیشت سے معاشرت تک اس مغربی سیلاب میں ڈوبتے چلے جا رہے ہیں۔ اور آج نوبت یہاں تک پہنچ چکی ہے کہ پیارے پیغمبر ﷺ والی مبارک شکل و صورت داڑھی کے متعلق بھی مسلمانوں میں عجیب و غریب فلسفے پائے جاتے ہیں۔ حالانکہ پیارے پیغمبر ﷺ نے جن امور کی تعلیم دی ہے اُن میں سے ایک داڑھی بڑھانا اور مونچھیں تراشنا بھی ہے۔ جن کے بارے میں متعدد صحابہ کرامؓ سے روایات منقول ہیں۔ چنانچہ اُم المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ قَالَ رَسُولُ اللَّهِ ﷺ : عَشْرٌ مِّنَ الْفِطْرَةِ ، قَصُّ الشَّارِبِ وَأَعْفَاءُ اللَّحْيَةِ - الْخ ﴾

پیارے پیغمبر ﷺ نے ارشاد فرمایا: دس چیزیں فطرت میں داخل ہیں، (اور ان میں سے ایک) مونچھوں کا کٹوانا اور داڑھی کا بڑھانا (بھی ہے)۔۔۔ آخر تک (صحیح مسلم، ج ۱ ص: ۱۲۹)

ایک دوسری حدیث میں حضرت ابو ہریرہؓ سے مروی ہے کہ آپ ﷺ نے فرمایا:

﴿ خَمْسٌ مِّنَ الْفِطْرَةِ : الْخَتَّانُ ، وَالْإِسْتِحْدَادُ ، وَقَصُّ الشَّارِبِ ، وَتَقْلِيمُ

الْأَظْفَارِ ، وَتَنْفُ الْأَبِطِ - ﴾ (رواہ البخاری و مسلم، مظاہر حق ص ۱۹۷ ج ۴)

پانچ چیزیں فطرت میں داخل ہیں، ایک ختنہ کرنا، دوسرے (زیر ناف بالوں کو صاف کرنے کے لئے) استرے کو استعمال کرنا، تیسرے لبوں کے بال تراشنا، چوتھے ناخن کٹوانا، اور پانچویں بغل کے بال صاف کرنا۔

ان احادیث سے معلوم ہوا کہ مونچھیں کٹوانا اور داڑھی بڑھانا انسان کی فطرتِ سلیمہ کا تقاضہ ہے، اور مونچھیں بڑھانا

اور داڑھی کٹنا خلاف فطرت ہے۔ اور جو لوگ ایسا کرتے ہیں وہ فطرۃ اللہ کو بگاڑتے ہیں۔ چنانچہ قرآن مجید میں ہے کہ شیطان لعین نے اللہ تعالیٰ سے کہا تھا کہ میں اولاد آدم کو گمراہ کروں گا:

﴿وَلَا مَرْنَهُمْ فَلْيَغْيِرَنَّ خَلْقَ اللَّهِ، وَمَنْ يَتَّخِذِ الشَّيْطَانَ وَلِيًّا مِّنْ دُونِ اللَّهِ فَقَدْ خَسِرَ خُسْرًا مُّبِينًا﴾
(النساء: آیت: ۱۱۹)

اور میں انہیں حکم دوں گا کہ وہ اللہ کی تخلیق (یعنی اس کی بنائی ہوئی صورت) کو بگاڑا کریں گے۔ اور جو شخص اللہ جل جلالہ کو چھوڑ کر شیطان کو اپنا رفیق بنائے گا وہ صریح نقصان میں واقع ہوگا۔ اور ارشاد باری تعالیٰ ہے:

﴿فَاقْمْ وَّجْهَكَ لِلدِّينِ حَنِيفًا، فِطْرَةَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ﴾
(الروم: ۳۰)

تم یک سو ہو کر اپنا رخ اُس دین کی طرف قائم رکھو۔ اللہ کی بنائی ہوئی اس فطرت پر چلو جس پر اس نے تمام لوگوں کو پیدا کیا ہے۔ اللہ کی تخلیق میں کوئی تبدیلی نہیں لائی جاسکتی۔ اور مفسرین فرماتے ہیں کہ داڑھی منڈانا بھی تخلیق خداوندی کو بگاڑنے میں داخل ہے۔

داڑھی مردانہ چہرے کی زینت ہے

داڑھی رکھنا مردانہ چہرے کی زینت ہے کیونکہ اللہ تعالیٰ نے مردانہ چہرے کو فطرۃً داڑھی کی زینت اور وجاہت عطا فرمائی ہے۔ داڑھی ہی مرد کی خوبصورتی، حسن و جمال اور وجاہت کی علامت ہے۔ چنانچہ ایک حدیث میں ہے کہ اللہ تعالیٰ نے کچھ فرشتے مقرر فرمائے ہیں جو ہر وقت اللہ تعالیٰ کی اس طرح تسبیح بیان کرتے رہتے ہیں:

﴿مُبْحَانٌ مِّنْ ذُنِّ الرِّجَالِ بِاللُّحَى، وَذُنِّ النِّسَاءِ بِالدَّوَائِبِ﴾

پاک ہے وہ ذات جس نے مردوں کو داڑھیوں سے زینت اور خوبصورتی عطا فرمائی، اور عورتوں کو مینڈھیوں اور چوٹیوں سے زینت بخشی۔

داڑھی مردوں کے لئے ایسی ہے جیسے عورتوں کے لئے سر کے بال کہ دونوں باعث زینت ہیں۔ جب عورتوں کا سر

منڈانا بد صورتی میں داخل ہے۔ تو مردوں کے لئے داڑھی منڈانے میں خوب صورتی کیسے ہو سکتی ہے؟ داڑھی اگر بد صورتی کا باعث ہوتی تو اللہ تبارک و تعالیٰ اسے مرد کے چہرے پر ہرگز نہ پیدا فرماتا۔ اللہ تبارک و تعالیٰ کا ارشاد ہے:

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ (التین)

بے شک ہم نے انسان کو خوبصورت ترین سانچے میں ڈھالا ہے۔

اسی بات کو ایک اور پہلو سے دیکھئے کہ عام جانوروں میں ان کے مذکر اور مؤنث کے مابین کتنا فرق ہے؟ کسی بھی پرندے یا جانور کو دیکھ لیں اللہ نے مذکر و مؤنث میں کتنا فرق رکھا ہے مرغ اور مرغی کا موازنہ کیجئے۔ دونوں پر یکساں نظر ڈالیں تو دیکھتے ہی ہر شخص بے اختیار پکار اٹھے گا کہ مرغ کتنا خوبصورت ہے لیکن اس کی یہ خوبصورتی کس وجہ سے ہے؟ اس حسین کلنی کی وجہ سے جسے اللہ رب العزت نے تاج کی صورت میں اس کے سر پر سجایا ہے۔ اگر اس کلنی کو ہٹا دیا جائے تو اس کا سارا حسن و جمال جاتا رہے گا۔

اس طرح داڑھی کو بھی رب العالمین نے مردوں کے چہروں پر حسن اور خوبصورتی کے لئے سجایا ہے مگر تعجب ہے کہ یہ لوگ اللہ تعالیٰ کے عطا کردہ حسن سے دور بھاگ رہے ہیں۔ یہ لوگ سر کے بال تو لمبے لمبے رکھتے ہیں اور جب کسی آدمی کے سر کے بال گر جائیں تو وہ اپنے آپ کو گنجا تصور کرتا ہے، اور شرماتا ہے مگر عجیب حیرانگی کی بات ہے کہ داڑھی لمبی رکھنے میں کیا عیب ہے؟ کہ اس کو اپنے ہاتھوں سے صاف کرتا ہے اور کوئی شرم اور پیشمانی محسوس نہیں کرتا۔ باوجود اس کے کہ داڑھی مردانگی کی نشانی ہے، اور اس سے قوت مردانگی میں بھی اضافہ ہوتا ہے، اور اللہ تعالیٰ نے داڑھی کو مردوں کے چہروں کی زینت بنایا ہے۔

شریعت میں فطرت سے مراد

شریعت میں فطرت سے مراد حضرات انبیاء علیہم السلام کا طریقہ اور ان کی متفقہ سنت اور معمول ہے۔ چنانچہ امام نوویؒ فرماتے ہیں:

﴿قَالُوا وَمَعْنَاهُ أَنَّهَا مِنْ سُنَنِ الْأَنْبِيَاءِ صَلَوَاتُ اللَّهِ وَسَلَامُهُ عَلَيْهِمْ﴾

علماء فرماتے ہیں کہ: فطرت سے مراد یہ ہے کہ (داڑھی رکھنا) حضرات انبیاء علیہم السلام کا طریقہ اور ان کی متفقہ سنت اور معمول ہے۔

(شرح مسلم ص ۱۲۸)

اس صورت میں مطلب یہ ہوگا کہ موچھیں کٹوانا اور داڑھی بڑھانا (کم و بیش) ایک لاکھ چوبیس ہزار انبیاء علیہم السلام

کی متفقہ سنت ہے جن کی اقتداء کا ہمیں حکم دیا گیا ہے۔

﴿فَبِهَذَا هُمْ أَقْتَدُ﴾

اور تمام انبیاء علیہم السلام مونچھوں کو کتراتے اور داڑھی کو بڑھاتے تھے۔ قرآن کریم میں اللہ تبارک و تعالیٰ نے حضرت موسیٰ اور حضرت ہارون علیہم السلام کا واقعہ بیان فرمایا ہے کہ جب حضرت موسیٰ علیہ السلام کوہ طور سے واپس آئے اور اپنی قوم کو گوسالہ پرستی میں مبتلا دیکھ کر غصہ سے بھائی کو سرا اور داڑھی سے پکڑ لیا۔ اس پر حضرت ہارون علیہ السلام نے فرمایا:

﴿قَالَ يَبْنَؤُمْ لَا تَأْخُذْ بِلِحْيَتِي وَلَا بِرَأْسِي﴾ (سورۃ طہ: ۹۴)

اے میرے ماں جائے (یعنی ماں کے بیٹے) میری داڑھی کو نہ پکڑیے اور نہ میرے سر کو۔ اس آیت سے معلوم ہوا کہ حضرت ہارون علیہ السلام کی داڑھی ایک مشت سے لمبی تھی اس لئے کہ داڑھی تب ہی پکڑی جاسکتی ہے جب وہ کم از کم ایک مشت کے برابر ہو یا اس سے زیادہ۔ ابو نعیم الاصبہانی نے ”دلائل النبوة“ میں نقل کیا ہے کہ حضرت موسیٰ علیہ السلام گھنی داڑھی والے تھے، اور حضرت ہارون علیہ السلام حضرت موسیٰ علیہ السلام کے مشابہ تھے۔ اسی طرح بعض روایات میں پیارے پیغمبر ﷺ کے سفر معراج میں اس کا ذکر ہے کہ:

﴿أَنَّ رَسُولَ اللَّهِ ﷺ رَأَى هَارُونَ عَلَيْهِ السَّلَامُ فِي السَّمَاءِ الْخَامِسَةِ وَقَالَ فِي نَعْتِهِ: نَصْفٌ لِحْيَتِهِ بَيْضَاءٌ وَ نِصْفُهَا سَوْدَاءٌ تَكَادُ لِحْيَتُهُ تُصِيبُ سُرَّتَهُ مِنْ طُولِهَا﴾ (رواہ ابن جریر وابن ابی خاتم فی تفسیرہما)

کہ پیارے پیغمبر ﷺ نے حضرت ہارون علیہ السلام کو پانچویں آسمان پر دیکھا اور ان کی صفات بیان کرتے ہوئے آپ ﷺ نے فرمایا کہ ان کی آدھی داڑھی سفید اور آدھی داڑھی کالی تھی، اور لمبائی کی وجہ سے ناف کو چھو رہی تھی۔

اسی طرح حدیث میں ہے کہ پیارے پیغمبر ﷺ نے فرمایا:

﴿أَنَا أَشْبَهُ وَلَدِ إِبْرَاهِيمَ بِهِ﴾ (متفق علیہ)

کہ اولاد ابراہیم علیہ السلام میں سب سے زیادہ میں ان کے مشابہ ہوں۔

اور حضرت ابن عباسؓ سے صحیحین میں ایک روایت ہے کہ پیارے پیغمبر ﷺ نے فرمایا:

﴿ أَمَّا إِبْرَاهِيمُ، فَانْظُرُوا إِلَى صَاحِبِكُمْ ﴾

کہ اگر ابراہیم علیہ السلام کو دیکھنا ہے تو تم اپنے صاحب کو یعنی مجھے دیکھو۔

اس سے معلوم ہوا کہ حضرت ابراہیم علیہ السلام کی شکل و صورت پیارے پیغمبر ﷺ کی طرح اور ان کی داڑھی مبارک پیارے پیغمبر ﷺ کی داڑھی مبارک کی طرح تھی۔ اور حضرت ابراہیم علیہ السلام کی تابعداری کا اللہ تعالیٰ نے حکم دیا ہے کہ تم ملت ابراہیمی کی تابعداری کرو۔

داڑھی منڈانا مجوسیوں کا طریقہ ہے

حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ مِنْ فِطْرَةِ الْإِسْلَامِ أَخَذُ الشَّارِبِ، وَاعْفَاءُ اللُّحَى، فَإِنَّ

الْمَجُوسَ تَغْفِي شَوَارِبَهَا وَتُحْفِي لِحَاهَا، فَخَالِفُوهُمْ، خُذُوا شَوَارِبَكُمْ وَاعْفُوا

لِحَاكُمْ۔﴾

(صحیح ابن حبان، رسالہ حکم اللحية في الاسلام)

پیارے پیغمبر ﷺ کا ارشاد ہے، اسلام کی فطرت میں سے مونچھوں کا لینا (یعنی کٹوانا) ہے اور داڑھی کا بڑھانا ہے اس لئے کہ مجوسی لوگ اپنی مونچھوں کو بڑھاتے اور داڑھی کو کٹواتے ہیں، لہذا انکی مخالفت کرو، مونچھوں کو کٹوایا کرو، اور داڑھی کو بڑھایا کرو۔

حضرت ابن عمرؓ فرماتے ہیں کہ:

﴿ عَنِ ابْنِ عُمَرَ عَنِ النَّبِيِّ ﷺ قَالَ: احْفُوا الشَّوَارِبَ، وَاعْفُوا اللُّحَى۔﴾

پیارے پیغمبر ﷺ نے فرمایا کہ: مونچھوں کو کٹوؤ اور داڑھی کو بڑھاؤ۔

اور امام مالکؒ نے موطا میں بروایت مسلم، ابوداؤد اور ترمذی روایت کیا ہے کہ:

﴿ أَنَّهُ أَمَرَ بِأَحْفَاءِ الشَّوَارِبِ وَاعْفَاءِ اللَّحْيَةِ۔﴾

(رواہ مسلم ج: ۱ ص: ۱۲۹)

پیارے پیغمبر ﷺ نے مونچھوں کو کٹوانے اور داڑھی کو بڑھانے کا حکم فرمایا ہے۔

ان احادیث میں پیار پیغمبر ﷺ نے موچھیں کٹوانے اور داڑھی بڑھانے کا حکم دیا ہے جس کی تعمیل ہر مسلمان پر واجب اور اس کی مخالفت حرام ہے، پس اس وجہ سے بھی داڑھی رکھنا واجب اور اس کا منڈوانا حرام ہوا۔

حضرت ابن عمرؓ فرماتے ہیں کہ:

﴿ قَالَ رَسُولُ اللَّهِ ﷺ خَالِفُوا الْمُشْرِكِينَ، وَقِرُّوا اللَّحْيَ وَأَحْفُوا الشَّوَارِبَ ﴾

پیارے پیغمبر ﷺ نے فرمایا کہ: مشرکوں کی مخالفت کرو، داڑھیاں بڑھاؤ اور موچھیں کٹاؤ۔ (متفق علیہ)

حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ : جَزُّوا الشَّوَارِبَ وَأَرْخُوا اللَّحْيَ، خَالِفُوا الْمُجُوسَ - ﴾

(رواہ مسلم ج ۱: ص: ۱۲۹)

پیارے پیغمبر ﷺ نے فرمایا کہ: موچھیں کٹاؤ اور داڑھیاں بڑھاؤ، مجوسیوں کی مخالفت کرو۔

اور ایک روایت میں ہے کہ:

﴿ قَصُّوا الشَّوَارِبَ، وَأَعْفُوا اللَّحْيَ - ﴾

(رواہ امام احمد)

موچھیں کٹاؤ اور داڑھی بڑھاؤ۔

اور امام بخاریؒ نے تاریخ کبیر میں ان الفاظ کے ساتھ روایت نقل کی ہے کہ:

﴿ أَنَّ النَّبِيَّ ﷺ قَالَ : كَانَتْ الْمُجُوسُ تَعْفِي شَوَارِبَهَا، وَ تُحْفِي لِحَاهَا،

فَخَالَفُوهُمْ، فَجَزُّوا شَوَارِبَكُمْ وَأَعْفُوا لِحَاكُمْ - ﴾

پیارے پیغمبر ﷺ نے فرمایا: کہ مجوس موچھیں بڑھاتے ہیں اور داڑھی منڈاتے ہیں، پس تم ان کی

مخالفت کرو، تم اپنی موچھیں کٹاؤ اور اپنی داڑھیاں بڑھاؤ۔

حضرت ابن عمرؓ فرماتے ہیں کہ ایک مرتبہ پیارے پیغمبر ﷺ نے مجوسیوں کا ذکر کیا تو فرمایا:

﴿ إِنَّهُمْ يُؤْفُونَ سَبَالَهُمْ، وَيَحْلُقُونَ لِحَاهُمْ فَخَالَفُوهُمْ - ﴾

(رواہ البیہقی)

کہ یہ لوگ اپنی موچھیں بڑھاتے ہیں اور داڑھی منڈواتے ہیں، تم ان کی مخالفت کرو۔

داڑھی رکھنا شعائر اسلام میں سے ہے

ان تمام صحیح احادیث میں صراحتہً فرمایا گیا ہے کہ مونچھیں کٹوانا اور داڑھی بڑھانا حضرات انبیاء علیہم السلام کا طریقہ اور مسلمانوں کا شعار ہے۔ (اور شعار کا مطلب یہ ہے کہ اس سے دیکھنے والوں کو ہمارا مسلمان ہونا معلوم ہو جائے اور ہم خود اپنا مسلمان ہونا بھی اسی سے شناخت کریں گے)۔

اور اس کے برعکس مونچھیں بڑھانا اور داڑھی منڈوانا مجوسیوں اور مشرکوں کا شعار ہے، اور مسلمانوں کے لئے اسلامی شعار چھوڑ کر کسی گمراہ قوم کا شعار اختیار کرنا حرام ہے۔ ہر قوم و ملت اپنے اپنے یونیفارم اور نشانات کو محفوظ رکھنا از حد ضروری سمجھتی ہے۔ جیسا کہ پارسیوں، انگریزوں اور سکھوں کو ہم دیکھتے ہیں کہ ان کے خاص شعائر ہیں۔ سکھوں نے اپنا امتیازی نشان سر اور داڑھی کے بالوں اور مخصوص پگڑی کو بنایا ہوا ہے جنہیں دیکھ کر ہر کوئی پہچان لیتا ہے اور وہ ایک زندہ قوم شمار کی جاتی ہے۔ اسی طرح ہر قوم کا ایک یونیفارم اور ایک امتیازی نشان ہوتا ہے جسے وہ محفوظ رکھتے ہیں۔

اسی طرح ہر ایک حکومت کے مختلف شعبوں کے بھی خاص شعائر ہیں۔ پولیس والوں کی اپنی ایک وردی ہے۔ ٹریفک پولیس کی الگ، موٹروے پولیس والوں کی الگ وردی ہوتی ہے۔ اسی طرح فوج کو دیکھیں تو ہر ملک کی بری، بحری اور ہوائی فوج کی الگ الگ وردیاں ہوتی ہیں، جن کا دیکھنے والوں پر ایک خاص اثر ہوتا ہے۔

اسی طرح امت مسلمہ بھی تمام قوموں اور امتوں میں ایک ممتاز امت ہے جس نے عبادات و عادات سے لیکر شکل و صورت اور لباس و پوشاک تک میں ہر چیز میں پیارے پیغمبر ﷺ کا اتباع کیا۔ داڑھی رکھنا اور مونچھیں کٹوانا بھی اسی میں ہے جو مسلمانوں کا شعار ہے جس سے یہ معلوم ہوتا ہے کہ یہ شخص مسلمان ہے۔

ایک مجسٹریٹ کا واقعہ

حکیم الامت حضرت مولانا اشرف علی صاحب تھانویؒ نے ایک مجسٹریٹ کا واقعہ لکھا ہے کہ وہ اپنی داڑھی رکھنے کا واقعہ بیان کرتے تھے کہ غدر (یعنی جنگ آزادی) کے زمانے میں جب وہ سفر کر رہے تھے تو انہیں ریل (کے سفر کے دوران) ہندو یا عیسائی سمجھ لیا گیا۔ اور لوگ انہیں قتل کرنا چاہتے تھے، اس لئے کہ وہ شکل و صورت اور لباس سے مسلمان نہیں نظر آ رہے تھے بلکہ عیسائی معلوم ہو رہے تھے، اس لئے جان بچانے کی خاطر انہیں اُن لوگوں کو اپنا ختنہ دکھانا پڑا۔ وہ مجسٹریٹ کہتے ہیں کہ میں شرم سے پانی پانی ہو گیا اور اُس دن سے میں نے داڑھی منڈانے سے توبہ کر لی۔ (داڑھی رکھنا گناہ کبیرہ ص ۱۱)

مونچھیں رکھنا

حضرت ابن عباسؓ سے مروی ہے کہ پیارے پیغمبر ﷺ اپنی مونچھیں تراشتے تھے، اور حضرت ابراہیم خلیل اللہ علیہ السلام بھی ایسا ہی کرتے تھے۔ حضرت سعید بن مسیبؓ فرماتے ہیں کہ حضرت ابراہیم علیہ السلام پہلے وہ شخص ہیں جنہوں نے لب تراشا یا کاٹا۔ (مشکوٰۃ)

امّ عباسؓ فرماتی ہیں کہ پیارے پیغمبر ﷺ لب مبارک کو خوب مبالغہ سے کٹایا کرتے تھے اور حضرت ابن عمرؓ مونچھیں تراشنے میں اتنا مبالغہ کرتے تھے کہ اوپر کے ہونٹ کی کھال کی سفیدی نظر آتی تھی۔ (بخاری ج ۲ ص ۸۷۴)

پھر اوپر دونوں احادیث میں پیارے پیغمبر ﷺ نے امر کے صیغے کے ساتھ یہ دونوں حکم دیئے ہیں اور امر و وجوب کے لئے ہوتا ہے، جس سے معلوم ہوا کہ یہ دونوں حکم واجب ہیں اور واجب کا ترک کرنا حرام ہے۔ اس لحاظ سے بھی داڑھی کٹوانا اور مونچھیں بڑھانا دونوں حرام فعل ہیں۔

حضرت زید بن ارقمؓ سے روایت ہے کہ:

﴿أَنَّ رَسُولَ اللَّهِ ﷺ قَالَ: مَنْ لَمْ يَأْخُذْ مِنْ شَارِبِهِ، فَلَيْسَ مِنَّا.﴾

(رواہ احمد والنسائی، والترمذی)

پیارے پیغمبر ﷺ نے فرمایا کہ: جو شخص مونچھیں نہ کٹوائے وہ ہم میں سے نہیں ہے۔

اس حدیث سے معلوم ہوا کہ لمبی لمبی مونچھیں رکھنا اور داڑھی منڈانا (اور اسی طرح جبکہ حد شرعی ایک بالشت سے کم ہو داڑھی کا کترانا) حرام اور گناہ کبیرہ ہے۔ کیونکہ پیارے پیغمبر ﷺ کسی گناہ کبیرہ پر ہی ایسی وعید فرما سکتے ہیں کہ ایسا کرنے والا ہماری جماعت میں سے نہیں ہے۔ اور اس میں کس قدر سخت وعید ہے۔ اس لئے ایسے لوگوں کو جو خلاف شریعت بڑی بڑی مونچھیں رکھتے ہیں اس وعید کو سامنے رکھ کر اپنے عمل سے توبہ تائب ہونا چاہئے۔ اسی طرح کی ایک روایت حضرت واثلہؓ سے بھی مروی ہے کہ پیارے پیغمبر ﷺ نے ارشاد فرمایا: جو اپنی مونچھوں کو نہ کٹوائے وہ ہم میں سے نہیں ہے۔

مونچھوں کو کتنا کاٹا جائے

مونچھوں کو اتنا کاٹا جائے کہ اوپر کے ہونٹ کی سرخی ظاہر ہو جائے یہ بھی جائز ہے اور اس سے نفس فطرت ادا ہو جاتی ہے۔ جو ضروری ہے لیکن مبالغہ سے کاٹنا کہ جلد ظاہر ہو جائے یہ اولیٰ اور افضل ہے۔ حضرت عبداللہ بن بشیرؓ سے مروی ہے کہ آپ ﷺ کو میں نے دیکھا کہ اپنے لب مبارک کو خوب مبالغہ سے اچھی طرح کٹوا رہے تھے۔ (سیرۃ الثانی ج ۷ ص ۵۵۱)

اسی طرح حضرت عبداللہ بن عمرؓ فرماتے ہیں کہ میں نے آپ کو دیکھا کہ آپ ﷺ لب کو خوب مبالغہ سے کاٹ رہے تھے۔

لب کے تراشنے کا مسنون طریقہ

احادیث کی روشنی میں لب کو تراشنے کے تین طریقے بیان کئے گئے ہیں:

- (۱) لب کے بالوں کو قینچی وغیرہ سے اس مبالغہ سے کاٹیں کہ کھال نظر آجائے۔
- (۲) لب کے بالوں کو قینچی وغیرہ سے اس طرح کاٹیں کہ اوپر کے ہونٹ کی سرخی ظاہر ہو جائے۔ حضرت عمر بن عبدالعزیزؓ سے پوچھا گیا کہ لب کے بالوں میں سنت کیا ہے؟ تو انہوں نے کہا کہ کاٹنا۔ اس طرح کہ (اوپر کے) ہونٹ کے کنارے نظر آجائیں۔ (ابن ابی شیبہ ص ۲۷۸)
- (۳) بالوں کو اس طرح تراشنے کہ وہ بھوؤں کی مانند ہو جائیں۔ (عمدہ ج ۲۲ ص ۴۴، شمائل کبرای ص ۳۶۲ ج ۲)

لب کے دونوں کناروں کا حکم

لب کے دونوں کناروں کے بارے میں محققین علماء وفقہاء کی رائے ہے کہ انہیں باقی رکھنے میں کوئی حرج نہیں۔ حضرت عمر بن خطابؓ اور بیشتر صحابہ کرامؓ اور تابعین عظامؓ کا یہی معمول تھا۔ اسی طرح شیخ عبدالحق محدث دہلویؒ شرح مشکوٰۃ میں لکھتے ہیں کہ لبوں کے دونوں کنارے چھوڑ دینے میں کوئی حرج نہیں ہے۔

لب تراشنے کا مسنون وقت

جمعہ کے دن نماز جمعہ سے قبل غسل کرنا، صفائی حاصل کرنا اور لب تراشنا سنت ہے۔ حضرت ابو ہریرہؓ سے مروی ہے کہ پیارے پیغمبر ﷺ جمعہ کی نماز سے قبل لب تراشتے اور ناخن کاٹتے تھے۔ (طبرانی)

اسی طرح کی روایت حضرت ابو عبد اللہ الاعرجؓ، اور حضرت ابو رمثہؓ سے بھی مروی ہے۔ جبکہ حضرت ابن عمرؓ سے مروی ہے کہ پیارے پیغمبر ﷺ نے فرمایا: جو شخص جمعہ کے دن لب کاٹے گا، ہر بال جو گرے گا اس کے بدلے دس نیکیاں ملیں گی۔ (دیلی، کنز ج ۶ ص ۳۷۳)

عورتوں کی مشابہت اختیار کرنا

کچھ توفیشن کا تصدق، کچھ کرم حجّام کا

رفتہ رفتہ میری صورت، اُن کی صورت ہو گئی

حضرت ابن عباس رضی اللہ عنہما فرماتے ہیں کہ:

﴿ قَالَ النَّبِيُّ ﷺ: لَعَنَ اللَّهُ الْمُتَشَبِّهِينَ مِنَ الرِّجَالِ بِالنِّسَاءِ، وَالْمُتَشَبِّهَاتُ مِنَ

النِّسَاءِ بِالرِّجَالِ- ﴾

(رواہ البخاری)

پیارے پیغمبر ﷺ نے فرمایا کہ: اللہ تعالیٰ کی لعنت ہو ان مردوں پر جو عورتوں کی مشابہت اختیار کرتے

ہیں، اور اللہ تعالیٰ کی لعنت ہو ان عورتوں پر جو مردوں کی مشابہت اختیار کرتی ہیں۔

اور حضرت عبداللہ بن عمروؓ سے مروی ہے کہ:

﴿ سَمِعْتُ رَسُولَ اللَّهِ ﷺ يَقُولُ: لَيْسَ مِنَّا مَنْ تَشَبَّهَ بِالرِّجَالِ مِنَ النِّسَاءِ ، وَلَا

مَنْ تَشَبَّهَ بِالنِّسَاءِ مِنَ الرِّجَالِ- ﴾

میں نے پیارے پیغمبر ﷺ کو یہ فرماتے ہوئے سنا۔ جو عورتیں مردوں کی مشابہت اختیار کرتی ہیں، اور

جو مرد عورتوں کی مشابہت اختیار کرتے ہیں وہ ہم سے نہیں۔

اور ایک دوسری روایت میں حضرت ابن عباسؓ سے مروی ہے کہ:

﴿ لَعَنَ رَسُولُ اللَّهِ ﷺ : الْمُخْتَبِثِينَ مِنَ الرِّجَالِ ، وَالْمُتَرَجِّلَاتِ مِنَ النِّسَاءِ وَقَالَ:

أَخْرِجُوهُمْ مِنْ بُيُوتِكُمْ- ﴾

(رواہ البخاری)

پیارے پیغمبر ﷺ نے یہجڑے مردوں (یعنی عورتوں کی مشابہت کرنے والے مردوں، اور مردوں کی

مشابہت اختیار کرنے والی) عورتوں پر لعنت فرمائی ہے۔ اور فرمایا: کہ ان کو اپنے گھروں سے نکالو۔

حضرت ابو ہریرہؓ روایت فرماتے ہیں کہ: پیارے پیغمبر ﷺ کے پاس ایک یہجڑہ لایا گیا، جس نے ہاتھ پاؤں پر

مہندی لگائی ہوئی تھی۔ تو پیارے پیغمبر ﷺ نے فرمایا: اس آدمی کو کیا ہوا؟ کسی نے عرض کیا، یا رسول اللہ ﷺ یہ عورتوں کی مشابہت کرتا ہے۔ تو پیارے پیغمبر ﷺ نے اس کو مدینہ طیبہ سے نکالنے کا حکم دیا اور قبیح مقام کی طرف بھگایا۔ اور حضرت ابو ہریرہؓ سے ایک روایت میں مروی ہے کہ:

﴿لَعَنَ رَسُولُ اللَّهِ ﷺ الرَّجُلَ يَلْبَسُ لِبْسَةَ الْمَرْأَةِ وَالْمَرْأَةُ تَلْبَسُ لِبْسَةَ الرَّجُلِ﴾

پیارے پیغمبر ﷺ نے لعنت کی ہے اُن مردوں پر جو عورتوں کا سالباس پہنتے ہوں، اور ان عورتوں پر جو مردوں کا سالباس پہنتی ہوں۔
(رواہ ابوداؤد)

شریعت میں مردوں کو عورتوں اور عورتوں کو مردوں کی مشابہت سے روکا گیا ہے، اور داڑھی منڈانے میں چونکہ عورتوں کے ساتھ مشابہت بھی ہے، اس لئے کہ اللہ تعالیٰ نے فطرتاً مردوں اور عورتوں کے درمیان فرق اور امتیاز داڑھی کی صورت میں رکھا ہے، (مردوں کی داڑھی نکلتی ہے جو ان کی فطری نشانی ہے اور عورتوں کی نہیں نکلتی) اور اس امتیاز کو مٹانے والا اور اس کی خلاف ورزی کرنے والا اللہ اور اس کے رسول ﷺ کی لعنت کا موجب بنتا ہے۔

غیروں کی مشابہت اختیار کرنا

اس لئے ہر مسلمان پر لازم ہے کہ وہ پیارے پیغمبر ﷺ کے احکامات پر عمل پیرا ہو اور غیروں کی نقالی اور ان جیسی وضع قطع بنانے اور مسلمانوں کا شعار چھوڑ کر اہل کفر کے شعار اپنانے سے اپنے آپ کو بچائے کہ یہ حرام ہے۔
پیارے پیغمبر ﷺ کا ارشاد ہے:

﴿مَنْ تَشَبَهَ بِقَوْمٍ فَهُوَ مِنْهُمْ﴾

(جامع صغیر ج: ۲ ص: ۸)

جو شخص کسی قوم کی مشابہت اختیار کرے وہ انہی میں سے ہوگا۔

حضرت ابن عمرؓ سے نقل کیا گیا ہے کہ جو کفار کے ساتھ مشابہت اختیار کرے اور اسی حال میں مرجائے تو اس کا حشر ان ہی کے ساتھ ہوگا۔ اور پیارے پیغمبر ﷺ کا ارشاد ہے:

﴿لَيْسَ مِنَّا مَنْ تَشَبَهَ بِغَيْرِنَا، لَا تَشَبَهُوا بِالْيَهُودِ وَلَا بِالنَّصَارَى، فَإِنَّ تَسْلِيمَ

الْيَهُودِ الْإِشَارَةُ بِالْأَصَابِغِ، وَتَسْلِيمَ النَّصَارَى الْإِشَارَةُ بِالْأَكُفِّ﴾

وہ شخص ہم میں سے نہیں جو کفار کی مشابہت کرتا ہو، یہود اور عیسائیوں کی مشابہت نہ کرو، اور یقیناً یہود کا

سلام انگلیوں سے اشارہ کرنا ہے اور عیسائیوں کا سلام ہتھیلیوں سے اشارہ کرنا ہے۔

حضرت حسن بصریؒ فرماتے ہیں کہ بہت کم ایسا ہوتا ہے کہ کوئی شخص کسی قوم کی مشابہت اختیار کرے اور پھر ان میں شامل نہ ہو، اکثر یہی ہوتا ہے کہ جس قوم کی مشابہت اختیار کرتا ہے دنیا اور آخرت میں انہی کیسا تھ شامل ہو جاتا ہے۔ فقہائے کرام لکھتے ہیں کہ جس نے اسلام کی حقارت کے ارادہ سے قصداً کفار سے مشابہت اختیار کی یا نصاریٰ کے طریقوں کو اپنایا، یا ان کی صلیب وغیرہ باندھی، یا مجوسیوں کی ٹوپی سر پر رکھی تو کافر ہوا، ورنہ گناہ گار۔ (معین المفتی)

اور داڑھی منڈانے اور کٹوانے میں بھی غیر مسلموں اہل کفر کی مشابہت اور ان کا شعار اختیار کرنے کے ساتھ ساتھ اللہ اور اس کے رسول ﷺ کی ناراضگی اور دین اسلام سے دوری ہے۔ جبکہ داڑھی رکھنے میں پیارے پیغمبر ﷺ کی اطاعت اور اتباع کے ساتھ ساتھ اللہ اور رسول ﷺ سے محبت کا مظاہرہ بھی ہے۔

آپ ﷺ کا شاہ ایران کے قاصدوں سے منہ پھیرنا

پیارے پیغمبر ﷺ کو داڑھی منڈانے سے اس قدر نفرت تھی کہ جب آپ ﷺ نے دعوت اسلام کے بارے میں مختلف بادشاہوں کو خطوط لکھے تو ان میں ایک خط کسریٰ شاہ فارس کے نام بھی لکھا، اس کے پاس جب آپ ﷺ کا خط پہنچا تو اس نے اس نامہ مبارک کو غصہ سے پھاڑ دیا اور گورنر یمن باذان کو لکھا کہ دو بہادر آدمیوں کو جاز بھیجو، جو اس شخص کو لے کر آئیں، جس نے مجھے یہ خط لکھا ہے۔ اس نے دو آدمی بھیجے، اور پیارے پیغمبر ﷺ کی طرف ایک خط ان کے ہاتھ روانہ کیا کہ آپ ان دو کے ساتھ کسریٰ کے پاس حاضر ہوں۔ جب شاہ ایران کے قاصد پیارے پیغمبر ﷺ کی خدمت میں مدینہ منورہ حاضر ہوئے تو ان کی داڑھیاں منڈی ہوئی اور مونچھیں بڑھی ہوئی تھیں:

﴿فَكَرِهَ النَّظَرُ إِلَيْهِمَا، وَقَالَ: وَيْلَكُمْ! مَنْ أَمَرَكُمَا بِهَذَا؟ قَالَ أَمَرَنَا رَبُّنَا يَعْنِيَانِ

كِسْرَى، فَقَالَ رَسُولُ اللَّهِ ﷺ: وَلَكِنَّ رَبِّي أَمَرَنِي بِأَعْفَاءِ لِحَيَّتِي وَقَصِّ شَارِبِي﴾

(تاریخ ابن کثیر ج ۴: ص ۶۷۸)

پیارے پیغمبر ﷺ نے ان کو دیکھنا بھی پسند نہ کیا اور فرمایا تمہاری ہلاکت ہو تمہیں یہ شکل بگاڑنے کا کس نے حکم دیا ہے؟ وہ بولے کہ یہ ہمارے رب یعنی کسریٰ شاہ ایران کا حکم ہے۔ پیارے پیغمبر ﷺ نے فرمایا: لیکن میرے رب نے تو مجھے داڑھی بڑھانے اور مونچھیں ترشوانے کا حکم دیا ہے۔

ایک روایت میں ہے کہ ایک مجوسی پیارے پیغمبر ﷺ کی خدمت میں حاضر ہوا جس نے داڑھی منڈا رکھی تھی، اور

مونچھیں بڑھا رکھیں تھیں۔ پیارے پیغمبر ﷺ نے اس سے فرمایا: یہ کیا بنا رکھا ہے؟ اس نے کہا یہ ہمارا دین ہے۔ پیارے پیغمبر ﷺ نے فرمایا: کہ ہمارے دین میں یہ ہے کہ مونچھوں کو کٹوا دیں، اور داڑھی کو بڑھائیں۔ (مصنف ابن ابی شیبہ)

دیکھئے کافر ہونے کے باوجود پیارے پیغمبر ﷺ نے ان پر نکیر فرمائی، ان کے داڑھی مونڈنے کو معیوب سمجھا اور ان کی صورت تک کو دیکھنا پسند نہ فرمایا اور ان کے لئے ”وَلْيَكُفُّوا“ کا بددعا یہ جملہ استعمال فرمایا اس لئے کہ ان کا یہ طریقہ فطرت سلیمہ کے خلاف تھا۔ تو جو لوگ پیارے پیغمبر ﷺ کی محبت کے دعویدار ہیں، آپ ﷺ کا کلمہ پڑھنے والے ہیں وہ آنحضرت ﷺ کے رب کے حکم کی خلاف ورزی کر کے مجوسیوں کے خدا کے حکم کی پیروی کرتے ہیں، ان کو سو بار سوچنا چاہئے کہ اگر اس حالت میں موت واقع ہوگئی تو مرنے کے بعد قبر میں جب ان سے یہ سوال ہوگا۔ { مَا تَقُولُ فِي هَذَا الرَّجُلِ } اس شخصیت کے بارے میں تم کیا کہتے ہو؟ اور بقول بعض علماء کے اس موقع پر سید الرسل ﷺ کے چہرہ انور کی زیارت ہوگی تو کس منہ سے پیارے پیغمبر ﷺ کے چہرہ انور کی زیارت کریں گے۔ اور قیامت کے دن میدان حشر میں پیارے پیغمبر ﷺ کی بارگاہ میں کیا منہ دکھائیں گے؟ اور کس قدر حسرت، رسوائی اور مایوسی کا وقت ہوگا اگر آپ ﷺ ان امتیوں سے اپنا چہرہ انور پھیر کر یہ فرمائیں کہ تمہاری ہلاکت ہو، تمہیں اس شکل کے بگاڑنے کا کس نے حکم دیا تھا؟ میرے طریقے میں تمہیں کیا خرابی نظر آئی تھی کہ تم نے میری سی صورت بنانے کے بجائے میرے دشمنوں کی سی صورت بنائی؟ تم اپنی شکل بگاڑنے کی وجہ سے ہماری جماعت سے خارج ہو، تو شفاعت کی امید کس سے رکھیں گے؟۔ رب العزت ہم سب مسلمانوں کو اس بڑے تاوان اور عظیم رسوائی سے بچائے، اور سچی توبہ کرنے اور پوری زندگی پیارے پیغمبر ﷺ کے نقش قدم پر چلنے کی توفیق نصیب فرمائے۔ (آمین)

ترے محبوب کی یارب شباہت لے کر آیا ہوں

حقیقت اس کو تو کردے میں صورت لے کر آیا ہوں

داڑھی منڈانے کا گناہ ہمہ وقتی ہے

اور جتنے بھی گناہ ہیں وہ وقتی طور پر وجود میں آتے ہیں اور ہر وقت ان کا ظہور و صدور نہیں ہوتا مثلاً زنا کاری، شراب نوشی، سود خوری، جھوٹ اور چوری وغیرہ بہت سے گناہ ہیں، مگر سب وقتی ہیں جب تک آدمی ان کا مرتکب ہوتا ہے اس وقت تک گناہ گار رہتا ہے، جب باز آتا ہے تو گناہ کا فعل بھی ختم ہو جاتا ہے۔ پیارے پیغمبر ﷺ کا ارشاد گرامی ہے کہ:

(سنن نسائی)

﴿ لَا يَزْنِ الزَّانِي حِينَ يَزْنِي وَهُوَ مُؤْمِنٌ ﴾

یعنی زنا کار جب زنا کرتا ہے تو وہ اس وقت مؤمن نہیں ہوتا۔

یعنی زنا کے وقت ایمان کا نور اس سے جدا ہو جاتا ہے، لیکن زنا کے بعد وہ نورِ ایمانی پھر مسلمان کے اندر آ جاتا ہے، لیکن داڑھی منڈانا یا کٹانا ایسا گناہ ہے جس کا اثر اور ظہور ہر وقت اس کے ساتھ رہتا ہے۔ نماز پڑھتا ہے تو بھی یہ گناہ اس کے ساتھ ہے، روزہ کی حالت میں، حج کی حالت میں، سوتے اور جاگتے میں، غرض ہر عبادت کے وقت یہ گناہ اس کے ساتھ لگا رہتا ہے جب تک آدمی تو بہ نہ کرے اور شرعی داڑھی نہ رکھے۔

داڑھی کی مقدار

بہت سے مسلمان ایسے ہیں جو داڑھی تو رکھتے ہیں لیکن پوری نہیں رکھتے، اور داڑھی کے کم کرانے اور کتروانے کو معیوب نہیں سمجھتے۔ اور بعض لوگوں نے بڑے عجیب عجیب سائل بنائے ہوتے ہیں، کسی نے ایک خط نما شکل بنائی ہوتی ہے، کسی نے صرف ٹھوڑی پر چند بال چھوڑے ہوئے ہوتے ہیں۔ کوئی موٹی مشین پھیرا دیتا ہے، کوئی کسی لیڈر کی، یا اداکار کی صورت اختیار کر لیتا ہے۔ اس پر داڑھی کا اطلاق نہیں ہوتا اور اس کا رکھنا نہ رکھنا برابر ہے۔ داڑھی وہ ہے جو پیارے پیغمبر ﷺ نے رکھ کر دکھائی۔ بہت ساری احادیث میں جو حضرت علیؓ، حضرت جابر بن سمرہؓ، حضرت براءؓ، حضرت ہند بن ابی ہالہؓ اور حضرت عبداللہ بن ابی مسعودؓ سے مروی ہیں: پیارے پیغمبر ﷺ کی داڑھی مبارک کے بارے میں بیان فرمایا ہے کہ آپ ﷺ کی داڑھی مبارک ایسی تھی:

﴿كَانَ رَسُولُ اللَّهِ ﷺ كَثَّ اللَّحْيَةِ، وَفِي بَعْضِهَا أَنَّهُ: كَانَ ضَخْمُ اللَّحْيَةِ، وَفِي

بَعْضِهَا: أَنَّهُ كَانَ رَسُولُ اللَّهِ ﷺ عَظِيمُ اللَّحْيَةِ: وَفِي بَعْضِهَا: كَانَ رَسُولُ اللَّهِ ﷺ

كَثِيرُ شَعْرِ اللَّحْيَةِ: وَفِي بَعْضِهَا: أَنَّ لِحْيَتَهُ قَدْ مَلَأَتْ نَحْرَهُ.﴾

پیارے پیغمبر ﷺ گھنی داڑھی والے تھے، اور بعض روایات میں ہے کہ آپ ﷺ بڑی داڑھی

والے تھے۔ اور بعض میں ہے کہ آپ ﷺ کی داڑھی مبارک کے بال بہت زیادہ تھے یعنی اتنی گہری

اور گھنی اور بڑی تھی کہ آپ ﷺ کے سینہ مبارک کو بھر دیتی تھی۔ (شمائل ترمذی، الرد علی من اجاز تہذیب اللہ ۱۲)

حضرت براء بن عازبؓ سے مروی ہے کہ آپ ﷺ کی داڑھی مبارک گھنی تھی۔ اسی طرح حضرت جابر بن سمرہؓ

فرماتے ہیں کہ پیارے پیغمبر ﷺ کی داڑھی کے بال گھنے تھے۔ (مسلم: نسائی)

حضرت علیؓ سے مروی ہے کہ آپ ﷺ کا سر مبارک بڑا اور داڑھی مبارک بڑی تھی۔ (ترمذی)

اسی طرح سیدنا صدیق اکبر رضی اللہ تعالیٰ عنہ کی داڑھی بھی گھنی تھی۔ حضرت عمر فاروقؓ کی بڑی داڑھی تھی۔ حضرت عثمانؓ کے متعلق مروی ہے کہ ان کی داڑھی گھنی تو نہیں تھی لیکن دراز تھی، جب آپ کو شہید کیا گیا تو ایک باغی نے آپؓ کی داڑھی پکڑ لی تھی۔ (تاریخ ابن کثیر)

حضرت علیؓ کی داڑھی اس قدر گھنی اور چوڑی تھی کہ سینہ کے دونوں طرف کو گھیرے ہوئے تھی۔ جب پیارے پیغمبر ﷺ نے خود داڑھی کے بڑھانے کا حکم دیا جس طرح اس سے قبل روایات گزر چکی ہیں تو اب نمونے کے چند بالوں کو مختلف سائل سے چہرے پر سجالینا اور اس کو داڑھی سمجھ لینا اور یہ سمجھنا کہ ہم نے تو داڑھی کے حکم کو پورا کر لیا ہے یہ خود فریبی ہے اس کے سوا کچھ نہیں۔

قبضہ اور مٹھ سے کم داڑھی رکھنا

شریعت میں جس طرح داڑھی رکھنے کا حکم ہے، اسی طرح اس کی ایک مقدار بھی متعین ہے، اور وہ ایک مٹھی ہے اس سے کم کرنا بالاتفاق تمام علماء کے نزدیک ناجائز اور حرام ہے۔ اسی طرح تمام فقہائے امت اس پر متفق ہیں کہ داڑھی کی مقدار قبضہ سے کم کرنا جائز نہیں، اور یہ اجماع خود ایک مستقل دلیل ہے اس کے وجوب کی۔ چنانچہ علامہ محمود لکھتے ہیں:

﴿حَلَقُ اللَّحْيَةِ مُحَرَّمًا عِنْدَ أئِمَّةِ الْمُسْلِمِينَ الْمُجْتَهِدِينَ أَبِي حَنِيفَةَ وَمَالِكٍ وَالشَّافِعِيِّ وَأَحْمَدَ وَغَيْرِهِمْ﴾

داڑھی کا منڈانا مسلمانوں کے ائمہ مجتہدین امام ابو حنیفہؒ، امام مالکؒ، امام شافعیؒ، اور امام احمدؒ وغیرہ کے نزدیک حرام ہے۔

امام محمدؒ اپنی کتاب الآثار میں فرماتے ہیں:

﴿عَنْ مُحَمَّدٍ قَالَ أَخْبَرَنَا أَبُو حَنِيفَةَ عَنِ الْهَيْثَمِ عَنِ ابْنِ عُمَرَ رَضِيَ اللَّهُ عَنْهُمَا أَنَّهُ كَانَ يَقْبِضُ عَلَى لِحْيَتِهِ، ثُمَّ يَقْصُ مَا تَحْتَ الْقَبْضَةِ، قَالَ مُحَمَّدٌ وَبِهِ نَأْخُذُ وَهُوَ قَوْلُ أَبِي حَنِيفَةَ﴾

حضرت امام محمدؒ فرماتے ہیں کہ ہم سے روایت کیا امام ابو حنیفہؒ نے، اور وہ روایت کرتے ہیں پیشمؒ سے، اور

وہ ابن عمرؓ سے کہ وہ یعنی ابن عمرؓ اپنی داڑھی مٹھی میں لیکر مٹھی بھر سے زائد کو کتر دیتے تھے۔ امام محمدؒ فرماتے ہیں کہ ہم اسی کو اختیار کئے ہوئے ہیں، اور یہی قول ہے امام ابوحنیفہؒ کا۔

شیخ ابن ہمام صاحب فتح القدیر فرماتے ہیں:

﴿وَأَمَّا الْأَخْذُ مِنْهَا وَهِيَ دُونَ الْقَبْضَةِ كَمَا يَفْعَلُهُ بَعْضُ الْمَغَارِبَةِ مُحَنِّثَةُ الرِّجَالِ فَلَمْ يَبِحْهُ أَحَدٌ﴾

داڑھی کا کٹنا جبکہ وہ مقدار قبضہ سے کم ہو جیسا کہ بعض مغربی اور محنت قسم کے انسان یہ حرکت کرتے ہیں اس کو کسی نے بھی مباح قرار نہیں دیا۔

علامہ شوکانی نیل الاوطار میں لکھتے ہیں:

﴿وَكَانَ مِنْ عَادَةِ الْفُرْسِ قَصُّ اللَّحْيَةِ فَهِيَ الشَّارِعُ مِنْ ذَلِكَ وَأَمَرْنَا إِعْفَاءَهَا﴾

مجوسی داڑھی کترتے تھے اسی وجہ سے آپ ﷺ نے منع کیا اور اس کے چھوڑے رکھنے کا حکم دیا۔

حنبل مسک کی مشہور کتاب الاقناع میں ہے {وَيُحَرِّمُ حَلْقَهَا} کہ داڑھی کا مونڈنا حرام ہے۔ اسی طرح امام شافعیؒ

(جواہر الفقہ ج ۲ ص: ۴۱۸)

نے کتاب الام میں داڑھی کے مونڈنے کو حرام قرار دیا ہے۔

حضرت حسنؓ سے مروی ہے کہ پیارے پیغمبر ﷺ نے فرمایا: قوم لوط میں دس عادتیں تھیں جس کی وجہ سے وہ

(درمنثور ج ۵ ص: ۶۴۴)

ہلاک کئے گئے اس میں سے ایک داڑھی کا کاٹنا اور تراشنا بھی تھا۔

حضرت کعبؓ فرماتے ہیں کہ آخر زمانہ میں ایک جماعت ظاہر ہوگی جو داڑھی کو کبوتر کی دم کی طرح چھائے گی یعنی

(اتحاف ج ۲ ص: ۴۲۶)

چھوٹی کرے گی۔

اس سے معلوم ہوا جس طرح داڑھی کا مونڈنا حرام ہے اسی طرح ایک مشیت سے کم کرنا اور خشنی داڑھی رکھنا بھی

حرام ہے اور یہ شرع اور سنت سے ثابت نہیں ہے۔ جبکہ داڑھی اگر ایک مشیت سے زائد ہو تو حضرات حنفیہ کے یہاں مستحب یہ

ہے کہ ایک مشیت سے جتنی زائد ہے اس کو کاٹ دینا چاہئے۔ حضرات شوافع کے نزدیک پسندیدہ قول یہ ہے کہ اس کو علیٰ حالہ

باقی رکھا جائے۔ اور یہی قول حنابلہ کا بھی ہے۔ جبکہ مالکیہ کا مذہب مختار یہ ہے کہ جو داڑھی حد سے زیادہ بڑھ جائے اس کو کم کیا

(اوجز المسالك)

جائے۔

ایک مشت سے زیادہ لمبی داڑھی کا حکم

البتہ داڑھی ایک مشت ہو جانے کے بعد داڑھی کے دائیں بائیں جانب سے بڑھے ہوئے بال لینا تا کہ خوبصورت ہو جائے یہ جائز ہے۔ چنانچہ بخاری شریف کی روایت ہے کہ:

﴿كَانَ ابْنُ عُمَرَ إِذَا حَجَّ أَوْ اعْتَمَرَ، قَبَضَ عَلَى لِحْيَتِهِ فَمَا فَضَلَ أَخَذَهُ.﴾

حضرت عبداللہ بن عمرؓ حج و عمرہ سے فارغ ہونے کے موقع پر احرام کھولتے تو داڑھی کو مٹھی میں لے کر ایک مشت سے زائد حصہ کاٹ دیا کرتے تھے۔

حضرت عمرو بن شعیبؓ کی روایت ہے کہ:

﴿أَنَّ النَّبِيَّ ﷺ كَانَ يَأْخُذُ مِنْ لِحْيَتِهِ مِنْ عَرْضِهَا وَ طُولِهَا.﴾ (رواہ الترمذی)

پیارے پیغمبر ﷺ داڑھی مبارک کو طول و عرض سے (مشت بھر سے زائد بالوں کو) کم کیا کرتے تھے۔ اور دوسری روایت میں ہے کہ یہ کترنا اس وقت ہوتا تھا جب داڑھی مبارک قبضہ یعنی مشت بھر سے زائد ہو تی تھی، اور آپ ﷺ یہ عمل جمعرات یا جمعہ کو فرماتے تھے۔

حضرت جابرؓ سے منقول ہے کہ وہ حج اور عمرہ کے موقع پر داڑھی کم کیا کرتے تھے۔ اسی طرح کی ایک روایت حضرت عمرؓ اور حضرت ابو ہریرہؓ کے بارے میں بھی مروی ہے کہ وہ بھی ایسا ہی کرتے تھے۔ حضرت علیؓ چہرے کی جانب داڑھی کو کچھ کاٹ دیا کرتے تھے۔ اسی طرح حضرت حسن رضی اللہ عنہ مٹھی سے زائد لمبی داڑھی کو کاٹ دیا کرتے تھے۔

(فتح الباری) (ابن ابی شیبہ ج ۸: ص ۳۷۵)

اس سے معلوم ہوا کہ پیارے پیغمبر ﷺ کا معمول طول اور عرض میں داڑھی کے کترانے کا اس مقدار اور کیفیت سے ہوتا تھا، اگر مشت کی حد نہ ہوتی تو حضرات صحابہ کرامؓ اسے اختیار نہ کرتے اس لئے کہ ان حضرات کا کوئی فعل اور عمل پیارے پیغمبر ﷺ کی سنت کے خلاف نہیں ہوتا تھا۔ اور صحابہ کرامؓ چونکہ پیارے پیغمبر ﷺ کے اقوال اور افعال کا مشاہدہ کرنے والے، اور آپ ﷺ کی سنتوں کی پیروی کرنے والے ہیں، اس لئے ان کے عمل کو بطور معیار کے پیش کیا گیا ہے۔ معلوم ہوا کہ اگر داڑھی بڑی اور لمبی ہو جائے تو طول اور عرض میں کم کر دینا مستحسن ہے۔ اور داڑھی کو چھوڑ دینا کہ وہ اس قدر بڑی اور لمبی ہو جائے کہ لوگوں میں اس کی شہرت ہو جائے تو مکروہ ہے۔ (شرح احیاء: شامل کبریٰ ص ۳۵۲، ج ۲)

داڑھی رکھنا واجب ہے

بعض لوگ داڑھی مونڈنے کے جواز میں یہ دلیل پیش کرتے ہیں کہ یہ سنت ہی تو ہے سنت پر عمل نہ کرنا تو گناہ نہیں۔ اوّل تو کسی مسلمان کے لئے یہ سزاوار نہیں کہ وہ پیارے پیغمبر ﷺ سے محبت کا دعویدار بھی ہو اور آپ ﷺ کی سنتوں کو ترک کرے۔ دوسری بات یہ ہے کہ داڑھی رکھنا معنی معروف کے اعتبار سے سنت نہیں ہے بلکہ داڑھی رکھنے کا حکم پیارے پیغمبر ﷺ نے جن احادیث میں دیا ہے وہ امر کے صیغہ کے ساتھ دیا ہے۔ ”أَعْفُوا، أَوْفُوا، وَفَرُوا، أَرْحُوا“ یہ تمام صیغے امر کے ہیں اور امر وجوب کے لئے آتا ہے اور جب پیارے پیغمبر ﷺ کسی چیز کا حکم دیں تو وہ فرض اور واجب ہو جاتی ہے لہذا داڑھی رکھنا اس معنی میں تو سنت ہے کہ پیارے پیغمبر ﷺ کا طریقہ ہے مگر اس کا یہ مطلب ہرگز نہیں کہ یہ واجب نہیں۔ پھر داڑھی بڑھانا تمام انبیاء کا طریقہ ہے، حضرت آدم علیہ السلام سے لیکر پیارے پیغمبر ﷺ تک ہر نبی نے داڑھی رکھی۔ آپ ﷺ نے خود بھی ہمیشہ داڑھی رکھی، اور خلفائے راشدینؓ اور دیگر صحابہ کرامؓ نے، تابعینؓ اور صالح مومنین نے بھی داڑھی کا اہتمام و التزام کیا ہے اور نہ رکھنے پر نکیر اور وعید فرمائی ہے یہ سب واجب ہونے کی دلیلیں ہیں۔ اس لئے داڑھی رکھنا صرف سنت نہیں بلکہ واجب ہے اور اس کا منڈانا یا تراشنا حرام اور گناہ کبیرہ ہے۔

ریش بچہ کا رکھنا

ریش بچہ یعنی ٹھوڑی اور نیچے کے ہونٹ کے درمیان کے بالوں کا کاٹنا اور مونڈنا خلاف سنت ہے۔ علامہ انور شاہ صاحب کشمیریؒ فیض الباری میں فرماتے ہیں کہ ان بالوں کا مونڈنا بدعت ہے۔ حضرت انسؓ کی روایت ہے کہ آپ ﷺ کے ریش بچہ کے کچھ بال سفید تھے۔ (مسلم ج ۲: ص ۲۵۷)

حضرت انسؓ فرماتے ہیں کہ اگر میں چاہوں تو ریش بچہ کے سفید بالوں کو شمار کر لوں (یعنی کم تھے کہ شمار کئے جاسکتے تھے)۔ اور دوسری روایت میں آپ نے اس کی تعداد بھی بیان فرمائی کہ قریباً (۱۷) سے (۲۰) بال آپ کے ریش بچہ کے سفید تھے۔ (ابن ماجہ ص ۲۵۸)

ان روایات سے معلوم ہوا کہ پیارے پیغمبر ﷺ ریش بچہ کو رکھتے تھے یہ بھی داڑھی میں داخل ہے۔ اس لئے ریش بچہ اور اس کے دونوں جانب لب زیریں کے بالوں کو مونڈنا یا کاٹنا ناجائز اور حرام ہے اور جو لوگ ایسا کرتے ہیں وہ خلاف شرع کرتے ہیں۔

داڑھی مونڈنے والوں کی بہانہ بازیاں

داڑھی اور مونچھوں سے متعلق بے شمار احادیث کتب احادیث میں موجود ہیں جن میں سے چند احادیث اس سے قبل آپ پڑھ چکے ہیں یہ تمام احادیث ان تمام لوگوں کے لئے حجت ہیں اور ان کے باطل خیال اور عقیدے کو کھلم کھلا رد کرتی ہیں جو داڑھی مونڈتے ہیں اور اگر ان سے داڑھی رکھنے کا کہا جائے تو مختلف قسم کے حیلے بہانوں کا سہارا لیتے ہیں مثلاً:

(۱) بعض لوگ یہ کہتے ہیں کہ جی قرآن میں داڑھی کا حکم نہیں اور داڑھی کا اسلام سے کوئی تعلق نہیں، رسول اللہ ﷺ نے اس لئے داڑھی رکھی کہ اس زمانے میں اہل عرب کے ہاں داڑھی رکھنے کا رواج تھا۔ جب کہ اللہ تعالیٰ قرآن کریم میں ارشاد فرماتا ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ
وَذَكَرَ اللَّهَ كَثِيرًا﴾

(الاحزاب: ۲۱)

حقیقت یہ ہے کہ تمہارے لئے رسول اللہ ﷺ کی ذات میں ایک بہترین نمونہ ہے، ہر اس شخص کے لئے جو اللہ سے اور یوم آخرت سے امید رکھتا ہو، اور کثرت سے اللہ کا ذکر کرتا ہو۔

اور اللہ تعالیٰ کا ارشاد ہے:

﴿وَمَا آتَاكُمُ الرَّسُولُ فَخُذُوهُ، وَمَا نَهَاكُمْ عَنْهُ فَانْتَهُوا، وَاتَّقُوا اللَّهَ﴾

یعنی رسول اللہ ﷺ جو کچھ تم کو دیں، وہ لے لو، اور جس چیز سے منع کریں، اس سے رک جاؤ۔ اور اللہ سے ڈرتے رہو۔

(الحشر: ۷)

اور اللہ تعالیٰ کا ارشاد ہے:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ
أَلِيمٌ﴾

(النور: ۶۳)

جو لوگ اس کے (یعنی رسول اللہ ﷺ کے) حکم کی خلاف ورزی کرتے ہیں، ان کو اس بات سے ڈرنا چاہئے کہ کہیں ان پر کوئی آفت نہ آن پڑے، یا انہیں کوئی دردناک عذاب نہ آپکڑے۔

اور اللہ تعالیٰ کا ارشاد ہے:

(النساء)

﴿أَطِيعُوا اللَّهَ وَأَطِيعُوا الرَّسُولَ﴾

اطاعت کرو اللہ کی اور اطاعت کرو رسول اللہ ﷺ کی۔

اور اللہ تعالیٰ کا ارشاد ہے:

(النساء: ۸۰)

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾

جس نے رسول کی اطاعت کی، اس نے اللہ کی اطاعت کی۔

اگر یہ کہنے والے (کہ قرآن کریم میں داڑھی کا حکم نہیں) قرآن کریم کی ان آیات اور روایات میں غور و فکر کریں جو پیارے پیغمبر ﷺ کی تابعداری کو واجب کرتی ہیں تو انہیں معلوم ہو جاتا اور وہ علم الیقین کے ساتھ جان لیتے کہ پیارے پیغمبر ﷺ کا اسوۂ حسنہ اور نمونہ عمل کی اقتداء دونوں جہانوں کی نجات اور کامیابی کی بنیاد ہے۔ اگر ایسے ہی قرآن کے ماننے والے ہو تو پھر داڑھی رکھو یہ سب قرآن ہی تو کہہ رہا ہے۔ قرآنی حکم پر عمل کرو۔ قرآن تو اور بھی بہت کچھ کہتا ہے تو کیا ہم نے سب قرآنی احکامات پر عمل کر لیا؟ نہ فرائض کا اہتمام نہ حرام سے اجتناب، بس داڑھی کے لئے حکم قرآنی کی ضرورت ہے۔

اللہ تبارک و تعالیٰ کا ارشاد ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ

(النساء: ۶۵)

أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾

(اے پیغمبر!) سو قسم ہے تیرے رب کی یہ لوگ اس وقت تک مؤمن نہیں ہو سکتے، جب تک کہ یہ اپنے باہمی جھگڑوں میں تجھ کو ہی منصف نہ جانیں، (پھر اس جھگڑے میں جو ان میں اٹھے) تم جو فیصلہ کرو اپنے جی میں کوئی تنگی محسوس نہ کریں، اور قبول کریں خوشی سے۔

اور پیارے پیغمبر ﷺ کا ارشاد ہے:

﴿وَالَّذِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِّمَا جِئْتُ بِهِ﴾ (مشکوٰۃ)

قسم ہے اس ذات کی جس کے قبضہ میں میری جان ہے تم میں سے کوئی شخص اس وقت تک کامل مؤمن نہیں

ہو سکتا جب تک کہ اس نے اپنی خواہشات کو اس دین کے تابع نہیں کیا جسے میں لے کر آیا ہوں۔

(۲) بعض کہتے ہیں کہ آجی ہم نے داڑھی والوں کو بہت دیکھا ہے، لوگوں کو دھوکہ دینے کے لئے داڑھیاں رکھی ہیں۔ اس کا جواب ایک تو یہ ہے کہ ہر جماعت میں اور ہر جگہ اچھے اور برے لوگ ہوتے ہیں، اس لئے کسی ایک کے غلط عمل سے سب پر طعن کرنا جائز نہیں۔ اور دوسری بات یہ ہے کہ ان کے غلط عمل سے داڑھی کے منڈانے کا جواز نہیں نکل سکتا۔ آپ پورے اخلاص کے ساتھ اللہ اور اس کے رسول ﷺ کی رضا اور خوشنودی حاصل کرنے کے لئے داڑھی رکھیں، ہر شخص اپنے کئے کا خود ذمہ دار ہے اور ہر ایک کو اپنے اعمال کا حساب اللہ کے رو برو دینا ہے۔

(۳) بعض کہتے ہیں کہ آجی دل صاف ہونا چاہئے، داڑھی نہ رکھی تو کیا ہوا دل تو ہمارا صاف ہے، ہم کسی کا دل تو نہیں دکھاتے۔ یہ بھی شیطانی دھوکہ ہے اس لئے کہ جس کا دل صاف ہوتا ہے وہ گناہ پر اصرار کر کے اللہ اور اس کے رسول ﷺ کی نافرمانی نہیں کرتا۔ وہ کسی اور کا دل دکھائے یا نہ دکھائے لیکن اللہ کے رسول ﷺ کے حکم کی خلاف ورزی کر کے آپ ﷺ کے دل کو ضرور دکھاتا ہے۔

مرزا قتیل کا واقعہ

جیسا کہ مرزا قتیل کا واقعہ متعدد کتب میں نقل کیا گیا ہے اور باعث عبرت ہے ایسے لوگوں کے لئے جو اس قسم کا دعویٰ کرتے ہیں۔ مرزا قتیل ایک ہندوستانی شاعر تھا۔ اس نے ایک عارفانہ نظم لکھی جو کسی طرح ایران پہنچ گئی، اس کی اس نظم سے وہاں ایک شخص بہت متاثر ہوئے۔ اور مرزا قتیل کو دیکھنے کا شوق اس کے دل میں پیدا ہوا، چنانچہ وہ مرزا قتیل کی زیارت کے لئے ایران سے چلا اور ہندوستان آیا۔ جب وہ مرزا کے پاس ہندوستان پہنچا تو اتفاق سے وہ اس وقت حجام کے پاس بیٹھے داڑھی منڈوا رہے تھے۔ یہ دیکھ کر وہ حیران رہ گیا اور بے اختیار اسے مخاطب کر کے کہنے لگا۔ ”آغا: ریش می تراشی“ جناب آپ داڑھی منڈا رہے ہیں؟۔ مرزا نے جواب دیا۔ ”بلے ریش می تراشم، ولے دل کس را نمی خراشم“ ہاں داڑھی منڈا رہا ہوں، کسی کا دل نہیں چھیل رہا (یعنی زخمی نہیں کر رہا)۔ اس ایرانی نے بے ساختہ جواب دیا۔ ”آوے دل رسول اللہ می خراشی“ (کسی کے دل دکھانے کا کیا مطلب؟ ارے تم تو رسول اللہ ﷺ کا دل چھیل رہے ہو اور آپ ﷺ کے دل کو زخمی کر رہے ہو، یہ اُسترا بظاہر تمہارے چہرے پر چل رہا ہے لیکن حقیقت میں یہ پیارے پیغمبر ﷺ کے دل پر چل رہا ہے۔) یہ سن کر مرزا کو وجد آ گیا اور بے ہوش ہو کر گر پڑا۔ اور جب ہوش آیا تو فوراً اپنے گناہ کا اقرار کرتے ہوئے کہنے لگا۔

جزاک اللہ کہ چشمم باز کردی

مرا با جانِ جاں ہمارا کردی

اللہ تجھے جزائے خیر دے تو نے میری آنکھیں کھول دیں۔

اور مجھے جانِ جاں کے ساتھ ہمارا کر دیا (یعنی مجھے محبوب حقیقی سے باخبر کر دیا)

داڑھی منڈانے والے اپنے اس عمل کو معمولی سمجھتے ہیں، لیکن یہ نہیں سوچتے کہ کس کے عمل کی خلاف ورزی کر رہے ہیں؟ اس لئے اگر محبوب خدا کی آنکھوں کو ٹھنڈک پہنچانے کی ہمت نہیں رکھتے تو خدا کے واسطے پیارے پیغمبر ﷺ کا دل تو نہ دکھاؤ۔ اس لئے کہ جب مجوسیوں کے عمل سے پیارے پیغمبر ﷺ کو اس قدر تکلیف پہنچی کہ آپ ﷺ نے ان سے چہرہ انور کو پھیر لیا اور ان کو بد دعائیہ کلمات کہے جس طرح اس سے قبل آپ پڑھ چکے ہیں تو جو لوگ امتی کہلاتے ہیں ان کے اس ناپاک عمل سے پیارے پیغمبر ﷺ کو کس قدر اذیت اور تکلیف پہنچے گی۔ اور آپ ﷺ کو اذیت اور تکلیف دینا اللہ رب العزت کو اذیت دینا ہے اس لئے کہ پیارے پیغمبر ﷺ کا ارشاد ہے:

﴿مَنْ آذَانِي فَقَدْ آذَى اللَّهَ تَعَالَى﴾

کہ جس نے مجھے اذیت اور تکلیف پہنچائی اس نے اللہ تعالیٰ کو تکلیف پہنچائی۔

کاش! اگر ہمارے دلوں میں پیارے پیغمبر ﷺ کی سچی اور پکی محبت ہوتی تو ہم پیارے پیغمبر ﷺ کی ناراضگی والے کام کبھی نہ کرتے، اس لئے کہ جو سچا عاشق ہوتا ہے وہ اپنے محبوب کی تابعداری کو ہر چیز میں پسند کرتا ہے۔ اس سے زیادہ اور کیا برائی ہوگی کہ ایک مسلمان نو جوان داڑھی منڈواتا ہے، اور مونچھیں کانوں تک رکھتا ہے، اپنے محبوب پیغمبر ﷺ کی سنت کی سو فیصدی مخالفت کر کے کفار و مجوس و ہنود کی شکل و صورت اختیار کرتا ہے۔

کیا یہی عشق ہے کیا یہی پیار ہے شکل عاشق سے معشوق بیزار ہے

اپنی ہستی کو حق پر مٹا کر دکھا اے مسلمان، اگر تو وفادار ہے

الصلوة الصلوٰۃ، امتی امتی وقت رخصت یہی وِردِ سرکار ہے

اور یہ امتی اُف خدا کی پناہ جن کو سنت پہ چلنا بھی دشوار ہے

(۴) بعض لوگ کہتے ہیں کہ آجی اگر ہم داڑھی منڈاتے ہیں تو کیا ہوا عرب کے لوگ بھی تو داڑھی منڈاتے

ہیں۔ مصر کے بڑے بڑے علماء بھی داڑھی منڈاتے ہیں۔ ترک منڈاتے ہیں تو کیا وہ نہیں جانتے؟ کیا وہ مسلمان نہیں؟۔ اس کا جواب یہ ہے کہ ہمارے لئے نہ تو مصر کے علماء، نہ عرب، اور نہ ہی کسی اور کا کوئی عمل حجت ہے۔ ہمارے لئے حجت شرعیہ قرآن اور حدیث ہے۔ پیارے پیغمبر ﷺ کے اقوال، افعال اور احوال ہیں۔ پیارے پیغمبر کے داڑھی اور مونچھوں سے متعلق واضح ارشادات آجانے کے بعد کسی اور کے قول و عمل کا کوئی اعتبار نہیں چاہے وہ عالم ہو یا غیر عالم، چاہے وہ عربی ہو، حجازی، مکی اور مدنی ہو یا مصری۔ آپ ﷺ کے ارشادات کی جو بھی خلاف ورزی کرے گا وہ فاسق ہوگا اور ان تمام وعیدوں کا مستحق ہوگا جو آپ ﷺ نے اپنے ارشادات میں بیان فرمائی ہیں۔

اور پھر یہ بھی نہیں کہ ان کے تمام ہی لوگ داڑھی منڈاتے ہیں بلکہ ہزاروں علماء کرام اور مسلمان موجود ہیں جنہوں نے سنت کے مطابق داڑھیاں رکھی ہوئی ہیں، اور وہ داڑھی کے وجوب کا عقیدہ بھی رکھتے ہیں تو پھر ہم ان کی تقلید کیوں نہیں کرتے؟ اور دوسری طرف علماء دین اور دین دار طبقہ پر واجب ہے کہ دن رات ان سنتوں کی احیاء کے لئے کوشش کریں جن سے مسلمانوں نے منہ پھیرا ہے، اور بدعات اور خرافات میں لگے ہوئے ہیں، یہود اور نصاریٰ کے خصائل و عادات کی تقلید کرتے ہیں۔ ایسے وقت میں احیاء سنت کے لئے کوشش کرنا اور لوگوں کو اس کی دعوت دینا بہت بڑا اجر رکھتا ہے۔ پیارے پیغمبر ﷺ کا ارشاد گرامی ہے:

﴿مَنْ تَمَسَّكَ بِسُنَّتِي عِنْدَ فَسَادِ أُمَّتِي فَلَهُ أَجْرُ مِائَةِ شَهِيدٍ﴾ (رواہ البیہقی)

جس نے میری سنت کو امت کے فساد کے وقت مضبوطی سے تھام لیا تو اس کے لئے سو شہیدوں کا اجر ہے۔ (۵) بعض لوگ نوکری نہ ملنے کے ڈر کی وجہ سے داڑھی نہیں رکھتے۔ بعض شادی اور رشتہ کے نہ ملنے کے خوف سے داڑھی نہیں رکھتے۔ بعض اس وجہ سے نہیں رکھتے کہ اگر ہم داڑھی رکھیں گے تو لوگ ہمیں حقیر سمجھیں گے، اور ہمیں عزت کی نگاہ سے نہیں دیکھیں گے، یا ہم داڑھی منڈوں میں عجیب لگیں گے وغیرہ وغیرہ۔ یہ سب حیلے بہانے ہیں حقیقت کا اس سے کچھ واسطہ نہیں ہے۔ داڑھی والے ہر شعبے کے اندر ہر پوسٹ پر موجود ہیں اور ہر ملک میں ہر جگہ موجود ہیں۔ ڈاکٹر بھی ہیں، انجینئر بھی ہیں تو جس کے اندر صلاحیت ہوگی اس کو کامل جائے گا۔ اور جس کے اندر صلاحیت نہیں ہوگی اس کی داڑھی نہ بھی ہو تو بھی اس کو کام نہیں ملے گا۔

باقی رہا عزت اور ذلت کا مسئلہ تو عزت اللہ اور اس کے رسول اور مؤمنین کے لئے ہے۔

﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ وقال: ﴿أَيَبْتَغُونَ عِنْدَهُمُ الْعِزَّةَ فَإِنَّ

الْعِزَّةُ لِلَّهِ جَمِيعًا

عزت اللہ اور اس کے رسول اور مومنین کے لئے ہے: اور فرمایا: کیا ان کے پاس عزت تلاش کرتے ہو، بیشک ساری عزت اللہ ہی کے لئے ہے۔

مسلمان کی شان تو یہ ہے کہ وہ کسی ملامت کرنے والوں کی ملامت کی پرواہ نہیں کرتے۔ عزت دار وہ ہے جو اللہ تعالیٰ کے نزدیک عزت دار ہو، کافر اللہ تعالیٰ کے نزدیک ذلیل ہیں ان کو دوزخ میں ذلت والا عذاب دیا جائے گا۔ کافروں یا دنیا داروں کی نظر میں عزت دار بننا ان کی ملامت سے ڈرنا اور اللہ اور اس کے رسول ﷺ کو ناراض کرنا اور انکی صورت کریمہ سے نفرت کرنا اور اسے حقیر جاننا کون سی دانشمندی ہے۔ مومن کو ہر حال میں آخرت کی عزت و ذلت کو سامنے رکھنا چاہئے۔ جو شخص مجوس، مشرکین، یہود اور نصاریٰ اور ہنود کے رنگ میں رنگا ہو وہ کیسے اچھا دکھائی دے سکتا ہے، ذلت اور عار تو اس کو محسوس کرنی چاہئے جو اللہ اور اس کے رسول ﷺ سے بغاوت کرتا ہے نہ کہ اس کو جو شریعت کی پیروی اختیار کرتا ہے۔

جو لوگ داڑھی اور داڑھی والوں کی اہانت کرتے ہیں وہ درحقیقت اسلامی نشانات اور شعائر کی اہانت کرتے ہیں۔ اور اسلامی شعائر کی توہین کرنا، مذاق اڑانا اور پیارے پیغمبر ﷺ کی کسی سنت کی تحقیر کرنا کفر ہے جس سے آدمی ایمان سے خارج ہو جاتا ہے۔ اور جیسا کہ آپ پہلے پڑھ چکے ہیں کہ پیارے پیغمبر ﷺ نے داڑھی کو اسلام کا شعار اور تمام انبیاء کرام کی متفقہ سنت فرمایا ہے۔ پس جو لوگ داڑھی سے نفرت کرتے ہیں، یا اسے حقارت کی نظر سے دیکھتے ہیں، یا ان کے اعزہ میں سے اگر کوئی داڑھی رکھنا چاہے اور وہ اسے روکتے ہیں یا اس کو طعنہ زنی کرتے ہیں، یا دولہا کو داڑھی منڈائے بغیر رشتہ دینے کے لئے تیار نہیں ہوتے، یا داڑھی بڑھانے کو عیب جانتے ہیں۔ اس قسم کے لوگوں کو اپنے ایمان کی فکر کرنی چاہئے، اور اپنے اس عمل سے توبہ کرنی چاہئے۔

(۶) بعض لوگ یہ کہتے ہیں کہ جی گناہ چھوٹے نہیں تو داڑھی کیوں رکھیں؟ اگر داڑھی رکھ کر کوئی غلط کام کریں گے تو اس سے داڑھی کی بے حرمتی کے ساتھ ساتھ داڑھی والوں کی بدنامی بھی ہوگی۔ ان لوگوں کو سوچنا چاہئے کہ ایک مسلمان کی شان کے خلاف ہے کہ جان بوجھ کر گناہ کرے۔ لہذا اگر یہ ہے کہ گناہ چھوٹے نہیں تو اسلام ہی چھوڑ دیں یہ کہاں کی عقلمندی ہے۔ بہت سے مسلمان ایسے بھی ہیں جو مانتے ہیں کہ داڑھی اسلامی شعار ہے اور بہت اہم ہے لیکن بری عادت پڑ جانے اور غلط سوسائٹی اور ماحول میں رہنے کی وجہ سے ان کو داڑھی رکھنے کی جرأت اور ہمت نہیں ہوتی۔

(۷) بعض لوگ یہ سوچتے ہیں کہ جب بڑھاپے کو پہنچ جائیں گے تو داڑھی رکھ لیں گے۔ لیکن کسے معلوم ہے کہ وہ بڑھاپے تک پہنچ سکے گا یا نہیں، اور بہت سے لوگ بڑھاپے میں بھی داڑھی نہیں رکھتے، اور اگر رکھتے بھی ہیں تو صرف آدھی اٹیچ تک جس پر داڑھی کا اطلاق ہی نہیں ہوتا۔ تو یہ سب حیلے بہانے اور شیطانی دھوکہ ہے کل قیامت کے دن جب رب العالمین کی عدالت میں حاضری ہوگی تو یہ سارے حیلے دھرے کے دھرے رہ جائیں گے، اس وقت صرف اور صرف اتباع سنت اور شریعت ہی کام آئے گی۔ رب العالمین اس وقت کے آنے سے قبل ہی ہمیں اپنی اصلاح کرنے اور اپنی زندگیوں کو شریعت کے مطابق ڈھالنے کی توفیق عطا فرمائے۔ (آمین)

داڑھی کے سفید بالوں کو چننا

خوش نمائی اور اچھا لگنے کے لئے داڑھی یا سر کے سفید بالوں کو چننا مکروہ اور ناپسندیدہ ہے اور حدیث میں اس کی ممانعت آئی ہے چنانچہ حضرت ابن عمرؓ سے مروی ہے کہ پیارے پیغمبر ﷺ نے فرمایا: سفید بال مت چنو یہ مسلمان کا نور ہے۔

حضرت ابو ہریرہؓ اور حضرت کعب بن مرہؓ پیارے پیغمبر ﷺ سے روایت کرتے ہیں کہ:

﴿ قَالَ مَنْ شَابَ شَيْبَةً فِي الْإِسْلَامِ كَانَتْ لَهُ نُورًا يَوْمَ الْقِيَامَةِ. ﴾ (رواہ الترمذی)

آپ ﷺ نے فرمایا: جو شخص اسلام کی حالت میں بوڑھا ہوتا ہے تو اس کے سفید بال قیامت کے دن نور کی صورت میں ظاہر ہوں گے۔ اب یہ سفید بال خواہ سر میں ہوں یا داڑھی میں ہوں۔

حضرت انسؓ سے روایت ہے کہ:

﴿ يُكْرَهُ أَنْ يَنْتِفَ الرَّجُلُ الشَّعْرَةَ الْبَيْضَاءَ مِنْ رَأْسِهِ وَ لَحْيَتِهِ. ﴾ (رواہ مسلم)

آدمی کے لئے مکروہ ہے کہ وہ داڑھی یا سر کے سفید بالوں کو نوچے۔

اور ایک روایت میں جو حضرت عمرو بن شعیب اپنے باپ سے اور وہ ان کے دادا سے نقل کرتے ہیں ان الفاظ کا اضافہ بھی نقل کیا گیا ہے کہ:

﴿ قَالَ رَسُولُ اللَّهِ ﷺ لَا تَنْتِفُوا الشَّيْبَ ، فَإِنَّهُ نُورُ الْمُسْلِمِ ، مَنْ شَابَ شَيْبَةً فِي

الْإِسْلَامِ كَتَبَ اللَّهُ لَهُ بِهَا حَسَنَةً ، وَكَفَّرَ عَنْهُ بِهَا خَطِيئَةً وَرَفَعَهُ بِهَا دَرَجَةً ﴾

(ابوداؤد، مظاہر حق: ص ۲۱۲ ج ۴)

پیارے پیغمبر ﷺ نے فرمایا: سفید بالوں کو نہ چنو کیونکہ بڑھاپا (یعنی سفید بالوں کا ہونا) مسلمانوں کے لئے نورانیت کا سبب ہے۔ جس کے بال اسلام کی حالت میں سفید ہوئے ہوں خدائے پاک اس کی وجہ سے اس کے لئے ایک نیکی لکھ دیتا ہے، اور اس کا ایک گناہ معاف فرما دیتا ہے، اور اس کا ایک درجہ بلند فرما دیتا ہے۔

اور پیارے پیغمبر ﷺ کا ارشاد ہے:

﴿إِنَّ مِنْ أَجْلَالِ اللَّهِ أَكْرَامُ ذِي الشَّيْبَةِ الْمُسْلِمِ﴾ (سنن ابی داؤد)

سفید بالوں والے (بوڑھے) مسلمان کی عزت و اکرام کرنا یہ اللہ تعالیٰ کی تعظیم کرنا ہے۔

داڑھی کو خضاب کرنا

داڑھی کو مہندی اور وسہ وغیرہ سے خضاب کرنا یا سفید ہی رہنے دینا دونوں باتیں مسنون ہیں۔ حضرت ابوذرؓ سے مروی ہے کہ:

﴿قَالَ رَسُولُ اللَّهِ ﷺ إِنَّ أَحْسَنَ مَا غُبِرَ بِهِ الشَّيْبُ الْحِنَاءُ وَالْكَتَمُ﴾

پیارے پیغمبر ﷺ نے فرمایا: جن چیزوں کے ذریعہ بڑھاپے یعنی بالوں کی سفیدی کو تبدیل کیا جاسکتا ہے ان میں سب سے بہتر چیز مہندی اور وسہ ہے۔

حضرت ابن عباسؓ فرماتے ہیں کہ:

﴿مَرَّ عَلَى النَّبِيِّ ﷺ رَجُلٌ قَدْ خَضَبَ بِالْحِنَاءِ، فَقَالَ مَا أَحْسَنَ هَذَا، قَالَ فَمَرَّ

آخَرُ وَقَدْ خَضَبَ بِالْحِنَاءِ وَالْكَتَمِ، فَقَالَ هَذَا أَحْسَنَ مِنْ هَذَا، ثُمَّ مَرَّ آخَرُ قَدْ

خَضَبَ بِالصُّفْرَةِ فَقَالَ هَذَا أَحْسَنُ مِنْ هَذَا كُلِّهِ۔﴾ (رواہ ابو داؤد)

ایک دن نبی کریم ﷺ کے سامنے سے ایک شخص گزرا جس نے مہندی کا خضاب لگا رکھا تھا، آپ ﷺ نے فرمایا: یہ اس کا خضاب کتنا اچھا ہے۔ راوی کہتے ہیں کہ پھر ایک شخص گزرا جس نے مہندی اور وسہ کا خضاب لگا رکھا تھا جو خالص سیاہ نہیں تھا، آپ ﷺ نے اس کو دیکھ کر فرمایا کہ یہ خضاب پہلے سے بھی بہت اچھا ہے۔ اس کے بعد ایک اور شخص گزرا جس نے زرد خضاب لگایا تھا، آپ ﷺ نے اس کو دیکھ کر فرمایا کہ یہ ان سب سے زیادہ اچھا ہے۔

فتاویٰ عالمگیری میں ہے کہ سرخ خضاب مردوں کے حق میں سنت ہے اور یہ مسلمانوں کی خصوصیات میں سے ہے۔ جبکہ سیاہ خضاب غیر غازی کے لئے مکروہ تحریمی ہے۔

سیاہ خضاب کا استعمال

شریعت نے سیاہ خضاب کرنے سے منع کیا ہے۔ پیارے پیغمبر ﷺ کا ارشاد گرامی ہے۔
 ﴿خَيْرُ شَبَابِكُمْ مَنْ تَشَبَّهَ بِشَيْوُخِكُمْ، وَشَرُّ شَيْوُخِكُمْ مَنْ تَشَبَّهَ بِشَبَابِكُمْ﴾
 تمہارے بہترین جوان وہ ہیں جو بوڑھوں سے مشابہت اختیار کریں (یعنی بوڑھوں کی طرح وقار سے رہیں) اور بدترین بوڑھے وہ ہیں جو جوانوں سے مشابہت اختیار کریں۔
 حضرت ابن عباسؓ پیارے پیغمبر ﷺ سے نقل کرتے ہیں کہ:

﴿قَالَ يَكُونُ قَوْمٌ فِي آخِرِ الزَّمَانِ يَخْضِبُونَ بِهَذَا لَسَوَادٍ كَحَوَامِلِ الْحَمَامِ لَا يَجِدُونَ رَائِحَةَ الْجَنَّةِ﴾
 (رواہ ابو داؤد والنسائی)

آپ ﷺ نے فرمایا: آخر زمانہ میں کچھ ایسے لوگ پیدا ہوں گے جو کبوتر کے پوٹے کی مانند اس سیاہی کے ذریعہ خضاب کریں گے، یعنی جو خضاب استعمال کریں گے وہ ایسا ہی سیاہ ہوگا جیسے بعض کبوتروں کے پوٹے سیاہ ہوتے ہیں۔ ایسے لوگ جنت کی بو بھی نہیں پائیں گے۔
 ایک حدیث میں فرمایا گیا:

﴿الْخِضَابُ بِالسَّوَادِ خِضَابُ أَهْلِ النَّارِ﴾
 (طبرانی)

سیاہ خضاب اہل دوزخ کا خضاب ہے۔ دوسری روایت میں ہے کہ کافروں کا خضاب ہے۔
 حضرت عمرؓ کے عہد خلافت کا واقعہ ہے کہ ایک شخص نے کسی عورت سے نکاح کیا، اس نے بال سیاہ کر رکھے تھے، چند روز کے بعد بالوں کی جڑیں سفید ہو گئیں تو اہل خانہ کو معلوم ہوا کہ یہ شخص تو بوڑھا ہے۔ لڑکی کے گھر والے یہ مقدمہ لے کر حضرت عمرؓ کی خدمت میں حاضر ہوئے، آپؓ نے یہ نکاح فسخ کر دیا، اور اس شخص کی اچھی طرح خبر لی، اور فرمایا کہ تو نے اپنی مصنوعی جوانی سے انہیں دھوکا دینے کی کوشش کی تھی، اپنے بڑھاپے کا راز چھپایا تھا۔ کہا جاتا ہے کہ سب سے پہلے جس شخص نے اپنے بالوں کو سیاہ خضاب سے آلودہ کیا وہ فرعون ملعون تھا۔

صحیح بخاری میں عثمان بن عبد اللہ ابن مویہ سے مروی ہے کہ ہم ام سلمہؓ کے پاس گئے تو انہوں نے ہمارے لئے پیارے پیغمبر ﷺ کا موئے مبارک نکالا، ہم نے دیکھا تو وہ خنساء اور کتم سے خضاب کیا ہوا تھا۔ (زاد المعاد)

حضرت جابرؓ سے مروی ہے کہ حضرت ابو بکر صدیقؓ کے والد ابو قحافہ رضی اللہ عنہ کو فتح مکہ کے دن لایا گیا۔ ان کا سر اور داڑھی ثغامہ بوٹی کی طرح سفید تھی۔ اس پر پیارے پیغمبر ﷺ نے فرمایا: کہ اس کے سفید بالوں کو تبدیل کرو، البتہ سیاہ رنگ سے بچو۔ (مسلم)

ام المؤمنین سیدہ طاہرہ حضرت عائشہ صدیقہؓ سے روایت ہے کہ حضرت ابو بکر صدیق رضی اللہ عنہ داڑھی کو مہندی اور خضاب سے رنگتے تھے۔ اور حضرت انسؓ سے مروی ہے کہ جب پیارے پیغمبر ﷺ مدینہ تشریف لائے تو صحابہ کرامؓ میں حضرت ابو بکر صدیقؓ کے علاوہ کوئی سفید داڑھی والا نہ تھا۔ تو انہوں نے بھی اپنی داڑھی کو مہندی اور خضاب سے رنگ دیا۔ (تاریخ الخلفاء ص ۳۱)

حضرت انس رضی اللہ عنہ سے مروی ہے کہ حضرت عمر فاروق رضی اللہ عنہ بھی خالص مہندی سے داڑھی کو رنگ کرتے تھے۔ حضرت ابی بن کعب رضی اللہ عنہ سفید بالوں اور سفید داڑھی والے تھے اور سفید ہونے کو نہیں بدلتے تھے۔ (عنوان النجاشی فی معرفۃ الصحابہ: مکانہ اللہ فی الاسلام)

داڑھی میں کنگھی کرنا مسنون ہے

حضرت انسؓ سے مروی ہے کہ آپ ﷺ بہت کثرت سے سر میں تیل لگاتے اور داڑھی مبارک میں کنگھی کرتے تھے۔ اسی طرح حضرت جابرؓ اور حضرت حسنؓ سے بھی مروی ہے کہ آپ ﷺ داڑھی مبارک کنگھی سے سنوارتے تھے۔ (سبل الہدی)

ابن جریرؒ فرماتے ہیں کہ پیارے پیغمبر ﷺ کے پاس ہاتھی دانت کی کنگھی تھی جس سے داڑھی میں کنگھی فرماتے تھے۔ (ابن سعد)

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ آئینہ دیکھ کر داڑھی درست فرماتے تھے۔ (فتح الباری: ج ۱۰: ص ۳۶۷)

اور ام المؤمنینؓ کی وہ روایت آپ پیچھے بالوں کے بیان میں پڑھ چکے ہیں کہ آپ ﷺ سفر و حضر میں چند چیزیں اپنے ساتھ ضرور رکھتے تھے جن میں ایک کنگھی بھی شامل ہے کہ جس کا ہمیشہ پاس رکھنا سنت ہے۔

داڑھی میں کنگھی کرنے کا مسنون طریقہ

داڑھی میں کنگھی کرنے کا مسنون طریقہ بھی وہی ہے جو اس سے قبل سر کے بالوں میں کنگھی کرنے سے متعلق گزر

چکا کہ پہلے داڑھی کی دائیں جانب کنگھی کی جائے اور پھر بائیں جانب۔ اس لئے کہ پیارے پیغمبر ﷺ ہر وہ چیز جس کا وجود زینت اور شرافت سے تعلق رکھتا تھا اس کے پہننے میں دائیں طرف کو مقدم رکھتے تھے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ کو ہر چیز میں دایاں پسند تھا، طہارت میں، جوتے پہننے میں جہاں تک ہو سکتا آپ ﷺ اس کی رعایت فرماتے تھے۔ (نسائی ج ۲: ص ۲۹۲)

اور آپ ﷺ کا ارشاد گرامی ہے کہ:

﴿إِنَّ اللَّهَ يُحِبُّ التَّيَّامُنُ فِي كُلِّ شَيْءٍ حَتَّى فِي التَّنَعُّلِ وَالتَّرَجُّلِ﴾

رب العزت دائیں طرف سے ابتداء کرنے کو ہر چیز میں پسند فرماتے ہیں یہاں تک کہ جوتا پہننے اور کنگھی کرنے میں بھی۔

داڑھی میں تیل لگانا

پیارے پیغمبر ﷺ داڑھی میں تیل ریش بچہ یعنی نچلے ہونٹ کے نیچے جو بال ہیں ان میں اولاً لگاتے۔ ام المؤمنین سیدہ طاہرہ حضرت عائشہ صدیقہؓ سے مروی ہے کہ آپ ﷺ جب داڑھی میں تیل لگاتے تو اولاً ریش بچہ میں لگاتے۔ (نسائی)

رب العزت مجھے اور تمام مسلمان بھائیوں کو راہ حق کی اتباع نصیب فرمائے اور گمراہی اور باطل طریقوں سے بچنے کی توفیق عطا فرمائے۔ (آمین)

﴿وَفَقَّنَا اللَّهُ تَعَالَى لِلْعَمَلِ بِكِتَابِهِ، وَسَنَّةَ نَبِيِّهِ ﷺ: وَاللَّهُ سُبْحَانَهُ وَتَعَالَى هُوَ

الْهَادِي إِلَى سَوَاءِ السَّبِيلِ﴾

محمد موسیٰ شاہ کرغفر اللہ

بروز جمعرات ۲۰۱۵: ۲۴: ۱۶

ناخن کاٹنے کی سنتیں و آداب

بِسْمِ اللَّهِ الرَّحْمَنِ الرَّحِيمِ

جمعہ کے دن صفائی حاصل کرنے کا حکم ہے اس لئے بہتر ہے کہ جمعہ کے دن ناخن کاٹے جائیں، پیارے پیغمبر ﷺ جمعہ کے دن ناخن کاٹنے کو پسند فرماتے تھے۔ حضرت ابو ہریرہؓ سے مروی ہے کہ پیارے پیغمبر ﷺ جمعہ کی نماز سے قبل لب تراشتے اور ناخن کاٹتے تھے۔

(طبرانی)

حضرت ابو عبد اللہ الاغرؓ فرماتے ہیں کہ:

﴿ اَنَّ رَسُوْلَ اللّٰهِ ﷺ كَانَ يَقْصُ شَارِبَهُ، وَيَأْ خُذُ مِنْ اَظْفَارِهِ، قَبْلَ اَنْ يَّرُوْحَ اِلَى صَلَوةِ الْجُمُعَةِ۔ ﴾

(کتاب اخلاق النبی وادابہ)

پیارے پیغمبر ﷺ نماز جمعہ کے لئے جانے سے پہلے لب اور ناخن تراشتے تھے۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے فرمایا: جو جمعہ کے دن ناخن کاٹے گا۔ وہ دوسرے جمعہ تک مصائب سے محفوظ رہے گا۔

(طبرانی مجمع الزوائد ج ۲: ص ۱۷۴)

حضرت عبد اللہ بن عمروؓ سے مروی ہے کہ:

﴿ اَنَّ النَّبِيَّ ﷺ كَانَ يَأْ خُذُ شَارِبَهُ وَاَظْفَارَهُ كُلَّ جُمُعَةٍ۔ ﴾

کہ پیارے پیغمبر ﷺ ہر جمعہ کو لب اور ناخن تراشتے تھے۔

حضرت ابن عمرؓ فرماتے ہیں کہ:

﴿ اَنَّ النَّبِيَّ ﷺ كَانَ يَقْصُ اَظْفَارَهُ يَوْمَ الْجُمُعَةِ۔ ﴾

پیارے پیغمبر ﷺ جمعہ کے دن ناخن تراشتے تھے۔

اسی طرح حضرت ابن عباسؓ سے مروی ہے کہ جمعہ کے دن ناخن کاٹنا شفاء دلاتا ہے اور بیماری دور کرتا ہے۔

ناخن نہ کاٹنے پر وعید

ناخنوں کو نہ تراشنا اور انہیں چھوڑے رکھنا درست نہیں، اس لئے کہ جب ناخن بڑھ جاتے ہیں تو ان کی صورت بری

ہو جاتی ہے، اور ان میں گندگی جمع ہو جاتی ہے۔ بعض لوگ اس میں غفلت برتتے ہیں اور خاص طور پر عورتیں فیشن کے طور پر لمبے لمبے ناخن رکھتی ہیں، یا ہاتھ کی کسی ایک انگلی کے ناخن لمبے چھوڑ دیئے جاتے ہیں یہ نہایت مذموم اور قبیح عادت ہے، اور انسانی خصلت سے ہٹ کر درندوں کی خصلت اختیار کرنا ہے۔ اور بقول ملا علی قاریؒ ایسا کرنا تنگی رزق کا باعث ہے۔ اور پیارے پیغمبر ﷺ نے ایسے لوگوں کے لئے سخت وعید بیان فرمائی ہے۔ چنانچہ ایک روایت میں ہے کہ آپ ﷺ نے فرمایا: جو زیر ناف بال نہ لے، ناخن نہ کاٹے اور لب نہ تراشے وہ ہم میں سے نہیں۔ (کنز ج ۶: ص ۷۱)

اور حضرت جابرؓ سے مرفوعاً مروی ہے کہ پیارے پیغمبر ﷺ نے ارشاد فرمایا: ناخن تراشو کہ ناخن اور گوشت کے درمیان شیطان دوڑتا ہے۔ (خطیب فی الجامع)

حضرت ابو ہریرہ رضی اللہ عنہ کو پیارے پیغمبر ﷺ نے مخاطب کر کے ارشاد فرمایا:

﴿يَا أَبَا هُرَيْرَةَ! فَلِمَ أَظْفَارَكَ، فَإِنَّ الشَّيْطَانَ يَقْعُدُ عَلَى مَا طَالَ مِنْهَا.﴾

اے ابو ہریرہؓ اپنے ناخن تراشو، اس لئے کہ بڑھے ہوئے ناخن پر شیطان بیٹھ جاتا ہے۔ (جامع خطیب)

ناخن کب کاٹے؟

ناخن کاٹنے کے لئے کوئی مدت مقرر نہیں جب بھی ناخن بڑھ جائیں تو تراش لئے جائیں۔ اس لئے ہر جمعہ کے جمعہ ناخن کاٹ لینا بہتر اور افضل ہے اور اگر ہر جمعہ کو نہ کاٹ سکے تو درمیانی مدت پندرہ دن ہے اور زیادہ سے زیادہ چالیس دن ہے، اس سے زیادہ دیر تک اگر کوئی ناخن نہ تراشے تو گناہ اور وعید کا مستحق ہوگا اور علماء نے لکھا ہے کہ اس کی وجہ سے نماز بھی مکروہ ہوگی۔

حضرت انسؓ سے روایت ہے کہ:

﴿وَقَتَّ لَنَا فِي قَصِّ السَّوَارِبِ وَ تَقْلِيمِ الْأَظْفَارِ وَ تَنْفِ الْإِبِطِ وَ حَلْقِ الْعَانَةِ أَنْ لَا

نَتْرَكَ أَكْثَرَ مِنْ أَرْبَعِينَ لَيْلَةً.﴾

(رواہ مسلم)

مونچھیں ترشوانے اور ناخن لینے اور بغل اور زیر ناف بالوں کی صفائی کے سلسلہ میں ہمارے واسطے حد مقرر کر دی گئی ہے کہ چالیس دن سے زیادہ نہ چھوڑیں۔

ناخن کاٹنے کا مستحب طریقہ

(۱) امام غزالیؒ نے احیاء میں لکھا ہے کہ ہاتھ کے ناخن دائیں ہاتھ کی شہادت کی انگلی (یعنی سباحہ Index finger, سے شروع کریں پھر درمیان والی (وسطی، Middle Finger) پھر اس کے ساتھ والی (بنصر، Ring finger) پھر چھوٹی چھنگلیا (یعنی حصر، Little Finger) پھر بائیں ہاتھ کی چھوٹی انگلی (حصر، چھنگلیا) سے شروع کر کے بنصر، وسطی، سباحہ اور پھر ابھامہ بائیں ہاتھ کے انگوٹھے کے ناخن کاٹیں اور آخر میں دائیں ہاتھ کے انگوٹھے کے کاٹیں۔

امام غزالیؒ مزید لکھتے ہیں کہ ہاتھ پاؤں کے مقابلے میں افضل و اشرف ہے، اس لئے پہلے آپ ﷺ نے ہاتھوں کے ناخن تراشے، اور پھر ہاتھوں میں بھی دایاں ہاتھ بائیں کے مقابلے میں افضل ہے، اس لئے دائیں سے ابتداء کی، اور دائیں ہاتھ کی پانچ انگلیوں میں شہادت کی انگلی جس سے نماز میں اشارہ کیا جاتا ہے سب سے افضل ہے اس لئے اس سے ناخن کاٹنے کی ابتداء کی، اور جب ہاتھ کی ہتھیلی زمین پر رکھی جائے تو شہادت کی انگلی کے دائیں جانب درمیانی بڑی انگلی ہوتی ہے اس لئے دائیں جانب سے ابتداء کی، پھر اگر ہتھیلی کو دوسری ہتھیلی پر رکھا جائے (جس طرح نماز میں ہم رکھتے ہیں، یا ویسے ہی ہاتھ باندھ کر کھڑے ہوتے ہیں) تو تمام انگلیاں ایک دائرے کی صورت اختیار کر لیتی ہیں اس صورت میں شہادت کی انگلی سے دائیں طرف چلیں تو دائیں ہاتھ کی چھوٹی انگلی کے بعد بائیں ہاتھ کی چھوٹی انگلی سے ہوتے ہوئے انگوٹھے تک پہنچتے ہیں اور اس کے بعد دایاں ہاتھ کا انگوٹھا آ جاتا ہے اور اسی پر ناخن کاٹنے کی تکمیل ہوگی۔ (احیاء العلوم ج ۱: ص ۲۶۲)

(۲) دوسرا طریقہ علامہ نوویؒ نے شرح مسلم میں، علامہ عینیؒ نے عمدہ میں، اور حافظ ابن حجرؒ نے فتح الباری میں لکھا ہے کہ ناخن کاٹنے کی یہ ترتیب مستحب ہے کہ اولاً دائیں ہاتھ کی انگشت شہادت اس کے بعد بیچ والی، اس کے بعد اس کے بغل والی، پھر سب سے چھوٹی انگلی اور پھر آخر میں دائیں ہاتھ کا انگوٹھا۔ اس کے بعد بائیں ہاتھ کی چھوٹی انگلی سے شروع کر کے انگوٹھے پر ختم کرے۔

پیروں کے ناخن کاٹنے کی ترتیب میں حافظؒ نے لکھا ہے کہ دائیں پیر کی چھوٹی انگلی سے شروع کرے اور انگوٹھے پر ختم کرے۔ پھر بائیں پیر کے انگوٹھے سے شروع کر کے چھوٹی انگلی پر ختم کرے۔ امام غزالیؒ نے اس کی وجہ اس طرح بیان کی ہے کہ وضو میں جب ہم پاؤں کی انگلیوں کا خلال کرتے ہیں تو ابتداء دائیں پاؤں کی چھوٹی انگلی سے کرتے ہیں اور پاؤں میں کوئی شہادت کی انگلی نہیں ہے اس لئے ساری انگلیاں ایک قطار میں ہوتی ہیں (اس لئے دائیں سے شروع کریں گے اور بائیں پاؤں کی چھوٹی انگلی پر ختم کر دیں گے)۔ اس طرح پہلے ہاتھوں کی انگلیوں کے ناخن کاٹیں اور پھر پاؤں کے اور دائیں

ہاتھ اور دائیں پاؤں کو بائیں پر مقدم رکھا جائے گا۔

ناخن کاٹنے کے بعد دفن کرنا

ناخن کاٹنے کے بعد انہیں کسی گندی جگہ میں نہ ڈالیں کہ اس سے بیماری کا خطرہ رہتا ہے اور اس بات کا بھی اندیشہ ہوتا ہے کہ کوئی انہیں اٹھا کر جادو وغیرہ نہ کر لے اس لئے پیارے پیغمبر ﷺ نے تعلیم دی کہ تم اپنے خون، بالوں اور ناخنوں کو دفن کر دیا کرو تا کہ جادوگران کے ساتھ نہ کھیل سکیں۔
(کنز العمال)

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ اَنَّ النَّبِيَّ ﷺ كَانَ إِذَا اخْتَجَمَ، أَوْ أَخَذَ مِنْ شَعْرِهِ، أَوْ مِنْ أَظْفَارِهِ، بَعَثَ بِهِ إِلَى الْبَقِيعِ فَدُفِنَهُ. ﴾

پیارے پیغمبر ﷺ جب حجامہ (یعنی سیکنی) لگاتے تھے، یا بال کاٹتے تھے، تو انہیں بقیع قبرستان بھیج کر دفن کر دیا جاتا تھا۔

اس لئے تراشے ہوئے ناخنوں کو جمع کر کے دفن کر دینا چاہئے۔ (فتح الباری ج ۱۰ ص ۳۶۶)

☆ دانتوں سے ناخن نہیں کاٹنے چاہیں کہ اس سے برص کی بیماری لگنے کا اندیشہ ہوتا ہے۔ (شامی ج ۵ ص ۲۸۷)

☆ عورتوں کو ناخنوں پر مہندی لگانا مسنون ہے۔ آج کل نیل پالش بطور فیشن لگایا جاتا ہے، اگر کسی نے لگایا ہو تو وضو اور غسل جنابت کے لئے اس کو صاف کر لے ورنہ وضو اور غسل نہیں ہوگا۔



سرمہ لگانے کی سنتیں و آداب

روزانہ رات کو سونے سے قبل سرمہ لگانا سنت ہے، اور اس میں حکمت اور مصلحت یہ ہے کہ سرمہ کے اجزاء آنکھوں میں زیادہ عرصہ تک رہتے ہیں اور اس کے اثرات آنکھوں کے اندرونی پردوں اور جھیلوں تک اچھی طرح سرایت کرتے ہیں۔ اور سرمہ لگاتے وقت یہ بھی مسنون ہے کہ طاق عدد میں سرمہ لگایا جائے اس لئے کہ پیارے پیغمبر ﷺ نے اس کا اہتمام فرمایا اور رب العالمین کو بھی ہر کام میں طاق کی رعایت پسند ہے۔ چنانچہ روایات میں آتا ہے کہ {إِنَّ اللَّهَ وَنَزَلَ وَيُحِبُّ الْوُتْرُ} اللہ تعالیٰ طاق ہے، اور طاق کو پسند فرماتا ہے۔ بندے کے لئے ضروری ہے کہ اس کا کوئی عمل اور کوئی فعل رب العالمین کے اوصاف میں سے کسی وصف کی مناسبت سے خالی نہ ہو۔

سونے سے قبل سرمہ لگانا

حضرت انسؓ سے روایت ہے کہ آپ ﷺ جب بستر پر تشریف لے جاتے تو دونوں آنکھوں میں تین تین مرتبہ سرمہ ڈالتے۔

حضرت ابن عباسؓ سے مروی ہے کہ:

﴿كَانَتْ لَهُ مُكْحَلَةٌ يَكْتَحِلُ مِنْهَا كُلَّ لَيْلَةٍ، ثَلَاثَةً فِي هَذِهِ، وَ ثَلَاثَةً فِي هَذِهِ﴾

(اخرجه الترمذی فی ابواب اللباس، ابن سعد، شمائل ترمذی)

پیارے پیغمبر ﷺ کی ایک سرمہ دانی تھی جس سے آپ ﷺ ہر رات کو سوتے وقت ہر آنکھ میں تین تین مرتبہ سرمہ لگاتے تھے۔

سرمہ لگانے کے تین مسنون طریقے

پیارے پیغمبر ﷺ سے سرمہ لگانے کے متعلق تین طریقے منقول ہیں۔ اور تینوں طریقوں میں اس کا اختیار سرمہ لگانے والے کو حاصل ہے کہ پہلے ایک آنکھ میں مقدار مسنون لگائے، پھر دوسری آنکھ میں لگائے۔ یا ایک مرتبہ دائیں میں لگائے، پھر بائیں میں لگائے، پھر دائیں میں اور پھر بائیں میں۔

(۱) پہلا طریقہ

دونوں آنکھوں میں تین تین سلائی لگائیں۔

حضرت عبداللہ بن عباسؓ سے مروی ہے کہ آپ ﷺ سونے سے قبل اشد کا سرمہ تین تین مرتبہ ہر آنکھ میں لگاتے تھے۔ (شمائل ترمذی ص ۵)

حضرت انسؓ فرماتے ہیں کہ پیارے پیغمبر ﷺ طاق عدد میں سرمہ لگاتے تھے۔ (مجمع ج ۵ ص ۹۹)

ایک دوسری روایت میں حضرت ابو ہریرہؓ سے مروی ہے کہ پیارے پیغمبر ﷺ نے فرمایا: جو سرمہ لگائے وہ طاق عدد میں لگائے، ایسا کرے تو بہتر ہے ورنہ کوئی حرج نہیں (یعنی واجب نہیں کہ گناہ ہو)۔ (ابن ماجہ ص ۲۵۰)

(۲) دوسرا طریقہ

دائیں آنکھ میں تین اور بائیں میں دو سلائی۔

عمران بن ابی انسؓ سے مروی ہے کہ رسول اللہ ﷺ اپنی داہنی آنکھ میں تین مرتبہ سرمہ لگاتے اور بائیں میں دو مرتبہ۔ حضرت عبداللہ بن عمرؓ سے مروی ہے کہ پیارے پیغمبر ﷺ جب سرمہ لگاتے تو دائیں آنکھ میں تین مرتبہ اور بائیں آنکھ میں دو مرتبہ لگاتے تاکہ طاق عدد ہو جائے۔ (ابن سعد)

(۳) تیسرا طریقہ

دونوں آنکھوں میں دو دو لگائے اور پھر ایک سلائی دونوں آنکھوں میں مشترک۔

امام ابن سیرینؒ فرماتے ہیں کہ حضرت انسؓ سے پیارے پیغمبر ﷺ کے سرمہ لگانے کے متعلق پوچھا گیا تو انہوں نے فرمایا کہ پیارے پیغمبر ﷺ دائیں آنکھ میں دو سلائی پھر بائیں میں دو سلائی لگاتے، پھر ایک سلائی دائیں اور بائیں دونوں آنکھوں میں مشترک لگاتے تھے۔ (شعب الایمان ج ۵ ص ۲۱۹)

پیارے پیغمبر ﷺ کا پسندیدہ سرمہ

حضرت ابن عباسؓ سے مروی ہے کہ:

﴿أَنَّ النَّبِيَّ ﷺ قَالَ اكْتَحِلُوا بِالْأَثْمِدِ، فَإِنَّهُ يَجْلُوا الْبَصَرَ وَيُنْبِتُ الشَّعْرَ، وَزَعَمَ أَنَّ النَّبِيَّ ﷺ كَانَتْ لَهُ مُكْحَلَةٌ يَكْتَحِلُ بِهَا كُلَّ لَيْلَةٍ ثَلَاثَةً فِي هَذِهِ، وَثَلَاثَةً فِي هَذِهِ﴾

رسول اللہ ﷺ نے فرمایا: کہ تم اِشمد (اصفہانی سرمہ) برابر استعمال کرو۔ کیونکہ یہ نظر کو تیز کرتا ہے۔ اور بالوں (یعنی پلکوں) کو اُگاتا ہے (جو آنکھوں کی زیبائی اور حفاظت کی ضامن ہوتی ہیں، اور حضرت ابن عباسؓ فرماتے ہیں کہ پیارے پیغمبر ﷺ کی ایک سرمہ دانی تھی جس سے آپ ﷺ ہر رات کو سوتے وقت تین بار اس آنکھ میں (یعنی دائیں آنکھ میں) اور تین مرتبہ اس آنکھ میں (یعنی بائیں آنکھ میں) سرمہ لگاتے تھے۔ (رواہ الترمذی،)

حضرت جابرؓ سے مروی ہے کہ آپ ﷺ نے فرمایا: اِشمد کا سرمہ ضرور ڈالا کرو، یہ نگاہ کو روشن کرتا ہے اور پلکیں بھی خوب اُگاتا ہے۔ (شمائل ص ۵)

اِشمد سرمہ سیاہ کا پتھر ہوتا ہے، جو اصفہان سے لایا جاتا ہے اس لئے اسے اصفہانی سرمہ بھی کہتے ہیں، سرمہ کی اقسام اور انواع میں اسے سب پر فضیلت حاصل ہے۔ اس کا مزاج سرد و خشک ہوتا ہے، آنکھوں کو قوت اور فائدہ دیتا ہے، آنکھوں سے بہنے والے پانی کو روکتا ہے، آنکھ کے اندر پیدا ہونے والے زخم اور سوزش کو دور کرتا ہے، آنکھوں کی رگوں کو طاقت دیتا ہے، اور خصوصاً بوڑھے لوگوں کے لئے اور ان کے لئے جن کی آنکھیں کمزور ہوں از حد مفید ہے۔ (زاد المعاد ص ۵۱۶: ۴)

سفر میں سرمہ کا اہتمام

حضرت ام سعدؓ فرماتی ہیں کہ آپ ﷺ جب سفر فرماتے تو سرمہ دانی اور آمینہ ساتھ رہتا۔ اور اسی طرح کی ایک روایت ام المؤمنین سیدہ طاہرہ حضرت عائشہ صدیقہؓ کی پہلے گزر چکی ہے کہ پیارے پیغمبر ﷺ پانچ چیزیں سفر و حضر میں ہمیشہ ساتھ رکھتے تھے۔ (۱) آمینہ، (۲) سرمہ دانی، (۳) کنگھی، (۴) تیل، (۵) مسواک۔ (طبرانی، بیہقی)



سلام کرنے کے آداب اور سنتیں

بِسْمِ اللَّهِ الرَّحْمَنِ الرَّحِيمِ

سلام ایک مسلمان کی جانب سے دوسرے مسلمان کے لئے خیر سگالی کا پیغام اور امن کی علامت ہے، اور ایک مسلمان کا دوسرے مسلمان پر حق ہے، اور ملاقات کے وقت اس کی ادائیگی سے الفت و محبت کا بڑھنا ایک لازمی چیز ہے۔ اس لئے اس کو عام کرنے اور پھیلانے کا حکم ہے۔

سلام کی ابتداء

قرآن پاک میں رب العزت کا ارشاد ہے:

﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾

(سورة النساء: ۸۶)

اور جب تمہیں سلام کیا جائے تو تم اس سے بہتر طور پر سلام کرو یا اسے لوٹا دو۔

حضرت ابو ہریرہؓ سے روایت ہے کہ:

﴿قَالَ رَسُولُ اللَّهِ ﷺ: خَلَقَ اللَّهُ عَزَّ وَجَلَّ آدَمَ عَلَى صُورَتِهِ، طُولُهُ سِتُّونَ ذِرَاعًا، فَلَمَّا خَلَقَهُ قَالَ اذْهَبْ، فَسَلِّمْ عَلَى أَوْلَيْكَ النَّفَرِ، وَهُمْ نَفَرٌ مِنَ الْمَلَائِكَةِ جُلُوسٌ، فَاسْتَمِعَ مَا يُحْيُونَكَ فَإِنَّهَا تَحْيِيَّتُكَ وَتَحِيَّةُ ذُرِّيَّتِكَ، قَالَ فَذَهَبَ، فَقَالَ السَّلَامُ عَلَيْكُمْ، فَقَالُوا السَّلَامُ عَلَيْكَ وَرَحْمَةُ اللَّهِ، قَالَ: فَزَادُوهُ وَرَحْمَةُ اللَّهِ، قَالَ: فَكُلُّ مَنْ يَدْخُلُ الْجَنَّةَ عَلَى صُورَةِ آدَمَ وَطُولُهُ سِتُّونَ ذِرَاعًا فَلَمْ يَزَلِ الْخَلْقُ يَنْقُصُ بَعْدَهُ حَتَّى الْآنَ﴾۔

(رواہ بخاری و مسلم)

پیارے پیغمبر ﷺ نے ارشاد فرمایا: کہ اللہ تعالیٰ نے حضرت آدم علیہ السلام کو اپنی صورت پر پیدا کیا، ان کی لمبائی ۶۰ ہاتھ تھی۔ (جب اللہ تعالیٰ نے حضرت آدم علیہ السلام کو پیدا کیا اور ان کے اندر روح پھونک دی تو ان کو چھینک آئی تو انہوں نے {أَلْحَمْدُ لِلَّهِ} کہا ان کے رب نے {يَزِيدُكَ اللَّهُ} فرمایا:

اور فرمایا کہ اے آدم! ان فرشتوں کی طرف جاؤ جو (وہاں) بیٹھے ہوئے ہیں اور ان کو جا کر السلام علیکم کہو، اور دیکھو وہ تمہیں سلام کا جواب کیا دیتے ہیں، پس وہی تمہارا اور تمہاری اولاد کا سلام ہوگا۔ حضرت آدم علیہ السلام نے وہاں پہنچ کر السلام علیکم کہا تو فرشتوں نے اس کے جواب میں علیک السلام ورحمۃ اللہ کہا، پھر وہ واپس آئے تو اللہ تعالیٰ نے فرمایا کہ بیشک یہ تجھ ہی تمہارا اور آپس میں تمہارے بیٹوں کا۔

اس حدیث سے معلوم ہوا کہ انسانوں میں سلام کی ابتداء اس طرح ہوئی کہ رب العالمین نے سب انسانوں کے باپ حضرت آدم علیہ السلام کو حکم دیا کہ فرشتوں کو جا کر سلام کہو، انہوں نے السلام علیکم کہا، فرشتوں نے اس کا جواب دیا، اللہ تعالیٰ نے فرمایا کہ یہ سلام تمہارا اور تمہاری اولاد کا تجھ ہی ہے کہ جب آپس میں ملاقات کریں تو اس طرح ایک دوسرے کو سلام کیا کریں اور دعاء دیا کریں۔ اللہ کا دین اسلام ہے جس میں دنیا اور آخرت کی سلامتی ہے، اس لئے جب آپس میں ملاقات کریں تو ملاقات کے وقت بھی السلام علیکم کہہ کر ایک دوسرے کو سلامتی کی دعاء دیں، اور جس کو سلام کیا گیا ہے وہ بھی جواب میں سلامتی کی دعاء دے، اور علیکم السلام کہے۔

السلام علیکم ہر لحاظ سے کامل و جامع ہے

دنیا کی مختلف اقوام میں ملاقات کے وقت مختلف الفاظ کہنے کا رواج ہے جس سے آپس کی موانست اور محبت کا اظہار ہوتا ہے۔ مثلاً انگریزوں میں

گڈ مورننگ (Good morning)، گڈ افٹرنون (Good afternoon)، گڈ ایوننگ (Good evening) اور گڈ نائٹ (Good night)، ہیلو (Hello)، اور ہائے (Hi) جیسے الفاظ استعمال کئے جاتے ہیں۔ اور اردو میں صبح، بخیر، یا شب بخیر، یا عربوں کے رواج کے مطابق {”صَبَاحُ الْخَيْرِ“ یا ”مَسَاءُ الْخَيْرِ“ ”حَيَّاكَ اللَّهُ“ یا ”حَيِّيتُ“} کہتے ہیں۔ ان میں اول تو سلامتی کے معنی کو پوری طرح ادا کرنے والا کوئی لفظ نہیں ہے، بلکہ اوقات مخصوصہ کے ساتھ دعا مقید ہے اور ان الفاظ میں انسانوں کے بارے میں کوئی دعاء نہیں بلکہ وقت کو اچھا بتا کر بطور استعارہ انسانوں کی اچھی حالت مراد لی جاتی ہے۔

جبکہ اسلام نے مسلمانوں کو ملاقات کے وقت جو تجیہ اور سلام سکھایا ہے وہ اتنا جامع ہے کہ کوئی دوسرا ایسا جامع نہیں، اس میں اظہار محبت بھی ہے، اور اداء حق محبت بھی ہے، اور اللہ تعالیٰ سے دعاء بھی ہے کہ تمہارے اوپر اللہ تعالیٰ کی سلامتی ہو، تم اللہ کے حفظ و امان میں رہو اور ہر طرح کی آفات اور بلیات سے محفوظ رہو، اور تمہارے اوپر اللہ کی برکات کا نزول ہو۔ اور

اس میں اس بات کا اظہار بھی ہے کہ ہم سب اللہ کے محتاج ہیں، اس کے حکم کے بغیر نہ کوئی کسی کو نفع پہنچا سکتا ہے اور نہ نقصان۔ اور اس بات کا وعدہ بھی ہے کہ تم میرے ہاتھ اور زبان سے مامون ہو، اور تمہاری جان، مال، آبرو کا میں محافظ ہوں۔ ابن عربیؒ نے احکام القرآن میں امام ابن عیینہؒ کا قول نقل کیا ہے:

﴿ أَتَدْرِي مَا السَّلَامُ ؟ يَقُولُ أَنْتَ أَمِنٌ مِّنِّي 》-

یعنی تم جانتے ہو کہ سلام کیا چیز ہے؟ سلام کرنے والا یہ کہتا ہے کہ تم مجھ سے مامون رہو۔ اسی طرح ابن عربی رحمہ اللہ نے احکام القرآن میں فرمایا ہے: کہ لفظ سلام اللہ تعالیٰ کے اسماء حسنی میں سے ہے۔ اور السلام علیکم کے معنی یہ ہیں کہ: {اللَّهُ وَفِيكَ عَلَيكُمْ} (یعنی اللہ تبارک و تعالیٰ تمہارا محافظ و نگہبان ہے۔

(معارف القرآن ج ۲: ص ۵۰۲)

معلوم ہوا کہ اسلام نے جو سلام سکھایا ہے وہ ہر لحاظ سے کامل اور جامع ہے، اس لئے جب آپس میں ملاقات ہو تو اسلام کے بتائے ہوئے طریقے کے مطابق سلام کو عام کرنا چاہئے اور غیروں کے طریقے کے مطابق الفاظ کے استعمال سے پرہیز کرنا چاہئے۔ حضرت عمران بن حصینؓ فرماتے ہیں کہ ہم لوگ زمانہ جاہلیت میں (ملاقات کے وقت) یوں کہا کرتے تھے: ”أَنْعَمَ اللَّهُ بِكَ عَيْنًا“ (اللہ تیری آنکھیں ٹھنڈی رکھے) اور ”أَنْعَمَ صَبَاكًا“ (تو صبح کے وقت اچھے حال میں رہے، تمہاری صبح خوشگوار ہو) اس کے بعد جب اسلام آیا تو ہمیں اس سے منع کر دیا گیا۔ (ابوداؤد)

سلام کی تشہیر اور اس کو عام کرنے کا حکم

اسلام میں سلام کی کثرت اور اس کی تشہیر بہت مرغوب اور محبوب ہے، اور پیارے پیغمبر ﷺ نے افشاء سلام کا حکم دیا ہے، حضرت عبد اللہ بن عمرؓ اکثر بازار میں صرف اس لئے تشریف لے جایا کرتے تھے کہ جو مسلمان ملے، اس کو سلام کر کے عبادت کا ثواب حاصل کریں، کچھ خریدنا یا فروخت کرنا مقصود نہ ہوتا تھا۔ حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ : وَالَّذِي نَفْسِي بِيَدِهِ ، لَا تَدْخُلُوا الْجَنَّةَ حَتَّى تُؤْمِنُوا ، وَلَا تُؤْمِنُوا حَتَّى تَحَابُّوا ، أَفَلَا أَدْلِكُمْ عَلَى أَمْرٍ إِذَا فَعَلْتُمُوهُ تَحَابَبْتُمْ ؟ أَفَسُوا السَّلَامَ بَيْنَكُمْ 》-

(رواہ مسلم ص ۵۴ ج ۱)، ابو داؤد)

پیارے پیغمبر ﷺ نے ارشاد فرمایا: اُس ذات کی قسم جس کے قبضہ قدرت میں میری جان ہے، تم اس

وقت تک جنت میں داخل نہیں ہو سکتے جب تک مؤمن نہ ہو، اور تم اس وقت تک مؤمن نہیں کھلا سکو گے جب تک کہ آپس میں محبت نہ کرو گے، (پھر فرمایا) کیا میں تمہیں ایسی چیز نہ بتاؤں کہ جب تم اس پر عمل کرو گے تو تمہاری آپس میں محبت پیدا ہوگی؟ (پھر فرمایا وہ چیز ہے) آپس میں خوب سلام کو پھیلاؤ۔

ایک حدیث میں حضرت ابو ہریرہؓ سے روایت ہے کہ:

﴿ سَمِعْتُ رَسُولَ اللَّهِ ﷺ يَقُولُ: حَقُّ الْمُسْلِمِ عَلَى الْمُسْلِمِ خَمْسٌ، رَدُّ السَّلَامِ ، وَعِيَاذَةُ الْمَرِيضِ ، وَاتِّبَاعُ الْجَنَازَةِ ، وَاجَابَةُ الدَّعْوَةِ ، وَتَشْمِيتُ الْعَاطِسِ ﴾۔

(رواہ البخاری فی الجنائز)

پیارے پیغمبر ﷺ نے فرمایا: مسلمان کے مسلمان پر پانچ حق ہیں۔ (۱) سلام کا جواب دینا۔ (۲) مریض کی عیادت کرنا۔ (۳) جنازوں کے ساتھ جانا۔ (۴) دعوت قبول کرنا۔ (۵) چھینکنے والے کا جواب دینا۔ (یعنی جب وہ ”اَلْحَمْدُ لِلّٰہ“ کہے تو اس کے جواب میں ”یُزَحْمُکَ اللّٰہ“ کہنا)۔

حضرت براء بن عازبؓ سے روایت ہے کہ پیارے پیغمبر ﷺ نے ہمیں سات چیزوں کا حکم دیا: مریض کی عیادت، جنازہ کے ساتھ چلنے، چھینک کا جواب دینے، مہمان کی خدمت، مظلوم کی مدد، قسم پوری کرنے اور سلام پھیلانے کا۔ (بخاری)

حضرت ابو درداءؓ سے مروی ہے کہ پیارے پیغمبر ﷺ نے فرمایا: سلام کو رائج کرو، تاکہ تمہارا درجہ بلند ہو۔ (ترغیب)

ایک روایت میں آپ ﷺ نے مسلمان کا حق بیان فرماتے ہوئے ارشاد فرمایا:

﴿ إِذَا لَقِيتَهُ فَسَلِّمْ عَلَيْهِ ﴾

(مشکوٰۃ)

کہ جب تو مسلمان سے ملاقات کرے تو اس کو سلام کر۔

ایک روایت میں حضرت عبداللہ بن عمروؓ سے مروی ہے کہ ایک شخص نے پیارے پیغمبر ﷺ سے دریافت کیا کہ اسلام کے اعمال میں سب سے بہتر کونسا عمل ہے؟ آپ ﷺ نے فرمایا: کہ تم لوگوں کو کھانا کھلاؤ، اور ایک دوسرے کو سلام عام کرو { عَلَى مَنْ عَرَفْتَ وَمَنْ لَّمْ تَعْرِفْ } اس کو بھی سلام کرو جس سے جان پہچان ہے اور اس کو بھی سلام کرو جس سے جان پہچان نہیں ہے۔

(صحیح بخاری ص ۶: ج ۱)

اس سے معلوم ہوا کہ ہر مسلمان کو سلام کرنا چاہئے خواہ ایک دوسرے کو پہچانیں یا نہیں، اس لئے کہ سلام مسلمان کا حق ہے، صرف متعارف اور واقفین کو سلام کرنا مذموم اور ناپسندیدہ ہے، اور یہ قیامت کی علامت ہے۔ حضرت ابن مسعودؓ

سے مروی ہے کہ پیارے پیغمبر ﷺ نے فرمایا: قیامت اس وقت تک قائم نہ ہوگی جب تک لوگ جانے پہچانے والوں کو سلام نہ کریں۔ اور ایک روایت میں فرمایا کہ قیامت کے قریب سلام خاص لوگوں کے لئے ہو جائے گا۔ (ادب المفرد)

حضرت عبداللہ بن مسعودؓ سے مروی ہے کہ پیارے پیغمبر ﷺ نے فرمایا: سلام اللہ تعالیٰ کے ناموں میں سے ہے جس کو اللہ تعالیٰ نے زمین پر اتارا ہے، اس لئے تم آپس میں سلام کو عام کرو، کیونکہ مسلمان آدمی جب کسی مجلس میں جاتا ہے، اور ان کو سلام کرتا ہے تو اس شخص کو اللہ تعالیٰ کے نزدیک فضیلت کا ایک بلند مقام حاصل ہو جاتا ہے، کیونکہ اس نے سب کو سلام، یعنی اللہ تعالیٰ کی یاد دلائی، اگر مجلس والوں نے اس کے سلام کا جواب نہ دیا تو ایسے لوگ اس کو جواب دیں گے جو اس مجلس والوں سے بہتر ہیں یعنی اللہ تعالیٰ کے فرشتے۔

ایک حدیث میں حضرت ابو ہریرہؓ سے روایت ہے کہ: پیارے پیغمبر ﷺ نے فرمایا: تم میں سے جب کوئی شخص اپنے بھائی سے ملاقات کرے تو سلام کرے، اس کے بعد اگر درمیان میں کوئی درخت یا دیوار یا پتھر کی آڑ ہو جائے، اور پھر ملاقات ہو جائے تو پھر سلام کرے۔

(ابوداؤد)

حضرت انسؓ فرماتے ہیں کہ:

﴿كَانَ أَصْحَابُ رَسُولِ اللَّهِ ﷺ يَتَمَاشُونَ ، فَإِذَا اسْتَقْبَلَتْهُمْ شَجَرَةٌ ، أَوْ أَكْمَةٌ فَتَفَرَّقُوا يَمِينًا وَ شِمَالًا ، ثُمَّ التَّفُؤُا مِنْ وَرَائِهَا ، سَلَّمَ بَعْضُهُمْ عَلَى بَعْضٍ﴾۔

رسول اللہ ﷺ کے صحابہؓ جب ایک دوسرے کے ساتھ چلتے تھے، (اور جب چلتے ہوئے کوئی درخت ان کے درمیان آ جاتا تھا تو اس کے دائیں بائیں سے گزرنے کے بعد جب دوبارہ ملتے تو پھر ایک دوسرے کو سلام کرتے تھے۔

(رواہ البخاری فی ادب المفرد، والطبرانی، والیوداؤد)

☆ ایک حدیث میں ہے کہ پیارے پیغمبر ﷺ نے ارشاد فرمایا: بڑا بخیل وہ آدمی ہے جو سلام میں بخل کرے۔

(طبرانی)

☆ حضرت عبداللہ بن سلامؓ سے روایت ہے کہ: جب پیارے پیغمبر ﷺ مدینہ تشریف لائے تو لوگ ان کے استقبال کے لئے تیزی سے گئے، میں بھی لوگوں کے ساتھ گیا تاکہ (رسول اللہ ﷺ کو) دیکھوں۔ جب میں نے آپ ﷺ کا چہرہ مبارک دیکھا تو میں نے پہچان لیا کہ یہ چہرہ کسی جھوٹے آدمی کا نہیں ہو سکتا ہے۔ (اس وقت) میں نے رسول اللہ ﷺ کو جو پہلی بات ارشاد فرماتے ہوئے سنا وہ یہ تھی:

﴿ يَأْتِيهَا النَّاسُ أَفْشُوا السَّلَامَ ، وَأَطْعَمُوا الطَّعَامَ ، وَصَلُّوا الْأَرْحَامَ ، وَصَلُّوا بِاللَّيْلِ وَالنَّاسُ نِيَامٌ ، تَدْخُلُوا الْجَنَّةَ بِسَلَامٍ ﴾۔
(رواه الترمذی، وابن ماجہ)

پیارے پیغمبر ﷺ نے فرمایا: لوگو! سلام کو رائج کرو، لوگوں کو کھانا کھلاؤ، اور رات کو اس وقت نماز پڑھو جب لوگ سو رہے ہوں، اور ان اعمال کی وجہ سے جنت میں سہولت و آرام کے ساتھ داخل ہو جاؤ۔

ایک دن میں بیس مرتبہ سلام کی فضیلت

حضرت عبداللہ بن عمرؓ سے مروی ہے کہ پیارے پیغمبر ﷺ نے فرمایا: جس نے ایک دن میں بیس مرتبہ سلام کیا خواہ جماعت کو یا تنہا لوگوں کو، اور اسی دن اس کا انتقال ہو گیا تو اس پر جنت لازم ہے۔ (طبرانی، مجمع الزوائد ج ۸ ص ۳۰)

کسی مجلس میں یا کسی گھر میں جائیں تو سلام کریں

جب کسی کے گھر جائیں یا مجلس میں آئیں تو سب کو با آواز مناسب ایک دفعہ السلام علیکم کہیں اور آنے کی اجازت چاہیں۔

حضرت صفوان بن امیہؓ سے منقول ہے کہ وہ پیارے پیغمبر ﷺ کے پاس بغیر اجازت لئے چلے گئے تو آپ ﷺ نے اُن سے فرمایا: واپس باہر جاؤ، اور کہو السلام علیکم: کیا میں داخل ہو سکتا ہوں؟ (ترمذی)

اسی طرح اگر کسی مجلس میں بیان، یا تعلیم، یا ذکر و اذکار، یا مشورہ ہو رہا ہو، یا کسی اور خاص کام میں لوگ مشغول ہوں تو آنے والے کو چاہئے کہ خاموش بیٹھ جائے۔ ایک حدیث میں حضرت ابو ہریرہؓ سے روایت ہے کہ: پیارے پیغمبر ﷺ نے فرمایا: کہ جب تم کسی مجلس میں پہنچو تو سلام کرو، اور اگر موقع مناسب سمجھو تو بیٹھ جاؤ، پھر جب (روانہ ہونے کے لئے) کھڑے ہو تو دوبارہ سلام کرو، اس لئے کہ جس طرح پہلی مرتبہ سلام کرنے کی اہمیت تھی اسی طرح دوسری مرتبہ بھی سلام کرنا اہم ہے۔ (ترمذی)

حضرت قتادہؓ سے مروی ہے کہ پیارے پیغمبر ﷺ نے ارشاد فرمایا: کہ جب تم کسی گھر میں داخل ہو تو گھر والوں کو سلام کرو۔ اور جب وہاں سے چلے لگو تو انہیں سلام کے ساتھ رخصت کرو۔

اسی طرح اگر کسی خالی گھر میں جاؤ تو وہاں بھی سلام کرو اور یوں کہو:

﴿ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ ﴾

ہم پر سلام ہو اور اللہ کے نیک بندوں پر سلام ہو۔

فرمایا: وہاں اللہ کی کوئی دیگر مخلوق فرشتے وغیرہ ہوں گے تو وہ بھی سلام میں شامل ہو جائیں گے۔

اپنے گھر والوں کو سلام

پیارے پیغمبر ﷺ نے فرمایا: کہ جب اپنے گھر جاؤ تو بیوی بچوں کو سلام کرو، اس میں اللہ تعالیٰ تمہارے لئے خیر و برکت ڈال دے گا، اور تمہارے گھر والوں کے لئے بھی۔ حضرت سلمان فارسیؓ سے مروی ہے کہ پیارے پیغمبر ﷺ نے فرمایا: جو شخص اس بات کو پسند کرتا ہو کہ شیطان نہ تو اس کے کھانے میں شریک ہو اور نہ ہی اس کے ساتھ سونے میں، اور رات گزرنے میں، تو جب گھر میں داخل ہو تو سلام کرے، اور کھانا کھائے تو اللہ کا نام لے۔ (مجمع الزوائد ص ۳۸)

حضرت انسؓ سے روایت ہے کہ رسول اللہ ﷺ نے فرمایا کہ اے بیٹے! جب تو اپنے گھر والوں کے پاس جائے تو سلام کر، یہ چیز تیرے لئے اور تیرے گھر والوں کے لئے برکت کا ذریعہ بنے گی۔ (ترمذی)

اور حضرت ابوامامہؓ سے مروی ہے کہ پیارے پیغمبر ﷺ نے فرمایا:

﴿رَجُلٌ دَخَلَ بَيْتَهُ بِسَلَامٍ فَهُوَ ضَامِنٌ عَلَى اللَّهِ عَزَّوَجَلَّ﴾ (اخرجه ابو داؤد)

وہ آدمی جو اپنے گھر میں سلام کر کے داخل ہوا ہو وہ بھی اللہ تعالیٰ کی ذمہ داری میں ہے۔

ابتداءً بالسلام کی فضیلت

سلام میں پہل کرنا سنت ہے، اور زیادتی ثواب کا باعث ہے، اور تواضع و مسکنت کی علامت ہے اس لئے سلام میں پہل کرنے کی کوشش کی جائے تاکہ دلوں میں تکبر پیدا نہ ہو، کسی شخص کے لئے لائق نہیں ہے کہ وہ دوسرے شخص کے سلام کا منتظر رہے، بلکہ ہر شخص کو سلام میں پہل کرنے کی کوشش کرنی چاہئے۔ پیارے پیغمبر ﷺ کی عادت مبارکہ تھی کہ آپ ﷺ سلام میں پہل فرماتے تھے۔

ایک روایت میں ہے کہ صحابہ کرامؓ نے پوچھا: یا رسول اللہ ﷺ ہم ایک دوسرے سے ملتے رہتے ہیں، ہم میں سے کون سلام میں پہل کرے؟ تو آپ ﷺ نے فرمایا: جو تم میں اللہ کا فرمانبردار ہو۔ (ترمذی)

ایک روایت میں ہے کہ دو پیدل چلنے والے جب ملاقات کریں، تو جو سلام میں پہل کرے وہ افضل ہے۔

حضرت غالب بن قحطانؓ ایک حدیث نقل کرتے ہیں کہ: آپ ﷺ نے فرمایا: جو لوگوں پر سلام کرے (یعنی

سلام میں پہل کرے) تو اسے دس نیکیاں زیادہ ملیں گی۔ (ابن سنی ص ۱۷۶، شمائل ۴۹۸: ج ۴)

ایک روایت میں پیارے پیغمبر ﷺ کا ارشاد ہے:

﴿الْبَادِءُ بِالسَّلَامِ بَرِيٌّ مِنَ الْكِبَرِ﴾ - (مشکوٰۃ، بیہقی فی شعب الایمان)

ترجمہ: جو شخص خود سے ابتداءً سلام کرے (یعنی سلام میں پہل کرے) وہ تکبر سے بری ہے۔

حضرت ابو امامہؓ سے روایت ہے کہ:

﴿قَالَ رَسُولُ اللَّهِ ﷺ: الَّذِي يَبْدَأُ بِالسَّلَامِ، أَوْلَىٰ بِاللَّهِ عَزَّوَجَلَّ وَرَسُولِهِ مُحَمَّدٍ

ﷺ﴾ -

(رواہ احمد، و ابوداؤد ص ۳۵۰، ج ۲، والترمذی، والطبرانی)

پیارے پیغمبر ﷺ نے ارشاد فرمایا: بلاشبہ لوگوں میں اللہ تعالیٰ اور اس کے رسول محمد ﷺ سے قریب تر اور پسندیدہ وہ شخص ہے جو ابتداءً خود سلام کرے۔

تفسیر بحر محیط میں ہے کہ ابتداءً سلام تو اکثر علماء کے نزدیک سنت مؤکدہ ہے: اور حضرت حسن بصریؒ نے فرمایا: { اَللّٰمَ تَطَوُّعٌ، وَالرَّدُّ فَرِيضَةٌ } (یعنی ابتداءً سلام کرنے میں تو اختیار ہے، لیکن سلام کا جواب دینا فرض ہے۔

بچوں اور عورتوں کو سلام

جب آپ ﷺ کا بچوں پر گزر ہوتا تو سلام فرماتے، اور ان کے سروں پر شفقت سے ہاتھ مبارک پھیرتے، اور ان کے لئے دعا فرماتے۔ اسی طرح عورتوں پر گزر ہوتا تو سلام فرماتے۔ حضرت انسؓ فرماتے ہیں کہ (ایک مرتبہ) پیارے پیغمبر ﷺ کی ملاقات عورتوں، بچوں اور خادموں سے ہوئی جو اپنے ہاں شادی میں شرکت کے لئے آرہے تھے۔ پیارے پیغمبر ﷺ نے ان کو سلام کیا اور فرمایا: {وَاللّٰهُ! اِنِّیْ لَا حُبُّکُمْ} اللہ کی قسم! میں تم لوگوں سے محبت کرتا ہوں۔

بچوں کو سلام کرنا جہاں پیارے پیغمبر ﷺ کے اخلاقِ عظیمہ اور آپ ﷺ کے آدابِ شریعہ کی دلیل ہے، اور آپ ﷺ کی بچوں کے ساتھ پیار و محبت کو ظاہر کرتا ہے، وہیں تعلیم بھی مقصود تھی کہ وہ بچپن سے ہی سلام کرنے کے اور سنتوں کے سیکھنے کے عادی ہوں، اور اس طرح پروان چڑھیں کہ تمام آداب سے آراستہ ہوں۔ اور بڑوں کے لئے بھی تعلیم ہے کہ وہ تکبر چھوڑیں اور تواضع و انکساری کا اظہار کرتے ہوئے بچوں کی تربیت کریں اور ان کو سنتوں کا عادی بنائیں۔

حضرت انسؓ سے مروی ہے کہ:

﴿اَنَّ رَسُولَ اللَّهِ ﷺ: مَرَّ عَلَى الصَّبِّیَّانِ فَسَلَّمَ عَلَیْهِمَا وَهُوَ مَعَهُمَا﴾

پیارے پیغمبر ﷺ لڑکوں کی طرف سے گزرے تو آپ ﷺ نے ان کو سلام کیا، حضرت انس رضی اللہ

(رواہ البخاری، والمسلم، والبوداؤد)

عنہ فرماتے ہیں کہ میں بھی آپ ﷺ کے ساتھ تھا۔

ایک روایت میں حضرت انسؓ سے مروی ہے کہ:

﴿مَرَّ عَلَيْنَا رَسُولُ اللَّهِ ﷺ: وَنَحْنُ صَبِيَّانُ، فَقَالَ: أَلَسَلَامُ عَلَيْكُمَا يَا صَبِيَّانَ﴾۔

ایک مرتبہ پیارے پیغمبر ﷺ ہمارے پاس سے گزرے، ہم بچے تھے، رسول اللہ ﷺ نے ہمیں ان

(ابن ابی شیبہ)

الفاظ سے سلام کیا: السلام علیکم بچو!۔

حضرت جریرؓ سے مروی ہے کہ:

﴿أَنَّ رَسُولَ اللَّهِ ﷺ: مَرَّ عَلَى نِسْوَةٍ فَمَسَلَهُمْ عَلَيْهِنَّ﴾ (رواہ احمد، والطبرانی)

پیارے پیغمبر ﷺ (ایک مرتبہ) عورتوں کی طرف سے گزرے اور ان کو سلام کیا۔

فقہائے کرامؒ فرماتے ہیں کہ اگر عورتیں اپنی اعزہ و اقارب میں سے ہوں، یا عمر رسیدہ ہوں تو ان کو سلام کیا جاسکتا ہے۔ البتہ نوجوان اور اجنبی عورتوں کو سلام کرنے سے پرہیز کرنا چاہئے کہ یہ فتنہ کا باعث ہو سکتا ہے۔ اسی طرح عورتیں بھی اجنبی مردوں اور غیر محرم رشتہ داروں کو سلام نہ کریں۔ صرف اپنے محارم اور رشتہ داروں کو جب کہ فتنہ کا اندیشہ نہ ہو سلام کر سکتی ہیں۔ حضرت وائلہ بن اسقعؓ سے مروی ہے کہ پیارے پیغمبر ﷺ نے ارشاد فرمایا: مرد عورتوں کو سلام کریں، عورتیں مردوں کو سلام نہ کریں۔ اگر عورت بوڑھی ہو اور کوئی فتنہ کا اندیشہ بھی نہ ہو تو عورت بھی مرد کو سلام کر سکتی ہے اور جواب بھی دے سکتی ہے۔

سلام کا جواب بہتر الفاظ میں دینے کا حکم اور اس کا اجر

اس سے قبل سلام کی بحث کے ابتداء میں جو آیت کریمہ نقل کی گئی ہے اس میں اللہ رب العزت نے ارشاد فرمایا ہے کہ:

﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾ (سورة النساء: ۸۶)

اور جب تمہیں سلام کیا جائے تو تم اس سے بہتر طور پر سلام کرو یا اُسے لوٹا دو۔

یعنی جب تمہیں کوئی سلام کرے تو تم اس کے سلام کا جواب اس سے بہتر انداز میں دو یعنی اگر کسی نے ”السَّلام علیکم“ کہا تو تم اس کے جواب میں ”وعلیکم السَّلام ورحمة اللہ“ کہو، اور اگر اُس نے: ”السَّلام علیکم ورحمة اللہ“ کہا ہے تو تم: ”وعلیکم السَّلام ورحمة اللہ وبرکاتہ“ کہو۔ ورنہ کم از کم وہی الفاظ دُھرا دو جو اس نے کہے ہیں تاکہ

واجب ادا ہو جائے۔ حضرت سہل بن حنیفؓ سے مروی ہے کہ:

﴿ قَالَ رَسُولُ اللَّهِ ﷺ : مَنْ قَالَ : أَسْلَامُ عَلَيْكُمْ ، كُتِبَ لَهُ عَشْرُ حَسَنَاتٍ ، وَمَنْ قَالَ : أَسْلَامُ عَلَيْكُمْ وَرَحْمَةُ اللَّهِ ، كُتِبَ لَهُ عَشْرُونَ حَسَنَةً ، وَمَنْ قَالَ : أَسْلَامُ عَلَيْكُمْ وَرَحْمَةُ اللَّهِ وَبَرَكَاتُهُ كُتِبَ لَهُ ثَلَاثُونَ حَسَنَةً ﴾

پیارے پیغمبر ﷺ نے ارشاد فرمایا: جو شخص سلام کرنے کے لئے السلام علیکم کہتا ہے، اُس کے لئے دس نیکیاں لکھی جاتی ہیں، اور جو شخص السلام علیکم ورحمۃ اللہ کہتا ہے اس کے لئے بیس نیکیاں لکھی جاتی ہیں، اور جو شخص السلام علیکم ورحمۃ اللہ وبرکاتہ کہتا ہے اس کے لئے تیس نیکیاں لکھی جاتی ہیں۔

(ترمذی، نسائی، احمد، عمل الیوم واللیلۃ: ص ۱۱۷)

حضرت علیؓ سے مروی ہے کہ:

﴿ دَخَلْتُ الْمَسْجِدَ فَإِذَا أَنَا بِالنَّبِيِّ ﷺ فِي عَصَبَةٍ مِّنْ أَصْحَابِهِ ، فَقُلْتُ: أَسْلَامُ عَلَيْكُمْ ، فَقَالَ وَعَلَيْكُمُ السَّلَامُ وَرَحْمَةُ اللَّهِ ، عَشْرٌ لِّي وَعَشْرٌ لَّكَ ، فَدَخَلْتُ الثَّانِيَةَ ، فَقُلْتُ: أَسْلَامُ عَلَيْكُمْ وَرَحْمَةُ اللَّهِ وَبَرَكَاتُهُ ، فَقَالَ : وَعَلَيْكُمُ السَّلَامُ وَرَحْمَةُ اللَّهِ وَبَرَكَاتُهُ، ثَلَاثُونَ لِّي وَ ثَلَاثُونَ لَّكَ أَنَا وَأَنْتَ فِي السَّلَامِ سَوَاءٌ ، يَا عَلِيُّ إِنَّهُ مَنْ مَرَّ عَلَى مَجْلِسٍ فَسَلَّمَ كُتِبَ لَهُ عَشْرُ حَسَنَاتٍ ، وَمُحِيَ عَنْهُ عَشْرُ سَيِّئَاتٍ ، وَرُفِعَ لَهُ عَشْرُ دَرَجَاتٍ- ﴾

(عمل الیوم واللیلۃ)

میں مسجد میں داخل ہوا تو میں نے پیارے پیغمبر ﷺ کو (مسجد) میں صحابہ کرامؓ کی ایک جماعت کے ساتھ بیٹھے ہوئے پایا۔ میں نے رسول اللہ ﷺ کو السلام علیکم کہا، آپ ﷺ نے وعلیکم السلام ورحمۃ اللہ (کہہ کر جواب دیا اور ارشاد) فرمایا دس نیکیاں مجھے ملیں اور دس نیکیاں تمہیں ملیں۔ (حضرت علیؓ فرماتے ہیں) میں دوسری مرتبہ گیا تو میں نے ”السلام علیکم ورحمۃ اللہ وبرکاتہ“ کہہ کر سلام کیا، آپ ﷺ نے ”وعلیکم السلام ورحمۃ اللہ وبرکاتہ“ (کہہ کر جواب دیا اور) فرمایا تیس نیکیاں مجھے ملیں اور تیس نیکیاں تمہیں ملیں۔ میں اور تم سلام کرنے اور جواب دینے میں برابر رہے۔ (پھر ارشاد فرمایا: اے) علی! جو شخص کسی

مجلس کے پاس سے گزرے، اور ان کو سلام کرے تو اس کے لئے بدلے میں دس نیکیاں لکھی جاتی ہیں، اور دس برائیاں مٹادی جاتی ہیں، اور دس درجات بلند کئے جاتے ہیں۔

حضرت عمران بن حصینؓ سے مروی ہے کہ:

﴿ أَنَّ رَجُلًا جَاءَ إِلَى رَسُولِ اللَّهِ ﷺ فَقَالَ: السَّلَامُ عَلَيْكُمْ يَا رَسُولَ اللَّهِ ، فَرَدَّهُ عَلَيْهِ، ثُمَّ جَلَسَ، فَقَالَ: "عَشْرٌ" ثُمَّ جَاءَ آخَرُ فَقَالَ: السَّلَامُ عَلَيْكُمْ وَرَحْمَةُ اللَّهِ يَا رَسُولَ اللَّهِ ، فَرَدَّهُ عَلَيْهِ، ثُمَّ جَلَسَ، فَقَالَ: "عِشْرُونَ" ثُمَّ جَاءَ آخَرُ فَقَالَ: السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ يَا رَسُولَ اللَّهِ ، فَرَدَّهُ عَلَيْهِ ، ثُمَّ جَلَسَ، فَقَالَ: "ثَلَاثُونَ" ﴾

(رواہ احمد و ابو داؤد عن محمد بن کثیر)

ایک شخص پیارے پیغمبر ﷺ کی خدمت میں حاضر ہوا تو اس نے کہا ”السلام علیکم“ یا رسول اللہ! آپ ﷺ نے اس کے سلام کا جواب دے دیا پھر وہ بیٹھ گیا، آپ ﷺ نے فرمایا: اس کو دس نیکیاں ملیں، پھر دوسرا شخص آیا اس نے کہا: اے اللہ کے رسول! ”السلام علیکم ورحمۃ اللہ“۔ آپ ﷺ نے اس کے سلام کا جواب دیا، وہ بیٹھ گیا تو آپ ﷺ نے فرمایا: اس کو بیس نیکیاں ملیں، پھر تیسرا شخص آیا اس نے کہا ”السلام علیکم ورحمۃ اللہ وبرکاتہ“ یا رسول اللہ! آپ ﷺ نے اُس کے سلام کا جواب دیا، وہ بیٹھ گیا، آپ ﷺ نے فرمایا: اس کو تیس نیکیاں ملیں۔

اور ایک روایت میں حضرت سلمان فارسیؓ مروی ہے کہ:

﴿ جَاءَ رَجُلٌ إِلَى النَّبِيِّ ﷺ فَقَالَ: السَّلَامُ عَلَيْكَ يَا رَسُولَ اللَّهِ ، فَقَالَ : وَعَلَيْكَ السَّلَامُ وَرَحْمَةُ اللَّهِ ، ثُمَّ جَاءَ آخَرُ فَقَالَ: السَّلَامُ عَلَيْكَ يَا رَسُولَ اللَّهِ وَرَحْمَةُ اللَّهِ فَقَالَ لَهُ رَسُولُ اللَّهِ ﷺ: وَعَلَيْكَ السَّلَامُ وَرَحْمَةُ اللَّهِ وَبَرَكَاتُهُ، ثُمَّ جَاءَ آخَرُ فَقَالَ: السَّلَامُ عَلَيْكَ يَا رَسُولَ اللَّهِ وَرَحْمَةُ اللَّهِ وَبَرَكَاتُهُ ، فَقَالَ لَهُ: وَعَلَيْكَ ، فَقَالَ لَهُ الرَّجُلُ : يَا نَبِيَّ اللَّهِ بِأَبِي أَنْتَ وَأُمِّي، أَتَاكَ فُلَانٌ وَفُلَانٌ، فَسَلَّمَ عَلَيْكَ،

فَرَدَدَتْ عَلَيْهِمَا أَكْثَرَ مِمَّا رَدَدَتْ عَلَيَّ، فَقَالَ: إِنَّكَ لَمْ تَدْعَ لَنَا شَيْئًا، قَالَ اللَّهُ تَعَالَى: {وَإِذَا حُيِّئْتُمْ بِهِ حَيِّوْا بِأَحْسَنَ مِنْهَا أَوْ رُدُّوْهَا} فَرَدَدْنَا هَا عَلَيْكَ۔

(رواہ ابن ابی حاتم معلقاً، وابن کثیر)

ایک شخص ایک مرتبہ پیارے پیغمبر ﷺ کے پاس آئے اور کہا ”السلام علیک یا رسول اللہ“، آپ ﷺ نے جواب میں ایک کلمہ بڑھا کر فرمایا: ”وعلیک السلام ورحمۃ اللہ“۔ پھر ایک صاحب آئے اور انہوں نے سلام میں یہ الفاظ کہے۔ ”السلام علیک یا رسول اللہ ورحمۃ اللہ“، آپ ﷺ نے جواب میں ایک کلمہ اور بڑھا کر فرمایا: ”وعلیک السلام ورحمۃ اللہ وبرکاتہ“۔ پھر ایک اور صاحب آئے اور انہوں نے اپنے سلام میں تینوں کلمے بڑھا کر کہا، ”السلام علیک یا رسول اللہ ورحمۃ اللہ وبرکاتہ“، تو پیارے پیغمبر ﷺ نے فرمایا: ”وعلیک“۔ اُن کے دل میں شکایت پیدا ہوئی اور عرض کیا یا رسول اللہ ﷺ میرے ماں باپ آپ پر قربان ہوں، پہلے جو حضرات آئے آپ ﷺ نے ان کے جواب میں کئی کلمات دعاء کے ارشاد فرمائے، اور میں نے ان سب الفاظ سے سلام کیا تو آپ ﷺ نے ”وعلیک“ پر اکتفاء فرمایا، آپ ﷺ نے فرمایا کہ تو نے ہمارے لئے کچھ نہیں چھوڑا کہ ہم جواب میں اضافہ کرتے، (تم نے سارے کلمات سلام میں جمع کر دیئے) لہذا ہم نے قرآنی تعلیم کے مطابق اسی قدر واپس کر دیا جتنا تم نے کہا۔

اس حدیث میں ایک بات تو یہ معلوم ہوئی کہ سلام کا جواب اس سے اچھے الفاظ میں دینے کا طریقہ یہ ہے کہ سلام کرنے والے کے الفاظ سے بڑھا کر جواب دیا جائے۔

سلام کا جواب کتنا دینا چاہئے

دوسری بات اس سے یہ معلوم ہوئی کہ سلام کے جواب میں کلمات کی زیادتی صرف تین کلمات تک مسنون ہے۔ اور ”وَبَرَکَاتُہُ“ کے بعد آگے کسی اور لفظ کا اضافہ کرنا مسنون نہیں ہے۔ اور اسی کو فقہاء نے اختیار کیا ہے۔ اور حضرت ابن عباسؓ کے عمل سے بھی حضرات فقہاء کی تائید ہوتی ہے۔

موطا امام مالک میں ہے کہ یمن کے ایک شخص نے اُن کو سلام کیا اور ”السَّلَامُ عَلَیْکُمْ وَرَحْمَةُ اللّٰهِ وَبَرَکَاتُہُ“ تک کہنے کے بعد کچھ اور اضافہ کر دیا تو حضرت ابن عباس رضی اللہ عنہما نے یہ فرما کر اسے روک دیا {إِنَّ السَّلَامَ قَدْ انْتَهَى إِلَى

الْبُرْكَاتُ { یعنی سلام: لفظ برکاتہ تک ختم ہو گیا اس سے زیادہ کرنا مسنون نہیں ہے۔ (مظہری عن المغوی)

حضرت انسؓ کی ایک روایت میں پیارے پیغمبر ﷺ سے ایک چرواہے کے سلام کے جواب میں ”وبرکاتہ“ کے بعد ”وَمَغْفِرَتُهُ وَرِضْوَانُهُ“ کے الفاظ بھی منقول ہیں۔ علامہ ابن حجرؒ نے اس پر خوب بحث فرمائی ہے جس کا خلاصہ یہ ہے کہ صحیح احادیث سے ”وبرکاتہ“ تک ثابت ہے اور اس پر زیادتی جن روایات میں آئی ہے وہ ضعیف ہیں۔ (فتح الباری، عمل الیوم واللَّیْلَہ)

کفار اور سلام

قرآن کریم کی جو آیت پہلے گزری مفسرین فرماتے ہیں کہ اس کے مخاطب اہل اسلام ہیں، کیونکہ سلام میں پہلے کرنے کے اعزاز کا مستحق مسلمان ہے اور سلام کرنے کا حکم انہی کے لئے ہے یہ حکم کافروں کے لئے نہیں ہے اس لئے کہ کافر اس اعزاز کے مستحق نہیں ہیں۔ لہذا حتی الامکان کفار کے ساتھ سلام میں ابتداء نہ کرو۔ چنانچہ حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ : إِذَا لَقِيتُمُ الْمُشْرِكِينَ فِي طَرِيقٍ فَلَا تَبْدُؤْهُمْ بِالسَّلَامِ، وَإِذَا

لَقِيتُمُوهُمْ فِي طَرِيقٍ فَاضْطَرُّوهُمْ إِلَى أَضْيَقِهَا ﴾ (رواہ مسلم، و ابو داؤد، والترمذی)

پیارے پیغمبر ﷺ نے ارشاد فرمایا: جب تم راستے میں مشرکین سے ملو تو ان کو سلام کرنے میں پہل نہ کرو، ان کو تنگ ترین راستے پر چلے جانے کے لئے مجبور کرو۔ (یعنی ان کے اعزاز و اکرام میں ان کے لئے راستہ کشادہ نہ کرو۔)

اور صحیح مسلم میں حضرت ابو ہریرہؓ سے مروی ہے کہ:

﴿ أَنَّ رَسُولَ اللَّهِ ﷺ قَالَ: لَا تَبْدُؤُوا الْيَهُودَ وَالنَّصَارَى بِالسَّلَامِ۔ ﴾

پیارے پیغمبر ﷺ نے فرمایا: یہود اور نصاریٰ کے ساتھ سلام میں پہل نہ کرو۔

حضرت ابن عمرؓ سے مروی ہے کہ:

﴿ أَنَّ رَسُولَ اللَّهِ ﷺ قَالَ: إِذَا سَلَّمَ عَلَيْكُمُ الْيَهُودُ، فَإِنَّمَا يَقُولُ أَحَدُهُمْ: أَلْسَامُ

عَلَيْكُمْ، فَقُلْ: وَعَلَيْكُمْ ﴾

(رواہ البخاری والمسلم، وابوداؤد)

پیارے پیغمبر ﷺ نے فرمایا: جب یہود میں سے کوئی تمہیں سلام کرتا ہے تو وہ (سلام میں) ”:الْسَامُ

عَلَيْكُمْ، کہتا ہے۔ تو تم جواب میں (صرف) ”وَعَلَيْكُمْ“ کہہ دیا کرو۔

علماء کا اس بات پر اتفاق ہے کہ جب اہل کتاب (یعنی یہود و نصاریٰ) سلام کریں تو ان کو جواب دینا چاہئے، اور جواب میں ”علیکم، یا وعلیکم“ کہنا چاہئے۔ اس لئے کہ وہ ”السلام علیکم“ نہیں کہتے، بلکہ ”السَّلَامُ عَلَیْکُمْ“ کہتے ہیں، جس کا مطلب ہے کہ تمہارے اوپر جلدی موت آئے، تو اس کے جواب میں تم صرف ”وَعَلَيْكُمْ“ کہہ دو جس کا مطلب ہوگا کافرو تمہیں موت آئے۔ اور اگر انہوں نے سلام کیا ہوگا تب بھی ”وَعَلَيْكُمْ“ کہنے سے مطلب یہ ہوگا کہ اللہ تمہیں اسلام قبول کرنے کی توفیق عطا فرمائے کہ اسی میں دونوں جہانوں کی سلامتی ہے۔ اور اگر کوئی غیر مسلم خود سلام میں ابتداء کرے تو اس کے جواب میں ”وَعَلَيْكُمْ“ کہہ دینا کافی ہے، جس طرح پچھلی روایت میں گزر چکا اس سے زیادہ نہ کہے۔

اسی طرح حضرت انسؓ فرماتے ہیں کہ:

{ أَمَرْنَا أَنْ لَا نَزِيدَهُمْ عَلَى (وَعَلَيْكُمْ) يَعْنِي أَهْلَ الْكِتَابِ } (رواہ البخاری و احمد)

ہمیں حکم ہے کہ ہم اہل کتاب کے (سلام کے جواب میں) ”وَعَلَيْكُمْ“ سے زیادہ نہ کہیں۔

مسلمانوں اور کافروں کی مخلوط مجلس میں سلام

اگر کسی مجلس میں مومن اور کافر ملے جلے ہوں تو سلام کرتے وقت صرف مومنوں کے حق میں نیت کرو یا فرشتوں کا تصور کر کے ”السلام علیکم“ کہو۔ حضرت اسامہ بن زیدؓ سے مروی ہے کہ:

﴿ أَنَّ رَسُولَ اللَّهِ ﷺ مَرَّ بِمَجْلِسٍ فِيهِ أَخْلَاطٌ مِّنَ الْمُسْلِمِينَ وَالْيَهُودِ ، وَالْمُشْرِكِينَ

وَعَبْدَةَ الْأَوْثَانِ ، فَسَلَّمَ عَلَيْهِمْ۔ ﴾ (رواہ احمد، والمسلم، والترمذی)

کسی کا سلام پہنچانا اور اُس کا جواب دینا

سلام بھیجنا مستحب ہے اور جس کے ذریعہ سلام بھیجا جائے اگر اس نے پہنچانے کی ذمہ داری قبول کی ہو تو پھر اس پر اس کا پہنچانا واجب ہے، کیونکہ یہ امانت ہے۔

حضرت انسؓ فرماتے ہیں کہ:

﴿ أَنَّ فَتًى مِّنْ بَنِي أَسْلَمَ ، قَالَ يَا رَسُولَ اللَّهِ ﷺ! إِنِّي أُرِيدُ الْجِهَادَ ، وَلَيْسَ لِي مَا

أَتَجَهَّزُ بِهِ ، فَقَالَ: إِذْهَبْ إِلَى فُلَانِ الْأَنْصَارِيِّ ، فَإِنَّهُ قَدْ كَانَ تَجَهَّزَ ، وَقُلْ لَهُ

يُفْرِئُكَ رَسُولُ اللَّهِ ﷺ السَّلَامَ: وَقُلْ لَهُ، اِدْفَعْ لِي مَا تَجَهَّزْتَ بِهِ ۖ

قبیلہ بنو اسلم کے ایک نوجوان صحابی نے پیارے پیغمبر ﷺ سے عرض کیا: یا رسول اللہ ﷺ میں جہاد کا ارادہ رکھتا ہوں، لیکن میرے پاس کوئی سامان نہیں جس سے میں جہاد کے لئے تیاری کر سکوں، آپ ﷺ نے فرمایا: فلاں انصاری صحابی کے پاس جاؤ، انہوں نے جہاد کی تیاری کی ہوئی ہے، ان سے کہو کہ رسول اللہ ﷺ نے تم کو سلام کہا ہے۔ اور ان سے کہو کہ مجھے وہ سامان دے دو جس سے تم نے جہاد کی تیاری کی ہوئی ہے۔

(رواہ مسلم، احمد، والیوداؤد)

اگر کوئی کسی کا سلام پہنچائے تو جس کو سلام پہنچایا ہو وہ کہے، ”عَلَيْكَ وَعَلَيْهِ السَّلَام“ حضرت شعبہ فرماتے ہیں کہ میں نے غالب ابن قحطان سے سنا جو قبیلہ بنی تمیم کے ایک آدمی کے واسطے سے بیان کر رہے تھے کہ اس نے اپنے باپ کی وساطت سے دادا کا مقولہ نقل کیا ہے کہ: مجھے میرے باپ نے پیارے پیغمبر ﷺ کی خدمت میں بھیجا اور کہا حضور ﷺ سے جا کر میرا سلام کہہ دیجئے۔

﴿أَنَّهُ أَتَى النَّبِيَّ ﷺ، فَقَالَ: إِنَّ أَبِي يَقْرَأُ عَلَيْكَ السَّلَامَ، فَقَالَ: عَلَيْكَ وَعَلَىٰ أَبِيكَ السَّلَامَ﴾۔

(رواہ ابو داؤد فی الادب، عمل الیوم واللیلہ ص ۱۲۰)

میں پیارے پیغمبر ﷺ کی خدمت میں حاضر ہوا، اور میں نے عرض کیا کہ میرے باپ نے آپ کی خدمت میں سلام بھیجا ہے۔ تو رسول اللہ ﷺ نے فرمایا، تجھ پر اور تیرے باپ پر سلام ہو۔ اسی طرح ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿أَنَّ النَّبِيَّ ﷺ قَالَ لَهَا: إِنَّ جِبْرَائِيلَ، يَقْرَأُ عَلَيْكَ السَّلَامَ: قَالَتْ: وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ، تَرَى مَا لَا تَرَى۔﴾

(رواہ البخاری)

پیارے پیغمبر ﷺ نے ان سے فرمایا: (اے عائشہ) جبریل تم کو سلام کہہ رہے ہیں۔ حضرت عائشہؓ نے فرمایا: ”وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ“۔ (یا رسول اللہ ﷺ) جو آپ دیکھ رہے ہیں وہ ہم نہیں دیکھ رہے۔

حضرت عمرو بن وہبؓ سے روایت ہے کہ:

﴿ أَنَّ خَدِيجَةَ رَضِيَ اللَّهُ تَعَالَى عَنْهَا، خَرَجَتْ تَلْتَمِسُ رَسُولَ اللَّهِ ﷺ بِأَعْلَى مَكَّةَ، وَمَعَهَا غِذَاءٌ لَهُ، فَلَقِيَهَا جِبْرَائِيلُ عَلَيْهِ السَّلَامُ فِي صُورَةِ رَجُلٍ، فَسَأَلَهَا مِنْ رَسُولِ اللَّهِ ﷺ فَهَابَتْهُ، وَظَنَنْتِ أَنََّّهُ بَعْضُ مَنْ يَغْتَالُهُ، ثُمَّ إِنَّهَا ذُكِرَتْ ذَلِكَ لِرَسُولِ اللَّهِ ﷺ، فَقَالَ: "ذَاكَ جِبْرَائِيلُ عَلَيْهِ السَّلَامُ أَخْبَرَنِي أَنَّهُ لَقِيَكَ وَمَعَكَ غِذَاءٌ وَهُوَ حَيُّسٌ، فَقَالَ: اقْرَأْ عَلَيْهَا مِنَ اللَّهِ عَزَّوَجَلَّ السَّلَامَ، وَبَشِّرْهَا بِبَيْتٍ فِي الْجَنَّةِ مِنْ قَصَبٍ، لَا صَخَبَ فِيهِ وَلَا نَصَبَ"، فَقَالَتْ: هُوَ السَّلَامُ، وَمِنْهُ السَّلَامُ، وَعَلَيْهِ السَّلَامُ، وَعَلَى جِبْرَائِيلِ السَّلَامُ، وَعَلَيْكَ يَا رَسُولُ اللَّهِ، وَعَلَى مَنْ سَمِعَ إِلَّا الشَّيْطَانُ، يَا رَسُولَ اللَّهِ، مَا بَيْتٌ فِي الْجَنَّةِ مِنْ قَصَبٍ لَا صَخَبَ فِيهِ وَلَا نَصَبَ؟ قَالَ هُوَ بَيْتٌ مِنْ لُؤْلُؤَةٍ مَخْبُوءَةٍ.﴾

(رواه البخاری، ومسلم، واحمد، وابن ابی شیبہ، والنسائی فی عمل الیوم والليلة)

(ایک مرتبہ) ام المؤمنین حضرت خدیجہ رضی اللہ تعالیٰ عنہا پیارے پیغمبر ﷺ کو تلاش کرتے ہوئے مکہ مکرمہ کے بالائی جانب نکلیں، ان کے پاس پیارے پیغمبر ﷺ کا کھانا بھی تھا، راستے میں ان کی ملاقات حضرت جبرائیل علیہ السلام سے ہوئی وہ انسانی شکل میں تھے۔ حضرت جبرائیل علیہ السلام نے حضرت خدیجہؓ سے رسول اللہ ﷺ کے بارے میں پوچھا۔ ام المؤمنین حضرت خدیجہ رضی اللہ تعالیٰ عنہا اُن سے ڈر گئیں، اور سمجھیں کہ یہ کوئی اچانک پکڑنے والا ہے۔ انہوں نے یہ بات رسول اللہ ﷺ سے ذکر کی، تو آپ ﷺ نے ارشاد فرمایا: وہ جبرائیل علیہ السلام تھے۔ انہوں نے مجھے بتایا ہے کہ وہ تم سے (راستے میں) ملے تھے، اور تمہارے پاس کھانا حیس (حریرہ) تھا۔ جبرائیل علیہ السلام (جو اس وقت آپ ﷺ کے پاس ہی تھے) فرمایا: خدیجہ رضی اللہ تعالیٰ عنہا کو اللہ تعالیٰ کی طرف سے سلام کہئے، اور ان کو جنت میں قصب کے مکان کی خوشخبری دیجئے، جس میں نہ شور ہوگا، نہ کوئی محنت و مشقت ہوگی۔ حضرت خدیجہؓ نے فرمایا: اللہ تعالیٰ سلامتی والے ہیں، ان ہی کی طرف سے سلامتی ہوئی ہے، جبرائیل علیہ

السلام پر سلام، یا رسول اللہ ﷺ آپ پر سلام، اور سوائے شیطان کے جو بھی سنے اس پر بھی سلام ہو۔
ان تمام احادیث سے معلوم ہوا کہ جو سلام بھیجے اس کو سلام کا جواب دینے کے ساتھ ساتھ جو سلام پہنچائے اس کو بھی سلام کا جواب دینا مستحب ہے اور سلام کا جواب : علیکم السلام، اور وعلیکم السلام کے الفاظ کے ساتھ دے، یعنی بغیر واؤ کے اور واؤ کے ساتھ، لیکن واؤ کے ساتھ کہنا افضل ہے۔

سلام کا جواب نہ دینے پر وعید

سلام کرنا سنت ہے، اور سلام کا جواب دینا واجب ہے اس لئے سلام کا جواب فوراً بلا تاخیر دینا چاہئے، اگر سلام کا جواب فوراً نہ دیا، یا بالکل نہ دیا تو گناہ گار ہوگا۔

حضرت عبدالرحمن بن شبلؓ فرماتے ہیں کہ:

﴿ قَالَ رَسُولُ اللَّهِ ﷺ : يُسَلِّمُ الرَّاکِبُ عَلَى الرَّاجِلِ ، وَيُسَلِّمُ الرَّاجِلُ عَلَى الْقَاعِدِ وَيُسَلِّمُ الْأَقْلُ عَلَى الْأَكْثَرِ ، فَمَنْ أَجَابَ السَّلَامَ فَهُوَ لَهُ ، وَمَنْ لَمْ يُجِبِ السَّلَامَ فَلَيْسَ مِنَّا ۖ ﴾

(اخرجه البخاری فی ادب المفرد، واحمد)

پیارے پیغمبر ﷺ نے فرمایا: سوار چلنے والے کو سلام کرے، چلنے والا بیٹھے ہوئے کو سلام کرے، کم (تعداد کے) لوگ زیادہ (تعداد کے) لوگوں کو سلام کریں، جو سلام کا جواب دے اس کے لئے سلامتی ہو، اور جو سلام کا جواب نہ دے وہ میری امت میں سے نہیں ہے۔

رات میں گھر آنے پر نہایت پست آواز سے سلام کرنا

رات کو جب گھر آئیں اور گھر کے بعض افراد سو رہے ہوں تو اس طرح سلام کرنا چاہئے کہ سونے والے کی نیند میں خلل نہ پڑے۔ حضرت مقداد بن اسودؓ سے مروی ہے کہ پیارے پیغمبر ﷺ رات کے وقت (جب اپنے گھر) تشریف لاتے تو اس طرح سلام کرتے کہ سویا ہوا جاگتا نہیں، اور جاگتا ہوا سن لیتا۔

(ادب مفرد)

سوار، پیدل، چھوٹے، بڑے کا سلام

اسی طرح آداب سلام میں پیارے پیغمبر ﷺ کی یہ تعلیم ہے کہ چھوٹا بڑے کو سلام کرے، اوپر والا نیچے والے کو پہلے سلام کرے اسی طرح سوار پیدل چلنے والے کو سلام میں پہل کرے، اور چلنے والا بیٹھنے والے کو سلام کرے، اسی طرح

اکیلا شخص زیادہ لوگوں کو سلام کرے، اور جو لوگ تعداد میں قلیل ہوں وہ کسی بڑی جماعت پر گزریں تو ان کو چاہئے کہ سلام کی ابتداء کریں۔ جن لوگوں کو سلام میں ابتداء کرنے کا حکم دیا گیا ہے اس میں حکمت یہ ہے کہ چھوٹا بڑے کو اس لئے سلام میں پہل کرے کہ چھوٹے پر بڑے کا حق ہے کہ وہ اس کی عزت کرے اور اس کا اکرام کرے، کم تعداد والوں کا زیادہ تعداد کے لوگوں کو سلام کرنے کا حکم اس لئے ہے کہ ان کے تعداد میں زیادہ ہونے کی وجہ سے اُن کا حق زیادہ ہے۔ اور گزرنے والا گھر میں داخل ہونے والے کی طرح ہے، کہ گھر میں داخل ہونے والے کو سلام کا حکم ہے۔ اور سوار کو پیدل چلنے والے کو سلام میں پہل کرنے کے حکم دینے میں حکمت یہ ہے کہ وہ تکبر نہ کرے اور تواضع اختیار کرے۔ اور قلیل کثیر کو اس لئے سلام میں پہل کریں کہ جماعت کو فضیلت حاصل ہوتی ہے۔

(فتح الباری ج ۱۱ ص ۱۷)

حضرت فضالہ بن عبیدؓ سے مروی ہے کہ پیارے پیغمبر صلی اللہ علیہ وسلم نے ارشاد فرمایا:

﴿يُسَلِّمُ الْفَارِسُ عَلَى الْمَاشِي، وَالْمَاشِي عَلَى الْقَائِمِ، وَيُسَلِّمُ الْقَلِيلُ عَلَى الْكَثِيرِ﴾

گھوڑے پر سوار پیدل چلنے والے کو سلام کرے، گزرنے والا کھڑے ہوئے آدمی کو سلام کرے، اور کم تعداد والے زیادہ تعداد والوں کو سلام کریں۔

(رواہ احمد، الترمذی، والنسائی)

اسی طرح حضرت جابرؓ سے مروی ہے کہ پیارے پیغمبر صلی اللہ علیہ وسلم نے فرمایا:

﴿يُسَلِّمُ الصَّغِيرُ عَلَى الْكَبِيرِ، وَيُسَلِّمُ الْوَاحِدُ عَلَى الْاِثْنَيْنِ، وَيُسَلِّمُ الْقَلِيلُ عَلَى

الْكَثِيرِ، وَيُسَلِّمُ الرَّاَكِبُ عَلَى الْمَاشِي، وَيُسَلِّمُ الْمَارُّ عَلَى الْقَائِمِ، وَيُسَلِّمُ الْقَائِمُ

عَلَى الْقَاعِدِ۔﴾

(رواہ البخار، وابوداؤد، والترمذی)

چھوٹا بڑے کو، ایک شخص دو شخصوں کو، کم تعداد والے زیادہ تعداد والوں کو، سوار پیدل چلنے والوں کو، اور گزرنے والا کھڑے ہوئے آدمی کو سلام کرے۔

اور حضرت جابرؓ سے ایک دوسری روایت میں پیارے پیغمبر صلی اللہ علیہ وسلم سے مروی ہے کہ:

﴿قَالَ: يُسَلِّمُ الرَّاَكِبُ عَلَى الْمَاشِي، وَالْمَاشِي عَلَى الْقَاعِدِ، وَالْمَاشِيَانِ جَمِيعًا

أَيُّهُمَا بَدَأَ بِالسَّلَامِ، فَهُوَ أَفْضَلُ﴾

(رواہ البخاری، والترمذی، وابو داؤد)

آپ صلی اللہ علیہ وسلم نے فرمایا: سوار پیدل چلنے والے کو، اور پیدل چلنے والا بیٹھے ہوئے کو سلام کرے، دو پیدل چلنے

والے (ملاقات کے لئے) جمع ہو جائیں تو ان میں سے جو سلام میں پہل کرے وہ افضل ہے۔

(عمل الیوم واللیلۃ ص ۲۶۹)

اسی طرح کی روایات حضرت ابو ہریرہؓ سے بھی مروی ہیں جن میں حکم دیا گیا ہے کہ سوار پیدل چلنے والوں کو اور تھوڑے لوگ زیادہ لوگوں کو سلام کریں۔

مجلس میں ایک شخص کا جواب کافی ہے

جب اجتماعی طور پر کچھ لوگ جماعت کی شکل میں کہیں جائیں تو افضل تو یہ ہے کہ جماعت میں سے ہر ایک سلام کرے اور ہر ایک جواب دے، لیکن جماعت میں سے اجازت طلب کرنے کے لئے ایک شخص کا سلام کرنا بھی کافی ہوگا، پوری جماعت کے ہر شخص کے لئے سلام کرنا ضروری نہیں۔ اسی طرح اگر پوری جماعت میں سے اگر کسی ایک نے آنے والے کے سلام کا جواب دے دیا تو سب کی طرف سے کافی ہو جائے گا اور سب بری الذمہ ہو جائیں گے، ہر شخص کے لئے جواب دینا ضروری نہیں ہے۔

حضرت علی کرم اللہ وجہہ سے مروی ہے کہ:

﴿ قَالَ رَسُولُ اللَّهِ ﷺ : يُجْزَى مِنَ الْجَمَاعَةِ إِذَا مَرَّتْ أَنْ يُسَلِّمَ أَحَدُهُمْ ، وَيُجْزَى

عَنِ الْقُعُودِ أَنْ يَرُدَّ أَحَدُهُمْ ۖ 》۔

(رواہ ابو داؤد، والطبرانی، والبیہقی)

پیارے پیغمبر ﷺ نے ارشاد فرمایا: جب کچھ لوگ جماعت کی صورت میں گزر رہے ہوں تو اُن میں سے ایک کا سلام کرنا کافی ہے۔ اور بیٹھنے والوں میں سے (جن کو سلام کیا گیا ہے) ایک کا جواب دینا بھی کافی ہے۔

حضرت حسن بن علیؓ سے روایت ہے کہ پیارے پیغمبر ﷺ سے پوچھا گیا کہ لوگ گھر میں آنے کی اجازت چاہتے ہیں، تو کیا ایک کی اجازت سب کے لئے کافی ہے؟ آپ ﷺ نے فرمایا ہاں ایک کی اجازت کافی ہے۔ پھر پوچھا لوگ گزرتے ہیں، اور ان میں سے ایک سلام کرتا ہے کیا جماعت کی جانب سے کافی ہے؟ آپ ﷺ نے فرمایا ہاں۔ پھر پوچھا کیا قوم کا ایک فرد جواب دیتا ہے، کیا یہ سب کی طرف سے کافی ہے؟ آپ ﷺ نے فرمایا ہاں۔ (مجمع الزوائد ج ۸ ص ۳۵)

اسی طرح حضرت ابوسعید خدریؓ سے روایت ہے کہ:

﴿ قِيلَ : يَا رَسُولَ اللَّهِ ﷺ : الْقَوْمُ يَمُرُّونَ ، يُسَلِّمُ رَجُلٌ مِنْهُمْ ، يُجْزَى ذَٰلِكَ

عَنْهُمْ؟ قَالَ: نَعَمْ! قَالَ: فَيَزُودُ رَجُلًا مِّنَ الْقَوْمِ، يَجْزِي ذَٰلِكَ مِنْهُمْ؟ قَالَ: نَعَمْ ﴿
 پیارے پیغمبر ﷺ سے عرض کیا گیا: لوگوں کی ایک جماعت گزر رہی ہو اور ان میں سے ایک آدمی سلام
 کرے تو کیا یہ جماعت کی طرف سے کافی ہو جائے گا؟ آپ ﷺ نے فرمایا: ہاں، پھر ایک شخص نے
 پوچھا: اگر جماعت میں سے کوئی ایک جواب دے دے تو کیا ان کی طرف سے کافی ہو جائے گا؟ آپ
 ﷺ نے فرمایا: ہاں۔

کن حالتوں میں سلام نہ کرے

بعض حالتوں میں سلام کرنا مکروہ ہو جاتا ہے، مثلاً اگر کوئی بول و براز اور استنجاء کی حالت میں ہو تو اس کو سلام کرنا
 جائز نہیں۔ حضرت ابن عمرؓ سے روایت ہے کہ پیارے پیغمبر ﷺ کو ایک شخص نے پیشاب کرنے کی حالت میں سلام کیا تو
 آپ ﷺ نے جواب نہیں دیا۔ (ترمذی)

☆ اسی طرح، اذان اور اقامت کی حالت میں، نماز، تلاوت یا دیگر علمی مشاغل درس و تدریس و وعظ و تقریر، علمی
 مذاکرہ، جمعہ اور عیدین کے خطبہ کے دوران سلام کرنا مکروہ ہے۔

☆ اسی طرح اگر کوئی معصیت کے کام میں مشغول ہو۔ مثلاً کبوتر بازی، پتنگ بازی، بیڑ بازی گانے بجانے، گالم
 گلوچ میں مشغول ہو، یا کوئی شراب پی رہا ہو، یا جوا اور شرط خج کھیلتا ہو تو اس دوران سلام نہیں کرنا چاہئے کہ یہ مکروہ ہے۔ اس
 لئے کہ سلام باعث اکرام ہے اور یہ لوگ اس لائق نہیں کہ ان کو سلام کیا جائے۔ (ادب المفرد)
 حضرت عبداللہ بن عمرو بن العاصؓ فرماتے ہیں کہ شراب پینے والوں کو سلام مت کرو۔ (بخاری)

مسجد میں داخل ہوتے وقت سلام

مساجد کے آداب میں سے ہے کہ مسجد پہنچنے پر اگر کچھ لوگوں کو بیٹھا ہوا دیکھیں تو ان کو سلام کریں، اور اگر کوئی نہ ہو تو
 {الْسَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ} کہیں۔ اور اگر مسجد میں لوگ نوافل میں، تلاوت میں، یا ذکر و اذکار میں
 مشغول ہوں تو ایسی صورت میں سلام کرنا درست نہیں۔ بعض لوگ جب مسجد میں داخل ہوتے ہیں تو با آواز بلند سلام کرتے
 ہیں جن سے لوگوں کے معمولات میں خلل پیدا ہوتا ہے اس لئے با آواز بلند سلام نہ کیا جائے، اگر کوئی متوجہ ہو تو اس کو آہستہ
 آواز میں سلام کہہ دیں۔

خطوط و مراسلات میں تحریری سلام

خطوط و مراسلات کی ابتداء بسم اللہ اور سلام سے کرنا مسنون ہے، پیارے پیغمبر ﷺ نے جب بھی کسی کو خط یا مراسلہ بھیجا تو اس کے ابتداء میں سلام لکھوایا، اور حضرات صحابہ کرامؓ نے بھی اسی طریقہ پر عمل کیا اس لئے خطوط اور مراسلات کی ابتداء بسم اللہ اور سلام سے کرنی چاہئے۔ پیارے پیغمبر ﷺ نے جب حضرت معاذؓ کے صاحبزادے کی وفات کے موقعہ پر جو تعزیتی خط لکھا اس کے مضمون کا ابتداء یہی اس طرح تھا:

{ بِسْمِ اللّٰهِ الرَّحْمٰنِ الرَّحِیْمِ، مِنْ مُحَمَّدٍ رَّسُوْلِ اللّٰهِ ﷺ اِلٰی مَعَاذِ بْنِ جَبَلٍ: سَلَامٌ عَلَیْكَ، فَاِنِّیْ اَحْمَدُ اِلَیْكَ اللّٰهُ الَّذِیْ لَا اِلٰهَ اِلَّا هُوَ، اَمَّا بَعْدُ ! }

اسی طرح حضرت زید بن ثابتؓ نے حضرت معاویہ رضی اللہ عنہ کو خط لکھا تو اس میں بسم اللہ کے بعد { سَلَامٌ

عَلَیْكَ اَمِیْرَ الْمُؤْمِنِیْنَ وَرَحْمَةُ اللّٰهِ } لکھا۔

(ادب المفرد ص ۳۲۷)

آداب سلام

- ☆ السلام علیکم کہنا سنت ہے بعض لوگ سلام علیکم کہتے ہیں یہ غلط ہے بلکہ الف اور لام کے ساتھ السلام علیکم کہیں۔
- ☆ اگر سلام کرنے والا السلام علیکم کہے تو سننے والا جواب میں وعلیکم السلام کہے۔
- ☆ سلام اس طرح کریں کہ جس کو سلام کیا جا رہا ہے وہ سن لے۔
- ☆ جواب دینے والا بھی اسی طرح جواب دے کہ سلام کرنے والا سن لے۔
- ☆ خطوط میں جو سلام لکھا جاتا ہے اس کا جواب بھی واجب ہے خواہ زبانی دے یا لکھ کر۔
- ☆ اگر کسی مجلس میں مرد اور عورتیں سب جمع ہوں تو سلام کرتے وقت مردوں کی نیت کریں۔
- ☆ راستے پر چلتے ہوئے پیچھے سے آنے والا آگے چلنے والے کو سلام کریں۔

☆☆☆☆☆

مصافحہ سلام کی تکمیل

سلام کی تکمیل مصافحہ سے ہوتی ہے۔ اس لئے سلام کرنے کے بعد مصافحہ کیا جائے لیکن یہ یاد رہے کہ صرف مصافحہ پر اکتفاء نہ کیا جائے بلکہ پہلے سلام کرے اور پھر مصافحہ، مصافحہ بغیر سلام کے نہیں ہے کیونکہ یہ تو سلام کی تکمیل کے لئے ہے۔ حضرت براء بن عازبؓ کہتے ہیں کہ سلام مکمل اس وقت ہوگا کہ جب تم اپنے بھائی سے مصافحہ بھی کرو۔ (ادب مفرد ص ۹۶۸)

☆ حضرت جنابؓ سے مروی ہے کہ آپ ﷺ مصافحہ نہ فرماتے جب تک کہ سلام نہ فرمالیتے۔ (مجمع الزوائد)

☆ حضرت ابوامامہؓ پیارے پیغمبر ﷺ سے نقل فرماتے ہیں، عیادت مریض کا اتمام یہ ہے کہ اس پر ہاتھ رکھے اور اس کا حال پوچھے، اور سلام کا اتمام یہ ہے کہ مصافحہ کرے۔ (ترمذی)

☆ ابن دحیہؓ فرماتے ہیں کہ پیارے پیغمبر ﷺ جب کسی سے مصافحہ فرماتے تو سارا دن مصافحہ کرنے والے کا ہاتھ خوشبودار رہتا۔ (اتحاف السادہ ج ۷، ص ۱۵۴)

☆ حضرت ابو جحیفہؓ فرماتے ہیں کہ پیارے پیغمبر ﷺ دو پہر کے وقت مقام بطحاء تشریف لائے، وضو فرما کر ظہر کی نماز قصر (یعنی دو رکعت) ادا فرمائی۔ فراغت کے بعد لوگ کھڑے ہوئے اور پیارے پیغمبر ﷺ مصافحہ کرنے لگے، اور تبرکاً اپنے چہرے پر ملنے لگے، میں نے بھی آپ ﷺ سے مصافحہ کیا اور منہ پر مل لیا۔ (میں نے) آپ ﷺ کا دست مبارک برف سے زیادہ ٹھنڈا اور مشک سے زائد خوشبودار پایا۔ (البدایہ ج ۶، ص ۲۴)

مصافحہ کا طریقہ

مصافحہ ایک ہاتھ کی ہتھیلی دوسرے ہاتھ کی ہتھیلی سے ملانے کو کہا جاتا ہے جو سختی کے ساتھ نہ ہو اور یہ مسنون ہے۔ اور مصافحہ کی تکمیل دونوں ہاتھوں سے ہوتی ہے، بعض لوگ ایک ہاتھ سے مصافحہ کرتے ہیں اور دونوں ہاتھوں سے مصافحہ کرنے سے گریز کرتے ہیں، یہ ٹھیک نہیں مصافحہ کی تکمیل دونوں ہاتھوں سے ہوتی ہے۔ اسی طرح انگلیوں سے مصافحہ کرنا (اور ہتھیلی نہ ملانا) بدعت ہے۔ (مظاہر حق ج ۴ ص ۷۶)

حضرت ابن مسعودؓ فرماتے ہیں کہ پیارے پیغمبر ﷺ نے مجھے تشہد کی تعلیم دی اور میری ہتھیلی آپ ﷺ کی دونوں ہتھیلیوں کے درمیان میں تھی۔ (بخاری)

معلوم ہوا کہ مصافحہ دونوں ہاتھوں سے ہونا چاہیے، اور یہی مسنون ہے، امام بخاری نے بخاری شریف میں (باب

الْأَخْذُ بِالْيَدَيْنِ) قائم کر کے دونوں ہاتھوں سے مصافحہ کی مسنونیت کو ثابت کیا ہے۔ اور حضرت عبد اللہ بن مبارک کے متعلق نقل کیا ہے کہ انہوں نے دونوں ہاتھوں سے مصافحہ کیا حماد بن زید سے۔ علامہ عبد الحی فرنگی محلیؒ مجموعۃ الفتاویٰ میں تحریری فرماتے ہیں کہ تمام فقہاء دونوں ہاتھوں سے مصافحہ کرنے کو مسنون کہتے ہیں۔ بعض حضرات نے مصافحہ کی تعریف ان الفاظ سے کی ہے کہ ایک دوسرے کو سلام کر کے حال احوال پوچھنے تک ہاتھ ملائے رکھنا مصافحہ میں شامل ہے۔

(فتوحات ربانیہ ج ۵ ص ۳۹۲، عمل الیوم واللیلۃ)

مصافحہ کے وقت جھکنا

بعض علاقوں میں رواج ہے کہ وہ جب ملاقات کرتے ہیں تو جھک جاتے ہیں خصوصاً جب کسی بڑی عمر کے آدمی سے ملاقات کرتے ہیں تو اس کے گھٹنے کو ہاتھ لگاتے ہیں یہ ناجائز ہے رکوع اور سجدہ صرف اور صرف اللہ رب العزت کا حق ہے کسی اور کے لئے جائز نہیں۔ حضرت انسؓ سے مروی ہے کہ ایک شخص کو میں نے سنا وہ پیارے پیغمبر ﷺ سے دریافت کر رہا تھا کہ آدمی جب اپنے بھائی یا دوست سے ملاقات کرے تو کیا اس کے سامنے جھک جائے؟ آپ ﷺ نے فرمایا نہیں۔ اُس نے پوچھا کیا اس کے ساتھ معافہ کرے، اور اس کو بوسہ دے؟ آپ ﷺ نے فرمایا نہیں۔ اس نے کہا کہ کیا اس کا ہاتھ اپنے ہاتھ میں لے کر اس کے ساتھ مصافحہ کرے؟ آپ ﷺ نے فرمایا ہاں۔ (ترمذی)

مصافحہ سے گناہوں کی معافی

پیارے پیغمبر ﷺ کا ارشاد ہے: اللہ تعالیٰ مصافحہ کرنے والوں کے گناہوں کو گراتا ہے۔

حضرت انسؓ سے مروی ہے کہ پیارے پیغمبر ﷺ نے فرمایا:

﴿مَا مِنْ عَبْدَيْنِ مُتَّاحِبَيْنِ فِي اللَّهِ عَزَّوَجَلَّ، يَسْتَقْبِلُ أَحَدُهُمَا صَاحِبَهُ، فَيُصَافِحُهُ، وَيُصَلِّيَانِ عَلَى النَّبِيِّ ﷺ، إِلَّا لَمْ يَتَفَرَّقَا، حَتَّى تَغْفِرَ لَهُمَا ذُنُوبَهُمَا، مَا تَقَدَّمَ مِنْهُمَا وَمَا تَأَخَّرَ﴾۔
(رواہ البخاری فی التاریخ الکبیر)

جب دو مسلمان اللہ تعالیٰ (کی رضا و خوشنودی) کے لئے ایک دوسرے سے محبت کرتے ہیں، اور آپس میں ملتے ہیں، اور ایک دوسرے سے مصافحہ کرتے ہیں، پھر وہ دونوں نبی کریم ﷺ پر درود پڑھتے ہیں (تو اللہ تعالیٰ پر یہ حق ہو جاتا ہے کہ ان کی دعاؤں کو سنے) اور دونوں کے ہاتھوں کے الگ ہونے سے پہلے رب العالمین ان کے اگلے پچھلے گناہوں کی مغفرت فرمادیتے ہیں۔

حضرت حذیفہ بن الیمانؓ سے روایت ہے کہ پیارے پیغمبر ﷺ نے فرمایا: ایک مؤمن جب دوسرے مؤمن سے سلام کرتا ہے، مصافحہ کرتا ہے تو اس کے گناہ اس طرح جھڑ جاتے ہیں جس طرح درخت سے پتے، پت جھڑ میں جھڑ جاتے ہیں۔
(ترغیب ج ۳ ص ۴۳۳)

حضرت براء بن عازبؓ کی روایت ہے کہ:

﴿ قَالَ رَسُولُ اللَّهِ إِذَا التَّقِيَا الْمُسْلِمَانِ، فَتَصَافَحَا، وَحَمِدَا اللَّهَ، وَاسْتَغْفَرَا،

غَفَرَ اللَّهُ عَزَّوَجَلَّ لَهُمَا. ﴾

(اخرجه ابوداؤد، والبيهقي)

پیارے پیغمبر ﷺ نے ارشاد فرمایا: جب دو مسلمان آپس میں ملاقات کرتے ہیں اور مصافحہ کرتے ہیں پھر اللہ تعالیٰ کی حمد بیان کرتے ہیں، اور اللہ سے استغفار کرتے ہیں (اپنے گناہوں کی معافی مانگتے ہیں) تو اللہ ان کی مغفرت فرما دیتا ہے۔

بشاشت کے ساتھ مصافحہ کرنا

سلام اور مصافحہ میں پہل کرنے والا زیادہ اجر و ثواب پاتا ہے، اس لئے سلام اور مصافحہ میں اس کا انتظار نہ کیا جائے کہ دوسرا پہل کرے کہ یہ تکبر کی علامت ہے، بلکہ خود پہل کرے، اور خندہ پیشانی سے ملے۔ حضرت عمر فاروقؓ روایت فرماتے ہیں کہ پیارے پیغمبر ﷺ نے فرمایا: جب دو مسلمان ملاقات کرتے ہیں، اور ایک دوسرے کو سلام کرتے ہیں، تو ان میں سب سے زیادہ اللہ تعالیٰ کو وہ محبوب و پسندیدہ ہے جو اپنے ساتھی سے خندہ پیشانی اور مسکرا کر مل رہا ہو۔ پھر جب وہ دونوں مصافحہ کرتے ہیں تو اللہ تعالیٰ ان پر سورهتیں نازل فرماتے ہیں (۹۰) رحمتیں سلام میں پہل کرنے والے پر اور دوسرے پر (۱۰) رحمتیں نازل ہوتی ہیں۔
(مجمع ج ۸ ص ۳۷، ترغیب ج ۳ ص ۴۳۳)

حضرت براء بن عازبؓ فرماتے ہیں کہ:

﴿ لَقِيتُ رَسُولَ اللَّهِ ﷺ فَصَافَحْتُهُ، فَقُلْتُ يَا رَسُولَ اللَّهِ! هَذَا مِنْ أَخْلَاقِ

الْعَجَمِ، أَوْ هَذَا يُكْرَهُ اللَّهُ؟ فَقَالَ: إِنَّ الْمُسْلِمِينَ إِذَا التَّقِيَا، فَتَصَافَحَا، وَتَكَاشَرَا

بُودٍ وَنَصِيحَةٍ، تَنَازَرَتْ خَطَايَاهُمَا بَيْنَهُمَا. ﴾

(طبرانی و القرطبي ج ۹ ص ۲۶۶)

ترجمہ: (ایک مرتبہ) میں پیارے پیغمبر ﷺ سے ملا، میں نے آپ ﷺ سے مصافحہ کیا۔ میں نے

پیارے پیغمبر ﷺ سے پوچھایہ (مصافحہ کرنا) کیا عجمیوں کی عادت ہے، یا اللہ تعالیٰ اس کو ناپسند فرماتے ہیں؟ آپ ﷺ نے ارشاد فرمایا: جب دو مسلمان ایک دوسرے سے محبت اور نصیحت کے لئے ملتے ہیں اور مصافحہ کرتے اور مسکراتے ہیں، تو ان کے گناہ ان کے درمیان جھڑ جاتے ہیں۔

اسی طرح حضرت انسؓ سے مروی ہے کہ جب دو مسلمان ایک دوسرے سے ملتے اور مصافحہ کرتے ہیں، تو ان کے درمیان (۷۰) مغفرتیں تقسیم ہوتی ہیں، (ان میں سے) (۶۹) اس کے لئے ہوتی ہیں جو بشارت اور مسکراتے چہرے سے ملتا ہے۔ (شمائل کبریٰ)

رخصت کے وقت مصافحہ اور دعاء

ابتداء ملاقات کی طرح ایک دوسرے سے رخصت ہونے کے وقت مصافحہ کرنا بھی مسنون ہے۔ حضرت ابن عمر رضی اللہ عنہما سے مروی ہے کہ پیارے پیغمبر ﷺ جب کسی کو رخصت فرماتے، تو اس کا ہاتھ اپنے ہاتھ میں لے لیتے، اور اس وقت تک نہ چھوڑتے جب تک وہ خود آپ ﷺ کے ہاتھ کو نہ چھوڑ دیتا۔ اور آپ ﷺ (اس کو رخصت کرتے ہوئے یہ دعاء دیتے) اور فرماتے تمہارا دین، تمہاری امانتیں اور اواخر اعمال سب اللہ کے حوالے ہیں۔ (ترمذی)

حضرت انس بن مالکؓ سے مروی ہے کہ:

﴿ مَا أَخَذَ رَسُولُ اللَّهِ ﷺ بِيَدِ رَجُلٍ فَفَارَقَهُ حَتَّى قَالَ: رَبَّنَا اٰتِنَا فِي الدُّنْيَا حَسَنَةً

(عمل اليوم والليلة)

وَفِي الْآخِرَةِ حَسَنَةً وَقِنَا عَذَابَ النَّارِ. ﴾

پیارے پیغمبر ﷺ جب کسی شخص کا ہاتھ پکڑتے اور پھر اس سے جدا ہوتے تو یہ دعاء ضرور پڑھتے: اے ہمارے رب! ہمیں دنیا میں بھی بھلائی عطا فرمائیے اور آخرت میں بھی ہمیں بھلائی عطا فرمائیے، اور ہمیں آگ کے عذاب سے محفوظ فرمائیے۔



معانقہ کے سلسلے میں آپ صلی اللہ علیہ وسلم کی عادت مبارکہ

اس کے علاوہ معانقہ کی بھی اجازت ہے، اور معانقہ گلے سے گلا ملانے اور سینہ سے سینہ لگانے کو کہتے ہیں اور جن احادیث اور آثار میں معانقہ کا ذکر کیا گیا ہے ان میں تین طرح کے الفاظ وارد ہوئے ہیں {اعْتَنَقْنِي، صَمَّنِي، التَزَمْنِي} جس کا مطلب گردن اور سینہ کا ملانا ہے۔ اور معانقہ کی ابتداء حضرت ابراہیم علیہ السلام سے ہوئی ہے۔

علامہ جلال الدین سیوطیؒ نے موطا امام مالکؒ کی شرح میں لکھا ہے کہ سب سے پہلے حضرت ابراہیم علیہ السلام نے معانقہ کیا، گویا معانقہ شریعت ابراہیمی کے بقایا میں سے ہے۔ پیارے پیغمبر صلی اللہ علیہ وسلم نے بعض مواقع پر اپنے صحابہ سے معانقہ بھی فرمایا ہے، یہ انتہائی محبت اور الفت کی علامت ہے اور پیارے پیغمبر صلی اللہ علیہ وسلم کے پاکیزہ اخلاق میں سے ہے۔ آپ صلی اللہ علیہ وسلم ملاقات پر مصافحہ، اور سفر سے واپسی یا طویل عرصہ کے بعد ملاقات پر معانقہ فرماتے تھے۔

حضرت انسؓ سے مروی ہے کہ پیارے پیغمبر صلی اللہ علیہ وسلم نے فرمایا: جب ملاقات ہو تو مصافحہ کرو، اور جب سفر سے آؤ تو معانقہ کرو۔ (طبرانی، ترغیب ص ۴۳۳)

حضرت ابو ذرؓ فرماتے ہیں کہ:

﴿ مَا لَقِيتُهُ قَطُّ إِلَّا صَافَحَنِي ، وَبَعَثَ إِلَى ذَاتِ يَوْمٍ وَلَمْ أَكُنْ فِي أَهْلِي ، فَلَمَّا

جِئْتُ أَخْبَرْتُ ، فَأَتَيْتُهُ وَهُوَ عَلَى سَرِيرٍ فَالتَزَمَنِي فَكَانَتْ تِلْكَ أَجُودُ وَأَجُودُ. ۞

جب کبھی بھی میں پیارے پیغمبر صلی اللہ علیہ وسلم سے ملا، آپ صلی اللہ علیہ وسلم نے مجھ سے مصافحہ ضرور کیا۔ ایک روز پیارے پیغمبر صلی اللہ علیہ وسلم نے مجھے بلانے کے لئے میرے گھر کسی کو بھیجا، میں گھر پر موجود نہیں تھا، جب میں گھر آیا تو مجھے اطلاع ملی تو میں فوراً خدمت میں حاضر ہوا۔ پیارے پیغمبر صلی اللہ علیہ وسلم اُس وقت تحت پر تشریف فرما تھے، مجھے (اپنے ساتھ) چمٹا لیا، اور یہ معانقہ (روحانیت اور راحتِ باطنی کے افاضہ میں) بہت ہی عمدہ اور اعلیٰ تھا۔

(رواہ ابوداؤد فی کتاب الادب)

اور امام بیہقیؒ نے اپنی کتاب الادب میں اس حدیث میں ان الفاظ کا اضافہ بھی نقل فرمایا ہے کہ حضرت ابو ذرؓ فرماتے ہیں کہ:

﴿ وَكَانَتْ تِلْكَ أَجُودَهُنَّ أُرْسِلَ إِلَىٰ فِي مَرَضِهِ الَّذِي تُوفِّيَ فِيهِ ، فَأَتَيْتُهُ وَهُوَ مُضْطَجِعٌ فَأَكْبَبْتُ عَلَيْهِ فَرَفَعَ يَدَهُ فَالْتَزَمَنِي ۝ ﴾
(الآداب ص ۹۴)

یہ عمدہ اور اعلیٰ معانقہ (جس کا پہلے ذکر ہوا) اس وقت ہوا جب پیارے پیغمبر ﷺ نے اپنے مرض الوفات میں مجھے بلا بھیجا، میں آیا تو آپ ﷺ چار پائی پر لیٹے ہوئے تھے، میں آپ ﷺ کی طرف جھکا تو آپ ﷺ نے اپنا دست مبارک اٹھایا اور مجھے سینہ سے لگا لیا۔
اس حدیث سے معلوم ہوا کہ سفر سے واپسی کے علاوہ دیگر حالات میں بھی انتہائی محبت اور توجہ کے اظہار کے لئے معانقہ کرنا درست ہے۔ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ قَدِمَ زَيْدُ بْنُ حَارِثَةَ الْمَدِينَةَ وَرَسُولُ اللَّهِ ﷺ فِي بَيْتِي ، فَاتَاهُ فَقَرَعَ الْبَابَ ، فَقَامَ إِلَيْهِ رَسُولُ اللَّهِ ﷺ عُرْيَانًا يَجُرُّ ثَوْبَهُ ، وَاللَّهِ مَا رَأَيْتُهُ عُرْيَانًا قَبْلَهُ وَلَا بَعْدَهُ فَاعْتَنَقَهُ وَقَبَّلَهُ ۝ ﴾
(رواہ الترمذی فی باب المعانقہ)

حضرت زید بن حارثہؓ (کسی سفر یا غزوہ سے) واپس مدینہ تشریف لائے، آپ ﷺ ہمارے گھر میں تھے، وہ آئے تو دروازہ کھٹکھٹایا، آپ ﷺ کھلے بدن تھے، چادر لے کر کھینچتے ہوئے باہر نکلے (ام المؤمنین فرماتی ہیں) واللہ! میں نے آپ ﷺ کو اس طرح کھلے بدن نہ پہلے کبھی دیکھا نہ بعد میں، آپ ﷺ نے (حضرت زید بن حارثہؓ سے) معانقہ کیا اور بوسہ لیا۔
حضرت شعبیؓ کا بیان ہے کہ:

﴿ أَنَّ النَّبِيَّ ﷺ تَلَفَى جَعْفَرَ بْنَ أَبِي طَالِبٍ فَالْتَزَمَهُ وَقَبَّلَ بَيْنَ عَيْنَيْهِ ۝ ﴾

حضرت جعفر بن ابی طالبؓ جب سفر سے واپس آئے تو پیارے پیغمبر ﷺ نے ان کا استقبال کیا، اور ان کو (اپنے سینہ مبارک کے ساتھ) چمٹا لیا، اور ان کی دونوں آنکھوں کے درمیان (پیشانی کو) بوسہ دیا۔
اور دوسری روایت میں خود حضرت جعفرؓ سے مروی ہے کہ:

﴿ عَنْ جَعْفَرِ بْنِ أَبِي طَالِبٍ فِي قِصَّةِ رُجُوعِهِ مِنْ أَرْضِ الْحَبَشَةِ: قَالَ فَخَرَجْنَا حَتَّى أَتَيْنَا الْمَدِينَةَ، فَتَلَقَانِي رَسُولُ اللَّهِ ﷺ فَاعْتَقَنِي ، ثُمَّ قَالَ : مَا أَدْرِي أَنَا بِفَتْحِ

(رواہ فی شرح السنۃ)

خَبِيرَ أَفْرَحُ ، أَمْ بِقُدُومِ جَعْفَرٍ وَوَافَقَ ذَلِكَ فَتَحُ خَبِيرٍ ﴿

جب وہ حبشہ سے ہجرت کر کے مدینہ آ رہے تھے (تو راستے میں خبیر اس وقت پہنچے جب خبیر فتح ہو چکا تھا)
جب میں مدینہ آیا تو آپ ﷺ نے مجھ سے ملاقات فرمائی، اور مجھ سے معاف فرمایا، پھر آپ ﷺ نے فرمایا: ہمیں نہیں معلوم فتح خبیر کی مجھے خوشی ہے یا جعفر کے آنے کی۔

حضرت عکرمہ بن ابی جہلؓ جو ایک مشہور شاہ سوار تھے، اور اپنے باپ ابو جہل کی طرح پیارے پیغمبر ﷺ سے شدید عداوت اور دشمنی رکھتے تھے۔ فتح مکہ کے موقع پر یمن کی طرف بھاگ نکلے اور یمن کے ساحل پر کشتی میں سوار ہو گئے، ادھر ان کی بیوی امّ حکیمؓ پیارے پیغمبر ﷺ سے ان کے لئے امان لے کر ان کے پاس پہنچ گئیں اور انہیں ساتھ لے کر پیارے پیغمبر ﷺ کے پاس آئیں۔ ان کی آمد سے قبل ہی پیارے پیغمبر ﷺ نے صحابہ کرامؓ سے فرمایا:

﴿يَأْتِيَكُمْ عِكْرَمَةُ مُؤْمِنًا، فَلَا تَسُبُّوا آبَاءَهُ فَإِنَّ سَبَّ الْمَيِّتِ يُؤْذِي الْحَيَّ﴾

عکرمہ مؤمن ہو کر آ رہا ہے، لہذا اس کے باپ کو برا نہ کہنا، مردہ کو برا کہنے سے زندہ کو تکلیف ہوتی ہے۔
عکرمہ جب آپ ﷺ کی خدمت میں پہنچے اور آپ ﷺ نے اس کو دیکھا تو:

﴿قَامَ إِلَيْهِ فَأَعْتَنَقَهُ وَقَالَ مَرْحَبًا بِالرَّاكِبِ الْمُهَاجِرِ، فَأَسْلَمَ بَعْدَ الْفَتْحِ﴾

آپ ﷺ حضرت عکرمہ رضی اللہ عنہ کی طرف بڑھے اور معانقہ فرمایا، اور (مَرْحَبًا بِالرَّاكِبِ الْمُهَاجِرِ) کہہ کر ان کا استقبال فرمایا۔
(سیرۃ مصطفیٰ ص ۵۲ ج ۳)

اسی طرح قبیلہ بنو حریش کے ایک شخص سے روایت ہے کہ:

﴿ضَمَنِي رَسُولُ اللَّهِ ﷺ ، فَسَالَ عَلَيَّ مِنْ عِرْقٍ إِبْطِيهِ مِثْلَ رِيحِ الْمِسْكِ﴾

پیارے پیغمبر ﷺ نے مجھے (اپنے سینہ مبارک سے لگایا تو آپ ﷺ کے بغل مبارک کا پسینہ مثل مشک کے مجھ پر بہہ پڑا۔
(مواہب لدنیہ ۵۷:۲)

حضرت ابن عباسؓ سے مروی ہے کہ:

﴿ضَمَنِي النَّبِيُّ ﷺ إِلَى صَدْرِهِ ، فَقَالَ اللَّهُمَّ عَلِّمَهُ الْحِكْمَةَ﴾

پیارے پیغمبر ﷺ نے مجھے اپنے سینہ سے لگایا اور یہ دعاء دی کہ اے اللہ! اسے حکمت سکھلا دیجئے۔

صحابہ کرامؓ کا معانقہ کرنا

معانقہ کا عمل پیارے پیغمبر ﷺ اور صحابہ کرامؓ سے بخوبی ثابت ہے، اور جب اصحاب رسول ﷺ آپس میں ملا کرتے تھے تو مصافحہ اور معانقہ فرمایا کرتے تھے۔ چنانچہ حضرت شعبیؓ فرماتے ہیں کہ:

﴿كَانَ أَصْحَابُ مُحَمَّدٍ ﷺ إِذَا التَّقَوْا صَافَحُوا، فَإِذَا قَدِمُوا مِنْ سَفَرٍ عَانَقَ

(الأدب ص ۹۴، طحاوی)

بَعْضُهُمْ بَعْضًا)۔

پیارے پیغمبر ﷺ کے اصحاب جب ملاقات کرتے تو مصافحہ کرتے، اور جب سفر سے واپس تشریف لاتے تو ایک دوسرے سے معانقہ کرتے تھے۔

اسی طرح حضرت قتادہؓ اور حضرت انسؓ فرماتے ہیں کہ:

﴿كَانُوا إِذَا تَلَاقُوا تَصَافَحُوا وَإِذَا قَدِمُوا مِنْ سَفَرٍ تَعَانَقُوا﴾ تحفة الاخوانی (۷:۵۵۴)

صحابہ کرامؓ جب ایک دوسرے سے ملتے تو ایک دوسرے سے مصافحہ فرماتے تھے، اور جب سفر سے واپس تشریف لاتے تو معانقہ فرماتے تھے۔

اور حضرت غنیم بن سلمہ سے مروی ہے کہ حضرت عمر فاروقؓ جب ملک شام تشریف لائے تو حضرت ابو عبیدہ رضی اللہ تعالیٰ عنہ نے استقبال کیا، اور حضرت عمر فاروق رضی اللہ عنہ سے معانقہ اور مصافحہ کیا، اور ان کو بوسہ دیا، اور الگ ہو کر رونے لگے (یعنی فرط محبت میں رونا آگیا۔)

حضرت جابر بن عبد اللہ کو جب معلوم ہوا کہ شام میں ایک صحابی رسول حضرت عبد اللہ بن انیسؓ پیارے پیغمبر ﷺ کی ایک حدیث بیان کرتے ہیں تو اس حدیث کو سیکھنے اور اس کی سند کے حصول کے لئے انہوں نے خاص طور پر ایک اونٹ خریدا۔ اور ایک مہینہ کی مسافت طے کر کے وہ شام حضرت عبد اللہ بن انیسؓ کے گھر پہنچے اور قاصد سے کہا کہ اندر جا کر اطلاع کر دو کہ:

﴿أَنَّ جَابِرًا بِالْبَابِ ، فَرَجَعَ الرَّسُولُ ، فَقَالَ جَابِرُ بْنُ عَبْدِ اللَّهِ ؟ فَقُلْتُ نَعَمْ ،

(أدب المفرد باب المعانقة)

فَخَرَجَ فَأَعْتَقَنِي... الخ﴾

جابر دروازے پر ہیں۔ وہ قاصد اندر جا کر واپس آیا اور پوچھا کہ (آپ) جابر بن عبد اللہ ہیں؟ میں نے

کہا جی ہاں! حضرت عبداللہ بن اُنیسؓ یہ اطلاع پا کر گھر سے باہر نکلے اور مجھ سے معافہ کیا۔ اسی طرح امام غزالیؒ اور فقیہ ابو الیث سمرقندیؒ لکھتے ہیں کہ صحابہ کرامؓ جب سفر سے واپس آتے تو ایک دوسرے کے ساتھ معافہ فرماتے تھے، اور ایک دوسرے کی پیشانی پر بوسہ دیتے تھے، اور جب جدا ہوتے تو مصافحہ فرماتے اور ایک دوسرے کو مغفرت کی دعائیں دیتے ہوئے اور اللہ کی حمد و ثناء کرتے ہوئے رخصت کرتے تھے۔

معافہ کا طریقہ

حضرات صوفیائے کرام کے یہاں معافہ کا طریقہ یہ ہے کہ سینہ سے سینہ (یعنی دل سے دل) ملا کر محبت کا اظہار کیا جائے، اور معافہ ایک ہی مرتبہ قلبی جانب میں کیا جائے، عوام میں دو یا تین مرتبہ جو معافہ رائج ہے یہ درست نہیں۔ حضرت مولانا مفتی محمود حسن گنگوہیؒ جو دارالعلوم دیوبند اور ہندوستان کے مفتی اعظم تھے، ان کے بارے میں ان کے خلیفہ مولانا مسعود احمد غازی آبادی ایک واقعہ لکھتے ہیں کہ ایک مرتبہ ان کے ہاں ایک مہمان آئے اور حضرت مفتی صاحب سے معروف طریقہ پر معافہ کر کے جب دوسری جانب بھی سینہ بڑھایا تو آپ نے فرمایا بھائی دل تو ایک ہی ہے، یا ایک ہی جانب ہے۔ اس سے معلوم ہوا کہ معافہ ایک ہی مرتبہ ہوگا، اور قلبی جانب میں ہوگا۔

عیدین یا نمازوں کے بعد مصافحہ و معافہ

مصافحہ صرف سلام اور ملاقات کے وقت مسنون ہے اور معافہ سفر سے واپسی پر۔ اس لئے عیدین یا کسی بھی نماز کے بعد مصافحہ و معافہ کرنا مسنون نہیں بلکہ بدعت اور مکروہ ہے، اور محققین علماء نے اس کی تردید کی ہے۔ ملا علی قاریؒ شرح مشکوٰۃ میں لکھتے ہیں:

{ صرح بعض علمائنا أنها مكروهة، وحينئذ أنها من البدع المذمومة }۔

ہمارے علماء نے اس کی تصریح کی ہے کہ یہ مکروہ ہے، اور بدعت مذمومہ میں سے ہے۔ شیخ عبدالحق محدث دہلویؒ شرح مشکوٰۃ میں لکھتے ہیں:

آنکہ بعضے مردم مصافحہ می کنند بعد از جمعہ جائز نیست، بدعت

(اشعة اللمعات)

است۔

یہ جو بعض لوگ نماز جمعہ کے بعد مصافحہ کرتے ہیں جائز نہیں، بدعت ہے۔

طبی شارح مشکوٰۃ لکھتے ہیں کہ:

{ يُكْرَهُ الْمَصَافَحَةُ بَعْدَ الصَّلَاةِ عَلَى كُلِّ حَالٍ لِأَنَّهَا مِنْ سُنَنِ الرِّوَاغِضِ وَهَكَذَا الْحُكْمُ فِي الْمَعَانِقَةِ - }

نمازوں کے بعد مصافحہ کرنا ہر حال میں مکروہ ہے، اس لئے کہ یہ روافض کا طریقہ ہے، اور یہی حکم معانقہ کا بھی ہے۔

علامہ شامیؒ فرماتے ہیں:

﴿ قد صرح بعض علمائنا وغيرهم بکراهة المصافحة المعتادة عقيب الصلوة. - ﴾

ہمارے بعض علماء نے نمازوں کے بعد مروّجہ مصافحہ کے بارے میں اس کی تصریح فرمائی ہے کہ یہ مکروہ ہے۔

لہذا عیدین اور نمازوں کے بعد مصافحہ اور معانقہ کرنا بدعت اور مکروہ ہے، اس لئے اس سے احتراز کرنا چاہئے۔
﴿ وَالْحَمْدُ لِلَّهِ تَعَالَى ، عَلَى تَوْفِيقِهِ ، وَأَسْأَلُهُ تَعَالَى الْمَزِيدَ مِنْ فَضْلِهِ ، وَ أَنْ يَرِ
زُقْنِي مَحَبَّةَ لِقَائِهِ عِنْدَ مُفَارِقَةِ هَذِهِ الدُّنْيَا الْفَانِيَةِ إِلَى الدَّارِ الْأَبَدِيَةِ الْخَالِدَةِ ...
مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَ الشُّهَدَاءِ وَالصَّالِحِينَ ،
وَحَسُنَ أَوْلَيْكَ رَفِيقًا ﴾

گفتگو کے آداب اور سنتیں

بِسْمِ اللَّهِ الرَّحْمَنِ الرَّحِيمِ

{ يَا صَاحِبَ الْجَمَالِ يَا سَيِّدَ الْبَشَرِ { مِنْ وَجْهِكَ الْمُنِيرِ لَقَدْ نُورَ الْقَمَرِ }
{ لَا يُمَكِّنُ الثَّنَاءُ كَمَا كَانَ حَقُّهُ } { بَعْدَ أَرْ خُدَائِ بُزْرُگِ تُوْنِ قِصَّهٖ مُخْتَصَرٌ }

قارئین کرام:

پیارے پیغمبر ﷺ کی گفتگو اور کلام بھی آپ ﷺ کی صورت اور سیرت کی طرح نہایت ہی خوبیوں کا حامل ہوتا تھا کہ اس سے زائد کا تصور نہیں ہو سکتا، جب آپ ﷺ گفتگو فرماتے تھے تو الفاظ کے موتی پروتے تھے۔ نہ چلا کر بولتے، اور نہ نامناسب بات فرماتے۔ وہی کلام فرماتے جس میں ثواب کی امید ہوتی، اور جب آپ کلام فرماتے تھے تو آپ ﷺ کے تمام جلس (ہم مجلس لوگ) اس طرح سر جھکا کر بیٹھ جاتے جیسے ان کے سروں پر پرندے آکر بیٹھ گئے ہوں۔

آپ ﷺ کی گفتگو کا نقشہ علامہ ابن قیمؒ نے زاد المعاد میں ان الفاظ میں کھینچا ہے کہ آپ ﷺ تمام مخلوق میں سب سے زیادہ فصیح الکلام، اور شیریں کلام تھے۔ آپ ﷺ کی باتیں بہت میٹھی ہوتی تھیں، دلوں میں پیوست ہو جاتی تھیں، روح کو قید کر لیتی تھیں، جس کی شہادت خود آپ ﷺ کے دشمنوں نے دی۔ جب گفتگو فرماتے تو الگ الگ جدا جدا اس طرح فرماتے کہ اگر کوئی گننے والا چاہتا تو گن سکتا تھا، نہ اس قدر تیز گفتگو فرماتے تھے کہ محفوظ نہ رہ سکے، اور نہ ہی اتنی آہستہ کے کلام میں خلل پیدا ہو، بلکہ آپ ﷺ کی گفتگو ہر اعتبار سے کامل اور خوبیوں سے بھرپور ہوتی تھی۔

چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ مَا كَانَ رَسُولُ اللَّهِ ﷺ : يَسْرُدُ سَرْدَكُمْ هَذَا ، وَلَكِنَّهُ كَانَ يَتَكَلَّمُ بِكَلَامٍ بَيِّنٍ

(رواہ ترمذی، اسوۂ حسنہ ص ۹۴)

فَصَلٍ يَحْفَظُهُ مَنْ جَلَسَ إِلَيْهِ ﴾

پیارے پیغمبر ﷺ جلدی جلدی گفتگو نہیں فرماتے تھے، بلکہ اس طرح صاف صاف اور جدا جدا گفتگو فرماتے تھے کہ حاضرین مجلس اسے یاد کر لیتے تھے۔

بسا اوقات کلام کو تین تین مرتبہ لوٹاتے تھے کہ سمجھ میں آجائے، اسی طرح کبھی سلام فرماتے تو تین مرتبہ سلام

فرماتے، طویل خاموش رہتے، بلا ضرورت کلام نہ فرماتے، کلام کا آغاز اور اختتام منہ بھر کر فرماتے (کہ کوئی حرف ادھورا نہ رہتا)۔ جامع گفتگو فرماتے، نہ فضول بولتے، نہ بہت مختصر بولتے، لایعنی کلام تو کرتے ہی نہیں تھے، وہی گفتگو فرماتے جس میں ثواب کی امید ہوتی۔
(زاد المعاد ج ۱ ص ۱۸۲)

درمیانی آواز میں بات کرنا

جب آپ کسی سے گفتگو کریں چاہے وہ چھوٹا ہو یا بڑا، آپ اسے جانتے ہوں یا نہ جانتے ہوں، آپ کا دوست ہو، ہم منصب ہو یا کوئی اور، تو گفتگو کے آداب میں سے یہ ہے کہ آپ کی آواز نہایت نرم اور پست ہونی چاہئے، اور ضرورت کے مطابق اپنی آواز بلند کریں، کیونکہ ضرورت سے زائد آواز بلند کرنا گفتگو کرنے والے کو زیب نہیں دیتا، اور یہ اس بات کی علامت ہوتی ہے کہ اس کے دل میں مخاطب کی پوری عزت نہیں ہے۔ اور اس ادب کا خیال رکھنا خاص طور پر اور بھی زیادہ ضروری ہو جاتا ہے جب آپ اپنے والدین، اساتذہ یا ایسے لوگوں سے بات کر رہے ہوں جو آپ کے نزدیک قابل تعظیم اور قابل احترام ہوں۔ قرآن کریم میں حضرت لقمان علیہ السلام کی نصیحتوں کا ذکر کیا گیا ہے جو انہوں نے اپنے بیٹے کو فرمائیں ان میں سے ایک نصیحت یہ ہے:

﴿وَاعْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ﴾ (لقمن: ۱۹)

اور اپنی آواز کو پست کر، بلاشبہ سب سے زیادہ مکروہ آواز گدھوں کی آواز ہے۔
یعنی جب لوگوں سے بات کرو تو اپنی آواز کو پست رکھو، اور اُسے ضرورت سے زیادہ اونچا مت کرو، شور مت کرو، کیونکہ ضرورت سے زیادہ آواز کو اونچا کرنا ناپسندیدہ اور برا عمل ہے، جس طرح گدھوں کی آواز سے تکلیف ہوتی ہے اسی طرح انسانوں کے چیخنے اور چلانے سے بھی وحشت اور اذیت ہوتی ہے۔

صحیح بخاری میں حضرت عبداللہ بن زبیرؓ سے مروی ہے کہ جب یہ آیت کریمہ نازل ہوئی:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ، وَلَا تَجْهَرُوا لَهُ

بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ، وَأَنْتُمْ لَا تَشْعُرُونَ﴾ إِنَّ

الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ

قُلُوبَهُمْ لِيَتَّقُوا، لَهُمْ مَغْفِرَةٌ وَأَجْرٌ عَظِيمٌ۔﴾

(الحجرات: ۲، ۳)

اے ایمان والو! تم اپنی آوازیں پیغمبر کی آواز سے بلند مت کیا کرو، اور نہ ان سے ایسے کھل کر بولا کرو، جیسے تم آپس میں ایک دوسرے سے کھل کر بولا کرتے ہو، کہیں تمہارے اعمال برباد ہو جائیں اور تم کو خبر بھی نہ ہو۔ بیشک جو لوگ اپنی آوازوں کو رسول اللہ ﷺ کے سامنے پست رکھتے ہیں، یہ وہ لوگ ہیں جن کے قلوب کو اللہ تعالیٰ نے تقویٰ کے لئے خاص کر دیا ہے، ان لوگوں کے لئے مغفرت اور اجر عظیم ہے۔

☆ حضرت عمرؓ اس آیت کریمہ کے نزول کے بعد جب پیارے پیغمبر ﷺ سے کوئی بات کرتے تو اس طرح بات کرتے جیسے کوئی سرگوشی کرنے والا بات کرتا ہے۔ اس لئے بعض اوقات بات سمجھنے کے لئے آپ ﷺ ان سے بات دھرانے کے لئے ارشاد فرماتے۔

☆ حضرت عبداللہ بن عونؓ سے جلیل القدر فقیہ اور تابعی امام محمد بن سیرینؒ کے بارے میں منقول ہے کہ امام محمد بن سیرینؒ جب اپنی والدہ محترمہ کے پاس ہوتے اور ان سے بات کرتے تو اتنی پست آواز میں بات کرتے کہ دیکھنے والا جو آدمی ان کو جانتا نہ ہوتا کہ یہ اپنی والدہ کے احترام میں آواز کو پست کئے ہوئے ہیں وہ ان کو بیمار سمجھتا۔ (تاریخ الاسلام ۴: ۱۹۷، من ادب الاسلام: ۵۷)

☆ اور یہی امام عبداللہ بن عون بصریؒ جن کی روایت امام ابن سیرینؒ کے بارے میں نقل کی گئی ہے یہ امام ابن سیرینؒ کے شاگرد تھے خود ان کا اپنا واقعہ امام ذہبیؒ نے اپنی کتاب تاریخ اسلام ج ۶ ص ۲۱۳: میں یوں نقل کیا ہے کہ ایک بار ان کی والدہ محترمہ نے ان کو بلایا تو جواب دیتے ہوئے ان کی آواز والدہ محترمہ کی آواز سے اونچی ہو گئی، تو بہت گھبرائے کہ یہ ان سے گناہ سرزد ہو گیا ہے اور فوراً دو غلام آزاد کر دیئے۔

☆ خلیفہ راشد حضرت عمر بن عبدالعزیزؒ کی مجلس میں جب ایک شخص بلند آواز سے بولنے لگا تو انہوں نے فرمایا: ایسا مت کرو، ایک شخص کے لئے گفتگو کرتے وقت اتنی آواز بلند کرنا کافی ہے جتنی اس کا بھائی یا ہم مجلس سن سکے۔ (تہذیب تاریخ دمشق لعبد القادر بدران ۷: ۱۲۳، من ادب الاسلام)

الفاظ جدا جدا کر کے بولنا

انسان کو چاہئے کہ وہ جب کسی سے بات کرے تو واضح اور صاف بات کرے تاکہ جو مخاطب ہے اس کو سمجھنے میں دشواری کا سامنا نہ کرنا پڑے۔ بعض لوگوں کی عادت ہوتی ہے کہ جلدی جلدی بولتے ہیں، ایسوں کی گفتگو جلدی سمجھ میں نہیں آتی دوبارہ پوچھنا پڑتا ہے کہ آپ نے کیا کہا؟ یا بلا سمجھے چھوڑ دیا جاتا ہے، یہ خلاف سنت ہے۔ آپ ﷺ کی گفتگو ایسی نہ

ہوتی تھی بلکہ ہر کلمہ ایک دوسرے سے جدا اور ممتاز اور الگ الگ ہوتا تھا جو سنتا تھا سمجھ لیتا تھا۔

چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ كَانَ كَلَامُ رَسُولِ اللَّهِ ﷺ كَلَامًا فَصْلًا ، يَفْهَمُهُ كُلُّ مَنْ يَسْمَعُهُ ﴾

پیارے پیغمبر ﷺ کی گفتگو تم لوگوں کی طرح جلدی جلدی نہیں ہوتی تھی، بلکہ آپ کا کلام بالکل صاف جدا جدا اور ممتاز ہوتا تھا۔ آپ ﷺ کے پاس بیٹھنے والا، اور ہر ایک سننے والا اسے سمجھ لیتا تھا، (اور اسے محفوظ کر لیتا تھا)۔
(رواہ ابوداؤد، شمس، مسلم)

مشکل یا اہم بات کو تین دفعہ دہرانا

بات چیت کے آداب میں سے یہ بھی ہے کہ انسان بہت اعلیٰ اور اونچی فصاحت و بلاغت والی زبان استعمال کرنے سے بچے جسے عام لوگوں کے لئے سمجھنا دشوار ہو بلکہ ایسا اسلوب اختیار کرے جو لوگوں کے عقل، سمجھ اور عمر سے جوڑ کھاتا ہو، اور اُن کے معیار کے مناسب اور مطابق ہو۔ پیارے پیغمبر ﷺ نے ارشاد فرمایا: ہم انبیاء کی جماعت کو یہ حکم دیا گیا ہے کہ ہم لوگوں سے ان کی عقل و سمجھ کے مطابق گفتگو کریں۔

پیارے پیغمبر ﷺ گفتگو میں ہر طبقہ کی رعایت فرماتے تھے، اس لئے ٹھیک ٹھیک کلمات فرماتے اور مشکل بات کو تین دفعہ دہراتے تاکہ سننے والے کو یہ خدشہ نہ رہے کہ نہ معلوم آپ ﷺ نے کیا فرمایا ہے۔ اس لئے جو بات آسانی سے سمجھ میں آجائے اُسے دہرانے کی ضرورت نہیں، لیکن جو بات آسانی سے سمجھ میں نہ آئے تو اس کو دہرایا جائے تاکہ سمجھ میں آجائے، یا جس کو سننے میں دشواری ہو تو اس کے لئے بھی بات کو تکرار کے ساتھ دہرایا جائے، اسی طرح اگر مجمع زیادہ ہو تو بات کا مکرر کہنا مستحب ہوگا۔ حضرت انسؓ فرماتے ہیں کہ:

﴿ أَنَّ النَّبِيَّ ﷺ : كَانَ إِذَا تَكَلَّمَ بِكَلِمَةٍ أَعَادَهَا ثَلَاثًا ، حَتَّى تُفْهَمَ عَنْهُ ، وَإِذَا أَتَى

(اخرجه البخاری ۹۵)

عَلَى قَوْمٍ فَسَلَّمَ عَلَيْهِمْ سَلَّمَ عَلَيْهِمْ ثَلَاثًا ﴾

پیارے پیغمبر ﷺ جب بات فرماتے تو ہر کلمہ کو تین، تین مرتبہ لوٹاتے تھے تاکہ بات سمجھ میں آجائے۔

اسی طرح پیارے پیغمبر ﷺ کا جب کسی قوم پر گزر ہوتا اور سلام فرماتے تو تین مرتبہ سلام فرماتے تھے۔

تین مرتبہ سلام کہنے کا مطلب یہ ہے کہ ایک مرتبہ سلام کہے، اگر جواب نہ ملے تو دوبارہ سلام کہے اور اگر دوبارہ کہنے سے بھی سلام کا جواب نہ ملے تو تیسری مرتبہ پھر سلام کہے، اور اگر تیسری مرتبہ بھی جواب نہ ملے تو خاموش ہو جائے اس سے

زیادہ نہ کہے۔ اسی طرح اسْتِثْنَان (یعنی اجازت طلب کرنے) کا مسئلہ ہے کہ جب کسی کے ہاں جائیں تو تین مرتبہ اجازت طلب کریں اگر جواب نہ ملے تو واپس ہو جائیں۔ اسی طرح حضرت ابن عباسؓ سے مروی ہے کہ:

﴿ كَانَ رَسُولُ اللَّهِ ﷺ : يُعِيدُ الْكَلِمَةَ ثَلَاثًا لِيَتَعَقَلَ عَنْهُ ﴾

آپ ﷺ جب گفتگو فرماتے، (یا سوال کا جواب دیتے) تو تین مرتبہ تکرار فرماتے تھے تاکہ سمجھ میں آجائے۔
(ابن سعد، شمائل کبریٰ ص ۱۳۸ ج ۵)

حضرت ابو امامہؓ سے روایت ہے کہ آپ ﷺ جب گفتگو فرماتے تو تین مرتبہ فرماتے۔ (مسند احمد ج ۳ ص ۲۲۱)

آپ ﷺ کے وعظ فرمانے کا انداز

حضرت جابر بن سمرہؓ سے مروی ہے کہ میں پیارے پیغمبر ﷺ کے ساتھ نماز پڑھتا تھا، آپ ﷺ کی نماز درمیانی ہوتی تھی، اور آپ ﷺ کا خطبہ بھی درمیانے درجہ کا ہوتا تھا (نہ بہت مختصر نہ بہت طویل)۔ (مسلم)

☆ پیارے پیغمبر ﷺ مسجد میں وعظ فرماتے تو عصاء مبارک پر ٹیک لگا کر قیام فرماتے، اور اگر میدانِ جہاد میں نصیحت فرماتے تو کمان پر ٹیک لگا کر کھڑے ہوتے تھے۔ حضرت حکیم بن حزامؓ سے مروی ہے کہ میں پیارے پیغمبر ﷺ کے ساتھ جمعہ میں شریک ہوا، چنانچہ آپ ﷺ ایک عصا یا کمان پر ٹیک لگا کر کھڑے ہوئے اور اللہ تعالیٰ کی حمد و ثناء بیان کی اور آپ ﷺ کی گفتگو کے کلمات نہایت ہلکے پھلکے پاکیزہ اور مبارک تھے۔

☆ دوران وعظ جس امر پر نہایت زور دینا ہوتا تو اس پر ان الفاظ سے قسم کھاتے ”وَالَّذِي نَفْسِي بِيَدِهِ“ یعنی قسم ہے اس ذات کی جس کے دست قدرت میں میری جان ہے۔

☆ اگر آپ ﷺ کسی موضوع پر گفتگو فرما رہے ہوتے اور بات مکمل ہونے سے پہلے ہی اگر کوئی شخص دوسرے موضوع سے متعلق سوال کر دیتا تو آپ ﷺ اپنے سلسلہ تقریر کو جاری رکھتے، اور اس کی بات کو سنی اُن سنی کر دیتے، اور جب گفتگو فرماتے تو اس سائل کی طرف متوجہ ہو کر دوبارہ اس سے سوال پوچھتے اور اس کا جواب دیتے۔

☆ ایک روایت میں ہے کہ حضرت عبداللہ بن مسعودؓ ہر جمعرات کو وعظ فرمایا کرتے تھے، ایک دن ایک صاحب نے ان سے عرض کیا: اے ابو عبد الرحمن! میرا دل چاہتا ہے کہ آپ ہمیں ہر دن وعظ و نصیحت کیا کریں۔ آپؓ نے فرمایا: مجھے اس سے صرف یہ بات روکتی ہے کہ میں یہ پسند نہیں کرتا کہ تم لوگ تنگ دل ہو جاؤ، میں وعظ اور نصیحت میں تمہارا اسی طرح خیال رکھتا ہوں جس طرح رسول اللہ ﷺ ہمارا خیال رکھتے تھے تاکہ ہم تنگ دل اور آزرده خاطر نہ ہو جائیں۔ (بخاری و مسلم)

مخاطب اور مجمع کی طرف مکمل رُخ کرنا

گفتگو کے آداب میں سے یہ بھی ہے کہ بات کرنے والا اپنی توجہ اور نظر تمام حاضرین کی طرف متوجہ رکھے تاکہ حاضرین میں سے ہر فرد یہ محسوس کرے کہ وہ اُسی سے مخاطب ہے۔ پیارے پیغمبر ﷺ جب صحابہ کرامؓ کے مجمع میں ہوتے تو بوقت گفتگو کبھی ادھر رُخ کر کے مخاطب فرماتے، اور کبھی اُدھر۔ مجمع کی زیادتی کی صورت میں ہر طرف رُخ فرماتے تھے، اور بات کو دہراتے تھے، اور دورانِ گفتگو مجمع میں سے ہر شخص آپ ﷺ کے چہرہ انور کو دیکھ لیتا تھا اور ہر ایک یہ سمجھتا تھا کہ آپ ﷺ خاص طور سے اس سے بات فرما رہے ہیں۔ حضرت عمرو بن العاصؓ سے مروی ہے کہ پیارے پیغمبر ﷺ بات چیت فرماتے ہوئے میری طرف اس قدر متوجہ ہوتے کہ مجھے یہ گمان ہونے لگا کہ میں سب لوگوں میں بہتر ہوں، تو میں نے عرض کیا کہ اے اللہ کے رسول! کیا میں بہتر ہوں یا ابوبکرؓ؟ تو آپ ﷺ نے ارشاد فرمایا: ابوبکر، میں نے پوچھا: اے اللہ کے رسول! کیا میں بہتر ہوں یا عمرؓ؟ تو آپ ﷺ نے ارشاد فرمایا: عمرؓ، تو میں نے پوچھا: اے اللہ کے رسول! کیا میں بہتر ہوں یا عثمانؓ؟ تو آپ ﷺ نے ارشاد فرمایا: عثمانؓ۔ تو جب میں نے رسول اللہ ﷺ سے یہ سوال جواب کیا تو آپ ﷺ نے حقیقت بیان فرمادی اور میں نے تمنا کی کہ کاش میں آپ ﷺ سے سوال ہی نہ کرتا۔

بات کرنے والے کی طرف ہمہ تن گوش ہو کر سننا

گفتگو کے آداب میں سے یہ بھی ہے کہ جب کوئی بات کر رہا ہو تو اس کی طرف ہمہ تن گوش ہو کر مکمل توجہ سے اس کی بات سنی جائے، تاکہ اس کی بات اس کے حافظہ میں محفوظ ہو جائے، چنانچہ پیارے پیغمبر ﷺ حضرات صحابہ کرامؓ سے جب کوئی بات فرماتے تھے تو صحابہ کرامؓ پوری یکسوئی، توجہ اور اہتمام سے آپ ﷺ کی بات سنتے تھے، اور یوں معلوم ہوتا تھا کہ گویا ان کے سروں پر پرندے بیٹھے ہوئے ہیں۔ اسی طرح پیارے پیغمبر ﷺ سے جب کوئی شخص بات کرتا، یا سوال کرتا تو آپ ﷺ پوری طرح اس کی طرف متوجہ ہو جاتے تھے، اور اس سے نہایت نرمی اور لطافت فرماتے تھے۔ چنانچہ حضرت انسؓ سے مروی ہے کہ میں نے کسی ایسے شخص کو نہیں دیکھا کہ جو پیارے پیغمبر ﷺ کے کان میں چپکے سے کوئی بات کرنا چاہتا ہو اور آپ ﷺ اس سے اپنے سر کو اس سے قبل ہٹالیں جب تک کہ وہ خود اپنا سر نہ ہٹالے، اور میں نے کبھی نہیں دیکھا کہ آپ ﷺ نے کسی شخص کا ہاتھ اپنے دست مبارک میں لے کر اس وقت تک چھوڑا ہو جب تک کہ وہ خود اپنا ہاتھ آپ ﷺ کے ہاتھ سے نہ چھڑالے۔ (ابوداؤد)

اسی طرح یہ بھی ادب کے خلاف ہے کہ جب کوئی بات کر رہا ہو اور آپ اُس کی بات مکمل ہونے سے قبل ہی اٹھ کر چلے جائیں کہ اس میں بات کرنے والے کے لئے حقارت ظاہر ہوتی ہے، اس لئے اگر کسی تقاضہ سے اٹھنا ہو تو اُس سے

سوچ کر اور ٹھہر کر بات کرنا

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ اَنَّ النَّبِيَّ ﷺ : كَانَ كَلَامُهُ فَصْلًا : (یعنی مفصلاً لا يدخل الحروف بعضها في

بعض) حَتَّى لَوْ شَاءَ الْعَادُّ أَنْ يُخَصِّصَهُ لَأَخْصَاهُ مِنْ شِدَّةِ تَأْنِيهِ ﷺ فِي الْكَلَامِ - ﴾

یعنی پیارے پیغمبر ﷺ کا کلام مفصل ہوتا تھا، حروف اور کلمات کو خلط ملط نہیں فرماتے تھے، بلکہ گفتگو اس قدر آہستہ آہستہ اور ٹھہر ٹھہر کر فرماتے تھے کہ اگر کوئی گننے والا چاہتا تو وہ آپ ﷺ کے بولے ہوئے کلمات کو گن سکتا تھا۔

(انودی، کنز)

☆ آواز میں خشوع اور خضوع ہونا جیسے خوف زدہ آدمی بات کرتا ہے۔ ☆ حوصلہ اور قوت برداشت کے ساتھ بولنا۔

تبسم کرتے ہوئے گفتگو کرنا یعنی خوش کلامی سے پیش آنا

خوش کلامی کا مطلب یہ ہے کہ جب آپ کسی سے گفتگو کریں تو اپنے مخاطب سے گفتگو کرنے میں ملاطفت، نرمی، محبت و اکرام کا پہلو نمایاں رکھیں۔ اُس سے طعن آمیز، سخت، جھڑک اور الزامی طور سے کلام نہ کریں۔ ایسی گفتگو ہو جو مخاطب کے دل میں بات کرنے والے کی محبت اور اس سے اُنس پیدا کر دے۔ تعلقات میں خوشگواری پیدا ہو، باہم محبت اور مروت بڑھے۔

بعض لوگوں کی عادت ہوتی ہے کہ جب گفتگو کرتے ہیں تو طعن آمیز گفتگو کرتے ہیں، سیدھے منہ سے بات نہیں کرتے، کسی بات کا جواب دینا ہو تو الزامی جواب دیتے ہیں، یہ خوش کلامی کے خلاف ہے اور پیارے پیغمبر ﷺ کے طریقے کے بھی۔ پیارے پیغمبر ﷺ جب گفتگو فرماتے تو مسکراتے، اور نہایت خندہ پیشانی سے گفتگو فرماتے تھے۔

☆ حضرت ابو الدرداءؓ جب بھی کسی سے ملتے تو مسکراتے ہوئے ملتے اُن سے وجہ پوچھی گئی تو:

﴿ فَقَالَ مَا رَأَيْتُ رَسُولَ اللَّهِ ﷺ يُحَدِّثُ حَدِيثًا إِلَّا تَبَسَّمَ فِي حَدِيثِهِ ﴾ (احمد)

فرمایا کہ میں نے پیارے پیغمبر ﷺ کو کبھی نہیں دیکھا کہ آپ ﷺ گفتگو فرماتے ہوئے مسکراتے نہ ہوں۔ (تو میں بھی آپ ﷺ کی اتباع میں مسکرا کر گفتگو کرتا ہوں۔)

(مکارم اخلاق)

اور امام احمد حضرت ام الدرداءؓ سے روایت کرتے ہیں کہ انہوں نے فرمایا کہ حضرت ابو الدرداءؓ جب بات کرتے

تھے تو مسکراتے تھے۔ میں نے اُن سے کہا کہ آپ دورانِ گفتگو جو مسکرایا کرتے ہیں ایسا نہ ہو کہ اس کی وجہ سے لوگ آپ کو احمق سمجھنے لگیں۔ تو حضرت ابوالدرداءؓ نے فرمایا کہ میں نے پیارے پیغمبر ﷺ کو کبھی نہیں دیکھا کہ آپ ﷺ گفتگو فرماتے ہوئے مسکراتے نہ ہوں۔ (تو میں بھی آپ ﷺ کی اتباع اور پیروی میں مسکرا کر گفتگو کرتا ہوں۔

☆ حضرت ابن عمرؓ سے مروی ہے کہ پیارے پیغمبر ﷺ نے فرمایا: اپنے بھائی کے لئے تم مسکراہٹ (اور خندہ کلامی) سے پیش آؤ تو یہ صدقہ ہے۔ (ترغیب ج ۳ ص ۴۲۲)

یعنی کسی سے خوش کلامی کرنا جس سے اس کا دل خوش ہو جائے نیکی اور صدقہ ہے۔ اسی طرح کی روایت حضرت ابوذر غفاریؓ اور حضرت حسنؓ سے بھی مروی ہے کہ پیارے پیغمبر ﷺ نے فرمایا: تمہارا اپنے بھائی سے مسکرا کر ملنا اور خندہ پیشانی سے پیش آنا صدقہ ہے۔ ☆ حضرت ابو ہریرہؓ سے مروی ہے کہ آپ ﷺ نے فرمایا خوشگوار بات صدقہ ہے۔ (بخاری)

☆ عدی ابن حاتمؓ کی روایت میں ہے کہ آپ ﷺ نے فرمایا عذابِ دوزخ سے بچو خواہ ایک کھجور کی گٹھلی ہی سے (یعنی اس کے صدقہ سے)۔ اگر یہ نہ پائے تو اچھی بات سے۔ (بخاری و مسلم)

☆ حضرت ابن عمرؓ سے روایت ہے کہ آپ ﷺ نے فرمایا: جنت میں ایسے بالا خانے ہیں جن کا باہر اندر سے، اور اندر باہر سے نظر آتا ہے۔ ابو مالک اشعریؓ نے پوچھا وہ کس کے لئے ہیں؟ آپ ﷺ نے فرمایا اس کے لئے جو خوش کلامی سے پیش آئے، کھانا کھلائے اور خدا کی عبادت کرے جب لوگ نیند میں ہوں۔ (حاکم، ترغیب: ج ۳ ص ۲۴۲)

☆ حضرت انسؓ فرماتے ہیں کہ پیارے پیغمبر ﷺ ہمارے یہاں تشریف لاتے اور ہمارے چھوٹے بھائی سے فرماتے: اے ابوعمیر بغیر کیا ہوا۔ (بخاری)

ابوعمیر رضی اللہ عنہ حضرت انس رضی اللہ عنہ کے چھوٹے بھائی تھے، جنہوں نے نے بغیر پرندہ پالا تھا، وہ مر گیا ان سے آپ مزاحاً پوچھتے تھے۔ (شمال کبریٰ ص ۱۶۸)

☆ حضرت ابن عباسؓ فرماتے ہیں کہ پیارے پیغمبر ﷺ جب گفتگو فرماتے تو آپ ﷺ کے دانتوں سے نور نکلتا ہوا معلوم ہوتا تھا۔ (بخاری)

درمیان میں کسی کی بات نہ کاٹنا

جب کوئی آدمی آپ کے سامنے کوئی بات کر رہا ہو، یا کوئی قصہ بیان کر رہا ہو، یا کوئی خبر دے رہا ہو اور آپ کو اس کے بارے میں پہلے سے معلوم ہو تو اس کو شرمندہ کرنے کے لئے، یا اہل مجلس پر یہ ظاہر کرنے کے لئے کہ آپ اس کے بارے میں پہلے سے جانتے ہیں، اس کی گفتگو میں دخل اندازی نہ کریں کہ یہ ادب کے خلاف ہے بلکہ خاموشی کے ساتھ اس کی

پوری بات سنیں، اور اس انداز سے سنیں کہ آپ اس کے بارے میں پہلی دفعہ سن رہے ہیں اور مستفید ہو رہے ہیں اور پہلے سے آپ کو اس بارے میں کچھ علم نہیں تھا، چاہے وہ بات پہلے سے آپ کو ازبر اور حفظ ہو۔ اس طرح بات کرنے والا اپنی بات اچھی طرح پوری کر لے گا۔ اسے اس پر خوشی ہوگی، آپ کی طرف اس کا میلان بڑھے گا۔ اور آپ عجب سے اور بے ادبی سے بچ جائیں گے۔ ☆ پیارے پیغمبر ﷺ کے سامنے جب کوئی آدمی بات کر رہا ہوتا تو پیارے پیغمبر ﷺ اس کو بات کرنے کا موقع دیتے اور درمیان میں اس کی بات کو نہیں کاٹتے تھے، ہاں اگر کوئی نامناسب بات ہوتی تو اس پر روک دیتے، یا مجلس چھوڑ کر چلے جاتے تھے۔ چنانچہ حضرت حسینؓ ایک طویل حدیث میں فرماتے ہیں کہ: پیارے پیغمبر ﷺ کسی کی بات نہ کاٹتے (نہ بچ میں بولتے تھے، اور نہ منع فرماتے تھے) تا وقتیکہ وہ حد سے تجاوز نہ کرتا، پھر یا تو منع فرماتے یا اٹھ جاتے۔ (شامل ص ۲۹۱)

☆ حضرت ابراہیم بن جنیدؒ فرماتے ہیں کہ ایک عقلمند حکیم نے اپنے بیٹے کو نصیحت کرتے ہوئے کہا: جیسے تم گفتگو کرنے کے آداب سیکھتے ہو ایسے ہی گفتگو سننے کے آداب سیکھو، اور گفتگو سننے کے آداب یہ ہیں کہ آپ گفتگو کرنے والے کو پہلے اپنی بات پوری کرنے دیں، اور پوری توجہ اور یکسوئی سے اس کی بات سنیں، اور اگر اس کی گفتگو میں آپ کو کچھ معلوم ہے تو آپ اس کا اظہار نہ کریں۔

☆ ابن عبد البرؒ فرماتے ہیں کہ یہ بے ادبی ہے کہ آپ اپنے ہم مجلس کی بات پوری ہونے سے پہلے ہی کاٹ دیں، اور یہ ظاہر کریں کہ آپ اُس سے زیادہ ذہین ہیں اور زیادہ جانتے ہیں۔ یہ بدتہذیبی اور مجلس کے آداب کے خلاف ہے، بلکہ آپ کے لئے ضروری ہے کہ آپ اس پر یہ ظاہر کریں کہ یہ بات پہلی مرتبہ آپ اُسی سے سن کر مستفید ہو رہے ہیں۔ ☆ ابن جریجؒ حضرت عطاءؒ سے نقل کرتے ہیں کہ جب کوئی آدمی میرے سامنے بات کرتا ہے تو میں اس طرح خاموشی اور توجہ سے اس کی بات سنتا ہوں کہ گویا میں نے یہ بات پہلے کبھی سنی ہی نہیں حالانکہ اس کی پیدائش سے بھی پہلے سے میں نے وہ بات سنی ہوتی ہے۔ اور اسی مناسبت سے خطیب بغدادیؒ نے ایک شعر کہا ہے:

وَلَا تُشَارِكْ فِي الْحَدِيثِ أَهْلَهُ وَأَنْ عَرَفْتَ فَرَعَهُ وَاصِلَهُ
یعنی جو شخص گفتگو کر رہا ہے اس میں تم شریک مت ہو، اگرچہ آپ کو اس کی اصل اور تفصیل معلوم ہو۔

دوران گفتگو سوال سے اجتناب کرنا

بعض لوگوں کی یہ عادت ہوتی ہے کہ جب وہ کوئی نئی بات سنتے ہیں تو فوراً اس کی بات کو جھٹلانے کے لئے اور

تکذیب کے لئے تیار ہو جاتے ہیں، اور یا تو صراحتاً کھل کر اس کو جھٹلا دیتے ہیں، یا پھر ہاتھوں سے اور آنکھوں سے اشارے کر کے یہ ظاہر کرتے ہیں کہ یہ جھوٹ بول رہا ہے۔ یہ عمل انتہائی مذموم اور بدگمانی پر مبنی ہوتا ہے اور ادب کے خلاف ہے۔ جب گفتگو کرنے والے کی گفتگو میں آپ کو کوئی اشکال ہو تو اس کے اظہار میں جلدی نہ کریں بلکہ صبر کریں اور جب متکلم اپنی بات پوری کر لے تو تب نہایت ادب اور احترام سے عمدہ تمہید کے ساتھ اس سے سوال کریں، ممکن ہے وہ اپنی بات کے لئے کوئی معقول وجہ یا دلیل رکھتا ہو۔

☆ اسی طرح اگر تعلیم اور تدریس کی بھی مجلس ہو تو اس میں بھی استاد کی بات پوری سنیں، اور پھر نہایت ادب اور سمجھداری کے ساتھ اپنا سوال یا اشکال پیش کریں، دوران گفتگو بات کو کاٹنا خلاف ادب ہے اور دلوں میں ناپسندیدگی پیدا کرنے کا سبب بنتا ہے۔

☆ بیثم بن عدی جو مشہور عالم، ادیب اور مؤرخ تھے، اور خلیفہ ابو جعفر منصور، خلیفہ مہدی، خلیفہ ہادی اور خلیفہ رشید کے ہم مجلس تھے، اُن کا فرمان ہے کہ حکماء کا قول ہے کہ برے اخلاق میں سے یہ بھی ہے کہ دوسرے کی گفتگو میں اپنی گفتگو چھیڑ دینا، اور دوسرے کی بات کاٹنے ہوئے دوران گفتگو اعتراض کرنا۔

بلا ضرورت گفتگو نہ کرنا

پیارے پیغمبر ﷺ کسی ضرورت پر ہی گفتگو فرماتے تھے، بلا فائدہ کچھ نہ بولتے تھے، آپ ﷺ کی عادت زیادہ بولنے کی نہیں تھی۔ حضرت امّ معبدؓ فرماتی ہیں کہ آپ ﷺ جب خاموش رہتے تو وقار ٹپکتا تھا، گفتگو فرماتے تو بہار ہوتی تھی، آپ ﷺ بہت خوش کلام تھے۔ (بیہقی)

☆ اگر مجلس میں گفتگو ہو رہی ہو اور آپ کے ہم مجلس سے سوال پوچھا جائے تو آپ جواب دینے میں پہل نہ کریں، بلکہ جس سے پوچھا گیا ہے اسے جواب دینے کا موقع دیں، اور جب تک آپ سے پوچھا نہ جائے آپ خاموش رہیں، اس سے آپ کا ادب، مقام اور شخصیت کا مقام بلند ہوگا۔

☆ جلیل القدر تابعی مجاہد بن جبرؓ نے فرمایا: کہ لقمان حکیمؑ نے اپنے بیٹے کو نصیحت کرتے ہوئے فرمایا: خبردار اگر کسی دوسرے سے پوچھا جائے اور تم اس طرح جواب دینے لگو گے کہ جیسے تمہیں مال غنیمت یا کوئی تحفہ مل گیا۔ پس اگر تم نے ایسا کیا یعنی جواب دیا تو تم نے جواب دینے کی تحقیر کی، اور سائل کو بوجھل کیا اور بیوقوفوں کو اپنی بیوقوفی اور بے ادبی پر مطلع کیا۔

دوران گفتگو ہاتھ کو حرکت دینا

پیارے پیغمبر ﷺ کی عادت مبارکہ کہ خطاب میں ہاتھ چلانے کی نہیں تھی، البتہ کبھی کبھی کسی چیز کو سمجھانے کے لئے بطور مثال کے ہاتھوں سے اشارہ کر کے دکھاتے تھے، تاکہ خوب اچھی طرح سمجھ میں آجائے۔

ہند بن ابی ہالہ رضی اللہ عنہ کی روایت میں ہے کہ جب پیارے پیغمبر ﷺ گفتگو فرماتے تو بعض دفعہ گفتگو کے دوران دائیں ہاتھ کی ہتھیلی کو بائیں انگوٹھے کے درمیانی حصہ پر مارتے، اور بعض اوقات دائیں ہاتھ کے انگوٹھے کو بائیں ہاتھ کی ہتھیلی پر مارتے۔

(ترمذی)

حضرت ابو جیر انصاریؓ سے مروی ہے کہ آپ ﷺ نے فرمایا:

﴿ بُعِثْتُ أَنَا وَالسَّاعَةُ كَهَاتَيْنِ ﴾

(طبرانی)

میں اور قیامت اس طرح یکے بعد دیگرے بھیجے گئے ہیں جیسے یہ دو انگلیاں، اور آپ ﷺ نے شہادت اور بیچ والی انگلیوں کو ملا کر دکھلایا۔

ان تمام احادیث سے معلوم ہوا کہ گفتگو کے دوران بات سمجھانے کے لئے ہاتھ سے اشارہ کیا جاسکتا ہے مگر دائیں ہاتھ سے اشارہ کرے۔ خلیفہ راشد حضرت عمر بن عبد العزیزؓ کے حالات میں ہے کہ انہوں نے ایک آدمی کو دیکھا کہ بائیں ہاتھ سے اشارہ کر کے باتیں کر رہا ہے تو آپ نے اس کو تنبیہ فرمائی کہ جب کلام کرو تو بائیں ہاتھ سے اشارہ نہ کرو بلکہ دائیں ہاتھ سے اشارہ کرو۔

(تعمیر اخلاق ص ۳۲۵)

کلام کو بے مقصد طول نہ دینا

آپ کی گفتگو ملاقات کے وقت زیادہ تر ایسی ہونی چاہئے جس میں فائدہ اور نفع ہو، اور غیبت، چغلی، اور بے ہودگی سے دور ہو۔ نہ فضول باتیں ہوں اور نہ لمبی رام کہانیاں ہوں۔ پیارے پیغمبر ﷺ کو رب العالمین نے نہایت ہی فصیح و بلیغ اور جامع گفتگو سے نوازا تھا۔ آپ ﷺ کا کلام طویل نہیں ہوتا تھا بلکہ مختصر اور جامع ہوتا تھا۔ آپ ﷺ کی ایک ایک بات میں سینکڑوں نکات اور مسائل چھپے ہوئے ہوتے تھے۔ حضرت ابو ہریرہؓ سے مروی ہے کہ پیارے پیغمبر ﷺ نے فرمایا: میں جوامع الکلم کے ساتھ بھیجا گیا ہوں۔

(بیہقی ج ۲ ص ۱۶۰)

حضرت ہند بن ابی ہالہؓ سے مروی ہے کہ پیارے پیغمبر ﷺ جامع گفتگو فرماتے تھے، نہ بہت مختصر اور مجمل گفتگو فرماتے، اور نہ فضول باتیں فرماتے۔

(ترمذی)

ملاقات جب مختصر اور محبت بھری ہو تو وہ پسندیدہ شمار ہوتی ہے، اور جب طویل اور تنگ کرنے والی ہو تو بھاری سمجھی

جاتی ہے۔ جلیل القدر تابعی محمد بن شہاب زہریؒ فرماتے ہیں: جب مجلس لمبی ہو جائے تو شیطان کا اس میں حصہ ہوتا ہے۔

گفتگو کے دوران بات سمجھانے کے لئے مثال دینا

حضرت ابو ذرؓ فرماتے ہیں کہ:

﴿ أَنَّ النَّبِيَّ ﷺ خَرَجَ زَمَنَ السَّيِّئَةِ وَالْوَرَقُ يَتَهَافَتُ ، فَأَخَذَ بُغْصَنَيْنِ مِنْ شَجَرَةٍ قَالَ فَجَعَلَ ذَالِكَ الْوَرَقُ يَتَهَافَتُ ، قَالَ : فَقَالَ : يَا أَبَا ذَرٍّ ، قُلْتُ لَبَيْكَ يَا رَسُولَ اللَّهِ ، قَالَ إِنَّ الْعَبْدَ الْمُسْلِمَ لَيُصَلِّي الصَّلَاةَ يُرِيدُ بِهَا وَجْهَ اللَّهِ تَتَهَافَتُ عَنْهُ دُنُوبُهُ كَمَا تَهَافَتُ هَذَا الْوَرَقُ عَنْ هَذِهِ الشَّجَرَةِ ۝﴾

(رواہ احمد)

پیارے پیغمبر ﷺ ایک دن جاڑوں (یعنی سردی) کے ایام میں باہر تشریف لائے، اور درختوں کے پتے (خزاں کے سبب سے) از خود جھڑ رہے تھے۔ آپ ﷺ نے ایک درخت کی دو ٹہنیوں کو پکڑا (اور ہلایا) تو ایک دم اس کے پتے جھڑنے لگے، پھر پیارے پیغمبر ﷺ نے مجھے مخاطب کر کے فرمایا: اے ابو ذر! میں نے عرض کیا حاضر ہوں یا رسول اللہ! آپ ﷺ نے ارشاد فرمایا: جب مؤمن بندہ خالص اللہ کے لئے نماز پڑھتا ہے تو اس کے گناہ ان پتوں کی طرح جھڑ جاتے ہیں۔

حضرت ابو رزین عقیلیؓ فرماتے ہیں کہ میں آپ ﷺ کی خدمت میں حاضر ہوا اور عرض کیا، یا رسول اللہ ﷺ، اللہ تعالیٰ مردوں کو کس طرح زندہ فرمائے گا؟ آپ ﷺ نے فرمایا: اچھا بتاؤ تم کبھی (ایسی) خشک زمین پر سے گزرے ہو (جو پہلے خشک تھی) اور پھر بارش ہونے کی وجہ سے ہری بھری ہو گئی ہو؟ میں نے کہا ہاں۔ آپ ﷺ نے فرمایا اسی طرح زندہ فرمائے گا۔

(مسند احمد ج ۵ ص ۱۷۹)

حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسًا هَلْ يَبْقَى مِنْ دَرَنِهِ شَيْءٌ ، قَالُوا لَا يَبْقَى مِنْ دَرَنِهِ شَيْءٌ ، قَالَ ، فَذَالِكَ مَثَلُ الصَّلَوَاتِ الْخَمْسِ ، يَمْحُو اللَّهُ بِهِنَ الْخَطَايَا ۝﴾

(رواہ البخاری ومسلم)

پیارے پیغمبر ﷺ نے ارشاد فرمایا: بتلاؤ اگر تم میں سے کسی کے دروازہ پر نہر جاری ہو، جس میں روزانہ

پانچ دفعہ وہ نہاتا ہوتا کیا اس کے جسم پر کچھ میل کچیل باقی رہے گا؟ صحابہ نے عرض کیا کہ کچھ بھی نہیں باقی رہے گا، آپ ﷺ نے ارشاد فرمایا: بالکل یہی مثال پانچ نمازوں کی ہے، اللہ تعالیٰ ان کے ذریعہ سے خطاؤں کو دھوتا اور مٹاتا ہے۔

دوسروں کی بات کان لگا کر سننا

جب دو آدمیوں کے پاس بیٹھیں تو ان کی باتوں کی طرف کان مت لگائیں، الایہ کہ وہ راز کی بات نہ ہو، اور نہ ہی ان دونوں سے متعلق ہو، کیونکہ ان کی باتوں کی طرف کان لگانا آپ کے اخلاق کی کمزوری اور ایسی برائی ہے جس کے آپ مرتکب ہو رہے ہیں، چنانچہ پیارے پیغمبر ﷺ کا ارشاد ہے:

﴿مَنْ اسْتَمَعَ إِلَى حَدِيثِ قَوْمٍ وَهُمْ لَهُ كَارِهُونَ، صُبَّ فِي أُذُنَيْهِ أَلَانِكَ يَوْمَ

الْقِيَامَةِ -﴾

(امام بخاری)

یعنی جو شخص دوسروں کی بات کان لگا کر سنتا ہے جس کا سننا ان کو پسند نہیں، قیامت کے دن اس کے کانوں میں (پگھلا ہوا) سیسہ ڈالا جائیگا۔

جب تین آدمی بیٹھے ہوں تو دو کو آپس میں سرگوشی نہیں کرنی چاہئے، کیونکہ اس طرح آپ تیسرے آدمی کو اپنے سے الگ کر رہے ہیں، اور اسے وحشت میں ڈال رہے ہیں، نتیجتاً اس طرح اس کے ذہن میں مختلف قسم کے خیالات آئیں گے، اور یہ خصلت مسلمانوں کو زیب نہیں دیتی، اس لئے رسول اللہ ﷺ نے اس خصلت کی مسلمانوں سے نفی فرمائی ہے کہ ایسی خصلت کا کسی مسلمان سے صادر ہونے کا تصور بھی نہیں کیا جاسکتا۔ چنانچہ حضرت عبداللہ بن عمرؓ سے مروی ہے کہ پیارے پیغمبر ﷺ کا ارشاد ہے:

﴿لَا يَتَنَاجَى اِثْنَانِ بَيْنَهُمَا ثَالِثٌ -﴾

(رواہ ابودؤد)

یعنی دو مسلمان آپس میں سرگوشی نہیں کرتے جب کہ ان کے درمیان تیسرا ہو۔

حضرت عبداللہ بن عمرؓ سے پوچھا گیا کہ اگر تین کے بجائے چار آدمی ہوں تو (دو آدمی آپس میں) سرگوشی کر سکتے ہیں؟ تو آپ نے فرمایا: پھر کوئی حرج نہیں۔

☆☆☆

زبان کا صحیح استعمال

إِحْفَظْ لِسَانَكَ أَيُّهَا الْإِنْسَانُ لَا يَلِدْ غَنَّاكَ إِنَّهُ تُعْبَانُ

كَمْ فِي الْمَقَابِرِ مِنْ قَتِيلٍ لِسَانِهِ كَانَتْ تَهَابُ لِقَائَهُ الشُّجْعَانُ

آدمی کو چاہئے کہ اپنی زبان کو بے لگام نہ چھوڑے، بلکہ اس کی حفاظت کرے کیونکہ بعض اوقات زبان سے ایسے الفاظ نکل جاتے ہیں جو چند لمحات کے اندر دوست کو دشمن، اور اپنے کو بیگانہ بنا دیتے ہیں۔ یہ زبان رب العالمین کی ایک عظیم نعمت ہے اگر اس کو صحیح استعمال کیا جائے تو یہ بلندی درجات کا سبب بنتی ہے، اور اسے جہنم سے نکال کر جنت میں پہنچا دیتی ہے، بیگانے کو اپنا اور دشمن کو دوست بنا دیتی ہے۔ اور اگر صحیح استعمال نہ کیا جائے تو خسارہ کا سبب بن جاتی ہے، اور لمحہ بھر میں کلمہ کفر بولنے کی وجہ سے اسے جہنم میں پہنچا دیتی ہے، دوست کو دشمن اور اپنے کو بیگانا بنا دیتی ہے۔ حضرت ابو ہریرہؓ سے مروی ہے

﴿ قَالَ رَسُولُ اللَّهِ ﷺ : إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ ، لَا يَلْقَى لَهَا

بَالًا ، يَرْفَعُ اللَّهُ تَعَالَى بِهَا دَرَجَاتٍ ، وَإِنَّ الْعَبْدَ لَيَتَكَلَّمُ بِالْكَلِمَةِ مِنْ سَخَطِ اللَّهِ

تَعَالَى لَا يَلْقَى لَهَا بَالًا يَهْوِي بِهَا فِي جَهَنَّمَ ﴾ (رواہ البخاری فی باب حفظ اللسان)

پیارے پیغمبر ﷺ نے فرمایا: کہ بندہ بعض اوقات زبان سے ایسی بات نکالتا ہے جس سے اللہ تعالیٰ خوش ہو جاتے ہیں، لیکن وہ بندہ اس حیثیت سے واقف نہیں ہوتا، اور اللہ تعالیٰ اس بات کے بدلے میں اس کے درجات بلند فرما دیتا ہے، اور بعض اوقات بندہ ایسی بات کہہ دیتا ہے جس سے اللہ رب العزت ناراض ہو جاتے ہیں، اور وہ اس سے واقف نہیں ہوتا، اور وہ بات اس کو جہنم میں لے جاتی ہے۔ اس لئے ہر عقلمند انسان کے لئے لازم ہے کہ وہ اپنی زبان کی حفاظت کرے، اور اس کو صحیح استعمال کرے۔ پہلے تو لے پھر بولے، یا خاموشی اختیار کر لے تاکہ بعد میں اس کو ندامت نہ ہو۔

کم گوئی اور خاموشی

زبان کی آفتیں بے شمار ہیں، اور نوک زبان سے نکلنے والی باتیں اکثر و بیشتر بے ہودہ اور لغو ہوتی ہیں، جن کا کہنا صرف آسان ہوتا ہے بلکہ بڑی بھلی معلوم ہوتی ہیں، لیکن بھلی اور بری کی تمیز اس زبان کو کیا ہوگی۔ صرف خاموشی ہی وہ چیز

ہے جو اس آفت سے بچا سکتی ہے۔ اور ہمت و دل کا مجتمع رہنا اسی کی بدولت میسر آ سکتا ہے۔ اس لئے جہاں تک ممکن ہو زبان کو چپ رکھنے کی کوشش کی جائے، اور بقدر ضرورت بات کرنے کی عادت کو اپنایا جائے۔ (کیمیائے سعادت امام غزالی)

اسی طرح امام نوویؒ فرماتے ہیں کہ مسلمان کو چاہئے کہ اپنی زبان کو ہر قسم کے کلام سے روک کر رکھے، سوائے اس بات کے جس میں کوئی مصلحت ہو، اس لئے کہ بسا اوقات مباح کلام بھی انسان کو حرام یا مکروہ تک پہنچا دیتا ہے۔ (ریاض الصالحین)

حضرت ابوسعید خدریؓ فرماتے ہیں کہ پیارے پیغمبر ﷺ نے ارشاد فرمایا:

﴿إِذَا أَصْبَحَ ابْنُ آدَمَ فَإِنَّ الْأَعْضَاءَ تُكْفِّرُ اللِّسَانَ وَتَقُولُ: اِتَّقِ اللَّهَ فِينَا، فَإِنْ

اسْتَقَمَّتْ اسْتَقَمْنَا، وَإِنْ أَعْوَجَجَتْ أَعْوَجَجْنَا﴾۔ (رواہ الترمذی، احمد، والبیہقی)

انسان جب صبح کرتا ہے تو تمام اعضاء عاجزی کرتے ہوئے زبان سے کہتے ہیں: ہمارے معاملہ میں اللہ تعالیٰ سے ڈر، کیونکہ ہمارا معاملہ تیرے ساتھ ہے، اگر تو سیدھی رہے گی تو ہم بھی سیدھے رہیں گے، اگر تو ٹیڑھی ہو جائے گی تو ہم بھی ٹیڑھے ہو جائیں گے۔

حضرت عبداللہ بن عمرو بن العاصؓ سے مروی ہے کہ:

﴿أَنَّ النَّبِيَّ ﷺ قَالَ: مَنْ صَمَتَ نَجَا﴾ (ترغیب ج ۳ ص ۵۳۶)

پیارے پیغمبر ﷺ نے ارشاد فرمایا خاموشی میں نجات ہے۔

حضرت ابو شریح الخزاعیؓ فرماتے ہیں کہ پیارے پیغمبر ﷺ نے فرمایا: جو شخص اللہ اور آخرت پر ایمان لائے، یا تو وہ بھلی بات کہے یا خاموش رہے۔ (مکارم الخرائطی)

حضرت ابو ہریرہؓ سے مروی ہے کہ پیارے پیغمبر ﷺ نے فرمایا: جب کسی بندے کو دیکھو کہ دنیا سے بے رغبتی اور کم گوئی اسے دی گئی ہے تو اس کے پاس رہا کرو کہ اللہ نے اسے حکمت اور دانائی سے نوازا ہے۔ (بیہقی ج ۷ ص ۲۵۴)

حضرت انسؓ پیارے پیغمبر ﷺ سے نقل فرماتے ہیں کہ خاموشی حکمت اور دانائی ہے۔ یہ کم لوگوں کو نصیب ہے۔ (بیہقی ج ۷ ص ۲۵۶، مکارم ص ۴۲۹)

حضرت انس بن مالکؓ سے مروی ہے کہ آپ ﷺ نے فرمایا: ایمان کی حقیقت تم اس وقت تک نہیں پاسکتے جب تک کہ زبان کی حفاظت نہ کرو۔ (ترغیب)

دوسری روایت میں حضرت انسؓ سے مروی ہے کہ آپ ﷺ نے فرمایا: جس نے اپنی زبان کو محفوظ رکھا، اس کے

(ترغیب ج ۲ ص ۵۲)

عیوب مخفی رہیں گے۔

ایک روایت میں حضرت انس بن مالکؓ فرماتے ہیں کہ پیارے پیغمبر ﷺ نے ارشاد فرمایا جو شخص یہ چاہے کہ سلامتی سے رہے اسے خاموشی اختیار کرنی چاہئے۔
(بیہقی ج ۴ ص ۲۴۱)

حضرت عمر بن زکریاؓ کہتے ہیں کہ میرے والد نے آپ ﷺ کا یہ فرمان سنایا کہ اللہ تعالیٰ ہر بولنے والے کے قریب ہے، پس (ہر بولنے والے کو چاہئے کہ) اپنے رب سے ڈرے، اور دیکھے کہ کیا کہہ رہا ہے (تاکہ کل قیامت کے دن رسوائی نہ ہو)۔ عمران ابن حصینؓ فرماتے ہیں کہ پیارے پیغمبر ﷺ نے فرمایا: آدمی کے لئے خاموشی کا مقام ساٹھ سال کی عبادت سے افضل ہے۔
(شعب ج ۴ ص ۲۴۵)

حضرت معاذ رضی اللہ عنہ کو زبان کی حفاظت کی وصیت

پیارے پیغمبر ﷺ نے حضرت معاذ رضی اللہ عنہ کو یمن کی جانب (گورنر بنا کر) بھیجا تو انہوں نے عرض کیا کہ (یا رسول اللہ ﷺ) مجھے نصیحت کیجئے۔ تو آپ ﷺ نے دیگر نصائح کے ساتھ ساتھ ایک نصیحت اس طرح سے بھی فرمائی کہ آپ ﷺ نے اپنی زبان مبارک کو پکڑ کر فرمایا:

﴿كَفَّ عَلَيْكَ هَذَا قُلْتُ يَا رَسُولُ اللَّهِ ﷺ ، وَانَّا لَمُوَاخِدُونَ بِمَا نَتَكَلَّمُ بِهِ؟ فَقَالَ :

تَكَلَّمْتَ أُمُّكَ وَهَلْ يَكُفُّ النَّاسَ فِي النَّارِ عَلَى وَجُوهِهِمْ إِلَّا حَصَائِدُ أَلْسِنَتِهِمْ؟﴾

اپنی زبان کی حفاظت کرو، (تین مرتبہ اس کلمہ کو آپ ﷺ نے دہرایا)۔ پھر حضرت معاذؓ نے عرض کیا

(اے اللہ کے رسول!) جو کچھ ہم بولتے ہیں کیا اس پر ہمارا مواخذہ ہوگا؟ تو آپ ﷺ نے فرمایا: اے

معاذ! تمہاری ماں تم کو روئے، کیا لوگ (دوزخ کی) آگ میں اپنے چہرے کے بل زبان کی (بول کی) وجہ

سے نہیں گرتے۔

ایک موقع پر پیارے پیغمبر ﷺ نے حضرت ابو درداءؓ سے فرمایا: میں تم کو ایسی عبادت جو آسان ہو اور بدن پر

(ترغیب ج ۳ ص ۵۳۳)

بہت ہلکا ہونہ بتا دوں؟ وہ خاموشی اور اچھے اخلاق ہیں۔

حضرت ابو درداءؓ سے مروی ہے کہ خاموشی سیکھو، جیسے گفتگو سیکھتے ہو، خاموشی بلند اخلاق ہے۔ گفتگو کرنے سے زیادہ

سننے کے حریص رہو، بلا فائدہ مت گفتگو کرو، بلا وجہ مت ہنسا کرو، بلا ضرورت یونہی کہیں مت جایا کرو۔ (کنز العمال)

حضرت اسلمؓ فرماتے ہیں کہ حضرت عمر رضی اللہ عنہ کو معلوم ہوا کہ حضرت ابو بکر صدیقؓ اپنی زبان کھینچ رہے ہیں تو

حضرت عمر فاروقؓ نے اُن سے پوچھا:

﴿ مَا تَصْنَعُ يَا خَلِيفَةَ رَسُولِ اللَّهِ ؟ قَالَ إِنَّ هَذَا أَوْرَدَنِي الْمَوَارِدَ ، إِنَّ رَسُولَ اللَّهِ

ﷺ قَالَ: لَيْسَ شَيْءٌ مِّنَ الْجَسَدِ إِلَّا وَهُوَ يَشْكُو ذَرْبَ اللِّسَانِ ﴾

اے رسول اللہ ﷺ کے خلیفہ آپ یہ کیا کر رہے ہیں؟ حضرت ابو بکرؓ نے فرمایا: یہ زبان مجھے ہلاکت کی جگہوں پر لے گئی، اسی لئے رسول اللہ ﷺ نے ارشاد فرمایا: جسم کا ہر حصہ (اللہ تعالیٰ سے) زبان کی تیزی کی شکایت کرتا ہے۔

حضرت عمر بن خطاب رضی اللہ عنہ کا قول ہے کہ جس کا ہنسنا زیادہ ہوگا اس کی ہیبت کم ہو جائے گی۔ جس کا مذاق زیادہ ہوگا اس کا وقار جاتا رہے گا، جس میں جو چیز زیادہ پائی جاتی ہے وہ اُسی سے پہچانا جاتا ہے، جس کا کلام زائد ہوگا اس کی غلطیاں زیادہ ہوں گی، اور اس کی حیاء کم ہو جائے گی، اور جس کی حیاء کم ہوگی اس کا تقویٰ جاتا رہے گا، اور جس کا تقویٰ کم ہوگا اس کا دل مرجائے گا۔ (شعب الایمان ج ۴ ص ۲۵۷)

امام بیہقی نے فضیل بن عیاضؒ کا یہ قول نقل کیا ہے مؤمن قلیل الکلام اور کثیر العمل ہوتا ہے۔ اور منافق بولتا زیادہ ہے اور عمل کم کرتا ہے۔ (شعب الایمان ج ۴ ص ۲۶۸)

چغل خوری نہ کریں

پیارے پیغمبر ﷺ نے فرمایا: چغل خور جنت میں نہ جائیں گے۔ اور آپ ﷺ کا ارشاد ہے: کہ تم قیامت کے دن بدترین لوگوں میں سے ان کو پاؤ گے جو دو منہ رکھنے والے ہوں گے، ان کے پاس جائیں گے تو ان کی سی بات کہیں گے، اور اُن کے پاس جائیں گے تو اُن کی سی بات کہیں گے۔ اور ایک روایت میں ہے کہ اُن کے منہ میں آگ کی دوزبانیں ہوں گی۔ ☆ کسی سے لغو بات سنیں تو جواب دینے کے بجائے سلام کہہ کر گزر جائیں۔ ☆ کسی مسلمان کو برا نہ کہیں کہ مسلمان کو برا بھلا کہنا فسق ہے اور اس کو مارنا کفر ہے۔ ☆ قیامت کے دن اللہ تعالیٰ کے نزدیک بدترین وہ لوگ ہوں گے جن کو لوگ ان کی برائی اور فحش گوئی کی وجہ سے ڈر کر چھوڑ دیں گے۔ ☆ آپ ﷺ کا ارشاد ہے مؤمن نہ طعنہ دینے والا ہوتا ہے، اور نہ لعن کرنے والا، نہ فحش بکنے والا اور نہ ہی زبان دراز ہوتا ہے۔

* خَالِقِ النَّاسِ بِخُلُقٍ حَسَنِ لَا تَكُنْ كَلْبًا عَلَى النَّاسِ يَهْرُ

لوگوں سے اچھے اخلاق کے ساتھ پیش آؤ کتوں کی طرح لوگوں پر مت بھونکو۔

استخارہ کرنے کا مسنون طریقہ

بِسْمِ اللَّهِ الرَّحْمَنِ الرَّحِيمِ

استخارہ کا مطلب و مقصد

استخارہ کا مقصد و مطلب ہے کسی معاملے میں خیر اور بھلائی کا طلب کرنا اپنی درخواست حق تعالیٰ شانہ کے علم محیط اور قدرت کاملہ کے حوالے کر کے حق تعالیٰ شانہ سے مشورہ لینا، اور جو صورت اس کے حق میں بہتر اور مفید ہو اس کی توفیق طلب کرنا، اور روزمرہ کی زندگی میں پیش آنے والے تمام معاملات اور ہر جائز کام میں مثلاً کاروبار، شادی بیاہ، ملازمت، معاہدات، عمارت بنانا اور سفر وغیرہ جن کے خیر و شر کے نتائج سے انسان ناواقف اور بے خبر ہوتا ہے اللہ تعالیٰ کی طرف رجوع کرنا، اور اس کام میں اللہ سے خیر اور بھلائی اور رہنمائی طلب کرنا کہ وہ اپنے علم کامل کے ذریعہ سے ہماری رہنمائی فرمادے کہ یہ کام ہمارے حق میں اچھا ہے یا برا استخارہ کہلاتا ہے۔

زمانہ جاہلیت میں ان تمام کاموں میں رہنمائی حاصل کرنے کے لئے بیت اللہ کے خادم کے پاس سات قسم کے تیر رکھے ہوتے تھے جن پر ”نَعَمْ، لَا“ {ہاں۔ نہیں۔ اور اس طرح کی دیگر عبارتیں درج ہوتی تھیں۔ جس شخص کو اپنے کسی کام کا مضر یا مفید ہونا معلوم کرنا ہوتا تو وہ خادم کعبہ کے پاس جا کر نذرانہ یا فیس ادا کرتا اور وہ ان تیروں کو ترکش سے نکال کر ان پر لکھی ہوئی عبارت کے مطابق جواب دیتا کہ یہ کام کرنا چاہئے یا نہیں۔ قرآن کریم کے اندر اس کی ممانعت کی گئی اور پیارے پیغمبر ﷺ نے {اسْتَقْسِمُ بِالْأَزْلامِ} تیروں کے ذریعہ فال نکالنے کے بجائے صلاۃ استخارہ کی تعلیم دی۔ اس لئے یہ ایک مسنون عمل ہے جس کا طریقہ اور اس میں مانگی جانے والی دعاء کے بارے میں پیارے پیغمبر ﷺ نے باقاعدہ حضرات صحابہ کرام رضوان اللہ تعالیٰ علیہم اجمعین کو تعلیم اور ترغیب دی ہے۔

استخارہ کی ترغیب

چنانچہ حضرت جابر بن عبد اللہؓ سے مروی ہے کہ پیارے پیغمبر ﷺ کا ارشاد گرامی ہے:

﴿إِذَا هَمَّ أَحَدُكُمْ بِالْأَمْرِ فَلْيَرْكَعْ رَكْعَتَيْنِ مِنْ غَيْرِ الْفَرِيضَةِ﴾ (بخاری)

جب تم میں سے کوئی شخص کسی بھی کام کا ارادہ کرے تو اس کو چاہئے کہ فرض نماز کے علاوہ دو رکعت نفل پڑھے۔

حضرت جابر بن عبد اللہؓ سے مروی ہے کہ:

﴿ كَانَ رَسُولُ اللَّهِ ﷺ يُعَلِّمُنَا الْإِسْتِخَارَةَ فِي الْأُمُورِ كُلِّهَا كَمَا يُعَلِّمُنَا سُورَةَ مِّنَ

الْقُرْآنِ - ﴾

(رواہ ترمذی)

ترجمہ: پیارے پیغمبر ﷺ ہمیں (یعنی صحابہ کرام رضی اللہ عنہم کو) تمام کاموں میں استخارہ اتنی اہمیت سے سکھاتے تھے جیسے قرآن مجید کی سورت کی تعلیم دیتے تھے۔ (اس سے استخارہ کی انتہائی اہمیت معلوم ہوتی ہے)۔

استخارہ نہ کرنا بد نصیبی ہے

ایک حدیث میں آپ ﷺ نے ارشاد فرمایا: ابن آدم کی سعادت و نیک بختی یہ ہے کہ وہ (اپنے امور میں) اللہ جل شانہ سے استخارہ بہ کثرت کرے، اور اللہ کی تقدیر پر راضی رہے اور فرمایا:

﴿ مِنْ شَفْوَةِ ابْنِ آدَمَ تَرَكُهُ إِسْتِخَارَةَ اللَّهِ - ﴾

(مجمع الاسانید)

یعنی اللہ تعالیٰ سے استخارہ کا چھوڑ دینا اور نہ کرنا انسان کے لئے بد بختی اور بد نصیبی میں شمار ہوتا ہے۔

حضرت سعد بن وقاصؓ پیارے پیغمبر ﷺ سے روایت کرتے ہیں کہ آپ ﷺ نے ارشاد فرمایا:

﴿ مِنْ سَعَادَةِ ابْنِ آدَمَ إِسْتِخَارَتُهُ مِنَ اللَّهِ وَمِنْ شِقَاوَتِهِ تَرَكُ الْإِسْتِخَارَةَ، وَمِنْ

سَعَادَةِ ابْنِ آدَمَ رِضَاهُ بِمَا قَضَاهُ اللَّهُ، وَمِنْ شِقَاوَةِ ابْنِ آدَمَ سَخَطُهُ بِمَا قَضَى

اللَّهُ - ﴾

(مشکوٰۃ)

انسان کی سعادت اور نیک بختی یہ ہے کہ اپنے کاموں میں استخارہ کرے اور بد نصیبی یہ ہے کہ استخارہ چھوڑ بیٹھے، اور انسان کی خوش نصیبی اس میں ہے کہ اس کے بارے میں کیے گئے اللہ کے ہر فیصلے پر راضی رہے، اور بد بختی یہ ہے کہ وہ اللہ کے فیصلے پر ناراضگی کا اظہار کرے۔

استخارہ کا فائدہ

(۱) استخارہ کرنے کا پہلا سب سے بڑا فائدہ تو یہ ہے کہ اُس کام میں حق تعالیٰ شانہ کی رحمت شامل ہو جاتی ہے

جس میں انسان کے لئے سراسر خیر ہے۔ (۲) اور دوسرا اہم فائدہ یہ ہے کہ استخارہ کرنے والا ناکام نہیں ہوگا، ایک حدیث

میں پیارے پیغمبر ﷺ نے ارشاد فرمایا:

﴿ مَا خَابَ مَنِ اسْتَحَارَ وَلَا نَدِمَ مَنِ اسْتَشَارَ - ﴾ (طبرانی، مجمع الزوائد ج: ۸ ص ۹۶)

یعنی جو آدمی اپنے معاملات میں استخارہ کرتا ہو وہ کبھی ناکام نہیں ہوگا، اور جو شخص اپنے کاموں میں مشورہ کرتا ہو اس کو کبھی شرمندگی یا پچھتاوے کا سامنا نہ کرنا پڑے گا۔

وہ کبھی نادم اور پشیمان نہیں ہوگا کہ میں نے یہ کام کیوں کیا؟ یا میں نے یہ کام کیوں نہیں کیا؟ اس لئے کہ جو کام کیا وہ مشورہ کے بعد کیا، اور اگر نہیں کیا تو مشورہ کے بعد نہیں کیا، اس وجہ سے وہ شرمندہ نہیں ہوگا۔

(۳) تیسرا فائدہ یہ ہے کہ استخارہ کرنے سے اُسے اطمینان قلبی حاصل ہوگا کہ میں نے یہ کام استخارہ کے ساتھ اور اپنے بڑوں اور دوستوں کے مشورہ کے ساتھ کیا ہے اب اللہ رب العزت کے حوالے جیسا وہ چاہیں فیصلہ فرمادیں اسی میں میری بہتری ہے۔ اور حکم بھی اسی کا ہے کہ استخارہ کرنے کے بعد اس پر مطمئن ہو جاؤ۔ چنانچہ حضرت عبداللہ بن عمرؓ سے مروی ہے کہ جب تم کسی کام کے لئے استخارہ کر چکو تو اس کے بعد اس پر مطمئن ہو جاؤ کہ اب اللہ تبارک و تعالیٰ جو بھی فیصلہ فرمائیں گے وہ خیر ہی کا ہوگا چاہے بظاہر اس میں مجھے خیر نظر نہ بھی آئے، لیکن انجام کار وہ میرے حق میں بہتر ہوگا اس طرح یہ انسان فرشتہ صفت بن جاتا ہے۔

استخارہ کا مسنون طریقہ

جب بھی تمہیں کوئی اہم کام درپیش ہو تو با وضو ہو کر کسی بھی وقت علاوہ اوقات مکروہ کے دو رکعت نماز نفل استخارہ کی نیت سے پڑھیں (یہ ضروری نہیں ہے کہ استخارہ ہمیشہ رات کو سوتے وقت یا عشاء کی نماز کے بعد ہی کیا جائے جیسے بعض لوگ سمجھتے ہیں اس میں کسی وقت رات یا دن یا کیفیت سونے یا جاگنے کی کوئی قید نہیں ہے۔ بلکہ جب بھی موقع ملے اس وقت یہ استخارہ کر لیں) کہ یا اللہ میرے سامنے یہ معاملہ ہے میں یہ کام (تجارت، نکاح وغیرہ) کرنے جا رہا ہوں اس میں میری رہنمائی فرمائیے اور جو میرے حق میں بہتر ہو اس کا فیصلہ فرمادیتجئے۔ اور دو رکعت نفل میں کوئی بھی سورت پڑھنا چاہیں پڑھ سکتے ہیں، تاہم بعض روایتوں میں پہلی رکعت میں ”قُلْ يَا أَيُّهَا الْكَافِرُونَ“ اور دوسری رکعت میں ”قُلْ هُوَ اللَّهُ أَحَدٌ“ پڑھنے کا ذکر ہے کہ یہ بہتر ہے۔ نماز سے فارغ ہونے کے بعد پوری توجہ کے ساتھ یہ دعاء مانگیں جو پیارے پیغمبر ﷺ نے ہمیں سکھلائی ہے، جو کہ انتہائی جامع دعاء ہے:

دعائے استخاره

{ اَللّٰهُمَّ اِنِّیْ اَسْتَخِیْرُكَ بِعِلْمِكَ ، وَ اَسْتَقْدِرُكَ بِقُدْرَتِكَ ، وَ اَسْأَلُكَ مِنْ فَضْلِكَ الْعَظِیْمِ ، فَ اِنَّكَ تَقْدِرُ وَ لَا اَقْدِرُ ، وَ تَعْلَمُ وَ لَا اَعْلَمُ ، وَ اَنْتَ عَلَّامُ الْغُیُوْبِ * اَللّٰهُمَّ اِنْ كُنْتَ تَعْلَمُ اَنْ هَذَا الْاَمْرَ خَیْرٌ لِّیْ فِیْ دِیْنِیْ ، وَ مَعَاشِیْ ، وَ مَعَادِیْ ، وَ عَاقِبَةِ اَمْرِیْ ، وَ اَجَلِیْ وَ اَجَلِیْهِ ، فَ اَقْدِرْهُ لِیْ ، وَ یَسِّرْهُ لِیْ ، ثُمَّ بَارِكْ لِیْ فِیْهِ - اَللّٰهُمَّ وَاِنْ كُنْتَ تَعْلَمُ اَنْ هَذَا الْاَمْرَ شَرٌّ لِّیْ فِیْ دِیْنِیْ ، وَ مَعَاشِیْ وَ مَعَادِیْ ، وَ عَاقِبَةِ اَمْرِیْ ، اَوْ اَجَلِیْهِ وَ اَجَلِیْهِ ، فَ اصْرِفْهُ عَنِّیْ وَ اصْرِفْنِیْ عَنْهُ ، وَ اَقْدِرْ لِیْ الْخَیْرَ حَیْثُ كَانَ ثُمَّ اَرْضِنِیْ بِهٖ - }

(بخاری، ترمذی)

اے اللہ! میں آپ سے مشورہ اور خیر طلب کرتا ہوں آپ کے (کامل اور ہر چیز پر محیط) علم کے ذریعہ، اور میں آپ کی عظیم الشان قدرت سے فیصلہ طلب کرتا ہوں، اور میں آپ سے آپ کے عظیم فضل کا سوال کرتا ہوں، اس لئے کہ آپ ہر چیز پر قادر ہیں، اور میں کسی چیز پر قادر نہیں ہوں، اور آپ سب کچھ جانتے ہیں، اور میں کچھ نہیں جانتا، اور آپ تو غیب کی باتوں سے بھی خوب باخبر ہیں۔ اے اللہ! اگر آپ کے علم میں یہ ہے کہ یہ کام (یہاں خط کشیدہ الفاظ ہذا الامر پر جس کام کے لئے آپ استخارہ کر رہے ہیں اس کا تصور کریں، یا اُس کام کا نام لیں) میرے لئے، میرے دین اور دنیا اور آخرت اور انجام کار کے لحاظ سے جلدی اور دیر دونوں طرح سے بہتر ہے، تو آپ اسے میرے لئے مقدر فرما دیجئے، اور میرے واسطے اس کو آسان فرما دیجئے، پھر اس میں میرے لئے برکت رکھ دیجئے۔ اے اللہ! اور اگر آپ کے علم میں یہ ہے کہ یہ کام میرے لئے میرے دین و دنیا اور آخرت و انجام کار اور جلدی و تاخیر کے اعتبار سے برا ہے تو اس کو مجھ سے دور کر دیں اور مجھے (یعنی میرے قلب کو) اس سے پھیر دیجئے، اور میرے لئے جہاں کہیں خیر مقدر ہو اسی کا فیصلہ فرما دیجئے، پھر مجھے اس پر راضی فرما دیجئے۔

{نوٹ} اگر کسی کو عربی پڑھنی نہیں آتی تو وہ صرف اردو والی دعاء بھی پڑھ سکتے ہیں، لیکن حدیث کے الفاظ جو کہ

عربی میں ہیں بہر حال بہتر ہیں۔

استخارہ کے دیگر طریقے اور مختصر دعائیں

اگر فرصت اور موقع ہو تو استخارہ اسی مسنون، بہترین اور باکمال طریقہ کے مطابق کریں جو اوپر بیان ہوا لیکن بعض اوقات انسان کے پاس اتنا وقت نہیں ہوتا اور جلدی اور ہنگامی طور پر ہی اسے کوئی فیصلہ کرنا ہوتا ہے تو ایسی صورت میں پیارے پیغمبر ﷺ نے استخارہ کی دیگر مختصر دعائیں بھی تعلیم فرمائی ہیں ایسے مواقع پر ان دعاؤں میں سے کوئی ایک دعاء مانگ لیں: حضرت ابوبکرؓ فرماتے ہیں پیارے پیغمبر ﷺ جب کسی کام کا ارادہ فرماتے تو یہ دعاء پڑھتے:

﴿اللَّهُمَّ خُزِّيْ وَاخْتَرِيْ، وَلَا تَكُلْنِيْ إِلَى اخْتِيَارِيْ﴾ (مظاہر حق ج ۳ ص ۸۳۶)

اے اللہ! (میرے حق میں تیرے نزدیک جو بہتر اور مناسب ہو اسے) میرے لئے پسند اور میرے لئے اختیار فرما، اور مجھے میرے اختیار کا پابند نہ بنا۔

یا یہ دعاء پڑھ لیں:

﴿اللَّهُمَّ اهْدِنِيْ وَسِدِّدِنِيْ﴾ (مسلم ابواب الذکر والدعاء)

اے اللہ! میری صحیح راہنمائی فرمائیے، اور مجھے سیدھے راستے پر رکھئے۔

اسی طرح ایک اور مسنون دعاء ہے:

﴿اللَّهُمَّ الْهَمْنِيْ رُشْدِيْ﴾ (ترمذی، کتاب الدعوات)

اے اللہ! جو صحیح راستہ ہے وہ میرے دل پر القاء فرما دیجئے۔

اس کے علاوہ امام العصر حضرت علامہ محمد انور شاہ صاحب کشمیریؒ نے اپنی بیاض گنجینہ اسرار میں استخارہ کرنے کے دو طریقے اور بھی ذکر فرمائے ہیں جن کو استفادہ عام کے لئے نقل کیا جاتا ہے۔

(۱) بعد نماز عشاء دو رکعت نفل نماز اس طرح پڑھیں کہ دونوں رکعت میں سورہ فاتحہ کے بعد سورہ یسین ایک ایک بار پڑھیں، پھر سلام پھیرنے کے بعد دو سو مرتبہ اسم باری تعالیٰ ”يَا حَبِيْبُو“ پڑھیں۔ پھر دہنی ہتھیلی پر ”يَا حَلِيْمُ يَا مَجِيْدُ“ لکھ کر سو جائیں، انشاء اللہ نیند میں متعلقہ امور کے بارے میں ہدایت ملے گی۔

(۲) دو رکعت نماز استخارہ کی نیت سے پڑھیں، اور سلام پھیرنے کے بعد تین سو تیس (۳۲۳) بار {بِسْمِ اللّٰهِ الرَّحْمٰنِ الرَّحِيْمِ} اور تین سو تیس (۳۲۳) بار {حَسْبِيَ اللّٰهُ وَنِعْمَ الْوَكِيْلُ} پڑھ کر سو جائیں۔ انشاء اللہ غیب سے

راہنمائی ہوگی۔

(عملیات کشمیری ص ۱۱۶)

(۳) با وضو ہو کر دائیں کروٹ پر لیٹ جائیں اور {سورة الشمس} سات مرتبہ۔ {سورة الليل} سات مرتبہ اور {سورة الاخلاص} سات دفعہ پڑھیں: اور پھر دعاء کریں کہ یا اللہ! مجھے خواب میں یہ معاملہ دیکھا دے، اور اس معاملہ میں میری رہنمائی فرما۔ انشاء اللہ پہلی ہی رات معلوم ہو جائے گا ورنہ سات دن تک یہ عمل کرے۔

(کمالات عزیزی از شاہ عبدالعزیز محدث دہلوی)

کتنی مرتبہ استخارہ کیا جائے

اگر تین روز میں دل کا خلجان اور تردد دور نہ ہو تو سات روز تک کرے۔ حضرت انسؓ سے مروی ہے کہ پیارے پیغمبر صلی اللہ علیہ وسلم نے مجھ سے فرمایا کہ:

﴿ يَا اَنَسُّ! اِذَا هَمَمْتَ بِاَمْرٍ فَاسْتَخِرْ رَبَّكَ فِيْهِ سَبْعَ مَرَّاتٍ ، ثُمَّ اَنْظُرْ اِلَى الَّذِي

يَسْبِقُ اِلَى قَلْبِكَ ، فَاِنَّ الْخَيْرَ فِيْهِ ۝﴾ (اخرجه الديلمی فی مسند الفردوس ۵:۳۶۵)

اے انسؓ! جب تم کسی کام کا ارادہ کرو تو اس کے بارہ میں اللہ تعالیٰ سے سات مرتبہ استخارہ کرو، پھر اُس کے بعد (اس کا نتیجہ) دیکھو، تمہارے دل میں جو کچھ ڈالا جائے (اسی کو اختیار کرو کہ) تمہارے لئے وہی بہتر ہے۔

سات مرتبہ کا اس لئے فرمایا: عموماً سات مرتبہ کے بعد شرح صدر ہو جاتا ہے، اور طبیعت کا میلان ایک طرف ہو جاتا ہے۔

استخارہ کا نتیجہ

استخارہ کرنے کے بعد اس کے نتیجہ میں سرخ یا سبز روشنی نظر آنے، گردن کا دائیں یا بائیں طرف مڑنے یا خواب کا آنا ضروری نہیں، بعض لوگ یہ سمجھتے ہیں کہ استخارہ کے بعد خواب آئے گا، اور ہمیں خواب کے ذریعہ یہ بتایا جائے گا کہ یہ کام کرو یا نہ کرو۔ ایسا ہونا ضروری نہیں ہے اور حدیث میں اس کا کوئی اشارہ نہیں ہے کہ بندے کی راہنمائی کیسے کی جائے گی۔

لیکن اللہ تعالیٰ کے بعض بندوں کا یہ تجربہ ہے کہ یہ راہنمائی بسا اوقات خواب وغیرہ میں کسی غیبی اشارہ کے ذریعہ بھی ہوتی ہے۔ اس لئے کبھی خواب آ بھی جاتا ہے اور نہیں بھی آتا۔ اس لئے استخارہ کرنے کے بعد جس طرف غالب رجحان اور جس بات پر اطمینان ہو وہ کام کر لیں، اور جس طرف سے دل ہٹ جائے اُسے چھوڑ دیں کہ اسی میں آپ کے لئے بہتری ہے۔ اور اپنے دل کی اس کیفیت کو دعاء کا نتیجہ اور منجانب اللہ سمجھیں۔ اللہ تعالیٰ جو علیم وخبیر ہے، وہ جانتا ہے کہ بندے کے حق میں کیا

بہتر ہے اور کیا بہتر نہیں، اس لئے وہ ایسے اسباب پیدا فرمادیتے ہیں جس میں بندے کے لئے خیر ہوتی ہے اگرچہ بظاہر وہ کام اس کی مرضی اور طبیعت کے خلاف ہی کیوں نہ نظر آئے، لیکن انجام کے لحاظ سے بندے کے لئے وہی بہتر ہوتا ہے جس کا پتہ بعض اوقات دنیا ہی میں چل جاتا ہے اور بعض اوقات نہیں چلتا، اس لئے استخارہ کرنے کے بعد اس پر مطمئن ہو جانا چاہئے کہ اب اللہ تعالیٰ جو بھی فیصلہ فرمائیں گے وہ خیر ہی کا فیصلہ فرمائیں گے اور تذبذب کی صورت میں سات دن تک استخارہ کریں جیسے پہلے گزر چکا۔

کسی دوسرے سے استخارہ کروانا

مسنون یہ ہے کہ استخارہ خود کریں بہت سے لوگ خود استخارہ کرنے کے بجائے دوسروں سے کرواتے ہیں، اور اب تو ٹی وی پر بھی استخارے نکلوائے جاتے ہیں، حالانکہ استخارہ کا مقصد اللہ تعالیٰ سے اپنے معاملے میں خیر اور بھلائی کا طلب کرنا ہے نہ کہ اپنے کام کے بارے میں کسی خبر کا معلوم کرنا۔ پیارے پیغمبر صلی اللہ علیہ وسلم نے حضرات صحابہ کرام کے استخارے خود نہیں نکالے بلکہ انہیں تعلیم دی کہ تم اس طرح استخارہ کرو۔ اس سے معلوم ہوا کہ ہر آدمی اپنا استخارہ خود کرے خواہ وہ نیک ہو یا گناہ گار۔ اس لئے یہ خیال کرنا کہ ہم تو گناہ گار ہیں اور کسی نیک آدمی سے استخارہ کرائیں گے۔ اگرچہ بعض علماء نے اس کے جواز کے بارے میں بھی لکھا ہے مگر بندہ کتنا ہی گناہ گار کیوں نہ ہو اگر وہ صدق دل سے اللہ کی طرف رجوع کرے گا تو جواب ضرور آئے گا کیونکہ اس کا ارشاد ہے:

﴿ادْعُونِي أَسْتَجِبْ لَكُمْ﴾

مجھ سے مانگو میں تمہاری دعاء قبول کروں گا۔

استخارہ کن کاموں کے لئے کیا جائے

جو مباح اور جائز کام ہیں ان کی دونوں جانبوں میں سے کسی ایک جانب کے تعین کے لئے استخارہ کرنا چاہئے۔ جو چیزیں فرض یا واجب یا سنت مؤکدہ ہیں ان میں استخارہ کرنے کی ضرورت نہیں اس لئے کہ اس کا کرنا متعین ہے۔ اسی طرح حرام اور ناجائز کاموں کے لئے استخارہ نہیں ہے اس لئے کہ اس کا ترک متعین ہے۔

☆☆☆☆☆

مجلس کی سنتیں و آداب

بِسْمِ اللَّهِ الرَّحْمَنِ الرَّحِيمِ

جب آپ کسی مجلس میں پہنچیں اور اپنے دوست و احباب کے ساتھ بیٹھیں، ان سے گفتگو کریں اور مجلس برخاست کریں تو ایسے مواقع پر آپ کو کیا کرنا چاہئے، اہل مجلس کو کن الفاظ سے دعا دینی چاہئے اور مجلس میں ہونے والی غلط گفتگو کی تلافی کیسے کی جائے، ان تمام باتوں کے بارے میں بھی پیارے پیغمبر ﷺ نے ہدایات دی ہیں جن کو اختصار کے ساتھ یہاں پیش کیا جاتا ہے۔

مجلس میں بیٹھتے وقت کی دعاء

﴿الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ كَمَا يُحِبُّ رَبُّنَا أَنْ يُحْمَدَ، وَيَنْبَغِي لَهُ وَيَرْضَى﴾
حضرت انسؓ سے مروی ہے کہ میں پیارے پیغمبر ﷺ کے ساتھ ایک مجلس میں بیٹھا ہوا تھا کہ ایک آدمی آیا:
﴿فَسَلَّمَ عَلَى النَّبِيِّ ﷺ وَعَلَى الْقَوْمِ، فَقَالَ أَلَسَلَامُ عَلَيْكُمْ، فَرَدَّ عَلَيْهِ النَّبِيُّ ﷺ
وَعَلَيْكَ السَّلَامُ وَرَحْمَةُ اللَّهِ وَبَرَكَاتُهُ: فَلَمَّا جَلَسَ الرَّجُلُ، قَالَ: أَلْحَمْدُ لِلَّهِ حَمْدًا
كَثِيرًا طَيِّبًا مُبَارَكًا فِيهِ كَمَا يُحِبُّ رَبُّنَا أَنْ يُحْمَدَ، وَيَنْبَغِي لَهُ وَيَرْضَى فَقَالَ رَسُولُ
اللَّهِ ﷺ: كَيْفَ قُلْتَ؟ فَرَدَّ عَلَى النَّبِيِّ ﷺ كَمَا قَالَ: فَقَالَ النَّبِيُّ ﷺ لِلْقَوْمِ:
وَالَّذِي نَفْسِي بِيَدِهِ لَقَدْ ابْتَدَأَ رَهًا عَشْرَةَ أَمْلَاحٍ كُلُّهُمْ حَرِيصٌ عَلَى أَنْ يَكْتُبَهَا،
فَمَا دَرَوْا كَيْفَ يَكْتُبُوهَا حَتَّى رَفَعُوهَا إِلَى ذِي الْعِزَّةِ فَقَالَ: أَكْتُبُوهَا كَمَا قَالَ
عَبْدِي-﴾
(رواہ احمد، والنسائی، وابن حبان)

اس نے رسول اللہ ﷺ اور دوسرے لوگوں کو السلام علیکم کہہ کر سلام کیا، آپ ﷺ نے جواب میں اس کو وعلیکم السلام ورحمة اللہ وبرکاتہ فرمایا: جب وہ شخص مجلس میں بیٹھا تو اس نے یہ کلمات کہے:

﴿الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ كَمَا يُحِبُّ رَبُّنَا أَنْ يُحْمَدَ، وَيَنْبَغِي لَهُ وَيَرْضَى-﴾

اللہ تعالیٰ کیلئے ہی تمام تعریفیں ہیں اللہ تعالیٰ کا بہت پاکیزہ اور بابرکت شکر ہے۔ (اور ایسی ہی تعریف اور ایسا ہی شکر ہے) جیسا شکر اور تعریف اللہ تعالیٰ پسند فرماتے ہیں، اور جیسا ان کی شان کے لائق ہے، اور جس طرح (کی تعریف اور شکر سے) وہ خوش ہوتے ہیں۔

پیارے پیغمبر ﷺ نے اس سے فرمایا: تم نے کیا کہا؟ اس نے جو کہا تھا وہ دُہرا دیا۔ پیارے پیغمبر ﷺ نے ارشاد فرمایا: اس ذات کی قسم جس کے قبضہ قدرت میں میری جان ہے۔ دس فرشتے ایک دوسرے سے آگے بڑھنے لگے، اور ہر ایک کی خواہش تھی کہ ان کلمات کو لکھ لے۔ انہیں معلوم نہ ہوا کہ وہ ان کلمات کو کیسے لکھیں، یہاں تک کہ انہوں نے اس معاملے کو اللہ تعالیٰ کے سامنے پیش کیا۔ اللہ تعالیٰ نے فرمایا: جیسے میرے بندے نے کہا ہے ایسے ہی لکھ لو۔ اس حدیث مبارکہ سے معلوم ہوا کہ کسی مجلس میں جا کر سب سے سلام کریں، اور سلام کی ابتداء مجلس میں جو بڑا ہو اس سے کی جائے، اور اس کے بعد مذکورہ بالا دعاء پڑھی جائے۔

دوران مجلس کثرت سے استغفار کرتے رہیں۔ حضرت ابن عمرؓ سے مروی ہے کہ ہم پیارے پیغمبر ﷺ کی زبان مبارک سے ان کلمات کو ایک ایک مجلس میں سو سو مرتبہ شمار کیا کرتے تھے:

﴿رَبِّ اغْفِرْ لِي، وَتُبْ عَلَيَّ إِنَّكَ أَنْتَ التَّوَّابُ الرَّحِيمُ﴾

اے میرے رب آپ مجھے معاف فرمادیں، اور میری توبہ قبول فرمائیں، بلاشبہ آپ بہت توبہ قبول کرنے والے اور بڑے ہی مہربان ہیں۔

مجلس کا اختتام

اور جب مجلس کا اختتام ہو تو اہل مجلس کو دعاء دے کر اٹھیں کہ یہ بھی مسنون ہے۔ حضرت عبد اللہ بن عمرؓ جب کسی مجلس میں بیٹھتے تو حاضرین مجلس کے لئے ان کلمات سے دعاء کئے بغیر نہیں اٹھتے تھے، اور ان کا یقین تھا کہ رسول اللہ ﷺ بھی حاضرین مجلس کے لئے یہ دعاء فرماتے تھے۔

﴿اللَّهُمَّ اقْسِمْ لَنَا مِنْ خَشْيَتِكَ مَا تَحُولُ بِهِ بَيْنَنَا وَمَعَاصِيكَ، وَمِنْ طَاعَتِكَ مَا تُبَلِّغُنَا بِهِ إِلَى جَنَّتِكَ، وَمِنْ الْيَقِينِ مَا تُهَوِّوْ بِهِ عَلَيْنَا مَصَائِبَ الدُّنْيَا۔ اللَّهُمَّ مَتِّعْنَا بِأَسْمَاعِنَا وَأَبْصَارِنَا وَقُوتِنَا مَا أَحْيَيْتَنَا، وَاجْعَلْهُ الْوَارِثَ مِنَّا، وَاجْعَلْ ثَارُنَا عَلَى مَنْ ظَلَمْنَا، وَانْصُرْنَا

عَلَى مَنْ عَادَانَا، وَلَا تَجْعَلْ مُصِيبَتَنَا فِي دِينِنَا، وَلَا تَجْعَلِ الدُّنْيَا أَكْبَرَ هَمِّمَنَا وَلَا مَبْلَغَ عِلْمِنَا، وَلَا تُسَلِّطْ عَلَيْنَا مَنْ لَا يَرْحَمُنَا۔ ﴿

(رواہ الترمذی، والنسائی، فی عمل الیوم واللیلۃ ص ۲۱۲)

اے اللہ! ہمیں اپنے خوف کا ایک حصہ عطا فرمائیے جس سے آپ ہمارے اور گناہوں کے درمیان حائل ہو جائیں، اور ایسی اطاعت عطا فرمائیے جس کی وجہ سے آپ ہم کو اپنی جنت میں پہنچادیں، اور ایسا یقین عطا فرمائیے جس سے آپ ہم پر دنیا کی مصیبتیں آسان فرمادیں، اور جب تک آپ ہمیں زندہ رکھیں ہمارے کان، ہماری آنکھیں اور ہماری قوت کو کام کا رکھیے، اور ہم پر جو ظلم کرے اس سے ہمارا بدلہ لیجئے، اور جو ہم سے دشمنی کرے اس پر ہمیں غلبہ عطا فرمائیے، اور ہمیں دینی اعتبار سے مصیبت میں مبتلا نہ فرمائیے، اور دنیا کو ہمارے فکر کی سب سے بڑی چیز نہ بنائیے، اور اسے ہماری رغبت کی آخری چیز نہ بنائیے، اور جو ہم پر نامہربان ہو اس کو ہمارا حاکم نہ بنائیے۔

☆ اسی طرح مجلس سے اٹھنے اور اس کو برخاست کرنے سے قبل درود شریف، استغفار اور اللہ کا کچھ نہ کچھ ذکر ضرور کر لینا چاہئے۔ اور غفلت اور لاپرواہی کے ساتھ کسی مجلس میں نہیں بیٹھنا چاہئے کہ اس پر سخت وعید آئی ہے۔ ایک روایت میں ہے کہ ایسی مجلس ان لوگوں کے لئے حسرت اور ندامت کا سبب ہوگی، اگرچہ وہ لوگ جنت میں داخل ہو جائیں۔ اور ایک حدیث میں ہے کہ جو شخص کسی جگہ بیٹھا ہو، اور اللہ تعالیٰ کا ذکر نہ کیا ہو، جو کسی جگہ کھڑا ہو اور اللہ تعالیٰ کا ذکر نہ کیا ہو، جو کسی جگہ لیٹا ہو اور اللہ تعالیٰ کا ذکر نہ کیا ہو، جو کسی جگہ چلا ہو اور اللہ تعالیٰ کا ذکر نہ کیا ہو تو اس پر بھی اللہ تعالیٰ کی طرف سے ندامت اور حسرت ہوگی۔

(نسائی، عمل الیوم واللیلۃ ص: ۵۳۱)

حضرت ابو ہریرہؓ سے مروی ہے کہ ابو القاسم صلی اللہ علیہ وسلم نے ارشاد فرمایا:

﴿أَيَّمَا قَوْمٍ جَلَسُوا فَأَظَالُوا، ثُمَّ تَفَرَّقُوا قَبْلَ أَنْ يَذْكُرُوا اللَّهَ عَزَّ وَجَلَّ، وَ يُصَلُّوا عَلَى نَبِيِّهِمْ ﷺ إِلَّا كَانَتْ عَلَيْهِمْ يَوْمَ الْقِيَامَةِ تَرَةً إِنْ شَاءَ عَذَابُهُمْ وَإِنْ شَاءَ غَفَرَ لَهُمْ﴾

(رواہ احمد والترمذی، والطبرانی)

جو لوگ کسی جگہ بیٹھے ہوں (اور) کافی دیر تک بیٹھے رہیں، پھر اللہ تعالیٰ کا ذکر اور اپنے رسول صلی اللہ علیہ وسلم پر درود پڑھے بغیر ایک دوسرے سے جدا ہو جائیں، تو وہ مجلس قیامت کے دن ان لوگوں کے لئے حسرت اور

ندامت کا سبب ہوگی، (اور ذکر نہ کرنے کی وجہ سے) اللہ رب العزت چاہیں تو ان کو عذاب دیں اور چاہیں تو معاف فرمادیں۔

اور ایک روایت میں حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿مَا مِنْ قَوْمٍ جَلَسُوا مَجْلِسًا ، فَيَقُومُوا عَنْ غَيْرِ ذِكْرِ اللَّهِ عَزَّوَجَلَّ ، إِلَّا كَأَنَّمَا تَفَرَّقُوا عَنْ جِيفَةِ حِمَارٍ ، وَكَانَ ذَلِكَ الْمَجْلِسُ عَلَيْهِمْ حَسْرَةً يَوْمَ الْقِيَامَةِ﴾

جو لوگ کسی مجلس میں بیٹھیں، اور (اس مجلس سے) اللہ تعالیٰ کا ذکر کئے بغیر اٹھ کھڑے ہوں تو وہ ایسے ہیں جیسے وہ مردار گدھے کے پاس سے اٹھے ہوں۔

ایک روایت میں ہے کہ پیارے پیغمبر ﷺ کا مجلس میں سب سے آخری عمل اٹھنے سے قبل اس دعاء کے پڑھنے کا تھا، اور فرمایا کہ یہ دعاء مجلس میں ہونی والی کمی کوتاہی کے لئے کفارہ ہے۔

﴿سُبْحَانَكَ اللَّهُمَّ وَبِحَمْدِكَ ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ﴾۔
اے اللہ! آپ پاک ہیں، اور ساری تعریفیں آپ ہی کے لئے ہیں، میں اس بات کی گواہی دیتا ہوں کہ (اللہ تعالیٰ) آپ کے سوا کوئی معبود نہیں ہے، میں آپ سے معافی چاہتا ہوں، اور آپ کی طرف متوجہ ہوتا ہوں۔

اسی طرح مجلس کے اختتام پر ان کلمات کو پڑھ لیں تو اللہ تبارک و تعالیٰ ان کلمات کی برکت سے مجلس کی کوتاہیوں کو حسنات سے بدل دیں گے:

﴿سُبْحَانَ رَبِّكَ رَبِّ الْعِزَّةِ عَمَّا يَصِفُونَ * وَسَلَامٌ عَلَى الْمُرْسَلِينَ * وَالْحَمْدُ لِلَّهِ رَبِّ الْعَالَمِينَ﴾



ہنسی اور مزاح کی سنتیں و آداب

بسم اللہ الرحمن الرحیم

ایسی ہنسی اور مذاق جس کا مقصد انس و محبت اور دل بستگی میں اضافہ کرنا ہو اور جس میں جھوٹ، غیبت، بہتان، طعن و تشنیع اور کسی کی دل شکنی اور ایذا رسانی نہ ہو مستحب ہے۔ پیارے پیغمبر ﷺ حضرات صحابہ کرامؓ کے ساتھ خوش طبعی فرماتے تھے اور ایک بے تکلف دوست اور خوش مزاج ساتھی کی حیثیت سے ان کے ساتھ میل جول فرماتے تھے۔
حضرت ابو امامہؓ سے مروی ہے کہ پیارے پیغمبر ﷺ لوگوں میں سب سے زیادہ ہنس مکھ اور پاکیزہ نفس والے تھے۔
(فیض القدیر ص ۱۸۰)

حضرت عبد اللہ بن حارثؓ فرماتے ہیں کہ:

﴿مَا رَأَيْتُ أَحَدًا أَكْثَرَ مَزَاحِمِنْ رَسُولِ اللَّهِ ﷺ وَلَا أَكْثَرَ تَبَسُّمًا مِنْهُ﴾ (ترمذی)

میں نے پیارے پیغمبر ﷺ سے زیادہ مزاح اور تبسم کرنے والا کوئی اور نہیں دیکھا۔
حضرت جریر رضی اللہ عنہ فرماتے ہیں کہ جب سے میں مسلمان ہوا ہوں پیارے پیغمبر ﷺ نے کبھی مجھ کو منع نہیں فرمایا، اور جب بھی آپ ﷺ مجھے دیکھتے مسکرا دیتے۔
(مشکوٰۃ کتاب الآداب)

ہنسنے کے وقت آپ ﷺ کی کیفیت

حیرت یا مسرت کے وقت اس طرح ہنسا کہ صرف دانت ظاہر ہوں، منہ نہ کھلے اور آواز نہ نکلے۔ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿مَا رَأَيْتُ النَّبِيَّ ﷺ مُسْتَجْمِعًا ضَاحِكًا حَتَّى أُرَى مِنْهُ لَهَوَاتِهِ إِنَّمَا كَانَ يَتَبَسَّمُ﴾

میں نے نبی کریم ﷺ کو اس قدر ہنستے ہوئے نہیں دیکھا کہ (آپ ﷺ کا منہ مبارک کھل گیا ہو اور) مجھے آپ ﷺ (کے تالو یا حلق کا) کوئی نظر آیا ہو، بلکہ (اکثر و بیشتر) آپ ﷺ کا ہنسا مسکرانے کی حد تک رہتا تھا۔ (یعنی کھل کھلا کر نہیں ہنستے تھے)۔

حضرت عبد اللہ بن حارثؓ سے مروی ہے کہ آپ ﷺ کا ہنسا مسکرانا ہوتا تھا۔

بات بات پر نہ ہنسیں۔

بات بات پر نہیں ہنسنا چاہئے، ہنسنا ہو تو اعتدال کے ساتھ ہنسیں۔ اور ہنسی کے وقت اگر دانت نظر آنے کا احتمال ہو تو منہ پر ہاتھ رکھ لیں۔ حضرت مزہ اپنے والد سے نقل کرتے ہیں کہ پیارے پیغمبر ﷺ کو جب ہنسی آتی تھی تو دست مبارک کو منہ مبارک پر رکھ لیتے تھے

(جامع مغیرص ۶۶۳۵)

ایسے خوش مذاقی کرنا کہ سچ بھی ہو اور دوسرے کو برا بھی نہ لگے۔

اگر آپ کسی سے خندہ پیشانی سے پیش آئیں اور چہرے پر مسکراہٹ ہو تو یہ چہرہ کی رونق بھی ہے اور سنت رسول اللہ ﷺ بھی، مگر اس ہنسی اور مزاح میں بھی شرعی آداب کا دامن ہاتھ سے نہیں چھوڑنا چاہئے۔ ام المؤمنین سیدہ طاہرہ حضرت عائشہ رضی اللہ عنہا فرماتی ہیں کہ پیارے پیغمبر ﷺ پر مزاح تھے، اور آپ ﷺ فرماتے تھے جو شخص اپنے مزاح میں سچا ہو خدائے پاک اس کا مواخذہ نہیں کرتا۔ سنن ترمذی کی ایک روایت میں ہے کہ ایک دن صحابہ کرامؓ نے پیارے پیغمبر ﷺ سے عرض کیا یا رسول اللہ ﷺ آپ بھی ہم سے خوش طبعی فرماتے ہیں؟ آپ ﷺ نے فرمایا:

(رواہ مشکوٰۃ، والترمذی)

﴿أَنِّي لَا مَزَاحَ وَلَا أَقُولُ إِلَّا حَقًّا﴾

ہاں (لیکن اس خوش طبعی میں بھی) میں سچی بات کہتا ہوں۔

حضرت ابن عباسؓ سے مروی ہے کہ ایک مرتبہ ایک شخص نے اُن سے سوال کیا:

(رواہ الترمذی)

﴿أَكَانَ النَّبِيُّ ﷺ يَمَزَحُ؟ فَقَالَ: كَانَ النَّبِيُّ ﷺ يَمَزَحُ﴾

کیا پیارے پیغمبر ﷺ ہنسی مزاح فرمایا کرتے تھے؟ تو آپؐ نے فرمایا: ہاں آپ ﷺ ہنسی مزاح فرمایا کرتے تھے۔

☆ حضرت انسؓ سے مروی ہے کہ:

﴿أَنَّ رَجُلًا أَتَى النَّبِيَّ ﷺ فَقَالَ: اِحْمِلْنِي، فَقَالَ إِنَّا حَامِلُوكَ عَلَى وَلَدِ النَّاقَةِ،

قَالَ الشَّيْخُ: وَمَا أَصْنَعُ بِوَلَدِ النَّاقَةِ؟ فَقَالَ: وَمَهْلُ تَلْدِ الْإِبِلِ إِلَّا التُّوْقُ﴾

(ایک دن) ایک شخص پیارے پیغمبر ﷺ کی خدمت میں حاضر ہوا، اور آپ ﷺ سے سواری کا ایک

جانور مانگا، آپ ﷺ نے فرمایا: کہ میں تمہیں اونٹنی کا بچہ دوں گا! اس شخص نے عرض کیا (یا رسول اللہ ﷺ) میں اونٹنی کے بچے سے کیا کروں گا؟ پیارے پیغمبر ﷺ نے فرمایا: اونٹ کو اونٹنی ہی تو جنتی ہے۔
(رواہ ابوداؤد)

☆ مجاہد ام المؤمنین سیدہ طاہرہ حضرت عائشہ صدیقہؓ سے روایت کرتے ہیں کہ:

﴿ دَخَلَ النَّبِيُّ ﷺ عَلَى عَائِشَةَ رَضِيَ اللَّهُ عَنْهَا وَعِنْدَهَا عَجُوزٌ فَقَالَ: مَنْ هَذِهِ ؟ قَالَتْ: هِيَ مِنْ أَهْوَالِي، فَقَالَ النَّبِيُّ ﷺ: إِنَّ الْعُجْرَ لَا يَدْخُلَنَّ الْجَنَّةَ فَشَقَّ ذَلِكَ عَلَى الْمَرْأَةِ ، فَلَمَّا دَخَلَ النَّبِيُّ ﷺ قَالَتْ لَهُ عَائِشَةُ رَضِيَ اللَّهُ عَنْهَا فَقَالَ : إِنَّ اللَّهَ عَزَّوَجَلَّ يُنْشِئُهُنَّ خَلْقًا غَيْرَ خَلْقِهِنَّ.﴾
(رواہ الترمذی)

ترجمہ: ایک دن پیارے پیغمبر ﷺ گھر میں تشریف لائے۔ میرے پاس ایک بڑھیا بیٹھی ہوئی تھی۔ آپ ﷺ نے دریافت فرمایا یہ کون ہے؟ میں نے عرض کیا میری رشتہ کی ایک خالہ ہے۔ پیارے پیغمبر ﷺ نے بطور مزاح کے فرمایا: جنت میں کوئی بڑھیا نہ جائے گی۔ وہ بیچاری سخت غمگین ہوئی۔ (بعض روایات میں ہے کہ رونے لگی، اس دوران پیارے پیغمبر ﷺ نماز کے لئے تشریف لے گئے جب واپس تشریف لائے تو ام المؤمنین نے آپ ﷺ سے عرض کیا: آپ ﷺ نے اُن سے ایسا کیا کہہ دیا ہے کہ یہ مسلسل رو رہی ہے تو پیارے پیغمبر ﷺ نے اس کو تسلی دی، اور اپنی بات کی یہ وضاحت بیان فرمائی کہ جس وقت یہ جنت میں جائے گی تو بوڑھی نہ ہوگی بلکہ) اللہ تعالیٰ اس کو جوان کر کے جنت میں داخل فرمائیں گے۔

☆ حضرت صہیبؓ فرماتے ہیں کہ میں پیارے پیغمبر ﷺ کے پاس آیا، آپ کے سامنے روٹی اور کھجور رکھا تھا۔ آپ نے فرمایا قریب ہو جاؤ اور کھاؤ، میں کھانے لگا، آپ نے فرمایا: کھجور کھا رہے ہو، حالانکہ تمہارے آنکھ میں آشوب چشم ہے۔ میں نے کہا دوسری طرف (کی آنکھ) سے کھا رہا ہوں۔ یعنی جدھر آشوب چشم نہیں ہے۔ اس پر آپ ﷺ مسکرا دیئے۔
(ابن ماجہ ص ۲۴)

☆ حضرت ام ایمنؓ نے ایک مرتبہ پیارے پیغمبر ﷺ کی خدمت میں حاضر ہو کر عرض کیا یا رسول اللہ ﷺ میرے شوہر آپ ﷺ کو بلا رہے ہیں۔ آپ ﷺ نے (ازراہ مزاح ان سے) فرمایا: کون وہی جس کی آنکھ میں سفیدی

ہے، انہوں نے کہا: اے اللہ کے رسول! ﷺ اللہ کی قسم ان کی آنکھ میں سفیدی نہیں ہے۔ آپ ﷺ نے فرمایا: نہیں اس کی آنکھ میں سفیدی ہے، انہوں نے پھر عرض کیا نہیں بخدا۔ تب آپ ﷺ نے فرمایا: تم میں سے کوئی ایسا ہے جس کی آنکھ میں سفیدی نہ ہو۔ (اتحاف ج ۷ ص ۵۰۰)

حضرت ام ایمنؓ نے سفیدی سے آنکھ کی بیماری والی سفیدی سمجھی، اسی وجہ سے قسم کھاتے ہوئے انکار کیا۔ جب کہ پیارے پیغمبر ﷺ نے ان سے مزاح فرمایا مگر ایسا مزاح جو سچ اور حقیقت پر مبنی تھا۔

☆ حضرت انسؓ فرماتے ہیں کہ آپ ﷺ ہم میں گھلے ملے رہتے تھے۔ میرا ایک چھوٹا بھائی تھا۔ (جس نے ایک پرندہ لال یا بلبل پال رکھا تھا اس کے مرجانے پر وہ اُداس تھا)۔ پیارے پیغمبر ﷺ ازراہ مزاح اس سے فرمایا کرتے تھے: يَا أَبَا عَمْرٍ، مَا فَعَلَ التُّغَيْرُ: اے ابوعمیر وہ بغیر کہاں جاتی رہی۔ (بخاری ص ۹۰۵، ادب مفرد ص ۸۹)

ان تمام احادیث سے معلوم ہوا کہ پیارے پیغمبر ﷺ حضرات صحابہ کرامؓ سے محبت اور شفقت کا تعلق رکھتے تھے اور جس طرح آپ ﷺ ان کے ساتھ خوش طبعی اور ظرافت سے پیش آتے تھے۔

اسی طرح حضرات صحابہ کرام رضوان اللہ تعالیٰ علیہم اجمعین بھی آپ ﷺ کے ساتھ بے تکلفی کے مواقع پر ظریفانہ بات کر لیتے تھے۔ رب العالمین ہم سب کو ان ہدایات اور سنتوں پر عمل پیرا ہونے کی توفیق عطا فرمائے۔ آمین



چھینک اور جمائی کے متعلق آداب اور سنتیں

بِسْمِ اللَّهِ الرَّحْمَنِ الرَّحِيمِ

چھینک کا آنا پسندیدہ ہے، یہ دماغ میں قوت فکریہ کی جگہ سے گندگی کو دور کرتی ہے اور ایسی رطوبت اور بخارات دماغ سے نکل جاتے ہیں جو اگر نہ نکلیں تو کسی تکلیف اور بیماری کا باعث بن جائیں، اور چھینک آنے سے دماغ ہلکا ہو جاتا ہے، اور اعصاب میں نشاط و سکون پیدا ہوتا ہے جس کی وجہ سے اعضاء حس سلامت رہتے ہیں، اس اعتبار سے چھینک کا آنا بھی ایک بہت بڑی نعمت ہے۔ اللہ تعالیٰ نے جب حضرت آدم علیہ السلام کو پیدا فرمایا اور ان میں روح ڈالی گئی تو انہیں چھینک آئی، اس پر اللہ تعالیٰ نے انہیں حکم دیا کہ وہ ”اَلْحَمْدُ لِلّٰہ“ کہیں، اور جب انہوں نے الحمد للہ کہا تو رب العالمین نے: رَحِمَکَ اللّٰہُ رَبَّنَا کے الفاظ سے انہیں جواب دیا۔ اس لئے چھینک کے بارے میں بھی پیارے پیغمبر ﷺ نے آداب اور احکام بیان فرمائے ہیں۔ چنانچہ حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ حَقُّ الْمُسْلِمِ عَلَى الْمُسْلِمِ خَمْسٌ: رَدُّ السَّلَامِ، وَعِيَادَةُ

الْمَرِيضِ، وَاتِّبَاعُ الْجَنَائِزِ، وَاجَابَةُ الدَّعْوَةِ، وَتَشْمِيتُ الْعَاطِسِ ﴾۔

رسول اللہ ﷺ نے ارشاد فرمایا: مسلمان کے مسلمان پر پانچ حق ہیں (جب سلام کرے تو اس کو) سلام کا جواب دیا جائے۔ (جب کوئی مسلمان بیمار ہو تو) اس کی عیادت اور بیمار پرسی کی جائے۔ (اور جب کسی مسلمان کا انتقال ہو جائے تو) اس کی نماز جنازہ میں شرکت کی جائے۔ (جب وہ دعوت کرے تو) اس کی دعوت قبول کی جائے۔ (اور جب اس کو چھینک آئے اور وہ الحمد للہ کہے تو) اس کو (یرحمک اللہ کے الفاظ کے ساتھ) چھینک کا جواب دیا جائے۔

چھینک کا جواب کس طرح دیا جائے

چھینک آنے پر کیا کہا جائے اور اس کا جواب کن الفاظ میں دیا جائے اس کے لئے روایات میں مختلف الفاظ آئے ہیں جن کا آگے ہم ذکر کریں گے ان میں سے کسی طرح بھی جواب دیا جاسکتا ہے مگر زیادہ مشہور جو الفاظ ہیں وہ یہ ہیں کہ پہلی اور دوسری مرتبہ چھینک آنے پر {اَلْحَمْدُ لِلّٰہ} کہنا چاہئے جس کا معنی ہے سب تعریفیں اللہ تعالیٰ کے لئے ہیں۔ اور سننے والے کو {يَرْحَمُکَ اللّٰہُ} کہنا

چاہئے: یعنی اللہ آپ پر رحم فرمائے۔ اور {يَزَحْمُكَ اللَّهُ} کہنے والے کو ان الفاظ میں جواب دینا چاہئے:

﴿يَهْدِيكُمْ اللَّهُ وَيُصْلِحْ بَالَكُمْ﴾

ترجمہ: اللہ آپ کو ہدایت پر رکھے، اور تمہارے سب حالات سدھار دے۔

چنانچہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿عَطَسَ رَجُلٌ عِنْدَ النَّبِيِّ ﷺ ، فَقَالَ: مَا أَقُولُ يَا رَسُولَ اللَّهِ ﷺ ؟ قَالَ: قُلْ

الْحَمْدُ لِلَّهِ ، قَالَ الْقَوْمُ: مَا نَقُولُ ؟ قَالَ: قُولُوا يَزَحْمُكَ اللَّهُ ، قَالَ الرَّجُلُ: مَا

أَقُولُ يَا رَسُولَ اللَّهِ ؟ قَالَ: قُلْ يَهْدِيكُمْ اللَّهُ وَيُصْلِحْ بَالَكُمْ۔﴾

پیارے پیغمبر ﷺ کے پاس ایک شخص کو چھینک آئی، اس نے آپ ﷺ سے عرض کیا: یا رسول اللہ

ﷺ میں کیا کہوں؟ آپ ﷺ نے ارشاد فرمایا: کہو، {الْحَمْدُ لِلَّهِ}، لوگوں نے کہا ہم کیا کہیں؟

پیارے پیغمبر ﷺ نے ارشاد فرمایا: تم جواب میں کہو: {يَزَحْمُكَ اللَّهُ} پھر اس آدمی نے کہا: یا رسول

اللہ: میں کیا کہوں؟ آپ ﷺ نے فرمایا تم ان کو جواب میں: {يَهْدِيكُمْ اللَّهُ وَيُصْلِحْ بَالَكُمْ} کہو۔

اسی طرح حضرت علی کرم اللہ وجہہ سے مروی ہے کہ پیارے پیغمبر ﷺ نے فرمایا: جب تم میں سے کسی کو چھینک

آئے تو وہ {الْحَمْدُ لِلَّهِ} کہے اور اس کے بغل میں بیٹھنے والا {يَزَحْمُكَ اللَّهُ} کہے۔ اور اس کو جواب دینے والا {يَهْدِيكُمْ اللَّهُ

(ابن ماجہ ص ۲۶۴، بخاری ص ۹۱۹)

وَيُصْلِحْ بَالَكُمْ} کہے۔

حضرت ابو ہریرہؓ سے مروی ہے کہ:

﴿قَالَ رَسُولُ اللَّهِ ﷺ : إِذَا عَطَسَ أَحَدُكُمْ فَلْيَقُلْ: الْحَمْدُ لِلَّهِ ، وَلْيَقُلْ لَهُ أَخُوهُ

أَوْ صَاحِبُهُ يَزَحْمُكَ اللَّهُ۔﴾

(رواہ البخاری فی ادب المفرد)

پیارے پیغمبر ﷺ نے ارشاد فرمایا: جب تم میں سے کسی کو چھینک آئے تو اس کو {الْحَمْدُ لِلَّهِ} کہنا چاہئے

اور (سننے والا) اس کا بھائی یا ساتھی جواب میں {يَزَحْمُكَ اللَّهُ} کہے۔

ایک دوسری روایت میں حضرت ابو ہریرہؓ فرماتے ہیں کہ:

﴿أَنَّ رَسُولَ اللَّهِ ﷺ قَالَ: إِذَا عَطَسَ أَحَدُكُمْ فَلْيَقُلْ: الْحَمْدُ لِلَّهِ ، وَحَقٌّ عَلَى مَنْ

سَمِعَهُ أَنْ يَقُولَ: يَرْحَمُكَ اللَّهُ۔

جب تم میں سے کسی کو چھینک آئے تو وہ {الْحَمْدُ لِلَّهِ} کہے اور سننے والا کا حق ہے کہ وہ جب سنے تو جواب میں {يَرْحَمُكَ اللَّهُ} کہے۔

حضرت ابو ایوب انصاریؓ سے مروی ہے کہ پیارے پیغمبر ﷺ نے فرمایا:

﴿إِذَا عَطَسَ أَحَدُكُمْ، فَلْيَقُلْ: الْحَمْدُ لِلَّهِ عَلَى كُلِّ حَالٍ۔﴾ (رواہ الترمذی)

جب تم میں سے کسی کو چھینک آئے تو وہ: الْحَمْدُ لِلَّهِ عَلَى كُلِّ حَالٍ کہے۔

حضرت عبداللہ بن مسعودؓ سے روایت ہے کہ پیارے پیغمبر ﷺ نے ارشاد فرمایا:

﴿إِذَا عَطَسَ أَحَدُكُمْ فَلْيَقُلْ: الْحَمْدُ لِلَّهِ رَبِّ الْعَالَمِينَ، وَيُقَالَ لَهُ: يَرْحَمُكَ اللَّهُ، وَلْيَقُلْ: يَغْفِرُ اللَّهُ لَكُمْ۔﴾ (رواہ النسائی فی عمل اليوم واليلة ۲۲۴)

جب تم میں سے کسی کو چھینک آئے تو وہ ”الْحَمْدُ لِلَّهِ رَبِّ الْعَالَمِينَ“ کہے اور اس کو جواب میں: يَرْحَمُكَ اللَّهُ، کہا جائے۔ پھر وہ: يَغْفِرُ اللَّهُ لَكُمْ کہے۔

اہل کتاب کو چھینک کا جواب

اہل کتاب یہود یا نصاریٰ میں سے اگر کسی کو چھینک آئے تو اس کے جواب میں ’يَرْحَمُكَ اللَّهُ کہنے کے بجائے صرف ”يَهْدِيْكُمْ اللَّهُ وَيُصْلِحْ بِالْكُم“ کہے۔ چنانچہ حضرت ابو موسیٰ رضی اللہ تعالیٰ عنہ سے مروی ہے کہ:

﴿كَانَتِ الْيَهُودُ يَتَعَاطَسُونَ عِنْدَ النَّبِيِّ ﷺ يَرْجُونَ أَنْ يَقُولَ لَهُمْ: يَرْحَمُكَ اللَّهُ، فَكَانَ يَقُولُ يَهْدِيْكُمْ اللَّهُ وَيُصْلِحْ بِالْكُم۔﴾ (رواہ ابو داؤد والترمذی)

یہودی پیارے پیغمبر ﷺ کے پاس چھینکتے تھے اور یہ چاہتے تھے کہ آپ ﷺ ان کو يَرْحَمُكَ اللَّهُ کہیں۔ مگر آپ ﷺ ان کو جواب میں: ”يَهْدِيْكُمْ اللَّهُ وَيُصْلِحْ بِالْكُم“ کہتے تھے۔ کہ اللہ تعالیٰ تمہیں ہدایت عطا فرمائے، اور تمہارے احوال کو درست فرمائے۔

{نوٹ} چھینک کا جواب دینا فرض علی الکفایہ ہے اگر کچھ لوگوں نے جواب دے دیا تو سب کی طرف سے ادا ہو جائے گا۔ اور اگر نہ دیا تو سب گناہ گار ہوں گے۔ (فتح الباری ۱۱: ۶۰۳)

ایک دوسری حدیث میں حضرت سعید بن جبیرؓ سے منقول ہے کہ:

﴿مَنْ عَطَسَ عِنْدَهُ أَخُوهُ الْمُسْلِمِ ، وَلَمْ يُسَمِّتْهُ كَانَتْ لَهُ عَلَيْهِ دَيْنًا يُطَالِبُهُ بِهَا

يَوْمَ الْقِيَامَةِ﴾

(رواہ البخاری)

جس شخص کے پاس اُس کے (کسی مسلمان) بھائی کو چھینک آئی (اور اس نے چھینکنے کے بعد {الحمد لله} {کہا۔ اور اس نے (اپنے مسلمان بھائی کی چھینک کا) جواب {يَزُحْمُكَ اللهُ} کہہ کر نہ دیا تو یہ جواب نہ دینا اس پر قرض رہے گا جس کا مطالبہ چھینکنے والا اس سے قیامت کے دن کرے گا۔

چھینکنے وقت ہاتھ یا کپڑے سے چہرے کو ڈھانکنا

چھینکنے کے آداب میں سے ہے کہ چھینکنے وقت اپنی دونوں ہتھیلیوں سے یا کسی کپڑے سے چہرے کو ڈھانپ لیں اور اپنی آواز کو پست کریں تاکہ لوگوں کو کراہیت نہ ہو۔ خاص کر مجلس میں اور دسترخوان پر کھانا کھاتے وقت اس کا بہت زیادہ خیال رکھیں، اور چھینک آنے کی صورت میں اپنا منہ دوسری طرف پھیر لیں تاکہ کھانا آلودہ نہ ہو۔ یہ آداب شریعت کا تقاضہ اور تہذیب و شائستگی کی علامت ہے۔ پیارے پیغمبر ﷺ کی عادت مبارک تھی کہ جب چھینک آتی تو ہاتھ میں کپڑا لے کر منہ پر لگا لیتے، یا منہ پر ہاتھ رکھ دیتے۔ چنانچہ حضرت ابو ہریرہؓ سے روایت ہے کہ:

﴿كَانَ النَّبِيُّ ﷺ إِذَا عَطَسَ خَمَرَ وَجْهَهُ، وَغَضَّ صَوْتَهُ﴾

(ترمذی و ابی داؤد)

پیارے پیغمبر ﷺ کو جب چھینک آتی تھی تو ہاتھ یا کپڑے سے چہرہ انور کو ڈھانک لیتے تھے اور چھینک کی آواز کو بلند نہ ہونے دیتے تھے۔

پیارے پیغمبر ﷺ نے فرمایا بیشک اللہ تبارک و تعالیٰ چھینکنے کو پسند فرماتا ہے۔ (کیونکہ اس سے دماغ میں خفت اور قوائے ادراکیہ میں صفائی آجاتی ہے جو عبادات اور طاعات میں تازگی اور حضور قلب کے لئے معین و مددگار ہوتی ہے)۔ (مشکوٰۃ)

چھینکنے والے کو کب جواب دینا چاہئے

چھینک کا جواب اس شخص کو دینا واجب ہے جو چھینکنے والے کو الحمد للہ کہتے ہوئے سنے۔ اگر چھینکنے والا الحمد للہ نہ کہے یا اتنی اونچی آواز سے الحمد للہ نہ کہے کہ دوسرا آدمی سن سکے تو ایسی صورت میں جواب دینا واجب نہیں۔ اسی طرح جواب دینے والے کو بھی چاہئے کہ وہ اتنی اونچی آواز میں جواب دے کہ چھینکنے والا اس کا جواب سن سکے۔

چنانچہ حضرت انس بن مالکؓ سے مروی ہے کہ:

﴿عَطَسَ رَجُلَانِ عِنْدَ رَسُولِ اللَّهِ ﷺ فَشَمَّتَ أَحَدَهُمَا وَتَرَكَ الْآخَرَ، فَقِيلَ يَا رَسُولَ اللَّهِ ﷺ! عَطَسَ عِنْدَكَ رَجُلَانِ، فَشَمَّتَ أَحَدَهُمَا، وَتَرَكَ الْآخَرَ، فَقَالَ إِنَّ هَذَا حَمِدَ اللَّهَ عَزَّوَجَلَّ، وَهَذَا لَمْ يَحْمِدِ اللَّهَ عَزَّوَجَلَّ-﴾ (رواہ مسلم و ابوداؤد وابن ماجہ)

پیارے پیغمبر ﷺ کے پاس دو آدمیوں کو چھینک آئی، آپ ﷺ نے ایک کا جواب دیا جبکہ دوسرے کا جواب نہ دیا۔ آپ ﷺ سے پوچھا گیا: یا رسول اللہ! آپ کے پاس دو آدمیوں کو چھینک آئی اور آپ نے ایک کو جواب دیا اور دوسرے کو جواب نہیں دیا؟ آپ ﷺ نے ارشاد فرمایا: اس شخص نے (جس کا میں نے جواب دیا الحمد للہ کہہ کر) اللہ تعالیٰ کی تعریف کی۔ اور جب کہ دوسرے نے اللہ تعالیٰ کی تعریف نہیں کی (یعنی الحمد للہ نہیں کہا تو میں نے بھی اس کو جواب نہیں دیا۔)

اس حدیث سے معلوم ہوا کہ جو شخص چھینکنے کے بعد الحمد للہ نہ کہے تو اس کو جواب نہیں دینا چاہئے۔ اسی طرح ایک دوسری روایت میں ہے کہ آپ ﷺ نے فرمایا کہ جس شخص نے الحمد للہ کہہ کر اللہ تعالیٰ کو یاد رکھا تو میں نے بھی اسے یاد رکھا، اور جس نے اللہ تعالیٰ کو بھلا دیا تو میں نے بھی اس کو بھلا دیا۔

حضرت ابو موسیٰ رضی اللہ تعالیٰ عنہ سے مروی ہے کہ پیارے پیغمبر ﷺ نے فرمایا: جب تم میں سے کسی کو چھینک آئے اور وہ الحمد للہ کہے تو تم یرحمک اللہ کہو، اور اگر وہ الحمد للہ نہ کہے تو تم یرحمک اللہ نہ کہو۔ (مسلم ص ۱۳۳، مشکوٰۃ ص ۴۰۵)

کتنی مرتبہ چھینک کا جواب دیا جائے

مسنون یہ ہے کہ جس آدمی کو زکام وغیرہ کی وجہ سے بار بار چھینک آئے تو تین مرتبہ تک اس کو چھینک کا جواب دیا جائے۔ اور اگر تین سے زیادہ مرتبہ چھینک آئے تو سننے والے پر لازم نہیں کہ اس کی چھینک کا جواب دے لیکن اگر دے دے تو منع بھی نہیں بلکہ مستحب ہے۔ چنانچہ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿تَشْمِئْتُ الْمُسْلِمَ إِذَا عَطَسَ ثَلَاثَ مَرَّاتٍ، فَإِنْ عَطَسَ فَهُوَ زَكَاةٌ﴾

کسی مسلمان کو جب چھینک آئے تو اس کو تین مرتبہ جواب دینا چاہئے، (اگر تین مرتبہ سے زائد) پھر چھینک آئے تو وہ زکام کی وجہ سے ہے۔

(ابوداؤد ۵۰۳۳، موطا امام مالک)

اسی طرح حضرت ابو ہریرہؓ سے ایک دوسری روایت مروی ہے کہ:

﴿ سَمِعْتُ رَسُولَ اللَّهِ ﷺ يَقُولُ: إِذَا عَطَسَ أَحَدُكُمْ فَلْيُسَمِّتْهُ جَلِيسَهُ، فَإِنْ زَادَ عَلَى ثَلَاثٍ فَهُوَ مَزْكُومٌ، وَلَا تَسْمِيتَ بَعْدَ ثَلَاثٍ مَرَّاتٍ. ﴾

(اخرجه ابو یعلیٰ، وابن عساکر، وابن ماجہ ۲ ص ۲۶۴)

میں نے پیارے پیغمبر ﷺ کو یہ ارشاد فرماتے ہوئے سنا: جب تم میں سے کسی کو چھینک آئے تو اس کو اس کا ساتھی چھینک کا جواب دے، اگر وہ تین مرتبہ کے بعد دوبارہ چھینکے تو اس کو زکام ہے، اور تین مرتبہ کے بعد چھینک کا جواب نہیں دیا جاتا ہے۔

حضرت رفاعہ بن رافعؓ سے روایت ہے کہ:

﴿ قَالَ رَسُولُ اللَّهِ ﷺ تَسْمِيتُ الْعَاطِسِ ثَلَاثًا، فَإِنْ زَادَ فَإِنْ شَاءَ سَمَّتْهُ، وَإِنْ شَاءَ تَرَكَهُ. ﴾

(رواہ ابو داؤد، والترمذی)

رسول اللہ ﷺ نے ارشاد فرمایا: چھینکنے والے کو تین مرتبہ جواب دینا چاہئے، پھر اگر تین مرتبہ کے بعد اس کو چھینک آئے تو چاہے تو جواب دیدے، چاہے تو نہ دے۔

کب چھینک کا جواب نہ دیا جائے

- ☆ جب چھینکنے والا چھینکنے کے بعد الحمد للہ نہ کہے۔
- ☆ جب کسی کو زکام کی وجہ سے بار بار چھینک آئے۔
- ☆ نماز جمعہ کے خطبہ کے دوران۔
- ☆ جب کوئی ایسی حالت یا جگہ میں جہاں ذکر کرنا منع ہے جیسے ہاتھ روم وغیرہ۔

جمائی کو حتی الامکان روکنے کی کوشش کرنا

جمائی لینا سستی کی علامت ہے جو شریعت میں ناپسندیدہ ہے۔ حضرت عبداللہ بن زبیرؓ فرماتے ہیں کہ پیارے پیغمبر

ﷺ نے ارشاد فرمایا:

﴿ إِنَّ اللَّهَ عَزَّوَجَلَّ يَكْرَهُ رَفْعَ الصَّوْتِ بِالْعُطَاسِ وَالتَّثَاوُبِ. ﴾

(ابن ماجہ والنسائی)

بیشک اللہ تبارک و تعالیٰ چھینک اور جمائی میں اونچی آواز (نکالنے) کو ناپسند فرماتے ہیں۔

حضرت ابو ہریرہؓ کی حدیث مرفوع میں ہے کہ پیارے پیغمبر صلی اللہ علیہ وسلم نے ارشاد فرمایا:

﴿الْعَطَاسُ مِنَ اللَّهِ عَزَّوَجَلَّ، وَالتَّثَاؤُبُ مِنَ الشَّيْطَانِ، فَإِذَا تَثَاءَبَ أَحَدُكُمْ فَلَا

يَقُلْ هَاهُ، هَاهُ، فَإِنَّ الشَّيْطَانَ يَضْحَكُ فِي جَوْفِهِ أَوْ فِي وَجْهِهِ﴾

چھینک اللہ تعالیٰ کی طرف سے ہے، اور جمائی شیطان کی طرف سے ہے، تم میں سے جس کسی شخص کو جمائی

آئے تو اس کو چاہئے کہ (امکان بھر اس کو روکے) اور ہاہ، ہاہ، نہ کہا کرے کیونکہ شیطان اس کے پیٹ یا

چہرے میں ہنستا ہے۔ (رواہ ابو داؤد والنسائی، والترمذی)

شیطان کے ہنسنے کی ایک وجہ تو یہ ہے کہ جمائی لیتے وقت منہ کھل جانے کی وجہ سے انسان کا چہرہ بگڑ جاتا ہے، اور چونکہ شیطان اس صورت کے بگاڑ کا سبب ہوتا ہے اس لئے وہ اس سے خوش ہوتا ہے۔

دوسری وجہ شیطان کے ہنسنے کی یہ ہے کہ جب انسان سنت کو ترک کرتا ہے اور منہ پر ہاتھ نہیں رکھتا اور آواز نکالتا ہے تو سنت کے ترک پر خوش ہو کر شیطان ہنستا ہے۔ اس لئے جہاں تک ہو سکے جمائی کو روکنے کی کوشش کی جائے اور اس کا طریقہ یہ ہے کہ ہونٹ بھینچ لئے جائیں، اور نچلا ہونٹ دانتوں میں پکڑ لیا جائے۔

☆ جمائی کے وقت بائیں ہاتھ کی پشت منہ پر رکھے تاکہ منہ کھلا ہوا نہ رہے، کیونکہ جمائی کی وجہ سے منہ کھل جانے سے شیطان داخل ہو جاتا ہے اور دوران نماز جمائی آنے پر قیام کی حالت میں دائیں ہاتھ اور دیگر تمام حالات میں بائیں ہاتھ کی پشت منہ پر رکھنی چاہئے۔

☆ بعض حضرات فرماتے ہیں کہ جمائی کے وقت پیارے پیغمبر صلی اللہ علیہ وسلم کا تصور کر لیا جائے تو اس سے بھی انشاء اللہ جمائی رک جائے گی۔

اللہ تعالیٰ ہمیں ان تمام سنتوں پر عمل کرنے کی توفیق عطا فرمائے۔



سفر کی سنتیں و آداب

بسم اللہ الرحمن الرحیم

سفر قابل نفرت چیزوں سے نجات کا ذریعہ اور محبوب چیزوں کے حصول کا ذریعہ اور صحت اور نشاط کا باعث ہے، اور اس سے تجربات میں اضافہ ہوتا ہے اس لئے پیارے پیغمبر ﷺ نے اس کی ترغیب بھی دی ہے۔ حضرت ابوسعیدؓ سے مروی ہے کہ پیارے پیغمبر ﷺ نے فرمایا: سفر کرو صحت حاصل ہوگی۔ لیکن اس کے ساتھ ساتھ سفر مشقت کا بھی ایک حصہ ہے اس لئے بلا ضرورت سفر نہیں کرنا چاہئے اور جب ضرورت پوری ہو جائے تو گھر واپس لوٹنے میں جلدی کرنی چاہئے۔

سفر کی اقسام:

سفر کی متعدد اقسام ہیں جن میں سے ایک ہے:

طلب علم کے لئے سفر کرنا

علم واجب بھی ہے اور نفل بھی، اس لئے واجب علم کے حصول کے لئے سفر کرنا واجب اور نفلی علوم کے حصول کے لئے سفر کرنا نفل ہوگا۔ علم کی تین قسمیں ہیں:

(۱) علوم دینیہ: یعنی قرآن، حدیث، تفسیر، فقہ اور اس کے متعلقات کا علم۔

(۲) اپنے اخلاق اور صفات کی درستگی کا علم۔

(۳) عجائبات عالم کا علم۔ ان میں سے جس علم کے لئے بھی سفر کرے گا ثواب پائے گا۔

چنانچہ پیارے پیغمبر ﷺ کا ارشاد گرامی ہے:

﴿مَنْ خَرَجَ مِنْ بَيْتِهِ فِي طَلَبِ الْعِلْمِ فَهُوَ فِي سَبِيلِ اللَّهِ حَتَّى يَرْجِعَ﴾ (ترمذی)

جو شخص طلب علم کے لئے اپنے گھر سے نکلے وہ واپسی تک اللہ کے راستے میں ہے۔

اور آپ ﷺ کا ارشاد گرامی ہے:

﴿مَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ طَرِيقًا إِلَى الْجَنَّةِ﴾ (مسلم)

جو شخص طلب علم کے لئے کسی راستے پر گامزن ہو اللہ تعالیٰ اُس کے لئے جنت کا راستہ آسان فرمادیتے

ہیں۔

اور اس کے لئے حضرات صحابہ کرامؓ اور حضرات تابعینؓ اور بعد کے اکابر اور اسلاف نے مہینوں اور میلوں پر محیط لمبے لمبے دور دراز کے سفر کئے جن کی تفصیلات کتب میں موجود ہیں، ایسے علماء بہت ہی کم ہوں گے جنہوں نے علم کے وصول کے لئے سفر نہ کیا ہو۔

عبادت کے لئے سفر کرنا

دوسری قسم کا سفروہ ہے جو عبادت مثلاً حج و عمرہ، جہاد فی سبیل اللہ، مسجد حرام، مسجد نبوی، زیارت روضہ رسول صلی اللہ علیہ وسلم اور مسجد اقصیٰ کے لئے سفر کرنا کہ یہ عبادت ہے۔ اور دوسرے انبیاء اور صلحاء اور علماء کی زیارت کے لئے سفر کرنا کہ یہ مندوب ہے۔

جسمانی مشکلات کے باعث سفر کرنا

جسمانی مشکلات سے مجبور ہو کر سفر کرنے میں بھی کوئی حرج نہیں۔ ایسی مشکلات جن کا تعلق انسانی بدن سے ہو جیسے (سوائے طاعون کے کہ اس سے بھاگنا ممنوع ہے) کوئی ایسا مرض جس میں مرنے کا اندیشہ ہو۔ یا اشیاء کی گرانی کی وجہ سے ایک مقام سے دوسرے مقام کی طرف سفر کرنا جن سے اقتصادی مشکلات پیدا ہو جائیں اور زندگی گزارنا آسان نہ رہے وغیرہ۔ تو اس سفر کا دار و مدار اس سے حاصل ہونے والے فوائد کے نتیجے پر ہوگا۔ اگر فوائد واجب ہوں تو سفر بھی واجب، اور اگر فوائد مستحب ہوں تو سفر بھی مستحب ہوگا۔ (احیاء العلوم ص ۳۹۸ ج ۲)

سفر شروع کرنے سے پہلے ان باتوں کا خیال رکھیں

۱: سفر سے پہلے رفیق سفر کی تلاش

جہاں تک ہو سکے بغیر عذر اور مجبوری کے تنہا سفر نہ کریں، کم از کم تین آدمی سفر کریں، بالخصوص ان علاقوں میں جہاں لق و دق جنگل و بیابان ہوں اور راستے پر خطر ہوں۔ تاکہ وہ جماعت کے ساتھ نماز ادا کر سکیں، دوران سفر خدا نخواستہ اگر ایک بیمار ہو جائے تو دوا کی مدد اور سامان وغیرہ کی حفاظت کے لئے ہوں اور شیطان کے وار سے بچ سکیں۔ ہاں مجبوری کی صورت میں اکیلے سفر کرنا بھی بلا کر اہت شرعی جائز اور درست ہے۔ چنانچہ پیارے پیغمبر صلی اللہ علیہ وسلم کا ارشاد گرامی ہے:

﴿الرَّكِبُ شَيْطَانٌ، وَالرَّاكِبَانِ شَيْطَانَانِ وَالثَّلَاثَةُ رَكْبٌ﴾ ترمذی، ابو داؤد، النسائی

ایک سوار ایک شیطان ہے، دو سوار دو شیطان ہیں، اور تین سوار سوار ہیں۔

اور دوسری روایت میں حضرت ابن عباسؓ سے مروی ہے کہ پیارے پیغمبر صلی اللہ علیہ وسلم نے فرمایا: (کسی سفر کے)

(ترمذی)

بہترین ساتھی اور رفقاء وہ ہیں جو (کم سے کم) چار کی تعداد میں ہوں۔

اور حضرت فاروق اعظمؓ کا فرمان ہے کہ نہ تو کوئی تنہا سفر کرے اور نہ کوئی اکیلے گھر میں سوئے۔ (مصنف عبدالرزاق ج ۱۰ ص ۳۴۱)

پیارے پیغمبر ﷺ کا ارشاد گرامی ہے: {خَيْرُ الْأَصْحَابِ أَرْبَعَةٌ} بہترین ساتھی چار ہیں۔ اور اس عدد میں حکمت یہ ہے کہ دوران سفر اگر چار آدمی ہوں گے تو دو ایک کام کر لیں گے اور دوسرا، اور اس طرح کسی کو وحشت اور تنہائی کا احساس نہیں ہوگا جبکہ چار سے کم افراد ضرورت کے لئے کافی نہیں ہیں۔ پھر سفر میں ایسے شخص کو اپنا رفیق بنائیں جو پاکیزہ خیالات کا حامل اور دیندار ہو، تاکہ سفر خوشگوار ہو، سفر میں تنہائی کی وحشت سے بچیں اور بوقت ضرورت ایک دوسرے کے معین و مددگار بن سکیں۔ اس لئے حدیث میں فرمایا گیا ہے کہ {أَطْلُبُوا الرَّفِيقَ قَبْلَ الطَّرِيقِ} راستہ چلنے سے قبل رفیق سفر متعین کرلو جو تمہاری رہنمائی کرے۔ پیارے پیغمبر ﷺ نے تنہا سفر کرنے سے منع فرمایا ہے۔

چنانچہ حضرت ابن عمرؓ سے مروی ہے کہ پیارے پیغمبر ﷺ نے تنہا سفر کرنے سے منع فرمایا اور فرمایا:

﴿لَوْ يَعْلَمُ النَّاسُ مَا فِي الْوَحْدَةِ مَا سَارَ رَاكِبٌ بِلَيْلٍ وَحْدَةٍ﴾ (بخاری ص ۴۲۱)

اگر لوگ جان لیتے کہ تنہا سفر کرنے میں کیا نقصان ہے تو کوئی رات میں تنہا نہ چلتا۔

حضرت عمرو بن شعیبؓ سے روایت ہے کہ پیارے پیغمبر ﷺ نے ارشاد فرمایا: اکیلا سفر کرنے والا شیطان ہے،

(مشکوٰۃ ص ۳۳۹)

دو بھی شیطان ہیں اور تین جماعت اور قافلہ ہے۔

حضرت علی کرم اللہ وجہہ سے مروی ہے کہ پیارے پیغمبر ﷺ نے ارشاد فرمایا: گھر (لینے) سے پہلے پڑوسی کو، سفر

سے پہلے رفیق کو تلاش کرو اور کوچ کرنے سے پہلے سفر کے خرچ کا انتظام کرلو۔ ہاں شہری علاقوں میں بوقت ضرورت تنہا بھی

(اتحاف: ج ۶ ص ۲۹۸)

سفر کیا جاسکتا ہے۔

اداء حق

جس سے کوئی معاملہ ہو اس کو پورا کریں، قرض خواہوں کا قرض چکائیں، جن کی امانتیں آپ کے پاس ہوں ان کو

واپس کر دیں، اپنے اہل و عیال کے نان نفقہ کا معقول انتظام کر لیں تاکہ ان کو تکلیف نہ ہو، اپنے والدین، مشائخ اور جو تمہاری

شفقت و محبت کے مستحق ہوں ان کو خوش کریں، بزرگوں سے نصیحت حاصل کریں، ضروری باتوں کی وصیت کریں، اللہ تعالیٰ سے

سارے گناہوں کی معافی مانگ لیں اور توبہ کر لیں، اور راستے کے لئے صرف حلال زادہ راہ اتنی مقدار میں ساتھ رکھیں جو آپ

کی ضروریات کے ساتھ ساتھ بوقت ضرورت آپ کے رفقاء سفر کے بھی کام آسکے۔

نیت کی درستگی

سفر سے پہلے کوئی ایسی نیت کر لیں جس کی وجہ سے سارا سفر عبادت بن جائے مثلاً:

(ا) رزق حلال کا حصول کہ اس کے ذریعہ ناداروں کی مدد، اہل و عیال کی کفالت، زکوٰۃ، صدقات، قربانی، حج و عمرہ کی ادائیگی وغیرہ کی نیت ہو۔

- (ب) صلہ رحمی کا حق ادا کرنا یعنی والدین کی زیارت اور خدمت، رشتہ داروں کی خیریت وغیرہ معلوم کرنا۔
- (ج) صحت حاصل کرنے کی نیت کہ پیارے پیغمبر ﷺ کا ارشاد ہے صحت حاصل کرنے کے لئے سفر کرو۔
- (د) جہاد کی یادین کی دعوت کی نیت کرنا۔
- (ه) حصول دین کی نیت کرنا۔
- (و) کسی کی عیادت یا تعزیت کی نیت کرنا۔
- (ز) علماء و مشائخ کی زیارت، مشورہ یا مسئلہ دریافت کرنے کی نیت کرنا۔

سفر سے پہلے نماز پڑھنا

سفر کے ارادہ سے جب گھر سے نکلے لگیں تو دو یا چار رکعت نماز پڑھ لینا مسنون ہے حضرت ابن عمرؓ جب سفر کے لئے نکلتے تو مسجد میں جا کر دو رکعت نماز پڑھتے تھے۔ حضرت ابو ہریرہؓ سے مروی ہے کہ پیارے پیغمبر ﷺ نے فرمایا: جب تم گھر آؤ تو دو رکعت نماز پڑھو، آمد کے تمام ناپسندیدہ امور سے محفوظ رہو گے۔ اور گھر سے نکلتے وقت دو رکعت نماز پڑھو، تو سفر کی تمام ناپسندیدہ باتوں سے محفوظ رہو گے۔

(مجمع الزوائد ج ۲ ص ۷۸)

حضرت ابن مسعودؓ سے مروی ہے کہ پیارے پیغمبر ﷺ کے پاس ایک شخص آیا اور عرض کیا کہ میں تجارت کے سلسلہ میں بحرین کے سفر کا ارادہ رکھتا ہوں۔ آپ ﷺ نے اسے دو رکعت نماز پڑھنے کو کہا۔

سفر کے لئے ضروری چیزیں ساتھ رکھنا

سفر پر نکلنے سے پہلے کھانے پینے اور دیگر ضروریات کی چیزیں ساتھ رکھ لیں تاکہ راستے میں پریشانی نہ ہو اور کسی کے سامنے ہاتھ پھیلانا نہ پڑیں، اور بہتر یہ ہے کہ ایسے خشک میوے اور فروٹ اپنے ساتھ رکھیں جو جلدی خراب نہ ہوں اور جس میں زیادہ بوجھ اور پریشانی بھی نہ ہو۔ حضرت اسماء رضی اللہ تعالیٰ عنہا فرماتی ہیں کہ پیارے پیغمبر ﷺ نے جب ہجرت کا ارادہ حضرت ابو بکر صدیقؓ کے گھر سے کیا تو میں نے سفر کا کھانا آپ کے لئے تیار کیا۔

اسی طرح پیارے پیغمبر ﷺ سفر میں اپنے ساتھ مسواک، آئینہ، سرمہ دانی، تیل کی شیشی، کنگھا، اور چینی، رکھا کرتے تھے۔ اور ایک روایت میں کھانے کی لکڑی کا بھی ذکر ہے جس سے بوقت ضرورت بدن کھاتے تھے۔

امیر سفر مقرر کرنا

سفر میں کسی صالح بزرگ یا تجربہ کار و سمجھ دار شخص کو جو خوش اخلاق اور نرم مزاج اور ایثار پسند ہو امیر سفر مقرر کر لیں تاکہ دوران سفر اس کے ساتھ مشورہ کیا جاسکے اور اس کے مشورے سے امور انجام پائیں، اور اختلاف رائے سے بچ کر کوئی ایسا فیصلہ کرنا آسان ہو جائے جو کارواں کے تمام اراکین کے لئے موزوں اور مناسب ہو۔

حضرت ابو سعید خدریؓ اور حضرت ابن مسعودؓ فرماتے ہیں کہ پیارے پیغمبر ﷺ نے فرمایا:

﴿ إِذَا كُنْتُمْ ثَلَاثًا فَأَمِّرُوا أَحَدَكُمْ ﴾

(طبرانی، مشکوٰۃ ص ۳۳۹)

جب سفر میں تین آدمی ہوں تو ایک کو امیر بنالو۔

اسی طرح کی روایت حضرت ابن عمرؓ سے بھی مروی ہے کہ: پیارے پیغمبر ﷺ نے فرمایا: جب تم میں سے کوئی

(مسند بزار ج ۲ ص ۲۶۷)

سفر میں ہو تو ایک کو اپنا امیر بنالے۔

حضرت ابو ہریرہؓ سے مروی ہے کہ پیارے پیغمبر ﷺ نے فرمایا: جب تم سفر کرو تو تم میں سے جو سب سے زیادہ

پڑھا ہوا ہو اسے امام بناؤ، خواہ کم عمر ہی سہی۔ اور جب وہ امام ہو جائے گا تو وہی امیر بھی ہوگا۔ (مجمع الزوائد ج ۵ ص ۲۵۸)

امیر کے لئے ضروری ہے کہ وہ ان تمام لوگوں کے مفادات کا تحفظ کرے جن کا اسے امیر بنایا گیا ہے، اور اپنے

آپ کو ان کی ڈھال تصور کرے ایسا کرنا سنت ہے۔

سفر کس دن شروع کریں؟

سفر کسی بھی دن کیا جاسکتا ہے لیکن سفر کے لئے جمعرات یا ہفتہ کا دن زیادہ مبارک ہے کیونکہ پیارے پیغمبر ﷺ

نے ان دنوں میں سفر کرنے پر برکت کی دعاء فرمائی ہے، اور جمعرات کے دن سفر کرنا آپ ﷺ کو پسند تھا۔ اس لئے اکثر و

بیشتر جب بھی آپ ﷺ کسی لشکر و جماعت کو سفر پر جہاد کے لئے بھیجتے، یا خود سفر فرماتے تو جمعرات کے دن ہی فرماتے۔

اور حجۃ الوداع کا سفر بھی آپ ﷺ نے مدینہ منورہ سے جمعرات کے دن ہی شروع فرمایا تھا۔ اور ایک مرفوع روایت میں

(فتح الباری: ج ۶ ص ۱۱۳)

ہے کہ آپ ﷺ نے فرمایا: ہماری امت میں برکت جمعرات کی صبح کو ہے۔

حضرت کعب بن مالکؓ سے روایت ہے کہ پیارے پیغمبر ﷺ غزوہ تبوک کے لئے جمعرات کے دن نکلے، آپ

صلی اللہ علیہ وسلم کو جمعرات کے دن سفر کرنا پسند تھا۔

(بخاری: ج ۱ ص ۴۱۴)

البتہ بعض مرتبہ آپ صلی اللہ علیہ وسلم نے ہفتہ کے دن بھی سفر کیا جیسا کہ حافظ اور علامہ عینی لکھا ہے کہ آپ صلی اللہ علیہ وسلم نے ہفتہ

(عمدة القاری ج ۱۲ ص ۲۱۲)

کے دن بھی سفر کیا۔

دوران سفر ذکر میں مشغول رہنا اور گناہوں سے بچنا

سفر کے دوران نماز کا، ذکر و اذکار، تلاوت قرآن کریم اور درود شریف کا اہتمام کریں، اور خاص طور پر {لَا حَوْلَ وَلَا قُوَّةَ إِلَّا بِاللّٰهِ} کا کہ جس کے بارے میں پیارے پیغمبر صلی اللہ علیہ وسلم نے فرمایا کہ یہ جنت کے خزانوں میں سے ایک خزانہ ہے۔

حضرت عقبہ بن عامرؓ سے مرفوعاً مروی ہے کہ جو شخص سفر کی حالت میں خدا کے ذکر میں مشغول رہتا ہے تو فرشتے اس کے ہم سفر ہو جاتے ہیں، اور اگر شعر و شاعری (گانے بجانے اور فضول گوئی) میں مصروف رہتا ہے تو شیطان اس کا ہم سفر ہو جاتا ہے۔ اس لئے دوران سفر گانے بجانے، بدگاہی اور ہر قسم کے گناہوں سے بچنے کی بھرپور کوشش کریں اور مسنون دعاؤں اور دینی کتب کے مطالعہ کے ساتھ اپنا سفر جاری رکھیں تاکہ سفر بخیر و خوبی اعمال حسنہ کے ساتھ طے ہو۔

☆ جس کام کے لئے جائیں اس کے متعلق اور اس جگہ کے متعلق معلومات حاصل کر لیں۔

☆ سواری نہ ملنے کی صورت میں سورۃ قریش کا ورد کرنے سے اللہ تعالیٰ آسانی فرمادیتے ہیں۔

☆ سفر میں اپنے ساتھ کتیا گھنگرو نہ رکھیں کہ اس سے بے برکتی ہوتی ہے۔

سفر کے لئے استخارہ کر لیں

پیارے پیغمبر صلی اللہ علیہ وسلم کا ارشاد ہے {مَا خَابَ مَنْ اسْتَحَارَ} یعنی جو آدمی استخارہ کر لیتا ہے وہ خاسر اور نامراد

نہیں ہوتا۔ استخارہ کرنے کا مسنون طریقہ ہم تفصیل کے ساتھ پیچھے بیان کر چکے ہیں وہاں دیکھ لیں۔

سفر سے پہلے نوافل کی ادائیگی

استخارہ کے علاوہ دو رکعت یا چار رکعت نفل نماز پڑھیں، اور ان رکعتوں کے بارے میں حدیث میں فرمایا گیا ہے کہ

سفر پر جانے والا اپنے گھر والوں کے لئے اس سے بہتر اور کوئی نائب چھوڑ کر نہیں جاتا۔ حضرت انسؓ فرماتے ہیں کہ ایک مرتبہ ایک شخص پیارے پیغمبر صلی اللہ علیہ وسلم کی خدمت میں حاضر ہوا، اور عرض کیا کہ میں نے سفر کا ارادہ کیا ہے (اور اس خیال سے کہ شاید واپسی نہ ہو) ایک وصیت بھی مرتب کر لی ہے، میں یہ وصیت کس کے سپرد کروں، بیٹے کے، بھائی کے یا والد کے؟ آپ صلی اللہ علیہ وسلم نے ارشاد فرمایا: اللہ تعالیٰ کے نزدیک کوئی نائب جو بندہ اپنی عدم موجودگی میں اپنے گھر کے لئے مقرر کرے،

اس سے بہتر نہیں کہ جب وہ سفر کا لباس پہن لے تو اپنے گھر میں چار رکعت پڑھے اور ہر رکعت میں سورۃ الفاتحہ اور سورۃ اخلاص کی تلاوت کرے۔ اور امام نوویؒ کے قول کے مطابق ان رکعتوں میں سے پہلی رکعت کے اندر سورۃ الفاتحہ کے بعد: { قُلْ يَا أَيُّهَا الْكَافِرُونَ، يَا قُلْ أَعُوذُ بِرَبِّ النَّاسِ } اور دوسری رکعت میں: { قُلْ هُوَ اللَّهُ، يَا قُلْ أَعُوذُ بِرَبِّ النَّاسِ } پڑھیں۔ سلام پھیرنے کے بعد سورۃ القریش اور آیۃ الكرسی پڑھ کر اپنے سفر اور حاجات کے لئے دعاء کریں اور یہ دعاء مانگیں:

﴿ اَللّٰهُمَّ اِنِّیْ اَتَقَرَّبُ بِهِنَّ اِلَیْكَ ، فَاخْلِفْنِیْ بِهِنَّ فِیْ اَهْلِیْ وَ مَالِیْ ﴾

اے اللہ! میں ان رکعات کے ذریعہ تیری قربت چاہتا ہوں، تو ان رکعات کو میرے گھر والوں میں، اور مال میں میرا نائب بنادے۔

ایسا کرنے سے انشاء اللہ اس کے سفر سے واپسی تک یہ رکعات اس کے اہل و مال میں نائب رہیں گی، گھر میں حفاظت رہے گی اور کوئی ناخوشگوار واقعہ پیش نہیں آئے گا۔

حضرت عبد اللہ بن مسعودؓ سے مروی ہے کہ پیارے پیغمبر ﷺ کے پاس ایک شخص آیا اور عرض کیا میں تجارت کے سلسلہ میں بحرین کے سفر کا ارادہ رکھتا ہوں، پیارے پیغمبر ﷺ نے اسے دو رکعت نماز پڑھنے کو کہا۔ حضرت انسؓ سے مروی ہے کہ پیارے پیغمبر ﷺ نے فرمایا: سفر کرنے والا اپنے اہل و عیال میں اپنا جانشین اور کار پرداز جو اللہ تعالیٰ کو محبوب ہے ان چار رکعت سے بڑھ کر نہیں چھوڑ جاتا جسے وہ اپنے گھر میں پڑھے۔ (اتحاف: ج ۶ ص ۴۰۲)

کس وقت سفر شروع کریں؟

اگر سہولت ہو تو سفر صبح کے وقت شروع کیا جائے کہ یہ مسنون ہے اور محدثین نے اس کی طرف اشارہ کیا ہے، اور آپ ﷺ نے صبح کے وقت کام شروع کرنے میں برکت کی دعاء بھی فرمائی ہے کہ: اے اللہ! ہماری امت کے صبح کے کام میں برکت عطا فرما۔ لیکن اگر صبح کے وقت اگر ترتیب نہ بن سکے تو ظہر کی نماز کے بعد سفر شروع کریں کہ پیارے پیغمبر ﷺ نے ظہر کے بعد بھی سفر فرمایا ہے۔ چنانچہ حضرت انسؓ سے مروی ہے کہ آپ ﷺ سفر میں صبح کی نماز پڑھتے اور کوچ فرماتے تھے۔ اور دوسری روایت بھی حضرت انسؓ ہی سے مروی ہے کہ آپ ﷺ نے مدینہ میں ظہر کی نماز پڑھی (اور پھر سفر شروع کیا) اور ذوالحلیفہ کے مقام پر بھی دو رکعت پڑھیں۔ (بخاری ص ۲۱۳)

سفر شروع کرتے وقت کی دعائیں

سفر میں پیش آنے والے حوادث، دشواریوں اور مشقتوں سے بچنے کے لئے پیارے پیغمبر ﷺ نے اپنی امت کو مختلف دعائیں سکھائی ہیں جن کے اہتمام کرنے سے انسان عافیت کے ساتھ اپنا سفر پورا کر لیتا ہے، اور سفر کی مشکلات سے بھی محفوظ رہتا ہے۔ اس لئے سفر سے قبل اپنے رشتہ داروں اور رفقاء سے ملنا، ان سے مصافحہ کرنا اور ان کو دعائیں دینا اور دعائیں لینا مسنون ہے۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: جب تم سفر کا ارادہ کرو تو اپنے بھائیوں اور ملنے جلنے والے رفقاء کو سلام کرو، ان کی دعاؤں کے ساتھ تمہاری دعائیں زیادتی خیر کا باعث ہوں گی۔ (مجمع الزوائد ج ۳ ص ۲۱۳)

گھر والوں سے رخصتی کے وقت کی دعا

سفر سے پہلے عزیز واقارب، دوست احباب اور ملنے جلنے والوں سے رخصت ہوں۔

حضرت زید بن ارقمؓ پیارے پیغمبر ﷺ کا یہ ارشاد نقل کرتے ہیں:

﴿إِذَا أَرَادَ أَحَدُكُمْ سَفَرًا فَلْيُودِّعْ إِخْوَانَهُ، فَإِنَّ اللَّهَ جَاعِلٌ لَهُ فِي دُعَاءِهِمْ

الْبَرَكَةَ﴾۔

(مکارم الاخلاق)

جب تم میں سے کوئی شخص سفر کا ارادہ کرے تو اسے چاہئے کہ وہ اپنے بھائیوں سے رخصت ہو، اس لئے کہ اللہ تعالیٰ ان کی دعاؤں میں اس کے لئے برکت دیتا ہے۔

حضرت موسیٰ بن وردانؓ فرماتے ہیں کہ میں سیدنا حضرت ابو ہریرہؓ کے پاس ایک سفر میں جانے سے پہلے رخصت ہونے کے لئے آیا جس کا میں نے ارادہ کیا ہوا تھا، تو حضرت ابو ہریرہؓ نے مجھ سے ارشاد فرمایا:

﴿أَلَا أَعْلَمُكَ يَا ابْنَ أَخِي شَيْئًا عَلَّمَنِيهِ رَسُولُ اللَّهِ ﷺ أَقُولُهُ عِنْدَ الْوَدَاعِ، قَالَ:

قُلْتُ بَلَى، قَالَ: قُلْ: {أَسْتَودِعُكُمُ اللَّهُ الَّذِي لَا يَضِيعُ وَدَائِعُهُ}۔

(عمل اليوم والليلة ص ۳۰۱)

میرے بھتیجے میں تمہیں وہ دعا نہ سکھلاؤں جو پیارے پیغمبر ﷺ نے مجھے (سفر پر رخصت کرتے وقت) سکھائی تھی؟ فرماتے ہیں: میں نے کہا ضرور۔ انہوں نے فرمایا یہ دعا پڑھو:

﴿ اَسْتُوْدِعُكُمْ اللّٰهَ الَّذِي لَا يَضِيْعُ وَدَائِعُهُ ﴾

میں تمہیں اللہ تعالیٰ کے سپرد کرتا ہوں جس کے سپرد کی ہوئی امانتیں ضائع نہیں ہوتی ہیں۔

گھر والے رخصت کرتے وقت یہ دعاء دیں۔

﴿ اَسْتُوْدِعْكَ اللّٰهَ الَّذِي لَا يَضِيْعُ وَدَائِعُهُ، رُوَدَكَ اللّٰهُ التَّقْوٰى، وَغَفَرَ ذَنْبَكَ، وَيَسْرِكَ

الْخَيْرُ حَيْثُ مَا كُنْتَ ﴾

میں تجھے اس اللہ کے سپرد کرتا ہوں جس کی امانتیں ضائع نہیں ہوتیں۔ اللہ تعالیٰ تقویٰ کو آپ کا زادِ راہ

بنادے، اور آپ کے گناہ معاف کرے اور آپ کے لئے نیکی آسان فرمادے جہاں آپ ہوں۔

اور پھر یہ دعاء دیں

﴿ اَللّٰهُمَّ اِرْزُوْكَ الْاَرْضَ، وَهَوِّبْ عَلَيَّ السَّفَرَ ﴾ (رواہ الترمذی، ج ۵ ص ۵۰۰ والنسائی، فی عمل الیوم واللیلۃ)

اے اللہ! آپ اس کے لئے زمین کی مسافت کو لپیٹ دیجئے، اور اس کے لئے سفر کو آسان کر دیجئے۔

پوری جماعت کو رخصت کرتے وقت کی دعاء

اور اگر پوری جماعت کو رخصت کریں تو یہ دعاء دیں جو پیارے پیغمبر ﷺ لشکر کو رخصت کرتے وقت ثنیۃ الوداع

(رخصت کی گھاٹی) پر دیتے تھے:

﴿ اَسْتُوْدِعُ اللّٰهَ دِيْنَكُمْ، وَاَمَانَاتَكُمْ، وَخَوَاتِيمَ اَعْمَالِكُمْ ﴾

میں تمہارے دین، امانت اور عمل تمام کام کے انجام کو اللہ تعالیٰ کے سپرد کرتا ہوں (وہی سب کا محافظ

ہے)۔

مسافر کی رخصت ہوتے وقت اپنے گھر والوں کو دعاء

جب آپ سفر کے لئے اپنے گھر والوں سے رخصت ہوں تو ان کو اللہ کے سپرد کر کے جائیں کہ جو چیز اللہ ربّ

العزت کے سپرد کی جاتی ہے اللہ اس کی حفاظت فرماتے ہیں اور ان الفاظ سے گھر والوں کو دعاء دیں اس لئے کہ مسافر کی دعاء

قبول ہوتی ہے:

﴿أَسْتَوِدِعُكُمُ اللَّهَ الَّذِي لَا يُخَيِّبُ وَدَائِعُهُ﴾ (رواه احمد، وابن ماجه، والنسائي)

میں تم لوگوں کو اللہ تعالیٰ کے سپرد کرتا ہوں جس کے سپرد کی ہوئی امانتیں نامراد نہیں ہوتی ہیں۔

سفر پر جانے کے لئے جب کھڑے ہوں تو یہ دعاء پڑھیں

﴿اللَّهُمَّ بِكَ انْتَشَرْتُ، وَإِلَيْكَ تَوَجَّهْتُ، وَبِكَ اعْتَصَمْتُ، اللَّهُمَّ! أَنْتَ ثَقَفْتَنِي وَرَجَّائِنِي، اللَّهُمَّ اكْفِنِي مَا أَمَّيْنِي، وَمَا لَا أَهْتَمُّ بِهِ، وَمَا أَنْتَ أَعْلَمُ بِهِ مِنِّي، وَزَوِّدْنِي التَّقْوَى، وَاعْظُرْنِي ذَنْبِي، وَوَجِّهْنِي لِلْخَيْرِ حَيْثُ مَا تَوَجَّهْتُ۔﴾

اے اللہ! میں آپ ہی کے بابرکت نام سے سفر (شروع) کرتا ہوں، آپ ہی کی طرف متوجہ ہوتا ہوں، اور آپ ہی کو (ہر مشکل وقت میں) مضبوطی سے پکڑتا ہوں۔ اے اللہ! آپ ہی میرا بھروسہ ہیں (کہ جس پر میں بھروسہ کرتا ہوں) اور آپ ہی میری امید ہیں (کہ جس سے میں اپنی امیدیں وابستہ کرتا ہوں)۔ اے اللہ! جن کاموں کے کرنے کا میں اہتمام کرتا ہوں، اور جن کا نہیں کرتا اور جو آپ مجھ سے بہتر جانتے ہیں (کہ ان میں میرے لئے خیر ہے) ان میں میری کفایت (ومعاونت) فرما دیجئے، میرا توشہ تقویٰ کو بنا دیجئے، میرے گناہ معاف فرما دیجئے، اور جہاں بھی میں جاؤں وہاں میرے لئے خیر کو سامنے کر دیجئے۔

حضرت انسؓ سے مروی ہے کہ پیارے پیغمبر صلی اللہ علیہ وسلم جب بھی سفر کا ارادہ فرماتے تو کھڑے ہو کر مندرجہ بالا دعاء فرماتے اور پھر سفر کے لئے نکلتے تھے۔ (طبرانی، والبیہقی فی سنن الکبریٰ ص ۵۰ ج ۵)

﴿نوٹ﴾ سفر میں جاتے وقت گھر والوں کے ہاتھ میں ہاتھ دے کر دونوں آیۃ الکرسی پڑھ لیں، اور ایک دوسرے پر دم کر دیں، تا واپسی انشاء اللہ تعالیٰ حفاظت رہے گی۔

گھر سے نکلنے کی دعاء

ابن عثمان بن عفانؓ فرماتے ہیں کہ پیارے پیغمبر صلی اللہ علیہ وسلم نے ارشاد فرمایا: جو شخص اپنے گھر سے سفر کے لئے نکلے، اور وہ نکلتے وقت یہ دعاء پڑھے:

﴿ بِسْمِ اللَّهِ آمَنْتُ بِاللَّهِ وَاعْتَصَمْتُ بِاللَّهِ، وَتَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ رَزَقَهُ اللَّهُ عَزَّوَجَلَّ خَيْرَ ذَلِكَ الْمَخْرَجِ، وَصَرَفَ عَنْهُ شَرَّ ذَلِكَ الْمَخْرَجِ ﴾۔

میں شروع کرتا ہوں اللہ تعالیٰ کے نام سے، میں اللہ تعالیٰ پر ایمان لایا ہوں، اور اللہ تعالیٰ ہی کو (مضبوطی سے) پکڑتا ہوں اور اس پر توکل کرتا ہوں، نہیں ہے گناہوں سے بچنے کا ذریعہ اور اطاعت کی طاقت مگر اللہ تعالیٰ کی توفیق سے۔ تو اللہ تعالیٰ اس کو اس کے نکلنے کی جگہ سے (یعنی گھر سے) بہتر جگہ عطا فرماتے ہیں اور اس نکلنے کے شر سے اس کی حفاظت فرماتے ہیں۔

سواری پر بیٹھنے کے وقت کی دعاء

سواری پر بیٹھنے لگیں تو {بِسْمِ اللَّهِ الرَّحْمَنِ الرَّحِيمِ} پڑھیں

حضرت عمرؓ سے مروی ہے کہ پیارے پیغمبر ﷺ نے ارشاد فرمایا: بلاشبہ ہر اونٹ کی پیٹھ پر ایک شیطان ہوتا ہے، اس لئے جب تم اس پر سوار ہو تو {بِسْمِ اللَّهِ} کہا کرو۔

روایات میں آتا ہے کہ حضرت نوح علیہ السلام جب کشتی پر سوار ہوئے تو بسم اللہ پڑھی۔ حضرت علی بن ربیعہؓ روایت فرماتے ہیں کہ حضرت علیؓ نے ایک مرتبہ سفر پر جاتے وقت اسی حدیث کے مطابق عمل کیا یعنی جب آپ کے سامنے سواری کے لئے ایک جانور لایا گیا تو آپ نے اپنا پاؤں رکاب میں رکھا اور بسم اللہ پڑھی اور پھر جب سواری پر اچھی طرح بیٹھ گئے تو یہ دعاء پڑھی:

سواری پر اچھی طرح بیٹھنے کے بعد یہ دعاء پڑھیں

{ الْحَمْدُ لِلَّهِ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ۔ وَإِنَّا إِلَىٰ رَبِّنَا لَمُنْقَلِبُونَ }
پاک ہے وہ ذات جس نے ہمارے لئے مسخر (تابع) بنایا اس سواری کو، اور نہ تھے ہم اس کو قابو کرنے والے، اور بے شک ہم اپنے رب کی طرف لوٹنے والے ہیں۔
(مسلم و ترمذی)

پھر تین مرتبہ اللہ اکبر، اور تین مرتبہ ”الْحَمْدُ لِلَّهِ“ کہیں، پھر یہ دعاء پڑھیں:

﴿ لَا إِلَهَ إِلَّا أَنْتَ سُبْحَانَكَ إِنِّي ظَلَمْتُ نَفْسِي، فَاعْفُ عَنِّي ذُنُوبِي إِنَّهُ لَا يَغْفِرُ الذُّنُوبَ إِلَّا أَنْتَ ﴾۔

آپ کے سوا کوئی معبود نہیں (اے اللہ!) آپ پاک ہیں، بے شک میں نے (گناہ کر کے) اپنی جان پر بہت ظلم کیا ہے۔ آپ میرے سارے گناہوں کو معاف فرما دیجئے، آپ کے سوا کوئی گناہوں کو معاف کرنے والا نہیں ہے۔

حضرت علی رضی اللہ عنہ سے مروی ہے کہ: رسول اللہ ﷺ نے ایک دن یہ دعاء پڑھی، اور پھر آپ ﷺ ہنس دیئے۔ میں نے عرض کیا:

﴿مِمَّا اسْتَضَحَّكَتَ؟ قَالَ: لِعَجَبِ رَبِّنَا عَزَّوَجَلَّ، قَالَ: عَلِمَ عَبْدِي أَنَّ لَهُ رَبًّا

يَغْفِرُ الذُّنُوبَ﴾۔

آپ ﷺ کس وجہ سے ہنسے؟ تو پیارے پیغمبر ﷺ نے فرمایا: ہمارے رب کے تعجب کرنے کی وجہ سے میں ہنسا ہوں کہ اللہ تعالیٰ نے ارشاد فرمایا: میرا بندہ جانتا ہے کہ اس کا کوئی رب ہے جو گناہوں کو معاف کر دیتا ہے۔

پھر یہ دعاء پڑھیں:

﴿اللَّهُمَّ إِنَّا نَسْأَلُكَ فِي سَفَرِنَا هَذَا الْبِرَّ وَالتَّقْوَى، وَمِنَ الْعَمَلِ مَا تَرْضَى * اللَّهُمَّ هَوِّنْ عَلَيْنَا سَفَرَنَا هَذَا وَاطْوِعْنَا بُعْدَهُ * اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ * اللَّهُمَّ إِنِّي أَعُوذُ بِكَ مِنْ وَعْثَائِ السَّفَرِ وَكَآبَةِ الْمُنْقَلَبِ وَالْخُورِ بَعْدَ الْكُورِ وَدَعْوَةِ الْمُظْلُومِ، وَسُوءِ الْمُنْظَرِ فِي الْأَهْلِ وَالْمَالِ وَالْوَلَدِ﴾

(رواه المسلم وابن ماجه والترمذی، عمل اليوم والليلة ص ۵۷۸)

اے اللہ! ہم آپ سے اپنے اس سفر میں نیکی کی، اور پرہیزگاری کی، اور جو عمل آپ کو پسند ہو اس کی درخواست کرتے ہیں۔ اے اللہ! ہمارا یہ سفر ہم پر آسان فرما، اور اس کی دوری لپیٹ دے۔ اے اللہ! تو میرا ساتھی ہے سفر میں، اور نائب ہے گھر میں۔ اے اللہ! میں آپ کی پناہ میں آتا ہوں سفر کی سختیوں سے اور (سفر میں کسی) تکلیف دہ ناکام واپسی سے، ترقی کے بعد تنزل (یعنی کام بننے کے بعد بگڑنے) مظلوم کی بددعاء، اور مال اور گھر اور بچوں میں کسی تکلیف دہ منظر کو دیکھنے سے پناہ مانگتا ہوں۔

علماء نے لکھا ہے کہ مندرجہ بالا دعاء پڑھتے وقت مسنون ہے کہ شہادت کی انگلی کو نماز میں تشہد کی طرح اٹھائے۔ حضرت ابو ہریرہؓ سے مروی ہے کہ پیارے پیغمبر ﷺ جب سفر کے وقت اپنی سواری پر سوار ہوتے تو اپنی انگلی سے اشارہ کرتے ہوئے یہ دعاء پڑھتے تھے۔

کشتی پر سوار ہوتے وقت کی دعاء

کشتی پر سوار ہوتے وقت بسم اللہ کہیں اور پھر یہ دعاء پڑھیں۔

﴿ بِسْمِ اللَّهِ مَجْرَهَا وَمُرْسَاهَا اِنَّ رَبِّي لَغَفُوْرٌ رَّحِيْمٌ * وَمَا قَدَرُوا اللَّهَ حَقَّ قَدْرِهِ ، وَالْاَرْضُ جَمِيْعًا قَبْضَتُهُ يَوْمَ الْقِيَامَةِ وَالسَّمٰوٰتُ مَطْوِيٰتٌ بِيَمِيْنِهِ سُبْحٰنَهُ وَتَعَالٰى عَمَّا يُشْرِكُوْنَ ۝﴾
(ہود: ۴۱: الزمر: ۶۷)

اللہ تعالیٰ ہی کے (بابرکت) نام سے اس کشتی کا چلنا اور اس کا ٹھہرنا ہے۔ بلاشبہ میرے پروردگار بڑے ہی حفاظت کرنے اور رحم کرنیوالے ہیں۔ اور (افسوس ہے کہ ان کافروں نے) اللہ تعالیٰ کی عظمت اور قدر کرنے کا جیسا حق تھا ایسی عظمت اور قدر نہ کی، حالانکہ اُس کی وہ شان ہے کہ قیامت کے دن ساری زمین اللہ تعالیٰ کی مٹھی میں ہوگی اور تمام آسمان اُس کے دائیں ہاتھ میں لپٹے ہوئے ہوں گے۔ (درحقیقت) اللہ تعالیٰ ان مشرکوں کے شرک سے پاک، بلند و برتر ہے۔

{فضیلت} حضرت حسین بن علیؓ سے روایت ہے کہ پیارے پیغمبر ﷺ نے ارشاد فرمایا:

﴿ اَمَانٌ لِّاُمَّتِيْ مِنَ الْغَرَقِ اِذَا رَكِبُوْا فِي السَّفِيْنَةِ اَنْ يَقُوْلُوْا:﴾

جب میری امت کشتی پر سوار ہو تو ان کا اس دعاء کو پڑھنا (کشتی کے) ڈوبنے سے امان (و حفاظت کا سبب) ہے۔

دوران سفر بلندی پر چڑھتے اور اترتے وقت کی دعاء

جب سواری بلندی پر چڑھے تو اللہ اکبر، اور پستی پر اترے تو سبحان اللہ کہیں۔ اس لئے کہ کسی چیز کی اونچائی کو دیکھتے وقت آدمی کے دل میں اس کی بڑائی کا اثر ہوتا ہے اس لئے حکم دیا گیا کہ جب بھی کسی بڑی چیز کو دیکھیں یا بلندی پر چڑھیں تو اللہ اکبر کہیں تاکہ اللہ تبارک و تعالیٰ کی بڑائی کا اظہار ہو اور اپنی اور ہر چیز کی بڑائی کی نفی، اور اترتے وقت سبحان اللہ کہیں تاکہ اپنی پستی کا اظہار ہو اور اللہ کے لئے ہر قسم کی پستی اور عیب وغیرہ سے نفی۔ اسی طرح سیڑھیاں چڑھتے وقت داہنا پاؤں آگے

بڑھائیں اور اللہ اکبر کہیں اور جب اُتریں تو بایاں پاؤں آگے بڑھائیں اور سُبحَانَ اللہ کہیں۔
حضرت ابو ہریرہؓ فرماتے ہیں کہ ایک شخص پیارے پیغمبر ﷺ کی خدمت میں حاضر ہوئے ان کا ارادہ سفر کا تھا انہوں نے عرض کیا:

﴿يَا رَسُولَ اللَّهِ ﷺ أَوْصِنِي، فَقَالَ: أَوْصِيكَ بِتَقْوَى اللَّهِ وَالتَّكْبِيرِ عَلَى كُلِّ شَرَفٍ﴾

یا رسول اللہ ﷺ مجھے کچھ وصیت فرمائیے۔ آپ ﷺ نے ارشاد فرمایا: میں تمہیں اللہ تعالیٰ سے تقویٰ اور پرہیزگاری اختیار کرنے، اور ہر اونچی جگہ پر چڑھتے وقت اللہ اکبر کہنے کی وصیت کرتا ہوں۔

حضرت جابر بن عبد اللہؓ روایت فرماتے ہیں کہ:

﴿كُنَّا إِذَا كُنَّا مَعَ رَسُولِ اللَّهِ ﷺ عَلَى أَكْمَةٍ كَبْرُنَا، وَإِذَا صَعَدْنَا عَلَى جَبَلٍ كَبْرُنَا،

وَإِذَا هَبَطْنَا سَبَّحْنَا﴾ (رواہ البخاری، والنسائی فی سنن الکبری، وفي عمل الیوم واللیلۃ)

جب ہم پیارے پیغمبر ﷺ کے ساتھ ایک سفر میں تھے۔ جب ہم کسی ٹیلے پر چڑھتے تھے تو اللہ اکبر کہتے اور جب (پہاڑ یا ٹیلے سے) نیچے اترتے تو سبحان اللہ کہتے تھے۔

☆ حضرت عبد اللہ بن عمرؓ فرماتے ہیں کہ پیارے پیغمبر ﷺ جب کسی لشکر، سریہ، حج اور عمرہ سے واپس تشریف

لاتے تو اور گھائی، چوٹی یا سخت بلند جگہ پر چڑھتے تو تو تین مرتبہ {اللہ اکبر} کہتے پھر یہ دعاء پڑھتے:

{لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ}۔

اللہ تعالیٰ کے سوا کوئی معبود نہیں ہے، وہ (اپنی ذات و صفات میں) یکتا ہے، اس کا کوئی شریک نہیں ہے،

اُسی کے لئے بادشاہت ہے، اور اُسی کے لئے ہر قسم کی حمد و ثناء ہے اور وہ ہر چیز پر قادر ہے۔

اس کے علاوہ اونچائی پر پیارے پیغمبر ﷺ یہ دعاء بھی پڑھتے تھے:

{اَللّٰهُمَّ لَكَ الشَّرْفُ عَلَى كُلِّ شَرَفٍ، وَلَكَ الْحَمْدُ عَلَى كُلِّ حَالٍ}۔

اے اللہ! ہر بزرگی کے موقع پر بزرگی، و برتری آپ ہی کے لئے ہے اور ہر حال میں آپ ہی کا شکر ہے۔

جب کسی شہر یا گاؤں میں داخل ہوں تو یہ دعاء پڑھیں

دوران سفر جب کسی بستی یا شہر میں آپ داخل ہونا چاہیں تو اس بستی یا شہر سے باہر رک کر یہ دعاء مانگیں اور اگر آپ

کسی ایسی سواری پر ہوں کہ رُک نہ سکیں تو اس بستی پر نظر پڑتے ہی یہ دعاء مانگیں۔ اس لئے کہ پیارے پیغمبر ﷺ جب خیبر کے قریب پہنچے تو آپ ﷺ نے صحابہ کرامؓ سے فرمایا ٹھہرو، صحابہ کرامؓ رک گئے، پھر آپ ﷺ نے مندرجہ ذیل دعاء مانگی اور صحابہؓ سے فرمایا کہ بِسْمِ اللّٰہ پڑھ کر آگے بڑھو (اور بستی میں داخل ہو جاؤ)۔ وہ دعاء یہ ہے:

{ اَللّٰهُمَّ رَبَّ السَّمٰوٰتِ السَّبْعِ وَمَا اُظْلِلْنَ ، وَرَبَّ الْاَرْضَيْنِ السَّبْعِ وَمَا اُقْلِنَ ، وَرَبَّ الشَّيَاطِيْنِ وَمَا اُصْلِنَ ، وَرَبَّ الرِّيَّاحِ وَمَا ذَرَيْنَ ، فَاِنَّا نَسْأَلُكَ خَيْرَ هَذِهِ الْقَرْيَةِ وَخَيْرِ اَهْلِهَا ، وَنَعُوْذُ بِكَ مِنْ شَرِّهَا وَشَرِّ اَهْلِهَا وَشَرِّ مَا فِيْهَا } (النسائی فی عمل الیوم والليلة)

اے اللہ! ساتوں آسمانوں اور ان تمام چیزوں کے رب جن پر یہ سایہ کئے ہوئے ہیں، ساتوں زمینوں اور ان تمام چیزوں کے رب جنہیں زمین اٹھائے ہوئی ہے، شیاطین اور ان لوگوں کے رب جن کو شیاطین نے گمراہ کیا ہے، ہواؤں اور ان چیزوں کے رب جن کو ہواؤں نے بکھیرا ہے۔ (اے ہمارے رب!) ہم آپ سے اس بستی میں جو کچھ ہے اس کی اور اس بستی والوں کی خیر مانگتے ہیں، اور آپ سے اس بستی کے شر سے، اور بستی والوں کے شر سے پناہ مانگتے ہیں۔

پھر یہ دعاء مانگیں:

{ اَللّٰهُمَّ اِنِّیْ اَسْئَلُكَ مِنْ خَيْرِ هَذِهِ الْاَرْضِ وَخَيْرِ مَا جُمِعَتْ فِيْهَا ، وَاعُوْذُ بِكَ مِنْ شَرِّهَا وَشَرِّ مَا جُمِعَتْ فِيْهَا۔ اَللّٰهُمَّ بَارِكْ لَنَا فِيْهَا۔ اَللّٰهُمَّ ارْزُقْنَا جَنَّاہَا ، وَحَبِّبْنَا اِلٰی اَهْلِهَا ، وَحَبِّبْ صَالِحِیْ اَهْلِهَا اِلَيْنَا۔ }

اے اللہ! میں آپ سے اس بستی اور جو کچھ آپ نے اس بستی میں رکھا ہے اس کی خیر اور بھلائی مانگتا ہوں، اور اس بستی اور جو کچھ اس بستی میں آپ نے رکھا ہے اس کے شر اور برائی سے پناہ مانگتا ہوں۔ اے اللہ! ہمارے لئے اس میں برکت عطا فرما۔ اے اللہ! اس بستی کی اچھی پیداوار کو ہمارا رزق بنا، اور ہماری محبت اس بستی والوں کے دل میں ڈال دے، اور اس میں جو تیرے نیک بندے ہیں ان کی محبت ہمارے دلوں میں ڈال دے۔

سفر میں نماز فجر کے بعد کی دعاء

حضرت بریدہ السلمیؓ فرماتے ہیں کہ پیارے پیغمبر ﷺ جب صبح کی نماز پڑھتے تو اپنی آواز بلند فرماتے (یعنی بلند آواز سے یہ دعاء مانگتے) یہاں تک کہ آپ ﷺ کے اصحاب رضوان اللہ تعالیٰ علیہم اجمعین بھی سن لیتے تھے، وہ دعاء یہ ہے:

{ اَللّٰهُمَّ اَصْلِحْ لِيْ دِيْنِيْ الَّذِيْ جَعَلْتَهُ عِصْمَةً اَمْرِيْ، اَللّٰهُمَّ اَصْلِحْ لِيْ دُنْيَايَ الَّتِيْ جَعَلْتَ فِيْهَا مَعَاشِيْ، ... ثَلَاثَ مَرَّاتٍ ... اَللّٰهُمَّ اَصْلِحْ لِيْ اٰخِرَتِيْ الَّتِيْ جَعَلْتَ اِلَيْهَا مَرْجِعِيْ، ... ثَلَاثَ مَرَّاتٍ ... اَللّٰهُمَّ اِنِّيْ اَعُوْذُ بِرِضَاكَ مِنْ سَخَطِكَ، اَللّٰهُمَّ اَعُوْذُ بِكَ، ... ثَلَاثَ مَرَّاتٍ ... لَا مَانِعَ لِمَا اَعْطَيْتَ وَلَا مُعْطِيْ لِمَا مَنَعْتَ، وَلَا يَنْفَعُ ذَا الْجَدِّ مِنْكَ الْجُدُّ }

اے اللہ! آپ میرے دین کو درست کر دیجئے جو میرے ہر کام کی حفاظت کا ذریعہ ہے اور میری دنیا کو درست کر دیجئے جس میں مجھے زندگی بسر کرنی ہے۔ تین مرتبہ یہ کلمات فرمائے۔ پھر تین مرتبہ یہ دعاء فرمائی:

اے اللہ! میری آخرت کو درست کر دیجئے جہاں مجھے لوٹ کر جانا ہے۔ پھر تین مرتبہ یہ دعاء فرمائی: اے اللہ! میں آپ کی خوشی کے ذریعہ آپ کی ناراضگی سے پناہ چاہتا ہوں، اے اللہ! میں آپ کی پناہ چاہتا ہوں۔ پھر فرمایا: اے اللہ! جس کو آپ عطا فرمائیں اس سے کوئی روکنے والا نہیں ہے۔ اور جس سے آپ روک لیں اس کو کوئی دینے والا نہیں ہے۔ اور کسی دولت مند کی دولت آپ کے عذاب سے (بچانے کے بارے میں) نفع نہیں دے سکتی ہے۔

سفر کی نماز

سفر کے دوران نماز کا اہتمام رکھیں، اگر شرعی سفر ہو جس کی مقدار (۴۸) اڑتالیس میل یا (۷۸) کلومیٹر ہے تو ایسی صورت میں چار رکعت والی نماز میں قصر کیا جائے گا جو رب العالمین کی طرف سے مسافروں کے لئے انعام ہے اور دو رکعت پڑھنے پر بھی اجر و ثواب چار ہی کا عطا کیا جاتا ہے۔ حضرت عمر فاروقؓ سے مروی ہے کہ پیارے پیغمبر ﷺ نے ارشاد فرمایا: قصر اللہ کی جانب سے ایک ہدیہ ہے جو تم پر سہولت کے لئے کیا ہے تم اسے قبول کرو۔ حضرت ابن عباسؓ سے مروی ہے کہ اللہ تعالیٰ نے نبی کریم ﷺ پر حضور میں چار رکعت اور سفر میں دو رکعت مقرر فرمائی ہیں۔

سفر میں سنتوں کا حکم

دوران سفر اگر سہولت اور موقع ہو تو سنن اور نوافل پڑھ لینی چاہئیں، اور اگر موقع نہ ملے مثلاً گاڑی وغیرہ میں تو صرف فرضوں پر اکتفا کرنا بھی سنت ہے۔ البتہ فجر سے قبل اور مغرب کے بعد کی دو سنتوں کے بارے میں روایات میں آتا ہے کہ پیارے پیغمبر ﷺ ان کو نہیں چھوڑتے تھے۔

چنانچہ ام المؤمنین سیدہ طاہرہ حضرت عائشہ صدیقہ رضی اللہ عنہا فرماتی ہیں کہ پیارے پیغمبر ﷺ فجر کی دو رکعت سنت نہ سفر میں، نہ گھر میں، نہ صحت میں اور نہ ہی مرض کی حالت میں چھوڑا کرتے تھے۔

حضرت ابن عمرؓ سے مروی ہے کہ میں نے حضر اور سفر میں آپ ﷺ کے ساتھ نماز پڑھی۔ میں نے حضر میں آپ ﷺ کے ساتھ ظہر کی چار رکعتیں پڑھیں اور اس کے بعد دو رکعت سنت پڑھیں۔ اور سفر میں (آپ ﷺ کے ساتھ) دو رکعت نماز پڑھی اور اس کے بعد دو رکعت (سنت) پڑھیں۔ پھر عصر کی دو رکعتیں پڑھیں، اور اس کے بعد آپ ﷺ نے کچھ نہیں پڑھا، اور مغرب سفر و حضر میں تین ہی رکعت پڑھتے تھے، اس سے کم و بیش نہیں کرتے تھے، اور اس کے بعد دو رکعت پڑھتے تھے۔ (ترمذی، مشکوٰۃ)

اور حضرت ابن عمرؓ ہی سے ایک دوسری روایت میں یہ بھی مروی ہے کہ پیارے پیغمبر ﷺ سفر میں پہلے اور بعد کی سنتیں نہیں پڑھتے تھے۔ (مصنف عبد الرزاق ج ۳ ص ۲۰۲)

تو دونوں عمل پیارے پیغمبر ﷺ سے منقول ہیں بعض موقعوں پر پڑھنا بھی اور بعض مواقع پر نہ پڑھنا بھی جیسا موقع ہو اس کے مطابق عمل کریں۔ البتہ جمہور کا مسلک یہ ہے کہ سفر میں سنتوں کا پڑھ لینا بہتر ہے۔ (زرقانی ص ۷۵، شمائل ص ۱۵۸ ج ۳)

دوران سفر کسی منزل سے کوچ کے وقت نماز پڑھنا

دوران سفر اگر کسی مقام پر قیام ہو تو وہاں سے کوچ کرتے وقت نماز پڑھ کر اگلا سفر شروع کرنا بھی مسنون ہے۔ حضرت انسؓ سے مروی ہے کہ پیارے پیغمبر ﷺ جب کسی جگہ قیام فرماتے اور پھر وہاں سے چلتے تو دو رکعت نماز ضرور پڑھتے تھے۔ (بیہقی)

سفر میں روزہ کا حکم

نماز کی سنتوں کی طرح روزے کے بارے میں بھی دونوں عمل پیارے پیغمبر ﷺ سے منقول ہیں بعض موقعوں پر روزہ رکھنا بھی اور بعض مواقع پر نہ رکھنا بھی ثابت ہے۔ اگر روزہ رکھنا مشکل معلوم ہو تو نہ رکھے اور اگر روزہ رکھنے میں دشواری

نہ ہو تو رکھ لینا بہتر ہے۔ جیسا موقع ہو اس کے مطابق عمل کرے۔

☆ چنانچہ ام المؤمنین سیدہ طاہرہ حضرت عائشہ صدیقہؓ سے مروی ہے کہ آپ ﷺ نے سفر میں روزہ رکھا بھی ہے اور نہیں بھی رکھا۔

اسی طرح کی روایت حضرت ابن عباسؓ اور حضرت ابن مسعودؓ سے بھی منقول ہے کہ پیارے پیغمبر ﷺ سفر میں روزہ رکھتے بھی تھے، اور نہیں بھی رکھتے تھے۔ چنانچہ جو چاہے روزہ رکھے اور جو چاہے روزہ نہ رکھے۔ (بخاری ج ۱ ص ۲۶۱)

☆ حضرت جابرؓ فرماتے ہیں کہ ہم لوگ آپ ﷺ کے ساتھ سفر میں تھے۔ ہم میں سے بعض تو روزہ سے تھے، اور بعض بلا روزہ کے۔ کسی نے بھی ایک دوسرے کو برا نہیں کہا۔ (طحاوی ص ۳۳۱)

دوران سفر کے چند اصول و آداب

حضرت جابر بن عبد اللہؓ سے مروی ہے کہ پیارے پیغمبر ﷺ نے ارشاد فرمایا:

﴿إِنَّ اللَّهَ عَزَّوَجَلَّ رَفِيقٌ يُحِبُّ الرِّفْقَ ، فَإِذَا سَافَرْتُمْ فِي الْخَصْبِ فَأَمْكِنُوا الرِّكَابَ أَسِنَّتَهَا ، وَلَا تَجَاوَزُوا بِهَا الْمَنَازِلَ ، وَإِذَا سِرْتُمْ فِي الْجَدْبِ فَاسْتَبْقُوا ، وَعَلَيْكُمْ بِالذُّلْجَةِ فَإِنَّ الْأَرْضَ تُطْوَى بِاللَّيْلِ ، وَإِنْ تَعَوَّلَتْ بِكُمْ الْغِيلَانُ ، فَتَادُوا بِالْأَذَانِ وَإِيَّاكُمْ وَالصَّلَاةَ عَلَى جَوَادِ الطَّرِيقِ ، فَإِنَّهَا مَمَرُ السَّبَاعِ وَمَأْوَى الْحَيَّاتِ -﴾

(رواہ ابو داؤد، وابن ماجہ ، والنسائی، فع عمل الیوم واللیلۃ)

﴿۱﴾ بے شک اللہ تعالیٰ نرم و مہربان ہیں، اور نرمی اور مہربانی کو پسند فرماتے ہیں۔ (اس لئے سفر میں بلا وجہ مشقت اٹھانے کی ضرورت نہیں)۔

﴿۲﴾ جب تم سفر کے دوران سرسبز زمین میں سفر کرو تو سوار یوں کو خوب چرنے دو۔ (یعنی ایسا نہ ہو کہ آگے چارہ نہ ملے اور سوار یوں کو اور تمہیں مشقت کا سامنا کرنا پڑے، اس کے علاوہ ان پر طاقت سے زیادہ بوجھ نہ لادا جائے، اور صبح و شام کے وقت ان سے بوجھ اتار دیا جائے تاکہ انہیں راحت ملے)۔

﴿۳﴾ سوار یوں کو غیر معروف راستوں پر نہ لے جاؤ۔ (کہ اس میں خود کو اور سواری کو تھکانا ہے)۔

﴿۴﴾ اور جب تم قحط زدہ زمین پر گزرو تو جلدی سے گزر جاؤ۔ (یعنی جہاں سبزہ اور گھاس وغیرہ نہ ہو تو

وہاں سے جلدی سے گزر جاؤ تاکہ تاخیر کی صورت میں جانور کو پریشانی نہ ہو)

(۵) تم رات میں سفر کرنے کو لازم پکڑو، کیونکہ زمین رات میں لپیٹ دی جاتی ہے۔ (یعنی رات کے وقت سفر میں برکت ہوتی ہے اور چلنا آسان ہوتا ہے، اور تھوڑے وقت میں زیادہ مسافت طے ہو جاتی ہے اور تھکاؤ کا احساس بھی نہیں ہوتا، اور دھوپ اور گرمی سے بھی حفاظت رہتی ہے، اس لئے رات کے کچھ حصہ میں بھی سفر کیا کرو)

(۶) اور اگر بھوت پریت تمہیں راستہ بھلا دیں تو تم اذان کہو۔ (یعنی جب جنگل اور بیابان میں رات کے وقت بھوت پریت نظر آئیں تو اذان کہو کہ اس سے شیطان اور بھوت پریت بھاگ جاتے ہیں۔ اس کے علاوہ اگر آیۃ الکرسی یاد ہو تو وہ بھی پڑھ لیں، اور تین مرتبہ {أَعُوذُ بِاللّٰهِ مِنْكَ} بھی پڑھ لیں۔)

(۷) تم راستوں کے درمیان نماز پڑھنے سے بچو کیونکہ وہ درندوں کے گزرنے اور سانپوں کے رہنے کی جگہ ہیں۔ (یعنی حشرات الارض اور درندے رات کے وقت راستوں میں پھرتے ہیں تاکہ راہ گروں سے جو کچھ کھانے پینے کی چیزیں گرتی ہیں ان کو کھالیں۔ اس لئے دوران سفر نماز و قیام کی صورت میں راستے سے ایک طرف ہٹ کر قیام کریں اور نماز پڑھیں تاکہ آنے جانے والوں کو تکلیف نہ ہو، اور کوئی چیز تمہیں بھی گزند نہ پہنچا سکے۔

سفر میں سامان کی حفاظت اور احتیاط

دوران سفر اپنے سامان کی خود حفاظت کریں، اور کسی دوسرے کے بھروسے پر نہ رہیں تاکہ سامان کے گم ہو جانے کی صورت میں شدید پریشانی کا سامنا نہ کرنا پڑے۔ اور کسی جگہ پڑاؤ ہو یا سفر ہر حال میں احتیاط رکھیں، قافلے سے جدا نہ ہوں، اور رات میں غفلت کی نیند نہ سونیں۔

حضرت عثمانؓ سے مروی ہے کہ پیارے پیغمبر ﷺ نے ارشاد فرمایا: جب تم کسی جگہ قیام کرو اور اپنا سامان رکھو تو سامان کے ارد گرد ایک دائرہ کھینچ لو، اور یہ کہو: {اللَّهُ رَجِيٌّ لَا شَرِيكَ لَهُ} سامان محفوظ رہے گا۔

(کنز العمال ج ۶ ص ۴۰۹)

سفر کے دوران رفقاء کی خدمت کا ثواب

دوران سفر اپنے رفقاء سفر کی خدمت کرنے، مثلاً ان کے سامان اٹھانے میں ان کی مدد کرنے، ان کے لئے سودا سلف

لانے میں ان کی مدد کرنے یا کسی بھی کام کے اندر ان کا ہاتھ بٹانے میں بہت زیادہ اجر و ثواب ہے۔ پیارے پیغمبر ﷺ کا ارشاد گرامی ہے: قیادت و سرداری کے لائق وہ ہے جو سفر میں اپنے ساتھیوں کی خدمت کرے، اور ثواب میں خدمت کرنے والے سے کوئی آگے نہیں بڑھ سکتا، ہاں مگر یہ کہ شہادت ہو۔ (کہ شہید کا درجہ بہت بلند ہے) (مشکوٰۃ ص ۳۴۰)

☆ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: کہ آدمی کے اوپر ہر دن ہڈیوں کے جوڑ کا صدقہ ہے۔ آدمی کسی کی سواری میں مدد کرے، اس کا سامان اٹھا دے (تویہ) صدقہ ہے، اچھی بات کہنا صدقہ ہے، نماز کی طرف جو قدم اٹھے (وہ) صدقہ ہے، کسی کو راستہ بتانا صدقہ ہے۔ (بخاری ص ۴۰۴)

☆ حضرت انسؓ سے مروی ہے کہ میں پیارے پیغمبر ﷺ کے ساتھ خیبر کی طرف نکلا، اور میں سفر میں آپ ﷺ کی خدمت کیا کرتا تھا۔ اور دوسری روایت میں فرماتے ہیں کہ میں حضرت جریر بن عبد اللہ رضی اللہ عنہ کے ساتھ سفر میں نکلا باوجودیکہ وہ ہم سے عمر میں بڑے تھے (مگر) وہ ہماری خدمت کیا کرتے تھے۔ (بخاری ص ۴۰۵ ج ۱)

اس لئے سفر کے موقع پر ہر ایک کو دوسرے کی خدمت میں ایک دوسرے سے سبقت کرنی چاہئے خواہ بڑا ہو یا چھوٹا کہ اس کا اجر و ثواب نفلی روزہ سے بھی بڑھ کر ہے۔

سفر سے واپس آنے والوں کے لئے چند اعمال

سفر سے جلد واپسی

پیارے پیغمبر ﷺ فرماتے ہیں جب ضرورت پوری ہو جائے تو سفر سے واپس گھر آجائے اور بلا ضرورت سفر کو طوالت نہ دے کہ اس میں مال اور وقت کا ضیاع ہے۔ حضرت ابو ہریرہؓ سے مروی ہے کہ پیارے پیغمبر ﷺ نے فرمایا: سفر عذاب کا ٹکڑا اور مشقت کا ایک حصہ ہے کہ آدمی (حسب عادت) کھانے پینے اور سونے سے محروم رہتا ہے۔ (اس لئے) جب ضرورت پوری ہو جائے تو گھر آنے میں جلدی کرے۔ (مشکوٰۃ ص ۳۳۹)

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ نے فرمایا: جب تم میں سے کوئی حج سے فارغ ہو جائے تو اہل و عیال میں آنے میں جلدی کرے، اس میں زیادہ ثواب ہے۔ (بیہقی ج ۵ ص ۲۵۲)

سفر سے گھر واپسی کس وقت کرے

پیارے پیغمبر ﷺ سفر سے صبح چاشت کے وقت یا شام کو واپس تشریف لاتے، اور جب تشریف لاتے تو پہلے مسجد میں تشریف لیجاتے دو رکعت نماز پڑھتے، پھر لوگوں سے ملاقات فرماتے، پھر حضرت فاطمہ رضی اللہ تعالیٰ عنہا کے یہاں

تشریف لے جاتے اور اس کے بعد گھر ازواج مطہرات رضی اللہ عنہن کے یہاں تشریف لیجاتے، اور گھر کے بچوں سے ملاقات فرماتے۔ اس لئے سفر سے واپسی پر مسجد میں جا کر دو رکعت شکرانے کے ادا کر کے پھر گھر میں داخل ہوں۔

حضرت جابرؓ سے مروی ہے کہ پیارے پیغمبر ﷺ نے فرمایا: سفر سے (واپس) آ کر گھر والوں کے پاس آنے کا بہترین وقت شروع رات ہے۔ (ابوداؤد)

طویل سفر اور زیادہ دیر تک گھر والوں سے دور رہنے والے مسافروں کو آپ ﷺ نے رات کو دیر سے لوٹنے پر گھر جانے سے منع فرمایا تاکہ ان کا اچانک واپس گھر میں آ جانا ان کے لئے نفرت اور تعلقات کے بگاڑ کا باعث نہ بنے، اور ان کی عورتوں کو اتنا موقع مل جائے کہ وہ اپنے بدن کی صفائی ستھرائی اور خاوند کے لئے بناؤ سنگھار کر لیں۔ اس لئے فرمایا کہ اگر دُور کے سفر کی وجہ سے رات کو دیر سے پہنچیں تو صبح گھر میں داخل ہوں، البتہ اگر گھر والے انتظار میں ہوں یا سفر قریب کا ہو تو اسی وقت گھر میں داخل ہو جانے میں کوئی قباحت نہیں ہے۔

حضرت جابر رضی اللہ عنہ فرماتے ہیں کہ ہم لوگ پیارے پیغمبر ﷺ کے ساتھ سفر میں تھے، سفر سے واپس لوٹے تو گھر جانے لگے۔ پیارے پیغمبر ﷺ نے فرمایا: رات میں گھر جانے سے رُکے رہو، تاکہ وہ (یعنی تمہاری عورتیں) بالوں کی صفائی وغیرہ اور سر وغیرہ جھاڑ لیں۔

حضرت انسؓ سے مروی ہے کہ پیارے پیغمبر ﷺ سفر سے رات میں گھر تشریف نہ لاتے۔ آپ ﷺ صبح یا شام کو تشریف لاتے تھے۔ (بخاری، مسلم ج ۱: ص ۲۴۲)

گھر میں داخل ہوتے وقت یہ دعاء پڑھیں:

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ*
أَيُّبُونَ، تَائِبُونَ، عَابِدُونَ، سَاجِدُونَ لِرَبِّنَا حَامِدُونَ۔ صَدَقَ اللَّهُ وَعْدُهُ،
وَنَصَرَ عَبْدَهُ، وَهَزَمَ الْأَحْزَابَ وَحْدَهُ﴾

اللہ تعالیٰ کے علاوہ کوئی معبود نہیں ہے وہ (اپنی ذات و صفات میں) یکتا ہیں، ان کا کوئی شریک نہیں ہے۔ ان ہی کے لئے (ساری) بادشاہی اور تمام تر تعریف ہے، وہ ہر چیز پر قادر ہیں۔ (ہم اپنی غفلت سے) رجوع کرنے والے ہیں، توبہ کرنے والے ہیں، عبادت کرنے والے ہیں، (اپنے رب کو) سجدہ کرنے والے اپنے رب کی حمد کرنے والے ہیں۔ اللہ تعالیٰ نے اپنا وعدہ پورا کر دیا، اور اپنے بندے (حضرت محمد

صلی اللہ علیہ وسلم کی مدد فرمائی اور تمام لشکروں کو اکیلے ہی شکست دی۔

حضرت عبداللہ بن مسعودؓ سے مروی ہے کہ:

﴿ عَنْ عَبْدِ اللَّهِ ۞: أَنَّ رَسُولَ اللَّهِ ﷺ كَانَ إِذَا قَفَلَ كَبَّرَ ثَلَاثًا ، ثُمَّ قَالَ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، لَهُ الْمُلْكُ وَلَهُ الْحَمْدُ ، وَهُوَ عَلَى كُلِّ شَيْءٍ قَدِيرٌ ، أَتُؤْبَوْنَ تَأْتِبُونَ عَابِدُونَ لِرَبِّنَا حَامِدُونَ-صَدَقَ اللَّهُ وَعْدَهُ ، وَنَصَرَ عَبْدَهُ ، وَهَزَمَ الْأَحْزَابَ وَحْدَهُ- تَوْبًا تَوْبًا لِرَبِّنَا أَوْبًا لَا يُغَادِرُ عَلَيْنَا حَوْبًا ﴾

رسول اللہ صلی اللہ علیہ وسلم جب کسی سفر سے واپس لوٹتے تو تین مرتبہ اللہ اکبر کہتے، پھر یہ دعاء پڑھتے تھے: اللہ تعالیٰ کے علاوہ کوئی معبود نہیں ہے وہ (اپنی ذات و صفات میں) یکتا ہیں، ان کا کوئی شریک نہیں ہے۔ اُن ہی کے لئے (ساری) بادشاہی اور تمام تر تعریف ہے، وہ ہر چیز پر قادر ہیں۔ (ہم اپنی غفلت سے) رجوع کرنے والے ہیں توبہ کرنے والے ہیں، عبادت کرنے والے ہیں، (اپنے رب کو) سجدہ کرنے والے اپنے رب کی حمد کرنے والے ہیں۔ اللہ تعالیٰ نے اپنا وعدہ پورا کر دیا، اور اپنے بندے (حضرت محمد صلی اللہ علیہ وسلم) کی مدد فرمائی اور تمام لشکروں کو اکیلے ہی شکست دی۔

اور جب اپنے گھر والوں کے پاس تشریف لیجاتے تو یہ دعاء پڑھتے:

﴿ تَوْبًا تَوْبًا لِرَبِّنَا أَوْبًا ، لَا يُغَادِرُ عَلَيْنَا حَوْبًا ﴾

ہم اپنے رب سے (ایسی) توبہ کرتے ہیں (ایسی) توبہ کرتے ہیں جو ہمارا کوئی گناہ نہ چھوڑے۔

سفر سے واپسی پر اہل خانہ کے لئے تحائف لانا

سفر سے واپسی پر والدین، بیوی بچوں اور خادموں کے لئے حسب استطاعت کوئی تحفہ ساتھ لائیں کہ ان کو انتظار رہتا ہے۔ سب سے پہلے والدین کی خدمت میں حاضر ہو کر ان سے دُعائیں لیں اور ان کی خدمت میں لایا ہوا تحفہ پیش کریں اور پھر بیوی بچوں کے ہاتھ میں رکھیں۔

اُمّ المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر صلی اللہ علیہ وسلم نے فرمایا: جب تم سفر سے واپس لوٹو تو اہل خانہ کے لئے کچھ تحفہ، ہدیہ لیتے آؤ۔
(کنز العمال: ج ۶ ص ۷۰۲)

روایت میں آتا ہے کہ ایک صحابی نے پیارے پیغمبر ﷺ سے عرض کیا یا رسول اللہ ﷺ مجھے کوئی ایسا عمل بتا دیجئے کہ اللہ رب العزت مجھے نظر محبت سے دیکھے۔ آپ ﷺ نے فرمایا: کہ تو سفر سے واپسی پر کوئی تحفہ لا کر اپنی بیوی کے ہاتھ پر رکھے گا تو اللہ تعالیٰ تجھ کو محبت کی نظر سے دیکھیں گے۔

مسافر کی واپسی پر اہل و احباب کے لئے چند مستحب اعمال

مصافحہ اور معافہ کرنا

شہر کے کنارہ تک جا کر مسافر کا استقبال کرنا، جیسا کہ حضرات صحابہ کرامؓ کا معمول تھا۔ اور اس سے معافہ اور مصافحہ کرنا، اور آنکھوں کے درمیان پیشانی پر بوسہ دینا سنت ہے۔

☆ حضرت انسؓ سے مروی ہے کہ پیارے پیغمبر ﷺ کے صحابہ کرامؓ جب ملتے تو مصافحہ کرتے اور جب سفر سے واپس آتے تو معافہ کرتے۔ (طبرانی، شمائل کبریٰ ۱۶۹)

☆ حضرت براءؓ فرماتے ہیں کہ پیارے پیغمبر ﷺ نے ارشاد فرمایا: جب بھی دو مسلمان آپس میں ملاقات کرتے ہیں، اور مصافحہ کرتے ہیں، تو دونوں کے جدا ہونے سے قبل ان کے گناہ معاف ہو جاتے ہیں۔ (ابوداؤد، ترمذی ج ۳ ص ۴۳۲)

☆ حضرت ابوذر غفاریؓ فرماتے ہیں کہ میں نے جب بھی پیارے پیغمبر ﷺ سے ملاقات کی تو آپ ﷺ نے مصافحہ فرمایا۔ (ترغیب ج ۳ ص ۴۳۴)

☆ ام المؤمنین سیدہ طاہرہ حضرت عائشہ صدیقہؓ فرماتی ہیں کہ جب زید بن حارثہ رضی اللہ عنہ آئے تو آپ ﷺ گھر میں تشریف فرما تھے، زید آئے تو انہوں نے دروازے پر دستک دی، آپ ﷺ خالی بدن چادر کھینچتے ہوئے اٹھے۔ خدا کی قسم نہ اس سے پہلے اور نہ اس کے بعد آپ ﷺ کو خالی بدن دیکھا۔ آپ ﷺ نے زید سے معافہ کیا اور بوسہ لیا۔ (مشکوٰۃ ص ۴۰۲)

مہمان کا استقبال کرنا

کسی معزز مہمان یا سفر سے واپس آنے والے کے استقبال کے لئے جانا مسنون ہے۔ حضرت سائب بن یزید رضی اللہ عنہ فرماتے ہیں کہ پیارے پیغمبر ﷺ کے استقبال کے لئے ہم لوگ بچوں کے ساتھ ثنیۃ الوداع تک گئے۔

امام شعبیؒ فرماتے ہیں کہ جب کوئی سفر کرے تو اسے چاہئے کہ وہ اپنے احباب کے پاس آئے اور ان سے دعاء و سلام کرے، اور ان سے دعاء کی درخواست کرے، چونکہ یہ ان سے جدا ہو رہا ہے اس لئے الوداعی ملاقات اس کی طرف سے

ہو۔ اور ان کے احباب کا یہ حق ہے کہ جب یہ سفر سے واپس آئے تو وہ اس کے پاس جائیں اور سلام کریں، اس کی خیریت دریافت کریں، اور اس سے سفر کے حالات جانیں۔ یعنی سفر سے واپس آنے والے کا یہ حق نہیں ہے کہ وہ احباب کے پاس ملاقات کو جائے، بلکہ احباب کا اس کے پاس آکر ان سے ملاقات کرنا، اور سلام اور مصافحہ کرنا مسنون ہے۔ اسی لئے کہا جاتا ہے کہ { اَلْقَادِمُ يُزَارُ } آنے والے سے ملاقات کی جاتی ہے۔

سفر سے واپسی پر کھانے کی دعوت

جو لوگ ملنے آئیں ان کو کھانا کھلانا سنت ہے۔ کسی اہم سفر (مثلاً حج و عمرہ وغیرہ) سے واپسی پر خوشی اور مسرت کے پیش نظر احباب و اقارب کا سفر سے لوٹنے والے کے لئے اور سفر سے لوٹنے والے کا اپنے احباب اور اقارب کے لئے دعوت کرنا اور بقدر وسعت اور گنجائش کھانا کھلانا سنت ہے۔

ملا علی قاریؒ اور علامہ طبریؒ نے شرح مشکوٰۃ میں لکھا ہے کہ سفر سے واپسی پر دعوت کرنا مسنون ہے حضرت ابن عمرؓ کی عادت تھی کہ جب گھر پر ہوتے تو اکثر روزہ سے رہتے تھے، لیکن جب سفر سے واپس تشریف لاتے تو (کھانے اور کھلانے کی رعایت سے فوراً) روزہ نہ رکھتے تھے، بلکہ دعوتوں کا سلسلہ جاری رہتا تھا۔ (فتح الباری ص ۱۹۴ ج ۶)

حضرت جابرؓ سے مروی ہے کہ پیارے پیغمبر ﷺ (جب سفر سے واپس) مدینہ تشریف لائے تو ایک اونٹ یا گائے ذبح کی، (اور لوگوں کی دعوت کی)۔ (بخاری ج ۱ ص ۴۳۳)

☆ اگر کوئی حج اور عمرہ سے واپس آئے تو اس کو ان الفاظ سے دعاء دینا:

﴿ قَبِلَ اللّٰهُ حَجَّكَ ، وَ عَفَرَ ذَنْبَكَ ، وَ اَخْلَفَ نَفَقَتَكَ ﴾

اللہ تعالیٰ تمہارے حج (عمرہ) کو قبول فرمائے، تمہارے گناہ معاف فرمائے، اور تمہاری آمد و رفت کا خرچ واپس عطا فرمائے۔



تربیت اولاد کے متعلق آداب اور سنتیں

بِسْمِ اللَّهِ الرَّحْمَنِ الرَّحِيمِ

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، صَلَّى اللَّهُ عَلَيْهِ وَعَلَى آلِهِ، وَأَتَّبَعِهِ بِإِحْسَانٍ إِلَى يَوْمِ الدِّينِ - أَمَّا بَعْدُ:

قارئین کرام: جس طرح ماں باپ کی خدمت، ان کا احترام اولاد پر ضروری ہے اسی طرح ماں باپ پر بھی اولاد کے حقوق ہیں اور ان کی کچھ ذمہ داریاں ہیں جو ماں باپ کو ادا کرنی چاہئیں۔ قیامت کے دن پہلے والد سے اس کی اولاد کے متعلق سوال ہوگا اور پھر اولاد سے ماں باپ کے حقوق کے بارے میں پوچھا جائے گا۔ جو ماں باپ اولاد کی دینی تربیت کی ذمہ داری پوری کریں گے وہ دنیا اور آخرت میں سرخرو ہوں گے، اور جو اس فریضہ سے پہلو تہی کریں گے انہیں دنیا اور آخرت میں وبال اور عذاب کا سامنا کرنا پڑے گا اور ان کی پکڑ ہوگی اور وہ اپنے رب کے سامنے اپنی اولاد کے حق میں جواب دہ ہوں گے۔ پیارے پیغمبر ﷺ نے ایک حدیث میں ارشاد فرمایا:

﴿أَلَا كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ، فَالْإِمَامُ الَّذِي عَلَى النَّاسِ رَاعٍ وَهُوَ

مَسْئُولٌ عَنْهُمْ، وَالرَّجُلُ رَاعٍ عَلَى أَهْلِ بَيْتِهِ وَهُوَ مَسْئُولٌ عَنْهُمْ﴾

علامہ آلوسی صاحب روح المعانی یہ حدیث نقل فرماتے ہیں کہ قیامت کے دن سب سے زیادہ سخت عذاب ان ماں باپ پر ہوگا جنہوں نے اپنی اولاد کی نیک تربیت نہیں کی ہوگی۔ اس لئے اولاد کو اللہ تعالیٰ کا عطیہ اور اس کی امانت سمجھ کر اس کی قدر کی جائے، اور ان کی ایسی تربیت کی جائے کہ وہ شائستگی اور اچھے اخلاق اور سیرت کے حامل ہوں، جو ماں باپ اپنی اولاد کی دینی تربیت بچپن میں نہ کر کے ان کو ضائع کر دیتے ہیں تو ایسے بچے بڑے ہو کر نہ تو اپنے آپ کو نفع پہنچانے کے قابل ہوتے ہیں اور نہ ہی والدین کے لئے وہ نافع بنتے ہیں بلکہ وہ والدین کے لئے باعث عذاب بن جاتے ہیں۔ اسی لئے ایک حدیث میں پیارے پیغمبر ﷺ نے ارشاد فرمایا:

﴿ مَا نَحَلَ وَالِدٌ وَلَدًا أَفْضَلَ مِنْ أَدَبٍ حُسْنٍ ﴾

کسی باپ نے اپنی اولاد کو کوئی تحفہ حسن ادب اور اچھی سیرت سے بہتر نہیں دیا۔
اور بچوں کی تربیت کرنے اور ان کے ساتھ حسن سلوک سے پیش آنے کا ذکر تو احادیث صحیحہ میں ثابت ہے۔ چنانچہ
حضرت ابی سعیدؓ سے مروی ہے کہ پیارے پیغمبر ﷺ نے ارشاد فرمایا:

﴿ مَنْ كَانَ لَهُ ثَلَاثُ بَنَاتٍ أَوْ ثَلَاثُ أَخَوَاتٍ ، أَوْ بَنَتَانِ أَوْ أُخْتَانِ ، فَأَحْسَنَ

صُحْبَتُهُنَّ ، وَصَبَرَ عَلَيْهِنَّ ، وَاتَّقَى اللَّهَ فِيهِنَّ دَخَلَ الْجَنَّةَ - ﴾ (شرح السنۃ)

جو شخص تین بیٹیوں کی یا اسی طرح تین بہنوں کی، یا دو بیٹیوں اور دو بہنوں کی عیال داری (یعنی ان کی پرورش) کی ذمہ داری پوری کرے پھر ان کو ادب (یعنی علم) سکھلا دے، اور ان کو اچھی صحبت دے اور ان پر مہربانی کرے، اور (ان کی تربیت کے راستے میں جو مشکلات آئیں) ان پر صبر کرے، اور ان کے معاملے میں اللہ تعالیٰ سے ڈرتا رہے یہاں تک کہ اللہ تعالیٰ ان کو بے فکر کر دے (یعنی ان کی شادی ہو جائے جس کی وجہ سے وہ پرورش سے بے فکر ہو جائیں) تو اللہ تعالیٰ اس شخص کے لئے جنت کو واجب کر دے گا، ایک شخص نے دو کے بارے میں پوچھا تو آپ ﷺ نے فرمایا: دو میں بھی یہی فضیلت ہے۔ پھر ایک شخص نے ایک کے بارے میں دریافت کیا تو آپ ﷺ نے فرمایا: کہ ایک کی بھی یہی فضیلت ہے۔

اور حضرت انسؓ سے مروی ہے کہ پیارے پیغمبر ﷺ نے فرمایا:

﴿ مَنْ عَالَ جَارِيتَيْنِ حَتَّى تَبْلُغَا ، جَاءَ يَوْمَ الْقِيَامَةِ أَنَا وَهُوَ كَهَاتَيْنِ ، وَضَمَّ

أَصَابِعَهُ - ﴾

(رواہ مسلم)

جس نے دو بچیوں کی پرورش کی یہاں تک کہ وہ بلوغت کو پہنچ گئیں، قیامت کے دن میں اور وہ اس طرح ساتھ ساتھ ہوں گے جیسے یہ دو انگلیاں، اور آپ ﷺ نے شہادت اور اس کے ساتھ کی انگلیوں کو ملا کر دکھلایا۔

اور ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿جَاءَ ثُنْيَىٰ مِسْكِينَةٌ تَحْمِلُ ابْنَتَيْنِ لَهَا ، فَاطْعَمْتُهَا ثَلَاثَ تَمَرَاتٍ ، فَأَعْطَتْ كُلَّ وَاحِدَةٍ مِّنْهُمَا تَمْرَةً وَرَفَعَتْ إِلَىٰ فِيهَا تَمْرَةً لِتَأْكُلَهَا ، فَاسْتَطْعَمْتُهَا ابْنَتَاهَا ، فَشَقَّتِ التَّمْرَةَ الَّتِي كَانَتْ تُرِيدُ أَنْ تَأْكُلَهَا بَيْنَهُمَا ، فَأَعْجَبَنِي شَأْنُهَا ، فَذَكَرْتُ الَّذِي صَنَعَتْ لِرَسُولِ اللَّهِ ﷺ فَقَالَ: أَنَّ اللَّهَ قَدْ أَوْجَبَ لَهَا بِهَا الْجَنَّةَ ، أَوْ اعْتَقَهَا بِهَا مِنَ النَّارِ﴾ (رواه مسلم في كتاب البر والصلة ، باب الاحسان الى البنات)

میرے پاس ایک غریب عورت اس حال میں آئی کہ وہ اپنی دو بیٹیوں کو اٹھائے ہوئی تھی (میرے پاس اسوقت) تین کھجوریں تھیں جو میں نے اسے دے دیں، اس نے ان میں سے ہر بچی کو ایک ایک کھجور دے دی، اور تیسری کھجور کھانے کے لئے ابھی اپنے منہ کی طرف اٹھائی ہی تھی کہ اس کی بچیوں نے اس سے وہ کھجور بھی کھانے کے لئے مانگ لی اس نے اس کھجور کے دو ٹکڑے کئے اور خود کھانے کے بجائے ان کے درمیان تقسیم کر دی۔ اس کے اس عمل نے مجھے بڑا متاثر کیا، اور جب پیارے پیغمبر ﷺ تشریف لائے تو میں نے اس عورت کے اس عمل کے بارے میں آپ ﷺ کو بتایا، آپ ﷺ نے فرمایا: اس کے اس عمل کی وجہ سے اللہ تعالیٰ نے اس کے لئے جنت کو واجب کر دیا، یا فرمایا کہ اسے دوزخ سے چھٹکارا عطا فرمادیا۔

والدین اولاد کے لئے نمونہ عمل ہیں

پیارے پیغمبر ﷺ نے ہر صاحب اولاد کو اس کی اولاد کا یہ حق بتایا ہے کہ وہ بالکل شروع ہی سے ان کی دینی تعلیم و تربیت کی فکر کرے۔ اور اس کی وجہ یہ ہے کہ انسانی فطرت کے لحاظ سے بچپن کے دور ہی سے اس کی پوری زندگی کی بنیاد رکھنے کا زمانہ ہے۔ یہی زمانہ اس کی ذہن سازی کا ہوتا ہے۔ جیسا ذہن بچے کا بچپن میں بنے گا، جوانی اور بڑھاپے تک اس کے اثرات باقی رہیں گے۔ اس لئے بحیثیت مسلمان ہر ماں باپ کی یہ ذمہ داری ہے کہ وہ اپنے بچوں کی تعلیم و تربیت اسلامی انداز میں کریں، اور ان کو کردار اور اخلاق کے اچھے سانچے میں ڈھالیں، اور بچوں کے سامنے اپنی زندگی کا بہترین نمونہ عمل پیش کریں۔ اس لئے کہ بچہ وہی سیکھے گا اور بڑے ہو کر وہی نمونہ اپنائے گا جو اس کے سامنے پیش کیا جائے گا۔ اگر باپ نماز پڑھے گا تو بچہ بھی اس کی تقلید میں نماز پڑھے گا، اور اگر باپ سگریٹ پیئے گا تو بچہ بھی اس کی تقلید میں سگریٹ پیئے گا۔ اگر بچہ یہ

دیکھے گا کہ اس کے ماں باپ اللہ کے ذکر میں مصروف رہتے ہیں اور اُن کی زبان پر ہر وقت: {سُبْحَانَ اللَّهِ، اَلْحَمْدُ لِلَّهِ، لَا إِلَهَ إِلَّا اللَّهُ، اور اللَّهُ أَكْبَرُ} کے کلمات جاری رہتے ہیں۔ تو وہ بھی ذکر میں لگے گا۔ اور اسی طرح بچہ جب یہ دیکھے گا کہ اس کا باپ رات کے وقت اسے چھپ کر فقرا اور مساکین کے گھروں پر صدقہ اور خیرات دینے کے لئے بھیجتا ہے۔ تو اس کے دل میں اخلاص کے ساتھ انفاق فی سبیل اللہ اور صدقہ و خیرات کرنے اور غرباء کی امداد کرنے کی رغبت پیدا ہوگی۔ اور جب وہ یہ دیکھے گا کہ اس کا باپ رات کو اٹھ کر تہجد کی نماز ادا کرتا ہے، اور اللہ کے خوف سے روتا ہے، تو وہ سوچے گا کہ کیوں میرا باپ روتا ہے، کیوں یہ اپنی نیند کو چھوڑ کر ٹھنڈے پانی سے وضو کرتا ہے اور نماز پڑھتا ہے؟۔ تو اس کے دل میں بھی نماز کی اہمیت بیٹھے گی۔ اور اللہ کے سامنے رونے کا جذبہ موجزن ہوگا۔

☆ اور جب وہ اپنے باپ کو دیکھے گا کہ وہ ہر سوموار اور جمعرات اور ایام بیض کے روزے رکھتا ہے، اور باجماعت نماز کی ادائیگی کے لئے مسجد میں حاضر ہوتا ہے، اور اذان کا جواب دیتا ہے، قرآن کی تلاوت کرتا ہے اور اپنے ماں باپ کے لئے دعائیں کرتا ہے، ان کی قبروں پر حاضری دیتا ہے، ان کی طرف سے صدقہ و خیرات کرتا ہے، ان کے متعلقین کے ساتھ حسن سلوک سے پیش آتا ہے۔ تو وہ اپنے باپ سے یہی کچھ سیکھے گا، اور انہیں اخلاق کو اپنائے گا جو اس نے دیکھے ہیں اور اس کے باپ نے اس کے سامنے اپنی زندگی کا نمونہ پیش کیا ہے۔ پھر وہ بھی اپنے ماں باپ کے لئے ان کی وفات کے بعد دعاء کرے گا، اور ان تمام اعمال کو کرنے کی کوشش کرے گا جو اس نے اپنے باپ سے سیکھے ہوں گے۔

☆ ایسے ہی بچی جب اپنی ماں کو دیکھے گی کہ وہ ہمیشہ اجنبی مردوں سے پردہ کرتی ہے، تمام اعمال شرعیہ کی پابندی کرتی ہے اور حیاء و پاکدامنی اور عزت اور وقار کے ساتھ زندگی گزارتی ہے تو وہ بھی اپنی ماں کے نقش قدم پر چلتے ہوئے اس نمونہ کو اپنائے گی، اور اگر وہ دیکھتی ہے کہ اس کی ماں پردہ کا اہتمام نہیں کرتی، اجنبیوں سے ہاتھ ملاتی ہے ان سے ہنسی مزاح اور خوش گپیوں میں مصروف رہتی ہے، اور رقص و سرور کی محفلیں انجوائے کرتی ہے تو وہ بھی اسی کی نقالی کرے گی۔ اس لئے ماں باپ کو اپنے اولاد کے حق میں اللہ سے ڈرتے رہنا چاہئے اور ان کے لئے بہترین اسوۂ حسنہ بننا چاہئے۔

اگر ماں باپ اپنی اولاد کو بد خلقی سے روکیں اور خود اس کے مرتکب ہوں، ان کو جھوٹ بولنے سے روکیں اور خود ان کے سامنے جھوٹ بولیں، ان کو وعدہ خلافی سے روکیں اور خود وعدہ خلافی کریں، ان کو گالی گلوچ اور گھر میں آواز بلند کرنے سے روکیں اور خود بچوں اور ایک دوسرے پر چیختے چلاتے رہیں اور گالم گلوچ کرتے رہیں۔ ان کو سگریٹ پینے سے روکیں اور خود سگریٹ نوشی کرتے رہیں، تو اولاد ان کا کہنا کیسے مانے گی؟ اور اگر وہ یہ کہہ دیں کہ ابا جان آپ تو خود یہ سب کرتے ہیں اور ہمیں روکتے ہیں تو آپ کے پاس کیا جواب ہوگا۔ {لِمَ تَقُولُونَ مَا لَا تَفْعَلُونَ} کیوں ایسی بات کہتے ہو جو خود کرتے

نہیں۔ اگر ماں باپ نے بچپن ہی سے اپنے بچوں کی تعلیم و تربیت اسلامی انداز میں نہ کی اور بڑے ہو کر ان سے گناہوں کا صدور ہوا تو بچوں کے ساتھ ساتھ ماں باپ بھی اس کے ذمہ دار اور گناہ گار ہوں گے۔ اس لئے رب العالمین نے قرآن کریم میں اہل ایمان کو مخاطب فرماتے ہوئے ارشاد فرمایا ہے:

{ يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا - }
اے ایمان والو! اپنے آپ کو اور اپنے گھر والوں کو آگ سے بچاؤ۔



ولادت کی سنتیں و آداب

اس لئے شریعت اسلامیہ نے امت مسلمہ کے لئے بچے کے پیدائش کے وقت سے ہی احکام بیان کر دیئے ہیں تاکہ بچے کی تربیت کرنے والے ان احکامات کو سامنے رکھ کر اس کی تربیت ان ہی بنیادی احکامات کے مطابق کریں۔

بچے کو غسل دینا

ولادت کے بعد سب سے پہلے بچے کو غسل دے کر پاک صاف کپڑے میں لپیٹ کر رکھیں۔

کان میں اذان اور اقامت کہنا

جب بچہ پیدا ہو اور اس کو غسل دے کر پاک و صاف کر لیا جائے تو اس کے دائیں کان میں اذان اور بائیں کان میں تکبیر کہیں۔
(ترمذی ج ۶ ص ۱۵۲، مسند ابویعلیٰ)

یہ مسلمان بچے کا پہلا حق ہے جو شریعت اسلامیہ نے اس کو دیا ہے کہ پیدائش کے ساتھ ہی اس کے کان میں اذان دی جائے۔ چنانچہ حضرت ابن عباسؓ سے مروی ہے کہ:

﴿ أَنَّ النَّبِيَّ ﷺ أَذَّنَ فِي أُذُنِ الْحَسَنِ بْنِ عَلِيٍّ يَوْمَ وُلِدَ ، وَأَقَامَ فِي أُذُنِهِ الْيُسْرَى ﴾

جس دن حضرت حسن بن علیؓ پیدا ہوئے تو پیارے پیغمبر ﷺ نے (ان کے دائیں کان میں) اذان اور بائیں کان میں اقامت کہی۔

حضرت رافعؓ فرماتے ہیں کہ:

﴿ رَأَيْتُ رَسُولَ اللَّهِ ﷺ أَذَّنَ فِي أُذُنِ الْحَسَنِ بْنِ عَلِيٍّ حِينَ وَلَدَتْهُ فَاطِمَةُ ﴾

جب حضرت فاطمہ رضی اللہ عنہا کے ہاں حضرت حسن بن علیؑ کی پیدائش ہوئی تو میں نے پیارے پیغمبر صلی اللہ علیہ وسلم کو ان کے کانوں میں اذان دیتے ہوئے دیکھا۔

اور بیہقی اور ابن سنی نے حضرت حسن بن علیؑ سے روایت کیا ہے کہ پیارے پیغمبر صلی اللہ علیہ وسلم نے فرمایا:

﴿مَنْ وُلِدَ لَهُ مَوْلُودٌ فَأَذَّنَ فِي أُذُنِهِ الْيُمْنَى، وَأَقَامَ فِي أُذُنِهِ الْيُسْرَى، لَمْ تَضُرَّهُ أُمُّ الصَّبِيَّانِ﴾

جس کے ہاں کوئی بچہ پیدا ہوا اور اس نے اس کے دائیں کان میں اذان، اور بائیں کان میں اقامت کہی تو وہ ام الصبیان کی بیماری سے محفوظ رہے گا۔

اور اذان اور اقامت کے کہنے میں راز اور حکمت یہ ہے کہ تاکہ سب سے پہلے اس کے کانوں میں جو آواز پہنچے وہ {اللّٰهُ أَكْبَرُ} کی آواز ہو اللہ کی عظمت اور بڑائی کی ہو، اور یہ گویا کہ دنیا میں داخل ہوتے وقت اسے شعار اسلام کی تلقین کی جارہی ہے جیسے دنیا کو چھوڑتے وقت اس کو کلمہ کی تلقین کی جاتی ہے۔ اور آخری حق یہ کہ اس کی وفات پر اس کی نماز جنازہ پڑھی جائے۔ اس طرح یہ بتلادیا گیا کہ مسلمان کی زندگی اذان اور نماز کے درمیان کی زندگی ہے، اور یہ زندگی بس اس طرح گزرنی چاہئے جس طرح اذان کے بعد نماز اور اس کی تیاری میں گزرتی ہے۔ اور اس دھوکہ میں نہیں پڑنا چاہئے کہ ابھی تو بڑی لمبی زندگی پڑی ہے کر لیں گے توبہ، اور کر لیں گے نیک عمل، اب تو زندگی انجوائے کر لیں۔ اس طرح یہ سبق دے دیا گیا کہ اذان اور اقامت تو ہو چکی اب صرف نماز پڑھنی باقی ہے اور پھر آخرت کی طرف کوچ کر جانا ہے، اسی لئے نماز جنازہ سے پہلے نہ اذان ہے اور نہ اقامت۔

بچے کی پیدائش پر خوشی کا اظہار

ایک مسلمان کے لئے مستحب ہے کہ بچے کی پیدائش پر مسرت اور خوشی کا اظہار کرے چاہے وہ لڑکا ہو یا لڑکی اور یہ مسرت بھری خوشخبری اپنے رشتہ داروں کو دے اور اس کے رشتہ دار اس پر اس کو مبارکباد پیش کریں اور خوشی کا اظہار کریں اور بچے کے لئے دعاء خیر کریں۔ قرآن کریم میں رب العالمین نے حضرت ابراہیم علیہ السلام کے قصہ میں بچے کی پیدائش کی اس خوشخبری کا ذکر ان الفاظ میں بیان فرمایا ہے:

{وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى قَالُوا سَلَامًا، قَالَ سَلَامٌ، فَمَا لَبِثَ أَنْ جَاءَ

اور ہمارے فرشتے (انسانی شکل میں) ابراہیم علیہ السلام کے پاس (بیٹا پیدا ہونے کی) خوشخبری لے کر آئے۔ انہوں نے سلام کہا، ابراہیم علیہ السلام نے بھی سلام کہا۔ پھر ابراہیم کو کچھ دیر نہیں گزری تھی کہ وہ (ان کی مہمانی کے لئے) ایک بھنا ہوا بچہ لے آئے۔

{ وَامْرَأَتُهُ قَائِمَةٌ فَضَحَكْتُ ، فَبَشَّرْنَاهَا بِإِسْحَاقَ ، وَمِنْ وَرَاءِ إِسْحَاقَ يَعْقُوبُ } (ہود ۷۱)
اور ابراہیم کی بیوی کھڑی ہوئی تھیں، وہ ہنس پڑیں، تو ہم نے انہیں (دوبارہ) اسحاق کی اور اسحاق کے بعد یعقوب کی پیدائش کی خوشخبری دی۔

اور حضرت زکریا علیہ السلام کے قصہ میں فرمایا:

{ فَتَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمَحَارِبِ أَنَّ اللَّهَ يُبَشِّرُكَ بِيحْيَى }
چنانچہ (ایک دن) جب زکریا عبادت گاہ میں کھڑے نماز پڑھ رہے تھے، فرشتوں نے انہیں آواز دی کہ:
اللہ آپ کو یحییٰ کی (پیدائش) کی خوشخبری دیتا ہے۔

اور دوسرے مقام پر فرمایا:

{ يَا زَكَرِيَّا إِنَّا نُبَشِّرُكَ بِغُلَامٍ اسْمُهُ يَحْيَى ، لَمْ نَجْعَلْ لَهُ مِنْ قَبْلُ سَمِيًّا }
(آواز آئی کہ:) اے زکریا! ہم تمہیں ایک ایسے لڑکے کی خوشخبری دیتے ہیں جس کا نام یحییٰ ہوگا۔ اس سے پہلے ہم نے اس کے نام کا کوئی اور شخص پیدا نہیں کیا۔

{مریم: ۷۰}

اور سیرت کی کتابوں میں ہے کہ جب پیارے پیغمبر ﷺ کی ولادت ہوئی تو آپ ﷺ کے چچا ابولہب کی باندی ثویبہ نے ان کو یہ خوشخبری سنائی کہ حضرت عبد اللہ کے گھر بیٹا پیدا ہوا ہے تو ابولہب نے اس کی خوشی میں اس کو آزاد کر دیا۔ حضرت عباسؓ فرماتے ہیں کہ ابولہب کی وفات کے ایک سال بعد میں نے اس کو خواب میں انتہائی بری حالت میں دیکھا، اور اس نے بتایا کہ مرنے کے بعد مجھے کوئی راحت نہیں حاصل ہوئی سوائے اس کے کہ ہر سوموار کو میرے عذاب میں کمی کر دی جاتی ہے۔ (اس لئے کہ اس دن آپ ﷺ کی پیدائش ہوئی، اور ثویبہ نے اس کی خوشخبری ابولہب کو دی اور اس نے اس پر خوشی کا اظہار کیا۔

خوشی کا اظہار بیٹا اور بیٹی دونوں پر ہونا چاہئے

اور اس خوشخبری اور مبارکباد کا تعلق ہر بچے کی پیدائش سے ہے چاہے وہ لڑکا ہو یا لڑکی۔ لڑکے کی پیدائش پر خوشی کا اظہار اور لڑکی کی پیدائش پر نفرت، غم و غصہ کا اظہار کرنا یہ کافرانہ روش ہے اس لئے اس سے بچنا چاہئے۔ اولاد رب العالمین کی بہت بڑی نعمت ہے وہ جسے چاہے بیٹا دے، جسے چاہے بیٹی دے، جسے چاہے دونوں دے، جسے چاہے کچھ بھی نہ دے اور بانجھ رکھے۔ اس لئے اولاد کی پیدائش پر خوشی کا اظہار کرے، اور جابلوں کی طرح اپنی بیوی کو قصور وار ٹھہرانا ظلم ہے کہ یہ اس کے اختیار میں نہیں ہے کہ بیٹا ہو یا بیٹی۔ ہمارے دین میں جس طرح بیٹا نعمت ہے اسی طرح بیٹی بھی، بلکہ بیٹی کی پرورش پر جنت کے وجوب کی بشارت دی گئی ہے جس طرح پہلے حدیث گزر چکی ہے کہ: پیارے پیغمبر ﷺ نے ارشاد فرمایا: جو شخص تین بیٹیوں کی یا اسی طرح تین بہنوں کی عیال داری (یعنی ان کی پرورش) کی ذمہ داری پوری کرے پھر ان کو ادب (یعنی علم) سکھلا دے، اور ان پر مہربانی کرے۔ یہاں تک کہ اللہ تعالیٰ ان کو بے فکر کر دے (یعنی ان کی شادی ہو جائے جس کی وجہ سے وہ پرورش سے بے فکر ہو جائیں) تو اللہ تعالیٰ اس شخص کے لئے جنت کو واجب کر دے گا، ایک شخص نے دو کے بارے میں آپ ﷺ سے پوچھا تو آپ ﷺ نے فرمایا: دو میں بھی یہی فضیلت ہے۔ پھر ایک شخص نے ایک کے بارے میں دریافت کیا تو آپ ﷺ نے فرمایا: کہ ایک کی بھی یہی فضیلت ہے۔ (شرح السنہ)

☆ خود پیارے پیغمبر ﷺ کو جب حضرت فاطمہؓ کی ولادت کی خوشخبری سنائی گئی تو آپ ﷺ نے فرمایا: یہ ریحانہ ہے جسے میں سونگھا کروں گا، اور اس کا رزق اللہ تعالیٰ کے ذمہ ہے۔

☆ حضرت معاویہ بن سفیانؓ اپنی بچیوں سے بہت زیادہ پیار کرتے تھے۔ اپنی بیٹی عاتشہ جب چھوٹی تھی تو اس کے متعلق فرمایا کرتے تھے کہ یہ میرے دل کی بہار ہے۔ اور فرمایا کرتے تھے کہ لڑکیوں کی طرح نہ کوئی مریضوں کی عیادت کر سکتا ہے، نہ مردوں پر رو سکتا ہے، اور نہ غمگین کی مدد کر سکتا ہے۔

ابو منصور الثعالبی کا اپنے دوست کو بیٹی کی پیدائش پر مبارکباد

ابو منصور الثعالبی اپنی کتاب ”سحر البلاغۃ“ میں اپنے ایک دوست کو (جس کو لڑکی کی پیدائش پر رنج تھا) مبارکباد کا پیغام دیتے ہوئے لکھتے ہیں: سیدی! اللہ تعالیٰ نے اس عزت والی کو بھیج کر تجھے مبارکباد دی ہے۔ اللہ تعالیٰ اس کے ذریعہ سے ایک مبارک نسل کو پیدا فرمائیں گے۔ یہ اپنے بھائیوں کے ساتھ بہت چچے گی، یہ سب فضل و کرم کی محفلوں کو آباد کریں گے، اور زمانہ دراز تک ان کا ذکر باقی رہے گا۔ اللہ تعالیٰ اس کی بہترین پرورش فرمائیں۔ اس کی پیدائش کے بعد تجھے کچھ اختیار

نہیں، اور نہ ہی تقدیر خداوندی میں انکار کی مجال ہے۔ آپ کو معلوم ہے لڑکیاں دل کے زیادہ قریب ہوتی ہیں اور اللہ تعالیٰ نے قرآن کریم میں ان ہی سے ابتدا فرمائی ہے:

{ يَهْبُ لِمَنْ يَشَاءُ إِنَّا نَأْتِي يَهْبُ لِمَنْ يَشَاءُ الدُّكُورُ } (الشوری: ۴۹)

جس کو چاہتا ہے بیٹیاں عطا فرماتا ہے، اور جس کو چاہتا ہے بیٹے عطا فرماتا ہے۔

جب اللہ تعالیٰ لڑکیوں کو ہبہ سے تعبیر فرما رہے ہیں تو یقیناً اس کا شکر ادا کرنا چاہئے، اور اس ہبہ کو ضرور قبول کرنا چاہئے۔ خوش آمدید ہے عاقل بچی کو، بیٹوں کی ماں کو، داماد لانے والی کو، پاکوں کی اولاد کو اور اپنے بعد شریف بھائی لانے والی کو۔ اللہ تعالیٰ اس کی پیدائش کو تیرے لئے باعث برکت و سعادت بنا دے۔

تو اس پر رشک کر، اور اسے اپنے لئے باعث سعادت سمجھ۔ دنیا بھی مؤنث ہے لوگ اس کی خدمت کرتے ہیں، ارض، زمین بھی مؤنث ہے اسی سے انسان کو پیدا کیا گیا اور اسی میں نسل انسانی کو بڑھایا گیا ”سما“ آسمان بھی مؤنث ہے جسے ستاروں سے آراستہ کیا گیا۔ ”حیوة“ زندگی بھی مؤنث ہے اگر زندگی نہ ہو تو انسان حرکت نہیں کر سکتا۔ ”جنة“ جنت بھی مؤنث ہے جس کا متقین سے وعدہ ہے، اور جس میں انبیاء اور رسل عیش و عشرت کی زندگی گزاریں گے۔ اللہ تعالیٰ نے جو کچھ تجھے عطا فرمایا ہے اس پر تجھے خوش رکھے، ادائیگی شکر کی توفیق سے مالا مال فرمائے، اور تیری نسل کو ہمیشہ ہمیشہ باقی رکھے، بے شک وہ جو چاہتا ہے کرتا ہے۔ (اولاد کی تربیت قرآن و سنت کی روشنی میں: ص ۱۹)

نو مولود کو دعاء

اسی طرح ماں باپ اور دیگر عزیز واقارب کو چاہئے کہ بچے کو دعائیں دیں کہ اللہ تعالیٰ اس بچے کو نیک و صالح بنائے اور عمر دراز عطا فرمائے، اور ہر برائی اور بد عملی اور جنات اور انسانوں کے شر سے بچائے اور اس طرح سے دعاء مانگنا سلف صالحین کا طریقہ رہا ہے۔ رب العالمین نے قرآن کریم میں عباد الرحمن کی جو صفات بیان فرمائی ہیں ان میں یہ صفت بھی بیان کی گئی ہے کہ:

{ وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ ، وَجَعَلْنَا لِمُتَّقِينَ

إِمَامًا } (سورة الفرقان: ۷۴)

یعنی اللہ تعالیٰ کے فرمانبردار لوگ ایسے ہیں جو یہ دعاء کرتے ہیں کہ اے ہمارے پروردگار! ہمیں بیوی بچے ایسے عطا فرما جنہیں دیکھ کر ہماری آنکھیں ٹھنڈی ہوں۔

اور زکریا علیہ السلام کا یوں فرمانا:

{ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ } (آل عمران: ۳۸)

یارب! مجھے خاص اپنے پاس سے پاکیزہ اولاد عطا فرما دے، بیشک تو دعاء کا سننے والا ہے۔

اور حضرت ابراہیم علیہ السلام کا یوں دعاء مانگنا:

{ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ } (ابراہیم: ۴۰)

یارب! مجھے بھی نماز قائم کرنے والا بنا دیجئے، اور میری اولاد میں سے بھی (ایسے لوگ پیدا فرمائیے جو نماز

قائم کریں۔) اے ہمارے پروردگار! اور میری دعاء قبول فرمالیجئے۔

اور حضرت ابراہیم علیہ السلام کا یوں فرمانا:

{ وَاجْنُبْنِي وَبَنِيَّ أَنْ نَعْبُدَ الْأَصْنَامَ } (ابراہیم: ۳۵)

(پروردگار) اور مجھے اور میرے بیٹوں کو اس بات سے بچائیے کہ ہم بتوں کی پرستش کریں۔

اور خود پیارے پیغمبر ﷺ کا حضرات حسنینؓ کے لئے، اور حضرت اسامہ بن زیدؓ اور ابن جعفرؓ اور حضرت انس

بن مالکؓ کے لئے دعاء کرنا احادیث صحیحہ میں وارد ہے۔

تحنیک کرانا

تحنیک یعنی کسی بزرگ، نیک و صالح آدمی، یا گھر کی کسی نیک خاتون سے چھوارہ چبوا کر یا شہد لعاب دہن سے ملا کر انگلی پر لگا کر بچے کے منہ میں ڈال کر اسے اس کے تالو پر دائیں سے بائیں طرف آہستہ سے لگا کر اسے چٹوائیں اور بزرگ سے دعاء کروائیں۔ ام المؤمنین سیدہ طاہرہ حضرت عائشہ صدیقہؓ سے مروی ہے کہ حضرات صحابہ کرامؓ اپنے بچوں کو پیارے پیغمبر ﷺ کے پاس لایا کرتے تھے، آپ ﷺ ان کے لئے خیر و برکت کی دعاء فرماتے تھے اور تحنیک فرماتے تھے۔

(بخاری و مسلم)

حضرت ابی بردہ، حضرت ابو موسیٰؓ سے روایت کرتے ہیں کہ انہوں نے فرمایا:

﴿وُلِدَ لِي غُلَامٌ فَأَتَيْتُ بِهِ النَّبِيَّ ﷺ فَسَمَّاهُ إِبْرَاهِيمَ ، وَحَنَنْكَهُ بِتَمْرَةٍ ، وَدَعَا لَهُ

بِالْبُرْكَه ، وَدَفَعَهُ إِلَيَّ-﴾

(رواہ بخاری و مسلم)

میرے ہاں لڑکا پیدا ہوا تو میں اسے پیارے پیغمبر ﷺ کی خدمت میں لے آیا، آپ ﷺ نے اس کا نام ابراہیم رکھا، اور کھجور سے اس کی تحنیک فرمائی، اور اس کے لئے برکت کی دعاء فرمائی، اور پھر اسے مجھے واپس کر دیا۔

اور صحیحین میں حضرت انس بن مالکؓ سے مروی ہے کہ حضرت ابو طلحہؓ کے ہاں جب بیٹا پیدا ہوا تو وہ اسے پیارے پیغمبر ﷺ کی خدمت میں لے کر حاضر ہوئے، پیارے پیغمبر ﷺ نے اسے اٹھایا اور فرمایا:

﴿ أَمَعَهُ شَيْءٌ ؟ قَالُوا: نَعَمْ ، تَمَرَاتٌ ، فَأَخَذَهَا النَّبِيُّ ﷺ فَمَضَعَهَا ، ثُمَّ أَخَذَهَا مِنْ فِيهِ فَجَعَلَهَا فِي فِيِّ الصَّبِيِّ (ای فی فمہ) ، ثُمَّ حَنَكَهُ ، وَسَمَاهُ عَبْدُ اللَّهِ ۝﴾۔

کیا تمہارے پاس کوئی چیز ہے؟ انہوں نے کہا جی ہاں! کھجوریں ہیں، پیارے پیغمبر ﷺ نے وہ کھجوریں لیں اور ان کو اپنے منہ مبارک میں چبا کر نرم کیا، اور پھر اپنے منہ مبارک سے لیکر بچے کے منہ میں ڈالا، اور اس کی تحنیک کی، اور اس کا نام عبد اللہ رکھا۔

حضرت عبد اللہ بن زبیرؓ مدینہ میں پیدا ہونے والے حضرات مہاجرین کے بچوں میں سے سب سے پہلے بچے ہیں جب وہ پیدا ہوئے تو ان کی والدہ حضرت اسماء بنت صدیق اکبرؓ انہیں لے کر پیارے پیغمبر ﷺ کی خدمت اقدس میں تحنیک کی غرض سے حاضر ہوئیں۔ پیارے پیغمبر ﷺ نے انہیں اٹھایا، گود مبارک میں بٹھایا، کھجور منگو کر اسے چبایا اور ان کے منہ میں رکھا، اس طرح ان کی پیدائش کے بعد ان کے پیٹ میں پیچنے والی سب سے پہلی چیز آپ ﷺ کا لعاب مبارک تھی۔ آپ ﷺ نے ان کے سر پر اپنا دست شفقت پھیرا، عبد اللہ نام رکھا، اور جب وہ سات سال کے ہوئے تو اپنے والد کے ساتھ بیعت کرنے کی غرض سے آپ ﷺ کی خدمت میں حاضر ہوئے آپ ﷺ نے انہیں دیکھ کر تبسم فرمایا اور بیعت لی۔

سر کے بال منڈوانا

ساتویں روز بچے کا سر مونڈ کر اس کے بالوں کے وزن کے برابر چاندی یا اس کی قیمت فقراء اور مستحقین پر خیرات کریں۔ اور بالوں کے مونڈوانے میں فائدہ یہ ہے کہ اس سے بچے کا سر مضبوط ہوتا ہے، سر کے مسام کھل جاتے ہیں اور قوت حافظہ، بینائی، سماعت وغیرہ کو تقویت ملتی ہے۔ اور صدقہ کرنے سے فقراء اور مساکین کا بھلا ہو جاتا ہے۔ ابن اسحاق نے عبد اللہ بن ابی بکر سے، اور انہوں نے محمد بن علی بن حسینؓ سے روایت کیا ہے کہ پیارے پیغمبر ﷺ نے حضرت حسنؓ کا عقیقہ

کیا، اور حضرت فاطمہؓ سے فرمایا:

﴿ يَا فَاطِمَةُ ، أَخْلَقِي رَأْسَهُ ، وَتَصَدَّقِي بِزَنَةِ شَعْرِهِ فَضَّةً ، فَوَزَنَهُ ، فَكَانَ وَزْنُهُ دِرْهَمًا أَوْ بَعْضَ دِرْهَمٍ ﴾

اے فاطمہ! اس کا سر مونڈواؤ، اور اس کے بالوں کے برابر چاندی صدقہ کرو، (حضرت فاطمہؓ نے ان کا سر مونڈوانے کے بعد جب) ان کے بالوں کا وزن کیا تو اس کا وزن ایک درہم یا درہم کے کچھ حصہ کے برابر نکلا۔

اور امام مالکؒ نے موطا امام مالک میں روایت کیا ہے کہ حضرت فاطمہؓ نے حضرت حسنؓ حضرت حسینؓ، حضرت زینبؓ اور حضرت اُمّ کلثومؓ کے بالوں کا وزن کر کے اس کے برابر چاندی صدقہ کی۔
اور حضرت انس بن مالکؓ سے مروی ہے کہ:

﴿ أَنَّ رَسُولَ اللَّهِ ﷺ أَمَرَ بِحَلْقِ رَأْسِ الْحَسَنِ وَالْحُسَيْنِ يَوْمَ سَابِعِهِمَا فَحَلَقَا، وَتَصَدَّقَ بِوَزْنِهِ فَضَّةً ﴾۔

پیارے پیغمبر صلی اللہ علیہ وسلم نے حضرت حسنؓ اور حضرت حسینؓ (کی پیدائش کے) ساتویں دن اُن کے سر کے منڈوانے کا حکم دیا، چنانچہ ان دونوں کے سر مونڈوائے گئے اور بالوں کے وزن کے برابر چاندی صدقہ کی گئی۔

☆ سر مونڈنے کے بعد بچے کے سر میں زعفران لگانا بھی مسنون ہے۔ (ابوداؤد)

بچوں کو دودھ پلانا

جب تک بچہ ماں کے رحم میں رہتا ہے تو رب العالمین اس کو ناف کے ذریعے سے غذا پہنچاتے ہیں، لیکن وضع حمل کے بعد یہ والدین اور مربیوں کی ذمہ داریوں میں سے ایک ذمہ داری بن جاتی ہے کہ وہ بچے کو اس کے مناسب ایسی غذا دیں جو اس کے لئے نقصان دہ نہ ہو۔ اور بچوں کے حقوق میں سے ایک حق یہ بھی ہے کہ اس کو پیدائش کے بعد مدت رضاعت میں ماں کا دودھ ملے جو رب العالمین نے بچے کی سہولت کی خاطر اس کی ماں کے سینہ کی طرف اس کی پیدائش کے بعد منتقل فرمایا ہے۔ رب العالمین کا ارشاد ہے:

{ وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْتَزِعَهُ الرِّضَاعَةَ }

اور مائیں دودھ پلائیں اپنی اولاد کو دو سال پورے اس کے لئے جو دودھ پلانے کی مدت پوری کرنا چاہے۔ (اور کوئی عذر قوی اس سے پہلے دودھ چھڑانے کے لئے مجبور نہ کرے)۔ (البقرہ: ۲۳۳)

دودھ پلانا دیانۃً ماں کے ذمہ واجب ہے، اگر ماں بغیر کسی عذر کے صرف ضد یا ناراضگی کی بنا پر اپنے بچے کو دودھ نہیں پلائے گی تو گناہگار ہوگی۔ اور دودھ پلانے پر وہ اپنے شوہر سے کوئی اجرت اور معاوضہ نہیں لے سکتی، جب تک کہ وہ اس کے نکاح میں ہے، کیونکہ وہ اس کا اپنا فرض ہے۔ اور عام طور پر ایسا ہی ہوتا ہے جب میاں بیوی آپس میں خوشی خوشی رہ رہے ہوں۔ لیکن بعض اوقات ایسا ہوتا ہے کہ دونوں کے درمیان طلاق واقع ہو جاتی ہے تو عموماً طلاق کے بعد بچوں کی پرورش اور دودھ پلانے یا پلوانے کے معاملات زیر نزاع آجاتے ہیں، اس لئے اس آیت میں ایسے معتدل احکام بیان فرمادیئے گئے ہیں جو عورت اور مرد دونوں کے لئے سہل اور مناسب ہیں: مثلاً یہ کہ مدت رضاعت دو سال ہے، جب تک کوئی خاص عذر مانع نہ ہو بچے کا حق ہے کہ یہ مدت پوری کی جائے۔ اور اس کے ساتھ ہی یہ بھی بیان فرمادیا:

{ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ، لَا تُكَلَّفُ نَفْسٌ إِلَّا وُسْعَهَا }

یعنی باپ کے ذمہ ہے ماؤں کا کھانا اور کپڑا قاعدہ کے موافق، کسی شخص کو ایسا حکم نہیں دیا جاتا جس کو وہ برداشت نہ کر سکے۔ (البقرہ: ۲۳۳)

اس میں یہ شرعی مسئلہ بتا دیا گیا کہ اگر چہ دودھ پلانا ماں کے ذمہ ہے، لیکن ماں کا نان نفقہ اور ضروریات زندگی باپ کے ذمہ ہیں۔ اور یہ ذمہ داری جس وقت تک بچے کی ماں اس کے نکاح میں یا عدت میں ہے اس وقت تک ہے، اور طلاق اور عدت پوری ہونے کے بعد نفقہ زوجیت تو ختم ہو جائے گا، مگر بچے کو دودھ پلانے کا معاوضہ دینا باپ کے ذمہ پھر بھی لازم رہے گا جب تک کہ دودھ پلانے کا زمانہ باقی ہے (جو کہ قمری مہینوں کے اعتبار سے دو سال ہے اور امام اعظم ابو حنیفہؒ کے نزدیک زیادہ سے زیادہ ڈھائی سال ہے)۔ بچے کے دوسرے اخراجات اس کے سوا ہوں گے۔ (معارف القرآن: انوار البیان)

☆ اگر کسی وجہ سے بچہ ماں کے دودھ سے محروم ہو جائے تو والد کی ذمہ داری ہے کہ بچے کے لئے کسی دودھ پلانے والی کا انتظام کرے، جیسا کہ خود پیارے پیغمبر ﷺ نے حضرت حلیمہ سعدیہ کا دودھ پیا جو آپ ﷺ کی رضاعی والدہ تھیں۔ ☆ مائیں اپنے بچوں کو دودھ پاکی کی حالت میں پلائیں، اور اس دوران اللہ تعالیٰ کے ذکر یا تلاوت قرآن کے اندر مصروف رہیں۔

عقیقہ کی سنتیں و آداب

بچے کی ولادت کے ساتویں دن اُس کا عقیقہ کریں۔ عقیقہ شرع میں اس بکری کو کہا جاتا ہے جو بچے کی پیدائش کے ساتویں دن اس کے بالوں کے منڈانے کے وقت ذبح کی جاتی ہے اور یہ بچے کا اس کے والد پر حق ہے کہ وہ اس کی طرف سے عقیقہ کرے۔ (النهاية)

اور عقیقہ سنت مؤکدہ ہے۔ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿عَقَّ رَسُولُ اللَّهِ ﷺ عَنِ الْحَسَنِ وَالْحُسَيْنِ يَوْمَ السَّابِعِ﴾

پیارے پیغمبر ﷺ نے حضرت حسنؓ اور حضرت حسینؓ کا عقیقہ ساتویں دن فرمایا۔

اسی طرح اصحاب السنن نے حضرت سمرہ بن جندبؓ سے روایت کیا ہے کہ پیارے پیغمبر ﷺ نے ارشاد فرمایا:

﴿كُلُّ غُلَامٍ رَهِيْنٌ بِعَقِيْقَتِهِ ، تُذْبَحُ عَنْهُ يَوْمَ سَابِعِهِ ، وَيُسَمَّى فِيهِ وَيُخْلَقُ رَأْسُهُ﴾

ہر بچہ اپنے اپنے عقیقہ کے بدلے میں رہن ہوتا ہے، اس لئے ساتویں دن اس کی طرف سے عقیقہ کا (جانور) ذبح کیا جائے، اور اس کا نام رکھا جائے، اور اس کا سر مونڈا جائے۔ اور ایک حدیث میں ارشاد فرمایا گیا ہے کہ عقیقہ کرنے کی وجہ سے بچے سے تمام آفات اور مصیبتیں ٹل جاتی ہیں، اور بچہ بالکل محفوظ و مامون ہو جاتا ہے۔

حضرت سلمان بن عمار الضبیؓ سے مروی ہے کہ پیارے پیغمبر ﷺ نے ارشاد فرمایا:

﴿مَعَ الْغُلَامِ عَقِيْقَتُهُ ، فَأَمْرِيْقُوا عَنْهُ دَمًا ، وَأَمِيْطُوا عَنْهُ الْأَذَى﴾ (رواہ البخاری)

بچے کے ساتھ عقیقہ ہے، اس کی طرف سے خون بھاؤ، اور اس کو آفات سے بچاؤ۔

عقیقہ کا وقت

افضل یہ ہے کہ بچے کی پیدائش کے ساتویں دن عقیقہ کا جانور ذبح کر دیا جائے، اگر ساتویں روز عقیقہ نہ ہو سکے تو چودھویں روز، ورنہ اکیسویں روز غرض کے جب بھی کریں ساتویں دن کا خیال رکھیں۔ مثلاً بچہ کی پیدائش اگر سوموار کو ہوئی ہے تو ساتواں دن اس کا اتوار پڑے گا، اس دن عقیقہ کر لیں۔ امام ابن قدامہؒ فرماتے ہیں کہ اگر کسی نے ساتویں دن سے پہلے

یابعد میں کیا تو بھی جائز ہے لیکن سنت ساتویں دن ہے۔

عقیقہ کی مقدار

لڑکے کے عقیقہ میں صحیح سالم، بے عیب دو بکرے یا بکریاں اور لڑکی کے عقیقہ میں ایک بکریا بکری ایسی عمر کی ذبح کریں جن کی قربانی جائز ہو۔
(ترمذی، ابن ماجہ)

ام المؤمنین سیدہ طاہرہ حضرت عائشہ صدیقہؓ فرماتی ہیں:

﴿ قَالَ رَسُولُ اللَّهِ ﷺ : عَنِ الْغُلَامِ شَاتَانِ مُكَافِئَتَانِ وَعَنِ الْجَارِيَةِ شَاةٌ ﴾

پیارے پیغمبر ﷺ نے فرمایا: لڑکے کی طرف سے دو بکریاں ہیں جو دونوں ہم عمر اور برابر سراہر ہوں، اور لڑکی کی طرف سے ایک بکری ہے۔ اور ترمذی کی روایت میں ”أَمَرْنَا“ کے الفاظ ہیں کہ ہمیں پیارے پیغمبر ﷺ نے حکم دیا کہ لڑکے کی طرف سے دو بکریاں ہیں جو دونوں ہم عمر اور برابر سراہر ہوں، اور لڑکی کی طرف سے ایک بکری ہے۔

اور امام ترمذی نے ام کرز الکعبیہ رضی اللہ عنہا سے روایت کیا ہے کہ:

﴿ أَنَّهَا سَأَلَتْ رَسُولَ اللَّهِ ﷺ عَنِ الْعَقِيقَةِ : (فَقَالَ) عَنِ الْغُلَامِ شَاتَانِ ، وَعَنِ الْأُنْثَى وَاحِدَةً ، وَلَا يَضُرُّكُمْ ذُكْرَانَا كُنَّ أَوْ إِنَاثَا ، اِی الذبائح ﴾۔
(ترمذی)

انہوں نے پیارے پیغمبر ﷺ سے عقیقہ کے بارے میں سوال کیا تو آپ ﷺ نے فرمایا: لڑکے کی طرف سے دو بکریاں ہیں، اور لڑکی کی طرف سے ایک بکری ہے۔ چاہے نر ہوں یا مادہ اس سے (ذبح کرنے میں) کوئی فرق نہیں پڑتا۔

اور حضرت ابن عمرؓ سے روایت ہے کہ آپ ﷺ نے فرمایا:

﴿ مَنْ وُلِدَ لَهُ وَلَدٌ فَأَحَبَّ أَنْ يَنْسُكَ عَنْهُ فَلْيَنْسُكْ ، عَنِ الْغُلَامِ شَاتَانِ مُكَافِئَتَانِ ، وَعَنِ الْجَارِيَةِ شَاةٌ ﴾۔
(ابوداؤد)

جس کے ہاں کوئی بچہ پیدا ہو (اور) وہ اس کی طرف سے قربانی کرنا چاہے تو اسے چاہئے کہ قربانی کرے: لڑکے کی طرف سے دو بکریاں برابر سراہر، اور لڑکی کی طرف سے ایک بکری۔

﴿نوٹ﴾ دو سے زیادہ کرے تو اس میں بھی کوئی حرج نہیں اور اگر وسعت نہ ہو تو ایک بھی کافی ہے۔ اس لئے کہ حضرت ایوب حضرت عکرمہؓ سے اور وہ حضرت ابن عباسؓ سے روایت کرتے ہیں کہ:

﴿أَنَّ رَسُولَ اللَّهِ ﷺ عَقَّ عَنِ الْحَسَنِ وَالْحُسَيْنِ كَبْشًا كَبْشًا -﴾ (ابو داؤد)

پیارے پیغمبر ﷺ نے حضرت حسنؓ اور حضرت حسینؓ کے عقیقہ میں ایک ایک مینڈھا ذبح فرمایا تھا۔

(جبکہ نسائی کی روایت میں {كَبَشَيْنِ كَبْشَيْنِ} کے الفاظ آئے ہیں یعنی دو دو بکرے۔)

عقیقہ ذبح کرتے وقت مندرجہ ذیل دعاء پڑھیں

دعاء عقیقہ

﴿اللَّهُمَّ هَذِهِ عَقِيقَةُ ابْنِي ----- دَمُهَا بِدَمِهِ، وَلَحْمُهَا بِلَحْمِهِ، وَشَحْمُهَا بِشَحْمِهِ، وَعَظْمُهَا بِعَظْمِهِ، وَجِلْدُهَا بِجِلْدِهِ وَشَعْرُهَا بِشَعْرِهَا - اللَّهُمَّ اجْعَلْهَا فِدَاءً لِابْنِي مِنَ النَّارِ﴾
اے اللہ یہ میرے بیٹے..... (اس جگہ بچے کا نام لے) کا عقیقہ ہے۔ اس جانور کے خون کو قبول فرما اس بچے کے خون کے بدلے میں، اور اس کے گوشت کو گوشت کے بدلے میں، اور اس کی چربی کو چربی کے بدلے میں، اور اس کی ہڈی کو ہڈی کے بدلے میں، اور اس کی کھال کو کھال کے بدلے میں، اور اس کے بالوں کو بالوں کے بدلے میں۔ اے اللہ! اس عقیقہ کو میرے بچے کے لئے جہنم سے نجات کا ذریعہ بنا دیجئے۔

﴿نوٹ﴾ اگر عقیقہ بچی کا ہو تو ”ابنی“ کے بجائے ”بنتی“ کہے اور بچی کا نام لے۔ اور (بدمہ) میں ہ ضمیر کے بجائے ھا کہے: یعنی اس طرح کہے:

﴿دَمُهَا بِدَمِهَا، وَلَحْمُهَا بِلَحْمِهَا، وَشَحْمُهَا بِشَحْمِهَا، وَعَظْمُهَا بِعَظْمِهَا، وَجِلْدُهَا بِجِلْدِهَا وَشَعْرُهَا بِشَعْرِهَا - اللَّهُمَّ اجْعَلْهَا فِدَاءً لِبْنَتِي مِنَ النَّارِ﴾۔

اس کے بعد یہ دعاء پڑھیں:

﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ - رَبِّ

صَلَاتِي وَنُصُوحِي وَمَحْيَايَ وَمَمَاتِي لِلَّهِ رَبِّ الْعَالَمِينَ۔ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ۔ اَللّٰهُمَّ مِنْكَ وَلَكَ ﴿﴾

میں نے اپنا چہرہ متوجہ کر دیا اس ذات کی طرف جو زمین اور آسمانوں کو پیدا کرنے والی ہے، سارے ادیان سے مائل ہو کر اور میں مشرکین میں سے نہیں ہوں۔ تحقیق میری نماز، اور میری قربانی، اور میری زندگی اور موت اللہ ہی کے لئے ہے جو رب ہے سارے جہانوں کا۔ جس کا کوئی شریک نہیں، اور اسی کا مجھے حکم دیا گیا ہے، اور میں سب سے پہلا مسلمان ہوں۔ اے اللہ! یہ جانور تیری ہی طرف سے ہے اور تیرے ہی لئے ہے۔ پھر بِسْمِ اللّٰهِ اَللّٰهُ اَكْبَرُ: کہہ کر ذبح کریں۔

اور عقیقہ کرتے وقت جاہلانہ رسومات سے اجتناب کریں جیسے عقیقہ کے جانور کے خون کو لے کر بچے کے سر اور منہ پر لگانا، یا گھر کے دروازے اور دیواروں پر لگانا جیسے بعض لوگ کرتے ہیں اس لئے کہ یہ زمانہ جاہلیت کے رسومات میں سے ہے۔ امام ابو داؤد نے کتاب الفحایا میں حضرت ابی بربدہؓ سے روایت کیا ہے کہ انہوں نے فرمایا:

﴿ كُنَّا فِي الْجَاهِلِيَّةِ إِذَا وَلَدَ لِأَحَدِنَا غُلَامٌ ، ذَبَحَ شَاةً ، وَلَطَخَ رَأْسَهُ بِدَمِهَا ، فَلَمَّا جَاءَ اللَّهُ بِالْإِسْلَامِ ، كُنَّا نَذْبَحُ شَاةً ، وَنَحْلُقُ رَأْسَهُ ، وَنُلَطِّخُهُ بِزَعْفَرَانٍ ﴾

زمانہ جاہلیت میں ہمارے ہاں جب بچہ پیدا ہوتا تو ہم بکری ذبح کر کے اس کے خون سے بچے کے سر کو لیپ دیتے تھے۔ پھر جب اللہ نے اسلام کی دولت سے ہمیں نوازا تو ہم (عقیقہ میں) بکری ذبح کرتے ہیں، اور بچے کا سر مونڈتے ہیں اور اس پر زعفران کا لیپ کر دیتے ہیں۔

(بہشتی زیور حصہ ۳)

☆ عقیقہ کا گوشت کچا یا پکا تقسیم کرنا دونوں طرح درست ہے۔

(بہشتی زیور حصہ ۳)

☆ عقیقہ کا گوشت گھر کے سب افراد کھا سکتے ہیں۔

☆ بہتر یہ کہ قربانی کے گوشت کی طرح اس کے بھی تین حصے کر دیئے جائیں اور ایک حصہ گھر والوں کے لئے رکھ

دیں، دوسرا حصہ پڑوسیوں میں اور تیسرا فقراء اور مساکین میں تقسیم کر دیں۔

☆☆☆☆☆

بچوں کے نام رکھنے کے متعلق ہدایات اور سنتیں

افضل یہ ہے کہ جب بچہ سات روز کا ہو جائے تو اس کا اچھا سا نام رکھیں۔ اصحاب السنن نے حضرت سمرہؓ سے روایت کیا ہے کہ پیارے پیغمبر ﷺ نے ارشاد فرمایا:

﴿كُلُّ غُلَامٍ رَهِينٌ بِعَقِيْقَتِهِ ، تُذْبَحُ عَنْهُ يَوْمَ سَابِعِهِ ، وَيُسَمَّى فِيهِ وَيَخْلُقُ رَأْسَهُ﴾

ہر بچہ اپنے اپنے عقیقہ کے بدلے میں رہن ہوتا ہے، اس لئے ساتویں دن اس کی طرف سے عقیقہ کا (جانور) ذبح کیا جائے، اور اس کا نام رکھا جائے، اور اس کا سر مونڈا جائے۔

اس حدیث سے معلوم ہوا کہ ساتویں دن بچے کا نام رکھا جائے۔ اور ایک دوسری حدیث سے معلوم ہوتا ہے کہ اس سے پہلے بھی اگر کسی نے نام رکھ لیا تو اس کی بھی اجازت ہے اور ساتویں دن کے بعد بھی مگر ساتویں دن نام رکھنا مسنون ہے۔ اور پیارے پیغمبر ﷺ کا ارشاد گرامی ہے:

﴿حَقُّ الْوَلَدِ عَلَى الْوَالِدِ أَنْ يُحَسِّنَ إِسْمَهُ ، وَيُعَلِّمَهُ الْكِتَابَةَ ، وَيُزَوِّجَهُ إِذَا بَلَغَ -﴾

بچے کا والد پر یہ حق ہے کہ اس کا اچھا سا نام رکھے، اور اس کو اچھی تربیت دے، لکھنا پڑھنا سکھائے، اور پھر وہ جب سن بلوغ کو پہنچے تو اس کے نکاح کا بندوبست کرے۔ (رواہ البیہقی)

اور حضرت ابو درداءؓ سے مروی ہے کہ آپ ﷺ نے ارشاد فرمایا:

﴿إِنَّكُمْ تُدْعَوْنَ يَوْمَ الْقِيَامَةِ بِأَسْمَائِكُمْ وَبِأَسْمَاءِ آبَائِكُمْ ، فَأَحْسِنُوا أَسْمَاءَكُمْ﴾

قیامت کے دن تم اپنے اور اپنے اباؤ اور اجداد کے ناموں کے ساتھ پکارے جاؤ گے، لہذا تم اچھے نام رکھا کرو۔ (ابوداؤد)

بچے کا اچھا اور بامعنی نام رکھیں، اگر لڑکا ہے تو اُس کا ایسا نام رکھا جائے جو اللہ تعالیٰ کی صفات: جیسے عبد اللہ، عبد الرحمن، عبد الجبار، عبد الغفار، عبد الرحیم وغیرہ اور پیارے پیغمبر ﷺ کی صفات کی نسبت سے ہو تو زیادہ پسندیدہ ہے۔ حدیث میں پسندیدہ نام عبد اللہ اور عبد الرحمن آئے ہیں کہ ان میں عبدیت کا اعلان ہے۔ حضرت عبد اللہ بن عمرؓ سے مروی ہے کہ:

﴿ قَالَ رَسُولُ اللَّهِ ﷺ إِنَّ أَحَبَّ أَسْمَائِكُمْ إِلَى اللَّهِ عَبْدُ اللَّهِ وَعَبْدُ الرَّحْمَنِ. ﴾

پیارے پیغمبر ﷺ نے ارشاد فرمایا: اللہ عزوجل کے نزدیک تمہارے پسندیدہ ناموں میں سے عبد اللہ اور عبد الرحمن ہیں۔

لیکن بچوں کے نام ایسے نہ رکھے جائیں جو اللہ تعالیٰ کے ساتھ مختص ہیں جیسے احد، صمد، خالق، رزاق، غفار وغیرہ۔ بعض لوگ پورا نام نہیں لیتے اور عبد الجبار کو جبار اور عبد الصمد کو صمد کہہ کر پکارتے ہیں یہ جائز نہیں۔ حضرت ابو ہریرہؓ سے مروی ہے کہ:

﴿ أَنَّ رَسُولَ اللَّهِ ﷺ قَالَ: أَغْيِظُ رَجُلٍ عَلَى اللَّهِ يَوْمَ الْقِيَامَةِ وَأَخْبِئُهُ: رَجُلٌ تَسْمِي مَلِكَ الْمَلَائِكَةِ، لَا مَلِكٌ إِلَّا اللَّهُ ﴾

پیارے پیغمبر ﷺ نے فرمایا: قیامت کے دن اللہ تعالیٰ اس آدمی پر بہت زیادہ غصہ ہوں گے (اور اللہ کے نزدیک وہ آدمی) نا پسندیدہ ہوگا جس نے اپنا نام ملک الاملاک رکھا ہوگا (یعنی بادشاہوں کا بادشاہ اس لئے کہ) اللہ کے سوا کوئی بادشاہ نہیں۔

اسی طرح حضرات انبیاء علیہم السلام کے ناموں پر نام رکھیں اس لئے کہ پیارے پیغمبر ﷺ نے فرمایا: {تُسَمُّوا بِأَسْمَاءِ الْأَنْبِيَاءِ} انبیاء علیہم السلام کے ناموں کے مطابق اپنے نام رکھو۔ اور حضرات صحابہ کرام رضوان اللہ تعالیٰ علیہم اجمعین کے نام بھی پسندیدہ ناموں میں سے ہیں ان میں سے کسی کے نام پر بچے کا نام رکھ دیا جائے، یا بزرگان دین میں سے کسی کے نام پر رکھا جائے، یا کوئی ایسا نام رکھا جائے جس کا معنی اچھا ہو۔ اس لئے کہ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ كَانَ يُغَيَّرُ الْأِسْمُ الْقَبِيحُ ﴾ (رواہ الترمذی)

پیارے پیغمبر ﷺ برے ناموں کو بدل کر ان کی جگہ اچھے نام رکھ دیا کرتے تھے۔

مثلاً ایک شخص پیارے پیغمبر ﷺ کی خدمت میں حاضر ہوا اس کا نام اصرم تھا جس کے معنی ہیں کاٹنے والا، آپ ﷺ نے اس کا نام بدل کر زرعہ رکھ دیا۔ ایک بچی کا نام عاصیہ تھا آپ ﷺ نے اس کا نام تبدیل کر کے جمیلہ رکھ دیا۔ اس لئے کہ نام اچھا ہوگا تو اس کے اثرات بھی اچھے ہوں گے، اور اگر نام برا ہوگا تو اس کے اثرات بھی برے ہوں گے۔ حضرت یحییٰ بن سعیدؓ سے مروی ہے کہ ایک مرتبہ حضرت عمرؓ نے ایک شخص سے پوچھا:

﴿ مَا اسْمُكَ ؟ فَقَالَ جَمْرَةٌ ، قَالَ : ابْنُ مَنْ ؟ قَالَ ابْنُ شِهَابٍ ، قَالَ : مِمَّنْ ؟ قَالَ
مِنَ الْحُرَقَةِ ، قَالَ : أَيْنَ مَسْكُنُكَ ؟ قَالَ بِحَرَّةِ النَّارِ ، قَالَ : بِأَيِّهَا ؟ قَالَ بِذَاتِ
لَظَى ، قَالَ عُمَرُ أَذْ رِكَ أَهْلَكَ فَقَدْ احْتَرَقُوا ، قَالَ فَكَانَ كَمَا قَالَ عُمَرُ ابْنُ
الْخَطَّابِ ﴾

(موطا امام مالک ص ۶۴۸ : کتاب الجامع)

تیرا نام کیا ہے؟ وہ بولا جمرہ (انگارہ)، انہوں نے پوچھا باپ کا نام کیا ہے؟ (اس نے) کہا شہاب (شعلہ)، پوچھا کس قبیلہ سے ہو؟ (اس نے) کہا حرقہ سے (جس کے معنی جلنے کے ہیں)، پوچھا کہاں رہتے ہو؟ کہا ”حَرَّةُ النَّارِ“ میں۔ پوچھا کون سی جگہ میں؟ کہا ’ذَاتِ لَظَى‘ میں۔ (ان دونوں کے معنی بھی شعلے اور دہکتی ہوئی آگ کے ہیں)۔ حضرت عمرؓ نے فرمایا: جاؤ اپنے لوگوں کی خبر لو وہ سب جل گئے ہیں۔ راوی نے کہا جب وہ شخص گیا تو دیکھا یہی حال تھا جو حضرت عمرؓ نے کہا تھا۔ (یعنی سب جل گئے تھے)۔

☆ اسی طرح نام رکھتے ہوئے اس بات کا بھی خیال رکھا جائے کہ وہ شریک نام نہ ہوں جیسے: عبد النبی، عبد الحسن، عبد الحسین، عبد المناف، عبد الکعبہ، عبد العزیٰ، یا پیراں دتہ، وغیرہ کے یہ شریک نام ہیں اس سے بچنا چاہئے۔ اسی طرح مہینوں کے نام پر نام رکھنا بھی درست نہیں۔ ☆ اسی طرح بچوں کو برے القاب کے ساتھ بلانا بھی جائز نہیں جیسے اوگٹھو، کانے، لنگڑے وغیرہ اس لئے کہ قرآن کریم میں رب العالمین نے اس سے منع فرمایا ہے:

﴿ وَلَا تَنَابَرُوا بِلِأَلْقَابٍ ﴾

(الحجرات: ۱۱)

اور نہ ایک دوسرے کو برے القاب سے پکارو۔

☆ اسی طرح بچیوں کے نام بھی پچھلی امتوں میں جو نیک عورتیں گزری ہیں ان کے ناموں کے مطابق، یا امہات المؤمنینؓ، صحابیاتؓ اور نیک عورتوں کے ناموں پر رکھیں، اور ان کی اچھی تربیت کریں۔ پیارے پیغمبر ﷺ کا ارشاد گرامی ہے کہ: جس بندے یا بندی پر اللہ تعالیٰ کی طرف سے بیٹیوں کی ذمہ داری ڈالی گئی ہو اور اس نے ان کے ساتھ اچھا سلوک کیا (اور اس ذمہ داری کو پورا کیا) تو یہ بیٹیاں ان کے لئے جہنم سے بچاؤ کا سامان ہوں گی۔

ختنہ اور اس کے احکامات

اگر بچہ ہو تو اس کے ختنہ کا جلد سے جلد انتظام کریں اس لئے کہ ختنہ کرانا امام اعظم ابو حنیفہؒ اور بعض حنابلہ کے

نزدیک سنت مؤکدہ اور ضروری ہے نہیں کروائے گا تو گناہ گار ہوگا ہے۔ حضرت شداد بن اوس رضی اللہ عنہ پیارے پیغمبر ﷺ سے روایت کرتے ہیں کہ:

(رواہ احمد)

﴿ أَنَّهُ قَالَ: أَلْخَتَانُ سُنَّةٌ لِلرِّجَالِ ﴾

پیارے پیغمبر ﷺ نے ارشاد فرمایا: ختنہ مردوں کے لئے سنت ہے۔

جبکہ امام شافعیؒ اور امام مالکؒ اور امام احمدؒ کے نزدیک واجب ہے۔ حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ: الْفِطْرَةُ خَمْسٌ: أَلْخَتَانُ، وَالْإِسْتِحْدَادُ، وَقَصُّ الشَّارِبِ،

(رواہ بخاری ومسلم)

وَنَقْلُيُمُ الْأَظْفَارِ، وَنَتْفُ الْإِبطِ ﴾۔

پیارے پیغمبر ﷺ نے ارشاد فرمایا: پانچ چیزیں فطرت میں سے ہیں: ختنہ کرنا، زیر ناف بالوں کا لینا، مونچھوں کا لینا، اور ناخنوں کا تراشنا، اور زیر بغل بالوں کا لینا۔

اور دوسری حدیث میں دس چیزوں کا ذکر ہے جن میں سے ایک ختنہ بھی ہے۔

حضرت ابو ایوب رضی اللہ تعالیٰ عنہ فرماتے ہیں:

﴿ قَالَ رَسُولُ اللَّهِ ﷺ: أَرْبَعٌ مِّنْ سُنَنِ الْمُزْ سَلِينَ أَلْخَتَانُ، وَالتَّعْطُرُ وَالسَّوَاكُ

(رواہ ترمذی والاحمد)

وَالنِّكَاحُ ﴾

پیارے پیغمبر ﷺ نے ارشاد فرمایا: چار چیزیں حضرات انبیاء علیہم السلام کی سنتوں میں سے ہیں، ختنہ کرنا، خوشبو لگانا، مسواک کرنا اور نکاح کرنا۔

اگر ہو سکے تو ساتویں روز ختنہ کرا دینا مستحب ہے کہ اس میں آسانی ہے۔ حضرت جابرؓ سے مروی ہے کہ:

﴿ عَقَّ رَسُولُ اللَّهِ ﷺ: عَنِ الْحَسَنِ وَالْحُسَيْنِ وَخَتْنَهُمَا لِسَبْعَةِ أَيَّامٍ ﴾ (بیہقی)

پیارے پیغمبر ﷺ نے حضرت حسنؓ اور حضرت حسینؓ کا عقیقہ اور ختنہ ساتویں دن کیا۔

☆ بعض لوگ ختنہ کے وقت بڑے دھوم دھام سے ختنہ کی رسمیں کرتے ہیں اس سے بچنا چاہئے کہ ان رسومات کا

اسلام سے کوئی تعلق نہیں ہے۔

☆☆☆

بچوں کی تعلیم و تربیت سے متعلق احکامات و سنتیں

بچہ بولنے لگے تو سب سے پہلے اُس کو اللہ کا نام سکھاؤ

جب بچہ بولنے لگے تو سب سے پہلے اس کو اللہ کا نام سکھایا جائے۔ حضرت ابن عباسؓ سے مروی ہے کہ پیارے پیغمبر ﷺ نے ارشاد فرمایا:

﴿اِفْتَحُوا عَلٰی صِبْيَانِكُمْ اَوَّلُ كَلِمَةٍ بِلَا اِلٰهَ اِلَّا اللّٰهُ۔﴾ (روى الحاكم، كنز العمال)

اپنے بچوں کو سب سے پہلے کلمہ: لَا إِلَهَ إِلَّا اللَّهُ: سکھاؤ۔

اسی طرح حضرت عمرو بن شعیب اپنے دادا سے نقل کرتے ہیں کہ پیارے پیغمبر ﷺ نے ارشاد فرمایا:

﴿اِذَا اَفْصَحَ اَوْلَادُكُمْ فَعَلِّمُوهُمْ لَا اِلٰهَ اِلَّا اللّٰهُ۔﴾

جب تمہاری اولاد بولنے لگے تو تم انہیں: لَا إِلَهَ إِلَّا اللَّهُ: سکھاؤ۔

اس لئے علماء نے فرمایا ہے کہ بچہ جب پیدا ہو تو اس کے کانوں میں اذان اور اقامت کہو، تاکہ سب سے پہلے اس کے کانوں میں کلمہ توحید کی آواز پہنچے، اور جب وہ بولنے پہ آئے تو سب سے پہلے اسے کلمہ سکھاؤ تاکہ سب سے پہلا بول بھی کلمہ توحید کا ہو، تاکہ اسے معلوم ہو جائے کہ عقیدہ توحید ہی ایمان کی بنیاد اور جڑ ہے۔ اور جب تین سال کا ہو جائے اور اس میں کچھ سمجھ بوجھ پیدا ہو تو اس کو گھر کی تعلیم دے دیں، اسے حلال اور حرام کے احکامات سکھلا دیں، دین کی کچھ باتیں سمجھا دیں۔ حضرت ابن عباسؓ فرماتے ہیں:

﴿اِعْمَلُوا بِطَاعَةِ اللّٰهِ وَاتَّقُوا مَعَاصِيَ اللّٰهِ ، وَ مُرُّوا اَوْلَادَكُمْ بِاِمْتِنَالِ الْاَوَامِرِ

وَاجْتِنَابِ النَّوَاهِي فَذَالِكَ وَقَايَةُ لَهُمْ وَلَكُمْ مِّنَ النَّارِ﴾ (تربية الاولاد في الاسلام)

اپنے آپ کو اللہ کی اطاعت کا خوگر بناؤ، اور اللہ کی نافرمانی سے ڈراؤ، اور اپنی اولاد کو اوامر کی بجا آوری کا حکم

دو اور منہیات سے بچنے کا حکم دو، اسی میں تمہارے لئے اور ان کے لئے آگ سے بچاؤ کا سامان ہے۔

اور پیارے پیغمبر ﷺ نے ایسے والد کے لئے دعاء فرمائی ہے جو اپنی اولاد کو نیکی کی تعلیم دے آپ ﷺ نے

فرمایا:

﴿ رَحِمَ اللَّهُ وَالِدًا أَعَانَ وَلَدَهُ عَلَى بَرِّهِ ﴾

اللہ تعالیٰ اُس باپ پر رحم فرمائے جو اپنے بچے کی نیکی پر اُس کی مدد کرے۔

بچے کے دل میں رسول اللہ ﷺ اہل بیت اور قرآن کی محبت پیدا کرنا

والدین پر لازم ہے کہ بچوں کے دل میں پیارے پیغمبر ﷺ، حضرات انبیاء و رسل علیہم السلام، اہل بیتؑ، حضرات صحابہ کرامؓ، اہل اللہ، حضرات علمائے کرام اور قرآن و حدیث کی محبت پیدا کریں۔ حضرت علی کرم اللہ وجہہ پیارے پیغمبر ﷺ سے نقل فرماتے ہیں کہ آپ ﷺ نے ارشاد فرمایا:

﴿ أَدْبُوا أَوْلَادَكُمْ عَلَى ثَلَاثِ خِصَالٍ حُبِّ نَبِيِّكُمْ ، وَحُبِّ آلِ بَيْتِهِ ، وَتِلَاوَةِ الْقُرْآنِ

فَإِنَّ حَمَلَةَ الْقُرْآنِ فِي ظِلِّ عَرْشِ اللَّهِ ، يَوْمَ لَا ظِلَّ إِلَّا ظِلُّهُ ﴾ (رواہ الطبرانی)

اپنی اولاد کو تین خصلتیں سکھاؤ اپنے نبی ﷺ سے محبت، اہل بیت سے محبت، اور قرآن کریم کی تلاوت، حاملین قرآن اُس دن اللہ کے عرش کے سایہ میں ہوں گے جس دن اللہ کے عرش کے سایہ کے بغیر کوئی سایہ نہیں ہوگا۔۔

تاکہ بچے کے دل میں اللہ کے رسول ﷺ، قرآن کریم، اہل بیت اور دیگر برگزیدہ ہستیوں کی سچی اور پکی محبت پیدا ہو، اور اس کے لئے ضروری ہے کہ بچوں کے سامنے سیرت کے واقعات اور پیارے پیغمبر ﷺ کی زندگی کے حالات پڑھ کر سنائے جائیں۔ جب پیارے پیغمبر ﷺ کا نام آئے تو آپ ﷺ پر درود پڑھنا سکھلائیں، حضرات صحابہ کرامؓ کی پیارے پیغمبر ﷺ کے ساتھ محبت کے واقعات بیان کریں۔ اور صحابہ کرامؓ کے بچوں کے آپ ﷺ پر ایمان لانے اور محبت کرنے اور مر مٹنے کے ایمان افروز واقعات کا ذکر کیا جائے۔ مثلاً

بچوں کے آپ ﷺ کے ساتھ محبت کے چند واقعات

(۱) حضرت علی کرم اللہ وجہہ جو پیارے پیغمبر ﷺ کی کفالت میں تھے، جب اللہ تعالیٰ نے آپ ﷺ کو رحمۃ اللعالمین بنا کر مبعوث فرمایا تو بچوں میں سب سے پہلے ایمان لانے والے اور آپ ﷺ کی نبوت کی تصدیق کرنے والے حضرت علیؓ تھے اس وقت ان کی عمر دس سال تھی اور اس طرح وہ تمام بچوں پر فضیلت لے گئے۔ اسی طرح انہیں یہ شرف بھی حاصل ہے کہ بچوں میں وہ سب سے پہلے پیارے پیغمبر ﷺ کے ساتھ نماز پڑھنے والے ہیں۔

(۲) حضرت زید بن حارثہ رضی اللہ عنہ جنہیں بچپن میں غلام بنا کر بازار عکاظ میں فروخت کیا گیا اور وہاں سے حکیم بن حزام بن خویلد نے انہیں اپنی پھوپھی حضرت خدیجہؓ کے لئے خریدا، اور جب حضرت خدیجہ رضی اللہ عنہا کا پیارے پیغمبر ﷺ سے نکاح ہوا تو انہوں نے حضرت زید کو پیارے پیغمبر ﷺ کو ہبہ کر دیا۔ حضرت زیدؓ کے والد حارثہ کو جب پتہ چلا کہ میرا بیٹا مکہ میں ہے تو وہ اپنے بھائی کعب بن شراحیل کو اپنے ساتھ لے کر مکہ مکرمہ اپنے بیٹے حضرت زیدؓ کو فدیہ دے کر چھڑانے کی غرض سے آئے اور پیارے پیغمبر ﷺ سے ملاقات کر کے اپنے آنے کا مقصد ذکر کیا تو آپ ﷺ نے فرمایا: ہم زید کو اختیار دے دیتے ہیں اگر وہ تمہارے ساتھ جانا پسند کرے گا تو اسے ساتھ لے جانا، اور اگر وہ میرے پاس ٹھہرنا چاہے اور مجھے اختیار کرنا چاہے تو پھر میں اسے چھوڑ کر دوسروں کو ترجیح نہیں دے سکتا۔ انہوں نے کہا یہ تو آپ ﷺ کا ہم پر مزید احسان ہے۔ پیارے پیغمبر ﷺ نے جب حضرت زید کو بلا کر انہیں اختیار دیا تو انہوں نے فرمایا: میں آپ ﷺ کے مقابلے میں کسی کو بھی اختیار نہیں کر سکتا، اور آپ ﷺ پر کسی کو ترجیح نہیں دے سکتا۔ پیارے پیغمبر ﷺ نے حضرت زید کو اپنی گود میں اٹھالیا اور فرمایا لوگو! تم گواہ بن جاؤ زید میرا بیٹا ہے، یہ میرا وارث ہے، میں اس کا وارث ہوں۔

(۳) حضرت زید بن ارقم رضی اللہ تعالیٰ عنہ: وہ عظیم بچے ہیں جنہوں نے مدینہ منورہ میں یتیمی کی حالت میں اپنا بچپن حضرت عبد اللہ بن رواحہ کی پرورش میں گزارا۔ اور جن کی تصدیق کے لئے رب العالمین نے قرآن میں سورۃ المنافقون کو نازل فرمایا اور پیارے پیغمبر ﷺ نے یہ فرما کر ان کی سچائی کی شہادت دی کہ: {إِنَّ اللَّهَ صَدَقَكَ} کہ تیرے قول کی سچائی کی شہادت خود رب العالمین نے دی ہے۔

واقعہ کا خلاصہ یہ ہے کہ غزوہ بنی المصطلق سے واپسی پر راستے میں ایک پانی پر دو آدمیوں کا جھگڑا ہوا جن میں سے ایک انصاری اور دوسرا مہاجر تھا۔ اس موقع پر رئیس المنافقین عبد اللہ بن ابی ابن سلول نے غضبناک ہو کر اپنی قوم کے لوگوں سے کہا: تم محمد کے ساتھیوں کی مدد کرنا چھوڑ دو، اور کہا کہ مدینہ پہنچ کر ہم معزز لوگ ان ذلیلوں کو ملک سے نکال باہر کریں گے۔ اس کی یہ باتیں حضرت زید بن ارقمؓ نے سن لیں اور اس کی طرف مخاطب ہو کر فرمایا: خدا کی قسم! تم ہی ذلیل و خوار ہو۔ عبد اللہ بن ابی نے کہا تم خاموش ہو جاؤ میں تو یوں ہی مذاق کر رہا تھا۔ لیکن حضرت زید بن ارقمؓ سیدھے پیارے پیغمبر ﷺ کی خدمت میں حاضر ہوئے اور سارا واقعہ بیان کر دیا۔

آپ ﷺ نے ابن ابی کو طلب کیا اور وضاحت چاہی تو اس نے صاف انکار کر دیا اور کہا کہ ہو سکتا ہے اس بچے کو غلط فہمی ہوئی ہو۔ حضرت زیدؓ اپنی بات ثابت نہ کر سکے، اور عبد اللہ بن ابی کی اس منافقت پر سخت رنجیدہ ہوئے اور غم سے ان

کا دل پھٹنے لگا۔ رب العالمین نے حضرت زید بن ارقمؓ کی اس بات کی تصدیق میں سورۃ المنافقون نازل فرمادی جس میں منافقین کا سارا کچا چھٹا ظاہر کر دیا۔ اور حضرت زید کو یہ خوشخبری سنانے کے لئے حضرت ابوبکر صدیقؓ اور حضرت عمر فاروقؓ نے ایک دوسرے سے آگے بڑھنے کی کوشش کی، مگر صدیق اکبرؓ یہ بازی لے گئے۔ حضرت زیدؓ پیارے پیغمبر ﷺ کی خدمت میں حاضر ہوئے، آپ کو آتا ہوا دیکھ کر آپ ﷺ نے تبسم فرمایا: اور فرمایا کہ زید آج تمام لوگوں میں عظیم سعادت سے بہرور ہو رہا ہے۔

(۴) حضرت زبیر بن قوام رضی اللہ تعالیٰ عنہ: جن کی والدہ حضرت صفیہؓ نے ان کے دل میں پیارے پیغمبر ﷺ کی محبت بھردی تھی۔ ابھی ان کی عمر صرف بارہ سال تھی کہ انہیں یہ خبر ملی کہ پیارے پیغمبر ﷺ کو کچھ لوگ پکڑ کر پہاڑی کی طرف لے گئے ہیں تو فوراً اپنی تلوار ہاتھ میں لی اور اس پہاڑی کی طرف دوڑ پڑے۔ جب راستے میں پیارے پیغمبر ﷺ کو دیکھا تو چہرہ خوشی سے کھل اٹھا۔ آپ ﷺ نے فرمایا زبیر تم یہاں کیسے اور یہ تمہارے ہاتھ میں تلوار؟ عرض کیا یا رسول اللہ! مجھے یہ خبر ملی تھی اس لئے میں آپ کی تلاش اور حفاظت میں نکل آیا۔ آپ ﷺ نے فرمایا: اگر میں واقعی پکڑ لیا جاتا تو پھر آپ کیا کرتے؟ حضرت زبیرؓ نے جواب دیا میں مکہ میں اتنے قتل کرتا کہ خون کی ندیاں بہہ جاتیں، یہ سن کر آپ ﷺ مسکرا دیئے، اور ان کی جرأت پر انہیں اپنی چادر انعام کے طور پر دی۔

(۵) اسی طرح حضرت معاذ بن عمرو بن جموحؓ اور معوذ بن عفراءؓ جنہوں نے جنگ بدر کے موقع پر ابو جھل کو جہنم واصل کیا۔ حضرت زید بن ثابتؓ، حضرت عبداللہ بن عباسؓ، حضرت عبداللہ بن عمرؓ، حضرت انسؓ، حضرت عمیر بن ابی وقاصؓ، حضرت رافعؓ، حضرت سمرہ بن جندبؓ، حضرت سلمہ بن اکوعؓ اور ان جیسے دیگر متعدد حضرات صحابہ کرام رضوان اللہ تعالیٰ علیہم اجمعین کے بچپن کے واقعات ہیں جن کو طوالت کے خوف کی وجہ سے چھوڑ رہا ہوں۔ حکایات صحابہ سے ان ایمان افروز واقعات کو بچوں کو سنایا جائے اور ان کے دلوں میں محبت رسول ﷺ کے جذبات کو اجاگر کیا جائے۔ اسی طرح اہل بیتؑ کے بارے میں اور ان کی اسلام کے لئے قربانیوں کے بارے میں بتایا جائے۔

قرآن کریم سے محبت

اور تیسری بات جو اس حدیث مبارکہ میں پیارے پیغمبر ﷺ نے بیان فرمائی وہ یہ ہے کہ بچوں کے دل میں قرآن کریم کی محبت و اہمیت پیدا کی جائے، انہیں قرآن کریم پڑھنے کے فضائل بتائے جائیں۔ اس لئے کہ بچوں کا قرآن سے صحیح تعلق اور وابستگی ان کے ذہنوں میں اسلامی عقائد کو راسخ کرتی ہے۔ اس لئے بچپن ہی سے اپنے بچوں کو قرآن کریم کی تعلیم دیں اس لئے کہ اس وقت بچے کا ذہن نہایت صاف ستھرا اور حافظہ بہت قوی اور تعلیم میں خوب نشاط ہوتا ہے۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

(بہقی و طبرانی)

﴿الْعِلْمُ فِي الصِّغَرِ كَالنَّفْسِ فِي الْحَجَرِ﴾

بچپن میں علم حاصل کرنا ایسا ہے جیسے کہ پتھر پر نقش کر دینا۔

حضرات صحابہ کرامؓ کا یہی معمول تھا وہ اپنے بچوں کو یہ ساری چیزیں ایسے سکھاتے تھے جس طرح قرآن کی سورتیں یاد کروائی جاتی ہیں۔ چنانچہ حضرت سعد بن ابی وقاصؓ فرماتے ہیں:

﴿كُنَّا نُعَلِّمُ أَوْلَادَنَا مَعَاذِيَ رَسُولِ اللَّهِ ﷺ كَمَا نُعَلِّمُهُمُ السُّورَةَ مِنَ الْقُرْآنِ

الْكَرِيمِ﴾

ہم اپنی اولاد کو پیارے پیغمبر ﷺ کی سیرت اور غزوات کے بارے میں ایسے ہی سکھاتے تھے جیسے ہم انہیں قرآن کریم کی سورتیں سکھاتے تھے۔

☆ حضرت عبد اللہ بن عمرو بن العاصؓ فرماتے ہیں کہ قرآن پاک کو لازم پکڑو، قرآن سیکھو اور اپنے بچوں کو سکھلاؤ، اس کے متعلق تم سے باز پرس ہوگی، اور اس کا تمہیں بدلہ ملے گا، صاحب عقل کے لئے یہی قرآن واعظ ہونے کے لئے کافی ہے۔

☆ سیدنا حضرت انس بن مالکؓ جب قرآن کریم کی تکمیل فرماتے تو اپنی اہل و عیال کو جمع فرما کر اجتماعی دعاء فرمایا کرتے تھے۔ تاکہ ان کے دلوں میں بھی تلاوت قرآن کا شوق پیدا ہو۔

☆ حضرت ابن عباسؓ فرماتے ہیں جب پیارے پیغمبر ﷺ کی وفات ہوئی تو اس وقت میری عمر دس سال تھی اور میں محکمات سورتوں کو زبانی حفظ کر چکا تھا۔ یہی حال سلف صالحینؓ کا تھا کہ وہ اپنے بچوں کو بچپن میں قرآن کی تعلیم دینے اور یاد کروانے پر بڑے حریص تھے۔ حضرت ابن عباسؓ اپنے ساتھیوں سے فرمایا کرتے تھے مجھ سے سورۃ النساء کے متعلق پوچھو کہ یہ میں نے اپنے بچپن میں یاد کی تھی۔

امام شافعیؒ کا فرمان

امام شافعیؒ فرماتے ہیں کہ: جو شخص قرآن کریم سیکھ لیتا ہے اس کی قیمت بڑھ جاتی ہے۔ اور جو فقہ میں غور و خوض کرتا ہے اس کی قدر و منزلت بلند ہو جاتی ہے، اور جو احادیث لکھتا ہے اس کی قوت دلیل مستحکم ہو جاتی ہے، اور جو شخص لغت کا مطالعہ کرتا ہے اس کی طبیعت میں لطافت پیدا ہو جاتی ہے، اور جو حساب میں محنت کرتا ہے اس کی رائے میں وسعت پیدا ہو جاتی

ہے۔ اور فرماتے ہیں کہ جب میں سات سال کا تھا تو میں نے قرآن حفظ کر لیا تھا، اور جب دس سال کا ہوا تو میں نے موطا یاد کر لی تھی۔
(طبقات الحفاظ للسیوطی ص: ۱۵۴)

مامون الرشید کا واقعہ

خليفة هارون الرشيد نے اپنے بچوں امین اور مامون کو ان کے بچپن ہی میں اساتذہ کے سپرد کر دیا تھا کہ وہ انہیں قرآن اور دیگر علوم کی تعلیم دیں، مامون الرشید قرآن کریم زبانی اپنے استاد کسائی کو سنایا کرتے تھے، اور ان کے استاد کسائی کی عادت یہ تھی کہ جب مامون انہیں قرآن سناتے تو وہ اپنا سر جھکا لیتے تھے، اور جہاں غلطی آتی تو سر اٹھا کر مامون کی طرف دیکھتے تھے تو مامون اپنی غلطی کی اصلاح کر لیتے تھے۔ اور مامون کو بچپن ہی میں قرآن کے سمجھنے میں اس قدر دسترس حاصل تھی کہ ایک مرتبہ وہ اپنے استاد کو سورة الصف سنارہے تھے اور جب انہوں نے یہ آیت پڑھی:

{ يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ }
(الصف: ۲)
اے ایمان والو! تم کیوں وہ بات کہتے ہو جو کرتے نہیں۔

تو ان کے استاد کسائی نے اپنا سر اٹھا کر مامون کی طرف دیکھا، تو مامون نے اس آیت کو پھر دہرایا لیکن اس کو ٹھیک پایا، (یعنی پڑھنے میں کوئی غلطی نہیں تھی)۔ جب ان کے استاد کسائی واپس چلے گئے تو مامون اپنے گھر گئے اور اپنے والد ہارون الرشید سے کہنے لگے: (ابا جان) آپ نے (میرے استاد) کسائی سے کسی چیز کا وعدہ کیا تھا؟ تو انہوں نے کہا بیٹے تمہیں کیسے معلوم ہوا؟۔ تو مامون الرشید نے سبق سنانے کے وقت جو واقعہ پیش آیا تھا اُس کا تذکرہ اپنے والد سے کیا: اپنے بیٹے کی اس ذہانت پر ہارون الرشید کو بہت زیادہ خوشی حاصل ہوئی۔
(اطفال المسلمین: ص ۱۴)

☆ امام غزالی نے احیاء العلوم میں لکھا ہے کہ بچوں کو قرآن کریم اور احادیث و واقعات اور نیک لوگوں کی سیرت و حالات پڑھائے و سکھائے جائیں۔ اسی طرح ابن سینا اور علامہ ابن خلدون نے بچوں کو قرآن کریم کی تعلیم دینے اور حفظ کرانے کی اہمیت کو بیان کیا ہے۔

نماز کی تعلیم

جب بچہ سات برس کا ہو جائے تو اسے نماز اور دیگر دین کی باتیں سکھائیں، تاکہ بڑا ہونے تک وہ اس پر پختہ ہو جائے، اور جب دس سال کا ہو جائے تو نماز نہ پڑھنے پر اسے ڈانٹنا اور سزا دینا شروع کر دیں تاکہ وہ نماز کا عادی ہو جائے۔
قرآن کریم میں رب العالمین کا ارشاد ہے:

(ظہ)

{ وَأَمُرُّ أَهْلَكَ بِالصَّلَاةِ وَاصْطَبِرْ عَلَيْهَا - }

اور اپنے اہل و عیال کو نماز کا حکم کیجئے، اور اس پر ثابت قدم رہئے۔

حضرت عمرو بن شعیب اپنے والد مکرم سے اور وہ اپنے دادا حضرت عبداللہ بن عمر والعاصؓ سے روایت کرتے ہیں:

﴿ قَالَ رَسُولُ اللَّهِ ﷺ مَرُّوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ وَاضْرِبُوهُمْ

عَلَيْهَا وَهُمْ أَبْنَاءُ عَشْرِ سِنِينَ وَفَرِّقُوا بَيْنَهُمْ فِي الْمَضَاجِعِ ﴾۔ (مشکوٰۃ ج ۱ ص ۱۲۶)

پیارے پیغمبر ﷺ نے ارشاد فرمایا: تمہارے بچے جب سات سال کے ہو جائیں تو ان کو نماز کی تاکید

کرو۔ اور جب دس سال کے ہو جائیں تو نماز میں کوتاہی کرنے پر ان کو سزا دو، اور ان کے بستر بھی الگ

الگ کر دو۔

نماز کی تعلیم اس طرح دیں کہ اس کے سامنے خود وضو کریں اور اسے وضو کرنا سکھلائیں اور پھر اس کو نماز پڑھنا

سکھائیں، اپنے ساتھ مسجد لے کر جائیں اور نماز میں اپنے ساتھ کھڑا کریں اور اس کی حوصلہ افزائی کریں۔ اس کو نماز کا سبق اور

چھوٹی چھوٹی سورتیں یاد کروائیں۔ نماز کے اندر خشوع اور خضوع سکھلائیں، اور سلف صالحین کا نماز کے اندر خشوع کی کیفیت،

اور ان کا قرآن کی تلاوت کی وجہ سے رونے کے واقعات سنائیں جائیں۔

بستر الگ کرنے کا مطلب یہ ہے کہ انہیں علیحدہ علیحدہ سلا یا جائے، اگر دو بھائی بہن یا اجنبی لڑکا لڑکی ایک ہی بستر

میں سوتے ہوں تو اس عمر کو پہنچتے ہی ان کے بستر الگ الگ کر دینا چاہئیں۔ اور ان کو اخلاقی تباہ کاریوں سے بچانے کے لئے

خاص طور پر نگرانی کرنی چاہئے۔ اسی طرح حضرت سمرہ بن جندبؓ سے روایت ہے کہ پیارے پیغمبر ﷺ نے فرمایا:

﴿ مَرُّوا الصَّبِيَّ بِالصَّلَاةِ إِذَا بَلَغَ سَبْعَ سِنِينَ، فَإِذَا بَلَغَ عَشْرَ سِنِينَ فَاضْرِبُوهُ

عَلَيْهَا۔ ﴾

(رواہ ابو داؤد)

بچے کو نماز کا حکم دو جب وہ سات سال کا ہو جائے، اور جب دس سال کا ہو جائے تو (نماز میں کوتاہی

کرنے پر) اس کو مارو۔

ضرب اور مار سے مراد

ان دونوں احادیث میں پیارے پیغمبر ﷺ نے دوسری بات یہ ارشاد فرمائی ہے کہ جب بچہ دس سال کا ہو جائے

اور کہنے سننے کے باوجود نماز نہ پڑھے تو اسے سختی کے ساتھ اور مار کر نماز پڑھانی چاہئے۔ پیارے پیغمبر ﷺ کے اس حکم سے ایک بات تو یہ معلوم ہوئی کہ بچے کو دس سال کی عمر سے پہلے کسی دنیوی اور تربیتی امور پر نہیں مارنا چاہئے، اور دس سال کی عمر میں بھی اس کو نماز جیسے رکن اعظم کے چھوڑنے پر مارنے کا حکم ہے جو شہادتین کے بعد سب سے بڑا رکن ہے تاکہ وہ نماز کی پابندی کرنے والا بن جائے۔

(۲) دوسری بات یاد رکھنے کی یہ ہے کہ جہاں تک ہو سکے مار سے بچا جائے اس لئے کہ اصل مقصد بچے کی اصلاح ہے اگر یہ بغیر مار کے حاصل ہو جائے تو اس سے بہتر کوئی اور بات نہیں ہو سکتی، اس لئے اوّل تو بچے کو نرمی اور پیار سے سمجھایا جائے، لیکن اگر یہ کہنا سننا کسی طرح بھی کارگر نہ ہو تو ایسی صورت میں جتنا کم سے کم ہو اسے سزا دی جائے جیسے کھانے میں نمک ہوتا ہے کہ اس کی مقدار تو کم ہوتی ہے لیکن کھانے کا ذائقہ اس سے بہتر ہو جاتا ہے، اور اگر نمک زیادہ ہو جائے تو سارے کھانے کو برباد کر دیتا ہے، اسی طرح زیادہ مار بھی بچے کو بگاڑ دیتی ہے۔

قاضی شریحؒ فرماتے ہیں کہ قرآن پڑھنے والے بچے کو تین مرتبہ سے زیادہ نہ مارا جائے، جس طرح کہ حضرت جبرائیل علیہ السلام نے پہلی وحی کے نزول کے وقت پیارے پیغمبر ﷺ کو تین مرتبہ اپنے سینے کے ساتھ لگا کر دبوچا تھا۔ علماء تفسیر فرماتے ہیں کہ یہ مارتنی ہلکی ہو کہ اس کا اثر صرف جلد تک پہنچے اور گوشت تک اس کا اثر نہ پہنچے، ہر وہ مار جس سے گوشت کٹ جائے یا جلد کو اکھیڑ دے، یا گوشت کو زخمی کر دے تو وہ قرآن کے حکم کے خلاف ہوگی۔

اور مارنے والا مارتے وقت اپنے ہاتھ کو زیادہ بلند نہ کرے تاکہ چوٹ زیادہ نہ آئے اس لئے کہ پیارے پیغمبر ﷺ نے اس سے منع فرمایا ہے۔ اور مارنے والا صرف تادیب کے لئے اسے مارے اپنا ذاتی غصہ نہ نکالے اور جب اسے غصہ آ رہا ہو تو اس وقت سزا نہ دے، اور حساس اعضاء جیسے چہرہ، سر، گردن اور شرمگاہ پر نہ مارے کہ ان مقامات پر مارنا جائز نہیں۔ پیارے پیغمبر ﷺ کا ارشاد ہے:

﴿إِذَا ضَرَبَ أَحَدُكُمْ فَلْيَتَّقِ الْوَجْهَ﴾ (مسلم، ابوداؤد، اطفال المسلمین کیف: ص ۱۰۰)

جب تم میں سے کوئی مارے تو اسے چاہئے کہ چہرہ کو بچائے۔

☆ اگر آپ نے بچے سے آئندہ نہ مارنے کا وعدہ کیا ہو تو اس کے بعد اسے نہ ماریں تاکہ آپ پر سے اس کا اعتماد نہ اٹھ جائے۔ ☆ اگر بچہ پہلی مرتبہ کوئی غلط کام کرے تو اسے فوراً سزا نہ دیں بلکہ اسے موقع دیں۔ ☆ کسی ایسے آدمی کے سامنے اسے مت سزادیں جو اس سے محبت کرتا ہو۔

☆ سزا خود دیں اور اسے سزا کے لئے کسی اور کے حوالے نہ کریں خاص طور پر بھائیوں اور دوستوں کے۔
 ☆ کسی ایک ہی جگہ پر بار بار ضرب نہ لگائیں۔ اور جوتے سے نہ ماریں، اور ہر ضرب کے درمیان تکلیف کو کم کرنے کے لئے وقفہ دیں، اور مار کے دران یا بعد میں اسے رونے سے مت روکیں۔
 ☆ اسی طرح ۱۱، ۱۲ سال کی عمر میں بچے کی ہمت اور طاقت کے مطابق اسے روزہ رکھنے کی مشق شروع کرادیں اور ان کی نماز روزہ کی فکر کریں، حدیث میں پیارے پیغمبر ﷺ نے ارشاد فرمایا:

﴿رَحِمَ اللَّهُ رَجُلًا قَالَ: يَا أَهْلَاهُ، صَلَّاهُ تَكْمًا، وَصِيَّاهُ تَكْمًا، وَزَكَاهُ تَكْمًا مَسْكِينًا،

(غرائب القرآن)

وَيَتِيمًا تَكْمًا جِئْتُكُمْ لَعَلَّ اللَّهَ يَجْمَعُهُمْ مَعَهُ فِي الْجَنَّةِ﴾

اللہ تعالیٰ اس آدمی پر رحم فرمائے جو اپنے گھر والوں کو یہ کہے: اے گھر والو! تم اپنی نماز اور اپنے روزے، اور اپنی زکوٰۃ، اپنے مسکین اور اپنے یتیم اور اپنے پڑوسی کا خیال رکھو۔ تاکہ اللہ تعالیٰ ان کو اس کے ساتھ جنت میں جمع فرمادے۔

اجازت طلب کرنے کے آداب

سات سال سے دس سال تک کی عمر میں بچے کو کسی کے گھر وغیرہ جانے کی صورت میں اجازت طلب کرنے اور ادھر ادھر دیکھنے کے آداب سکھلا دینے چاہئے۔
 ☆ اور دس سے چودہ سال کی عمر جسے قریب البلوغ کی عمر کہا جاتا ہے اس میں بچے کو ان تمام چیزوں سے دور رکھنا چاہئے جو جنسی جذبات کو بھڑکانے والی ہوں۔

☆ اور چودہ سے سولہ سال کی عمر جسے بلوغ کا زمانہ کہا جاتا ہے اس میں اگر اس کی شادی تیار ہو تو اسے جنسی روابط و جنسی اتصال کے آداب سکھا دینے چاہئے، اور اسے پاکدامنی کے آداب اور محاسن بتلا دینے چاہئے۔ قرآن کریم میں رب العالمین نے خود خاندان اور گھرانوں سے متعلق آداب نہایت ہی فصاحت کے ساتھ کھل کر بیان فرمائے ہیں: ارشاد باری تعالیٰ ہے:

{ يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ، مِنْ قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْكُمْ

بَعْدَ صَلَوةِ الْعِشَاءِ ، ثَلَاثُ عَوْرَاتٍ لَّكُمْ ، لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ ، طَوَّفُورٌ عَلَيْكُمْ بَعْضُكُمْ عَلَى بَعْضٍ ، كَذَٰلِكَ يُبَيِّنُ اللَّهُ لَكُمْ الْآيَاتِ ، وَاللَّهُ عَلِيمٌ حَكِيمٌ * وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ

كَذَٰلِكَ يُبَيِّنُ اللَّهُ لَكُمْ آيَاتِهِ وَاللَّهُ عَلِيمٌ حَكِيمٌ { (النور: ۵۹، ۵۸)

اے ایمان والو! جو غلام لونڈیاں تمہاری ملکیت میں ہیں، اور تم میں سے جو بچے ابھی بلوغ تک نہیں پہنچے، ان کو چاہئے کہ وہ تین اوقات میں (تمہارے پاس آنے کے لئے) تم سے اجازت لیا کریں: نماز فجر سے پہلے، اور جب تم دوپہر کے وقت اپنے کپڑے اتار کر رکھا کرتے ہو، اور نماز عشاء کے بعد۔ یہ تین وقت تمہارے پردے کے اوقات ہیں۔ ان اوقات کے علاوہ نہ تم پر کوئی تنگی ہے نہ ان پر۔ ان کا بھی تمہارے پاس آنا جانا لگا رہتا ہے، تمہارا بھی ایک دوسرے کے پاس۔ اللہ اس طرح آیتوں کو کھول کھول کر بیان کرتا ہے، اور اللہ علم کا بھی مالک ہے، حکمت کا بھی مالک۔ ☆ اور جب تمہارے بچے بلوغ کو پہنچ جائیں، تو وہ بھی اسی طرح اجازت لیا کریں، جیسے ان سے پہلے بالغ ہونے والے اجازت لیتے رہے ہیں۔ اللہ اسی طرح اپنی آیتیں کھول کھول کر تمہارے سامنے بیان کرتا ہے، اور اللہ علم کا بھی مالک ہے، حکمت کا بھی مالک ہے۔

اس قرآنی نص کے ذریعہ اللہ تعالیٰ مربیوں کو نابالغ چھوٹے بچوں کو گھر والوں کے پاس جانے کے وقت اجازت طلب کرنے کے سلسلہ میں گھریلو تربیت کے اصول سے مطلع فرما رہے ہیں کہ تین اوقات میں ان کو اجازت طلب کرنے کی تعلیم دی جائے۔ (۱) نماز فجر سے قبل کہ جس میں عام طور پر لوگ سوئے ہوئے ہوتے ہیں۔ (۲) دوپہر کے وقت کہ یہ بھی آرام کا وقت ہوتا ہے اور عام طور پر انسان اپنے گھر والوں کے ساتھ مختصر لباس میں ہوتا ہے۔ (۳) عشاء کی نماز کے بعد کہ یہ بھی آرام اور سونے کا وقت ہوتا ہے۔

ایسا نہ ہو کہ ان اوقات میں بچہ بلا اجازت والدین کے پاس ایسی حالت میں آجائے اور ان کو ایسی حالت میں دیکھ لے جس حالت میں وہ بچے کے سامنے جانا پسند نہیں کرتے۔ اور یہ نقشہ جب اس کے سامنے آئے گا تو پھر اس کے خیالات اس کے گرد گردش کریں گے۔ اس لئے مربی کو چاہئے کہ وہ بچے کو ان تمام چیزوں سے دور رکھے جو جنسی جذبات بھڑکانے والی

جب بچہ بلوغ کی عمر کو پہنچ جائے تو ایسی صورت میں ان تین اوقات کے علاوہ باقی اوقات میں بھی اسے داخل ہونے سے قبل اجازت طلب کرنے کے آداب سکھائے جائیں۔ تاکہ اس کی ایسی تربیت ہو کہ وہ شرم و حیا، بہترین معاشرتی کردار اور شاندار اسلامی آداب کے ساتھ بلوغت کی عمر میں قدم رکھے۔

نظر کی حفاظت

اسی طرح اس بات کی تعلیم دی جائے کہ وہ اپنی نگاہوں کی حفاظت کرے اور کسی اجنبی عورت کی طرف نہ دیکھے، اور اجنبی سے مراد وہ عورت ہے کہ جس سے مرد کو نکاح کرنا درست ہو۔ ایسے ہی بچی ہے تو اس کو بتایا جائے کہ اس کے لئے کسی اجنبی مرد کو دیکھنا ناجائز ہے اور اجنبی مرد سے مراد وہ ہے جس سے اس عورت کا نکاح کرنا جائز ہو۔ اس لئے کہ رب العالمین نے قرآن کریم میں فرمایا ہے:

{ قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ، ذَٰلِكَ أَزْكَى لَّهُمْ ، إِنَّ اللَّهَ خَبِيرٌ بِمَا يَصْنَعُونَ } * وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ ، وَلَا يُبْدِينَ زِينَتَهُنَّ {

(النور ۳۱، ۳۰)

مؤمن مردوں سے کہہ دو کہ وہ اپنی نگاہیں نیچی رکھیں، اور اپنی شرمگاہوں کی حفاظت کریں، یہی ان کے لئے پاکیزہ ترین طریقہ ہے۔ وہ جو کاروائیاں کرتے ہیں، اللہ ان سب سے پوری طرح باخبر ہے۔ اور مؤمن عورتوں سے کہہ دو کہ وہ اپنی نگاہیں نیچی رکھیں، اور اپنی شرمگاہوں کی حفاظت کریں، اور اپنی سجاوٹ کو کسی پر ظاہر نہ کریں۔

امام بخاری روایت کرتے ہیں کہ پیارے پیغمبر ﷺ نے دس ذی الحجہ کو حضرت فضل بن عباسؓ کو اپنے پیچھے سواری پر بیٹھایا ہوا تھا، اس وقت وہ بلوغت کی عمر کے قریب پہنچ چکے تھے، حضرت فضل قبیلہ خثعم سے تعلق رکھنے والی ایک عورت کی طرف دیکھنے لگے جو آپ ﷺ سے دینی امور کے بارے میں پوچھ رہی تھی، تو نبی کریم ﷺ نے حضرت فضل بن عباسؓ کی ٹھوڑی پکڑ کر ان کا چہرہ اس عورت کی طرف سے دوسری طرف پھیر دیا۔ جس سے معلوم ہوا کہ پیارے پیغمبر ﷺ قریب البلوغ بچوں کی تربیت کا بہت زیادہ اہتمام فرماتے تھے۔

اس لئے مربی کو چاہئے کہ وہ قریب البلوغ بچوں کی داخلی اور خارجی ہر طرح کی دیکھ بھال کریں تاکہ ان کے اخلاق

خراب نہ ہوں خصوصاً آج کے دور میں جب کہ موبائیل ہر پاکٹ تک پہنچ چکا ہے بچوں کی بہت زیادہ دیکھ بھال کی ضرورت ہے۔ بچہ جب بلوغت کے قریب پہنچ جائے تو اس کو بلوغت کی علامات اور نشانیوں سے آگاہ کریں، اور شرعی احکامات سکھلائیں کہ کب غسل فرض ہوتا ہے اور کب نہیں وغیرہ۔

بلوغت یعنی جوان ہونے کی علامات

بلوغت کی علامات یعنی احتلام، زیر ناف بالوں کا آجانا، یا لڑکیوں کے لئے ماہانہ نظام ظاہر ہونے پر انہیں بالغ سمجھا جائے گا۔ اگر بلوغت کی کوئی علامت ظاہر نہ ہو تو پندرہ برس کی عمر بلوغت کی عمر سمجھی جائے گی بالغ ہونے کے بعد تمام احکام شریعت فرائض و واجبات اور گناہ و ثواب لاگو ہو جائیں گے۔

ماں کی گود سے ہی بچوں کی تربیت کرنا

مولانا ابوالحسن علی ندویؒ لکھتے ہیں کہ دل کی بھٹی میں، دل کی خاک میں اور دل کے کشت زار میں تخم مائیں ڈال سکتی ہیں۔ اور یہ تخم جب پک جاتا ہے تو پھر اس کو حکومتیں بھی نہیں اکھاڑ سکتی ہیں۔ ماں اور بہنوں سے پڑھا ہوا سبق، ان سے سیکھا ہوا دین، اور ان کا بیدار کیا ہوا جذبہ بڑے بڑے مجاہدین کی استقامت اور ثابت قدمی کا ذریعہ بنا ہے۔

☆ امام غزالیؒ فرماتے ہیں کہ ماں کی گود بچے کے لئے ابتدائی مکتب ہے۔ اگر اس مکتب میں اس کی اچھی تربیت ہوئی تو پھر آخر تک اس کی اسی طرز پر تعلیم و تربیت ہوتی رہتی ہے، اور اگر خدا نخواستہ بچپن ہی سے بری صحبت اور غلط تربیت ہوئی تو پھر اس کی اصلاح بہت مشکل ہو جاتی ہے۔

خشتِ اول چوں نہد معمار کج تا ثریا می رسد دیوار کج

اس لئے بچے کی پیدائش کے ساتھ ہی اس کی تربیت شروع ہو جاتی ہے، اس کے سامنے کوئی بری حرکت نہ کریں، کوئی برا کلمہ نہ کہیں۔ امام غزالیؒ نے ایک واقعہ نقل کیا ہے کہ ایک جوڑے نے جب ان کو بچے کی امید ہوئی تو انہوں نے یہ طے کیا کہ ہم ابھی سے کوئی گناہ نہیں کریں گے تاکہ بچے پر اس کا کوئی غلط اثر مرتب نہ ہو۔ چنانچہ بچہ جب پیدا ہوا تو اس کے بعد بھی اس بات کا خیال رکھا گیا۔ لیکن ایک دن انہوں نے دیکھا کہ ان کے بچے نے پڑوس کی ایک کھجور اٹھا کر چپ چاپ کھالی، جس کا انہیں بہت افسوس ہوا اور فکر ہوئی کہ ایسا کیوں ہوا آخر ہم سے کیا غلطی ہوئی غور کرنے پر معلوم کہ جب اس بچے کی ماں امید سے تھی تو ان دنوں میں ایک دن اسے بہت سخت بھوک لگی اور گھر میں کھانے کو کچھ نہیں تھا تو پڑوس کے گھر میں لگی ہوئی کھجور کی وہ شاخ جو اس کے گھر میں آئی ہوئی تھی اس نے اس شاخ سے ایک کھجور توڑ کر کھالی تھی جس کا اثر بعد میں بچے

میں ظاہر ہوا۔

(مقالات غزالی۔ بڑوں کا بچپن: ص ۹)

☆ امام رازیؒ فرماتے ہیں کہ ماؤں کو اپنے بچوں کی تعلیم و تربیت میں سب سے پہلے یہ خیال رکھنا چاہئے کہ یہ بچے صرف ان کے ہی نہیں بلکہ پوری قوم کے ہیں۔ اگر ان کی تعلیم و تربیت میں کسی قسم کی کوئی خرابی ہوئی تو پوری قوم کے ساتھ انتہائی بے ایمانی اور غداری اور ایسی خیانت ہوگی کہ جس کا کوئی بدلہ نہیں ہو سکتا۔

☆ علامہ ابن خلدونؒ فرماتے ہیں کہ ماں اپنے بچوں کی تربیت اس لئے نہیں کرتی کہ وہ بچہ بڑھاپے میں ان کے کام آسکے بلکہ ان کی تربیت اور محنت و مشقت کا مقصد صرف یہ ہوتا ہے کہ یہ بچے قوم کی امانت ہیں، اور ان کی صحیح تربیت کر کے ان کو قوم کے سپرد کرنا ہے۔

☆ حضرت خواجہ نظام الدین اولیاءؒ فرماتے ہیں کہ: میری والدہ کا معمول تھا کہ جس دن ہمارے گھر میں پکانے کے لئے کچھ نہ ہوتا تو والدہ فرماتیں کہ آج ہم سب اللہ کے مہمان ہیں مجھے یہ بات سن کر بہت مزہ آتا تھا۔ ایک دن ایک شخص بہت سا غلہ ہمارے گھر دے گیا جس کی وجہ سے چند دنوں تک مسلسل روٹی پکتی رہی۔ مگر مجھ کو تمنا تھی کہ وہ دن کب آئے گا جب والدہ کہیں گی کہ آج ہم سب اللہ کے مہمان ہیں آخر ایک دن وہ غلہ ختم ہو گیا تو والدہ نے کہا کہ آج ہم سب اللہ کے مہمان ہیں، یہ سن کر مجھے ایسا ذوق و سرور حاصل ہوا کہ بیان نہیں کیا جاسکتا۔

(تاریخ دعوت و عزیمت)

جھوٹ سے بچانا

والدین کی یہ بھی ذمہ داری ہے کہ وہ اپنی اولاد کو جھوٹ بولنے سے بچائیں، اور ان کے دلوں میں جھوٹ بولنے سے نفرت پیدا کریں، اور جھوٹ بولنے کی برائی اور قباہتیں ان کے سامنے بیان کریں کہ جھوٹ بولنا نفاق کی علامت ہے۔ حضرت عبداللہ بن عمرو بن العاصؓ سے مروی ہے کہ پیارے پیغمبر ﷺ نے فرمایا:

﴿أَرْبَعٌ مَنْ كُنَّ فِيهِ كَانَ مُنَافِقًا خَالِصًا ، وَمَنْ كَانَ فِيهِ خَصْلَةٌ مِّنْهُنَّ كَانَ فِيهِ خَصْلَةٌ مِّنَ النِّفَاقِ حَتَّى يَدْعُوهَا : إِذَا وُثِّمَ خَانَ ، وَإِذَا حَدَّثَ كَذَبَ ، وَإِذَا عَاهَدَ غَدَرَ ، وَإِذَا خَاصَمَ فَجَرَ ۝﴾

(بخاری و مسلم)

چار خصلتیں جس انسان میں پائی جائیں تو وہ پکا منافق ہے، اور جس میں ان میں سے کوئی ایک خصلت پائی جائے تو اس میں ایک خصلت نفاق کی ہوگی جب تک کہ وہ اسے چھوڑ نہ دے، جب اس کے پاس امانت رکھی جائے تو وہ اس میں خیانت کرے، اور جب بات کرے تو جھوٹ بولے، اور جب وعدہ کرے تو وعدہ

خلافی کرے، اور جب کسی سے جھگڑے تو گالم گلوچ کرے۔

اور ایک روایت میں حضرت ابن مسعودؓ سے مروی ہے کہ پیارے پیغمبر ﷺ نے فرمایا:

﴿إِيَّاكُمْ وَالْكَذِبَ ، فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ

وَمَا يَزَالُ الْعَبْدُ يَكْذِبُ ، وَ يَتَحَرَّى الْكَذِبَ حَتَّى يَكْتُبَ عِنْدَ اللَّهِ كَذَابًا﴾

لوگو! جھوٹ سے بچو، پس بیشک جھوٹ فسق و فجور کی طرف رہنمائی کرتا ہے، اور فسق اور فجور رہنمائی کرتا

ہے دوزخ کی طرف، اور جب بندہ جھوٹ بولتا ہے اور جھوٹ کے لئے کوشش کرتا رہتا ہے تو اللہ تعالیٰ کے

ہاں وہ جھوٹا لکھا جاتا ہے۔ (بخاری و مسلم)

اس لئے والدین اور مربی خود بھی بچوں کے سامنے جھوٹ نہ بولیں اور نہ ہی ان سے جھوٹا وعدہ کریں۔ حضرت

عبداللہ بن عامر رضی اللہ عنہ فرماتے ہیں کہ (جب میں بچہ تھا) تو میری ماں نے مجھے اپنے پاس بلایا اور کہا ادھر آؤ میں تمہیں

چیزی دیتی ہوں، پیارے پیغمبر ﷺ اس وقت ہمارے گھر میں تشریف فرما تھے، آپ ﷺ نے میری والدہ سے پوچھا:

﴿مَا أَرَدْتَ أَنْ تُعْطِيَهُ؟ قَالَتْ أَرَدْتُ أَنْ أُعْطِيَهُ تَمَرًا ، فَقَالَ لَهَا رَسُولُ اللَّهِ ﷺ

أَمَّا إِنَّكَ لَوْ لَمْ تُعْطِيَهُ شَيْئًا كُتِبَتْ عَلَيْكَ كَذْبَةٌ﴾ (رواہ البیہقی)

تمہارا اسے کیا چیز دینے کا ارادہ ہے؟ انہوں نے (یعنی میری والدہ نے) کہا میرا اسے کھجور دینے کا ارادہ

ہے تو پیارے پیغمبر ﷺ نے میری والدہ سے فرمایا: اگر تم اسے کوئی چیز نہ دیتی تو تمہارے اوپر جھوٹ

لکھا جاتا۔

اس طرح پیارے پیغمبر ﷺ نے والدین کو بچوں کو ورغلانے کے لئے بھی جھوٹ بولنے سے منع فرمایا، جب کہ

آج کل والدین اس بات کا بالکل بھی خیال نہیں کرتے اور کوئی گھر پہ آجائے اور اس سے ملنے کا ارادہ نہ ہو تو بچوں کو کہہ دیتے

ہیں کہ جا کر کہہ دو ابو گھر پہ نہیں ہیں اس سے بچوں کے دلوں سے جھوٹ کی نفرت نکل جاتی ہے اور وہ جھوٹ بولنے کو پھر معیوب

نہیں سمجھتے۔

حضرت شیخ عبدالقادر جیلانیؒ کا واقعہ

سیدنا شیخ عبدالقادر جیلانیؒ جب تعلیم حاصل کرنے کے لئے بغداد جانے لگے تو ان کی والدہ نے اُن سے فرمایا:

دیکھو بیٹا! میں تمہیں ایک نصیحت کرتی ہوں کہ جھوٹ کبھی نہ بولنا۔ روانگی کے وقت والدہ نے آپ کے کپڑوں میں چالیس اشرفیاں سی دیں تاکہ محفوظ رہیں۔

جب قافلہ چلا تو راستے میں ڈاکوؤں اور چوروں کی ایک ٹولی نے قافلہ پر حملہ کر دیا۔ چوروں نے دورانِ تفتیش ہر ایک سے پوچھا تمہارے پاس کچھ ہے سب نے انکار کیا مگر تلاشی لینے پر سب کے پاس سے مال نکلا، جب وہ لوگ حضرت عبدالقادر جیلانیؒ کے پاس آئے اور ان سے دریافت کیا کہ تمہارے پاس کچھ ہے تو انہوں نے فرمایا ہاں ہے۔ میرے پاس چالیس اشرفیاں ہیں جو میری والدہ نے مجھے دی تھیں وہ موجود ہیں۔ ڈاکو اسے پکڑ کر اپنے سردار کے پاس لے گئے اور ساری بات بتادی۔ سردار نے بھی اس سے یہی سوال کیا کہ بتاؤ تمہارے پاس کیا ہے؟ آپ نے جواب دیا میرے پاس چالیس اشرفیاں ہیں۔ سردار نے کہا کہ اگر تمہارے پاس چالیس اشرفیاں ہیں تو پھر دکھاؤ وہ کہاں ہیں؟ آپ نے فوراً اپنے لباس کی اس جگہ کو ادھیڑ ڈالا جس میں اشرفیاں تھیں، اشرفیوں کو دیکھ کر تمام ڈاکو حیران رہ گئے۔ قافلہ کے سردار نے آپ سے پوچھا اے لڑکے! جب میرے آدمیوں نے تمہاری تلاشی لی تو انہیں کچھ نہیں ملا اگر تم نہ بتاتے تو ہمیں یہ اشرفیاں نہ ملتیں، آخر تم نے انکار کیوں نہیں کیا؟۔

﴿ مَا حَمَلَكَ عَلَى الصِّدْقِ ؟ قُلْتُ عَاهَدْتُنِي أُمِّي عَلَى الصِّدْقِ ، فَأَخَافُ أَنْ أَخُونَ عَهْدَهَا ! ﴾

کس چیز نے تمہیں سچ کہنے پر مجبور کیا؟ تو انہوں نے فرمایا کہ میں تعلیم حاصل کرنے کے لئے بغداد جا رہا ہوں۔ گھر سے رخصتی کے وقت مجھے میری والدہ نے سچ بولنے کی تاکید کی تھی اور جھوٹ بولنے سے منع کیا تھا اور میں نے اپنی والدہ سے (ہمیشہ) سچ بولنے کا وعدہ کیا تھا اس لئے مجھے خوف تھا کہ والدہ سے کئے ہوئے وعدہ میں خیانت نہ ہو جائے (اس لئے میں نے سچ بولا)۔ ان کی اس بات کا ان ڈاکوؤں پر اتنا اثر ہوا کہ فرماتے ہیں کہ:

﴿ فَأَخَذَتِ الْخَشْيَةُ رَئِيسَ اللُّصُوصِ ، فَصَاحَ وَمَزَّقَ ثِيَابَهُ ، وَقَالَ : أَنْتَ تَخَافُ أَنْ تَخُونَ عَهْدَ أُمِّكَ ، وَأَنَا لَا أَخَافُ أَنْ أَخُونَ عَهْدَ اللَّهِ ؟۔ ﴾

ڈاکوؤں کے سردار پر کپکپی طاری ہو گئی ہے اس نے چیخ ماری اور کہنے لگا: تو اپنی ماں سے کئے ہوئے وعدہ کو توڑنے سے ڈرتا ہے اور میں اپنے اللہ سے کئے ہوئے عہد کو توڑنے سے نہیں ڈرتا؟ اس نے (اپنے

ساتھیوں کو) حکم دیا کہ جو کچھ قافلہ والوں سے لوٹا ہے انہیں واپس لوٹا دو، انہوں نے وہ لوٹی ہوئی دولت قافلہ والوں کو لوٹا دی اور کہنے لگا:

﴿أَنَا تَائِبٌ لِلَّهِ عَلَى يَدَيْكَ ، فَقَالَ مَنْ مَعَهُ : أَنْتَ كَبِيرُنَا فِي قَطْعِ الطَّرِيقِ ، وَأَنْتَ

الْيَوْمَ كَبِيرُنَا فِي التَّوْبَةِ ، فَتَابُوا جَمِيعًا بِبَرَكَاتِهِ الصِّدْقِ -﴾ (تربیۃ الاولاد فی الاسلام ص ۱۸۵)

میں تمہارے ہاتھ پر اللہ سے توبہ کرتا ہوں۔ یہ سن کر اس کے ساتھی کہنے لگے کہ تم ڈاکہ مارنے میں ہمارے سردار تھے تو آج توبہ کرنے میں بھی ہمارے سردار ہو۔ اس طرح سچ کی برکت سے وہ سب توبہ تائب ہو گئے۔

یہ سچی سچ کی برکت کہ انہوں نے اپنا طریقہ کار بھی چھوڑ دیا اور برے کاموں سے توبہ کر لی اور اچھائی کا راستہ اختیار کر لیا۔ اس لئے والدین اور مربیوں کو چاہئے کہ اپنی اولاد کو ہمیشہ سچ بولنے کی تلقین کریں اور ان کے اعمال پر نگاہ رکھیں انہیں چوری سے بچائیں اگر ان کے پاس نقدی یا کوئی چیز دیکھیں تو ان سے پوچھیں کہ یہ تم نے کہاں سے حاصل کی ہے، اگر کسی غلط طریقے سے کوئی چیز ان تک پہنچی ہو یا کسی کی کوئی چیز انہوں نے اٹھالی ہو تو ان کی سرزنش کریں اور وہ چیز اس سے واپس دلوائیں۔ والدین کا اپنی اولاد پر یہ بہت بڑا ظلم ہوگا کہ ان کی اولاد ناجائز طریقے سے مال بنا کر انہیں دیں اور وہ اس پر چشم پوشی کریں اور ان کا حوصلہ بڑھائیں۔ آج بہت سارے نوجوان یہاں دیکھے جاتے ہیں کہ وہ ڈرگ اور دیگر ناجائز طریقوں سے پیسے کماتے ہیں اور بڑی بڑی گاڑیوں میں سڑکوں پر منڈلاتے پھر رہے ہیں اور والدین اس کو معیوب نہیں سمجھتے بلکہ اس پر خوش ہوتے ہیں۔ اور جب وہ پکڑے جاتے ہیں اور ان کو سزا ملتی ہے اور جیل میں ڈالا جاتا ہے تو پھر روتے پھرتے ہیں۔

ایک عبرتناک واقعہ

ایک نہایت ہی عبرتناک واقعہ کتابوں میں لکھا ہے کہ ایک چور کو چوری کی سزا میں جب ہاتھ کاٹنے کی سزا سنائی گئی تو وہ بلند آواز سے چلایا کہ میرا ہاتھ کاٹنے سے پہلے میری ماں کی زبان کاٹی جائے اس لئے کہ جب میں نے پہلی بار اپنے پڑوسیوں کے گھر سے انڈا چرایا تو میری ماں نے میری سرزنش کرنے کے بجائے، اور اس انڈے کو پڑوسیوں کی طرف لوٹانے کے بجائے میرا حوصلہ یہ کہتے ہوئے بڑھایا کہ الحمد للہ آج میرا بیٹا جوان مرد بن گیا ہے۔ اگر میری ماں اس وقت میری چوری پر اپنی زبان سے یہ الفاظ نہ نکالتی تو آج میں اتنا بڑا چور نہ بنتا۔

(اخلاق الاجتماعیہ للرباعی: ص ۱۶۲)

اولاد کو نصیحت اور رہنمائی

شروع ہی سے بچوں کی تربیت اچھی کریں، ان کے عقیدہ کی درستگی کی فکر کریں اور انہیں اچھے اخلاق سکھائیں۔ بے جالاؤ و پیار سے اجتناب کریں تاکہ ان میں بگاڑ پیدا نہ ہو۔ اور وقتاً فوقتاً ان کو وعظ و نصیحت کرتے رہیں۔ ان کے دلوں میں پیارے پیغمبر ﷺ کی محبت اور خلفائے راشدین کی عقیدت پیدا کریں اور انہیں بتائیں کہ وہ اسی ترتیب سے مستحق خلافت تھے جس ترتیب سے وہ خلیفہ بنے۔ یعنی پہلے نمبر پر حضرت ابوبکر صدیقؓ (۲) دوسرے نمبر پر حضرت عمر فاروقؓ (۳) تیسرے نمبر پر حضرت عثمان غنیؓ (۴) اور چوتھے نمبر پر حضرت علی کرم اللہ وجہہ۔

انہیں قول و عمل میں سچائی، جھوٹ رشوت، سود، اور حرام خوری سے اجتناب، صدقہ اور خیرات کی ترغیب، غرباء سے میل جول کی تعلیم، ایفاء عہد کی پاسداری، اور وعدہ خلافی سے اجتناب، ایثار، بھائی چارہ اور ہمدردی کی تعلیم دیجئے، ان میں قناعت پسندی کا جذبہ پیدا کیجئے۔ وقت کی قدر اور وقت سے کما حقہ فائدہ اٹھانے کی ترغیب دیجئے۔ شجاعت اور بہادری کی تعلیم اور عقیدہ کی درستگی کی تعلیم دیجئے جس کی طرف قرآن وحدیث میں ہماری رہنمائی فرمائی گئی ہے۔

پیارے پیغمبر ﷺ کے ساتھ ایک چھوٹا بچہ عمر بن ابی سلمہؓ ایک ہی برتن میں کھانا کھاتے ہوئے جب سارے برتن میں ہاتھ چلاتا ہے، تو مربیٰ اعظم ﷺ فوراً اس کی تربیت کی طرف متوجہ ہو کر اسے کھانے کا ادب سکھلاتے ہوئے ارشاد فرماتے ہیں:

﴿ يَا غُلَامُ سَمِّ اللَّهَ ، وَكُلْ بِيَمِينِكَ ، وَكُلْ مِمَّا يَلِيكَ ۖ ﴾

اے بیٹے! (جب کھانا کھانے لگو تو) اللہ کے نام سے کھانا شروع کرو (اور بسم اللہ پڑھو) اور اپنے دائیں ہاتھ سے کھانا کھاؤ، اور اپنے سامنے سے کھانا کھاؤ۔

حضرت حسن بن علیؓ صدقہ کی کھجوروں میں سے ایک کھجور لے کر منہ میں ڈالتے ہیں تو آپ ﷺ فوراً اسے ٹوکتے ہیں اور ارشاد فرماتے ہیں:

﴿ كَخْ كَخْ ، اِرْمِ بِهَا ، اَمَّا عَلِمْتَ اَنَّا لَا نَأْكُلُ الصَّدَقَةَ ؟ ﴾

اے پھینک دو، پھینک دو، تمہیں معلوم نہیں کہ ہم صدقہ کی چیز نہیں کھاتے۔

☆ اس طرح پیارے پیغمبر ﷺ نے ہمیں سکھلادیا کہ ہم اپنی اولاد کی تربیت کیسے کریں، اس لئے اگر ہمارے سامنے بچے کو چھینک آئے تو ہمیں چاہئے کہ ہم اُسے بتائیں: کہ بیٹا: جب چھینک آئے تو { اَلْحَمْدُ لِلّٰہ } کہو۔ اور اگر

اُسے کسی کے سامنے چھینک آئے اور وہ الحمد للہ کہے تو ہمیں چاہئے کہ اس کو {يَزَحْمُكَ اللّٰهُ} کہہ کر جواب دیں، اور پھر اسے بتائیں کہ جب کوئی {يَزَحْمُكَ اللّٰهُ} کہتا ہے تو اس کے جواب میں {يَهْدِيْكُمْ اللّٰهُ وَيُصْلِحْ بِاَلْكُم} کہتے ہیں۔ اور اسے بتائیں کہ جب چھینک آتی ہے تو منہ کے سامنے ٹشو یا ہاتھ رکھ لیا کرتے ہیں۔ اگر کھانے کے دوران اسے چھینک آئے تو ہم اسے بتائیں کہ: اپنا منہ کھانے اور دسترخوان سے دوسری طرف پھیر کر چھینکا کرتے ہیں اور ٹشو یا ہاتھ اپنے منہ کے سامنے رکھا کرتے ہیں۔

☆ اگر ہم اُسے کسی دوست یا بھائی کو گالی دیتا ہوا دیکھیں تو اسے سمجھائیں کہ اگر تم نے دوبارہ ایسا کیا تو اللہ تم سے اس پر غصہ ہوگا، اور دوزخ کی آگ میں ڈالے گا۔ کیا تم چاہتے ہو کہ کوئی دوسرا تمہیں اس طرح گالی دے؟

☆ اگر کسی کی غیبت کرتے ہوئے دیکھیں تو اسے بتائیں کہ غیبت حرام ہے، اور یہ اپنے مردہ بھائی کا گوشت کھانے کے مترادف ہے، کیا تم چاہو گے کہ تمہارے مردہ بھائی کا کوئی گوشت کھائے؟

☆ اگر وہ بے جا کڑا کرکٹ پھینکے تو اسے سمجھائیں کہ صفائی نصف ایمان ہے، کیا تم چاہو گے کہ کوئی دوسرا تمہارے کمرے میں اس طرح گندگی ڈالے؟

☆ اگر کسی کے سامنے کپڑے اتارے تو اسے بتائیں کہ کسی مرد یا عورت کے سامنے کپڑے نہیں اتارا کرتے۔

☆ اگر وہ چیخے چلائے تو اسے بتائیں کہ اس طرح آواز بلند کرنا یہ گدھے کی صفات میں سے ہے جو قبیح اور بری آواز ہے کسی مؤدب انسان کے لئے اس طرح کی آواز نکالنا کسی طرح بھی مناسب نہیں۔

☆ اگر وہ بغیر اجازت لئے اور سلام کئے کمرے میں داخل ہوئے تو اس کو سمجھائیں کہ بغیر اجازت لئے اور سلام کیئے گھر میں یا کمرے میں داخل نہیں ہوتے واپس باہر جاؤ اور اجازت لے کر اور سلام کر کے دوبارہ داخل ہو۔

حضرت انسؓ فرماتے ہیں کہ:

﴿ قَالَ لِيْ رَسُوْلُ اللّٰهِ ﷺ : يَا بُنَيَّ اِذَا دَخَلْتَ عَلَى اَهْلِكَ فَسَلِّمْ ، يَكُنْ بَرَكَهً عَلَيْكَ وَعَلَى اَهْلِكَ ۝ ﴾

مجھ سے پیارے پیغمبر ﷺ نے ارشاد فرمایا: بیٹا جب گھر والوں پر داخل ہو تو سلام کیا کرو، اس سے تم پر اور تمہارے گھر والوں پر برکت ہوگی۔

☆ اگر وہ پیٹ کے بل سوئے تو اسے سمجھائیں کہ اس طرح سونا ٹھیک نہیں یہ دوزخیوں کا اور ان لوگوں کے سونے

کا طریقہ ہے جو اللہ کے مغنوں ہیں۔ حضرت یعیش بن طحفة الغفاری اپنے باپ سے روایت کرتے ہیں کہ:

﴿ بَيْنَمَا أَنَا مُضْطَجِعٌ فِي الْمَسْجِدِ عَلَى بَطْنِي إِذَا رَجُلٌ يُحَرِّكُنِي بِرِجْلِهِ فَقَالَ : إِنَّ هَذِهِ ضَجْعَةٌ يَبْغُضُهَا اللَّهُ ، قَالَ : فَتَنَظَرْتُ ، فَإِذَا رَسُولُ اللَّهِ ﷺ ... وَفِي رَوَايَةٍ: ... هَذِهِ ضَجْعَةٌ أَهْلِ النَّارِ ﴾

(ابو داؤد)

میں مسجد میں پیٹ کے بل سویا ہوا تھا کہ اچانک ایک آدمی نے مجھے اپنے پاؤں سے حرکت دیتے ہوئے کہا کہ اس طرح سونا اللہ کو پسند نہیں۔ کہتے ہیں کہ میں نے دیکھا تو وہ اللہ کے رسول ﷺ تھے۔ اور دوسری روایت میں ہے کہ آپ نے فرمایا: کہ اس طرح سونا دوزخیوں کا طریقہ ہے۔

☆ اگر وہ بدنگاہی کرے تو اسے اس سے روکیں: حضرت فضل بن عباسؓ فرماتے ہیں:

﴿ كُنْتُ رَدِيفُ رَسُولِ اللَّهِ ﷺ فَبَيْنَمَا هُوَ يَسِيرُ إِذْ عَرَضَ لَهُ أَعْرَابِيٌّ مُرْدِفًا ابْنَهُ لَهُ جَمِيلَةً وَكَانَ يُسَايِرُهُ ، قَالَ فَكُنْتُ أَنْظُرُ إِلَيْهَا ، فَتَنَظَرْتُ إِلَى رَسُولِ اللَّهِ ﷺ فَقَلَبَ وَجْهِي عَنْ وَجْهَهَا حَتَّى فَعَلَ ذَلِكَ ثَلَاثًا... ﴾

(رواہ احمد)

میں پیارے پیغمبر ﷺ کے ساتھ سواری پر آپ ﷺ کے پیچھے بیٹھا ہوا تھا کہ چلتے ہوئے ہمارے سامنے ایک دیہاتی آگیا جس کے ساتھ اس کی خوبصورت بیٹی بھی تھی، میں اس کی طرف دیکھنے لگا تو پیارے پیغمبر ﷺ نے میری طرف دیکھا اور میرا چہرہ اس کے چہرے سے دوسری طرف پھیر دیا، اور یہ عمل آپ ﷺ نے تین مرتبہ دہرایا۔

اور دوسری روایت میں ہے کہ آپ ﷺ نے فرمایا کہ بھتیجے! جو آدمی اپنی نگاہ، شرمگاہ اور زبان کی حفاظت کرے گا اس کی مغفرت کردی جائے گی۔

☆ حضرت رافع بن عمرو الغفاریؓ فرماتے ہیں کہ میں جب بچہ تھا تو ایک انصاری صحابی کے کھجور کے درختوں پر پتھر مارتا تھا، وہ صحابی پیارے پیغمبر ﷺ کے پاس آئے اور میری شکایت کی تو مجھے آپ ﷺ کی خدمت میں پیش کیا گیا آپ ﷺ نے فرمایا: بیٹے تم ایسا کیوں کرتے ہو؟ میں نے کہا: کھانے کے لئے! آپ ﷺ نے فرمایا درخت پر پتھر مت مارو اور جو پھل خود بخود درخت سے نیچے گر جائے اسے اٹھا کر کھا لو، پھر آپ ﷺ نے میرے سر پر ہاتھ رکھ کر مجھے

دعاء دی کہ یا اللہ اس کے پیٹ کو بھر دے۔

علیٰ ہذا القیاس بچوں کی ہر حرکت کو اور ہر عمل کو نوٹ کریں اور ان کی اصلاح کی کوشش کریں، اور ان کو عمل کے دونوں رخ سمجھائیں کہ ایسا کرو، اور ایسا نہ کرو، اس میں یہ فائدہ ہے اور اس میں یہ نقصان ہے تاکہ وہ فائدہ والی چیز کو اپنا سکے اور نقصان والی چیز سے بچ سکے۔ انہیں شرک سے ڈرائیں کہ کسی حال میں بھی اللہ تعالیٰ کے ساتھ ذات و صفات میں کسی کو بھی اس کا شریک نہ ٹھرائیں۔ اس کے سوا کسی کو مشکل کشا اور حاجت روا نہ سمجھیں، جو مانگنا ہو صرف اسی سے مانگیں۔

رب العالمین کا قرآن کریم میں ارشاد ہے:

{ وَلَا تَدْعُ مِنْ دُونِ اللَّهِ مَا لَا يَنْفَعُكَ ، وَلَا يَضُرُّكَ ، فَإِنْ فَعَلْتَ فَإِنَّكَ إِذَا مِنْ الظَّالِمِينَ }

(یونس: ۱۰۶)

اور مت پکارو اللہ کے سوا (ایسوں کو) جو نہ تو تمہیں نفع پہنچا سکتے ہیں اور نہ نقصان۔ پس اگر تم نے ایسا کیا (یعنی غیر اللہ کو پکارا) تو تم ظلم کرنے والے (یعنی مشرک) ہو گے۔

اور یاد رکھیں کہ یہ ساری چیزیں بچوں میں کسی دلیل و فلسفہ سے نہیں بلکہ گھر کے ماحول سے اور ماں باپ کے کہنے سننے اور روک ٹوک سے پیدا ہوتی ہیں۔ ان میں سب سے بڑھ کر جو چیز ہے وہ یہ ہے کہ ان کے دلوں میں شرک کی نفرت پیدا کی جائے خواہ وہ کسی بھی شکل میں ہو۔

حضرت لقمان علیہ السلام کی اپنے بیٹے کو حکمت بھری نصیحتیں

حضرت لقمان علیہ السلام اپنے بیٹے کو عقیدہ، اصول، عبادات اور اخلاق کریمانہ پر مشتمل جو حکمت بھری نصیحتیں کی ہیں وہ تربیت اولاد کے سلسلہ میں ایک شاندار قانون اصلاح و تہذیب کا درجہ رکھتی ہیں، وہ اپنی زندگی کے تجربات کا نچوڑ انہیں عطا کرتے ہیں تاکہ وہ ایک بہترین انسان بن سکے۔ چنانچہ قرآن کریم میں رب العالمین نے حضرت لقمان علیہ السلام کی اپنے بیٹے کو کی گئی ان قیمتی نصیحتوں کا ذکر کر کے انہیں ہمیشہ کے لئے زندہ جاوید بنا دیا ہے۔ ارشاد باری تعالیٰ ہے:

{ وَإِذْ قَالَ لُقْمَانُ لِابْنِهِ وَهُوَ يَعِظُهُ يَبْنَىٰ لَا تُشْرِكْ بِاللَّهِ ، إِنَّ الشِّرْكَ لَظُلْمٌ عَظِيمٌ * يَابْنَىٰ إِنَّهَا إِنْ تَكُ مَنْقَلًا حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ ، إِنَّ اللَّهَ لَطِيفٌ خَبِيرٌ * يَابْنَىٰ أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ }

الْمُنْكَرِ وَاصْبِرْ عَلَى مَا أَصَابَكَ إِنَّ ذَٰلِكَ مِنْ عَزْمِ الْأُمُورِ * وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا ، إِنَّ اللَّهَ لَا يُحِبُّ كُلَّ مُخْتَالٍ فَخُورٍ * وَاقْصِدْ فِي مَشْيِكَ وَاخْضَعْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ * { (سورة لقمان آیت ۱۳ تا ۱۹) }
 اور جب لقمان نے اپنے بیٹے کو نصیحت کرتے ہوئے کہا کہ بیٹا! اللہ کے ساتھ کسی کو شریک مت ٹھہرانا، بے شک شرک کرنا بڑا بھاری ظلم ہے۔ بیٹا! (حق تعالیٰ کا علم اور قدرت اس درجہ ہے کہ) اگر کوئی چیز رائی کے دانے کے برابر بھی ہو، اور وہ کسی چٹان میں ہو، یا آسمانوں میں، یا زمین میں، تب بھی اُسے اللہ حاضر کر دے گا (قیامت کے دن جب بندوں کے اعمال تولنے کے لئے ترازو رکھے جائیں گے اور اچھائی کا بدلہ اچھائی اور برائی کا بدلہ برائی کے ساتھ دیا جائے گا)۔ یقیناً جانو اللہ بڑا باریک بین، بہت باخبر ہے۔ بیٹا! نماز قائم کرو، (اس کے ارکان اور واجبات کے ساتھ، اور خشوع اور خضوع کے ساتھ) اور لوگوں کو نیکی کی تلقین کرو، اور برائی سے روکو، (نرمی کے ساتھ بغیر سختی کے) اور (اس راستے میں) تمہیں جو تکلیف پیش آئے، اس پر صبر کرو۔ بیشک یہ بڑی ہمت کا کام ہے۔ اور لوگوں کے سامنے (غرور سے) اپنے گال مت پھیلاؤ، اور زمین میں اتراتے ہوئے مت چلو۔ یقیناً جانو اللہ تعالیٰ کسی اترانے والے شیخی باز کو پسند نہیں کرتا۔ اور اپنی چال میں اعتدال اختیار کرو، اور اپنی آواز آہستہ رکھو۔ بیشک سب سے بری آواز گدھوں کی آواز ہے۔

اسی طرح قرآن کریم میں رب العالمین نے حضرت ابراہیم علیہ السلام، حضرت یعقوب علیہ السلام، حضرت نوح علیہ السلام، حضرت اسمعیل علیہ السلام کی نصائح کا ذکر فرمایا ہے جو انہوں نے اپنی اولاد اور اہل و عیال کو فرمائیں۔ جن کو طوالت کے خوف کی وجہ سے یہاں ذکر نہیں کیا جاسکتا، لیکن تفاسیر کے اندر انہیں دیکھا جاسکتا ہے۔

پیارے پیغمبر صلی اللہ علیہ وسلم کی اہم وصیتیں

خود آقائے نامدار سرور کائنات رحمت دو عالم جناب حضرت محمد الرسول اللہ صلی اللہ علیہ وسلم جو ساری دنیا کے رسول ہیں اور جن کی تعلیمات قیامت تک آنے والی ساری نسل انسانی کے لئے ہیں اُن سے بھی ارشاد ہوتا ہے کہ محبوب:

{ وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا - } (طہ)

اور اپنے اہل و عیال کو نماز کا حکم کیجئے، اور خود بھی اس پر ثابت قدم رہئے۔
حضرت ابن عباسؓ سے مروی ہے کہ:

﴿ كُنْتُ خَلْفَ رَسُولِ اللَّهِ ﷺ ، فَقَالَ: يَا غُلَامُ إِنِّي مُعَلِّمُكَ كَلِمَاتٍ ، إِحْفَظِ اللَّهَ عَزَّوَجَلَّ يَحْفَظْكَ ، إِحْفَظِ اللَّهَ تَجِدْهُ أَمَامَكَ ، وَإِذَا سَأَلْتَ فَاسْأَلِ اللَّهَ عَزَّوَجَلَّ وَإِذَا اسْتَعَنْتَ فَاسْتَعِنْ بِاللَّهِ عَزَّوَجَلَّ ، وَاعْلَمْ أَنَّ الْأُمَّةَ لَوِ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ عَزَّوَجَلَّ لَكَ ، وَلَوْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَزَّوَجَلَّ عَلَيْكَ ، جَعَلَتِ الْأَقْلَامُ ، وَطُوِيَتِ الصُّحُفُ. ﴾ (رواه الترمذی: ۲۵۱۸: کتاب عمل الیوم واللیلۃ ص ۲۰۲)

(ایک دن) میں پیارے پیغمبر ﷺ کے پیچھے سوار تھا۔ آپ ﷺ نے مجھ سے فرمایا: اے لڑکے! میں تمہیں چند باتیں بتاتا ہوں (انہیں غور سے سنو)

(۱) تم اللہ تعالیٰ کے احکام کی حفاظت کرو، (یعنی اوامر کو بجالاؤ اور نواہی سے بچو) اللہ تعالیٰ تمہاری حفاظت فرمائیں گے، (دنیا میں بھی اور آخرت میں بھی)۔ (۲) تم اللہ تعالیٰ کے حقوق کی حفاظت کرو گے تو اللہ تعالیٰ کو اپنے سامنے پاؤ گے، (یعنی اللہ تمہاری مدد کرے گا)۔ (۳) جب تم (کچھ) مانگو تو اللہ تعالیٰ ہی سے مانگو، اور جب تم مدد کے طالب ہو تو اللہ تعالیٰ ہی سے مدد طلب کرو۔ (یعنی دنیا اور آخرت کی ہر ایک چیز جیسے بیماری سے شفا، رزق کی طلب، اولاد کی طلب وغیرہ جو اللہ کے ساتھ مخصوص ہیں)۔ (۴) یہ بات اچھی طرح سمجھ لو کہ اگر ساری دنیا والے مل کر تمہیں نفع پہنچانا چاہیں تو تمہیں صرف اتنا ہی نفع پہنچا سکتے ہیں، جتنا اللہ تعالیٰ نے تمہارے مقدر میں لکھ دیا ہے، اور اگر سارے دنیا والے مل کر تمہیں نقصان پہنچانا چاہیں تو تمہیں اتنا ہی نقصان پہنچا سکتے ہیں جتنا اللہ تعالیٰ نے تمہارے مقدر میں لکھ دیا ہے۔ (۵) قلم (لکھنے کے بعد) خشک ہو چکے ہیں (اور ان کا لکھا بھی خشک ہو چکا ہے) اور صحیفے (لکھنے کے بعد) لپیٹ دیئے گئے ہیں۔

اسی طرح آپ ﷺ نے فرمایا:

(۶) ﴿تَعْرِفْ إِلَى اللَّهِ فِي الرَّخَاءِ يَعْرِفَكَ فِي الشَّدَّةِ﴾

یعنی تم اپنی راحت کے وقت اللہ کو یاد رکھو (اور اللہ کے اور انسانوں کے حقوق ادا کرو) تو وہ تیری مصیبت کے وقت تجھے یاد رکھے گا (اور اُس سے تجھے نجات عطا فرمائے گا)۔

(۷) ﴿وَأَعْلَمُ أَنَّ مَا أَخْطَاكَ لَمْ يَكُنْ لِيُصِيبَكَ وَمَا أَصَابَكَ لَمْ يَكُنْ لِيَخْطُبَكَ﴾

ترجمہ: اور جان لو کہ (جب اللہ تعالیٰ) کسی چیز کو تم سے روک لے تو وہ تمہیں مل نہیں سکتی، اور جب اللہ تعالیٰ تمہیں کچھ عطا کر دے تو اسے کوئی روک نہیں سکتا۔

(۸) ﴿وَأَعْلَمُ أَنَّ النَّصْرَ مَعَ الصَّبْرِ﴾

اور جان لو کہ (اللہ تعالیٰ کی) نصرت اور مدد (دشمن اور نفس کے خلاف موقوف ہے) صبر کے ساتھ۔

(۹) ﴿وَأَنَّ مَعَ الْعُسْرِ يُسْرًا﴾

اور بیشک تنگی کے ساتھ آسانی ہے۔

حضرت انسؓ سے مروی ہے کہ:

﴿قَالَ رَسُولُ اللَّهِ ﷺ: يَا بُنَيَّ، إِذَا قَدَرْتَ أَنْ تُصْبِحَ وَتُمْسِيَ، لَيْسَ فِي قَلْبِكَ

غَشٌّ لِأَحَدٍ فافْعَلْ، ثُمَّ قَالَ لِي: يَا بُنَيَّ وَذَلِكَ مِنْ سُنَّتِي، وَمَنْ أَحْيَا سُنَّتِي فَقَدْ

أَحْبَبَنِي، وَمَنْ أَحْبَبَنِي كَانَ مَعِيَ فِي الْجَنَّةِ﴾ (رواه الترمذی فی کتاب العلم)

پیارے پیغمبر ﷺ نے ارشاد فرمایا: اے میرے بیٹے! اگر تو اس بات پر قدرت رکھتا ہے کہ اس حال میں صبح و شام کرے کہ تیرے دل میں کسی کے بارے میں کھوٹ نہ ہو تو ضرور ایسا کر۔ پھر مجھ سے ارشاد فرمایا: اے میرے بیٹے! ایسا کرنا میری سنت ہے، اور جس نے میری سنت کو زندہ کیا اس نے مجھ سے محبت کی، اور جس نے مجھ سے محبت کی وہ جنت میں میرے ساتھ ہوگا۔

ان احادیث سے معلوم ہوا کہ بچے کو بچپن ہی سے اللہ تعالیٰ کے احکام و حقوق کی حفاظت کرنے، اللہ تعالیٰ ہی سے سوال کرنے اور مدد مانگنے، اور ہر نفع و نقصان اللہ تعالیٰ ہی کی طرف ہے سمجھاتے رہنا چاہئے۔

☆☆☆☆☆

حقوق اللہ کے بعد معاشرتی حقوق کی طرف راہنمائی کرنا

حقوق اللہ کے بعد معاشرتی حقوق کی طرف بھی بچے کی راہنمائی کرنا انتہائی ضروری ہے تاکہ وہ ان حقوق کا بھی عادی بن جائے اور اچھی طرح سے ان حقوق کو ادا کر سکے ان معاشرتی حقوق میں سے اہم ترین حقوق یہ ہیں:

- (۱) والدین کے حقوق (۲) رشتہ داروں کے حقوق (۳) پڑوسیوں کے حقوق
- (۴) استاد کے حقوق (۵) ساتھیوں کے حقوق (۶) بڑوں کے حقوق

(۱) والدین کے حقوق

والدین اور مربیوں کے ذمہ داریوں میں سے اہم ترین ذمہ داری اور فریضہ یہ بھی ہے کہ وہ بچوں کو والدین کے ساتھ حسن سلوک، نیکی، اطاعت اور فرمانبرداری کرنے، اور خاص طور پر ان کے بڑھاپے کے زمانے میں ان کی خدمت کرنے کا جذبہ ان کے اندر پیدا کریں، والدین کے حقوق ان کو بتائے جائیں، اور ان کے انتقال کے بعد ان کے لئے دعاء کرنے کی تلقین کریں رب العالمین نے قرآن کریم میں اپنی عبادت کا حکم دینے کے بعد والدین کے ساتھ حسن سلوک کا حکم دیا ہے:

ارشاد باری ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا، إِمَّا يَبْلُغَنَّ عِندَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أَوْفٍ وَلَا تَنْهَرْهُمَا وَقُلْ لَهُمَا قَوْلًا كَرِيمًا *
وَاحْفَظْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا *﴾

اور تمہارے پروردگار نے یہ حکم دیا ہے کہ اس کے سوا کسی کی عبادت نہ کرو، اور والدین کے ساتھ اچھا سلوک کرو۔ اگر والدین میں سے کوئی ایک یا دونوں تمہارے پاس بڑھاپے کو پہنچ جائیں تو انہیں اُف تک نہ کہو، اور نہ انہیں جھڑکو، بلکہ ان سے عزت کے ساتھ بات کیا کرو۔ اور ان کے ساتھ محبت کا برتاؤ کرتے ہوئے ان کے سامنے اپنے آپ کو انکساری سے جھکاؤ، اور یہ دعاء کرو کہ: یا رب! جس طرح انہوں نے میرے بچپن میں مجھے پالا ہے، آپ بھی اُن کے ساتھ رحمت کا معاملہ کیجئے۔ (بنی اسرائیل: ۲۳-۲۴)

والدین کے ساتھ نیکی و حسن سلوک کے آداب

- ماں باپ کے ساتھ نیکی و حسن سلوک کے آداب میں سے یہ ہے کہ:
- ☆ راستے میں ان کے آگے نہ چلیں۔ ☆ ماں باپ کو نام لے کر نہ پکاریں۔
 - ☆ ان سے پہلے نہ بیٹھیں اور نہ ہی ان سے اونچی جگہ پر بیٹھیں۔ ان کے سامنے ٹانگیں مت پھیلائیں۔ اور ان کے آرام کے وقت ان کی اجازت کے بغیر ان کے پاس مت جائیں۔ ☆ ان کی نصیحت سے تنگ دل نہ ہوں۔
 - ☆ جب وہ تمہیں بلائیں تو فوراً ان کی پکار کا جواب دیں اور ان سے نرمی اور احترام کے ساتھ ابو جان اور امی جان کہہ کر خطاب کریں۔ پاپا یا ماما کہہ کر ان کو مخاطب نہ کریں۔
 - ☆ ان کے حکم کی خلاف ورزی نہ کریں سوائے اس حکم کے جو اللہ کی نافرمانی کا موجب ہو اس لئے کہ {رِطَاعَةُ الْمَخْلُوقِ فِي مَعْصِيَةِ الْخَالِقِ} جس چیز میں خالق کی نافرمانی ہو رہی ہو اس میں مخلوق کی اطاعت کرنا جائز نہیں۔
 - ☆ جب وہ آئیں تو ان کے احترام میں کھڑے ہو جائیں۔
 - ☆ تمام امور میں ان سے مشورہ طلب کریں اور جس چیز میں ان کی رائے تمہاری رائے سے مختلف ہو اس میں ان کی رعایت کریں۔
 - ☆ ان کے لئے کثرت سے دعاء اور استغفار کریں۔ اور ان سے اپنے حق میں دعاء خیر کرائیں اور ان کی بددعاؤں سے بچیں۔
 - ☆ ان کی عزت، نام و نمود، شرافت اور مال و دولت کی حفاظت کریں، اور ان کی اجازت کے بغیر ان کی کوئی چیز نہ لیں۔
 - ☆ ان کے سامنے اپنی آواز کو اونچا نہ کریں اور ان کی بات نہ کاٹیں۔
 - ☆ ایسے کام کریں جن سے انہیں خوشی حاصل ہو جیسے خدمت، ان کی ضرورت کی چیزوں کی خریداری اور تعلیم کے حصول میں محنت وغیرہ۔
 - ☆ گھر سے باہر جاتے وقت ان سے اجازت لے کر اور ان سے دعائیں لے کر باہر جائیں، اور اگر وہ تمہیں سفر پر جانے کی اجازت نہ دیں تو ان کی اجازت کے بغیر سفر نہ کریں چاہے وہ سفر تمہارے لئے کتنا ہی اہم کیوں نہ ہو۔
 - ☆ ان پر اپنے بیوی بچوں کو ترجیح نہ دیں، اور ان کے رشتہ داروں اور دوست احباب کا ان کی زندگی میں بھی اور

ان کے وفات کے بعد بھی احترام کریں۔

☆ جب وہ بات کریں تو ان کی بات مت کاٹیں، اور نہ ہی ان کی بات کو جھٹلائیں، ان کو ملامت نہ کریں اور ان کے سامنے بلا وجہ نہ بنیں۔

☆ کھانے میں ابتداء اُن سے کرائیں، اور برتن میں ان کے سامنے سے نہ کھائیں، اور ان سے پہلے کھانا مت شروع کریں اور کھانے میں ان کا اکرام کریں۔ پیارے پیغمبر ﷺ کا ارشاد ہے:

﴿ مَا بَرَّ أَبَاهُ مَنْ سَدَّدَ إِلَيْهِ الطَّرْفُ بِغَضَبٍ ﴾ (مجمع الزوائد ج ۸)

اس شخص نے اپنے والد کے ساتھ نیکی نہیں کی جس نے اس کی طرف غصہ سے دیکھا۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ أَتَى رَسُولَ اللَّهِ ﷺ رَجُلٌ وَمَعَهُ شَيْخٌ فَقَالَ لَهُ : يَا هَذَا : مَنْ هَذَا الَّذِي مَعَكَ ؟

قَالَ : أَبِي قَالَ : فَلَا تَمْشِ أَمَامَهُ وَلَا تَجْلِسْ قَبْلَهُ ، وَلَا تَدْعُهُ بِاسْمِهِ ، وَلَا

تَسْتَسْبِبْ لَهُ ﴾ (مجمع الزوائد ج ۸)

پیارے پیغمبر ﷺ کے پاس ایک صاحب آئے، ان کے ساتھ ایک بوڑھے آدمی بھی تھے، آپ ﷺ

نے ان سے پوچھا: یہ تمہارے ساتھ کون صاحب ہیں؟ انہوں نے عرض کیا: میرے والد صاحب ہیں۔

آپ ﷺ نے ارشاد فرمایا: پھر تو تم ان کے آگے مت چلو، اور نہ ان سے پہلے بیٹھو، اور نہ ان کو ان کا نام

لے کر پکارو، اور نہ ان کو گالی دلانے کا ذریعہ بنو۔

ابو غسان ضبئیؓ فرماتے ہیں کہ میری ملاقات حضرت ابو ہریرہؓ سے حرہ کے مقام پر ہوئی جب کہ میں اپنے والد کے

ساتھ چل رہا تھا۔ حضرت ابو ہریرہؓ نے مجھ سے پوچھا:

﴿ مَنْ هَذَا ؟ قُلْتُ أَبِي ، قَالَ : لَا تَمْشِ بَيْنَ يَدَيَّ أَبِيكَ وَلَكِنْ اَمْشِ خَلْفَهُ أَوْ إِلَى

جَانِبِهِ ، وَلَا تَدْعُ أَحَدًا يَحُولُ بَيْنَكَ وَبَيْنَهُ ، وَلَا تَمْشِ فَوْقَ أَجَارِ (سُطْحِ) أَبِيكَ ،

وَلَا تَأْكُلْ عَرَقًا قَدْ نَظَرَ أَبُوكَ إِلَيْهِ لَعَلَّهُ اشْتَهَاهُ ﴾۔ (مجمع الزوائد)

یہ کون صاحب ہیں؟ میں نے کہا یہ میرے والد صاحب ہیں، تو انہوں نے فرمایا: کہ اپنے والد کے آگے

مت چلو ان کے پیچھے چلو، یا ایک جانب کنارہ پر چلو، اور اپنے اور ان کے درمیان کسی کو حائل نہ بنے دو، اور اپنے والد کے مکان کی چھت پر نہ چلو، اور اس ہڈی (یعنی بوٹی) کو نہ کھاؤ جس کی جانب تمہارے والد نے دیکھا ہو اس لئے کہ ہو سکتا ہے کہ انہیں وہ مرغوب ہو۔

اللہ کی رضامندی والدین کی رضامندی میں مضمر ہے

حضرت عبداللہ بن عمرو بن العاصؓ سے مروی ہے کہ پیارے پیغمبر ﷺ نے ارشاد فرمایا:

﴿رَضِيَ اللَّهُ فِي رِضَى الْوَالِدَيْنِ وَسَخَطَ اللَّهُ فِي سَخَطِ الْوَالِدَيْنِ﴾ سبل السلام

اللہ تعالیٰ کی خوشنودی والدین کی رضامندی میں ہے، اور اللہ تعالیٰ کی ناراضگی والدین کی ناراضگی میں مضمر ہے۔

حضرت ابو درداءؓ فرماتے ہیں کہ میں نے پیارے پیغمبر ﷺ کو یہ فرماتے ہوئے سنا ہے کہ:

﴿الْوَالِدُ أَوْسَطُ أَبْوَابِ الْجَنَّةِ، فَحَافِظٌ عَلَى ذَلِكَ الْبَابِ إِنْ شِئْتَ أَوْ دَعُ﴾

والد جنت کے دروازوں میں سے درمیانہ دروازہ ہے، تم چاہو تو اس دروازے کی حفاظت کرلو، اور چاہو تو چھوڑ دو (یعنی اس کو ضائع کر دو)۔

والدین کے ساتھ حسن سلوک جہاد سے مقدم

حضرت عبداللہ بن عمرؓ سے مروی ہے کہ:

﴿قَالَ رَجُلٌ لِلنَّبِيِّ ﷺ: أَجَاهِدْ، قَالَ لَكَ أَبَوَانُ؟ قَالَ: نَعَمْ، قَالَ: فَفِيهِمَا فَجَاهِدْ﴾

ایک صاحب نے پیارے پیغمبر ﷺ سے عرض کیا: کیا میں جہاد میں شرکت کروں؟ تو آپ ﷺ نے ان سے فرمایا: کیا تمہارے والدین حیات ہیں؟ انہوں نے کہا جی ہاں، تو آپ ﷺ نے ارشاد فرمایا: ان دونوں کی خدمت میں جہاد کرو (یعنی ان کی خدمت کرو)۔

مرنے کے بعد ان کے لئے دعاء کرنا

اولاد کو چاہئے کہ ماں باپ کے انتقال کے بعد ان کے لئے دعائے مغفرت کرتے رہیں کہ انسان مرنے کے بعد

سب سے زیادہ اسی کا محتاج ہوتا ہے، ان کے لئے استغفار کریں، اگر انہوں نے کسی سے کوئی عہد کیا ہو تو اس کو پورا کریں، ان کے دوستوں کا اکرام کریں، اور ان کے رشتہ داروں کے ساتھ صلہ رحمی کریں۔ حضرت ابو ہریرہؓ سے مروی ہے کہ:

﴿ تَرْفَعُ لِلْمَيِّتِ بَعْدَ مَوْتِهِ دَرَجَتَهُ فَيَقُولُ : أَيُّ رَبِّيَ أَيُّ شَيْءٍ هَذَا ؟ فَيَقُولُ لَهُ :

وَلَدَكَ أَسْتَغْفِرُ لَكَ ﴾

(رواہ البخاری فی ادب المفرد)

میت کے مرنے کے بعد اس کا درجہ بڑھا دیا جائے گا تو وہ پوچھے گا: اے میرے رب ایسا کس وجہ سے ہوا ہے؟ اللہ تعالیٰ اس سے فرمائیں گے: اس لئے کہ تمہارے بیٹے نے تمہارے لئے استغفار کیا تھا۔

والدین کی نافرمانی سے بچیں

بچوں کو سکھایا جائے کہ وہ والدین کی نافرمانی اور عقوق اور مخالفت سے بچیں، اور عقوق اور نافرمانی میں یہ داخل ہے کہ:

☆ اپنے آپ کو باپ کے مساوی اور برابر سمجھنا۔

☆ غصہ کے وقت والدین کی طرف تیز نگاہوں سے دیکھنا۔

☆ والدین کے احترام میں کھڑا نہ ہونا اور ان کے ہاتھ چومنے کو معیوب سمجھنا۔

☆ والدین کی ضرورتوں اور نان نفقہ کا خیال نہ کرنا۔

☆ والدین کی شخصیت کو مجروح کرنا، ان کی شان میں گستاخی کرنا، ناک بھوں چڑھانا، اور اپنی آواز اُن سے اونچی کرنا

اور کسی منصب پر فائز ہونے کے بعد خود فریبی کا شکار ہوتے ہوئے ان کا کسی سے تعارف کروانے میں عار و شرم محسوس کرنا۔

حضرت عبداللہ بن عمرو بن العاصؓ سے مروی ہے کہ پیارے پیغمبر ﷺ کا ارشاد ہے کہ: تین آدمی ایسے ہیں جن

پر اللہ تعالیٰ نے جنت حرام کر دی ہے ان میں سے ایک اپنے والدین کی نافرمانی کرنے والا ہے۔

حضرت ابوبکرؓ سے مروی ہے کہ پیارے پیغمبر ﷺ نے فرمایا:

﴿ كُلُّ الذُّنُوبِ يُؤَخِّرُ اللَّهُ مَا شَاءَ إِلَى يَوْمِ الْقِيَامَةِ ، إِلَّا عُقُوقَ الْوَالِدَيْنِ ، فَإِنَّ

اللَّهُ يُعَجِّلُهُ لِصَاحِبِهِ فِي الْحَيَاةِ قَبْلَ الْمَمَاتِ ﴾

(رواہ الحاکم والاصبہانی)

تمام گناہوں کی سزا اللہ تعالیٰ روز قیامت تک جب تک چاہتے ہیں مؤخر فرماتے رہتے ہیں، سوائے

والدین کی نافرمانی کے کہ اللہ تعالیٰ والدین کی نافرمانی کرنے والے کی سزا اس کو مرنے سے قبل دنیا ہی

میں دے دیتے ہیں۔

رشتہ داروں کے حقوق

والدین کے حقوق کے ساتھ ساتھ بچوں کو قریبی رشتہ داروں کے حقوق کے بارے میں بتایا جائے اور ان کے ساتھ محبت اور صلہ رحمی کی ترغیب دی جائے، انہیں بتایا جائے کہ ان سے ملتے رہو اگرچہ وہ نہ ملیں، ان کی مدد کرتے رہو اگر وہ محتاج ہوں، اگر وہ اذیت دیں تو ان کی اذیت برداشت کرو۔ اور ان پر اذیت اور تکلیف آجائے تو اسے دور کرو، ان کی خوشی اور غمی میں ان کے ساتھ شریک رہو، عید اور خوشی کے مواقع پر ان کو ہدیہ دیتے رہو۔ اور اس طرح درجہ بدرجہ دیگر رشتہ داروں کے حقوق کی تعلیم دی جائے تاکہ بچہ بڑا ہو تو ان کے ساتھ احترام اور شفقت سے پیش آئے اور ان کی خوشی اور غمی میں ان کے ساتھ کھڑا ہو۔ پیارے پیغمبر ﷺ کا ارشاد گرامی ہے:

﴿مَنْ أَحَبَّ أَنْ يَبْسُطَ لَهُ فِي رِزْقِهِ وَيَنْسَأَلَهُ فِي أَثَرِهِ فَلْيَصِلْ رَحِمَهُ﴾

جو شخص یہ پسند کرے کہ اس کا رزق بڑھا دیا جائے، اور اس کی عمر دراز کر دی جائے تو اسے چاہئے کہ صلہ رحمی کرے۔

حضرت ابو ہریرہؓ سے مروی ہے کہ پیارے پیغمبر ﷺ نے فرمایا:

﴿ثَلَاثٌ مَنْ كُنَّ فِيهِ حَاسِبُهُ اللَّهُ حِسَابًا يَسِيرًا ، وَأَدْخَلَهُ الْجَنَّةَ بِرَحْمَتِهِ ، قَالُوا: وَمَاهِيَ يَا رَسُولَ اللَّهِ بِأَبِي أَنْتَ وَأُمِّي ؟ قَالَ : تُعْطَى مَنْ حَرَمَكَ ، وَتَصِلُ مَنْ قَطَعَكَ ، وَتَعْفُو عَمَّنْ ظَلَمَكَ ، فَإِذَا فَعَلْتَ ذَلِكَ يَدْخُلَكَ اللَّهُ الْجَنَّةَ﴾ (طبرانی)

تین خصلتیں ایسی ہیں کہ جو جس شخص میں بھی پائی جائیں گی اللہ تعالیٰ اس سے آسان حساب لیں گے اور اسے اپنی رحمت سے جنت میں داخل فرمائیں گے۔ صحابہ نے پوچھا: اے اللہ کے رسول ہمارے ماں باپ آپ پر قربان وہ کیا ہیں؟ آپ ﷺ نے ارشاد فرمایا: اس کو دو جو تمہیں محروم رکھے، اور جو قطع رحمی کرے تم اس سے صلہ رحمی کرو، اور جو تم پر ظلم کرے تم اس کو معاف کر دو، جب تم ایسا کر لو گے تو اللہ تعالیٰ تمہیں جنت میں داخل فرمادے گا۔

حضرت جبیر بن مطعمؓ سے مروی ہے کہ انہوں نے پیارے پیغمبر ﷺ کو یہ فرماتے ہوئے سنا:

﴿ لَا يَدْخُلُ الْجَنَّةَ قَاطِعٌ رَحِمٍ ﴾

قطع رحمی کرنے والا جنت میں داخل نہیں ہوگا۔

پڑوسی کے ساتھ حسن سلوک

اپنی اولاد کو پڑوسیوں کے حقوق سے آگاہ کیا جائے کہ اگر وہ محتاج ہوں تو ان کی مدد کرو، ان کے گھر کے سامنے گندگی نہ پھیلاؤ، انہیں چیخ و پکار اور شور و شرابے کے ذریعے تکلیف مت پہنچاؤ، خوشی اور غمی میں ان کے ساتھ شریک رہو۔ ہمارے پیارے پیغمبر ﷺ نے پڑوسیوں کے حقوق کی ادائیگی پر بہت زور دیا ہے۔ آپ ﷺ کا ارشاد ہے:

﴿ مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ ﴾

(بخاری و مسلم)

جو شخص اللہ اور قیامت کے دن پر یقین رکھتا ہو تو اسے چاہئے کہ وہ اپنے پڑوسی کا اکرام کرے۔

پڑوسیوں کے حقوق میں سے یہ ہے کہ: غمی کے موقع پر اس کے ساتھ تعزیت کرے، اور جب اس کا انتقال ہو جائے تو اس کے جنازے میں شرکت کرے، بیماری میں اس کی عیادت کرے، خوشی کے موقع پر اسے مبارکباد دے، اسے سلام کرنے میں پہل کرے، دین و دنیا کے معاملات میں اپنے علم و فہم کے مطابق اس کی راہنمائی کرے، وہ اگر آگ، نمک، پانی وغیرہ مانگے تو وہ اسے دے دیا جائے، اور گھریلو سامان اور روزمرہ کی وہ اشیاء جو لوگ عام طور پر عاریتاً ایک دوسرے کو دے دیتے ہیں: مثلاً ہانڈی، پیالہ، چھری، کلہاڑی وغیرہ ان کو عاریتاً دے دے۔

پیارے پیغمبر ﷺ نے ارشاد فرمایا:

﴿ أَدْرِي مَا حَقُّ الْجَارِ ؟ : إِذَا اسْتَعَانَكَ اعْنَتْهُ ، وَإِذَا اسْتَقْرَضَكَ اقْرَضْتَهُ ،

وَإِذَا أَفْتَقَرَ عَدْتَ عَلَيْهِ ، وَإِذَا مَرَضَ عَدْتَهُ ، وَإِذَا أَصَابَهُ خَيْرٌ مَنَاتِهِ ، وَإِذَا

أَصَابَتْهُ مَصِيبَةٌ عَزَيْتَهُ ، وَإِذَا مَاتَ اتَّبَعْتَ جَنَازَتَهُ ، وَلَا تَسْتَطِلُّ عَلَيْهِ بِالْبَنِيَانِ

فَتَحْجِبَ عَنْهُ الرِّيحُ إِلَّا بِأَذْنِهِ ، وَلَا تَوْذَهُ بِقَتَارِ رِيحٍ قَدْرَكَ إِلَّا أَنْ تَعْرِفَ لَهُ مِنْهَا

وَأَنْ اشْتَرَيْتَ فَاكْهَةً فَاْمُدْلَهُ ، فَإِنْ لَمْ تَفْعَلْ فَاخْلُهَا سِرًّا ، وَلَا يَخْرُجُ بِهَا وَلَدُكَ

لِيَغِیْظَ بِهَا وَلَدَهُ ﴾

کیا تم جانتے ہو پڑوسی کا کیا حق ہے؟ وہ جب تم سے مدد طلب کرے تو تم اس کی مدد کرو، اور جب قرض

مانگے تو اسے قرض دو، اور جب وہ کسی چیز کا محتاج ہو تو اس کی حاجت روائی کرو، اور جب بیمار ہو تو اس کی عیادت کرو، اور جب اسے کوئی خیر و بھلائی حاصل ہو تو اسے مبارکباد دو، اور جب اسے کوئی مصیبت پہنچے تو اس کی تعزیت کرو، اور جب اس کا انتقال ہو جائے تو اس کے جنازے میں شریک ہو، اور اپنا مکان اس کے مکان سے اونچا نہ بناؤ تا کہ اس کے مکان کی ہوا رک نہ جائے مگر یہ کہ وہ اجازت دے دے (تو کوئی حرج نہیں) اور تم اسے اپنی ہانڈی کی بھاپ سے تکلیف نہ پہنچاؤ مگر یہ کہ تم اس میں سے اسے بھی دے دو، اور اگر تم کوئی پھل خریدو تو اس کو بھی اس میں سے ہدیہ کر دیا کرو، اور اگر ایسا نہ کر سکو تو چپکے سے چھپا کر اپنے گھر لے جاؤ، اور تمہارا بیٹا وہ پھل لے کر باہر نہ جائے ایسا نہ ہو کہ تمہارا بیٹا پھل باہر لیجائے اور اسے دیکھ کر پڑوسی کے لڑکے کو تکلیف ہو۔

اور پڑوسیوں کے حقوق میں سے یہ بھی ہے کہ: اپنے پڑوسی کو مصیبت سے نجات دلائے، اس کی پریشانی دور کرے اپنے پڑوسی کو ایذا اور تکلیف نہ پہنچائے جیسے: برا بھلا کہنا، چوری کرنا، گالم گلوچ کرنا اس کے گھر کے سامنے یا راستے میں کوڑا کرکٹ پھینکنا، اس کی عزت و آبرو پر ڈاکہ ڈالنا کہ یہ سخت ترین گناہ ہے۔

پیارے پیغمبر ﷺ نے ارشاد فرمایا: کہ انسان دس عورتوں سے زنا کرے یہ بات اس کی بنسبت معمولی ہے کہ انسان اپنی پڑوسن کے ساتھ زنا کرے۔ اور فرمایا کہ انسان دس آدمیوں کے مال کو چرائے یہ اس سے کم ہے کہ آدمی پڑوسی کے یہاں چوری کرے۔ اور فرمایا:

﴿وَاللّٰهُ لَا يُؤْمِنُ ، وَاللّٰهُ لَا يُؤْمِنُ ، قِيلَ مَنْ يَا رَسُولَ اللّٰهِ ؟ قَالَ:

الَّذِي لَا يَأْمَنُ جَارَهُ بَوَا يَّقَهُ﴾ (رواہ بخاری ومسلم)

بجدا وہ شخص مؤمن نہیں، اللہ کی قسم وہ شخص مؤمن نہیں، اللہ کی قسم وہ شخص مؤمن نہیں، پوچھا گیا کون اے اللہ کے رسول؟ تو آپ ﷺ نے ارشاد فرمایا وہ شخص جس کا پڑوسی اس کے شر سے امن میں نہ ہو۔ اور آپ ﷺ کا ارشاد گرامی ہے:

﴿إِذَا طَبَخَ أَحَدُكُمْ قِدْرًا فَلْيُكْثِرْ مِرْقَهَا ، ثُمَّ لِيَتَاوَلَ جَارُهُ مِنْهَا﴾ (صحیح)

جب تم میں سے کوئی ہنڈی پکائے تو اسے چاہئے کہ اس میں شوربازیا دہ کر دے اور پھر اس میں سے اپنے

پڑوسی کو بھی کھلائے۔ اور فرمایا:

﴿ مَا آمَنَ بِي مَنْ بَاتَ شَبَعَانًا وَجَارُهُ جَانِعٌ إِلَىٰ جَنْبِهِ وَهُوَ يَعْلَمُ ﴾ - (صحیح)

وہ شخص مجھ پر ایمان نہیں لایا جو خود تو پیٹ بھر کر رات گزارے، جبکہ اسے معلوم ہو کہ اس کا پڑوسی بھوکا ہے۔

استاذ کا حق

والدین کو چاہئے کہ اپنے بچوں کو اساتذہ کے اکرام، احترام اور حقوق کے بارے میں بتاتے رہیں تاکہ وہ اپنے اساتذہ اور مربی و مرشد کے حقوق کے ادا کرنے والے بنیں، اور اساتذہ کے حقوق میں سے یہ ہے کہ:

☆ ان کے سامنے تواضع اور عاجزی اختیار کریں کہ استاذ کے سامنے جھکنے اور عاجزی اختیار کرنے ہی میں رفعت اور بلندی ہے، اور اس کے بغیر علم حاصل نہیں ہوتا۔ جو شاگرد استاد کا ادب نہیں کرتا وہ علم حاصل کرنے کی اہلیت نہیں رکھتا۔
حضرت انس بن مالکؓ سے مروی ہے کہ:

﴿ قَالَ ﷺ : طَلَبُ الْعِلْمِ فَرِيضَةٌ عَلَىٰ كُلِّ مُسْلِمٍ ، وَوَضِعُ الْعِلْمِ عِنْدَ غَيْرِ أَهْلِهِ

كَمْ قَلَدِ الْخَنَازِيرِ الْجَوَاهِرِ وَاللُّؤْلُؤِ وَالذَّهَبِ ﴾ (ابن ماجہ ، کتاب المقدمة ۲۲۰)

پیارے پیغمبر صلی اللہ علیہ وسلم نے ارشاد فرمایا: علم کا حاصل کرنا ہر مسلمان پر فرض ہے، اور غیر اہل کو علم سے آراستہ کرنا ایسا ہے جیسے خنزیر کے گلے میں جواہرات اور موتیوں اور سونے کا ہار پہنانا۔

☆ استاذ کو عظمت اور احترام کی نگاہ سے دیکھے، اس کے مشورے سے اعراض نہ کرے، اور اس کو کامل سمجھے، اس کے سامنے ٹیک لگا کر نہ بیٹھے، اس کے سامنے اپنی آواز کو بلند نہ کرے، اس کو تم اور تُو سے خطاب نہ کرے بلکہ نہایت ادب سے استاذ جی، یا حضرت مولانا کہہ کر خطاب کرے۔ علم دین میں ان کی عادات اور طریقوں کی رعایت رکھے اور ان کی حرکات و سکنات کی پیروی کرے۔

☆ اساتذہ کے حق کو پہچانے اور ساری زندگی ان کے لئے دعاء خیر کرتا رہے، ان کی خدمت میں حاضر ہوتا رہے، اور ان کی وفات کے بعد ان کی قبروں پر حاضری دیتا رہے اور ان کے لئے استغفار کرے، ان کے رشتہ داروں اور دوستوں کا خیال رکھے۔

☆ اپنے استاذ کی سخت گیری اور سخت مزاجی کو برداشت کرے، اور ان کی ناراضگی کی صورت میں ان سے معذرت کرے اپنے آپ کو ہی قصور وار ٹھہرائے اور توبہ کرے، ان کا دل جیتنے کی کوشش کرے اس لئے کہ استاد کا دل خوش رہے گا تو

طالب علم کو دین و دنیا اور آخرت کے منافع حاصل ہوں گے۔

☆ دوران تعلیم اپنے استاذ کے سامنے نہایت سکون، تواضع اور احترام سے بیٹھے، اور ہمہ تن گوش اس کی طرف متوجہ رہے اور بلا ضرورت دائیں بائیں آگے پیچھے نہ دیکھے اور نہ ہی کسی دوسری طرف سے آنے والی آواز کی طرف متوجہ ہو۔ اس کے سامنے کوئی ایسی حرکت نہ کرے جو ادب اور وقار کی خلاف ہو، اپنے ہاتھ، پاؤں، کپڑوں اور جسم کے کسی حصہ سے نہ کھیلے، اس کے سامنے ناک صاف نہ کرے، بلا ضرورت زیادہ بات نہ کرے۔

☆ بغیر اجازت کے استاذ کے گھر، درسگاہ یا خصوصی نشست گاہ میں داخل نہ ہوں، تین مرتبہ سے زیادہ داخلے کی اجازت نہ مانگیں، دروازہ آہستہ ناخن کے ذریعہ کھٹکھٹائیں، گھنٹی آہستہ اور مختصر بجائیں۔

حضرت ابو ہریرہؓ سے مروی ہے کہ پیارے پیغمبر صلی اللہ علیہ وسلم نے ارشاد فرمایا:

﴿تَعَلَّمُوا الْعِلْمَ، وَتَعَلَّمُوا لِلْعِلْمِ السَّكِينَةَ وَالْوَقَارَ، وَتَوَاضَعُوا لِمَنْ تَعَلَّمُونَ مِنْهُ﴾
علم حاصل کرو، اور علم حاصل کرنے کے لئے وقار اور سکون کو سیکھو، اور جن سے علم حاصل کرتے ہو ان کے سامنے تواضع اختیار کرو۔
(رواہ الطبرانی فی الاوسط)

حضرت عبادہ بن الصامتؓ سے مروی ہے کہ پیارے پیغمبر صلی اللہ علیہ وسلم نے ارشاد فرمایا:

﴿لَيْسَ مِنْ أُمَّتِي مَنْ لَمْ يُجَلِّ كِبِيرَنَا، وَيَرْحَمْ صَغِيرَنَا، وَيَعْرِفَ لِعَالِمِنَا (اِی
حقہ)﴾
(رواہ احمد والطبرانی والحاکم)

وہ شخص میری امت میں سے نہیں جو ہمارے بڑوں کا احترام نہ کرے، اور چھوٹوں پر رحم نہ کرے، اور علماء کے حق کو نہ پہچانے۔

امام احمد حضرت سہل بن سعد الساعدیؓ سے روایت کرتے ہیں کہ پیارے پیغمبر صلی اللہ علیہ وسلم نے ارشاد فرمایا:

﴿اللَّهُمَّ لَا يُدْرِكُنِي زَمَانٌ، لَا يَتَّبِعُ فِيهِ الْعَلِيمُ، وَلَا يُسْتَحْيٰ فِيهِ مِنَ الْحَلِيمِ،
قُلُوبُهُمْ قُلُوبُ الْأَعَاجِمِ، وَالسِّنَّتُهُمُ السِّنَّةُ الْعَرَبِ﴾۔
(روی الامام الاحمد)

اے اللہ! میں ایسا زمانہ نہ دیکھوں جس میں علم والوں کی پیروی نہ کی جائے، اور حلیم اور بردبار سے حیاء نہ کی جائے، جن کے دل عجمیوں کے سے ہوں گے، اور ان کی زبانیں عربوں کی سی ہوں گی۔

☆ حضرت ابن عباسؓ باوجود جلالت قدر اور بلند مقام پر فائز ہونے کے اپنے استاد حضرت زید بن ثابتؓ کی سواری کی پالان پکڑ لیتے تھے اور فرماتے تھے:

﴿ هَكَذَا أَمَرْنَا أَنْ نَفْعَلَ بِعِلْمِنَا ﴾

ہمیں اپنے علماء کے ساتھ اسی طرح کا سلوک کرنے کا حکم دیا گیا ہے۔

اور دوسری روایت میں ہے کہ آپ حضرت زید بن ثابتؓ کے دروازے پر بیٹھ کر ان کے جاگنے کا انتظار کرتے تھے اور جب آپ سے کہا جاتا کہ کیا ہم ان کو جگا دیں تو فرماتے نہیں، اور بسا اوقات طویل انتظار کرتے تھے یہاں تک کہ دھوپ تیز ہو جاتی تھی۔

☆ حضرت عبداللہ بن عباسؓ فرماتے ہیں میں نے طالب علمی کے زمانے میں ذلت اختیار کی تو میں اس وقت معزز و محترم بن گیا جب میں مطلوب بنا۔

☆ حضرت علی کرم اللہ وجہہ استاذ کے حقوق بیان فرماتے ہوئے ارشاد فرماتے ہیں:

﴿ مِنْ حَقِّ الْعَالَمِ عَلَيْكَ أَنْ تَسْلِمَ عَلَى الْقَوْمِ عَامَةً ، وَتَخْصَهُ بِالتَّحِيَّةِ ، وَأَنْ تَجْلِسَ أَمَامَهُ ، وَلَا تَشِيرَنَّ عِنْدَهُ بِيَدِكَ ، وَلَا تَغْمِزَ بَعِينَكَ غَيْرَهُ ، وَلَا تَقُولَنَّ: قَالَ فُلَانٌ خِلَافَ قَوْلِهِ ، وَلَا تَغْتَابَنَّ عِنْدَهُ أَحَدًا ، وَلَا تَطْلُبَنَّ عَثْرَتَهُ ، وَأَنْ زِلَّ قَبْلَتْ مَعْذَرَتَهُ ، وَعَلَيْكَ أَنْ تَوْقِرَهُ لِلَّهِ تَعَالَى ، وَأَنْ كَانَتْ لَهُ حَاجَةٌ سَبَقَتْ الْقَوْمَ إِلَى خِدْمَتِهِ ، وَلَا تَسَارِرْ أَحَدًا فِي مَجْلِسِهِ ، وَلَا تَأْخُذْ بِثَوْبِهِ ، وَلَا تَلَحَّ عَلَيْهِ إِذَا كَسَلَ ، وَلَا تَشْبَعْ مِنْ طَوْلِ صَحْبَتِهِ ، فَإِنَّمَا هُوَ كَالنَّخْلَةِ تَنْتَظِرُ مَتَى يَسْقُطَ عَلَيْكَ مِنْهَا شَيْءٌ -- ﴾

آپ پر عالم کا ایک حق یہ بھی ہے کہ آپ لوگوں کو عمومی سلام کریں، اور استاذ کو خصوصی سلام کریں، اور ان کے سامنے با ادب بیٹھیں، اور ان کے سامنے ہاتھوں سے اشارہ نہ کریں، اور نہ کسی کو آنکھ سے اشارہ کریں، اور نہ ان کے فرمان کی خلاف کسی دوسرے کا کوئی قول نقل کریں، اور نہ ان کے سامنے کسی کی غیبت کریں، اور نہ ان کی لغزش کی گرفت کی تاک میں رہیں، اور اگر ایسا ہو جائے تو ان کے عذر کو فوراً قبول

کر لیں، اور صرف اللہ کی خوشنودی اور رضا کے لئے ان کا احترام کریں، اور اگر ان کو کوئی ضرورت درپیش ہو تو اوروں سے قبل آپ اسے پورا کرنے کی کوشش کریں، اور ان کی مجلس میں کسی سے سرگوشی نہ کریں، نہ ان کے کپڑے پکڑیں، اور اگر وہ تھکے ہوئے ہوں تو ان کو مجبور نہ کریں، اور ان کی صحبت کے طویل ہونے کی وجہ سے سیر نہ ہوں اس لئے کہ ان کی مثال اس کھجور کے درخت کی سی ہے جس کے پھل کے گرنے کا انتظار کیا جاتا ہے کہ کب اس کا پھل گرے۔

☆ امام شافعیؒ فرمایا کرتے تھے کہ میں (اپنے استاد) امام مالکؒ کے سامنے صفحات اس خوف سے آہستہ پلٹا کرتا تھا کہ وہ آواز نہ سن لیں۔

☆ امام شافعیؒ کے شاگرد ربیع فرماتے ہیں: بخدا میں نے امام شافعیؒ کے رعب کی وجہ سے کبھی یہ جرأت نہیں کی کہ ان کے سامنے پانی پیوؤں۔

☆ حضرت شعبہؒ فرماتے ہیں: میں جب کسی صاحب سے حدیث سن لیتا ہوں تو میں زندگی بھر کے لئے ان کا غلام بن جاتا ہوں۔

یاد رہے کہ ان آداب کا تعلق ان معلمین اور اساتذہ کے ساتھ ہے جو خود متقی، دین دار اور اللہ کی عظمت اور بڑائی پر یقین رکھنے والے ہوں۔ باقی رہے وہ معلمین اور اساتذہ جو ملحد اور بے دین ہیں ان کے لئے کوئی عظمت اور احترام نہیں بلکہ والدین کو چاہئے کہ اپنی اولاد کو ایسے معلمین کی تربیت سے بچائیں جو ملحد اور بے دین ہوں اور اسلام پر حملہ آور ہوں، محمد ابن سیرین فرماتے ہیں:

﴿ إِنَّ هَذَا الْعِلْمَ دِينٌ ، فَانْظُرُوا عَمَّنْ تَأْخُذُونَ دِينَكُمْ ﴾ (مسلم)

بیشک یہ علم دین ہے، پس چاہئے کہ تم دیکھو کہ تم اپنا دین کس سے حاصل کر رہے ہو۔
اور پیارے پیغمبر ﷺ کا ارشاد ہے:

﴿ الْمَرْءُ عَلَى دِينِ خَلِيلِهِ ، فَلْيَنْظُرْ أَحَدُكُمْ مَنْ يُخَالِلُ ﴾

آدمی اپنے دوست کے دین پر ہوتا ہے اسے چاہئے کہ یہ دیکھے کہ اس نے کس کو دوست بنایا ہے۔
اس لئے والدین کی یہ بھی ذمہ داری ہے کہ وہ اپنی اولاد کی تعلیم و تربیت کے لئے اچھے اساتذہ کی تلاش کریں اور ان سے انہیں تعلیم دلائیں اس لئے کہ بچہ استاد کے اخلاق، آداب اور اس کی خصلتوں سے ہی سیکھتا ہے۔ (تربیۃ الاولاد فی الاسلام)

☆ اس کے ساتھ ساتھ اپنے ساتھیوں کے حقوق کہ ان کو سلام کیا جائے، اگر بیمار ہوں تو ان کی عیادت کی جائے، اگر وہ دعوت کریں تو اسے قبول کریں، اگر وہ محتاج ہوں تو ان کی مدد کریں، اگر کسی کے ساتھ جھگڑا ہو جائے تو ان کے درمیان صلح کر دی جائے، اگر غلطی کریں تو ان کو معاف کر دیا جائے، تین دن سے زیادہ ناراض نہ رہیں وغیرہ۔

☆ اور بڑوں کے حقوق کہ اگر وہ محتاج ہوں تو ان کی مدد کرو، دوران سفر خود کھڑے ہو کر ان کو بیٹھنے کے لئے جگہ دو، ان کے ساتھ ٹھٹھا اور مزاح نہ کرو۔ ان کو راستہ عبور کرنے کی ضرورت ہو تو ہاتھ پکڑ کر راستہ عبور کرادو، ان کا سامان اٹھا کر ان کی مدد کرو، ان سے پہلے نہ کھاؤ نہ پیو اور نہ ہی راستے میں ان سے آگے چلو وغیرہ۔

☆ خاوند کے حقوق، بیوی کے حقوق کے بارے میں بھی بچوں کو تلقین کرتے رہیں تاکہ ہمارا بچہ ادب و احترام اور اچھائیوں کے ساتھ نشوونما پائے، اور اعلیٰ ترین اخلاق اور بے نفسی کے وصف کو لے کر بڑھے۔

ترہیتِ اولاد کے بارے میں احادیثِ رسول

پیارے پیغمبر ﷺ نے نہ صرف خود اپنے اہل و عیال اور اقرباء کی تربیت فرمائی بلکہ تمام صحابہ کرامؓ اور ساری امت کو یہ تعلیم دی کہ اولاد کی کیسی تربیت کی جائے، اور اس پر اللہ کیا انعام عطا فرماتے ہیں۔ چنانچہ پیارے پیغمبر ﷺ کا ارشاد گرامی ہے:

(۱) ﴿عَلِّمُوا أَوْلَادَكُمْ وَأَهْلِيَكُمْ الْخَيْرَ وَأَدِّبُوهُمْ﴾ (کنز العمال)

اپنی اولاد کو اور گھر والوں کو بھلائی کی تعلیم دو، اور ان کو ادب سکھاؤ۔

(۲) ﴿لَأنَّ يُوَدَّبَ أَحَدُكُمْ وَلَدَهُ خَيْرٌ لَهُ مِنْ أَنْ يَتَصَدَّقَ كُلَّ يَوْمٍ بِنِصْفِ صَاعٍ عَلَى

مِسْكِينٍ﴾ (کنز العمال)

روزانہ ایک صاع صدقہ کرنے سے بہتر ہے کہ آدمی اپنے لڑکے کو بھلائی کی تعلیم دے۔

(۳) ﴿مُرُوا أَوْلَادَكُمْ بِأَمْتَالِ الْأَوَامِرِ ، وَاجْتِنَابِ النَّوَاهِي ، فَذَلِكَ وَقَايَةُ لَهُمْ مِنَ

النَّارِ﴾ (رواہ ابن جریر)

اپنی اولاد کو اوامر کی پیروی اور نواہی سے بچنے کا حکم کرو، کہ یہ ان کے لئے جہنم کی آگ سے بچاؤ کا ذریعہ

ہے۔

(۴) حضرت علیؓ سے مروی ہے کہ پیارے پیغمبر ﷺ نے ارشاد فرمایا:

(کنز العمال)

﴿رَحِمَ اللَّهُ وَالِدًا أَعَانَ وَلَدَهُ عَلَى بَرٍّ﴾

اللہ تعالیٰ رحم فرمائے ایسے والد پر جو اپنے بیٹے کی نیکی میں مدد کرے۔

(۵) حضرت انسؓ سے مروی ہے کہ پیارے پیغمبر ﷺ نے ارشاد فرمایا:

(ابن ماجہ)

﴿اَكْرِمُوا أَوْلَادَكُمْ وَأَحْسِنُوا أَدَبَهُمْ﴾

اپنی اولاد کی عزت کرو، اور ان کو اچھا ادب سکھاؤ۔

اولاد کے درمیان برابری کرنا

اولاد کے حقوق میں سے یہ بھی ہے کہ والدین اپنی اولاد کے درمیان لین دین اور دیگر تمام معاملات میں عدل اور مساوات رکھیں۔ فرمایا پیارے پیغمبر ﷺ نے:

(رواہ طبرانی)

﴿سَاوُوا ابْنَيْ أَوْلَادِكُمْ فِي الْعَطِيَةِ﴾

اپنے بچوں میں لینے دینے کے معاملے میں مساوات اور برابری کیا کرو۔

حضرت نعمان بن بشیرؓ سے مروی ہے کہ ان کے والد انہیں پیارے پیغمبر ﷺ کے پاس لے کر آئے اور عرض کیا: میں نے اپنے اس بیٹے کو ایک غلام ہدیہ دیا ہے۔ پیارے پیغمبر ﷺ نے فرمایا: کیا تم نے اپنے ہر بیٹے کو ایسا ہی ہدیہ دیا ہے؟ انہوں نے عرض کیا جی نہیں، تو پیارے پیغمبر ﷺ نے فرمایا کہ پھر اس سے بھی واپس لے لو۔

اور دوسری روایت میں ہے کہ آپ ﷺ نے فرمایا:

﴿أَفَعَلْتُمْ هَذَا بِوَلَدِكُمْ كُلِّهِمْ؟ قَالَ: لَا، قَالَ عَلَيْهِ الصَّلَاةُ وَالسَّلَامُ: اتَّقُوا اللَّهَ

(متفق علیہ)

وَاعْدِلُوا فِي أَوْلَادِكُمْ، فَرَجَعَ أَبِي، فَردَّ تِلْكَ الصَّدَقَةَ﴾

کیا تم نے اپنی سب اولاد کے ساتھ ایسا کیا ہے؟ انہوں نے عرض کیا جی نہیں۔ تو نبی کریم ﷺ نے فرمایا: (اپنی اولاد کے معاملے میں) اللہ سے ڈرتے رہو، اور اپنی اولاد کے درمیان (مال، ہدیہ اور تحفہ تحائف اور ہر ایک چیز میں) عدل و انصاف سے کام لو۔ راوی فرماتے ہیں کہ میرے والد واپس لوٹے

اور اس ہدیہ کو واپس لے لیا۔

حضرت انسؓ سے مروی ہے کہ ایک صاحب پیارے پیغمبر ﷺ کی پاس بیٹھے ہوئے تھے کہ ان کا بیٹا آگیا، تو انہوں نے اسے چوما اور گود میں بٹھا دیا، پھر ان کی بیٹی آئی تو انہوں نے اسے اپنے سامنے بٹھا دیا تو رسول اللہ ﷺ نے ارشاد فرمایا: تم نے ان دونوں کے درمیان برابری کیوں نہیں کی؟

مر بنی اور والدین جب جب بچوں کے ساتھ لین دین میں عدل اور مساوات اور برابری کو اختیار کریں گے تو ان کے دلوں سے بغض، حسد، کینہ اور احساس کمتری کی بیماری دور ہو جائے گی اور وہ پیار و محبت کے ساتھ زندگی گزاریں گے۔

بچوں پر رحم کرنا

بچوں کے ساتھ ہمیشہ نرمی اور پیار و محبت سے پیش آئیں ان کے کھیل کے وقت، سکول اور مدرسہ جاتے آتے وقت ان کی پیشانی پر بوسہ دے کر انہیں پیار کریں کہ اس سے بچے کے اندر نہ صرف محبت اور شجاعت بڑھتی ہے بلکہ اس کے بعد میں بہت اچھے اثرات نکلتے ہیں اور یہ ہمارے پیغمبر ﷺ کی سنت بھی ہے۔

حضرت ابو ہریرہؓ سے مروی ہے کہ (ایک مرتبہ) پیارے پیغمبر ﷺ نے حضرت حسن بن علیؓ کو بوسہ دیا، آپ ﷺ کے پاس اس وقت اقرع بن حابس تمیمی بیٹھا ہوا تھا۔ اقرع پیارے پیغمبر ﷺ سے کہنے لگا کہ:

﴿إِنِّي عَشْرَةٌ مِّنَ الْوَلَدِ مَا قَبِلْتُ أَحَدًا مِنْهُمْ ، فَنَظَرَ إِلَيْهِ رَسُولُ اللَّهِ ﷺ :

(بخاری، کتاب الادب)

وَقَالَ : مَنْ لَا يُرَحِّمَ لَا يُرَحَّمُ ﴾

میرے دس بیٹے ہیں اور میں نے ان میں سے کسی کو کبھی بوسہ نہیں دیا، پیارے پیغمبر ﷺ نے اس کی طرف دیکھا اور فرمایا: جو رحم نہیں کرتا اس پر رحم نہیں کیا جاتا۔

اسی طرح ام المؤمنین سیدہ طاہرہ حضرت عائشہ صدیقہؓ سے مروی ہے کہ ایک دیہاتی پیارے پیغمبر ﷺ کے پاس آیا اور آپ ﷺ سے کہنے لگا کہ کیا تم اپنے بچوں کو بوسہ دیتے ہو؟ ہم تو ایسا نہیں کرتے۔ آپ ﷺ نے فرمایا:

﴿أَوْ أَمْلِكَ لَكَ أَنْ نَزَعَ اللَّهُ مِنْ قَلْبِكَ الرَّحْمَةَ ﴾

(رواہ البخاری، کتاب الادب)

اگر اللہ نے آپ کے دل سے رحمت کو نکال دیا ہے تو اس میں میں کیا کر سکتا ہوں۔

آپ ﷺ کا ارشاد گرامی ہے:

﴿مَنْ يُحَرِّمُ الرِّفْقَ يُحَرِّمُ الْخَيْرَ كُلَّهُ ﴾

(مسلم)

جو نرمی سے محروم رہا تو وہ ہر خیر سے محروم رہا۔

پیارے پیغمبر ﷺ حضرت انس بن مالکؓ کے چھوٹے بھائی سے فرماتے: {يَا أَبَا عَمِيرٍ مَا فَعَلَ النَّعْيُ} اے ابا عمیر تم نے بغیر کے ساتھ کیا کیا (نغیر: چڑیا کے مانند ایک چھوٹا پرندہ ہوتا ہے اس کے ساتھ ابو عمیر کھیلتے تھے اس کے مرنے پر آپ ﷺ نے ان سے یہ فرمایا تاکہ ان کا غم ہلکا ہو)۔

اور پیارے پیغمبر ﷺ کو تو بچوں پر اس قدر رحمت تھی کہ اگر دوران نماز کسی بچے کے رونے کی آواز آتی تو آپ ﷺ نماز مختصر فرما دیتے تھے۔ حضرت انسؓ سے مروی ہے کہ جب پیارے ﷺ نماز میں کسی بچے کے رونے کی آواز سنتے تو نماز مختصر کر دیتے تھے تاکہ اس کی ماں کو تشویش اور تکلیف نہ ہو۔

حضرت عبداللہ بن شداد بن ہاد اپنے والد سے نقل کرتے ہیں کہ:

﴿ حَرَجَ عَلَيْنَا رَسُولُ اللَّهِ ﷺ فِي إِحْدَى صَلَاتِي الْعِشَاءِ وَهُوَ حَامِلٌ حَسَنًا أَوْ حُسَيْنًا، فَتَقَدَّمَ رَسُولُ اللَّهِ ﷺ فَوَضَعَهُ، ثُمَّ كَبَّرَ لِلصَّلَاةِ فَصَلَّى فَسَجَدَ بَيْنَ ظَهْرَانِي صَلَاةً سَجْدَةً أَطَالَهَا، قَالَ أَبِي: فَرَفَعْتُ رَأْسِي وَإِذَا الصَّبِيُّ عَلَى ظَهْرِ رَسُولِ اللَّهِ ﷺ وَهُوَ سَاجِدٌ فَرَجَعْتُ إِلَى سُجُودِي، فَلَمَّا قَضَى رَسُولُ اللَّهِ ﷺ الصَّلَاةَ قَالَ النَّاسُ: يَا رَسُولَ اللَّهِ ﷺ إِنَّكَ سَجَدْتَ بَيْنَ ظَهْرَانِي صَلَاةً سَجْدَةً أَطْلَتْهَا حَتَّى ظَنَنَّا أَنَّهُ قَدْ حَدَثَ أَمْرٌ وَأَنَّهُ يُوحَى إِلَيْكَ قَالَ: كُلُّ ذَلِكَ لَمْ يَكُنْ وَلَكِنْ ابْنِي قَدِ ارْتَحَلَنِي فَكَرِهْتُ أَنْ أُعَجِّلَهُ حَتَّى يَقْضِيَ حَاجَتَهُ ﴾

(رواہ النسائی فی الکبریٰ ۱، ۲۴۳ رقم ۷۲۷)

ایک مرتبہ پیارے پیغمبر ﷺ عشاء کی نماز پڑھانے کے لئے تشریف لائے، آپ ﷺ حضرت حسنؓ یا حضرت حسینؓ کو اٹھائے ہوئے تھے، پیارے پیغمبر ﷺ نے آگے بڑھ کر ان کو ایک طرف بیٹھا دیا، پھر نماز کے لئے تکبیر ہوئی آپ ﷺ نماز پڑھانے لگے۔ جب نماز پڑھاتے ہوئے سجدہ میں تشریف لے گئے تو طویل سجدہ فرمایا، راوی کہتے ہیں کہ میرے والد نے کہا کہ میں نے سر اٹھا کر دیکھا تو بچہ پیارے پیغمبر ﷺ کی پیٹھ پر تھا اور آپ ﷺ سجدہ میں تھے، میں پھر سجدہ میں چلا گیا۔ جب رسول

اللہ ﷺ نے نماز مکمل فرمائی تو لوگوں نے کہا اے اللہ کے رسول ﷺ: آپ نے آج نماز کے دوران بڑا لمبا سجدہ فرمایا، یہاں تک کہ ہمیں گمان ہوا کہ کوئی خاص واقعہ پیش آیا ہے اور آپ کی طرف وحی کی جارہی ہے، آپ ﷺ نے فرمایا: ایسی کوئی بات نہیں تھی لیکن میرا بیٹا (میری پیٹھ پر) سواری کر رہا تھا اور میں نے مناسب نہ سمجھا کہ اس کی حاجت پوری ہوئے بغیر اسے جلد اتار دوں۔

ایک دفعہ آپ ﷺ نے حضرات حسنین کو مسجد میں آتے ہوئے دیکھا تو خطبہ چھوڑ کر منبر سے نیچے اتر آئے، ان کو اٹھایا اور اپنے سامنے بٹھا کر فرمایا اللہ تعالیٰ نے سچ فرمایا ہے:

﴿ إِنَّمَا أَمْوَالُكُمْ وَأَوْلَادُكُمْ فِتْنَةٌ ﴾

ترجمہ: کہ بیشک تمہارا مال اور اولاد فتنہ ہے۔

میں نے ان بچوں کو چلتے ہوئے دیکھا تو مجھ سے صبر نہ ہو سکا اور بات ادھوری چھوڑ کر ان کو اٹھالیا۔ آپ ﷺ نے فرمایا کہ جس کسی نے ماں اور اس کے بچے کے درمیان جدائی ڈالی تو قیامت کے دن اللہ تعالیٰ اس کے اور اس کے پیاروں کے درمیان جدائی ڈالے گا۔ یہاں تک کہ مجالس میں والد اور بچے کے درمیان کسی دوسرے کو بیٹھنے سے منع فرمایا۔ جب کوئی نیا پھل آتا تو سب سے پہلے کسی چھوٹے بچے کو بلا کر اسے کھلاتے۔ یہ سب بچوں کے ساتھ رحم دلی کی تعلیم تھی جو آپ ﷺ نے دی۔ اس لئے ہر مسلمان کو چاہئے کہ وہ اپنے تمام افعال، معاملات اور زندگی کے تمام شعبوں میں پیارے پیغمبر ﷺ کی تابعداری کو اختیار کریں۔

بچے کو گود میں بیٹھانا

پیارے پیغمبر ﷺ کے اخلاق کریمانہ اور بچوں پر رحمی دلی میں سے یہ بھی ہے کہ آپ ﷺ چھوٹے بچوں کو اپنی گود میں بٹھا لیتے تھے اور ان کے سر اور چہرہ پر پیار سے اپنا دست مبارک پھیرتے اور ان کے لئے دعاء خیر فرماتے تھے۔ حضرت اسامہ بن زیدؓ سے مروی ہے کہ:

﴿ كَانَ نَبِيُّ اللَّهِ ﷺ يَأْخُذُنِي فَيَقْعُدُنِي عَلَى فَخِذِهِ وَيُقْعِدُ الْحَسَنَ بْنَ عَلِيٍّ عَلَى فَخِذِهِ الْآخَرَى ثُمَّ يَضُمُّنَا، ثُمَّ يَقُولُ: اَللّٰهُمَّ اَرْحَمْهُمَا فَإِنِّيْ اَرْحَمُهُمَا ﴾

(رواہ البخاری، کتاب الادب: اطفال المسلمین کیف رباهم: ص ۳۷)

اللہ کے نبی ﷺ مجھے پکڑ کر اپنی ایک ران پر بٹھا لیتے اور حضرت حسنؓ کو دوسری ران پر، پھر ہم دونوں

کو ایک ساتھ ملا کر اللہ سے یوں دعاء فرماتے تھے اے اللہ! ان دونوں پر رحم فرما کہ بیشک میں بھی ان دونوں پر رحم کرتا ہوں۔

اور حضرت یوسف بن عبد اللہ بن سلامؓ سے مروی ہے کہ:

﴿سَمَّانِي رَسُولُ اللَّهِ ﷺ: يُوسُفُ وَأَقْعُدْنِي عَلَى حِجْرِهِ وَمَسَحَ رَأْسِي﴾

پیارے پیغمبر ﷺ نے میرا نام یوسف رکھا، اور مجھے اپنی گود میں بٹھایا اور میرے سر پر ہاتھ پھیرا۔
(صحیح الاسناد)

مربیوں اور والدین کی ذمہ داری

پہلے پیارے پیغمبر ﷺ کی ایک حدیث گزر چکی ہے کہ:

﴿كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ﴾۔

یعنی تم میں سے ہر ایک راعی (نگہبان) ہے اور ہر ایک سے اس کی رعیت کے بارے میں سوال ہوگا۔
خاص کر ماں اور باپ سے۔ اس لئے مربیوں اور والدین کی یہ ذمہ داری ہے کہ وہ اپنی اولاد کو کھانے، پینے، اٹھنے، بیٹھنے، سونے، جاگنے اور پڑھنے لکھنے کے آداب سکھلائیں کہ کھانا کس ہاتھ سے کھایا جاتا ہے، پانی کس ہاتھ سے پیتے ہیں، کسی سے کوئی چیز لیتے ہیں تو کس ہاتھ سے؟۔

ہر کام شروع کرنے سے پہلے بسم اللہ پڑھنا سکھایا جائے۔ انہیں صفائی کی تعلیم دی جائے۔ بڑوں کا ادب سکھایا جائے، ماں باپ اور بڑوں سے بات چیت کرنے کا سلیقہ سکھایا جائے، مہمان کا احترام، پڑوسی کے ساتھ حسن سلوک سکھایا جائے۔

محرمات سے بچانا

بچوں کو گالی گلوچ، بد خلقی اور فساد اور بری صحبت سے دور رکھا جائے۔

پیارے پیغمبر ﷺ کا ارشاد گرامی ہے:

﴿إِنَّ مِنْ أَكْبَرِ الْكَبَائِرِ أَنْ يَلْعَنَ الرَّجُلُ وَالِدَيْهِ ، قِيلَ يَا رَسُولَ اللَّهِ كَيْفَ يَلْعَنُ

الرَّجُلُ وَالِدَيْهِ ؟ قَالَ : يَسُبُّ الرَّجُلُ أَبَا الرَّجُلِ فَيَسُبُّ أَبَاهُ ، وَيَسُبُّ أُمَّهُ فَيَسُبُّ

أُمَّهُ﴾

(رواہ البخاری)

بیشک کبیرہ گناہوں میں سے سب سے بڑا گناہ یہ ہے کہ آدمی اپنے ماں باپ کو لعن طعن کرے، (صحابہؓ) نے عرض کیا اے اللہ کے رسول ﷺ آدمی اپنے ماں باپ کو کیسے لعن طعن کر سکتا ہے؟ آپ ﷺ نے فرمایا: ایک آدمی جب کسی دوسرے آدمی کے باپ کو گالی دیتا ہے (تو وہ جواب میں) اس کے باپ کو گالی دے گا، اور وہ اگر کسی دوسرے کی ماں کو گالی دے گا تو جواب میں وہ اس کی ماں کو گالی دے گا۔

اس طرح گویا وہ خود ہی اپنے ماں باپ کو گالی دینے کا سبب بنا اس لئے بچوں کو گالم گلوچ سے بچایا جائے، پیارے پیغمبر ﷺ نے فرمایا کسی مسلمان کو گالی دینا فسق و فجور کی علامت ہے۔

☆ اولاد کو سمارٹ فونز، ٹی وی، وی سی آر، اور کیبل سے اور ایسے جرائد، رسائل اور میگزین سے بچائیں جن میں ننگے فوٹو ہوں یا جنسی سٹوریز یا اس طرح کا مواد ہو جو ان کے اخلاق کو بگاڑے اس لئے کہ یہ چیزیں بے حیائی، زنا کاری، بے راہ روی اور معاشرے میں فساد کا سبب بنتی ہیں۔

☆ گانا بجانے سے اور گانے سننے سے اولاد کو روکیں اس لئے کہ پیارے پیغمبر ﷺ نے ایسے لوگوں کے لئے سخت وعید فرمائی ہے۔ حضرت انس بن مالکؓ سے مروی ہے کہ:

﴿ اَنَّ النَّبِيَّ ﷺ قَالَ مَنْ قَعَدَ اِلَى قَيْنَةٍ يَسْتَمِعُ مِنْهَا ، صَبَّ اللّٰهُ فِيْ اُذُنَيْهِ الْاَنَكَ يَوْمَ الْقِيَامَةِ ﴾

جو کسی گانے بجانے والے کے پاس گانا سننے کے لئے بیٹھے گا تو قیامت کے دن اللہ تعالیٰ اس کے کانوں میں پگلا ہوا سیسہ ڈالیں گے۔

بچوں کی جسمانی تربیت

والدین اور مربیوں کی ذمہ داریوں میں سے ایک اہم ترین ذمہ داری بچوں کی جسمانی تربیت کی بھی ہے تاکہ جسمانی طور پر بھی وہ صحت و تندرستی کے مالک ہوں، اور جسمانی تربیت میں سب سے پہلا درجہ اسلام نے نان نفقہ کا واجب کیا ہے۔

نان نفقہ کا وجوب

رب العالمین کا ارشاد ہے:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ (البقرة: ۲۳۳)

اور لڑکے والے یعنی باپ پر کھانا اور کپڑا ہے ان عورتوں کا دستور کے موافق۔

اور حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا ہے:

﴿دَيْنَارٌ أَنْفَقْتُهُ فِي سَبِيلِ اللَّهِ ، وَدَيْنَارٌ أَنْفَقْتُهُ فِي رَقَبَةٍ ، وَدَيْنَارٌ تَصَدَّقْتَ بِهِ عَلَى

مِسْكِينٍ وَدَيْنَارٌ أَنْفَقْتُهُ عَلَى أَهْلِكَ ، أَعْظَمَهَا أَجْرًا الَّذِي أَنْفَقْتُهُ عَلَى أَهْلِكَ﴾

ایک دینار وہ ہے جسے تم نے اللہ کے راستے میں خرچ کیا، اور ایک دینار وہ ہے جسے تم نے کسی غلام کے آزاد کرنے میں خرچ کیا، اور ایک دینار وہ ہے جسے تم نے کسی غریب پر صدقہ کیا، اور ایک وہ دینار ہے جسے تم نے اپنے گھر والوں پر خرچ کیا۔ ان سب میں زیادہ اجر و ثواب والا وہ دینار ہے جو تم نے اپنے گھر والوں پر خرچ کیا ہے۔ (مسلم، کتاب الزکوٰۃ)

حضرت ابو مسعودؓ سے مروی ہے کہ پیارے پیغمبر ﷺ نے فرمایا:

﴿إِذَا أَنْفَقَ الْمُسْلِمُ نَفَقَةً عَلَى أَهْلِهِ كَانَتْ لَهُ صَدَقَةً﴾ (رواہ البخاری)

جب مسلمان اپنے گھر والوں (بیوی بچوں) پر خرچ کرتا ہے تو یہ (خرچ کرنا) اس کے لئے صدقہ بن جاتا ہے۔

اور جس طرح اپنی اولاد اور اہل و عیال پر خرچ کرنے پر پیارے پیغمبر ﷺ نے اجر و ثواب کا ذکر فرمایا ہے اسی

طرح خرچ نہ کرنے اور نخل اختیار کرنے پر وعید بھی بیان فرمائی ہے، آپ ﷺ کا ارشاد ہے:

﴿كَفَى بِالْمَرْءِ إِنْمَاءً أَنْ يَحْبِسَ عَمَّنْ يَمْلِكُ قُوَّتَهُ﴾ (رواہ مسلم)

انسان کے گناہ گار ہونے کے لئے اتنی بات کافی ہے کہ وہ ان لوگوں پر خرچہ کرنے سے رک جائے جن کے خرچ کا وہ مالک ہے۔

☆ بچوں کو ضرورت سے زیادہ پیٹ بھر کر کھانے سے بچایا جائے پیارے پیغمبر کا ارشاد ہے:

﴿مَا مَلَآ أَدَمِيٌّ وَعَاءً شَرًّا مِنْ بَطْنِهِ ، يَحْسَبُ ابْنُ آدَمَ لَقِيمَاتٍ يُقِمْنَ صُلْبَهُ ،

فَإِنْ كَانَ لَا بُدَّ فَاعِلًا ، فَتُلْتُ لَطْعَامِهِ ، وَتُلْتُ لَشَرَابِهِ ، وَتُلْتُ لِنَفْسِهِ﴾

(احمد والترمذی)

کسی آدمی نے اپنے پیٹ سے زیادہ برابر تن نہیں بھرا۔ آدمی کے لئے وہ چند لقمے کافی ہیں جو اس کی کمر سیدھی رکھ سکیں، پس اگر انسان زیادہ کھانا ہی چاہے تو یہ کر لے کہ ایک تہائی حصہ کھانے کے لئے رکھے، اور ایک تہائی حصہ پانی کے لئے اور ایک تہائی حصہ سانس لینے کے لئے خالی رکھے۔

☆ بچوں کو موزی اور متعدی امراض سے بچانا اور اگر بچوں میں سے کوئی متعدی امراض کا شکار ہو جائے تو باقی بچوں کو اس سے الگ تھلگ رکھنا چاہئے تاکہ مرض نہ پھیلے۔ پیارے پیغمبر ﷺ کا ارشاد گرامی ہے:

﴿فَرَّ مِنَ الْمَجْذُومِ فِرَارَكَ مِنَ الْأَسَدِ﴾ (بخاری ومسلم)

تم جذامی سے ایسے دور بھاگو جیسے تم شیر سے بھاگتے ہو۔ بچوں کی بیماری کی صورت میں ان کا علاج معالجہ کرنا۔ اس لئے کہ پیارے پیغمبر ﷺ کا ارشاد ہے:

﴿لِكُلِّ دَاءٍ دَوَاءٌ ، فَإِذَا أَصَابَ الدَّوَاءُ الدَّاءَ بَرَأَ بِإِذْنِ اللَّهِ عَزَّوَجَلَّ﴾

ہر بیماری کی ایک دوا ہوتی ہے۔ چنانچہ بیماری کے مطابق دوا پہنچتی ہے تو اللہ کے حکم سے شفا حاصل ہو جاتی ہے۔

☆ بچوں کو پھلوں اور سبزیوں کے کھانے کی ترغیب دیں اور بغیر ان کو دھوئے ہوئے نہ کھانے دیں اس لئے کہ یہ بیماری کا باعث بن سکتی ہیں، اسی طرح کچے پھل نہ کھانے دیں، اور کھانے سے پہلے انہیں ہاتھ دھو کر کھانے کی ترغیب دیں۔ ☆ انہیں سادگی اختیار کرنے کی ترغیب دیں اور سادگی سکھائیں اس لئے کہ پیارے پیغمبر ﷺ نے اسی کی تعلیم دی ہے کہ:

﴿إِيَّاكُمْ وَالتَّنَعُّمَ فَإِنَّ عِبَادَ اللَّهِ لَيَسُؤُوا بِالْمُتَنَعِّمِينَ﴾

تم ناز و نعمت میں پڑنے سے بچو، اس لئے کہ اللہ کے بندے ناز و نعمت میں نہیں پڑتے۔

سگریٹ نوشی

سگریٹ، شراب، تمباکو نوشی اور ہر نشے والی چیزوں سے اور ایسی چیزوں کے استعمال سے بچائیں جو ان کی جسمانی اور روحانی صحت پر برے اثرات ڈالے۔ خاص طور پر موجودہ معاشرے میں سگریٹ نوشی نے وبائی شکل اختیار کی ہوئی ہے جس کی وجہ سے اطباء اور ماہرین صحت کے مطابق بے شمار بیماریاں انسان کو لاحق ہو جاتی ہیں جیسے پھیپڑوں میں سرطان کا پیدا

ہونا، حافظہ کی کمزوری، چہرہ اور دانتوں کی زردی، سانس کی تنگی، اعصاب میں ہيجان، معدے کے امراض، کولیسٹرول وغیرہ۔ اس کے علاوہ اور بھی بہت بڑے بڑے جسمانی نقصانات اور خطرناک امراض سگریٹ نوشی کی وجہ سے پیدا ہوتے ہیں۔ اور مالی نقصان اس کے علاوہ ہے۔ اس لئے والدین کا خود اپنے آپ کو اور بچوں کو اس سے بچانا انتہائی ضروری ہے اور انہیں اپنی اولاد کو راہ راست پر رکھنے کے لئے ان کے حالات پر نظر رکھنی چاہئے۔

ائمہ مجتہدین اور فقہاء امت فرماتے ہیں کہ جو چیز تباہی اور ہلاکت میں ڈالے اس سے بچنا واجب ہے اور اس کو اختیار کرنا حرام ہے۔ اور امام احمد اور ابن ماجہ نے پیارے پیغمبر ﷺ کا ارشاد نقل کیا ہے کہ آپ ﷺ نے فرمایا: { لَا ضَرَرَ وَلَا ضِرَارَ } نہ خود نقصان اٹھاؤ اور نہ دوسروں کو نقصان پہنچاؤ۔ اور سگریٹ پینے سے سگریٹ پینے والے کو بھی نقصان پہنچاتا ہے، اور اس کے ساتھ والے دوسرے انسان کو بھی اس کی بدبو کی وجہ سے ضرر پہنچتا ہے، اور اس سے مال بھی ضائع ہوتا ہے۔ اور رب العالمین کا قرآن کریم میں ارشاد ہے:

﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ (البقرة: ۱۹۵)

اور اپنی جان کو ہلاکت میں مت ڈالو۔

اور سگریٹ ان موذی اور مہلک امراض میں مبتلا کرنے والا ہے جن کا پہلے بیان ہوا۔ اور اللہ تعالیٰ کا ارشاد ہے:

﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ﴾ (الاعراف: ۱۵۷)

اور ان کے لئے پاکیزہ چیزوں کو حلال اور گندی چیزوں کو حرام قرار دے گا۔

اور سگریٹ بسبب بدبو اور نقصان کے خباثت میں سے ہے۔ اور اللہ تعالیٰ کا ارشاد ہے:

﴿وَلَا تَقْتُلُوا أَنْفُسَكُمْ﴾ (النساء: ۲۹)

اور نہ قتل کرو تم اپنے آپ کو۔ اور اللہ تعالیٰ کا ارشاد ہے:

﴿إِنَّ الْمُبَذِّرِينَ كَانُوا إِخْوَانَ الشَّيْطَانِ﴾ (الاسراء: ۲۷)

یقین جانو کہ جو لوگ بے ہودہ کاموں میں مال اڑاتے ہیں، وہ شیطان کے بھائی ہیں۔

اور سگریٹ کے اندر اسراف اور مال کا ضیاع ہے جو کہ ایک شیطانی عمل ہے۔

اور پیارے پیغمبر ﷺ کا ارشاد ہے:

(رواہ البخاری)

﴿مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُوْذِ جَارَهُ﴾

جو شخص اللہ تعالیٰ اور آخرت کے دن پر ایمان رکھنے والا ہو تو اسے چاہئے کہ وہ اپنے پڑوسی کو تکلیف نہ پہنچائے۔

اور سگریٹ پینے والا اپنی منہ کی بدبو کی وجہ سے اپنی بیوی، اولاد اور پڑوسیوں کو اذیت پہنچاتا ہے خاص طور پر نماز میں ساتھ کھڑے ہونے والے انسانوں کو بھی اور فرشتوں کو بھی۔

بچوں میں جرأت و بہادری اور خود اعتمادی پیدا کرنا

بچوں میں فطرتی طور پر شرمیلا پن پایا جاتا ہے اس لئے بچوں کو لوگوں کے ساتھ میل جول کا عادی بنایا جائے تاکہ ان کا شرمیلا پن کم ہو، اور ان میں خود اعتمادی پیدا ہو، اور وہ بلا کسی جھجک اور ہچکچاہٹ کے حق بات کہہ سکیں۔

۱: امیر المؤمنین سیدنا حضرت عمر بن الخطاب رضی اللہ عنہ: اپنے دور خلافت میں بدر کے مشائخ کے ساتھ ساتھ حضرت عبداللہ بن عباسؓ سے بھی مشورہ لیتے تھے جو ابھی بالغ نہیں ہوئے تھے۔ حضرت عبداللہ بن عباسؓ فرماتے ہیں کہ ایک مرتبہ آپ نے مشورہ میں موجود صحابہؓ سے فرمایا کہ سورۃ النصر کی ان آیات کے بارے میں آپ کیا کہتے ہیں؟ سب نے مختلف آراء دیں مجھ سے بھی پوچھا کہ اے ابن عباس! کیا تمہارا بھی یہی خیال ہے جو ان حضرات نے فرمایا: میں نے عرض کیا کہ نہیں بلکہ ان آیات میں اللہ تعالیٰ نے نبی کریم ﷺ کو ان کے وقت مقررہ (یعنی وقت وفات) کی اطلاع دی ہے۔ یہ سن کر حضرت عمرؓ نے فرمایا: اس کے بارے میں میرا بھی وہی خیال ہے جو تم نے کہا۔

۲: ایک مرتبہ مدینہ کے راستوں میں سے کسی راستہ پر حضرت عمرؓ کا گزر ہوا تو وہاں کچھ بچے کھیل رہے تھے جن میں حضرت عبداللہ بن زبیرؓ بھی تھے۔ باقی بچے حضرت عمر رضی اللہ عنہ کو آتا ہوا دیکھ کر بھاگ کھڑے ہوئے لیکن حضرت عبداللہ بن زبیرؓ وہیں کھڑے رہے، حضرت عمرؓ نے ان سے پوچھا کہ باقی سارے بچے بھاگ گئے تم کیوں نہیں بھاگے؟ تو انہوں نے خود اعتمادی کے ساتھ جواب دیا کہ میں کوئی مجرم تھوڑا ہوں کہ آپ کو دیکھ کر بھاگ جاتا، اور نہ ہی راستہ اتنا تنگ ہے کہ میں بھاگ کر اُسے آپ کے لئے کشادہ کروں۔

۳: حضرت عمر بن عبدالعزیزؓ کے خلافت کے ابتدائی ایام میں اطراف عالم سے مختلف وفود ان کو مبارکباد دینے کے لئے آئے، اہل حجاز کے وفد میں جو شخص انہیں مبارکباد دینے کے لئے آگے بڑھا وہ ایک لڑکا تھا جس کی عمر گیارہ سال بھی نہ

تھی، حضرت عمر بن عبدالعزیزؓ نے اس سے فرمایا کہ: تم واپس ہو جاؤ اور کسی عمر رسیدہ آدمی کو آگے بھیجو۔ اس پر اس لڑکے نے کہا اللہ تعالیٰ امیر المؤمنین کا مددگار ہو۔ انسان اپنے جسم کی دو چھوٹی سی چیزوں سے عبارت ہے، ایک اس کا دل، اور دوسری اس کی زبان۔ پس جب اللہ کسی شخص کو بولنے والی زبان اور محفوظ رکھنے والا دل عطا فرمادے تو وہ بولنے اور بات چیت کرنے کا حق دار ہو گیا۔ اور اے امیر المؤمنین اگر دار و مدار عمر پر ہی ہوتا تو اس وقت آپ سے زیادہ اس کرسی کے حقدار لوگ امت میں موجود ہیں۔ خلیفہ حضرت عمر بن عبدالعزیزؓ اس کی بات سن کر بہت متعجب ہوئے۔ (تربیۃ الاولاد فی الاسلام: ج ۳۰۵)

❏ ایک مرتبہ ہشام بن عبدالملک کے دور خلافت میں دیہات میں قحط پڑ گیا، وہاں کے عرب باشندے ان کے پاس حاضر ہوئے اور دربار میں پہنچ کر ان کے سامنے لب کشائی سے گھبرانے لگے، ان میں ورد اس بن حبیب بھی موجود تھے جو اس وقت چھوٹے بچے تھے، اُن پر جب ہشام کی نگاہ پڑی تو انہوں نے اپنے دربانوں سے کہا کہ جو شخص بھی میرے پاس آنا چاہتا ہے آجاتا ہے حتیٰ کہ بچے بھی آجاتے ہیں؟ اس بچے نے یہ سن کر کہا:

﴿يَا أَمِيرَ الْمُؤْمِنِينَ ! إِنَّا أَصَابَتْنَا سُئُونُ ثَلَاثٍ : سَنَةٌ أَذَابَتِ الشَّحْمَ ، وَسَنَةٌ أَكَلَتِ اللَّحْمَ ، وَسَنَةٌ نَقَتِ الْعِظْمَ (ای اخرجت مخه) وَفِي أَيْدِيكُمْ فُضُولُ أَمْوَالٍ ، فَإِنْ كَانَتْ لِلَّهِ فَفَرَّقُوهَا عَلَى عِبَادِهِ ، وَإِنْ كَانَتْ لَهُمْ فَعَلَّامٌ تَحْبَسُونَهَا عَنْهُمْ ؟ وَإِنْ كَانَتْ لَكُمْ فَتَصَدَّقُوا بِهَا عَلَيْهِمْ ، فَإِنَّ اللَّهَ يَجْزِي الْمُتَصَدِّقِينَ ، وَلَا يُضِيعُ أَجْرَ الْمُحْسِنِينَ﴾۔

اے امیر المؤمنین ہم پر تین سال سے قحط آرہا ہے، پہلے سال نے تو چربی کو پگلا ڈالا، اور دوسرے سال نے گوشت کھالیا، اور تیسرے سال نے ہڈیوں کا گودا تک نکال لیا۔ اور آپ حضرات کے پاس فالتو مال ہے، اگر وہ مال اللہ کا ہے تو اسے اللہ کے بندوں پر تقسیم کر دیجئے، اور اگر وہ مال اُن ہی لوگوں کا ہے تو پھر آپ اُن کا مال ان سے کیوں روک کر رکھتے ہیں؟ اور اگر وہ مال آپ لوگوں کا ہے تو آپ دوسروں پر صدقہ کیجئے اس لئے کہ اللہ تعالیٰ صدقہ کرنے والوں کو جزاء دیتا ہے، اور محسنین کے اجر کو ضائع نہیں فرماتا۔

خلیفہ ہشام نے فرمایا: اس لڑکے نے تو ہمارے لئے تینوں راستے بند کر دیئے اور کوئی بھی گنجائش نہیں چھوڑی۔ چنانچہ خلیفہ ہشام نے: دیہات والوں کے لئے سو دینار، اور اس لڑکے کے لئے ایک لاکھ درہم کا حکم دیا، تو اس بچے نے

کہا: اے امیر المؤمنین: اس کو آپ اہل عرب کو انعام دینے کے لئے محفوظ رکھیے، اس لئے کہ مجھے ڈر ہے کہ کہیں آپ ان کو بقدر ضرورت دینے سے عاجز نہ آجائیں، تو ہشام نے کہا: کیا تمہیں ضرورت نہیں ہے؟۔ لڑکے نے جواب دیا مجھے عام مسلمانوں سے ہٹ کر خصوصی اور منفرد کوئی ضرورت نہیں ہے۔ چنانچہ وہ بچہ وہاں سے جب رخصت ہوا تو اس حال میں کہ وہ قوم کا شریف اور معزز ترین فرد تھا۔

(تربیۃ الاولاد فی الاسلام: ص ۳۰۶)

ان واقعات سے معلوم ہوتا ہے کہ سلف صالحین نے اپنے بچوں کی اس طرح تربیت کی تھی کہ وہ جرأت اور بہادری کے عادی بن گئے تھے، اس لئے مربیوں اور والدین کو چاہئے کہ وہ ان عظیم اور شاندار تربیت کے اصولوں کو اپنائیں تاکہ ان کے بچے ادب اور احترام کی حدود میں رہتے ہوئے حق گوئی کا بے باکی اور جرأت کے ساتھ اظہار کر سکیں۔

☆ حرام مال جیسے سود، رشوت، چوری، ملاوٹ وغیرہ سے حاصل شدہ مال نہ کھلائیں اور نہ کھانے دیں کہ اس سے ان میں گناہ، نافرمانی اور سرکشی کا جذبہ پیدا ہوگا۔

☆ بعض ماؤں کی عادت ہوتی ہے کہ بچہ جب سوتا نہیں، یا رو رہا ہوتا ہے تو وہ اسے جن، بھوت، چڑیل، ڈاکو، شیر، سایوں اور تاریکی سے ڈراتی رہتی ہیں جس کے نتیجہ میں بچہ ڈر پوک بن جاتا ہے اور خوف اور ڈر کا شکار بن جاتا ہے، ایسا نہیں کرنا چاہئے والدین کو چاہئے کہ وہ اپنے بچوں کو بہادر اور نڈر بنائیں اس لئے کہ پیارے پیغمبر ﷺ کا ارشاد ہے:

﴿الْمُؤْمِنُ الْقَوِيُّ خَيْرٌ وَأَحَبُّ إِلَى اللَّهِ مِنَ الْمُؤْمِنِ الضَّعِيفِ﴾۔

(مسلم)

کمزور اور ضعیف مؤمن کی بنسبت طاقتور مؤمن اللہ کے یہاں زیادہ بہتر و زیادہ محبوب ہے۔

اور اس کے لئے صحابہ کرامؓ کے بچوں کی شجاعت اور بہادری کے عظیم کارنامے ان کے سامنے بیان کریں کہ کس طرح اعلیٰ کلمۃ اللہ کے لئے انہوں نے مختلف مواقع پر، اور مختلف جنگوں میں بہادری اور شجاعت کے امنٹ نقوش چھوڑے۔ جیسے سیدنا ابو بکر صدیقؓ کے صاحبزادے حضرت عبداللہؓ کا سفر ہجرت کے موقع پر جب کہ وہ ابھی نابالغ بچے تھے رات کے وقت غار حرا میں جا کر قریش مکہ کے دن بھر کے بنائے گئے منصوبوں کی خبر آپ ﷺ تک پہنچانا۔ سیدہ اسماء بنت ابی بکرؓ کا توشہ سفر تیار کرنا اور اپنے ازار بند کے دو ٹکڑے کر کے کھانے کے برتن کے منہ کو باندھنا جس کی وجہ سے وہ ذات النطاقت بن گئیں۔ جنگ احد کے موقع پر حضرت رافع بن خدیجؓ اور حضرت سمرۃ بن جندبؓ کی شرکت کا واقعہ۔ جنگ بدر کے موقع پر حضرت معاذ بن عمرو بن الجموح اور حضرت معوذ بن عفرہ رضی اللہ عنہما کا ابو جہل کو جہنم رسید کرنے جیسے شجاعت، بہادری اور جوانمردی کے وہ یادگار تاریخی واقعات ہیں جن سے معلوم ہوتا ہے کہ ان کی عظیم ماؤں نے اپنے جگر گوشوں کی کس انداز میں تربیت کی تھی۔

بددعاء نہ کریں

اپنی اولاد کے لئے بددعاء نہ کریں اس لئے کہ بعض اوقات مقبولیت کے ہوتے ہیں جن میں اچھی یا بری مانگی ہوئی دعاء قبول ہو جاتی ہے۔ حضرت جابرؓ سے مروی ہے کہ:

﴿ قَالَ رَسُولُ اللَّهِ ﷺ : لَا تَدْعُوا عَلَى أَنْفُسِكُمْ وَلَا تَدْعُوا عَلَى أَوْلَادِكُمْ وَلَا تَدْعُوا عَلَى خَدَمِكُمْ ، وَلَا تَدْعُوا عَلَى أَمْوَالِكُمْ ، لَا تُوَافِقُوا مِنَ اللَّهِ تَبَارَكَ وَ تَعَالَى سَاعَةً نِيلَ فِيهَا عَطَاءٌ فَيَسْتَجِيبَ لَكُمْ ﴾
(النبی الامین یربی اطفال المسلمین ص: ۶۳)

پیارے پیغمبر ﷺ نے ارشاد فرمایا: نہ اپنے لئے بددعاء کرو، اور نہ اپنی اولاد کے لئے، اور نہ اپنے خادموں کے لئے، اور نہ اپنے مال کے لئے بددعاء کرو، ایسا نہ ہو کہ وہ گھڑی اللہ تعالیٰ کے ہاں قبولیت کی ہو اور تمہاری دعاء اس میں قبول ہو جائے۔

اس لئے ہمیشہ ان کی اصلاح اور ہدایت کی دعاء مانگیں اور بددعاء نہ کریں۔ اور فرمایا کہ ان کا ادب کرو یعنی اپنی اولاد کو یہ سارے آداب نرمی کا ساتھ اور پیار و محبت کے ساتھ سکھائے جائیں، اگر ان سے کوئی غلطی ہو جائے تو ان کو سب کے سامنے رسوا نہ کریں، بلکہ ان کی غلطیوں کو نوٹ کرتے رہیں اور پھر تنہائی میں بلا کر انہیں سمجھائیں۔ غلط کام کا نقصان اور اچھے کام کا نفع پیار و محبت سے سمجھائیں۔

حضرت معاویہؓ سے مروی ہے کہ پیارے پیغمبر ﷺ نے ارشاد فرمایا:

﴿ مَنْ كَانَ لَهُ صَبِيٌّ فَلْيَتَصَابَ لَهُ - ﴾

جس شخص کا کوئی بچہ ہو تو اس کی خاطر اسے بھی بچہ بننا چاہئے۔

حضرت انسؓ سے مروی ہے کہ پیارے پیغمبر ﷺ نے فرمایا:

﴿ الْغُلَامَ يَعْقُ عَنْهُ يَوْمَ السَّابِعِ ، وَيُسَمَّى ، وَيُمَاطُ عَنْهُ الْأَذَى ، فَإِذَا بَلَغَ سِتِّ سِنِينَ أَدَّبَ ، وَإِذَا بَلَغَ تِسْعَ سِنِينَ عَزَلَ عَنْ فِرَاشِهِ ، فَإِذَا بَلَغَ ثَلَاثَ عَشْرَةَ سَنَةً ضَرَبَ عَلَى الصَّلَاةِ وَالصَّوْمِ ، فَإِذَا بَلَغَ سِتِّ عَشْرَةَ رَوَّجَهُ أَبُوهُ ، ثُمَّ أَخَذَ بِيَدِهِ وَقَالَ : قَدْ أَدَّبْتُكَ وَعَلَّمْتُكَ وَأَنْكَحْتُ ، وَأَعُوذُ بِاللَّهِ مِنْ فِتْنَتِكَ فِي الدُّنْيَا ،

وَعَذَابِكَ فِي الْآخِرَةِ ۝

بچے کا ساتویں دن عقیقہ کیا جائے، اور نام رکھا جائے، اور اس سے اذیت کو (یعنی بالوں کو) دور کیا جائے، اور جب چھ سال کا ہو جائے تو اسے ادب سکھایا جائے، اور جب نو سال کا ہو جائے تو اس کا بستر الگ کر دیا جائے، اور جب تیرہ سال کا ہو جائے تو نماز اور روزہ میں کوتاہی کرنے پر اس کی سرزنش کی جائے، اور جب سولہ سال کا ہو جائے تو اس کا والد اس کی شادی کر دے، اور پھر اس کا ہاتھ پکڑ کر اس سے کہے کہ میں نے تجھے ادب سکھایا، اور تجھے تعلیم دی، اور تیرا نکاح کر دیا، میں تمہیں دنیا کے فتنوں اور آخرت کے عذاب سے اللہ کی پناہ میں دیتا ہوں۔

حضرت سہل بن عبد اللہ تستریؒ فرماتے ہیں:

﴿كنت ابن ثلاث سنين أقوم بالليل ، فانظر الى صلاة خالي (محمد بن سوار) فقال لي يوما : أَلَا تَذْكُرُ اللَّهَ الَّذِي خَلَقَكَ ؟ فَقُلْتُ كَيْفَ أَذْكُرُهُ ؟ قال: قل بقلبك عند تقلبك في فراشك ثلاث مرات من غير أن تحرك به لسانك : اللَّهُ مَعِيَ ، اللَّهُ نَاطِرِي إِلَيَّ ، اللَّهُ شَاهِدِي... الخ﴾

(احياء العلوم : تربية الاولاد في الاسلام ص: ۱۷۱)

میں جب تین سال کا تھا تو میں رات کے وقت اٹھ کر اپنے ماموں (محمد بن سوار) کو نماز پڑھتے دیکھتا تھا، (میرے ماموں نے) ایک دن مجھ سے کہا: کیا تم اللہ کو یاد نہیں کرو گے جس نے تمہیں پیدا کیا؟ میں نے عرض کیا میں کیسے اس (اللہ) کو یاد کروں؟ انہوں نے کہا: جب تم بستر پر سونے کے لئے جاؤ تو تین مرتبہ اس طرح یہ الفاظ اپنے دل میں کہو کہ تمہاری زبان حرکت نہ کرے:

﴿اللَّهُ مَعِيَ ، اللَّهُ نَاطِرِي إِلَيَّ ، اللَّهُ شَاهِدِي﴾

اللہ میرے ساتھ ہے، اللہ مجھے دیکھ رہا ہے، اللہ میرے ساتھ موجود ہے۔

میں نے یہ الفاظ چند راتوں تک کہے اور پھر ان کو بتایا تو انہوں نے کہا کہ اب (یہ الفاظ) ہر رات میں سات مرتبہ کہو، میں نے چند راتوں تک یہ الفاظ سات مرتبہ کہنے کے بعد ان کو آگاہ کیا تو انہوں نے کہا کہ اب ہر رات گیارہ مرتبہ کہو، میں

نے ہر رات اتنی تعداد میں جب یہ ورد کیا تو اس کی مٹھاس میں نے اپنے دل میں محسوس کی۔ ایک سال کے بعد میرے ماموں نے مجھ سے کہا کہ اب اس ذکر کو مرتے دم تک جاری رکھنا، یہ تمہیں دنیا اور آخرت میں نفع پہنچائے گا۔ میں نے چند سالوں تک اس ورد کو جاری رکھا تو مجھے اس کی حلاوت تنہائی میں محسوس ہونے لگی، پھر ایک مرتبہ میرے ماموں نے مجھ سے کہا: اے سہل! جس آدمی کے ساتھ اللہ ہو، اور اس کو دیکھ رہا ہو، اور اس پر گواہ ہو تو کیا وہ اس کی نافرمانی کرے گا؟ خبردار! اپنے آپ کو اللہ کی نافرمانی سے بچانا۔ ان کے ماموں کی اس تربیت ہی کا نتیجہ تھا کہ حضرت سہلؓ بڑے عارفین اور اولیاء اللہ میں سے بنے۔ جب والدین اور مربی اپنے بچوں کی تربیت اس نہج اور اس طریقے پر کریں گے تو ان کا عقیدہ اللہ پر پختہ ہوگا، اپنے دین اور اپنی تاریخ پر فخر کریں گے۔

پردہ اور حجاب کی ترغیب

☆ اپنی بیٹیوں کو بچپن ہی سے پردہ کرنے کی ترغیب دیجئے، انہیں ایسا لباس پہنائیں جو شریعت کے اصولوں کے مطابق ہو، سات سال کی عمر ہی سے انہیں دوپٹہ پہننے کا عادی بنائیں، اور بالغ ہونے پر چہرہ ڈھانپنے اور حجاب پہننے کی تلقین کریں۔ رب العالمین کا قرآن کریم میں ارشاد ہے

﴿يَا أَيُّهَا النَّبِيُّ قُلْ لِّزُوجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِئِبِهِنَّ، ذَٰلِكَ أَذْنٰى أَنْ يُعْرِفْنَ فَلَا يُؤْذِينَ﴾
(الاحزاب: ۵۹)

اے نبی! تم اپنی بیویوں، اپنی بیٹیوں، اور مسلمانوں کی عورتوں سے کہہ دو کہ وہ اپنی چادریں اپنے (منہ کے) اوپر جھکا لیا کریں، اس طریقے میں اس بات کی زیادہ توقع ہے کہ وہ پہچان لی جائیں گی، تو ان کو ستایا نہیں جائے گا۔

جلباب اس لمبی چادر کو کہتے ہیں کہ جس میں عورت سر سے پاؤں تک مستور ہو جائے، چھپ جائے ابن جریر طبری اس آیت کی تفسیر میں حضرت ابن عباسؓ سے روایت کرتے ہیں کہ:

﴿أَمَرَ اللَّهُ نِسَاءَ الْمُؤْمِنِينَ، إِذَا خَرَجْنَ مِنْ بُيُوتِهِنَّ فِي حَاجَةٍ، أَنْ يَغْطِينَ وُجُوهَهُنَّ مِنْ فَوْقِ الْجَلَابِئِبِ وَيُبْدِينَ عَيْنًا وَاحِدَةً﴾

یعنی رب العالمین نے ایمان والی عورتوں کو حکم دیا ہے کہ جب وہ کسی حاجت سے گھروں سے باہر نکلیں تو وہ

اپنے جلاب سے اپنے چہرے اور بدن کو اس طرح ڈھانپ لیں کہ (عورت سر سے پاؤں تک اس میں لپٹی ہوئی ہو) صرف ایک آنکھ راستہ دیکھنے کے لئے کھلی ہوئی ہو۔

اور ارشاد باری تعالیٰ ہے:

﴿وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَآئِ حِجَابٍ ، ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾

(الاحزاب: ۵۳)

اور جب تمہیں (اے مسلمانو!) نبی کی بیویوں سے کچھ مانگنا ہو تو پردے کے پیچھے سے مانگو۔ یہ طریقہ تمہارے دلوں کو بھی، اور ان کے دلوں کو بھی زیادہ پاکیزہ رکھنے کا ذریعہ ہوگا۔ اور یہ حکم صرف ازواج مطہراتؓ کے ساتھ ہی مخصوص نہیں بلکہ تمام امت کی عورتوں کے لئے ہے۔ پیارے پیغمبر ﷺ کا ارشاد گرامی ہے:

﴿لَا يَخْلُونَ رَجُلًا وَامْرَأَةً إِلَّا كَانَ الشَّيْطَانُ ثَالِثُهُمَا﴾

(رواہ الترمذی)

کوئی مرد کسی عورت سے خلوت اور تنہائی میں نہیں ملتا مگر تیسرا ساتھی ان میں شیطان ہوتا ہے۔ اور صحیحین کی روایت میں ہے کہ پیارے پیغمبر ﷺ نے فرمایا:

﴿إِيَّاكُمْ وَالِدُخُولَ عَلَى النِّسَاءِ ، فَقَالَ رَجُلٌ يَا رَسُولَ اللَّهِ ﷺ : أَفَرَأَيْتَ الْحَمْمُ (ای قریب الزوج) ؟ قَالَ الْحَمْمُ الْمَوْتُ﴾

عورتوں کے پاس (تنہائی میں) داخل ہونے سے اپنے آپ کو بچاؤ، ایک شخص نے عرض کیا: یا رسول اللہ ﷺ دیور (یعنی شوہر کے بھائی) کے بارے میں کیا حکم ہے؟ فرمایا وہ تو موت ہے۔ (یعنی اس سے فتنہ کا اندیشہ بہت زیادہ ہے)۔

اور حضرت ابن عباسؓ سے مروی کہ پیارے پیغمبر ﷺ نے فرمایا:

﴿لَا يَخْلُونَ أَحَدُكُمْ بِامْرَأَةٍ إِلَّا مَعَ ذِي مَحْرَمٍ﴾

(بخاری ومسلم)

تم میں سے کوئی مرد کسی عورت سے خلوت اور تنہائی میں نہ ملے سوائے اپنی محرموں کے۔

اور فرمایا رب العالمین نے:

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى﴾ (الاحزاب)

اور اپنے گھروں میں قرار کے ساتھ رہو، اور (غیر مردوں کو) بناؤ سنگھار دکھاتی نہ پھرو، جیسا کہ پہلی جاہلیت میں دکھایا جاتا تھا۔

زمانہ جاہلیت میں عورتیں بے پردہ پھرتیں تھیں، اور اپنے بدن اور زیبائش کا علانیہ مظاہرہ کرتی تھیں اسلام نے عورتوں کو بلا ضرورت گھروں سے نکلنے اور بے حیائی اور بداخلاقی اور زمانہ جاہلیت کے بناؤ سنگار کی اس روش سے روکا۔ اور سورۃ النور میں ارشاد باری تعالیٰ ہے:

﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ، ذَٰلِكَ أَزْكَىٰ لَهُمْ ، إِنَّ اللَّهَ خَبِيرٌ بِمَا يَصْنَعُونَ * وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا ، وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ ، وَلَا يُبْدِينَ زِينَتَهُنَّ إِلَّا لِبُعُولَتِهِنَّ... الخ﴾ (سورۃ النور: ۳۱:۳۰)

مؤمن مردوں سے کہہ دو کہ وہ اپنی نگاہیں نیچی رکھیں، اور اپنی شرم گاہوں کی حفاظت کریں۔ یہی ان کے لئے پاکیزہ ترین طریقہ ہے۔ وہ جو کاروائیاں کرتے ہیں، اللہ ان سب سے پوری طرح باخبر ہے۔ اور مؤمن عورتوں سے کہہ دو کہ وہ اپنی نگاہیں نیچی رکھیں، اور اپنی شرم گاہوں کی حفاظت کریں، اور اپنی سجاوٹ کو کسی پر ظاہر نہ کریں، سوائے اس کے جو خود ہی ظاہر ہو جائے، اور اپنی اوڑھنیوں کے آئچل اپنے گریبانوں پر ڈال لیا کریں، اور اپنی سجاوٹ اور کسی پر ظاہر نہ کریں، سوائے اپنے شوہروں کے..... الخ

ام المؤمنین سیدہ طاہرہ حضرت عائشہ صدیقہؓ فرماتی ہیں:

﴿كَانَ الرُّكْبَانُ يَمُرُّونَ بِنَا وَنَحْنُ مَعَ رَسُولِ اللَّهِ ﷺ مُحْرِمَاتٌ ، فَإِذَا حَارُّوا بِنَا سَدَلْتُ إِحْدَانَا (اِی غَطَّتْ) جِلْبَابَهَا مِنْ رَأْسِهَا عَلَى وَجْهِهَا ، فَإِذَا جَاوَزُونَا كَشَفْنَاهُ﴾ (رواہ ابو داؤد)

(جج کو جاتے ہوئے) قافلے ہمارے پاس سے گزرتے تھے، جبکہ ہم (ازواج مطہرات) پیارے پیغمبر ﷺ کے ساتھ حالت احرام میں ہوتیں تھیں، جب ان قافلوں کا ہمارے پاس سے گزر ہوتا تو ہم اپنے جلباب (چادروں) کو اپنے سروں کے اوپر سے اپنے چہروں پر گرا دیتی تھیں، اور جب وہ گزر جاتے تو پھر (اوپر اٹھا لیتی تھیں) اور اپنے چہروں کو کھول لیتی تھیں۔

اور فتح باری میں ہے کہ امّ المؤمنین سیدہ طاہرہ حضرت عائشہ صدیقہؓ نے فرمایا کہ عورتیں اپنی اوڑھنیوں کے آنچل کو اپنے سر کے اوپر سے اپنے چہرے پر لٹکا لیا کریں۔ ان تمام احادیث سے معلوم ہوا کہ پیارے پیغمبر ﷺ کی ازواج مطہرات امہات المؤمنین اور صحابیات رضوان اللہ علیہن اجمعین جب اپنے کسی ضروری تقاضے سے گھروں سے باہر نکلتی تھیں تو اپنے چہروں کو ڈھانپ لیتی تھیں اور پردہ کا اہتمام فرماتی تھیں اگرچہ وہ حالت احرام میں ہی کیوں نہ ہوں۔ اس بنا پر ائمہ مجتہدین میں سے امام شافعیؒ، امام احمد بن حنبلؒ اور امام مالکؒ فرماتے ہیں کہ عورت کے چہرہ کا چھپانا واجب ہے اور اس کا کھولنا حرام ہے۔ جبکہ احناف کے نزدیک عورت کے لئے چہرہ اس وقت کھولنا جائز ہوگا جب کہ فتنہ کا اندیشہ نہ ہو اور اگر فتنہ کا اندیشہ ہو تو ایسی صورت میں احناف کے ہاں بھی عورت کے لئے چہرہ کھولنا حرام ہے۔

اس لئے والدین اور مربیوں کی یہ ذمہ داری ہے کہ وہ اپنی بچیوں کی شروع ہی سے ایسی تربیت کریں کہ وہ بلا ضرورت گھروں سے باہر نہ جائیں، اور اگر کسی ضرورت سے جانا پڑے تو پردے کا اہتمام کریں۔ گھر کے اندر بھی نامحرم رشتہ داروں جیسے دیور، جیبھ، شوہر کے چچا، تایا، ماموں، خالو وغیرہ سے اور گھر کے باہر سے آنے والے نامحرموں جیسے بیوی یا شوہر کے چچا زاد، تایا زاد، پھوپھی زاد، ماموں زاد، خالہ زاد بھائی وغیرہ سے پردہ کا اہتمام کریں، ان کو مہمان خانہ میں بٹھائیں، اگر ان لوگوں سے بات کرنی پڑ جائے تو پردہ کے پیچھے سے کریں۔

غیروں کی مشابہت سے بچنا

غیروں کی اور غیر جنس والوں کی نقالی اور مشابہت سے بچائیں یعنی عورتیں مردوں جیسا لباس نہ پہنیں اور نہ ہی مرد عورتوں جیسا لباس پہنیں اور ان جیسی شکل و صورت اختیار کریں کہ اللہ کے نبی ﷺ نے ایسا کرنے پر لعنت کی بددعا فرمائی ہے۔ چنانچہ پیارے پیغمبر ﷺ کا ارشاد گرامی ہے:

﴿لَعَنَ اللَّهُ الْمُتَشَبِّهِينَ مِنَ الرِّجَالِ بِالنِّسَاءِ وَالْمُتَشَبِّهَاتُ مِنَ النِّسَاءِ بِالرِّجَالِ﴾

اللہ کی لعنت ہو ایسے مردوں پر جو عورتوں کی مشابہت اختیار کریں، اور اللہ کی لعنت ہو ایسی عورتوں پر جو

(رواہ البخاری)

مردوں کی مشابہت اختیار کریں۔

اور آپ ﷺ کا ارشاد گرامی ہے:

(ابوداؤد)

﴿مَنْ تَشَبَّهَ بِقَوْمٍ فَهُوَ مِنْهُمْ﴾

جس نے کسی قوم کے ساتھ مشابہت اختیار کی، وہ ان ہی میں سے شمار ہوگا۔

اور ایک حدیث میں ارشاد فرمایا:

﴿لَيْسَ مِنَّا مَنْ تَشَبَّهَ بِغَيْرِنَا، لَا تَشَبَّهُوا بِالْيَهُودِ وَلَا بِالنَّصَارَى﴾ (رواہ الترمذی)

وہ ہم میں سے نہیں ہے جو ہمارے غیر کے ساتھ مشابہت اختیار کرے، یہود اور نصاریٰ کی مشابہت مت اختیار کرو۔

اور حضرت حسنؓ حضرت علیؓ سے روایت کرتے ہیں کہ انہوں نے فرمایا:

﴿رَأَيْتُ رَسُولَ اللَّهِ ﷺ أَخَذَ حَرِيرًا فَجَعَلَهُ فِي يَمِينِهِ، وَذَهَبًا فَجَعَلَهُ فِي شِمَالِهِ ثُمَّ

(رواہ ابو داؤد)

قَالَ: إِنَّ هَذَيْنِ حَرَامٌ عَلَى ذُكُورِ أُمَّتِي﴾

میں نے پیارے پیغمبر ﷺ کو دیکھا کہ آپ ﷺ نے ریشم کو اٹھایا اور اسے اپنے داہنے ہاتھ میں رکھا اور سونے کو اٹھایا اور اسے اپنے بائیں ہاتھ میں رکھا، اور پھر ارشاد فرمایا: یہ دونوں چیزیں میری امت کے مردوں پر حرام ہیں۔

بچوں کے لئے چند مختصر نصیحتیں

☆ جب کسی کی ملاقات اور زیارت کے لئے جاؤ تو مقررہ وقت پر جاؤ نہ تو بہت پہلے جاؤ اور نہ بہت تاخیر سے۔ اور ملاقات کو طول مت دو خاص طور پر جب کسی بیمار کی عیادت کے لئے جاؤ۔ اور دروازے کو آہستہ کھولو اور بند کرو۔

☆ جب تمہارے سامنے تمہارا کوئی دوست یا صاحب خانہ کھانا پیش کرے تو اس میں عیب مت نکالو، بلکہ ان کو دعائے خیر دو اور ان کے کھانے کی تعریف کرو، اگر کھانے میں کوئی چیز نکل آئے تو خاموشی سے اسے پھینک دو اور کسی کے سامنے بھی اس کا ذکر مت کرو۔

☆ جب کوئی بات کرے تو اس کی بات کبھی درمیان میں مت کاٹو۔

- ☆ کسی کی جیب سے اس کی اجازت کے بغیر کوئی چیز مت نکالو۔
- ☆ کسی کی کتاب یا خط یا کوئی بھی تحریر اس کی اجازت کے بغیر مت پڑھو۔
- ☆ کسی سے کوئی چیز ہدیہ کے طور پر مت مانگو، اور نہ کسی سے بہت مہنگی چیز کا مطالبہ کرو جس کا دینا اس کے لئے آسان نہ ہو۔

- ☆ مکالمہ اور بات چیت کے دوران ہمیشہ یہ کہو کہ آپ نے جو کہا صحیح ہے، لیکن اگر ہم اس کو اس طرح کر لیں تو یہ بہتر ہوگا، کبھی کسی سے یہ مت کہو کہ تم غلط کہہ رہے ہو اور غیر ضروری بات کر رہے ہو جس میں کوئی فائدہ نہیں۔
- ☆ راستے میں مت تھوکو، اور گندگی مت ڈالو۔ اور نہ ہی کھڑکی سے کوئی چیز باہر پھینکو۔
- ☆ اپنے بڑوں کے سامنے کبھی آواز اونچی مت کرو، اپنے والدین کے سامنے ٹانگیں مت پھیلاؤ، اور نہ ٹانگ پر ٹانگ رکھ کر بیٹھو، اور نہ تکیہ لگا کر بیٹھو۔

- ☆ جب بڑے نیچے بیٹھے ہوئے ہوں تو کرسی پر یا اُن سے اونچی جگہ پر مت بیٹھو۔
- ☆ دوران گفتگو اور مصافحہ کے وقت بات چیت کرنے اور مصافحہ کرنے والے کی طرف دیکھو۔ تاکہ اسے احساس ہو کہ آپ اس کی گفتگو میں دلچسپی لے رہے ہیں اور اس کے خاموش ہونے پر جی کہہ کر اس کو اطمینان دلاؤ۔
- ☆ جب دو آدمی آپس میں بات چیت کر رہے ہوں تو ان کے پاس مت کھڑے ہو۔
- ☆ ٹیلی فون اٹھانے میں دیر مت کرو اور ٹیلی فون پر مختصر گفتگو کرو، اور جب تک دوسرا آدمی گفتگو ختم نہ کر لے ٹیلی فون بند نہ کرو، اور دوران گفتگو اُسے اپنی موجودگی کا احساس دلاتے رہو۔
- ☆ اپنے گھر میں موجود دوستوں کو کھانے میں اپنے ساتھ شریک کرو، اور جب تک سب کھانے سے فارغ نہ ہو جائیں اس وقت تک دسترخوان سے مت اٹھو۔

- ☆ صاحب خانہ سے کسی خاص کھانے یا مشروب کی فرمائش مت کرو جس کا مہیا کرنا اس کے لئے مشکل ہو جائے۔
- ☆ جب مہمان آئے تو اس سے یہ مت پوچھو کہ کچھ کھاؤ یا پیو گے؟ بلکہ جو کچھ مہیا ہو اس کے سامنے پیش کر دو۔
- ☆ اپنے یا کسی کے گھر میں داخل ہو تو جوتوں کو صاف کر لو اور داخل ہوتے ہی جوتے اتار کر مقررہ جگہ پر رکھ دو۔
- ☆ راستے میں چلتے ہوئے مت کھاؤ۔
- ☆ بدبودار چیز کھا کر مسجد میں اس وقت تک مت داخل ہو جب تک اس کی بدبو کلی کر کے زائل نہ کر لو۔
- ☆ جب غلطی ہو جائے تو معذرت کرنے میں دیر مت کرو۔

- ☆ جب کسی کے ہاں تعزیت کے لئے جاؤ تو وہاں مت ہنسو۔
 - ☆ اپنے ماں باپ اور بڑوں کی موجودگی میں اور خاص طور پر اپنے دوستوں کے سامنے چھوٹے بہن بھائیوں کو مت مارو۔
 - ☆ اپنے کپڑے اور دوسری چیزیں مقررہ جگہ پر رکھو اور ادھر ادھر مت پھینکو، اور جو چیز مشترک نہ ہو اس کو استعمال کرنے سے پہلے اجازت لے لو۔
 - ☆ کھانے کے دوران ناک میں انگلی مت ڈالو، اور منہ سے کھانا نکال کر یا ہاتھ میں بچا ہوا قلمہ پلیٹ میں مت رکھو خاص طور پر جب کسی کے ساتھ کھا رہے ہو تو۔
 - ☆ جب کوئی کھانا کھا رہا ہو تو اس کی طرف مت دیکھو، اور نہ ایسے وقت میں اس کے پاس جاؤ جب وہ کھانا کھا رہا ہو۔
 - ☆ گندے پاؤں کے ساتھ مسجد میں مت داخل ہو، مسجد میں ناخن کاٹ کر مت پھینکو۔
 - ☆ جب ماں باپ یا کوئی اور سو رہا ہو تو اس وقت شور مت کرو۔
- وَالْحَمْدُ لِلَّهِ عَلَى تَوْفِيقِهِ ، وَأَسْأَلُهُ تَعَالَى الْمَزِيدَ مِنْ فَضْلِهِ ، وَأَنْ يَزِدَّ رُزْقِي مَحَبَّةَ لِقَائِهِ ، عِنْدَ مَفَارِقَةِ هَذِهِ الدُّنْيَا الْفَانِيَةِ إِلَى الدَّارِ الْأَبَدِيَّةِ الْخَالِدَةِ ، { مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا }۔

محمد موسیٰ شاہ کرغفر اللہ :

انجمن ۵ محرم ۱۴۳۸ھ : ۱۶ اکتوبر ۲۰۱۶م

﴿ بِسْمِ اللَّهِ الرَّحْمَنِ الرَّحِيمِ ﴾

* وقال تعالى: { وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ

بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ } (الروم: ۲۱)

* وقال تعالى: { هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا }

(الاعراف: ۱۸۹)

* وقال عليه الصلوة والسلام: { يَا مَعْشَرَ الشَّبَابِ مَنِ اسْتَطَاعَ مِنْكُمُ الْبَاءَةَ

فَلْيَتَزَوَّجْ ، فَإِنَّهُ أَغْضُ لِلْبَصَرِ ، وَأَخْصَنُ لِلْفَرْجِ ، وَمَنْ لَمْ يَسْتَطِعْ فَعَلَيْهِ

(متفق عليه) (فتح الباری: ۱۰۸، ۹)

بِالصَّوْمِ فَإِنَّهُ لَهُ وَجَاءٌ }

{ اشعار }

شادنی دختر رچی ہے جس کو دیکھو شاد ہے

نت نئے ہی رنگ پر یہ گلشن ایجاد ہے

لاڈلی بیٹی مری پیارا مرا داماد ہے

اُس سے بھی آنکھیں ہیں روشن اس سے بھی دل شاد ہے

گلشن بے باغاں میں سرو ہے شمشاد ہے

آج کے دن شاد یہ بھی بلبل ناشاد ہے

کچھ خزاں کا غم نہ کچھ اندیشہ صیاد ہے

(خواجہ مجذوب)

نکاح کے متعلق ہدایات اور سنتیں

بسم اللہ الرحمن الرحیم

نکاح زندگی کی اہم ضرورت ہے اور اہم ترین عبادت بھی، اس سے دین پر مدد ملتی ہے، شیطان ذلیل و رسوا ہوتا ہے اللہ کے دشمنوں کے مکر و فریب سے بچنے کے لئے ایک مضبوط حصار حاصل ہوتا ہے اور امت کے افراد میں اضافہ ہوتا ہے جو کہ پیارے پیغمبر ﷺ کے لئے قیامت کے دن فخر کا باعث ہوگا۔ والدین کی یہ بھی ذمہ داری ہے کہ جب ان کے ہاں اولاد ہو تو اس کو اچھا نام دیں، اس لئے کہ اچھا نام بچے کی پوری زندگی پر اچھے اثرات مرتب کرتا ہے، پھر جب وہ ہوش سنبھالے تو اس کی تعلیم و تربیت کی طرف توجہ دیں اور اس کو اسلامی احکامات سے روشناس کرائیں اور جب اولاد نکاح کے قابل ہو جائے تو فوراً ان کے نکاح کا بندوبست کریں، اور اس معاملے میں غفلت اور سستی بالکل نہ کریں۔ اگر والدین بچوں کی شادی کرانے میں کوتاہی، غفلت اور سستی سے کام لیں گے اور اولاد جنسی جذبات کی مغلوبیت کا شکار ہو کر کسی گناہ میں مبتلا ہو گئی تو والدین اور مربی اس کے ذمہ دار ہوں گے۔

چنانچہ حضرت ابوسعیدؓ اور ابن عباسؓ سے مروی ہے کہ:

﴿ قَالَ رَسُولُ اللَّهِ ﷺ مَنْ وَلَدَ لَهُ وَلَدٌ فَلْيَحْسِنْ إِسْمَهُ وَأَدِّبْهُ، فَإِذَا بَلَغَ فَلْيُزَوِّجْهُ

فَإِنْ بَلَغَ وَلَمْ يُزَوِّجْهُ فَأَصَابَ إِنْثِمًا فَإِنْثِمًا إِنْثِمًا عَلَى أَبِيهِ ﴾ (مشکوٰۃ ج ۳)

پیارے پیغمبر ﷺ نے ارشاد فرمایا کہ جس شخص کے ہاں اولاد لڑکا (یا لڑکی) پیدا ہو تو اس کو چاہئے کہ وہ اس کا اچھا نام رکھے، اس کی تعلیم و تربیت کرے (یعنی شریعت کے احکام و آداب سکھائے) پھر جب وہ بالغ ہو جائے تو اس کا نکاح کر دے۔ اگر اس کے بالغ ہونے کے بعد (اس کے والد نے جب کہ وہ نکاح کرنے پر قادر تھا اس کے باوجود اس کا) نکاح نہیں کیا اور وہ کسی گناہ (یعنی جنسی بے راہ روی) میں مبتلا ہو گیا تو اس کا گناہ باپ پر ہوگا۔

اور حضرت علیؓ سے مروی ہے کہ پیارے پیغمبر ﷺ نے ارشاد فرمایا:

﴿ يَا عَلِيُّ! ثَلَاثٌ لَا تُؤَخِّرْهَا، الصَّلَاةُ إِذَا آتَتْ، وَالْجَنَازَةُ إِذَا حَضَرَتْ وَالْأَيْمُ إِذَا

وَجَدْتُ لَهَا كُفْوًا ۞

اے علی! تین چیزوں میں تاخیر نہ کرو، ایک تو نماز جب اس کا وقت آجائے، دوسرے جنازہ جب وہ تیار ہو جائے، تیسرے بے نکاح لڑکے اور لڑکی کی شادی میں جب کہ جوڑ مل جائے۔

نکاح اتحاد باہمی کا سبب

شادی اور نکاح سنت انبیاء علیہم السلام ہے اور اسے اسلام میں صرف معاملے کی حد تک محدود نہیں رکھا، بلکہ عبادات کے زمرے میں شمار کیا ہے اسی لئے نبی کریم ﷺ نے ارشاد فرمایا کہ: {الْبَيْتُ كَاحُ نِصْفِ الدِّينِ} نکاح آدھا دین ہے۔ حضرت انسؓ سے مروی ہے کہ پیارے پیغمبر ﷺ نے ارشاد فرمایا:

﴿عَنْ أَنَسٍ قَالَ قَالَ رَسُولُ اللَّهِ ﷺ إِذَا تَزَوَّجَ الْعَبْدُ فَقَدْ اسْتَكْمَلَ نِصْفَ الدِّينِ

فَلْيَتَّقِ اللَّهَ فِي النِّصْفِ الْبَاقِي﴾

جس بندہ نے نکاح کر لیا اس نے اپنا آدھا دین پورا کر لیا، اب اسے چاہئے کہ وہ دوسرے آدھے میں اللہ سے ڈرے۔

انسان کے جسم میں دو چیزیں ایسی ہیں جو دین میں فساد اور نقصان کا سبب بنتی ہیں ایک شرمگاہ اور دوسرا پیٹ۔ نکاح ہی ہے جس کے ذریعے عفت، پاکدامنی اور خیال کی پاکیزگی حاصل ہوتی ہے، آدمی حرام سے بچتا ہے اور حلال کے دائرے میں محدود رہتا ہے۔ نکاح ہی ہے جس کے ذریعے اتحاد باہمی قبائل و خاندانوں کے باہمی تعاون کی بنیاد پڑتی ہے۔

سلسلہ نکاح

دنیا میں انسانوں کو ملانے کا سب سے بڑا سلسلہ نکاح کا سلسلہ ہے، جس سے دو اجنبی جڑ جاتے ہیں جن میں پہلے سے کوئی تعلق نہیں ہوتا، اور اچانک ان میں ایسا جوڑ لگتا ہے کہ منافع مشترک اتحاد باہمی اور خاندانی اشتراک سے ایسی محبت اور مودت پیدا ہو جاتی ہے کہ اس سے پہلے ایسی محبت اور مودت کبھی نہیں دیکھی گئی۔ نکاح جوڑ لگانے کا ایک سلسلہ ہے اس لئے انبیاء علیہم السلام اس سلسلہ کے حامل ہیں۔

نکاح کی غرض و غایت

نکاح کی غرض و غایت باہمی سکون اور باہمی مودت ہے۔ اور محبت اور مودت کا اثر جب پڑتا ہے کہ جب نکاح

با برکت ہو، نکاح با برکت جب بنتا ہے جب اخراجات میں کمی کی جائے۔ نام و نمود اور شہرت کے جذبات سے خالی ہو اور فرض کی ادائیگی پیش نظر ہو۔

نکاح نازک بھی آسان بھی

نکاح کا مرحلہ بڑا آسان بھی ہے اور بڑا نازک بھی، آسان تو اس لئے ہے کہ چار بول پڑھے گئے اور وہ جڑ گئے، اور نازک اس لئے ہے کہ اس میں ذمہ داریاں بڑھ جاتی ہیں۔ ان ذمہ داریوں کو نبھانا صبر و تحمل والے کا کام ہے۔ جو ذرا ذرا سی بات پر آپے سے باہر نکل جانے کا عادی ہو وہ تو لڑائی ہی کرا کر رہے گا۔ خاندانوں میں بگاڑ ہی پیدا کرا کر رہے گا۔

(جواہر حکمت ص ۱۳۴)

شادی فطرت انسانی

اسلام میں رہبانیت نہیں ہے اس لئے کہ رہبانیت انسانی فطرت کے خلاف ہے، چنانچہ حضرت سعد بن ابی وقاصؓ سے مروی ہے کہ پیارے پیغمبر ﷺ نے ارشاد فرمایا:

﴿ إِنَّ اللَّهَ أَبدَلَنَا بِالرَّهْبَانِيَّةِ الْحَنِيفِيَّةِ السَّحْمَةَ ﴾

(رواہ البیہقی)

اللہ تعالیٰ نے ہمیں رہبانیت کے بدلے آسان و سیدھا دین حنیف عطا فرمایا ہے۔

نکاح پیارے پیغمبر ﷺ اور تمام انبیاء کی سنت ہے

نکاح پیارے پیغمبر ﷺ اور آپ سے قبل تمام انبیاء و مرسلین علیہم السلام کی سنت ہے۔ حضرات انبیاء علیہم السلام اللہ تعالیٰ کے برگزیدہ بندے ہوتے ہیں جو دین اور دنیا کے اعتبار سے مشرف ہوتے ہیں، ان کی عادات اور طریقوں میں دنیا اور آخرت کی کامیابی ہے۔ اور ان کے طریقوں سے اعراض کرنے میں دنیا اور آخرت کی رسوائی ہے۔ حضرت ابو ایوب انصاریؓ سے مروی ہے کہ پیارے پیغمبر ﷺ نے ارشاد فرمایا کہ:

﴿ أَرْبَعٌ مِّنْ مُّسْنَنِ الْمَرْءِ سَلِيلَيْنِ: الْحَيَاءُ وَالتَّعَطُّرُ وَالسَّوَاكُ وَالنِّكَاحُ ﴾ (رواہ الترمذی)

چار امور حضرات انبیاء کرام علیہم الصلوٰۃ والسلام کے عادات و طریق میں سے ہیں (۱) شرم و حیا (۲)

عطر و خوشبو کا استعمال (۳) مسواک کرنا (۴) اور نکاح۔

نکاح کی ترغیب اور اس سے اعراض پر وعید قرآن کریم اور احادیث نبویہ ﷺ میں نکاح کی ترغیب دی گئی ہے

اور اس کو اللہ کا انعام بتایا گیا ہے، اور اس کے فوائد ذکر کئے گئے ہیں، اور باوجود استطاعت کے نکاح نہ کرنے پر وعیدیں بھی بیان فرمائی گئی ہیں، چنانچہ ان میں سے چند آیات اور احادیث یہاں پر درج کی جاتی ہیں ملاحظہ فرمائیں:

رب العالمین کا ارشاد ہے:

۱۔ ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً، ج﴾

(النساء: ۱)

اے لوگو! اپنے پروردگار سے ڈرو جس نے تمہیں ایک جان سے پیدا کیا، اور اسی سے اس کی بیوی پیدا کی، اور ان دونوں سے بہت سے مرد اور عورتیں (دنیا میں) پھیلا دیئے۔

۲۔ ﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا﴾ (الاعراف: ۱۸۹)

اللہ وہ ہے جس نے تمہیں ایک جان سے پیدا کیا، اور اُسی سے اُس کی بیوی بنائی، تاکہ وہ اُس کے پاس آکر تسکین حاصل کرے۔

۳۔ ﴿وَاللَّهُ جَعَلَ لَكُمْ مِنْ أَنْفُسِكُمْ أَزْوَاجًا وَجَعَلَ لَكُمْ مِنْ أَزْوَاجِكُمْ بَنِينَ وَحَفَدَةً﴾

اور اللہ نے تم ہی میں سے تمہارے لئے بیویاں بنائی ہیں، اور تمہاری بیویوں سے تمہارے لئے بیٹے اور پوتے پیدا کئے ہیں۔

(النحل: ۷۲)

۴۔ ﴿وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا ذُرِّيَّتًا قُرَّةَ أَعْيُنٍ﴾ (الفرقان: ۷۴)

اور وہ لوگ جو (دعا کرتے ہوئے) کہتے ہیں کہ: اے ہمارے پروردگار! ہمیں اپنی بیوی بچوں سے آنکھوں کی ٹھنڈک عطا فرما۔

۵۔ ﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾

(الروم: ۲۱)

اور اس کی ایک نشانی یہ ہے کہ اُس نے تمہارے لئے تم ہی میں سے بیویاں پیدا کیں، تاکہ تم اُن کے پاس جا کر سکون حاصل کرو، اور تمہارے درمیان محبت اور رحمت کے جذبات رکھ دیئے۔

۶۔ ﴿فَاذْكُرُوا مَا طَابَ لَكُمْ مِنَ النِّسَاءِ مَعْنًى وَثَلْثَ وَرُبْعَ، فَإِنْ خِفْتُمْ أَلَّا تَعْدِلُوا

فَوَاحِدَةٌ

(النور: ۳۲)

پس نکاح کر لو جو تمہیں پسند آئیں، دو دو سے، تین تین سے، اور چار چار سے۔ ہاں! اگر تمہیں یہ خطرہ ہو کہ تم (ان بیویوں) کے درمیان انصاف نہ کر سکو گے تو پھر ایک ہی بیوی پر اکتفا کرو۔

۷۔ ﴿وَأَنْكِحُوا الْأَيَّاهِ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ﴾ (النور: ۳۲)

تم میں سے جن (مردوں یا عورتوں) کا اس وقت نکاح نہ ہو، اُن کا بھی نکاح کراؤ، اور تمہارے غلاموں اور باندیوں میں سے جو نکاح کے قابل ہوں، ان کا بھی۔

۸۔ ﴿فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ﴾ (پ: ۲: آیت ۲۳۲)

اس امر سے مت روکو کہ وہ اپنے شوہروں سے نکاح کر لیں۔

۹۔ ﴿وَلَقَدْ أَرْسَلْنَا رُسُلًا مِنْ قَبْلِكَ وَجَعَلْنَا لَهُمْ أَزْوَاجًا وَذُرِّيَّةً﴾ (پ: ۱۳: آیت ۳۸)

اور ہم نے یقیناً آپ سے پہلے بہت سے رسول بھیجے اور ہم نے ان کو بیویاں اور بچے بھی دیئے۔ اس سے معلوم ہوا کہ تمام نبیوں نے شادیاں کیں اور وہ بیوی بچوں والے تھے۔ اور حضرت عیسیٰ علیہ السلام بھی دوبارہ زمین پر نزول کے بعد شادی کریں گے اور ان کے یہاں اولاد بھی ہوگی۔

نکاح آپ ﷺ کی سنت ہے اور اس کی ترغیب احادیث میں

پیارے پیغمبر ﷺ کا ارشاد گرامی ہے:

﴿النِّكَاحُ سُنَّتِي ، فَمَنْ رَغِبَ عَنْ سُنَّتِي فَقَدْ رَغِبَ عَنِّي﴾

نکاح میری سنت ہے، جس نے میری سنت سے اعراض کیا اس نے مجھ سے اعراض کیا۔

﴿النِّكَاحُ سُنَّتِي ، فَمَنْ أَحَبَّ فِطْرَتِي فَلَيْسَتْ بِسُنَّتِي﴾

نکاح میری سنت ہے، جو شخص میرے دین سے محبت رکھے اسے چاہئے کہ وہ میرے طریقے پر چلے۔

اور ایک دوسری حدیث میں پیارے پیغمبر ﷺ کا ارشاد ہے کہ جو شخص نکاح کر سکتا ہو، اور پھر بھی نکاح نہ کرے تو وہ مجھ سے نہیں۔ اس سے معلوم ہوا کہ شریعت اسلامی میں باوجود قدرت کے نکاح نہ کرنا حرام اور فطرت انسانی کے خلاف ہے۔ حضرت انسؓ سے مروی ہے کہ:

﴿جَاء ثَلَاثَةٌ رَمَطٌ إِلَى بُيُوتِ أَزْوَاجِ النَّبِيِّ ﷺ يَسْأَلُونَ عَنْ عِبَادَتِهِ ، فَلَمَّا أُخْبِرُوا كَانَتْهُمْ تَقَالُومًا ، فَقَالُوا: وَأَيْنَ نَحْنُ مِنَ النَّبِيِّ ﷺ ؟ وَقَدْ غَفَرَ اللَّهُ لَهُ مَا تَقَدَّمَ مِنْ ذَنْبِهِ وَمَا تَأَخَّرَ ، وَقَالَ أَحَدُهُمْ : أَمَا أَنَا فَإِنِّي أَصَلِّي اللَّيْلَ أَبَدًا ، وَقَالَ الْآخَرُ : أَنَا أَصُومُ الدَّهْرَ وَلَا أَفْطِرُ ، وَقَالَ الْآخَرُ : وَ أَنَا أَعْتَزِلُ النِّسَاءَ فَلَا أَتَزَوَّجُ أَبَدًا - فَجَاء رَسُولُ اللَّهِ ﷺ فَقَالَ : أَنْتُمْ الَّذِينَ قُلْتُمْ كَذًا وَكَذَا ؟ أَمَا وَاللَّهِ إِنِّي لَأَخْشَاكُمْ لِلَّهِ ، وَأَتْقَاكُمْ لَهُ ، لَكِنِّي أَصُومُ وَأَفْطِرُ ، وَأَصَلِّي وَأَرْقُدُ ، وَأَتَزَوَّجُ النِّسَاءَ ، فَمَنْ رَغِبَ عَنْ سُنَّتِي فَلَيْسَ مِنِّي-﴾ (رواه البخاری ومسلم)

تین حضرات صحابہ کرامؓ پیارے پیغمبر ﷺ کی ازواج مطہرات کے دولت کدہ پر تشریف لائے ، اور ان سے آپ ﷺ کی عبادت اور مجاہدہ کے بارے میں سوال کیا ، اور جب انہیں صورت حال بتلائی گئی تو بظاہر ایسا معلوم ہوا کہ انہوں نے اسے کم سمجھا ، انہوں نے کہا کہ ہم نبی کریم ﷺ کے درجہ کو بھلا کہاں پہنچ سکتے ہیں ، اس لئے کہ اللہ تعالیٰ نے آپ ﷺ کو بخشنا بخشایا بنا کر بھیجا ہے ، ایک صاحب ان میں سے گویا ہوئے کہ میں تو ہمیشہ ساری ساری رات نماز پڑھتا رہوں گا۔ دوسرے صاحب نے ارشاد فرمایا: میں ہمیشہ روزے رکھوں گا اور کبھی افطار نہیں کروں گا ، تیسرے صاحب نے کہا: میں عورتوں سے دور رہوں گا کبھی شادی نہیں کروں گا ، پیارے پیغمبر ﷺ تشریف لائے اور آپ ﷺ کو جب معلوم ہوا تو ارشاد فرمایا: کیا تم تینوں نے ایسی بات کہی ہے؟ خدا کی قسم میں تم سب سے زیادہ اللہ سے ڈرنے والا ، اس کی عبادت کرنے والا اور متقی ہوں لیکن میں پھر بھی روزہ رکھتا ہوں ، اور افطار بھی کرتا ہوں ، نماز بھی پڑھتا ہوں اور سوتا بھی ہوں اور شادی بھی کرتا ہوں ، یاد رکھو جس نے میری سنت سے روگردانی کی اس کا مجھ سے کوئی تعلق نہیں۔

اور ایک حدیث میں فرمایا:

﴿مَنْ تَرَكَ التَّزْوِجَ مَخَافَةَ الْعَيْلَةِ فَلَيْسَ مِنَّا﴾ (احیاء العلوم ص ۴۴)

جو شخص مفلسی کے خوف سے نکاح نہ کرے وہ ہم میں سے نہیں ہے۔

ان احادیث سے معلوم ہوا کہ اسلام شادی کو انسانی فطرت قرار دیتا ہے تاکہ انسان اپنی اس ذمہ داری اور مسؤلیت کو محسوس کر سکے اور اس بوجھ کو اٹھا سکے جو بچوں کی دیکھ بھال اور تربیت کے سلسلہ میں اس کے ذمہ ہے۔

﴿عَنِ ابْنِ عُمَرَ: قَالَ رَسُولُ اللَّهِ ﷺ: زَوِّجُوا أَبْنَاءَكُمْ وَبَنَاتَكُمْ، حُلُوهِنَّ الذَّهَبُ وَالْفِضَّةُ، وَأَجِيدُ وَلَهُمُ الْكِسْوَةُ وَأَحْسِنُوا إِلَيْهِنَّ بِالْخَلَّةِ لِيَرْغَبَ فِيهِنَّ.﴾

حضرت ابن عمرؓ سے مروی ہے کہ رسول اللہ ﷺ نے ارشاد فرمایا: اپنے بیٹوں اور بیٹیوں کی شادی کرو، اور ان کو سونے اور چاندی سے آراستہ کرو، اور ان کو اچھا لباس پہناؤ، اور عطیہ دے کر ان پر احسان کرو، تاکہ لوگوں کو ان کی طرف رغبت ہو۔ (متدرک حاکم، کنز العمال ج ۱۶)

شادی کے دنیوی و اخروی فوائد

شادی کی اخلاقی حکمت و منفعت اور معاشرتی فائدہ کے سلسلہ میں پیارے پیغمبر ﷺ نے نوجوانوں کی ایک جماعت کو شادی کی رغبت ان الفاظ میں دلائی ہے:

﴿يَا مَعْشَرَ الشَّبَابِ مَنِ اسْتَطَاعَ مِنْكُمُ الْبَاءَةَ فَلْيَتَزَوَّجْ، فَإِنَّهُ أَغَضُّ لِلْبَصَرِ، وَأَحْصَنُ لِلْفَرْجِ، وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وَجَاءٌ﴾ (متفق علیہ)

حضرت عبد اللہ بن مسعودؓ فرماتے ہیں کہ پیارے پیغمبر ﷺ نے ارشاد فرمایا: اے نوجوانوں کی جماعت! تم میں سے جو شخص نکاح (اور گھرستی کا بوجھ اٹھانے) کی قدرت رکھتا ہو اس کو چاہئے کہ وہ شادی کر لے، اس لئے کہ شادی کرنا نظر و نگاہ کو (محرمات کی طرف دیکھنے سے) بھکانے اور پست کرنے اور شرمگاہ کی بہت زیادہ حفاظت کرنے والی چیز ہے (یعنی نکاح کرنے سے اجنبی عورت کی طرف نظر مائل نہیں ہوتی اور انسان حرام کاری سے بچ جاتا ہے)۔ اور جو (جوان) شادی کی قدرت نہ رکھتا ہو (یعنی بیوی کی ضروریات پوری نہ کر سکتا ہو تو) اس کو چاہئے کہ وہ روزہ رکھے، کیونکہ روزہ اس کی شہوانی خواہشات کو کو ختم کرنے (اور گناہ سے دور رہنے) کا ذریعہ ہے۔

حضرت انسؓ سے مروی ہے کہ میں نے پیارے پیغمبر ﷺ کو ارشاد فرماتے ہوئے سنا:

(رواہ ابن ماجہ)

﴿مَنْ أَرَادَ أَنْ يَلْقَى اللَّهَ طَاهِرًا مُطَهَّرًا فَلْيَتَزَوَّجِ الْحَرَائِرَ﴾

جو شخص یہ چاہتا ہے کہ وہ اللہ سے پاک و صاف ہونے کی حالت میں ملے تو اسے چاہئے کہ آزاد عورتوں سے نکاح کرے۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ثَلَاثَةٌ حَقٌّ عَلَى اللَّهِ عَوْنُهُمْ: الْمَجَاهِدُ فِي سَبِيلِ اللَّهِ، وَالْمُكَاتِبُ الَّذِي يُرِيدُ الْأَدَاءَ

(رواہ الترمذی، ابن حبان والحاکم)

وَالنَّاكِحُ الَّذِي يُرِيدُ الْعَفَا﴾

ایسے تین شخص ہیں جن کی مدد اللہ تعالیٰ پر واجب ہے (یعنی تین آدمیوں کی اللہ تبارک و تعالیٰ اپنے وعدے کے مطابق ضرور مدد فرماتے ہیں) (۱) ایک تو وہ مجاہد جو اللہ کے راستے میں جہاد کر رہا ہو، (۲) دوسرا وہ مکاتب جو دین کتابت ادا کرنے کا ارادہ رکھتا ہو، (یعنی اپنا بدل کتابت کہ اس کے آقا کا یہ کہنا کہ اگر تم مجھے اتنا روپیہ کما کر دو گے تو تم آزاد ہو جاؤ گے)۔ (۳) اور تیسرا وہ نکاح کرنے والا جو عفت اور پاکدامنی کے لئے نکاح کر رہا ہو۔

اس حدیث سے معلوم ہوا کہ جو آدمی عفت اور پاکدامنی حاصل کرنے کے لئے نکاح کرنا چاہتا ہے مگر اس کی مالی حیثیت اتنی نہیں ہے تو رب العالمین نکاح کی اس سنت کی برکت سے اس کی غیبی نصرت اور مدد فرمائیں گے۔

شادی سے رزق میں اضافہ

اور دونوں کی قسمت جب جڑے گی تو اس سے ترقی کے اسباب پیدا ہوں گے، رزق میں اضافہ ہوگا، اولاد پیدا ہوگی تو وہ اپنا رزق لے کر آئے گی اور یہ شخص صرف اس کا واسطہ بنے گا اور اس پر بھی اس کو اجر و ثواب ملے گا۔ اور سب سے بڑھ کر یہ کہ اللہ تعالیٰ کا یہ وعدہ ہے کہ:

﴿إِنْ يَكُونُوا فُقَرَاءَ يُغْنِيَهُمُ اللَّهُ مِنْ فَضْلِهِ﴾

کہ اگر وہ فقیر ہوں گے تو اللہ تعالیٰ اپنے فضل سے ان کو غنی فرمادیں گے۔

اس میں اُن غریب فقیر مسلمانوں کے لئے خوشخبری ہے جو اپنے دین کی حفاظت کے لئے نکاح کرنا چاہتے ہیں مگر وسائل مالیہ ان کے پاس نہیں، مگر جب وہ اپنے دین کی حفاظت اور سنت رسول اللہ ﷺ پر عمل کرنے کی نیت صالحہ سے

نکاح کریں گے تو اللہ تعالیٰ ان کو مالی غنا بھی عطا فرمادیں گے۔ اور اس میں ان لوگوں کے لئے بھی ہدایت ہے جن کے پاس ایسے غریب لوگ مگنی کے لئے جائیں تو وہ محض ان کی وقتی غربت کی وجہ سے رشتہ سے انکار نہ کریں۔ حضرت ابن عباسؓ سے مروی ہے کہ اس آیت میں حق تعالیٰ نے سب مسلمانوں کو نکاح کرنے کی ترغیب دی ہے اور اس میں آزاد اور غلام سب کو شامل فرمایا ہے، اور نکاح کرنے پر ان سے غنا کا وعدہ فرمایا ہے۔ (ابن کثیر)

حضرت ابن مسعودؓ سے ایک شخص نے آکر اپنی تنگ دستی کی شکایت کی تو آپ نے ان سے فرمایا کہ غنا کو نکاح میں تلاش کرو۔ (یعنی شادی کر لو)۔ ابن ابی حاتم نے سیدنا حضرت ابو بکر صدیقؓ سے نقل کیا ہے کہ انہوں نے مسلمانوں کو خطاب کرتے ہوئے فرمایا: کہ تم نکاح کرنے میں اللہ تعالیٰ کے حکم کی تعمیل کرو تو اللہ تعالیٰ نے جو وعدہ غنا عطا فرمانے کا کیا ہے وہ پورا فرمادیں گے پھر یہ آیت کریمہ تلاوت فرمائی:

﴿إِنْ يَكُونُوا فُقَرَاءَ يُغْنِيهِمُ اللَّهُ مِنْ فَضْلِهِ﴾

کہ اگر وہ فقیر ہوں گے تو اللہ تعالیٰ اپنے فضل سے ان کو غنی فرمادیں گے۔ حضرت ابوسعیدؓ سے مروی ہے کہ پیارے پیغمبر ﷺ نے فرمایا: جو شخص فقر و تنگی کے خوف سے شادی نہ کرے وہ ہم میں سے نہیں۔

نکاح عبادت کا متمم ہے

حضرت ابن عباسؓ سے مروی ہے کہ کسی عبادت گزار کی عبادت مکمل نہیں جب تک کہ وہ شادی شدہ نہ ہو جائے۔ اس کا ایک مطلب یہ ہے کہ نکاح عبادت کا متمم ہے، اور دوسرا مطلب یہ ہے کہ آدمی پر شہوت غالب رہتی ہے اس صورت میں دل کی سلامتی نکاح کے بغیر ممکن نہیں ہے، اور عبادت اس وقت تک مکمل قرار نہیں دی جاسکتی جب تک دل اس کے لئے پوری طرح فارغ نہ ہو۔ حضرت انسؓ سے مروی ہے کہ آپ ﷺ نے فرمایا: شادی شدہ کی دو رکعت نماز بے شادی راند کی ستر (۷۰) رکعت سے افضل ہے۔ (کنز العمال ۱۶، ص ۲۲۷)

اس فضیلت کی وجہ بیوی بچوں اور گھریلو مصروفیات کے باوجود عبادت الہی کے لئے وقت نکال کر عبادت میں مصروف ہونا ہے جس کا یقیناً زیادہ ثواب ہے نسبت اس بندہ کے جس پر یہ ذمہ داریاں عائد نہیں ہیں۔

شہوت کا خاتمہ

شادی کی وجہ سے شہوت کا جوش اور ہيجان رفع ہوتا ہے، نگاہیں نیچی رہتی ہیں اور معاشرہ زنا، بے حیائی اور بہت

ساری اُن بیماریوں سے محفوظ رہتا ہے جو زنا کے نتیجہ میں پیدا ہوتی ہیں۔

حضرت انسؓ سے مروی ہے کہ پیارے پیغمبر ﷺ کا ارشاد فرمایا:

﴿مَنْ نَكَحَ فَقَدْ حَصَنَ نِصْفَ دِينِهِ، فَلْيَتَّقِ اللَّهَ فِي الشَّطْرِ الْأَخْرِ﴾ (ترغیب، مشکوٰۃ)

جس شخص نے نکاح کیا اس نے اپنا آدھا دین محفوظ کر لیا اب دوسرے نصف دین میں اللہ سے ڈرتا رہے۔

شادی کے بغیر انسان پر جب شہوت غالب ہوتی ہے تو وہ برائیوں میں مبتلا ہو جاتا ہے، پھر نہ تو عقل اس کا مقابلہ کر سکتی ہے اور نہ دین، اگر آدمی تقویٰ والا ہو تو وہ غلبہ شہوت کے وقت اپنے اعضاء کو تو شہوت سے روک لے گا یعنی نگاہیں نیچی کر لے گا، شرمگاہ کی حفاظت کر لے گا، لیکن وسوسوں اور پراگندہ خیالات سے وہ اپنے دل کی حفاظت نہیں کر سکتا، اور تقویٰ کے باوجود اس کا نفس ہمیشہ کشمکش میں مبتلا رہے گا۔ جماع کی خواہش ابھرے گی اور شیطان اس موقع سے فائدہ اٹھاتے ہوئے اس کے دل میں وسوسے ڈالتا رہے گا اور یہی وہ حقیقت ہے جس کی طرف پیارے پیغمبر ﷺ نے قرآن کریم کی ایک آیت کے ذریعہ اشارہ فرمایا ہے:

﴿إِلَّا تَفْعَلُوهُ تَكُنْ فِتْنَةً فِي الْأَرْضِ وَفَسَادٌ كَبِيرٌ﴾ (پ: ۱: آیت ۷۳)

اگر تم اس (حکم مذکور) پر عمل نہ کرو گے تو دنیا میں بڑا فتنہ و فساد پھیلے گا۔

اس فساد سے بچنے اور اپنی فطری خواہش کو پورا کرنے کا ذریعہ نکاح ہے جس کے ذریعہ سے انسان ناپاکی، ناجائز تعلقات اور گناہوں سے بچ کر پاکیزہ زندگی اختیار کرتا ہے۔

شادی نہ کرنے والا محتاج ہے

ابن ابی نجیحؒ سے مروی ہے کہ پیارے پیغمبر ﷺ نے ارشاد فرمایا: محتاج ہے، محتاج ہے وہ مرد جس کی بیوی نہ ہو، لوگوں نے عرض کیا اگرچہ وہ بہت مال والا ہو تب بھی وہ محتاج ہے؟ آپ ﷺ نے فرمایا: ہاں اگرچہ بہت مال والا ہو۔ پھر فرمایا محتاج ہے، محتاج ہے وہ عورت جس کا خاوند نہ ہو لوگوں نے عرض کیا اگرچہ بہت مالدار ہو تب بھی وہ محتاج ہے؟ آپ ﷺ نے فرمایا: ہاں اگرچہ مال والی ہو۔ (مشکوٰۃ)

کیونکہ مال کا مقصود ہے راحت اور بے فکری، جو شادی کے بغیر نہ تو مرد کو حاصل ہو سکتی ہے اور نہ ہی عورت کو، میاں بیوی ایک دوسرے کے غمگسار اور افکار میں آرام و سکون کا ذریعہ ہوتے ہیں ایک کو دوسرے سے مدد ملتی ہے۔

حصولِ راحت و انس

اسی طرح شادی کے ذریعے سے میاں بیوی کو روحانی اور نفسیاتی سکون حاصل ہوتا ہے، ان میں الفت اور محبت کی روح پروان چڑھتی ہے اور جب دن بھر کی تھکاوٹ کے بعد شام کو وہ ایک دوسرے کو پیار و محبت سے دیکھتے ہیں تو ان کو ساری تھکاوٹ اور صعوبت بھول جاتی ہے، اور گھریلو زندگی خوش و خرم، الفت و محبت اور اطمینان و سکون سے گزرتی ہے، غم دور ہوتا ہے اور عبادت پر تقویت ملتی ہے۔ رب العالمین نے یہ تعلق ایسا بنایا ہے کہ بیوی سے زیادہ کوئی بھی انسان کو راحت نہیں دے سکتا۔ اسی لئے رب العالمین نے قرآن کریم میں ارشاد فرمایا ہے:

﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا﴾

اللہ وہ ہے جس نے تمہیں ایک جان سے پیدا کیا، اور اُسی سے اُس کی بیوی بنائی، تاکہ وہ اُس کے پاس آکر تسکین حاصل کرے۔
(پ: ۹: آیت ۱۸۹)

﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ

بَيْنَكُمْ مَوَدَّةً وَرَحْمَةً﴾
(الروم: ۲۱: آیت ۲۰)

اور اس کی (قدرت کی نشانیوں میں سے) ایک نشانی یہ ہے کہ اس نے تمہارے لئے تم ہی میں سے بیویاں پیدا کیں، تاکہ تم ان کے پاس جا کر سکون حاصل کرو، اور تمہارے درمیان محبت اور رحمت کے جذبات رکھ دیئے۔

گھریلو ذمہ داریوں میں مدد و معاون

شادی کی وجہ سے میاں بیوی گھر کے نظم و نسق کو چلانے، کام کاج کرنے، بچوں کی تربیت کرنے اور ایک اچھے خاندان کی تعمیر میں ایک دوسرے کے مدد و معاون بنتے ہیں۔ ایک نیک عورت گھر کے کام کاج صفائی، کھانا پکانا وغیرہ امور خانہ داری سے اپنے خاوند کو بے فکر کر کے اسے علم و عمل اور اعمال صالحہ کا موقعہ فراہم کرتی ہے، اس کی جنسی ضرورت کی تکمیل کرتی ہے۔ بیوی سے بڑھ کر دنیا میں کوئی دوست نہیں ہو سکتا زمانہ افلاس، مصیبت اور بیماری میں بعض دفعہ سب عزیز و احباب الگ ہو جاتے ہیں، لیکن بیوی ہر حال میں اپنے خاوند کا ساتھ دیتی ہے، اور اس کے پیار ہونے کی صورت میں سب سے زیادہ اس کو راحت پہنچاتی ہے۔ اس لئے بیوی کی قدر کرنی چاہئے کہ کیونکہ وہ دین و دنیا دونوں کی معین ہے۔

پیارے پیغمبر ﷺ کا ارشاد گرامی ہے:

﴿لِيَتَّخِذَ أَحَدُكُمْ قَلْبًا شَاكِرًا وَلِسَانًا ذَاكِرًا، وَزَوْجَةً مُؤْمِنَةً تُعِينُهُ عَلَى آخِرَتِهِ﴾

تم میں سے ہر شخص کو چاہئے کہ وہ شکر کرنے والا دل، ذکر کرنے والی زبان بنائے اور ایسی بیوی حاصل کرے جو مؤمنہ ہو اور آخرت پر اس کی مدد کرنے والی ہو۔
(ترمذی، ابن ماجہ)

بیوی کا سب سے بڑا کمال

بیوی کا سب سے بڑا کمال یہ ہے کہ وہ شوہر کی خاطر اپنے ماں باپ اور سارے کنبہ کو چھوڑ کر آتی ہے، اور اگر شوہر کی بیوی کے والدین یا کسی اور رشتہ دار کے ساتھ اُن بن ہو جائے تو عموماً وہ شوہروں کا ساتھ دیتی ہیں، ماں باپ کا ساتھ نہیں دیتیں۔ ان کو خاوند سے عشق ہوتا ہے، مہر تک معاف کر دیتی ہیں، اور عمر بھر نان نفقہ کی تکلیف بھی سہتی ہیں۔ خاوندوں سے لڑیں گی جھگڑیں گی، مگر جو نبی خاوند کے سر پر ذرا درد ہو تو سب کچھ بھلا کر ایسی خدمت میں مصروف ہو جاتیں ہیں کہ اپنے کھانے پینے تک کا ہوش نہیں رہتا، اچھا کھانا مردوں کو کھلاتیں ہیں اور بچا کچھا خود کھا لیتی ہیں، مہمان آجائے تو خاوند کی عزت کو ہرگز نیچا نہیں کرتیں۔ یہ اخلاق ایسے پاکیزہ ہیں کہ اکثر مردوں کو بھی یہ اخلاق حاصل نہیں ہیں۔
(اسلامی شادی)

نکاح کی سب سے بڑی غرض نسل انسانی کی بقاء ہے

شادی کے ذریعے سے نسل انسانی کو بقاء اور نسب کو حفاظت حاصل ہوتی ہے، اولاد اپنے آپ کو اپنے والدین اور نسب کی طرف منسوب کرنے میں فخر محسوس کرتے ہیں، اور معاشرہ اخلاقی انحطاط اور گراؤٹ سے محفوظ رہتا ہے۔ پیارے پیغمبر ﷺ کا ارشاد ہے: {تَنَازَلُوا نَسْلًا تَسْلُوا} نکاح کرو اور نسل چلاؤ۔ جو شخص نکاح سے اعراض کرے گا وہ یقیناً باری تعالیٰ کے عتاب کا مستحق قرار پائے گا اس لئے کہ اس نے اپنے آقا کے حکم کی نافرمانی کی، اور قدرت کے باوجود اس سے اعراض کیا اور نسل انسانی کو ضائع کیا جسے اللہ تعالیٰ نے حضرت آدم علیہ السلام سے اس شخص کے وجود تک باقی رکھا تھا، وہ خود ہی یہ تدبیر کر رہا ہے کہ مرنے کے بعد اس کی اولاد اس کی جانشین نہ ہو۔ حضرت ابو امامہؓ سے مروی ہے کہ پیارے پیغمبر ﷺ نے ارشاد فرمایا: چار (۴) شخصوں پر عرش کے اوپر سے اللہ تعالیٰ کی لعنت ہوتی ہے اور فرشتے اس پر آمین کہتے ہیں (ان میں سے) ایک وہ ہے جو عورتوں سے اس لئے اپنے آپ کو بچائے اور شادی نہ کرے (تاکہ) اولاد نہ ہو۔
(مجمع)

پیارے پیغمبر ﷺ کا شادی کے بارے میں استفسار اور ترغیب

پیارے پیغمبر ﷺ بعض اوقات حضرات صحابہ کرامؓ سے شادی کے متعلق پوچھا کرتے تھے تاکہ معلوم ہو کہ انہوں

نے شادی کی سنت پر اگر عمل نہیں کیا تو اس کی ترغیب دی جائے، اور اگر استطاعت نہیں تو اُن کی مدد کی جائے۔ چنانچہ حضرت جابرؓ سے مروی ہے کہ میں نے جب پیارے پیغمبر ﷺ سے ملاقات کی تو آپ ﷺ نے مجھ سے پوچھا: اے جابر تم نے شادی کر لی؟۔

حضرت ربیعہ اسلمیؓ فرماتے ہیں کہ میں پیارے پیغمبر ﷺ کی خدمت کیا کرتا تھا اور رات کو بھی آپ ﷺ کے مکان پر رہتا تھا تا کہ اگر کوئی ضرورت پیش آئے تو فوری طور پر انجام دے سکوں، ایک مرتبہ پیارے پیغمبر ﷺ نے ان سے فرمایا:

﴿ أَلَا تَتَزَوَّجُ ؟ فَقَالَ يَا رَسُولَ اللَّهِ إِنِّي فَقِيرٌ لَا شَيْءَ لِي ، وَأَنْقَطِعَ عَنْ خِدْمَتِكَ فَسَكَتَ ثُمَّ عَادَ ثَانِيًا فَأَعَادَ الْجَوَابَ ، ثُمَّ تَفَكَّرَ رَبِيعَةَ وَقَالَ : وَاللَّهِ لِرَسُولِ اللَّهِ أَعْلَمُ بِمَا يُصْلِحُنِي فِي دُنْيَايَ وَآخِرَتِي وَمَا يُقَرِّبُنِي إِلَى اللَّهِ مِنِّي وَلَئِنْ قَالَ لِي الثَّالِثَةُ لَأَفْعَلَنَّ فَقَالَ لَهُ الثَّالِثَةُ " أَلَا تَتَزَوَّجُ " ؟ قَالَ : فَقُلْتُ يَا رَسُولَ اللَّهِ زَوِّجْنِي " قَالَ : اذْهَبْ إِلَى بَنِي فُلَانٍ فَقُلْ أَنَّ رَسُولَ اللَّهِ ﷺ يَأْمُرُكُمْ أَنْ تَزَوَّجُونِي فَتَاتَكُمْ " قَالَ فَقُلْتُ : يَا رَسُولَ اللَّهِ لَا شَيْءَ لِي " فَقَالَ لِأَصْحَابِهِ : اِجْمَعُوا لِأَخِيكُمْ وَزَنَ نَوَافٍ مِّنْ ذَهَبٍ " فَجَمَعُوا لَهُ فَذَهَبُوا بِهِ إِلَى الْقَوْمِ فَانْكَحُوهُ " فَقَالَ لَهُ أَوْلِمَ " وَجَمَعُوا لَهُ مِنَ الْأَصْحَابِ شَاةً لِلْوَلِيمَةِ ﴾

(رواہ احمد)

ترجمہ: تم شادی کیوں نہیں کر لیتے؟ انہوں نے عرض کیا: یا رسول اللہ ﷺ! میں ایک مفلس اور قلاش آدمی ہوں، دوسری بات یہ ہے کہ شادی کر کے میں آپ کی خدمت سے علیحدہ ہو جاؤں گا۔ آپ ﷺ خاموش ہو گئے، اس کے بعد دوبارہ یہی فرمایا: انہوں نے وہی عذر پیش کئے۔ صحابی کہتے ہیں کہ دوسری مرتبہ کی گفتگو کے بعد میں نے دل میں سوچا کہ سرکارِ دو عالم ﷺ اچھی طرح واقف ہیں کہ میرے حق میں کیا چیز بہتر ہے اور یہ کہ کون سا عمل مجھے اللہ تعالیٰ کے قریب کرے گا، اگر تیسری مرتبہ آپ ﷺ نے مجھ سے شادی کے لئے کہا تو میں رضامندی ظاہر کر دوں گا۔ چنانچہ تیسری مرتبہ پیارے پیغمبر ﷺ نے ان کو بلایا اور شادی کرنے کے لئے کہا۔ صحابی نے عرض کیا: یا رسول اللہ ﷺ! آپ میری شادی

کرادیجئے۔ آپ ﷺ نے ارشاد فرمایا: کہ فلاں قبیلہ میں جا کر کہو کہ رسول اللہ ﷺ فرماتے ہیں کہ اپنی لڑکی سے میرا نکاح کر دو، انہوں نے عرض کیا یا رسول اللہ ﷺ میرے پاس تو کچھ نہیں، آپ ﷺ نے اپنے اصحابؓ سے فرمایا: اپنے بھائی کے لئے گھٹلی کے برابر سونا جمع کرو، انہوں نے جمع کیا اور یہ اسے لے کر اس قوم کے پاس گئے (رسول اللہ ﷺ کا پیغام دیا) انہوں نے شادی کرادی آپ ﷺ نے اُن سے فرمایا ولیمہ کرو، انہوں نے عرض کیا: یا رسول اللہ ﷺ ولیمہ کرنے کے لئے میرے پاس کچھ بھی نہیں ہے، آپ ﷺ کے حکم پر ایک بکری لائی گئی اور ولیمہ کیا گیا۔

بے نکاح زندگی گزارنے سے منع فرمانا

حضرت سمرہؓ روایت فرماتے ہیں کہ پیارے پیغمبر ﷺ نے بے نکاح زندگی گزارنے سے منع فرمایا ہے۔ اور حضرات صحابہ کرامؓ کے ہاں اپنی زندگی سنت و شریعت کے مطابق گزارنے، اور دل و نگاہ کی عفت اور پاکدامنی کا اس قدر اہتمام تھا کہ حضرت ابو ہریرہؓ فرماتے ہیں:

﴿ عَنْ أَبِي هُرَيْرَةَ قَالَ: لَوْ لَمْ يَبْقَ مِنْ أَجَلِي إِلَّا يَوْمٌ وَاحِدٌ لَقِيتُ اللَّهَ عَزَّ وَجَلَّ

بِرُؤُوسَةٍ، إِنِّي سَمِعْتُ رَسُولَ اللَّهِ ﷺ يَقُولُ: شَرَّارُكُمْ عَزَابُكُمْ ﴾ (رواہ الطبرانی)

حضرت ابو ہریرہؓ فرماتے ہیں کہ اگر میری زندگی کا ایک دن بھی باقی ہو تو میں اللہ تعالیٰ سے بیوی کے ساتھ ملوں گا (یعنی ایک دن بھی بغیر نکاح کے گزارنا میں پسند نہ کروں گا کیونکہ) میں نے اللہ کے رسول ﷺ سے سنا ہے کہ آپ ﷺ نے فرمایا: تم میں سے بدترین لوگ وہ ہیں جو بلا شادی کے ہیں۔

حضرت شداد بن اوسؓ جو ایک نابینا صحابی تھے، انہوں نے اپنے احباب اور رشتہ داروں سے کہا کہ میرا نکاح کرادو مجھے نبی کریم ﷺ نے وصیت کی تھی کہ میں اللہ تعالیٰ سے بلا شادی کے ملاقات نہ کروں، یعنی میری موت بے نکاحی کی صورت میں نہ ہو۔

حضرت عبداللہ ابن مسعودؓ فرماتے ہیں کہ:

﴿ لَوْ لَمْ يَبْقَ مِنْ أَجَلِي إِلَّا عَشْرَةُ أَيَّامٍ، وَأَعْلَمُ أَنِّي أَمُوتُ فِي آخِرِهَا يَوْمًا وَلَيْ

فِيهِنَّ طَوْلُ النِّكَاحِ لَتَزَوَّجْتُ مَخَافَةَ الْفِتْنَةِ ﴾ (الاحیاء)

اگر مجھے معلوم ہو جائے کہ میری زندگی کے صرف دس دن باقی رہ گئے ہیں اور دسویں دن کے اختتام پر میرا انتقال ہو جائے گا اور مجھے (بیوی کے فوت ہو جانے کی وجہ سے) نکاح کی ضرورت ہو تو میں شادی کر لوں گا تا کہ فتنہ سے محفوظ رہوں (اور اللہ تعالیٰ سے میری ملاقات بے شادی کی حالت میں نہ ہو۔)

باوجود استطاعت کے شادی نہ کرنے والے شیطان کے بھائی ہیں

پیارے پیغمبر ﷺ نے ایک صحابی جن کا نام عکاف تھا ان سے ایک مرتبہ پوچھا کہ:

﴿يَا عَكَافُ الْكَ زَوْجَةٌ؟ قَالَ لَا، وَلَا جَارِيَةٌ؟ قَالَ: لَا، قَالَ وَأَنْتَ صَحِيحٌ مُّوسِرٌ؟ قَالَ: نَعَمْ وَالْحَمْدُ لِلَّهِ، قَالَ: أَنْتَ إِذَا مَنِ إِخْوَانِ الشَّيْطَانِ... وَقَالَ بَعْدَ هُ: شَرَارُكُمْ عَزَابُكُمْ، وَأَرَاذِلُ مَوْتَاكُمْ عَزَابُكُمْ، وَيَحَكَ يَا عَكَافُ تَزَوُّجٌ، فَقَالَ عَكَافُ: يَا رَسُولَ اللَّهِ لَا أَبْرَحُ حَتَّى تَزَوِّجَنِي مَنِ شِئْتَ، قَالَ: زَوَّجْتُكَ عَلَى

اسْمِ اللَّهِ وَالْبَرَكَةِ كَرِيْمَةٍ بِنْتِ كُلْثُومِ الْحَمِيرِيِّ﴾ (رواہ احمد و ابو یعلیٰ)

اے عکاف کیا تمہاری بیوی ہے؟ عرض کیا نہیں، آپ ﷺ نے پھر دریافت فرمایا باندی بھی ہے کہ نہیں؟ عرض کیا نہیں، آپ نے پھر دریافت فرمایا کہ تم مالدار اور خوشحال ہو؟ عرض کیا جی ہاں الحمد للہ! آپ ﷺ نے فرمایا پھر (شادی نہ کرنے کی وجہ سے) تم شیطان کے بھائی ہو۔ پھر فرمایا: تمہارے جوانوں میں بدتر وہ ہیں جو بے شادی کے ہیں۔ اور تمہارے مردوں میں سب سے زیادہ ذلیل وہ ہیں جو بے نکاح کے مرے ہیں۔ اے عکاف تم پر افسوس ہے نکاح کرو۔ حضرت عکافؓ نے عرض کیا: اے اللہ کے رسول ﷺ میں یہاں سے اُس وقت تک نہیں ہٹوں گا جب تک آپ ﷺ اپنی مرضی سے جس سے چاہیں میرا نکاح نہ کرا دیں۔ اس پر آپ ﷺ نے فرمایا کہ اللہ کے نام اور اس کی برکت سے ہم نے تمہارا نکاح کریمہ بنت کلثوم حمیری سے کرا دیا۔

☆ بعض لوگ باوجود ضرورت کے اور باوجود وسعت کے نکاح نہیں کرتے، ایسے لوگوں کے بارے میں اس حدیث مبارکہ میں وضاحت فرمادی گئی کہ باوجود تقویٰ اور زُہد کے ایسے لوگ شیطان کی طرف سے شدید خطرے میں رہتے ہیں اور شیطان کسی عورت کو ڈھال بنا کر ان پر حملہ آور ہو سکتا ہے۔

☆ بعض تو شروع ہی سے نکاح نہیں کرتے، اور بعض لوگ بیوی کے مرجانے یا طلاق دے دینے کے بعد پھر نکاح نہیں کرتے۔ جب ضرورت اور وسعت دونوں ہوں تو نکاح واجب یا فرض ہوگا۔ جب نفس میں بیوی کا تقاضہ بھی ہو اور وسعت بھی ہو تو ایسی صورت میں واجب ہوگا۔ اور اگر وسعت کے ساتھ بہت زیادہ تقاضہ ہو، اور نکاح کے بغیر حرام فعل میں مبتلا ہونے کا اندیشہ ہو تو ایسی صورت میں نکاح کرنا فرض ہوگا۔ (شمائل کبریٰ، اسلامی شادی ص ۳۳)

شادی کی سفارش

ان احادیث سے ایک بات یہ بھی معلوم ہوئی کہ شادی اور نکاح کے سلسلہ میں سفارش کرنا اور کسی رشتہ کی طرف رہنمائی کرنا کہ فلاں رشتہ تمہارے لئے مناسب ہے یہ مسنون ہے۔ اور پیارے پیغمبر ﷺ نے اسے سب سے افضل سفارش فرمایا ہے۔ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: تمام سفارشوں میں سب سے افضل سفارش دو آدمیوں کے درمیان نکاح کی سفارش ہے۔ سفارشی کے لئے مناسب ہے کہ کسی کو سفارش کرتے وقت کھل کر بتا دے کہ رشتہ کرنے سے قبل دونوں فریق اپنے طور پر اچھی طرح قابل تحقیق امور کی تحقیق کر لیں بعد میں میری ذمہ داری نہیں ہو گی۔



نکاح و شادی میں انتخاب کا معیار

شریعت اسلامی شادی کے خواہشمندوں کی اس جانب رہنمائی کرتی ہے کہ وہ ایسی بیویوں کا انتخاب کریں جو نیک و صالح ماحول میں پروان چڑھی ہوں، جنہوں نے ایسے گھرانے میں پرورش پائی ہو جو شرافت اور پاکدامنی کا گہوارہ ہو، اور ایسے والدین کی اولاد ہوں جو خاندانی لحاظ سے شریف اور آباؤ اجداد کے لحاظ سے مکرم و محترم ہوں۔ حضرت انسؓ سے مروی ہے کہ پیارے پیغمبر ﷺ نے ارشاد فرمایا: جو شخص اللہ تعالیٰ سے گناہوں سے پاک و صاف ہو کر ملنا چاہتا ہے تو وہ شریف عورتوں سے نکاح کرے۔ (ابن ماجہ)

اور اس میں راز یہ ہے کہ انسان شادی کرے تو اس کی اولاد ایسی ہو جن کی گھٹی میں عزت و شرافت پڑی ہوئی ہو، اور جو طبعاً عمدہ خصلتوں کے مالک اور پسندیدہ اسلامی اخلاق کے حامل ہوں، جنہوں نے اخلاق عالیہ اور فضل و کمال فطری طور پر حاصل کیا ہو، اور جنہیں مکارم اخلاق اور اچھی خصلتیں اور عادتیں ورثے میں ملی ہوں۔ پیارے پیغمبر ﷺ نے ارشاد فرمایا:

﴿ اياکم وخضراء الدمن فقیل وما خضراء الدمن؟ قال المرأة الحسناء فی

(دارقطنی)

المنبت السوء ﴾

غلاظت کے ڈھیر پر اگی ہوئی سبزی سے بچو، عرض کیا گیا اس کا کیا مطلب ہے؟ فرمایا: برے خاندان کی خوبصورت لڑکی سے بچو۔ اور فرمایا:

(ابن ماجہ)

﴿ تخيروا لنطفکم فان العرق و ساس ﴾

اپنے نطفہ کے لئے اچھا انتخاب کرو اس لئے کہ قرابت کی رگیں آباؤ اجداد سے اولاد کے جسموں میں منتقل ہوتی ہیں۔

حضرت عثمان بن ابی العاصؓ کی نصیحت

اسی اصول کو سامنے رکھتے ہوئے حضرت عثمان بن ابی العاصؓ نے اپنی اولاد کو شادی کے سلسلہ میں شریف زادیوں اور حسب و نسب کی مالک لڑکیوں کے انتخاب کے سلسلہ میں وصیت کی تاکہ گندی اور برے خاندان کی لڑکیوں سے بچیں، وہ اپنے بیٹوں سے فرماتے ہیں:

﴿ یا بُنَیَّ الناکح مغترس، فلینظر امرارو حیث یضع غرسه، والعرق السوء قلما

ینجب، فتخیروا ولو بعد حین ﴾

اے میرے بیٹو! نکاح کرنے والے کی مثال ایسی ہے جیسے بیج بونے والا، اس لئے انسان کو دیکھنا چاہئے کہ وہ کہاں بیج ڈال رہا ہے، بری ذات و نسل کی عورت بہت کم شریف و نجیب بچہ جنتی ہے، اس لئے شریف النسل لڑکی کا انتخاب کرو چاہے اس میں کچھ وقت کیوں نہ لگے۔

لقمان حکیم کی نصیحت

لقمان حکیم نے اپنے بیٹے کو نصیحت فرمائی تھی: بیٹے! بری عورت سے بچتے رہنا، کیونکہ وہ تجھے وقت سے پہلے بوڑھا کر دے گی، شریر اور بد اخلاق عورتوں سے بھی بچتے رہنا، کیونکہ وہ تجھے خیر کی طرف نہیں لائے گی البتہ نیک عورتوں کا خیال رکھنا، ان کا لحاظ رکھنا، ان سے ڈرتے رہنا۔ ☆ حضرت عمرؓ سے جب ان کے ایک بیٹے نے سوال کیا کہ (ابا جان) بچہ کا باپ پر کیا حق ہے؟ تو حضرت عمر رضی اللہ عنہ نے انہیں یہ جواب دیا:

﴿ أَنْ يَنْتَقَى أُمَّهُ ، وَيُحَسِّنَ اسْمَهُ ، وَيُعَلِّمَهُ الْقُرْآنَ ﴾

کہ اس کی ماں کے انتخاب میں سوچ سمجھ سے کام لے، اور اس کا نام اچھا اور پسندیدہ رکھے، اور اس کو قرآنی تعلیمات سکھائے۔

امیر المؤمنین سیدنا عمر بن الخطابؓ کا انتخاب

خود امیر المؤمنین سیدنا حضرت عمر بن الخطابؓ نے اپنے بیٹے کے لئے ایک غریب، خوف خدا رکھنی والی دیندار لڑکی کا انتخاب کیا۔ آپ اپنے دور خلافت میں ایک رات گشت فرما رہے تھے کہ ایک گھر سے باتوں کی آواز سنی۔ ایک عورت اپنی بیٹی سے کہہ رہی تھی کہ بیٹی دودھ میں ذرا پانی بھی ملا دینا، اس پر ماں بیٹی کے درمیان تکرار بھی ہوئی لیکن اس بچی نے اپنی ماں کی بات کو یہ کہتے ہوئے رد کر دیا کہ اگر امیر المؤمنین نہیں دیکھ رہے تو امیر المؤمنین کا خدا تو دیکھ رہا ہے اس سے کوئی بات چھپ نہیں سکتی، اس لئے میں ایسا نہیں کر سکتی۔ امیر المؤمنین اس لڑکی کی بات سے بہت متاثر ہوئے اس وقت گھر کے باہر نشان لگا دیا اور تشریف لے گئے، جب صبح ہوئی تو اس لڑکی اور اس کی ماں دونوں کو طلب فرمایا: اور اپنے بیٹے حضرت عاصمؓ سے فرمایا کہ اس لڑکی کے دل میں خوف خدا موجود ہے۔ ایسی لڑکی ہمارے گھرانے میں رہنے کے قابل ہے تم اس سے شادی کر لو۔ لڑکی بھی اس رشتہ پر بے حد خوش ہوئی چنانچہ اس کی شادی حضرت عاصمؓ سے ہوئی، اور اسی حسن انتخاب تقویٰ اور دینداری کا صلہ اور اس کے ثمرات اس طرح ظاہر ہوئے کہ ان ہی کی پاک نسل سے حضرت عمر بن عبد العزیزؓ خلیفہ راشد جو عمر ثانی کہلاتے ہیں وہ پیدا ہوئے۔

شادی کے لئے دین دار عورت کا انتخاب کرنا

اس لئے شادی کے خواہشمند حضرات اگر یہ چاہتے ہیں کہ ان کی اولاد نیک و صالح، پاکباز و پاکدامن اور مؤمن و متقی ہو تو ان کے لئے یہ ضروری ہے کہ حسن انتخاب کو مد نظر رکھیں اور رفیق حیات کے انتخاب میں خوب جانچ پڑتال سے کام لیں اور دیندار عورت کا انتخاب کریں تاکہ عورت اپنے شوہر اور بچوں کے حق کو مکمل طریقہ سے ادا کر سکے، اور اسلام کی تعلیمات اور پیارے پیغمبر ﷺ کے ارشادات کے مطابق گھر کا نظم و نسق چلا سکے۔ اور اس لئے بھی کہ وہ عورت اس کی اولاد کی ماں بنے گی، اور اس کے آغوش میں اس کے سینے اور اخلاق سے وہ پروان چڑھیں گے۔ رب العالمین کا ارشاد ہے:

{ وَلَا مَآئِمَّةٌ مُّؤْمِنَةٌ خَيْرٌ مِّنْ مُّشْرِكَةٍ وَلَا أَعْجَبَتْكُمْ } (البقرہ: ۲۲۱)

یقیناً ایک مؤمن باندی کسی بھی مشرک عورت سے بہتر ہے، خواہ وہ مشرک عورت تمہیں پسند آ رہی ہو۔

نکاح کی بنیاد

نکاح جن مصلحتوں کے واسطے موضوع و مشروع ہوا ہے وہ زیادہ تر سب باہمی موافقت، آپس کی محبت اور دوستی پر موقوف ہیں، اور یہ یقینی بات ہے کہ آپس کی محبت اور دوستی میں جس قدر دین کو دخل ہے اتنا کسی چیز کو نہیں، کیونکہ سوائے دین کے سب تعلقات ختم ہو جاتے ہیں، حتیٰ کہ قیامت میں جو کہ تمام تعلقات کے ختم ہو جانے کا وقت ہے، جہاں سارے رشتے ناتے ٹوٹ جائیں گے۔ لیکن دینی تعلق اس وقت بھی ختم نہ ہوگا۔ رب العالمین کا ارشاد ہے:

{ أَلَا خَلَّاهُ يَوْمَئِذٍ بَعْضُهُمْ لِبَعْضٍ عَدُوًّا إِلَّا الْمُتَّقِينَ }

تمام دنیوی دوست اس روز ایک دوسرے کے دشمن بن جائیں گے سوائے دین دار متقی لوگوں کے۔

وجہ اس کی یہ ہے کہ دین سے اللہ تعالیٰ کا خوف پیدا ہوتا ہے، اور جس کے دل میں اللہ تعالیٰ کا خوف ہوگا وہ دوسرے کا حق ضائع نہیں کرے گا بلکہ اپنے حق پر دوسرے کے حق کو مقدم رکھے گا، اور چھوٹی چھوٹی باتوں کا بھی خیال رکھے گا کہ اس سے کسی کو تکلیف نہ پہنچے۔ حضرت مولانا قاری محمد طیبؒ فرماتے ہیں: نکاحی تعلق کی مضبوطی کی بنیاد شفقت اور اطاعت پر ہے لیکن ان دونوں باتوں کا تعلق کسی ظاہری نمائش یا زینت پر نہیں رکھا گیا۔ بلکہ ایک ایسی حقیقت پر رکھا گیا جو لافانی اور جاودانی ہے اور وہ عورت کی دینداری ہے، اور دین سدا بہار اور دنیا کے بعد آخرت تک جانے والا ہے اس لئے اس پر مبنی شدہ تعلق بھی دائمی، مضبوط اور خوشگوار رہے گا جس میں کوئی عارضی چیز خلل انداز نہ ہوگی۔

عورت کا انتخاب

اسی وجہ سے تو حدیث میں فرمایا گیا۔ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ تَنْكِحُ الْمَرْأَةَ لِأَرْبَعٍ: لِمَالِهَا، وَلِحَسَبِهَا، وَلِجَمَالِهَا، وَلِدِينِهَا، فَاطْفَرْ بِذَاتِ الدِّينِ

تَرَبَّتْ يَدَاكَ ﴾ (رواہ البخاری و مسلم فی کتاب النکاح)

کسی عورت سے چار باتوں کی وجہ سے شادی کی جاتی ہے یا تو اس کے مال کی وجہ سے، یا حسب و نسب کی وجہ سے، یا جمال و خوبصورتی کی وجہ سے، یا دین داری کی بناء پر، لہذا تم دیندار عورت کو حاصل کرو اور اسے اپنا مطلوب قرار دو تمہارے دونوں ہاتھ غبار آلود ہوں۔ (عربی زبان میں یہ کلمہ کسی چیز پر ابھارنے آمادہ اور برا سمجھنے کرنے کے لئے استعمال ہوتا ہے)۔

اس حدیث سے معلوم ہوا کہ دینداری اور تقویٰ دوسری چیزوں پر مقدم ہے اگر کسی عورت میں یہ چاروں چیزیں پائی جائیں تو پھر تو نور علی نور اور بہت ہی بہتر ہے، لیکن اگر کسی میں باقی سب چیزیں اور سب صفات تو ہیں لیکن دین نہیں ہے تو اس سے شادی نہ کی جائے بلکہ دینداری کو سب چیزوں پر فوقیت دی جائے کیونکہ اسی میں دنیا اور آخرت کی بھلائی اور سعادت ہے۔ اور ایک دوسری حدیث میں حضرت عبداللہ بن عمرو بن العاصؓ سے مروی ہے کہ پیارے پیغمبر ﷺ نے ارشاد فرمایا:

﴿الدُّنْيَا كُلُّهَا مَتَاعٌ، وَخَيْرُ مَتَاعِ الدُّنْيَا الْمَرْأَةُ الصَّالِحَةُ﴾ (رواہ مسلم)

پوری دنیا اور اس کے جملہ ساز و سامان انسان کے لئے اسباب حیات اور متاع زندگی ہیں لیکن ان میں بہتر متاع زندگی نیک اور صالح عورت ہے۔

عورت اگر نیک اور صالح ہو تو پھر زندگی بالکل صحیح گزرے گی، شوہر کے لئے محبوبہ اور گھر والوں کے لئے نورِ نظر بنے گی۔ لیکن اگر عورت دیندار، نیک اور صالح نہیں ہے تو زندگی میں آرام اور سکون نہیں ہوگا اور زندگی گزارنا مشکل ہو جائے گا۔

تقویٰ کے بعد سب سے بڑی نعمت

ایک حدیث میں پیارے پیغمبر ﷺ نے ارشاد فرمایا کہ تقویٰ کے بعد نیک بیوی سے بڑھ کر اور کوئی نعمت نہیں۔ تقویٰ کی نعمت بہت بڑی نعمت ہے اگر کسی کو یہ نعمت میسر ہو جائے تو وہ بہت مبارک ہے کیونکہ اصل دینداری تقویٰ ہی کا نام ہے، تقویٰ کے بعد اور بھی ان گنت اور بے شمار نعمتیں ہیں مگر پیارے پیغمبر ﷺ نے ارشاد فرمایا کہ تقویٰ کے بعد سب سے بڑی نعمت نیک بیوی ہے۔ چنانچہ حضرت ابو امامہؓ سے مروی ہے کہ پیارے پیغمبر ﷺ نے ارشاد فرمایا کہ:

﴿مَا اسْتَفَادَ الْمُؤْمِنُ بَعْدَ تَقْوَى اللَّهِ خَيْرًا لَهُ مِنْ زَوْجَةٍ صَالِحَةٍ، إِنَّ أَمْرَهَا أَطَاعَتْهُ، وَإِنْ نَظَرَ إِلَيْهَا سَرَّتْهُ، وَإِنْ أَقْسَمَ عَلَيْهَا أَبَرَّتْهُ، وَإِنْ غَابَ عَنْهَا نَصَحَتْهُ فِي نَفْسِهَا وَمَالِهِ﴾۔ (رواہ ابن ماجہ)

مؤمن بندہ نے تقویٰ کی نعمت کے بعد کوئی ایسی بھلائی حاصل نہیں کی جو اس کے حق میں نیک بیوی سے بڑھ کر ہو۔ (پھر نیک بیوی کی تعریف کرتے ہوئے فرمایا) اگر شوہر اُسے حکم کرے (جو خلاف شرع نہ ہو) تو اس کا کہا مانے، اور شوہر اُس کی طرف دیکھے تو شوہر کو خوش کرے، اور اگر شوہر کسی کام کے بارے میں قسم کھا بیٹھے کہ ضرور تم ایسا کرو گی (اور وہ کام شرعاً جائز ہو) تو اس کی قسم سچی کر دے اور اگر وہ کہیں چلا

جائے اور یہ اس کے پیچھے گھر میں رہ جائے تو اپنی جان اور اس کے مال کے بارے میں اس کی خیر خواہی کرے۔

نیک بیوی کی صفات

نیک بیوی مسلمان آدمی کے لئے ایک ایسا خزانہ ہے جو سونا چاندی سے بڑھ کر ہے کہ جب اُسے آدمی دیکھے تو وہ اسے خوش کر دے اپنی سیرت اور صورت سے، اپنے صاف و شفاف ملبوسات سے اور اپنی زینت اور رنگ ڈھنگ سے، اور جب اسے حکم دے تو اپنی حسن تربیت کی وجہ سے اس کی اطاعت کرے بشرطیکہ وہ خلاف شرع حکم نہ ہو، اور جب گھر سے غائب ہو تو وہ اپنے ناموس اور خاوند کے مال کی حفاظت کرے اپنے قوت دینی اور ایمان کی سچائی کی وجہ سے، اور جب اس پر قسم کھائے تو بیوی اس عمل کو کرے جس پر اس کے خاوند نے قسم کھائی ہے، اور اُسے سچا کر دکھائے، اور اُسے بری کر دے بشرطیکہ وہ عمل شرعاً درست ہو۔ چنانچہ حضرت عبداللہ بن سلامؓ سے مروی ہے کہ:

﴿ قَالَ رَسُولُ اللَّهِ ﷺ : خَيْرُ النِّسَاءِ مَنْ تَسْرُكُ إِذَا أَبْصَرْتَ ، وَتُطِيعُكَ إِذَا أَمَرْتَ وَتَحْفَظُ غَيْبَتَكَ فِي نَفْسِهَا وَ مَالِكَ ﴾

(مسند درک: ۱۵۸، ۲)

پیارے پیغمبر ﷺ نے ارشاد فرمایا: بہترین عورت وہ ہے کہ جب تم اُسے دیکھو تو وہ تمہیں خوش کر دے، اور جب تم اسے حکم دو تو وہ تمہاری اطاعت کرے، اور تمہاری عدم موجودگی میں اپنے نفس اور تمہارے مال کی حفاظت کرے۔

ایک حدیث مبارکہ میں پیارے پیغمبر ﷺ نے نیک و صالحہ اور اچھی بیوی کا ایک وصف یہ بھی بیان فرمایا ہے کہ: { زَوْجَةٌ مُؤْمِنَةٌ تَعِينُهُ عَلَى إِيمَانِهِ } وہ مؤمن بیوی جو شوہر کی مدد کرے اس کے ایمان پر۔ اور ایمان پر مدد کرنے کی تشریح کرتے ہوئے ملا علی قاریؒ مرقات شرح مشکوٰۃ میں لکھتے ہیں:

﴿ أَيْ عَلَى دِينِهِ بِأَنْ تُذَكِّرَهُ الصَّلَاةَ وَالصَّوْمَ وَغَيْرَهَا مِنَ الْعِبَادَاتِ وَتَمْنَعَهُ مِنَ الزِّنَا وَ سَائِرِ الْمُحَرَّمَاتِ ﴾

یعنی ایمان پر مدد کرنے کا مطلب یہ ہے کہ شوہر کی دینداری کی فکر کرے، اور اوقات مقررہ میں اُسے نماز و روزہ یاد دلاتی ہو اور دیگر عبادات پر آمادہ کرتی ہو اور زنا سے اور ہر قسم کے گناہوں سے باز رکھتی ہو۔ یقیناً

جو عورت ان صفات کی حامل ہوگی وہ بزبان پیغمبر بہترین عورت ہے۔

اور ایک روایت میں حضرت سعد بن ابی وقاصؓ سے مروی ہے کہ: پیارے پیغمبر ﷺ نے ارشاد فرمایا:

﴿مِنْ سَعَادَةِ ابْنِ آدَمَ ثَلَاثَةٌ ، وَمِنْ شَقَاوَةِ ابْنِ آدَمَ ثَلَاثَةٌ ، مِنْ سَعَادَةِ ابْنِ آدَمَ الْمَرْأَةُ الصَّالِحَةُ ، وَالْمُسْكِنُ الْوَاسِعُ ، وَالْمَرْكَبُ الصَّالِحُ ، وَمِنْ شَقَاوَةِ ابْنِ آدَمَ : الْمَرْأَةُ السُّوءُ ، وَالْمُسْكِنُ السُّوءُ ، وَالْمَرْكَبُ السُّوءُ﴾
(احمد والطبرانی)

ابن آدم کی نیک بختی تین چیزوں میں ہے اور اس کی بد بختی بھی تین چیزوں میں ہے: آدمی کی نیک بختی میں نیک بیوی، کشادہ مکان اور اچھی سواری کا مل جانا ہے۔ اور آدمی کی بد بختی میں بری عورت، اور بری رہائش اور بری سواری کا ملنا ہے۔

اور ابن حبان کی روایت میں تین کے بجائے چار چیزوں کا ذکر ہے جس میں ان تین چیزوں کے ساتھ چوتھی چیز اچھے یا برے پڑوسی کا ملنا ہے۔ حضرت انسؓ سے مروی ہے کہ پیارے پیغمبر ﷺ نے ارشاد فرمایا:

﴿مَنْ رَزَقَهُ اللَّهُ امْرَأَةً صَالِحَةً فَقَدْ أَعَانَهُ عَلَى شَطْرِ دِينِهِ ، فَلْيَتَّقِ اللَّهَ فِي شَطْرِ الْبَاقِي﴾
(رواہ الطبرانی والحاکم)

جس کو اللہ تعالیٰ نے نیک اور صالحہ بیوی عطا فرمائی تو اس کے آدھے دین کو بچانے میں اس کی مدد کی، اُسے چاہئے کہ باقی نصف میں اللہ تعالیٰ سے ڈرتا رہے۔

☆ نیک بیوی اپنے خاوند کے لئے کھیتی اور باعث سکون ہے، وہ اس کی شریک حیات، اس کے گھر کی نگہبان اور اس کی اولاد کی ماں ہے، وہ شوہر کی خوشنودی کو اپنا فریضہ سمجھتی ہے، اس کے حقوق اور مزاج کا خیال رکھتی ہے، بچوں کی تعلیم و تربیت پر پورا دھیان دیتی ہے۔ اگر بیوی نیک اور صالحہ ہوگی تو اولاد بھی صالح ہوگی اور اگر بیوی نیک نہیں تو اولاد پر بھی اس کے فاسد اثرات پڑیں گے۔ اگر بیوی نیک اور صالحہ ہوگی تو وہ اپنی دینداری اور حسن اخلاق سے قریبنداروں، پڑوسیوں کے دل میں جگہ بنا کر اپنے شوہر کے گھر کو باوقار بنا دیتی ہے اس لئے اسلام میں دیندار عورت کے ساتھ شادی کرنے کی ترغیب دی گئی ہے۔

اس کے برعکس اگر کوئی آدمی دینداری کو چھوڑ کر صرف اس کے مال و دولت یا اس کی خوبصورتی کو سامنے رکھ کر شادی کرے گا تو اس کو کبھی راحت حاصل نہ ہوگی جیسا کہ آج کے دور میں عموماً ہو رہا ہے کہ نہ تو دینداری دیکھی جاتی ہے نہ خاندانی

شرافت، نہ ماحول نہ تعلیم۔ صرف کوٹھی بنگلہ، کار اور مال پر نظر ہوتی ہے۔

حضرت انسؓ سے مروی ہے کہ پیارے پیغمبر ﷺ نے ارشاد فرمایا:

﴿مَنْ تَزَوَّجَ امْرَأَةً لَعِزَّتْهَا لَمْ يَزِدْهُ اللَّهُ إِلَّا ذِلًّا، وَمَنْ تَزَوَّجَهَا لِمَالِهَا لَمْ يَزِدْهُ اللَّهُ إِلَّا فَقْرًا، وَمَنْ تَزَوَّجَهَا لِحَسْبِهَا لَمْ يَزِدْهُ اللَّهُ إِلَّا دَنَاءَةً، وَمَنْ تَزَوَّجَ امْرَأَةً لَمْ يُرِدْ بِهَا إِلَّا أَنْ يَغُضَّ بَصَرَهُ، وَيُحْصَنَ فَرْجُهُ أَوْ يَصِلَ رَحِمُهُ بَارَكَ اللَّهُ لَهُ فِيهَا وَبَارَكَ لَهَا فِيهِ﴾ (رواہ الطبرانی فی معجم الاوسط)

جو شخص کسی عورت سے اس کی وجاہت کی وجہ سے شادی کرتا ہے تو اللہ تعالیٰ اُسے اور ذلیل کر دیتے ہیں، اور جو اس سے مال کی خاطر شادی کرتا ہے تو اللہ تعالیٰ اس کے فقر کو اور بڑھا دیتے ہیں، اور جو اس کے حسب و نسب کی وجہ سے شادی کرتا ہے تو اللہ تعالیٰ اُسے اور زیادہ ذلیل و رسوا کر دیتے ہیں، اور جو شخص کسی عورت سے اس لئے شادی کرتا ہے تاکہ اپنی نگاہ کو حرام سے بچا سکے اور فرج کی حفاظت کر سکے یا صلہ رحمی کر سکے تو اللہ تعالیٰ اس کے لئے اس عورت میں برکت دے دیتے ہیں اور عورت کے لئے مرد کو مبارک بنا دیتے ہیں۔

ایک دوسری حدیث میں پیارے پیغمبر ﷺ نے ارشاد فرمایا: عورتوں سے ان کے حسن و جمال کی بنیاد پر نکاح نہ کرو۔ ہو سکتا ہے کہ ان کا حسن و جمال انہیں تباہی کی راہ پر ڈال دے، اور نہ ان کے مال و دولت کی وجہ سے شادی کرو ہو سکتا ہے کہ ان کا مال ان کو سرکشی اور طغیانی میں مبتلا کر دے، بلکہ دین کی بنیاد پر ان سے شادی کرو۔ اور کالی کلوٹی باندی جو دین اور اخلاق سے آراستہ ہو وہ بہت بہتر ہے اس خاندانی حسینہ سے جو بد اخلاق ہو۔ (ابن ماجہ)

زین بد در سرائے مرد نکو ہم دریں عالم است دوزخ او

بری عورت نیک مرد کے گھر میں بعینہ اس عالم میں اس کے لئے دوزخ ہے۔
عورت کی دینداری کے ساتھ ساتھ اس کے خاندان بھی نیک اور صالح ہو تو یہ اور بھی افضل ہے۔

شادی کے لئے خوش اخلاق عورت کا انتخاب کرنا

عورت میں دینداری کے بعد دوسرا بڑا وصف خوش اخلاقی ہے، اگر عورت خوش اخلاق ہوگی تو گھریلو الجھنوں سے

نجات حاصل ہوگی اور اگر خدا نخواستہ عورت بد اخلاق، زبان دراز اور کفران نعمت کرنی والی ہوگی تو اُس سے نفع کم اور نقصان زیادہ ہوگا۔ اہل عرب کہتے ہیں کہ چھ (۶) طرح کی عورتوں سے شادی مت کرو۔

(۱) انانۃ: جو ہر وقت روتی چلاتی رہے، اور ہر لمحہ شکوہ و شکایت اس کی زبان پر ہو، اور دائمی مریضہ ہو یا بہ تکلف مریض بنتی رہے کہ ایسی عورت میں کوئی خیر و برکت نہیں۔

(۲) منانۃ: جو اپنے شوہر پر احسان جتلاتی ہو کہ میں نے تمہارے لئے یہ کیا وہ کیا۔

(۳) حنانۃ: جو اپنے پہلے شوہر اور اس کی اولاد سے محبت رکھتی ہو۔

(۴) حداقۃ: جو ہر چیز کو لپٹائی نظروں سے دیکھے اور شوہر سے اس کی خریداری کی ڈیمانڈ کرتی رہے۔

(۵) براقۃ: ایسی عورت جو ہر وقت بناؤ سنگھار میں مصروف رہے۔ یا ایسی عورت جو کھانے کے وقت ناراض ہو کر بیٹھ جائے اور جب سب کھالیں تو تنہا پیٹ بھر لے اور ہر چیز میں سے اپنا پورا پورا حصہ الگ کر لے۔

(۶) متشدقۃ: ایسی عورت جو ہر وقت بک بک کرتی رہے اور ایک لمحہ کے لئے بھی خاموش نہ رہے۔ حدیث

میں ایسے لوگوں کی مذمت بیان کی گئی ہے پیارے پیغمبر ﷺ کا ارشاد ہے:

﴿إِنَّ أَبْغَضَكُمْ إِلَيَّ وَأَبْعَدَكُمْ مِنِّي يَوْمَ الْقِيَامَةِ أَلْتَّرْتَارُونَ، وَالْمُتَشَدِّقُونَ

وَالْمُتَفَيِّقُهُونَ﴾

(ترمذی)

قیامت کے دن میرے نزدیک مبغض ترین اور مجھ سے دور تر وہ لوگ ہوں گے جو بکواس کرنے والے

ہوں، زیادہ بولنے والے ہوں اور خود ساختہ فقیہ ہوں۔

حضرت علیؓ فرماتے ہیں کہ جو عادتیں مردوں کے حق میں بری سمجھی جاتی ہیں، وہ عورتوں کے حق میں اچھی ہیں، مثلاً تکبر، بزدلی، بخل وغیرہ اس لئے کہ عورت بخیل ہوگی تو اپنے اور شوہر کے مال کی حفاظت کرے گی۔ مغرور ہوگی تو دوسرے لوگوں کو اپنی نرم اور شیریں گفتاری سے متاثر نہ کر سکے گی، بزدل ہوگی تو شوہر کے خوف سے لرزاں رہے گی اور اس کی اجازت کے بغیر گھر سے باہر قدم نہ رکھے گی اور تہمت کی جگہوں سے بچے گی۔

حسن و جمال

عورت میں حسن و جمال بھی مطلوب ہے اگر عورت دیندار ہونے کے ساتھ ساتھ خوب صورت اور حسن و جمال والی ہو، خوش اخلاق ہو، اس کے گیسو سیاہ اور دراز ہوں، اس کی آنکھیں روشن اور کشادہ اور سیاہ ہوں، اس کا رنگ سفید ہو، شوہر کو

ٹوٹ کر چاہنے والی ہو تو وہ دنیا میں جنت کی حوروں کا نمونہ ہے۔ حسین بیوی مل جانے سے مرد زنا اور اس کے لوازمات سے بچ جاتا ہے، اور دوسری خوبصورت عورتوں کی تلاش میں نہیں رہتا۔ دونوں میاں بیوی میں رشتہء محبت زیادہ استوار ہوتا ہے۔ اور صحیح معنی میں یہی وہ صفات ہیں جن کی طرف پیارے پیغمبر ﷺ نے اشارہ فرمایا ہے کہ:

﴿ خَيْرُ نِسَائِكُمُ الَّتِي إِذَا نَظَرَ إِلَيْهَا زَوْجُهَا سَرَّتُهُ، وَإِنْ أَمَرَهَا أَطَاعَتْهُ، وَإِذَا غَابَ

عَنْهَا حَفِظَتْهُ فِي نَفْسِهَا وَ مَالِهِ ﴾ (رواہ نسائی)

تمہاری بہترین عورت وہ ہے کہ جب شوہر اس کی طرف دیکھے تو وہ اسے خوشی بخشنے، جب کوئی حکم دے تو اس کی تعمیل کرے، جب اس کے پاس نہ ہو تو اپنے نفس اور اس کے مال کی حفاظت کرے۔ لیکن اگر عورت دیندار نہ ہو تو محض خوبصورتی کو دیکھ کر نکاح نہ کرے اس لئے کہ تہا حسن نکاح کے مقاصد کی تکمیل نہیں کرتا۔

کنواری عورت سے شادی کرنا

حضرت عبدالرحمنؓ اپنے والد سالمؓ سے اور وہ اپنے والد اور عبدالرحمنؓ کے دادا (یعنی حضرت عتبہؓ تابعیؓ سے نقل کرتے ہیں کہ:

﴿ قَالَ رَسُولُ اللَّهِ ﷺ عَلَيْكُمْ بِالْأَبْكَارِ فَإِنَّهُنَّ أَغْذِبُ أَفْوَاهًا وَانْتَقَى أَرْحَامًا وَأَرْضَى

بِالْيَسِيرِ ﴾ (رواہ ابن ماجہ مرسلًا)

پیارے پیغمبر ﷺ نے ارشاد فرمایا: تمہیں کنواری عورتوں سے شادی کرنا چاہئے کیونکہ وہ شیریں دھن ہوتی ہیں (یعنی کنواری عورتیں شیریں زبان و خوش کلام ہوتی ہیں اور بدزبانی اور فحش گوئی میں مبتلا نہیں ہوتیں) اور زیادہ بچے پیدا کرنے والی ہوتی ہیں، نیز وہ تھوڑے (مال و اسباب) پر بھی راضی رہتی ہیں۔

اس حدیث مبارکہ کے ذریعہ کنواری عورتوں کی خصوصیات کی طرف اشارہ فرمایا گیا ہے۔ اور اُن سے شادی کی ترغیب دی گئی ہے۔ کنواری لڑکی سے شادی کرنے میں جو فائدے ہیں ان میں سے بعض کی طرف تو اس حدیث مبارکہ میں اشارہ کر دیا گیا ہے جب کہ دیگر فوائد میں سے:

(۱) ایک فائدہ تو یہ ہے کہ کنواری لڑکی اپنے شوہر سے زیادہ محبت کرتی ہے اور تھوڑے مال و اسباب پر جو کچھ اسے شوہر کی طرف سے ملے راضی اور خوش رہتی ہے۔ (۲) دوسرا فائدہ یہ ہے کہ شوہر بھی اپنی بیوی سے حقیقی اور بے پناہ محبت کرتا ہے، اس لئے کہ یہ ایک فطری بات ہے کہ شوہر کبھی نہیں چاہتا کہ اس کی بیوی کو کسی نے ہاتھ لگایا ہو، اس لئے کہ اگر اس کو بیوی

کے پہلے شوہر کا خیال آئے گا تو یقیناً اُس پر گراں گزرے گا اور اس کے ذہن پر غلط اثرات مرتب ہوں گے۔
(۳) تیسرا فائدہ یہ ہے کہ کنواری لڑکی اپنے سابقہ شوہر کے ساتھ گزری زندگی یاد نہیں کرتی، جبکہ شادی شدہ عورت کو کبھی نہ کبھی اپنے پہلے شوہر کا خیال آئے گا اور وہ اس کا موجودہ شوہر کے ساتھ تقابل کرے گی تو دونوں کی زندگی میں بدمزگی پیدا ہوگی۔ اسی لئے پیارے پیغمبر ﷺ نے حضرت جابرؓ (جنہوں نے ایک عمر رسیدہ شادی شدہ عورت سے نکاح کر لیا تھا، جب پیارے پیغمبر ﷺ کی خدمت میں حاضر ہوئے تو آپ ﷺ نے ان) سے ارشاد فرمایا:

(بخاری و مسلم)

﴿هَلَّا بِكَرًا تَلَاعِبُهَا وَتَلَا عَيْبَكَ﴾

(تم نے) کنواری لڑکی سے شادی کیوں نہ کی وہ تم سے کھیلتی اور تم اُس سے کھیلتے۔

شادی کے لئے خوب بچے جننے والی عورت کا انتخاب کرنا

مرد کو چاہئے کہ جب وہ شادی کے لئے صالحہ عورت کا انتخاب کرے تو اس میں اس بات کا بھی لحاظ رکھے کہ وہ خوب بچے جننے والی ہوتا کہ امت محمدیہ جس کو اللہ تعالیٰ نے بہترین امت قرار دیا ہے اس کے افراد کی تعداد کو بڑھا سکے اور وہ اسلام کی خدمت کریں اور یہ پیغمبر اسلام کے نزدیک پسندیدہ اور مطلوب ہے۔ اب یہ سوال پیدا ہوتا ہے کہ نکاح سے پہلے یہ کیسے معلوم ہو سکتا ہے کہ کون سی عورت اپنی آئندہ زندگی میں ان اوصاف کی حامل ہو سکتی ہے؟ اس کے لئے ایک تو اس سے بھی اندازہ لگایا جاسکتا ہے کہ وہ کسی ایسی بیماری کے اندر مبتلا نہ ہو جو مانع حمل ہو، اور دوسرے اس کی والدہ اور بہنوں اور خاندان و کنبہ کو دیکھ کر بھی اندازہ لگایا جاسکتا ہے کہ اگر وہ صاحب اولاد ہیں تو اسے بھی اللہ اولاد عطا فرمائیں گے اس لئے کہ عام طور پر ایسا ہی ہوتا ہے۔ اور طبی لحاظ سے بھی دیکھا گیا ہے کہ اگر عورت بچے جننے والیوں میں سے ہے تو ایسی عورتیں عام طور پر صحت مند اور تندرست اور توانا جسم کی مالک ہوتی ہیں۔ لیکن اگر یہ معلوم ہو جائے کہ فلاں عورت بچے پیدا نہیں کر سکتی تو اس سے شادی نہ کرے۔ چنانچہ حضرت معقل بن یسارؓ سے مروی ہے کہ: پیارے پیغمبر ﷺ کے پاس ایک آدمی آیا اور آپ ﷺ سے عرض کرنے لگا:

﴿يَا رَسُولَ اللَّهِ: (ﷺ) ! إِنِّي أَحْبَبْتُ امْرَأَةً ذَاتَ حَسَبٍ وَ مَنْصَبٍ وَمَالٍ ، إِلَّا أَنَّهَا

لَا تَلِدُ ، أَفَأَتَزَوَّجُهَا ؟ فَتَنَاهَا - ثُمَّ أَتَاهُ الثَّانِيَّةَ ، فَقَالَ لَهُ مِثْلَ ذَلِكَ ، ثُمَّ أَتَاهُ

الثَّالِثَةَ فَقَالَ لَهُ عَلَيْهِ الصَّلَاةُ وَالسَّلَامُ : تَزَوَّجُوا الْوُلُودَ الْوُدُودَ فَإِنِّي مُكَاثِّرٌ بِكُمْ

الْأُمَمَ﴾

(رواہ ابو داؤد والنسائی والحاکم)

اے اللہ کے رسول ﷺ! مجھے ایک حسب و نسب، عزت و مرتبہ اور مالدار عورت سے محبت ہے لیکن اس

عورت میں ایک خامی ہے، اور وہ یہ کہ وہ بانجھ ہے، تو کیا میں اس سے شادی کر لوں؟ تو آپ ﷺ نے انہیں منع فرما دیا، وہ پھر دوبارہ آئے اور یہی بات دہرائی، آپ ﷺ نے بھی وہی جواب دیا، وہ صاحب پھر تیسری مرتبہ آئے تو پیارے پیغمبر ﷺ نے ارشاد فرمایا: تم لوگ ایسی عورت سے شادی کرو جو بہت بچے جننے والی اور بہت محبت کرنے والی ہو، اس لئے کہ میں تمہاری کثرت کی وجہ سے اور امتوں پر فخر کروں گا۔

اس حدیث مبارکہ سے ایک بات تو یہ معلوم ہوئی کہ نکاح پیارے پیغمبر ﷺ سے محبت کی علامت، اور آپ ﷺ کی رضامندی کے حصول کا ذریعہ بھی ہے کیونکہ قیامت کے دن پیارے پیغمبر ﷺ دوسرے انبیاء علیہم السلام پر اس لئے فخر فرمائیں گے کہ آپ ﷺ کی امت زیادہ ہوگی۔ اور نکاح کا مقصد ہی افزائش نسل ہے۔ حضرت عمر رضی اللہ عنہ کا ارشاد ہے کہ میں نکاح اس لئے کرتا ہوں کہ بچے پیدا ہوں۔ ایک حدیث میں بانجھ عورت کے متعلق آپ ﷺ نے ارشاد فرمایا:

﴿لَحْصِيْرَةٌ فِي نَاحِيَةِ الْبَيْتِ خَيْرٌ مِّنْ اِمْرَاَةٍ لَا تَلِدُ﴾ (الاحياء ص ۵۰ ج ۲)

گھر کے کونے میں پڑا ہوا بوری یا بانجھ عورت سے بہتر ہے۔ اور بچے پیدا کرنے والی عورت کی تعریف کرتے ہوئے آپ ﷺ نے ارشاد فرمایا:

﴿خَيْرٌ نِّسَائِكُمُ الْوُلُوْدُ الْوُدُوْدُ﴾ (بہقی)

تمہاری بہترین بیویاں وہ ہیں جو بچے پیدا کریں اور محبت کریں۔

منکوحہ عورت میں ان دونوں صفات کو ساتھ ساتھ اس لئے ذکر کیا کہ اگر کسی عورت کے ہاں بچے تو پیدا ہوتے ہوں مگر وہ اپنے خاوند سے محبت کم کرتی ہو تو اس صورت میں خاوند کو اس کی طرف رغبت کم ہوگی، اور اگر کوئی عورت خاوند سے محبت تو بہت کرے مگر اس کے یہاں بچے پیدا نہ ہوں تو اس صورت میں مطلوب حاصل نہ ہوگا۔ اور فرمایا کہ:

﴿سَوْدَاءُ الْوُلُوْدَ خَيْرٌ مِّنْ حُسْنَاءٍ لَا تَلِدُ﴾ (ابن حبان)

بچے پیدا کرنے والی سیاہ فام عورت اس خوبصورت عورت سے بہتر ہے جو بانجھ ہو۔

اور حضرت عبداللہ بن عمرؓ سے مروی ہے کہ آپ ﷺ نے فرمایا:

﴿ذَرُّوا الْحُسْنَآءَ الْعَقِيْمَ ، وَعَلَيْكُمْ بِالسَّوْدَاءِ الْوُلُوْدَ ، فَإِنِّي مُكَاثِرٌ بِكُمْ الْأُمَمَ﴾

خوبصورت بانجھ عورت کو چھوڑو، سیاہ فام بچے پیدا کرنے والی عورت سے شادی کرو کہ میں قیامت کے روز دوسری امتوں پر تمہاری کثرت سے فخر کروں گا۔

اولاد انسان کے لئے زینت اور نافع ہے

اور اس لئے بھی بچے جننے والی عورت کا انتخاب کرے کہ اولاد انسان کے لئے دنیا کی زندگی میں زینت اور خوبصورتی ہے، اور دنیا اور آخرت میں انسان کو نفع پہنچانے والی ہے، جیسا کہ رب العالمین کا ارشاد ہے:

{ الْمَالُ وَالْبَنُونَ زِينَةُ الْحَيَاةِ الدُّنْيَا }
مال اور اولاد دنیوی زندگی کی زینت ہیں۔

اور حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ: إِلَّا مِنْ صَدَقَةٍ جَارِيَةٍ ، أَوْ

عِلْمٍ يُنْتَفَعُ بِهِ ، أَوْ وَلَدٍ صَالِحٍ يَدْعُو لَهُ ﴾ (اخرجه مسلم ، كتاب الوصية)

جب انسان فوت ہو جاتا ہے تو اس کے نیک اعمال کا سلسلہ بھی منقطع ہو جاتا ہے مگر تین طرح کے اعمال (کا سلسلہ اس کے مرنے کے بعد بھی جاری رہتا ہے): (۱) صدقہ جاریہ والے اعمال، (۲) یا علم کا وہ سلسلہ (جو اس نے قائم کیا تھا اور) لوگ اس کے مرنے کے بعد بھی اس سے نفع اٹھاتے رہے۔ (۳) یا نیک اولاد (جو اس کے مرنے کے بعد) اس کے لئے دُعا گورہی۔

اور حضرت ابو ہریرہؓ ہی پیارے پیغمبر ﷺ سے نقل فرماتے ہیں کہ آپ ﷺ نے فرمایا:

﴿ إِنَّ الرَّجُلَ لَتَرْفَعُ دَرَجَتَهُ فِي الْجَنَّةِ ، فَيَقُولُ: أَنَّى هَذَا ؟ فَيَقَالُ: بِاسْتِغْفَارٍ

وَلَدِكَ لَكَ { رواه ابن ماجه، و في رواية أحمد: { إِنَّ اللَّهَ عَزَّوَجَلَّ لَيَرْفَعُ الدَّرَجَةَ

لِلْعَبْدِ الصَّالِحِ فِي الْجَنَّةِ فَيَقُولُ: يَا رَبِّ أَنَّى لِي هَذَا ؟ فَيَقُولُ: بِاسْتِغْفَارٍ وَلَدِكَ

لَكَ ﴾ (باب بر الوالدين ، كتاب الادب ، ابن ماجه، واحمد في المسند: ۳۵۶، ۱۶)

آدمی کا درجہ جنت میں بڑھا دیا جاتا ہے تو وہ کہتا ہے: یہ کیسے ہوا؟ تو اس سے کہا جاتا ہے تمہارے بیٹے کا

تمہارے لئے استغفار کرنے کی وجہ سے۔ (یہ تو ابن ماجہ کے الفاظ ہیں اور احمد نے اس روایت کو ان الفاظ میں نقل کیا ہے کہ) اللہ تبارک و تعالیٰ نیک بندے کے لئے ایک درجہ جنت میں بڑھا دیتے ہیں تو وہ پوچھتا ہے: اے پروردگار! میرا یہ درجہ کیسے میرے لئے بڑھا دیا گیا؟ تو رب العالمین اس سے فرماتے ہیں تمہارے بیٹے کے تمہارے لئے استغفار کرنے کی وجہ سے۔

اور حضرت انسؓ پیارے پیغمبر ﷺ سے روایت کرتے ہیں کہ آپ ﷺ نے فرمایا:

﴿ سَبْعٌ يَجْرِي أَجْرُهَا لِلْعَبْدِ بَعْدَ مَوْتِهِ وَهُوَ فِي قَبْرِهِ: مَنْ عَلَّمَ عِلْمًا، أَوْ أَجْرَى نَهْرًا أَوْ حَفَرَ بئرًا أَوْ غَرَسَ نَخْلًا، أَوْ بَنَى مَسْجِدًا، أَوْ وَرَثَ مَصْحَفًا، أَوْ تَرَكَ وَلَدًا يَسْتَغْفِرُ لَهُ بَعْدَ مَوْتِهِ ﴾

(رواہ البیہقی فی شعب الایمان و ابو نعیم فی حلیۃ الاولیاء)

سات چیزیں ہیں جن کا اجر بندے کے لئے اس کی موت کے بعد بھی جاری رہتا ہے جبکہ وہ اپنی قبر میں ہوتا ہے: جس نے علم سکھایا، یا نہر جاری کی، یا کنواں کھودوایا، یا درخت لگایا، یا مسجد بنوائی، یا قرآن کریم کسی کو ہدیہ دیا، یا اپنے پیچھے اولاد چھوڑی جو اس کی موت کے بعد اس کے لئے استغفار کرے۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ إِنَّ مِمَّا يُلْحِقُ الْمُؤْمِنُ مِنْ عَمَلِهِ وَحَسَنَاتِهِ بَعْدَ مَوْتِهِ : عِلْمًا عَلَّمَهُ وَنَشْرَهُ ، وَوَلَدًا صَالِحًا تَرَكَهُ ، وَمَصْحَفًا وَرَّثَهُ ، أَوْ مَسْجِدًا بَنَاهُ ، أَوْ بَيْتًا لِابْنِ السَّبِيلِ بَنَاهُ أَوْ نَهْرًا أَجْرَاهُ ، أَوْ صَدَقَةً أَخْرَجَهَا مِنْ مَالِهِ فِي صِحَّتِهِ وَحَيَاتِهِ ، يُلْحِقُهُ مِنْ بَعْدِ مَوْتِهِ ﴾

(ابن ماجہ فی المقدمة)

بیشک مؤمن کے مرنے کے بعد اس کے اعمال اور نیکیوں میں سے جو چیز اس کو پہنچتی ہے ان میں سے علم ہے جو اس نے پڑھایا اور پھیلایا، اور نیک اولاد ہے جو اس نے چھوڑی، اور قرآن کریم ہے کہ اس کا وارث کسی کو بنایا، یا مسجد ہے جو اس نے تعمیر کی، یا مسافروں کے لئے مسافر خانہ بنایا، یا نہر ہے جو اس نے جاری کی، یا صدقہ ہے جو اس نے اپنی زندگی میں اور صحت و تندرستی میں نکالا، یہ وہ چیزیں ہیں جن کا ثواب صدقہ جاریہ کے طور پر اس کے مرنے کے بعد اس کو پہنچتا رہتا ہے۔

روایات میں یہ بھی ہے کہ یہ دعائیں نور کے طباق میں سجا کر مرنے والے شخص کے سامنے پیش کی جاتی ہیں۔

کم سن بچوں کی سفارش

اسی طرح اگر اولاد میں سے کسی بچے کا انتقال کم سنی میں ہو گیا تو وہ قیامت کے روز اس کے حق میں سفارش کرے گا۔ پیارے پیغمبر ﷺ کا ارشاد ہے:

﴿السَّقَطُ يَجْزُ أَبَوَيْهِ إِلَى الْجَنَّةِ﴾ (ابن ماجہ)

ضائع ہو جانے والا بچہ اپنے والدین کو جنت کی طرف کھینچے گا۔ اور فرمایا:

﴿إِنَّهُ يَأْخُذُ بِثَوْبِهِ كَمَا أَنَا الْآنَ أَخْذُ بِثَوْبِكَ﴾ (مسلم)

بچہ اپنے باپ کا دامن اس طرح پکڑے گا جس طرح میں تمہارا کپڑا پکڑے ہوئے ہوں۔

اور ایک حدیث میں ہے کہ بچے سے جنت میں جانے کو کہا جائے گا تو وہ اندر جانے کے بجائے جنت کے دروازے پر ٹھہر جائے گا اور غصیلی آواز میں کہے گا کہ میں اُس وقت تک جنت میں داخل نہیں ہوں گا جب تک میرے ماں باپ میرے ساتھ نہ ہوں۔ (ابن حبان)

ایک طویل روایت میں ہے کہ قیامت کے دن بچے اس میدان میں جمع ہوں گے جہاں حساب ہو رہا ہوگا، فرشتوں سے کہا جائے گا کہ ان بچوں کو جنت میں لے جاؤ، بچے جنت کے دروازے پر ٹھہر جائیں گے، وہاں متعین فرشتے بچوں سے کہیں گے اے مسلمانوں کے بچو! خوش آمدید! جنت میں آ جاؤ تم سے کوئی حساب و کتاب نہیں ہے۔ بچے کہیں گے کہ ہمارے ماں باپ کہاں ہیں؟ انہیں بتلایا جائے گا کہ تمہارے ماں باپ تم جیسے نہیں ہیں ان کے ذمہ کچھ گناہ ہیں، ان سے باز پرس کی جائے گی، یہ سن کر بچے چیخیں گے اور سب مل کر بیک وقت آہ و زاری کریں گے، اللہ تعالیٰ باوجودیکہ ان کے حال سے واقف ہوں گے، فرشتوں سے دریافت فرمائیں گے کہ یہ کس طرح کا شور ہے؟ عرض کیا جائے گا: خداوند! مسلمانوں کے بچوں کا شور ہے، ان کا کہنا یہ ہے کہ ہم اپنے ماں باپ کے ساتھ جنت میں جائیں گے، ورنہ نہیں! اللہ تعالیٰ فرشتوں کو حکم دیں گے کہ اس مجمع میں گھس جاؤ اور ان بچوں کے والدین کا ہاتھ پکڑ کر جنت میں لے جاؤ۔ (احیاء العلوم ص ۵۲ ج ۲)

معلوم ہوا کہ اولاد رب العالمین کی گراں قدر نعمت اور اس کی عطا اور بخشش ہے جسے وہ چاہتا ہے اسے بخشتا ہے اور نیک اولاد کا نفع والدین کو دنیا اور آخرت میں ملتا ہے اور اسلام اس کی ابتداء شادی سے کرتا ہے اس لئے کہ یہ فطرت انسانی کی حاجت و ضرورت اور زندگی کی شوخیوں کا مرکز و محور ہے۔ لیکن بڑے افسوس کا مقام ہے کہ آج ہمارے معاشرے نے شادی

اور نکاح کو بہت بڑا بوجھ اور بھاری خرچ والا بنا لیا ہے اور اس سلسلہ میں پیارے پیغمبر ﷺ کے ارشاداتِ عالیہ اور اسوۂ حسنہ کو پس پشت ڈالتے ہوئے بالکل نظر انداز کر دیا ہے۔

جس عورت سے نکاح کرنے کا ارادہ ہو اس کو ایک نظر دیکھنا

شادی کا مسئلہ بہت اہم ہے، ساری عمر کے لئے ایک دوسرے کے ساتھ زندگی گزارنے کا معاہدہ ہوتا ہے۔ اور اس پاکیزہ نسبت کی وجہ سے خاندان کے خاندان باہم جڑ جاتے ہیں، اور اگر اس رشتہ میں ناچاقی اور بگاڑ خدا نخواستہ پیدا ہو جائے تو دو خاندانوں کے درمیان نفرت اور دوری پیدا ہو جاتی ہے۔ اس لئے یہ مناسب نہیں کہ یہ معاملہ ناواقفی اور بے خبری کے ساتھ اندھیرے میں ہو، بلکہ واقفیت اور بصیرت کے ساتھ ہونا چاہئے۔ اور شریعت نے اس بات کی اجازت دی ہے کہ نکاح سے پہلے ایک دوسرے کے حالات، اخلاق و عادات، اطوار، عمر، عزت، خوش سلیقگی اور تقویٰ کی خوب اچھی طرح جستجو کر لینا چاہئے تاکہ بعد میں کسی ناگوار یا خلاف طبع بات پیش آنے پر زوجین میں کوئی کشیدگی وغیرہ پیدا نہ ہو۔ اور یہ معلومات قابل اعتماد لوگوں اور خاص کر عورتوں کے ذریعہ سے بھی حاصل ہو سکتی ہیں، جو بھی ذریعہ اختیار کیا جائے مگر اس میں اس بات کا خیال رکھا جائے کہ یہ نہایت ہی خفیہ طریقہ سے ہو، تاکہ رشتہ پسند نہ آنے کی صورت میں عورت کو یا اس کے گھر والوں کو گرانی اور ناگواری نہ ہو۔ مرد کے لئے بہتر اور مستحب ہے کہ جس عورت سے نکاح کرنا چاہتا ہو، نکاح سے قبل خود اس عورت کو ایک نظر دیکھ لے۔ چنانچہ حضرت مغیرہ بن شعبہؓ سے مروی ہے کہ:

﴿ حَظَبْتُ امْرَأَةً ، فَقَالَ لِي رَسُولُ اللَّهِ ﷺ : هَلْ نَظَرْتَ إِلَيْهَا ؟ قُلْتُ لَا ، قَالَ فَاَنْظُرِي إِلَيْهَا فَإِنَّهُ أَحْرَى أَنْ يُؤَدِمَ بَيْنَكُمَا ۖ 》 (رواہ احمد والترمذی، والنسائی وابن ماجہ)

میں نے ایک خاتون کے لئے نکاح کا پیغام دیا، (یا پیغام دینے کا ارادہ کیا) تو پیارے پیغمبر ﷺ نے مجھ سے فرمایا: کیا تم نے اس کو دیکھا ہے؟ میں نے عرض کیا کہ میں نے دیکھا تو نہیں ہے، تو آپ ﷺ نے فرمایا: ایک نظر دیکھ لو یہ اس مقصد کے لئے زیادہ مفید ہوگا کہ تم دونوں میں الفت و محبت اور خوشگوااری رہے۔

معلوم ہوا کہ منسوبہ کو نکاح کا پیغام بھیجنے سے پہلے ایک نظر دیکھ لینا مستحب ہے کیونکہ اگر عورت پسند آنے کے بعد نکاح کیا جائے تو آپس میں ایک دوسرے کے ساتھ محبت و الفت زیادہ ہوگی، اور بدکاری سے بچا رہے گا جو نکاح کا اصل مقصود ہے، اور اپنے انتخاب پر کوئی شرمندگی نہ ہوگی۔ ایک روایت میں حضرت ابو ہریرہؓ سے مروی ہے کہ:

﴿جَاءَ رَجُلٌ إِلَى النَّبِيِّ ﷺ: فَقَالَ إِنِّي تَزَوَّجْتُ امْرَأَةً مِنَ الْأَنْصَارِ، قَالَ فَاَنْظُرْ إِلَيْهَا فَإِنَّ فِي أَعْيُنِ الْأَنْصَارِ شَيْنًا﴾
(رواه مسلم)

ایک شخص نے پیارے پیغمبر ﷺ کی خدمت میں حاضر ہو کر عرض کیا کہ میں انصاری عورت سے نکاح کرنا چاہتا ہوں (اس بارہ میں آپ ﷺ کی کیا ہدایت ہے؟) آپ ﷺ نے فرمایا تم اس عورت کو دیکھ لو (تو اچھا ہے) کیونکہ انصار کی آنکھوں میں کچھ ہوتا ہے۔

روایات سے معلوم ہوتا ہے کہ انصار کی عورتوں کی آنکھیں چھوٹی ہوتی تھیں یا ان میں چُنڈھیا ہٹ ہوتی تھی اس لئے پیارے پیغمبر ﷺ نے صحابہ کرامؓ کو ان دونوں عیبوں سے آگاہ بھی فرمایا اور دیکھنے کی اجازت بھی دی کہ جب تم میں سے کوئی کسی انصاری خاتون سے شادی کرنے کا ارادہ کرے تو اُسے دیکھ لے تاکہ بعد میں رنجش نہ ہو۔ حضرت جابرؓ سے مروی ہے کہ

﴿قَالَ رَسُولُ اللَّهِ ﷺ: إِذَا خَطَبَ أَحَدُكُمْ الْمَرْأَةَ فَإِنْ اسْتَطَاعَ أَنْ يَنْظُرَ إِلَى مَا

يَدْعُوهُ إِلَى نِكَاحِهَا فَلْيَفْعَلْ﴾
(رواه ابو داؤد)

پیارے پیغمبر ﷺ نے ارشاد فرمایا: جب تم میں سے کوئی شخص کسی عورت کے ساتھ نکاح کا پیغام بھیجے تو اگر وہ اس (عورت کے ان اعضاء) کو دیکھنے پر قادر ہو جو اس کو نکاح کی رغبت دلاتے ہیں (یعنی ہاتھ اور چہرہ) تو ایک نظر دیکھ لے۔

سنن ابی داؤد میں حضرت جابرؓ کا یہ بیان مروی ہے کہ میں نے ایک عورت کے لئے نکاح کا پیام دینے کا ارادہ کیا تو رسول اللہ ﷺ کی اس ہدایت کے مطابق میں چھپ چھپ کر اس کو دیکھنے کی کوشش کرتا تھا، یہاں تک کہ اس میں کامیاب ہو گیا پھر میں نے اس سے نکاح کر لیا۔

لڑکی یا عورت کو دیکھنے میں چند باتوں کا لحاظ نہایت ضروری ہے:

(۱) لڑکی کا صرف چہرہ اور ہاتھوں کا دیکھنا جائز ہے، چہرہ سے خوبصورتی اور ہاتھوں سے جسم کی ساخت کا اندازہ ہو جاتا ہے۔ (۲) دیکھنے کے لئے لڑکی کی اجازت کی شرط نہیں ہے کیونکہ اجازت دینے سے وہ شرم محسوس کرتی ہے، اور اجازت کے بعد انکار کی صورت میں اس کی دل آزاری بھی ہوتی ہے۔

(۳) اگر لڑکی کو خود دیکھنا ممکن نہ ہو تو کسی با اعتماد عورت کو بھیج کر اس کے ذریعہ سے معلومات حاصل کر لے، اور یہی

(مظاہر حق ۳: ۲۶۲)

صورت فقہاء کے ہاں زیادہ مناسب ہے۔

شادی کے لئے دیندار مرد کا انتخاب کرنا

دوسری جانب پیارے پیغمبر ﷺ نے عورت کے اولیاء کی اس جانب رہنمائی فرمائی کہ وہ اپنی لخت جگر کے لئے ایسے لڑکے کو تلاش کریں جو دیندار اور با اخلاق ہو، نسب وغیرہ میں اس کے ہم پلہ ہو۔ تاکہ خاندان کی دیکھ بھال اور بیوی کے حقوق اور بچوں کی تربیت کی ذمہ داری کو مکمل طور سے ادا کر سکے، اور اپنی عزت و ناموس کی حفاظت اور گھر کے اخراجات وغیرہ کو عمدگی سے پورا کر سکے۔ بغیر دینداری کے حقوق کی ادائیگی نہیں ہوتی، جب تک آدمی دین کا پابند نہ ہو تو اس کی کسی بات کا اعتبار نہیں ہوتا۔ اور نہ ہی اس کا کوئی کام حدود کے اندر ہوتا ہے۔ اور دینداری سے مراد صرف نماز و روزہ نہیں بلکہ عقائد، عبادات، معاملات، معاشرت، اور پاکیزہ اخلاق ہیں یعنی دین کے تمام شعبوں پر جو آدمی عمل پیرا ہو وہ دیندار کھلائے گا۔ اس لئے پیارے پیغمبر ﷺ کا ارشاد ہے:

﴿النِّكَاحُ رِقٌّ فَلْيَنْظُرْ أَحَدُكُمْ أَيْنَ يَضَعُ كَرِيمَتَهُ﴾ (بیہقی)

نکاح عورت کو کنیز بناتا ہے اس لئے یہ دیکھ لیا کرو کہ تم اپنی بیٹی کو کہاں دے رہے ہو۔

اس لئے بچی کے حق میں احتیاط بے حد ضروری ہے شوہر کو تو طلاق کا حق حاصل ہوتا ہے اس لئے وہ تو کسی بھی وقت اس حق کو استعمال کر کے عورت سے کنارہ کشی اختیار کر سکتا ہے لیکن اگر عورت کو دیندار آدمی نہ ملا تو وہ شوہر کی قید میں رہے گی اور اس سے نجات حاصل کرنا اس کے لئے آسان نہ ہوگا۔ اس لئے بچی کے سرپرستوں کو رشتہ طے کرنے سے قبل لڑکے کے اخلاق اور کردار کو اور اس کی دینداری کو اچھی طرح سے دیکھ لینا چاہئے۔ اور جب اخلاق اور کردار اور دینداری کے اعتبار سے موزوں رشتہ مل جائے تو اپنی لخت جگر کو اس کے سپرد کر دینا چاہئے اس لئے کہ پیارے پیغمبر ﷺ کا ارشاد گرامی ہے:

﴿إِذَا خَطَبَ إِلَيْكُمْ مَن تَرْضَوْنَ دِينَهُ وَخُلُقَهُ فَرَّوْجُوهُ ، إِلَّا تَفْعَلُوهُ تَكُنْ فِتْنَةٌ فِي

الْأَرْضِ وَ فَسَادٌ عَرِيضٌ﴾ (رواہ الترمذی)

جب تمہارے پاس (تمہاری لڑکی یا لڑکے کے رشتے کے بارے میں) ایسا شخص شادی کے لئے آئے جس کو تم دیندار سمجھتے ہو اور اس کے اخلاق تمہیں پسند ہوں تو تم (بلا تردد اور بلا تاخیر اس کا پیغام منظور کر کے اس سے اپنی اولاد کی) شادی کر دو، اگر تم ایسا نہ کرو گے تو روئے زمین پر فتنہ اور زبردست فساد پھیل جائے گا۔

اگر سرپرستوں نے پیغام دینے والے مرد میں دینداری اور حسن خلقی نہ دیکھی بلکہ صرف مال یا حسن و جمال یا دنیوی

منصب و مرتبہ کو دیکھ کر اس سے کسی عورت کا نکاح کر دیا تو اس عورت کی دینداری تو تباہ ہوگی ہی جس کی وجہ سے اس کی آخرت کا نقصان ہوگا لیکن اس کے ساتھ اس کی دنیاوی زندگی بھی آرام سے نہیں گزرے گی۔ حضرت حسن بصریؒ کے پاس ایک شخص آیا اور اس نے عرض کیا کہ میری ایک بیٹی ہے اس کے متعدد رشتے آئے ہیں۔ ان میں سے کس رشتہ کا انتخاب کروں؟ فرمایا: اس آدمی سے شادی کرو جو خوف خدا رکھتا ہو، اگر وہ پسند کر لے گا تو محبت و اکرام کرے گا، اور اگر ناپسند ہوگی تو اس پر ظلم نہیں کرے گا۔ ایک نیک اور شریف عورت کے لئے اس سے بڑھ کر کیا فتنہ ہو سکتا ہے کہ وہ ایک ایسے شوہر کے جال میں پھنس جائے اور اس کے ساتھ زندگی گزارنے پر مجبور ہو جائے جو آزاد خیال ہو، دین و مذہب اور اخلاق اور شرافت سے عاری ہو، جو نہ رشتہ کی پرواہ کرے اور نہ عہد و پیمان کی، جس کے نزدیک عزت غیرت شرافت کی کوئی حیثیت نہ ہو۔ پیارے پیغمبر ﷺ کا ارشاد ہے:

﴿ إِنَّمَا مَثَلُ الْجَلِيسِ الصَّالِحِ وَالْجَلِيسِ السُّوءِ كَحَامِلِ الْمِسْكِ وَنَافِخِ الْكَيْسِ فَحَامِلِ الْمِسْكِ إِمَّا أَنْ يُحْذِيكَ ، وَإِمَّا أَنْ تَبْتَاعَ مِنْهُ ، وَإِمَّا أَنْ تَجِدَ مِنْهُ رِيحًا طَيِّبَةً ، وَنَافِخُ الْكَيْسِ إِمَّا أَنْ يَحْرِقَ ثِيَابَكَ وَإِمَّا أَنْ تَجِدَ رِيحًا خَبِيثَةً ﴾ (بخاری)

اس حدیث میں پیارے پیغمبر ﷺ نے اچھی اور بری صحبت کی مثال دی ہے فرمایا: نیک صحبت کی مثال تو عطار کی دکان جیسی ہے۔ عطر بیچنے والی کی دکان پر جب آپ بیٹھیں گے تو یا تو آپ اس سے عطر خریدیں گے اور چاہے عطر نہ بھی خریدیں، کم از کم دماغ میں خوشبو آجائے گی، دماغ تو معطر ہو جائے گا، کپڑوں میں خوشبو کی ہوا بھرے گی، گھر پہنچیں گے تو گھر والے کہیں گے یہ خوشبو کہاں سے آرہی ہے؟ اور کچھ نہیں تو بدن اور کپڑوں کو خوشبو لگ جائے گی، ناک میں پہنچ جائے گی۔ تو عطار کی دکان پر جانے سے کم از کم دماغ تو معطر ہو ہی جاتا ہے۔ اور بری صحبت کی مثال ایسی ہے جیسے لوہار کی دکان، کہ بعض دفعہ لوہا گرم ہوتا ہے کتنا ہے تو اس کی کوئی چنگاری آپ کے کپڑے کو جلا دے گی، اور کچھ نہیں تو تھوڑی سی کالک ہی کپڑے کو لگ جائے گی، لوہے کے جلنے کی تھوڑی سی بدبو ہی ناک کے اندر آجائے گی۔ اور میاں بیوی تو زندگی بھر کے مصاحب اور ساتھی ہیں تو کیا کوئی بیوی یا خاوند یہ پسند کریں گے کہ اس کا ساتھی آگ کی بھٹی میں ہمیشہ پھونک کر اس کے کپڑے جلاتا رہے، یا اس کو کریمہ اور خبیث بدبو پہنچتی رہے؟ ہرگز نہیں۔

ایک بزرگ کا قصہ

حضرت تھانویؒ نے ایک بزرگ کا قصہ لکھا ہے کہ ان کی ایک بیٹی تھی جس کے لئے کثرت سے شادی کے پیغام آرہے تھے، انہوں نے اپنے پڑوسی سے جو کہ ایک یہودی تھا اس سلسلہ میں مشورہ کیا کہ فلاں فلاں جگہ سے میری بچی کے لئے شادی کے پیغام آئے ہیں تمہارے نزدیک کونسی جگہ بہتر رہے گی؟ اس نے پہلے تو عذر کیا اور کہا کہ میں دین میں تمہارے مخالف ہوں، اور مخالف کے مشورہ کا کوئی اعتبار نہیں ہوتا۔ بزرگ نے کہا تم میرے پڑوسی ہو اور شریف آدمی ہو اس لئے غلط مشورہ نہیں دو گے اس لئے بلا تکلف مشورہ دو۔ تو وہ یہودی کہنے لگا کہ میں نے سنا ہے کہ تمہارے نبی کریم ﷺ نے فرمایا ہے:

﴿ تَنْكَحُ الْمَرْأَةُ لِأَرْبَعٍ ، لِمَا لَهَا ، وَلِجَمَاعِهَا ، وَلِحَسَبِهَا ، وَلِدِينِهَا ، فَاطْفُرُ بِذَاتِ

الدِّينِ ﴾

عورت سے نکاح کرنے میں چار باتوں کو دیکھا جاتا ہے مال، جمال، حسب اور دین کو پھر آپ ﷺ نے فرمایا کہ تم دیندار سے نکاح کرنے کی کوشش کرو۔

اس سے معلوم ہوا کہ اسلام میں سب سے زیادہ دیکھنے کی چیز دین ہے، اور جتنے لوگوں نے آپ کی بچی کے لئے پیام بھیجے ہیں ان میں سے کسی میں بھی پورا دین نہیں ہے، اس لئے میرے خیال میں تم فلاں طالب علم سے جو آپ کی مسجد میں رہتا ہے وہ بڑا دیندار ہے اس سے اپنی بچی کی شادی کر دو، چنانچہ اس بزرگ نے اسی طالب علم سے اپنی بچی کی شادی کر دی جو کہ عمر بھر کامیاب رہی اور وہ لڑکی راحت سے رہی۔

اس لئے دین اور اخلاق کو بنیاد بنانا اور اس کی بنیاد پر رشتہ کا انتخاب کرنا ایک ایسی اہم چیز ہے جو مؤمن مرد اور عورت دونوں کے لئے اطمینان و سکون اور بچوں کی اسلامی تربیت اور خاندان کے لئے عزت و شرافت اور بقاء کا ذریعہ ہے۔ مگر افسوس کہ آج کل عمومی طور پر دینداری کے بجائے مال و دولت، دنیوی عہدہ و ملازمت یا دنیوی تعلیم کو دیکھ کر رشتہ دیا جاتا ہے جس کے بعض اوقات بھیا تک نتائج دیکھنے پڑتے ہیں۔ پیارے پیغمبر ﷺ کا ارشاد گرامی ہے:

﴿ مَنْ زَوَّجَ كَرِيْمَتَهُ مِنْ فَاسِقٍ فَقَدْ قَطَعَ رَحِمَهَا ﴾

(ابن حبان)

جس شخص نے کسی فاسق سے اپنی بیٹی کی شادی کی اس نے قطع رحمی کی۔

شادی بیاہ کا پیغمبری معیار

خود پیارے پیغمبر ﷺ کے پاس آپ ﷺ کی لخت جگر حضرت فاطمہ الزہرا رضی اللہ عنہا کے لئے جب حضرت علیؑ نے نکاح کا پیغام بھیجا تو آپ ﷺ نے اسے منظور فرمالیا، جبکہ حضرت علیؑ نہ تو مالدار تھے، نہ ان کی کوئی بزنس تھی نہ

تجارت اور نہ ہی مکان آپ ﷺ نے ان کے علم اور تقویٰ کو دیکھا اور دیکھا کہ عمر مناسب ہے، خاندان اچھا ہے تو رشتہ منظور فرمالیا۔

شوہر اور بیوی میں عمر کا تناسب

آج کل عورتوں کے حقوق میں جو کوتاہی کی جاتی ہے اس میں سے ایک یہ بھی ہے کہ شوہر اور بیوی کی عمر میں برابری کا خیال نہیں رکھا جاتا اور ایک چھوٹی عمر کی لڑکی کو بڑی عمر کے آدمی سے بیاہ دیا جاتا ہے، یا اس کے برعکس جوان عورت کو بچے سے بیاہ دیا جاتا ہے۔

روایات میں آتا ہے کہ جب حضرت فاطمہ رضی اللہ عنہا کی عمر ساڑھے پندرہ سال کی ہو گئی اور سن بلوغت کو پہنچ گئیں تو پہلے حضرت ابوبکرؓ اور حضرت عمر فاروقؓ نے پیارے پیغمبر ﷺ سے اس دولت عظمیٰ کے شرف کی درخواست کی، کیونکہ یہ شرف ان کو حاصل تھا کہ ان کی صاحبزادیاں پیارے پیغمبر ﷺ کے نکاح میں تھیں اور ازواج مطہرات میں داخل تھیں، وہ چاہتے تھے کہ پیارے پیغمبر ﷺ کی دامادی کا شرف بھی انہیں حاصل ہو جائے مگر آپ ﷺ نے کم عمر ہونے کا عذر فرمادیا۔ ان حضرات کی عمر زیادہ تھی، پیارے پیغمبر ﷺ نے تناسب بین العمرین کی رعایت فرماتے ہوئے دونوں حضرات کی درخواست رد فرمادی۔

پھر حضرت علیؓ نے جن کی عمر اس وقت اکیس (۲۱) سال تھی، شرماتے ہوئے پیارے پیغمبر ﷺ سے عرض کیا تو آپ ﷺ نے ان کی درخواست کو قبول فرمالیا۔ اس سے ایک بات تو یہ ثابت ہوئی کہ اگر لڑکی چھوٹی ہو تو شوہر کی عمر زیادہ نہیں ہونی چاہئے، اور بے جوڑ شادی مناسب نہیں۔ اور دوسری بات یہ معلوم ہوئی کہ اگر لڑکا عمر میں لڑکی سے کسی قدر عمر میں زیادہ ہو تو اس میں مضائقہ نہیں جس طرح کا تناسب حضرت علیؓ اور حضرت فاطمہؓ کی عمروں میں تھا، اس لئے کہ عورت محکوم ہوتی ہے اور مرد حاکم، نیز عورت کے قویٰ ضعیف ہوتے ہیں بنسبت مرد کے، اس لئے وہ جلد بوڑھی ہو جاتی ہے۔ (اسلامی شادی)

حضرت فاطمہ رضی اللہ عنہا کی شادی

حضرت علیؓ نے جب حضرت فاطمہ رضی اللہ عنہا کے رشتہ کا پیغام دیا تو آپ ﷺ نے قبول فرمالیا: حضرت بریدہؓ روایت فرماتے ہیں کہ:

﴿إِنَّ نَفَرًا مِّنَ الْأَنْصَارِ قَالُوا لِعَلِيٍّ رَضِيَ اللَّهُ عَنْهُ : عِنْدَكَ فَاطِمَةُ رَضِيَ اللَّهُ عَنْهَا
فَدَخَلَ عَلِيًّا عَلَى النَّبِيِّ ﷺ ، فَسَلَّمَ عَلَيْهِ فَقَالَ: مَا حَاجَةُ ابْنِ أَبِي طَالِبٍ؟ قَالَ:

ذَكَرْتُ فَاطِمَةَ بِنْتُ رَسُولِ اللَّهِ ﷺ قَالَ: مَرْحَبًا وَأَهْلًا ... ﴿

انصار کے کچھ لوگوں نے حضرت علی رضی اللہ عنہ سے کہا کہ: تمہارے لئے حضرت فاطمہ رضی اللہ تعالیٰ عنہا کا رشتہ ہے۔ (یعنی تم شادی کے لئے حضرت فاطمہؓ کے ہاں پیغام نکاح دے سکتے ہو)۔ حضرت علیؓ پیارے پیغمبر ﷺ کی خدمت میں حاضر ہوئے اور سلام کیا۔ پیارے پیغمبر ﷺ نے پوچھا: ابوطالب کے بیٹے! کس ضرورت سے آئے ہو؟ حضرت علیؓ نے عرض کیا: میں فاطمہ بنت رسول اللہ ﷺ کے رشتے کے سلسلہ میں حاضر ہوا ہوں، آپ ﷺ نے ارشاد فرمایا: {مَرْحَبًا وَأَهْلًا} تمہارا آنا مبارک ہو، تم اپنے گھر والوں میں آئے ہو۔

اس سے زیادہ کچھ نہ فرمایا: حضرت علیؓ آپ ﷺ کے پاس سے نکل کر انصار کے کچھ لوگوں کے پاس گئے جو انہیں دیکھ رہے تھے، انہوں نے پوچھا کہ کیا ہوا؟ حضرت علیؓ نے فرمایا کہ آپ ﷺ نے تو صرف {مَرْحَبًا وَأَهْلًا} فرمایا ہے۔ لوگوں نے کہا کہ آپ کے لئے رسول اللہ ﷺ کی طرف سے (جواب میں) دونوں لفظوں کے بجائے صرف ایک ہی لفظ کافی تھا، اس کے باوجود پیارے پیغمبر ﷺ نے آپ کو {مَرْحَبًا وَأَهْلًا} دونوں عطا فرمائے۔

اس حدیث سے معلوم ہوا کہ:

- ☆ جو شخص شادی کرنا چاہتا ہو اس کے لئے مناسب رشتہ کی طرف رہنمائی کرنی چاہئے۔
- ☆ اپنا رشتہ خود پیش کرنے میں کوئی حرج نہیں۔
- ☆ اگر رشتہ منظور ہو تو {مَرْحَبًا وَأَهْلًا} کہہ کر جواب دینا چاہئے۔

ایک روایت میں ہے کہ پیارے پیغمبر ﷺ نے حضرت علیؓ سے دریافت فرمایا:

﴿هَلْ لَكَ مِنْ مَّهْرٍ؟ قُلْتُ عِنْدِي رَاحِلَتِي وَ دِرْعِي ، فَبِعِثْتُهُمَا بِأَرْبَعِ مِائَةٍ ، وَقَالَ

أَكْثَرُوا مِنَ الطَّيِّبِ لِفَاطِمَةَ فَإِنَّهَا إِمْرَأَةٌ مِنَ النِّسَاءِ﴾ (التاریخ الکبیر ص ۶۱: ج ۲۰)

تمہارے پاس حق مہر کی ادائیگی کے لئے کیا چیز ہے؟ حضرت علیؓ نے عرض کیا کہ ایک سواری اور جنگ بدر میں جو زرہ مال غنیمت کے حصہ میں ملی تھی اس کے علاوہ اور کچھ نہیں۔ پیارے پیغمبر ﷺ نے فرمایا: اس کو فروخت کر دو، اور کچھ کپڑے، اور خوشبو خرید لو کیونکہ فاطمہ بھی خواتین میں سے ہے۔

(اور باقی مہر کے طور پر حضرت فاطمہ رضی اللہ عنہا کو دے دو! حضرت علیؑ نے حضرت عثمان غنی رضی اللہ عنہ کے ہاتھ اس کو فروخت کر دیا۔ جس کے پانچ سو (۵۰۰) یا چار سو اسی (۴۸۰) درہم ملے اسی میں شادی کے تمام اخراجات کئے گئے۔

نکاح اور رخصتی

سیدۃ النساء حضرت فاطمہ رضی اللہ عنہ کی شادی کے سلسلہ میں جب ابتدائی مراحل طے ہو چکے تو پیارے پیغمبر ﷺ نے بامر خداوندی مجلس نکاح قائم کر کے حضرت فاطمہؑ کا نکاح حضرت علی المرتضیٰؑ سے کر دیا، اور عام روایات کے مطابق ان کا مہر چار سو (۴۰۰) مثقال مقرر کیا گیا۔ مجلس نکاح میں اکابر صحابہ کرامؓ حضرت ابو بکر صدیقؓ، حضرت عمر فاروقؓ، حضرت عثمان غنیؓ، حضرت طلحہؓ، حضرت زبیرؓ وغیرہ اور کچھ حضرات انصارؓ میں سے مدعو تھے، اور یہی حضرات اس شادی کے گواہ بھی تھے۔ پیارے پیغمبر ﷺ نے خطبہ پڑھ کر نکاح کر دیا، اور ایک طباق میں چھوڑے لے کر حاضرین میں تقسیم کر دیئے۔ نکاح کی یہ تقریب بالکل سادہ تھی، اس میں کسی قسم کے تکلفات نہیں تھے اور نہ ہی زمانے کی رسمیں تھیں۔

نکاح کے بعد پیارے پیغمبر ﷺ نے اپنی دختر کو بی بی ام ایمن کے ساتھ حضرت علیؑ کے گھر مبارک میں روانہ فرما دیا اور جنت کی عورتوں کی یہ سردار حضرت فاطمہؑ ام ایمن کی معیت میں پیدل چل کر تشریف لے گئیں، نہ کوئی ڈولی تھی اور نہ کوئی سواری۔ اس وقت حضرت فاطمہ رضی اللہ عنہ کی عمر بعض سیرت نگاروں کے مطابق پندرہ سال اور پانچ ماہ تھی، اور بعض کے نزدیک اٹھارہ سال تھی۔ اور حضرت علیؑ کی عمر مشہور قول کے مطابق اس وقت اکیس (۲۱) سال تھی۔ واللہ اعلم بالصواب۔
(تفسیر قرطبی ج ۱۲ ص ۲۴۱: بنات اربعہ ص ۲۶۵)

نکاح کے لئے استخارہ کرنا

نکاح کرنے کا جب ارادہ ہو تو پہلے استخارہ کر لے اور پھر جس طرف دل میں ترجیح پیدا ہو جائے وہ کام کرنا چاہئے، استخارہ ایک دعاء ہے کہ اے اللہ! اگر یہ معاملہ میرے لئے خیر ہو تو میرے قلب کو متوجہ کر دے ورنہ میرے دل کو ہٹا دے اور جو میرے لئے بہتر ہو اس کو تجویز کر دے، استخارہ سے مقصود محض طلب خیر ہے، خبر معلوم کرنا نہیں۔ استخارہ خالی الذہن ہو کر اور طبیعت کو یکسو کر کے کیا جائے تو یہ زیادہ مفید ہوتا ہے۔ استخارہ کے بارے میں اسی کتاب میں ہم پہلے تفصیل سے ذکر کر چکے ہیں وہاں دیکھ لیا جائے۔

جہیز کی حقیقت اور اس کا حکم

رہنے سہنے کا میرا جب سے ٹھکانا ہو گیا جانے کیوں دشمن تب سے میرا زمانہ ہو گیا
بیٹیوں کی شادی کی فکر میں ایک بوڑھا باپ کل کمانے کے لئے گھر سے روانہ ہو گیا

سیدہ فاطمہ رضی اللہ عنہا کا جہیز

سیدۃ النساء حضرت فاطمہ الزہراءؑ کی شادی کے موقع پر پیارے پیغمبر ﷺ نے اپنی جانب سے بطور جہیز جو سامان دیا وہ یہ تھا: حضرت علیؑ سے مروی ہے کہ:

﴿عن علي بن ابي طالب رضي الله عنه لما تزوج فاطمة بعث معها بخميلة ووسادة من

ادم حشوما ليف ورحيين و سقاء وجرتين﴾ (مسند احمد)

حضرت علیؑ فرماتے ہیں کہ پیارے پیغمبر ﷺ نے جب میرے ساتھ حضرت فاطمہؑ کی تزویج کر دی تو آپ ﷺ نے سیدہ فاطمہؑ کے جہیز میں درج ذیل چیزیں ارسال فرمائیں:

(۱) ایک عدد لحاف، (۲) ایک عدد چمڑے کا گدّا جس کے اندر کھجور کے درخت کی چھال (یا اذخر خوشبودار گھاس) بھری ہوئی تھی، (۳) دو عدد چکیاں آٹا پینے کے لئے، (۴) کچھ گندم، (۵) ایک عدد پانی کا مشکیزہ، (۶) اور دو عدد مٹی کے گھڑے تھے۔

اور بعض روایات میں ہے کہ سیدۃ النساء حضرت فاطمہ الزہراءؑ کا جہیز دو یمنی چادریں، چار گدے، چاندی کے دو بازو بند، ایک کملی، تکیہ، ایک پیالہ، ایک چکی، ایک مشکیزہ اور پانی رکھنے کا برتن یعنی گھڑا اور ایک پلنگ تھا۔
پیارے پیغمبر ﷺ کی پیاری صاحبزادی کی ازدواجی زندگی کی ضروریات پورا کرنے کے لئے کل سامان معیشت یہی کچھ تھا، اس میں امت کے لئے سبق ہے کہ مسلمان کے لئے اصل چیز فکر آخرت ہے اور یہ زندگی عارضی ہے اس کے لئے کسی بڑی کدو کاوش کی ضرورت نہیں۔

جہیز کی اسی مندرجہ بالا روایت کو سامنے رکھ کر جہیز کو سنت قرار دیا جاتا ہے، جبکہ حقیقت یہ ہے کہ پیارے پیغمبر ﷺ حضرت علیؑ کے سر پرست تھے، آپ ﷺ نے اپنے چچا سے حضرت علی رضی اللہ عنہ کو مانگ کر بچپن سے پالا تھا اور

حضرت علیؓ آپ ﷺ کے پاس ہی رہتے تھے، شادی کے بعد الگ گھر کی ضرورت ہوئی تو آپ ﷺ نے بحیثیت سرپرست چند ضروری چیزوں کا انتظام فرمایا، اور یہ بھی پیارے پیغمبر ﷺ نے اپنی جانب سے نہیں بلکہ حضرت فاطمہؓ کے مہر سے جس کو حضرت علیؓ نے نکاح سے قبل ادا فرمادیا تھا اسی رقم سے یہ چند ضروری چیزیں خریدیں۔ اور حضرت حارثہؓ سے مکان دلوا یا۔ چنانچہ حضرت علیؓ خود نقل فرماتے ہیں کہ جب میں نے حضرت فاطمہؓ کے ساتھ شادی کا پیغام آپ ﷺ کو دیا تو آپ نے مجھ سے دریافت فرمایا:

﴿وَمَا عِنْدَكَ؟ قُلْتُ فَرَسِي وَدِرْعِي، قَالَ أَمْسِكْ فَرَسَكَ فَلَا بُ لَكَ مِنْهُ، وَأَمَّا بِدُنْكَ فَبِعِغْهَا، فَبِعْتُهَا بِأَرْبَعِ مِائَةٍ وَثَمَانِ دِرْهَمًا، فَأَتَيْتُ بِهَا النَّبِيَّ ﷺ فَوَضَعْتُهَا فِي حِجْرِهِ، فَقَبَضَ مِنْهَا قَبْضَةً، فَقَالَ يَا بِلَالُ! أَبْغِنَا بِهَا طِيبًا، وَأَمَرَهُمْ أَنْ يَجْهَزُوا... الخ﴾
(رواہ الطبرانی، مجمع الزوائد ومنیع الفوائد: ج ۵ ص ۲۰۵)

آپ ﷺ نے فرمایا: تمہارے پاس (مہر کے لئے) کیا ہے؟ میں نے کہا گھوڑا اور زرہ ہے، فرمایا: گھوڑے کی بہر حال تمہیں ضرورت ہوگی، رہی زرہ تو اسے فروخت کر دو، میں نے اس کو چار سو اسی (۴۸۰) درہم میں فروخت کر دیا اور اس کی رقم لے کر پیارے پیغمبر ﷺ کے پاس حاضر ہوا، اور وہ رقم آپ ﷺ کی خدمت میں پیش کر دی، آپ ﷺ نے اس میں سے ایک مٹھی بھر لے کر حضرت بلالؓ سے فرمایا: اے بلال! اس رقم سے خوشبو خرید کر میرے پاس لاؤ، اور آپ ﷺ نے لوگوں کو حکم دیا کہ اس سے حضرت فاطمہؓ کے جہیز کا سامان کر دو۔

اسی طرح کی روایات موارد الظمان للہیثمی، شرح المواہب اللدنیہ لمحمد بن عبد الباقي الزرقانی، مجمع الزوائد، طبقات الکبریٰ لابن سعد، وغیرہ میں بھی ہیں۔ اور مسند احمد کے الفاظ ہیں کہ:

﴿فَأَمَرَهُ النَّبِيُّ ﷺ أَنْ يَبِيعَهَا لِیَجْهَزَ الْعُرُوسَ بِثَمَنِهَا، وَتَقْدَمَ عُثْمَانُ بْنُ عَفَّانٍ فَاشْتَرَى الدِّرْعَ بِأَرْبَعِ مِائَةٍ وَسَبْعِينَ دِرْهَمًا، حَمَلَهَا عَلِيٌّ، وَوَضَعَهَا أَمَامَ رَسُولِ اللَّهِ ﷺ، فَتَنَاوَلَهَا بِيَدِهِ الْكَرِيمَةِ، ثُمَّ دَفَعَهَا إِلَى بِلَالٍ لِيَشْتَرِيَ بِعُضِّهَا طِيبًا وَعَطْرًا، ثُمَّ يَدْفَعُ الْبَاقِي إِلَى أُمِّ سَلَمَةَ لِيَشْتَرِيَ جَهَّازَ الْعُرُوسِ-﴾

پیارے پیغمبر ﷺ نے حضرت علی رضی اللہ عنہ کو زرہ فروخت کرنے کا حکم دیا تاکہ اس کی قیمت سے دہن کو تیار کیا جائے۔ انہوں نے اس کو حضرت عثمان بن عفانؓ کی خدمت میں پیش کیا تو انہوں نے چار سو ستر (۴۷۰) درہم میں اس کو خرید لیا۔ حضرت علیؓ نے اس کی قیمت لی اور پیارے پیغمبر ﷺ کی خدمت میں پیش کر دی، آپ ﷺ نے اس کو اپنے دست مبارک سے اٹھایا، پھر اس کو حضرت بلالؓ کے حوالہ کر دیا تاکہ وہ اس سے خوشبو اور عطر خرید لیں، اور بقیہ دراہم پیارے پیغمبر ﷺ نے حضرت ام سلمہؓ کے سپرد کر دیئے تاکہ وہ اس سے دہن کا سامان خریدیں۔ (مسند احمد و سنن النسائی کتاب النکاح)

ان روایات سے معلوم ہوا کہ پیارے پیغمبر ﷺ نے حضرت فاطمہؓ کی شادی کے موقع پر جو ضروری سامان فراہم کرنے کا حکم دیا تھا وہ مہر کی پیشگی رقم سے کیا گیا تھا، اس لئے دور حاضر میں رائج جہیز کے لئے اس کو دلیل بنانا درست نہیں۔ اور اس سے یہ بھی معلوم ہوا کہ نکاح پر لڑکی یا اس کے گھر والوں سے تلک یا جہیز کے ساز و سامان، گاڑی یا رقوم یا ان میں سے کسی ایک کا مطالبہ کرنا جائز نہیں بلکہ شرعاً ممنوع ہے اور علماء نے اسے رشوت کا درجہ دیا ہے، کسی کا مال غلط اور خلاف شرع طریقوں سے لینا اور اس کو استعمال میں لانا شرعاً حرام ہے۔

رب العالمین کا ارشاد ہے:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ﴾
(سورة النساء آیت: ۲۹)

اے ایمان والو! آپس میں تم ایک دوسرے کے مال کو ناحق (غلط اور ناجائز) طریقے سے نہ کھاؤ، سوائے اس کے کہ (کوئی شرعی طریقہ اختیار کرو جیسے) کوئی تجارت باہمی رضامندی سے وجود میں آئی ہو (تو وہ جائز ہے)۔

اور حدیث مبارکہ میں ارشاد ہے:

﴿أَلَا لَا يَحِلُّ مَالُ امْرِئٍ مُّسْلِمٍ إِلَّا بِطَيْبِ نَفْسٍ مِّنْهُ﴾

خبردار! کسی مسلمان کا مال بغیر اس کی دلی رضامندی اور اجازت کے لینا حلال نہیں ہے۔
ہاں اگر خلوص کامل سے شوہر کی خدمت کی جائے بغیر اس کے کہ شوہر یا اس کے گھر والوں کو اس کی خواہش یا

طلب، یا انتظار ہو تو اس میں کوئی مضائقہ نہیں۔

جہیز جو درحقیقت اپنی بیٹی کے ساتھ صلہ رحمی اور اس کے لئے تحفہ اور عطیہ ہے جو فی نفسہ مباح بلکہ مستحسن ہے، اگر کسی کو اللہ تعالیٰ نے گنجائش دی ہے تو خوب دے لیکن اس میں اس بات کا خیال رکھے کہ گنجائش سے زیادہ دینے کی کوشش نہ کرے، اور نہ ہی اسراف کرے اس لئے کہ قرآن کریم میں رب العالمین نے اسراف سے منع فرمایا ہے کہ:

﴿وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ (سورة انعام آیت: ۱۳۲)

اور اسراف نہ کرو، اللہ تعالیٰ اسراف کرنے والوں کو پسند نہیں کرتا۔

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾

اور وہ لوگ کہ جب خرچ کرنے لگتے ہیں تو نہ فضول خرچی کرتے ہیں، اور نہ تنگی کرتے ہیں، اور اُن کا خرچ

کرنا اس (افراط و تفریط) کے درمیان اعتدال پر ہوتا ہے۔ (الفرقان ۶۷)

اور نہ ہی اس کے لئے قرض کا بوجھ اٹھائے اس لئے کہ پیارے پیغمبر صلی اللہ علیہ وسلم نے اس سے منع فرمایا ہے۔ مگر افسوس کہ آج امت مسلمہ نے ہندو تہذیب سے متاثر ہو کر جہیز کی رسم اور دیگر رسوم و رواج کو معاشرہ میں داخل کر کے دونوں جہانوں کی ناکامی اور مصائب و آلام کو دعوت دے دی ہے۔ اور جہیز کو نکاح کا لازمی حصہ بنا کر باقاعدہ اس کا مطالبہ کیا جاتا ہے۔ جس نے لڑکی کے اولیاء کو سودی قرض لینے، قیمتی زمین، سامان اور مکان فروخت کرنے، اور غریب بہن اور بیٹی کو عمر بھر کے لئے بن بیاہی گھر پر بیٹھنے یا خودکشی کرنے پر مجبور کر دیا ہے۔

اور جہیز ساتھ نہ لانے پر کہیں تو اسے زندہ جلا دیا جاتا ہے، کہیں اسے طعن و تشنیع اور جسمانی ایذا کا سامنا کرنا پڑتا ہے جو اسلامی تعلیمات کے سراسر خلاف، حرام اور رشوت ہے۔ جب کہ شریعت میں کوئی ایسی دلیل نہیں جس سے یہ ثابت ہو کہ جہیز بیوی پر واجب ہے، بلکہ شریعت کی روشنی میں تو گھریلو ساز و سامان، نان و نفقہ، کھانا، لباس، رہائش وغیرہ شوہر پر واجب ہے۔ ارشاد باری تعالیٰ ہے:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ، لَا تُكَلَّفُ نَفْسٌ إِلَّا وُسْعَهَا﴾

اور جس کا وہ بچہ ہے (یعنی باپ) اس کے ذمہ واجب ہے ان (ماؤں) کا کھانا اور کپڑا قاعدے (اور معروف طریقے) کے مطابق، کسی شخص کو حکم نہیں دیا جاتا مگر اس کی وسعت و برداشت کے مطابق۔

(سورة البقرة آیت ۲۳۳)

اور اللہ تعالیٰ کا ارشاد مطلقات (طلاق شدہ عورتوں) کے بارے میں:

﴿لِيُنْفِقْ ذُو سَعَةٍ مِّن سَعَتِهِ ، وَمَن قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ ، لَا يُكَلِّفُ اللَّهُ نَفْسًا إِلَّا مَّا آتَاهَا﴾
(الطلاق آیت ۷)

ہر وسعت رکھنے والے کو اپنی وسعت کے مطابق (بچہ پر) خرچ کرنا چاہئے، اور جس شخص کے لئے رزق تنگ کر دیا گیا ہو (اور اس کی آمدنی کم ہو تو اس کو چاہئے کہ) اللہ تعالیٰ نے جتنا اس کو دیا ہے اُس میں سے خرچ کرے، اللہ تعالیٰ کسی شخص کو اس سے زیادہ تکلیف نہیں دیتا جتنا اس کو دیا ہے۔

اور اللہ تعالیٰ کا ارشاد مطلقات کے بارے میں:

﴿اَسْكُنُوْهُنَّ مِّنْ حَيْثُ سَكَنْتُمْ مِّنْ وَّجَدِكُمْ﴾
(الطلاق)

تم ان (مطلقہ) عورتوں کو اپنی وسعت (اور حیثیت) کے موافق اسی جگہ رہنے کا مکان دو جہاں تم رہتے ہو۔

اور حجۃ الوداع کے موقع پر پیارے پیغمبر ﷺ نے ارشاد فرمایا:

﴿اِتَّقُوا اللَّهَ فِي النِّسَاءِ ، فَإِنَّهُنَّ عَوَانٌ عِنْدَكُمْ ، أَخَذْتُمُوهُنَّ بِأَمْرِ اللَّهِ ، وَاسْتَحْلَلْتُمْ فُرُوجَهُنَّ بِكَلِمَةِ اللَّهِ، لَكُمْ عَلَيْهِنَّ، أَلَّا يُوْطِنَ فِرَاشَكُمْ أَحَدًا تَكْرَهُوْنَهُ ، وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ﴾

عورتوں کے متعلق اللہ سے ڈرو، وہ تمہاری معین و مددگار ہیں، بیشک تم نے ان کو اللہ کے حکم سے اپنایا ہے، اور اللہ کے حکم سے ان کی شرمگاہوں کو حلال کیا ہے، تمہارا حق ان پر یہ ہے کہ اپنے اوپر کسی کو قدرت نہ دیں جن کو تم ناپسند کرتے ہو، اور تم پر ان کا کھانا اور لباس بھلے طریقے سے واجب ہے۔

اور ایک روایت میں ہے کہ:

﴿أَنَّ رَجُلًا جَاءَ إِلَى النَّبِيِّ ﷺ فَقَالَ : مَا حَقُّ الْمَرْأَةِ عَلَى زَوْجِهَا ؟ فَقَالَ ﷺ : يُطْعِمُهَا إِذَا طَعِمَ ، وَ يَكْسُوْهَا إِذَا كَسَى ، وَلَا يَهْجُرُهَا فِي الْبَيْتِ ، وَلَا يَضْرِبُهَا،

وَلَا يَفْبَحْ ۝

ایک آدمی پیارے پیغمبر ﷺ کے پاس آیا اور اس نے عرض کیا: (یا رسول اللہ) شوہر پر بیوی کا کیا حق ہے؟ تو آپ ﷺ نے ارشاد فرمایا: کہ جب وہ خود کھائے تو اُسے بھی کھلائے، اور جب خود پہنے تو اُسے بھی پہنائے، اُس کو گھر میں تنہا نہ چھوڑے، اُس کو نہ مارے، نہ برا بھلا کہے۔

معلوم ہوا کہ جس طرح نان و نفقہ، لباس اور رہائش کی جگہ کا بندوبست کرنا شوہر پر واجب ہے، اسی طرح گھریلو ساز و سامان کا بندوبست کرنا بھی شوہر کی ذمہ داری ہے، بیوی نہ سامان جھینز لانے کی پابند ہے اور نہ ہی اس کو اس پر مجبور کیا جاسکتا ہے۔

اس کے باوجود اگر لڑکی کے ورثاء اپنی مرضی سے اپنی لڑکی کو کچھ دینا چاہیں تو ضرورت کے لحاظ سے دیں جن چیزوں کی سر دست زیادہ ضرورت ہو وہ دیں، اور غیر ضروری چیزیں جو استعمال میں نہیں آتیں بلکہ صرف نام اور تفاخر کے لئے دی جاتی ہیں وہ نہ دیں بلکہ اس کی جگہ نقدی دے دیں تاکہ وہ اپنی ضرورت کے مطابق اسے کام میں لاسکے۔ کچھ لوگ محض نمود و نمائش اور فخر و مباہات کی خاطر لاکھوں روپے غیر ضروری سامان پر خرچ کر دیتے ہیں جو کسی طرح بھی جائز نہیں اس سے بچنے کی ضرورت ہے۔

گھریلو سامان کی فراہمی اور نمائش

نیز اس دینے میں اعلان اور دکھلاوانہ ہو، کیونکہ یہ اپنی اولاد کے ساتھ صلہ رحمی اور ہدیہ ہے اس میں دکھلاوہ اور تفاخر کی ضرورت نہیں لیکن شادی بیاہ کے موقع پر کی جانے والی اکثر رسموں کا تعلق صرف تفاخر اور شیخی سے ہے جب کہ حق تعالیٰ شانہ کا ارشاد ہے:

﴿إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾

بیشک اللہ تعالیٰ ایسوں کو پسند نہیں کرتے جو اپنے کو بڑا سمجھتے ہوں، شیخی کی باتیں کرتے ہوں۔

﴿إِنَّ اللَّهَ لَا يُحِبُّ الْمُسْتَكْبِرِينَ﴾

بے شک اللہ تعالیٰ تکبر کرنے والوں کو پسند نہیں کرتا۔

اور پیارے پیغمبر ﷺ کا ارشاد گرامی ہے:

﴿ لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ حَبَّةٍ مِّنَ الْكِبْرِ ﴾

جس شخص کے دل میں ذرہ برابر بھی کبر ہوگا وہ جنت میں داخل نہ ہوگا۔

اور ایک حدیث میں ہے:

﴿ مَنْ سَمِعَ سَمْعَ اللَّهِ بِهِ ﴾

جو شخص شہرت کے واسطے کوئی کام کرتا ہے تو اللہ تعالیٰ اس کو شہرت دے گا (اور قیامت کے دن اس کو رسوا کرے گا۔

اور ایک حدیث میں ہے کہ:

﴿ مَنْ لَبَسَ ثَوْبَ شُهْرَةٍ أَلْبَسَهُ اللَّهُ ثَوْبَ الدَّلِّ يَوْمَ الْقِيَامَةِ ﴾

جو شخص دکھاوے اور شہرت کی غرض سے کوئی کپڑا پہنے گا اللہ تعالیٰ اس کو قیامت کے دن ذلت کا لباس پہنائے گا۔

ان آیات اور احادیث میں عجب اور تکبر اور شہرت و تصنع سے روکا گیا ہے۔ لیکن اب نہ ہدیہ مقصود ہوتا ہے اور نہ ہی صلہ رحمی، بلکہ ناموری اور شہرت اور رسم کی پابندی کی نیت سے سب کچھ کیا جاتا ہے، وری اور جہیز دونوں کا اعلان ہوتا ہے، مخصوص اور معین اشیاء ہوتی ہیں، اور تمام چیزیں عام مجمع میں لائی جاتی ہیں اور ایک ایک چیز سب کو دکھائی جاتی ہے، برتن، جوڑے، صندوق، حتیٰ کہ آئینہ اور کنگھی تک شمار کر کے دکھلائے جاتے ہیں، اور فہرست بنا کر سب کو پڑھ کر سنائی جاتی ہے۔ جہیز میں بعض ایسی چیزیں تفاخر کے لئے دی جاتی ہیں جو کبھی استعمال میں نہیں آتیں محض ڈیکوریشن پیس ہوتے ہیں، کاش جس قدر بیہودہ رسومات پر پیسہ اڑایا جاتا ہے اس سے ان دونوں کے لئے کوئی جائیداد خرید کر دی جاتی، یا ان کے لئے تجارت کا کوئی سلسلہ شروع کر دیا جاتا تو کس قدر راحت ہوتی۔

(اصلاح الرسوم، اصلاح النساء)

☆☆☆☆☆

حقوق زوجیت حاصل ہونے کے لئے مہر کا لزوم

مہر حقوق زوجیت حاصل ہونے کے اس معاوضے کو کہتے ہیں جو عورت کو اس کے شوہر کی طرف سے دیا جاتا ہے اور اس کا مقصد عورت کا اعزاز و اکرام ہے، نہ تو یہ عورت کی قیمت ہے جسے ادا کر کے یہ سمجھا جائے کہ وہ شوہر کے ہاتھوں بک گئی اور اب اس کی حیثیت ایک کنیز اور باندی کی ہے۔ اور نہ یہ محض ایک رسمی، فرضی اور کاغذی کاروائی ہے جس کے بارے میں یہ سمجھا جائے کہ اسے عملاً ادا کرنے کی ضرورت نہیں۔ بلکہ اس کا منشا شریعت کی نظر میں یہ ہے کہ جب کوئی شخص کسی عورت کو بیوی بنا کر اپنے گھر میں لائے تو اس کا مناسب اکرام کرے، اور اسے مہر کی صورت میں ایسا ہدیہ پیش کرے جو اس کے اعزاز و اکرام کے مناسب ہو۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ کی بعثت سے قبل زمانہ جاہلیت میں نکاح کا جو شریفانہ طریقہ عربوں میں رائج تھا اس میں بھی مہر مقرر کیا جاتا تھا، اور مرد کے لئے ضروری ہوتا تھا کہ وہ ایک معین رقم بیوی کو ادا کرے، اسلام نے اس طریقہ کو برقرار رکھا۔ مہر اس بات کی علامت ہے کہ کسی عورت سے نکاح کرنے والا مرد اس کا طالب اور خواستگار ہے اور وہ اپنی حیثیت اور استطاعت کے مطابق اس کو مہر کا نذرانہ پیش کرتا ہے، یا اس کی ادائیگی اپنے ذمہ لیتا ہے۔ حضرت عقبہ بن عامرؓ سے مروی ہے کہ:

﴿ قَالَ رَسُولُ اللَّهِ ﷺ الشُّرُوطُ أَنْ تُؤْفُوا بِهِ مَا اسْتَحْلَلْتُمْ بِهِ الْفُرُوجَ ﴾ (متفق علیہ)

پیارے پیغمبر ﷺ نے ارشاد فرمایا: جن شرطوں کا پورا کیا جانا تمہارے لئے ضروری ہے ان میں سب سے اہم شرط وہ ہے جس کے ذریعہ تم نے شرم گاہوں کو حلال کیا ہے۔

اس حدیث مبارکہ میں سب سے اہم شرط سے مراد بیوی کا مہر ہے اور مہر کی ادائیگی کے بعد اس کے دیگر تمام حقوق ہیں۔ پیارے پیغمبر ﷺ نے مہر کی کوئی خاص مقدار معین نہیں فرمائی کیونکہ نکاح کرنے والوں کے مالی حالات اور استطاعت مختلف ہو سکتی ہے اس لئے اسے شوہر کی حیثیت اور استطاعت پر موقوف رکھا ہے لہذا شریعت کا تقاضہ یہ ہے کہ مہر کی رقم نہ تو اتنی زیادہ رکھی جائے کہ شوہر اسے ادا کرنے پر قادر ہی نہ ہو اور نہ اتنی کم کہ عورت کے اعزاز و اکرام کا پہلو بالکل مفقود ہو جائے۔ البتہ پیارے پیغمبر ﷺ نے اپنی صاحبزادیوں کا مہر پانچ سو درہم یا اس کے قریب (مقرر فرمایا اور اکثر ازواج مطہرات کا جو مہر ادا کیا گیا اس کی رقم بھی اسی کے لگ بھگ تھی جس کا آئندہ سطور میں ذکر کیا جائے گا۔ مگر آپ ﷺ کے

زمانے میں آپ ﷺ کی صاحبزادیوں یا ازواج مطہرات کے مہر کے برابر لوگ مہر ادا کرنا ضروری نہیں سمجھتے تھے، بلکہ آپ ﷺ کی موجودگی میں اس سے کم بھی ادا کیا گیا اور زیادہ بھی۔

مہر محض زبانی جمع خرچ اور رسمی قسم کی چیز نہیں بلکہ شوہر کے ذمہ اس کی ادائیگی لازم ہے، الا یہ کہ بیوی خود ہی وصول نہ کرنا چاہے اور دل سے خاوند کو معاف کر دے۔ قرآن کریم میں صراحتاً ارشاد ہے:

﴿وَأَتُوا النِّسَاءَ صَدُقَتِهِنَّ نِحْلَةً﴾

(النساء: ۴)

یعنی اپنی بیویوں کے مہر خوش دلی سے ادا کرو۔

بعض لوگ مہر کے بارے میں بدنیت ہوتے ہیں اور اس کو محض زبانی جمع و خرچ سمجھتے ہیں کہ دینا دلانا تو کچھ نہیں۔ اور بعض لوگ اس کا اپنی جہالت کی وجہ سے اظہار بھی کر دیتے ہیں کہ جی جتنا مہر رکھنا ہے رکھ لو کس نے ادا کرنا ہے۔ حالانکہ اس کا اتنا بڑا گناہ ہے کہ قیامت کے دن ایسا آدمی زنا کا مجرم قرار دیا جائے گا۔ چنانچہ میمون کردی اپنے والد سے روایت کرتے ہیں کہ پیارے پیغمبر ﷺ نے ارشاد فرمایا ہے کہ:

﴿أَيُّمَا رَجُلٍ تَزَوَّجَ امْرَأَةً عَلَى مَا قَلَ مِنَ الْمَهْرِ أَوْ كَثُرَ لَيْسَ فِي نَفْسِهِ أَنْ يُؤَدِّيَ

إِلَيْهَا حَقَّهَا لَقِيَ اللَّهَ يَوْمَ الْقِيَامَةِ وَهُوَ زَانٍ﴾۔ (رواہ الطبرانی فی الاوسط والصغیر)

جس شخص نے کسی عورت سے کم یا زیادہ مہر پر نکاح کیا اور اس کے دل میں اس حق مہر کی ادائیگی کا ارادہ ہی نہیں ہے تو قیامت کے دن اللہ کے حضور میں زنا کار کی حیثیت سے پیش ہوگا۔ (معارف السنن ص ۵۴ ج ۱)

اسی طرح کی ایک روایت حضرت زید بن اسلم رضی اللہ عنہ سے مروی ہے کہ پیارے پیغمبر ﷺ نے ارشاد فرمایا کہ: جو شخص نکاح کرے اور مہر طے کرے اور اس کی ادائیگی کی نیت نہ ہو تو وہ خدا کے نزدیک زانی ہے۔

(ابن عبدالرزاق: ۱۸۵: اتحاف الخیر: شامیل ص ۱۱۶ ج ۱۱)

اس حدیث میں ایسے لوگوں کے لئے بڑی سخت وعید ہے جو مہر کو صرف زبانی اور رسمی بات سمجھتے ہوئے اتنی بڑی رقم کے مہر مقرر کر لیتے ہیں جن کی ادائیگی کا کوئی امکان نہیں ہوتا۔ کیونکہ ظاہر ہے کہ جس شخص کو سو روپے دینے کی قدرت نہ ہو وہ لاکھوں کے حساب سے کیسے ادا کرے گا اس لئے بہتر اور سلامتی اسی میں ہے کہ مہر کم رکھا جائے۔ جو لڑکے کی حیثیت کے مطابق ہو اور جس کی ادائیگی لڑکے یا اس کے گھر والوں کے لئے آسان ہو اور بیٹنگی ہی ادا کر دیا جائے۔ اور حدیث میں بھی حیثیت اور طاقت سے زیادہ بوجھ لادنے کی ممانعت آئی ہے۔ پیارے پیغمبر ﷺ کا ارشاد گرامی ہے:

﴿ لَا يَنْبَغِي لِلْمُؤْمِنِ أَنْ يُذِلَّ نَفْسَهُ ، قِيلَ يَا رَسُولَ اللَّهِ وَكَيْفَ يُذِلُّ نَفْسَهُ؟ قَالَ
يَتَحَمَّلُ مِنَ الْبَلَاءِ مَا لَا يُطِيقُهُ ﴾

کسی مؤمن کے لئے مناسب نہیں کہ وہ اپنے آپ کو ذلیل کرے، عرض کیا گیا کہ یا رسول اللہ! ﷺ وہ اپنے آپ کو کس طرح ذلیل کرتا ہے؟ ارشاد فرمایا: ایسی مصیبت کا تحمل کرتا ہے جس کی طاقت نہیں رکھتا۔
اس سے معلوم ہوا کہ تحمل سے زیادہ مہر مقرر نہ کیا جائے۔

مہر کی تخفیف موافق سنت ہے

پیارے پیغمبر ﷺ کا ارشاد ہے { خَيْرُهُنَّ اَيْسَرُ صَدَاقًا }
(ابن حبان)
بہترین عورتیں وہ ہیں جن کے مہر ہلکے پھلکے ہوں۔

اور ایک روایت میں ام المؤمنین سیدہ طاہرہ حضرت عائشہ صدیقہ رضی اللہ تعالیٰ عنہا فرماتی ہیں کہ پیارے پیغمبر
ﷺ نے ارشاد فرمایا: عورت کا مبارک ہونا یہ ہے کہ اس کی منگنی کا پیغام جلد آئے، اس کا مہر کم ہو اور اس کے بچے جلد پیدا
ہوں۔ (سنن کبریٰ: ۷، ۲۳۵: ۲۳۱ شانیل ۱۲۱)

عمر بن دینار فرماتے ہیں کہ مجھے پیارے پیغمبر ﷺ کا فرمان مبارک پہنچا کہ، بہترین نکاح وہ ہے جس میں مہر کم
ہو۔ (سنن کبریٰ: ۷، ۲۳۲: ۲۳۱ شانیل ۱۲۱)

حضرت سعید بن المسیبؓ نے اپنی صاحبزادی کا نکاح حضرت ابو ہریرہؓ سے دودرہم کے عوض میں کیا، اور بنفس
نفس اپنی صاحبزادی کو حضرت ابو ہریرہؓ کے گھر لے کر گئے اور انہیں اندر بھیج کر خود واپس تشریف لے گئے۔
حضرت عمرؓ کے زمانے میں لوگ عجمی لوگوں کے رسم و رواج سے متاثر ہو کر بھاری بھاری مہر مقرر کرنے لگے تو
حضرت عمر رضی اللہ عنہ نے خطبہ میں لوگوں کو اس طرف توجہ دلائی اور بتایا کہ مسلمانوں کے سوچنے کا انداز کیا ہونا چاہئے۔
آپ نے ارشاد فرمایا:

﴿ أَلَا: لَا تُغَالُوا صَدُقَةَ النِّسَاءِ فَإِنَّهَا لَوْ كَانَتْ مَكْرُمَةً فِي الدُّنْيَا ، وَتَقْوَى عِنْدَ اللَّهِ
لَكَانَ أَوْلَاكُمْ بِهَا نَبِيُّ اللَّهِ ﷺ : مَا عَلِمْتُ رَسُولَ اللَّهِ ﷺ : نَكَحَ شَيْئًا مِّنْ نِّسَائِهِ ،
وَلَا أَنْكَحَ شَيْئًا مِّنْ بَنَاتِهِ عَلَى أَكْثَرِ مِنْ اثْنَتَيْ عَشْرَةَ أُوقِيَّةً ﴾ (رواہ احمد، و ابو داؤد ،

لوگو! عورتوں کے بھاری بھاری مہر مقرر نہ کرو اس لئے کہ اگر یہ دنیا ذرا بھی عزت و شرف کی چیز ہوتی اور اللہ کی نظر میں یہ کوئی بڑائی کی بات ہوتی، تو نبی کریم ﷺ سب سے زیادہ اس کے مستحق تھے کہ وہ زیادہ سے زیادہ مہر مقرر فرماتے، لیکن جہاں تک مجھے علم ہے رسول اللہ ﷺ نے خود اپنے نکاح میں بھی بارہ (۱۲) اوقیہ (جو چار سو (۴۰۰) درہم بنتا ہے) سے زیادہ مہر مقرر نہیں فرمایا، اور نہ صاحبزادیوں کی شادی میں بارہ اوقیہ سے زیادہ مہر باندھا۔ ایک بوڑھی عورت کھڑی ہوئیں، انہوں نے قرآن شریف کی آیت {وَآتَيْتُمْ أَحَدَهُنَّ قِنْطَارًا} کی تلاوت کرتے ہوئے اس پابندی پر اعتراض کیا تو حضرت عمرؓ منبر سے یہ فرماتے ہوئے اتر گئے:

{كُلُّ النَّاسِ أَعْلَمُ مِنْ عُمَرَ حَتَّى الْعَجَائِزُ} (ترمذی: اسوۃ رسول اکرم ﷺ ص ۴۹۹)

یعنی ہر شخص عمر سے زیادہ علم والا ہے حتیٰ کہ بوڑھیاں بھی۔ اور آپ اس مسئلہ میں شدت فرمانے سے رک گئے۔

حضرت عمر رضی اللہ عنہ فرمایا کرتے تھے مہر میں غلومت کیا کرو، اور زائد مت رکھا کرو۔ (سنن کبریٰ)

حضرت ابوسلمہ رضی اللہ عنہ فرماتے ہیں کہ:

﴿سَأَلْتُ عَائِشَةَ رَضِيَ اللَّهُ عَنْهَا كَمْ كَانَ صَدَاقُ النَّبِيِّ ﷺ قَالَتْ كَانَ صَدَاقُهُ لِأَزْوَاجِهِ ثِنْتَى عَشْرَةَ أَوْقِيَةً وَنَشْ، قَالَتْ أَتَدْرِي مَالِ النَّشْ؟ قُلْتُ لَا، قَالَتْ نِصْفُ أَوْقِيَةٍ، فَتِلْكَ خَمْسُ مِائَةٍ دِرْهَمٍ﴾ (رواہ مسلم۔ مشکوٰۃ ج ۲: ص ۹ کتاب النکاح)

میں نے ام المؤمنین سیدہ طاہرہ حضرت عائشہ صدیقہؓ سے پوچھا کہ رسول اللہ ﷺ نے (اپنی ازواج مطہراتؓ کا) مہر کتنا مقرر کیا تھا؟ فرمایا: (آپ ﷺ) ازواج مطہرات کا مہر بارہ اوقیہ اور ایک نش مقرر فرماتے تھے۔ پھر حضرت عائشہؓ نے پوچھا کہ ”جانتے ہونش کسے کہتے ہیں؟“ میں نے عرض کیا کہ ”نہیں“ انہوں نے فرمایا کہ ایک نش آدھے اوقیہ کے برابر ہوتا ہے، (ایک اوقیہ چالیس درہم کا ہوتا ہے) اس طرح ساڑھے بارہ اوقیہ کے پانچ سو درہم ہوئے۔

مہر چونکہ ایک مالی حق ہے جسے ادا کرنا ہے، لہذا دونوں جانب سے جس پر رضامندی ہو جائے وہی بہتر ہے۔ حضرت ابن عباسؓ فرماتے ہیں کہ اکثر لوگ پیارے پیغمبر ﷺ سے عورتوں کے مہر کی مقدار کے بارے میں سوال کیا کرتے تھے تو آپ ﷺ فرماتے تھے جس مقدار پر طرفین میں رضامندی ہو جائے۔ اسی طرح کی روایت حضرت ابوسعید خدریؓ سے بھی مروی ہے۔ (کشف الغمہ)

مہر کا وجوب

عورت کے نکاح اور رخصتی کے بعد جب خاوند کی اس سے تنہائی میں ملاقات ہو جائے تو اس پر مہر واجب ہو جاتا ہے، خواہ طلی کی ہو یا نہ کی ہو اور اس کا موقع ملا ہو یا نہ ملا ہو۔ اسی طرح خدانخواستہ طلاق کی نوبت آجائے تو عدت بھی واجب ہو جاتی ہے، خواہ طلی کی ہو یا نہ کی ہو۔ حضرت عمر بن خطابؓ سے مروی ہے کہ جب خلوت کا پردہ گر جائے تو مہر واجب ہو جاتا ہے۔ (کنز العمال)

حضرت زید بن ثابتؓ سے مروی ہے کہ جب آدمی منکوحہ کے پاس چلا جائے اور پردہ گرا دے تو مہر واجب ہو جاتا ہے۔ (خواہ اس سے طلی کا موقع ملے یا نہ ملے یا نہ کرے)۔

مہر کی کم سے کم مقدار

امام ابوحنیفہؒ کے نزدیک دس درہم سے کم مہر جائز نہیں، اگر کوئی اس سے کم مقرر بھی کرے تو پھر بھی اسے دس درہم ہی ادا کرنے واجب ہوں گے، (اور دس درہم آج کے تول کے اعتبار سے تقریباً ۳۴ گرام چاندی ہوتی ہے)۔ حضرت جابرؓ سے مروی ہے کہ:

﴿ قَالَ رَسُولُ اللَّهِ ﷺ: لَا تَنْكِحُوا النِّسَاءَ إِلَّا كُفَاءً ، وَلَا يُزَوِّجُهُنَّ إِلَّا الْأَوْلِيَاءُ وَلَا

(دارقطنی)

مَهْرَ دُونَ عَشْرَةِ دَرَاهِمَ ﴾

پیارے پیغمبر ﷺ نے ارشاد فرمایا: عورتوں کا نکاح ان کے کفو ہی سے کیا جائے، اور عورتوں کا نکاح ان کے ولی کریں، اور دس درہم سے کم مہر کا اعتبار نہیں ہے۔

اسی طرح دارقطنی اور بیہقی میں حضرت علیؓ کا ارشاد منقول ہے کہ:

﴿ لَا صَدَاقَ أَقَلُّ مِنْ عَشْرَةِ دَرَاهِمَ ﴾

دس درہم سے کم کا مہر معتبر نہیں ہے۔

ازواج مطہرات کے مہر

- (1) امّ المؤمنین سیدہ طاہرہ حضرت عائشہ صدیقہؓ کا مہر چار سو درہم تھا۔
 - (2) امّ المؤمنین سیدہ حفصہؓ بنت عمر بن خطابؓ کا مہر چار سو درہم تھا۔
 - (3) امّ المؤمنین سیدہ امّ حبیبہؓ بنت ابی سفیانؓ کا مہر چار سو دینار تھا جو حبشہ کے بادشاہ نجاشیؓ نے آپ ﷺ کی طرف سے ادا کیا تھا۔ اور پیغام نکاح بھی آپ ﷺ کی طرف سے انہوں نے ہی دیا تھا۔
 - (4) امّ المؤمنین سیدہ امّ سلمہؓ بنت ابی امیہؓ کا مہر ایک بستر تھا جس میں پتے بھرے ہوئے تھے، ایک پیالہ، کھانے کا برتن اور ایک ڈوکی تھی۔
 - (5) امّ المؤمنین سیدہ حضرت سودہ بنت زمعہؓ کا مہر چار سو درہم تھا۔
 - (6) امّ المؤمنین سیدہ حضرت زینب بنت جحشؓ کا مہر بھی چار سو درہم تھا۔
 - (7) امّ المؤمنین سیدہ حضرت میمونہ بنت حارثؓ کا مہر چار سو درہم تھا جو آپ ﷺ کے چچا حضرت عباسؓ نے آپ ﷺ کی طرف سے ادا کیا۔ اور دوسرے قول کے مطابق انہوں نے اپنا نفس بغیر مہر کے آپ ﷺ کو ہبہ کر دیا تھا۔
 - (8) امّ المؤمنین سیدہ حضرت زینب بنت خزیمہؓ کا مہر بھی چار سو درہم تھا۔
 - (9) امّ المؤمنین سیدہ حضرت جویریہ بنت حارثؓ کا مہر بھی چار سو درہم تھا۔ آپ ﷺ نے ان کو آزاد کر کے ان سے نکاح فرمایا۔
 - (10) امّ المؤمنین سیدہ حضرت صفیہ بنت حی بن اخطبؓ جن کا تعلق قبیلہ بنو نضیر سے تھا یہ جنگ خیبر میں قیدی ہو کر آئی تھیں آپ ﷺ نے انہیں آزاد فرما کر ان سے نکاح فرمایا اور ان کی آزادی ہی ان کا مہر قرار پائی تھی۔
- امّ المؤمنین سیدہ طاہرہ حضرت عائشہ صدیقہؓ کے قول کے مطابق ازواج مطہرات میں سے کسی زوجہ کا مہر ساڑھے بارہ اوقیہ چاندی سے کم نہ تھا، اور ساڑھے بارہ اوقیہ چاندی کی مقدار پانچ سو درہم بنتی ہے۔ اور یہی بات زیادہ صحیح ہے کیونکہ اس کی صحت پر امام بخاری و مسلم کا اتفاق ہے، اور امّ المؤمنین کو ان باتوں کا زیادہ علم تھا۔ (فضائل امہات المؤمنین ص ۶۳)
- امّ المؤمنین سیدہ حضرت خدیجہ الکبریٰ بنت خویلدؓ کے مہر کے بارے میں ذکر نہیں ہے کہ ان کا کتنا مہر تھا۔ جبکہ ابن اسحاقؒ فرماتے ہیں کہ ان کا مہر بیس اونٹنیاں تھیں، ابو طالب کے خطبہ میں اس کا ذکر ہے کہ محمد ﷺ نے میرے مال میں

سے موجل و مجل رقم بطور مہر مقرر کی ہے۔ علامہ دولابی اور دوسرے بعض حضرات نے فرمایا کہ پیغمبر ﷺ نے حضرت خدیجہ رضی اللہ عنہا کو بارہ اوقیہ سونا بطور مہر کے ادا فرمایا تھا۔
(فضائل امہات المؤمنین ص ۱۱۰)

شادی میں سادگی و آسانی باعث برکت ہے

ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے فرمایا:

﴿إِنَّ أَكْثَرَ النَّكَاحِ بَرَكَهٖ أَيْسَرُهُ مَوْنَةً﴾ (رواہ البیہقی فی شعب الایمان)

بلاشبہ بڑی برکت والا وہ نکاح ہے جو تکلیف میں آسان ہو (یعنی جس میں کم سے کم اخراجات ہوئے ہوں)۔

حضرت عقبہ بن عامرؓ سے مروی ہے کہ پیارے پیغمبر ﷺ نے ارشاد فرمایا:

﴿خَيْرُ الصَّدَاقِ أَيْسَرُهُ﴾ (ابو داؤد، مستدرک للحاکم، بلوغ المرام ص ۳۱۵ باب الصداق)

بہتر مہر وہ ہے جو (باعبار ادا نیگی) آسان ہو۔

یعنی جس نکاح میں جس قدر کم مشقت ہوگی اتنی ہی اس میں برکت ہوگی اور اس کے منافع جانین کو ہمیشہ پہنچتے رہیں گے، اور یہ نکاح دنیا اور آخرت کی بھلائی کا ذریعہ ہوگا اس لئے نکاح ایسا ہو کہ بیٹی اور بیٹے والوں کو نکاح کے اسباب جمع کرنے میں زیادہ تکلیف نہ ہو اور تھوڑا مہر باندھا جائے۔ نکاح میں جس قدر تکلیف بڑھے گی اسی قدر برکت گھٹے گی اور جس میں تکلیف ہو اس میں نخوست ہی نخوست ہوگی۔

آسان نکاح کی ایک مثال

سیدنا حضرت عبداللہ بن عمرؓ طواف فرما رہے تھے، طواف کرتے ہوئے حضرت عروہؓ نے عرض کیا کہ مجھے اپنی دامادی میں قبول فرمالیجئے، آپ نے اس وقت اس کا کوئی جواب نہیں دیا۔ مدینہ منورہ میں جب حضرت عروہؓ سے راستے میں سامنا ہوا تو حضرت عبداللہ ابن عمرؓ نے ان سے فرمایا: بیٹے کیا ارادہ ہے؟ تو حضرت عروہؓ نے کہا حضرت میں تو اس کا شائق ہوں، فرمایا: چلو گھر لے گئے ان کے دو بیٹے موجود تھے ان کو بلایا اور اپنی بیٹی حضرت سوداءؓ کا نکاح حضرت عروہؓ سے کر دیا۔

حضرت عمر فاروق رضی اللہ عنہ کی پوتی کا نکاح اس طرح ہوا کہ کسی کو نہیں بلایا نہ چچا، نہ ماموں نہ اور کوئی رشتہ دار، بس داماد کو گھر بلایا اور دو بیٹوں کی موجودگی میں نکاح کر دیا۔

آج ہم نے شادی بیاہ کو مصیبت بنا دیا ہے اور غیروں کی نقالی کرتے ہوئے اپنے نام و نمود اور شہرت و غرور کے لئے

طرح طرح کی رسمیں کی جاتیں ہیں، اور لاکھوں روپے اس پر لٹائے جاتے ہیں جس کی وجہ سے نکاح مشکل اور بدکاری آسان ہو گئی ہے۔ آج کل رواج ہے کہ تعلیم اتنی دلانی ہے اور جب تک پڑھائی مکمل نہیں ہوگی اور مناسب روزگار اور جاب نہیں ملے گی اس وقت تک شادی نہیں ہو سکتی، یا مکان بنانا ہے، یا لڑکے کو بیرون ملک بھیجوانا ہے وغیرہ حالانکہ یہ چیزیں شادی میں رکاوٹ نہیں بننی چاہئیں، خاص طور پر اس وقت جب کہ نوجوان کا تعلق کسی امیر گھرانے سے ہو اور اس کا باپ اس کے اخراجات اٹھا سکتا ہو تو ایسی صورت میں شادی میں تاخیر نہیں کرنی چاہئے۔ اسی طرح بیٹے کے لئے بھی مناسب نہیں ہے کہ وہ شادی میں تاخیر کرے جب کہ اس کا والد اس کے اخراجات اٹھانے کے لئے تیار ہو۔ تاکہ اس کی زندگی پاکدامنی کے ساتھ گزرے اس لئے کہ رب العالمین نے زنا کو حرام کیا ہے اور نکاح کو حلال رکھا ہے جو کہ نوجوانوں کی مشکلات کا بہت بڑا حل ہے۔ ☆ مہر اس قدر مقرر کرنا مسنون ہے جو استطاعت سے زیادہ نہ ہو، جس کی مقدار کم سے کم دس درہم ہو۔ ☆ مہر معجل اور مؤجل دونوں جائز ہیں۔

کفو میں شادی کرنا

شادی اور نکاح میں نسب اور برادری کے اعتبار سے کفو واجب اور لازم نہیں بلکہ جائز ہے۔ کفو کا اعتبار اس وجہ سے ہے کہ رہن سہن، کھانے پینے پہننے اوڑھنے اور دیگر معاشرتی امور میں یکسانیت اور جوڑ ہو جس سے زوجین میں مناسبت اور موافقت رہتی ہے۔ اسی طرح دینداری شریعت کی پابندی، نماز، روزہ، حلال و حرام، خوف خدا اور امور آخرت میں بھی علماء اور فقہاء نے کفو کا اعتبار کیا ہے اس لئے نکاح میں دینداری کا بھی جوڑ دیکھنا اور رکھنا چاہئے تاکہ ان کی ازدواجی زندگی میں رخنہ نہ پڑے۔ شریعت نے کفایت (برابری) میں جن اوصاف کا اعتبار کیا ہے اس کے اعتبار سے بہتر یہی ہے کہ منکوحہ لڑکی اپنے ہی کفو کی لائی جائے اس لئے کہ ہندوستان پاکستان میں جو قومیں آباد ہیں پٹھان، راجپوت وغیرہ ان کے یہاں سخت عار ہے کہ ایک قوم دوسرے قوم کے یہاں نکاح کرے، اور جب مدار عار اور عدم عار ہے تو کفایت کا مسئلہ جاری ہوگا۔ اور کفایت میں اعتبار مرد کی جانب سے ہے نہ کہ عورت کی جانب سے، یعنی مرد عورت سے کم درجہ کا نہ ہونا چاہئے، البتہ اگر عورت کم درجہ کی ہو تو گوارہ کیا جاسکتا ہے۔ فقہ کا مسئلہ ہے:

{ الْكَفَاءَةُ مَعْتَبَرَةٌ مِنْ جَانِبِهِ أَى الرَّجُلِ، لِأَنَّ الشَّرِيعَةَ تَأْبَى أَنْ تَكُونَ فَرَاشًا

لَأَدْنَى، وَلَا تَعْتَبَرُ مِنْ جَانِبِهَا، لِأَنَّ الزَّوْجَ مُسْتَفْرَشٌ فَلَا تَغْيِضُهُ... الخ }

کفایت مرد کی جانب سے معتبر ہے، کیونکہ شریف (اونچے خاندان) کی عورت کم درجہ کے مرد کی فراش

بننے سے انکار کرتی ہے، اور کفایت عورت کی طرف سے معتبر نہیں کیونکہ خاوند صاحب فراش ہے، تو وہ فراش کے استعمال میں کراہت نہیں کرتا۔ (اور یہ مسئلہ سب کے نزدیک صحیح ہے)۔ (اصلاح انقلاب)

ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے ارشاد فرمایا: نکاح کے لئے بہتر عورتوں کو اختیار کرو، اور کفو میں نکاح کرو۔ (ابن ماجہ: ۱۴۱، دارقطنی)

حضرت جابرؓ سے مروی ہے کہ پیارے پیغمبر ﷺ نے ارشاد فرمایا: عورتوں کی شادی نہ کی جائے مگر کفو میں، اور ان کی شادی نہ کرائیں مگر ان کے اولیاء، اور ان کا مہر دس درہم سے کم نہ رکھا جائے۔ (مجمع: ۲۲۸، سنن کبریٰ: ۱۳۳، شانیل ۷۷)

حضرت عمر بن الخطابؓ فرمایا کرتے تھے: میں شرف اور حسب والی عورتوں کو اس سے منع کروں گا کہ وہ غیر کفو میں شادی کریں۔ (کنز العمال: ۱۶، ۴۳۵: مسند عبد الرزاق)

غیر کفو میں شادی کرنا بھی خلاف سنت نہیں

مگر اس کا یہ مطلب نہیں کہ غیر کفو میں شادی کرنا خلاف سنت ہے اور کفو اور برادری میں شادی کرنا لازم اور ضروری ہے جس طرح بعض علاقوں میں بعض لوگ نکاح میں برادری اور کفایت کا اس قدر اہتمام کرتے ہیں کہ اگر برادری کے اندر رشتہ نہیں ملتا تو وہ لڑکی کا نکاح ہی نہیں کرتے خواہ اس کی عمر ہی گزر جائے۔ وہ غیر برادری میں نکاح اور رشتہ کرنے کو اپنے لئے عار اور عیب سمجھتے ہیں، خواہ وہ شرافت، علم اور دینداری اور مال و دولت میں اُن سے بہتر ہی کیوں نہ ہوں۔ ان کا یہ عمل نہ صرف یہ کہ درست نہیں بلکہ خلاف شریعت ہے۔ اس لئے کہ خود پیارے پیغمبر ﷺ نے غیر کفو میں حضرت صفیہؓ اور حضرت جویریہؓ سے شادیاں کیں اور ان کو ازواج مطہرات میں شامل کیا، جو نہ صرف یہ کہ قریش میں سے نہیں تھیں بلکہ خاندان عرب سے بھی نہیں تھیں بلکہ یہود کے قبیلوں سے ان کا تعلق تھا۔

اسی طرح آپ ﷺ نے حضرات صحابہ کرامؓ میں سے بھی بہت سے حضرات کی غیر کفو میں شادیاں کرائیں، حضرت بلالؓ نے متعدد شادیاں عرب خاندان میں کیں۔ اور حضرت زید بن اسلمؓ کی روایت کے مطابق پیارے پیغمبر ﷺ نے حضرت ابوبکرؓ کی صاحبزادی کی شادی حضرت بلالؓ سے فرمادی تھی۔ اسی طرح حضرت عبد الرحمن بن عوفؓ کی بہن سے حضرت بلالؓ کی شادی ہوئی جو قریش میں سے تھیں۔ حضرت عبد الرحمن بن عوفؓ جو قریشی خاندان سے وابستہ تھے، ان کی شادی آپ ﷺ نے غیر قریش نصران کی ایک لڑکی سے جو کبھی خاندان سے متعلق تھی کرائی۔ تو ایسی صورت میں ایسے نکاح کو کیسے غیر صحیح کہا جاسکتا ہے۔ (شانیل ص ۸۷ ج ۱۱)

نکاح کے لئے اجازت

نابالغ لڑکے یا لڑکی کا نکاح اس کا ولی اپنے اختیار سے کر سکتا ہے، نابالغ سے اجازت لینے کی ضرورت نہیں، بلکہ اگر وہ انکار کریں اور ولی نکاح پڑھا دے تو تب بھی نکاح شرعاً درست اور صحیح ہوگا، بشرطیکہ اس میں لڑکے یا لڑکی کی بھلائی اور بہتری مقصود ہو۔ لیکن اگر ولی بجائے لڑکے یا لڑکی کی منفعت اور بھلائی چاہنے کے اپنی ذاتی مصلحت اور دنیاوی منفعت کے لئے ایسا کرے تو یہ درست نہیں ہوگا اور بعض حالات میں سرے سے نکاح منعقد ہی نہیں ہوگا، اور بعض صورتوں میں منعقد تو ہو جائے گا مگر بلوغت کے بعد لڑکے یا لڑکی کو مسلم حاکم کی عدالت میں اسے فسخ کرانے کا اختیار حاصل ہوگا۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ اَنَّ النَّبِيَّ ﷺ تَزَوَّجَهَا وَهِيَ بِنْتُ سَبْعِ سِنِينَ ، وَزُفَّتْ اِلَيْهِ وَهِيَ بِنْتُ تِسْعِ سِنِينَ

(رواہ مسلم)

وَلَعَبَّهَا مَعَهَا وَمَاتَ عَنْهَا وَهِيَ بِنْتُ ثَمَانِي عَشْرَةَ

نبی کریم ﷺ نے ان سے اس وقت نکاح کیا جب کہ ان کی عمر سات (۷) سال کی تھی اور جب وہ پیارے پیغمبر ﷺ کے گھر (آستانہ نبوت میں رخصت کر کے) بھیجی گئیں تو ان کی عمر نو (۹) سال کی تھی (جو بچپن کی عمر ہوتی ہے) اور ان کے (وہ کھلونے جن سے وہ گھر میں کھیلا کرتی تھیں کھیلنے کے لئے) ان کے ساتھ تھے، اور جب پیارے پیغمبر ﷺ اس دنیا سے تشریف لے گئے اور حضرت عائشہ صدیقہؓ سے ہمیشہ کے لئے جدا ہوئے تو اس وقت ان کی عمر اٹھارہ سال تھی۔

اس سے معلوم ہوا کہ سیدنا صدیق اکبرؓ نے اپنی لخت جگر حضرت عائشہ صدیقہؓ کی شادی بالغ ہونے سے پہلے کر دی تھی۔ اور ہدایہ میں ہے کہ نابالغ لڑکے یا لڑکی کا نکاح جب ولی ”باپ داد“ یا ذمہ دار کر دے تو جائز ہے۔

(نہایہ: ۳: ۵۹۷)

بالغہ کا نکاح بلا اس کی رضامندی کے درست نہیں

جبکہ بالغ لڑکی کی اجازت کے بغیر نکاح نہیں ہوگا بلکہ نکاح سے پہلے اس سے اجازت لینے کی ضرورت ہوگی اور اسے بتانا ہوگا کہ ہم تمہارا نکاح فلاں خاندان کے فلاں لڑکے سے جو فلاں کام کرتا ہے اور اس کی مالی حیثیت ایسی ہے اس سے تمہارا نکاح بعض اس قدر مہر کے کرنا چاہتے ہیں تمہاری طرف سے اجازت ہے کہ یہ نکاح کر دیا جائے؟ اب اگر جواب میں اس نے خاموشی

اختیار کر لی، یا ہنس پڑی، یا مسکرا دی، یا رو پڑی اور انکار نہ کیا تو یہ اس کی طرف سے اجازت سمجھی جائے گی بشرطیکہ یہ ہنسنا اور رونا انکار کے انداز کا نہ ہو۔ پھر ولی یا اس کا وکیل اجازت دے اور قاضی لڑکے سے نکاح قبول کرائے، اور قاضی کو لڑکے کے سامنے بیٹھنا اور خطبہ پڑھنا مسنون ہے۔ اور اگر اس نے انکار کر دیا تو پھر اس کا نکاح درست نہیں ہوگا۔ (الشامی عن الفخ)

حضرت ابو موسیٰؓ سے منقول ہے کہ پیارے پیغمبر ﷺ نے ارشاد فرمایا: جب آدمی اپنی بیٹی کا نکاح کرے تو چاہئے کہ اس سے اجازت لے لے۔ (مجمع الزوائد: ۴: ۲۸۲)

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: باکرہ کنواری کی شادی کی جائے تو اس سے اجازت لے لی جائے، اور اس کا خاموش رہنا اجازت ہے۔ اسی طرح کی روایت حضرت ابن عمرؓ سے بھی مروی ہے کہ آپ ﷺ نے فرمایا: عورتوں سے شادی کے سلسلہ میں رائے لے لیا کرو۔ (ابوداؤد: ۲۸۵)

نکاح سے قبل لڑکے اور لڑکی کی رضامندی معلوم کرنا

اس سے معلوم ہوا کہ بعض لوگ بالغ لڑکی کے انکار کے باوجود اپنا وعدہ نبھانے اور ناک اونچی رکھنے اور چودھراہٹ قائم کرنے کے لئے زور اور زبردستی سے نکاح کر کے شوہر کے ساتھ رخصت کر دیتے ہیں یہ نری جہالت، بدترین ظلم اور حرام ہے۔ نکاح جو کہ عمر بھر کے لئے دو شخصوں کا تعلق ہے جس کے ساتھ ہزاروں معاملات وابستہ ہیں ان کی رضامندی پوچھے بغیر زبردستی ان کو نکاح کے رشتہ میں باندھنا کہاں کی عقل مندی ہے۔

اس لئے نکاح کرنے سے پہلے دونوں کی رضامندی حاصل کی جائے اور اس کے لئے اچھا طریقہ یہ ہے کہ جن سے وہ بے تکلف ہیں جیسے ہم عمر دوست اور سہیلیاں ان کے ذریعہ ان کی دل کی بات معلوم کی جائے۔ لیکن اس کا یہ مطلب بھی ہرگز نہیں کہ بڑوں کی رائے کو بالکل اہمیت ہی نہ دی جائے وہ اپنے تجربہ شفت اور محبت سے جو تجویز کریں گے اسی میں مصلحت ہوگی، اور ایسے نکاح بڑے بابرکت ہوتے ہیں جو بڑوں اور بزرگوں کے تجویز کردہ ہوتے ہیں۔ لیکن اگر لڑکا اور لڑکی اگر بالغ ہوں تو احتیاط اسی میں ہے کہ باضابطہ ان کی مرضی، خوشی اور رضامندی حاصل کی جائے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ: پیارے پیغمبر ﷺ اپنی صاحبزادیوں میں سے کسی کے نکاح کا ارادہ فرماتے تو صاحبزادی کو آڑ (یعنی پردے میں) کر دیتے۔ اور فرماتے کہ فلاں لڑکے نے فلاں (اور نام ذکر کرتے) کے نکاح کا پیغام بھیجا ہے۔ اگر وہ خاموش ہو جاتی تو اس کی خاموشی کو رضا سمجھتے ہوئے اس کا نکاح فرما دیتے، اگر وہ پردہ بلا دیتی (جو اس زمانے میں انکار اور عدم رضا کی علامت تھی) تو آپ ﷺ نکاح نہ فرماتے۔ (سبل الہدی)

اور جس عورت کا پہلے نکاح ہو چکا تھا پھر وہ بیوہ یا مطلقہ ہونے اور عدت گزارنے کے بعد دوسرا نکاح کرنا چاہتی ہے

تو اب اس کی صرف خاموشی کو اس کی طرف سے اجازت نہیں سمجھا جائے گا بلکہ اسے اپنے ولی کو صراحتاً زبان سے اجازت دینا ہوگی اور جب تک وہ زبان سے صراحتاً اجازت نہ دے اجازت نہیں سمجھی جائے گی۔ چنانچہ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ لَا تُنْكَحُ الْأَيِّمَ حَتَّى تُسْتَأْمَرَ، وَلَا تُنْكَحُ الْبِكْرُ حَتَّى تُسْتَأْذَنَ ، قَالُوا يَا رَسُولُ

(رواہ البخاری ومسلم)

اللَّهِ وَكَيْفَ إِذْنُهَا ؟ قَالَ أَنْ تَسْكُتَ ۝

نکاح شدہ عورت (یعنی بیوہ، مطلقہ بالغہ) کا نکاح اس کی رائے لئے بغیر نہ کیا جائے، اور دوشیزہ (یعنی کنواری بالغہ) کا نکاح اس سے اذن (اجازت) لئے بغیر نہ کیا جائے۔ (یہ سن کر) لوگوں نے عرض کیا یا رسول اللہ ﷺ! دوشیزہ (کنواری بالغہ عورت) کا اذن کیا ہوگا؟ (یعنی وہ تو شرم اور حیا کی وجہ سے بول نہ سکے گی) آپ ﷺ نے فرمایا: اس کا خاموش رہنا ہی اس کا اذن ہے (یعنی اس کی خاموشی کو اس کی طرف سے اجازت سمجھا جائے گا)۔

بیوہ مرضی کے خلاف ہونے والے نکاح کو رد کر سکتی ہے

بیوہ عورت اپنے نکاح کی اجازت دینے یا نہ دینے کے معاملہ میں بالکل خود مختار ہے، اور یہ کہ جب تک وہ خود اپنی زبان سے اجازت نہ دیدے اس کا نکاح نہیں ہوگا، اور اگر اس کا ولی اس کی اجازت اور مرضی معلوم کئے بغیر اس کا نکاح کہیں کر دے تو وہ نکاح موقوف رہے گا۔ اگر وہ راضی ہوگئی تو فہما، اور اگر اس نے رد کر دیا تو نکاح نہیں ہوگا۔ اس لئے کہ پیارے پیغمبر ﷺ نے ایک حدیث میں ارشاد فرمایا: ثیبہ (یعنی بیوہ عورت) اپنے بارے میں اپنے ولی سے زیادہ خود اختیار رکھتی ہے۔ اور کنواری لڑکی سے بھی (اس کے نکاح کی) اجازت حاصل کی جائے اور اس کی اجازت اس کا خاموش رہنا ہے۔

اور دوسری روایت میں حضرت خنساء بنت خدامؓ سے مروی ہے کہ:

﴿ أَنَّ أَبَاهَا زَوَّجَهَا وَهِيَ ثَيِّبٌ فَكَرِهَتْ ذَلِكَ ، فَأَتَتْ رَسُولَ اللَّهِ ﷺ فَرَدَّ نِكَاحَهَا ۝

(مظاہر حق ج ۳: ص ۲۶۸)

(رواہ البخاری) وَفِي رَوَايَةِ ابْنِ مَاجَةَ: نِكَاحَ أَبِيهَا ۝

ان کے والد نے ان کا نکاح (ان کی اجازت حاصل کئے بغیر) کر دیا جب کہ وہ بیوہ (اور بالغہ) تھیں، چنانچہ انہوں نے اس عقد کو ناپسند کیا اور پیارے پیغمبر ﷺ کی خدمت میں (اپنا معاملہ لے کر) حاضر

ہوئیں، لہذا آپ ﷺ نے ان کا نکاح (جوان کے والد نے کیا تھا اس کو) رد کر دیا۔ (اور لڑکی کے ہاتھ میں اختیار دے دیا کہ چاہے تو وہ اسے قبول کر لے یا رد کر دے)۔

ولی کسے کہتے ہیں

لڑکے اور لڑکی کے نکاح کرنے کا جس کو اختیار حاصل ہوتا ہے اسے ولی کہتے ہیں، اور لڑکے اور لڑکی کا ولی سب سے پہلے اس کا باپ ہوتا ہے، اگر باپ نہ ہو تو دادا، وہ نہ ہو تو پردادا، اگر ان میں سے کوئی نہ ہو تو پھر سگا بھائی، اگر وہ نہ ہو تو پھر سوتیلیا یعنی باپ شریک بھائی، پھر بھتیجا، وہ نہ ہو تو بھتیجی کا لڑکا، پھر اس کا پوتا، پھر چچا، سوتیلیا، چچا، اس کے لڑکے، پوتے، پڑپوتے، ان میں سے کوئی نہ ہو تو باپ کا چچا، پھر اس کی اولاد اسی ترتیب سے، ان میں سے کوئی نہ ہو تو پردادا کا چچا، اور اس کے لڑکے پوتے، پڑپوتے وغیرہ، عصبات فرائض (میراث کی ترتیب سے) ان میں سے کوئی نہ ہو تو پھر ماں ولی ہے، پھر دادی، پھر نانی، پھر نانا، پھر حقیقی بہن، پھر سوتیلی بہن جو باپ شریک ہو، پھر ماں شریک بھائی بہن، پھر پھوپھی، پھر ماموں، پھر خالہ، پھر چچا زاد بہن پھر ذوی الارحام وغیرہ۔

☆ ولی قریب کے ہوتے ہوئے ولی بعید کو ولایت نہیں پہنچتی۔

☆ اور ولایت کا حق حاصل ہونے کے لئے آزاد ہونا، عاقل اور بالغ ہونا اور مسلمان ہونا شرط ہے، لہذا نابالغ شخص کسی کا ولی نہیں ہو سکتا، اور کافر کسی مسلمان کا ولی نہیں ہو سکتا، اور مجنون و پاگل بھی کسی کا ولی نہیں ہو سکتا، کوئی غلام کسی آزاد کا ولی نہیں ہو سکتا۔ (مظاہر حق: ج ۲۶ ص ۳۶۶ ج ۳: ہشتی زیور)

نابالغہ لڑکی کا نکاح ولی کی اجازت کے بغیر صحیح نہیں ہے۔

نابالغہ کا نکاح اگر باپ دادا کے سوا کسی اور نے غیر کفو میں کر دیا تو فتویٰ اس پر ہے کہ بالکل جائز نہ ہوگا، اور اگر باپ دادا نے کسی ضروری مصلحت کی بنا پر کیا اور کوئی امر خلاف مصلحت نہ ہو تو صحیح ہوگا۔ (اصلاح الرسوم)

بیوہ کا نکاح

جہالت کی وجہ سے اکثر لوگ بیوہ کے نکاح ثانی کو معیوب سمجھتے ہیں، عرب میں بھی زمانہ جاہلیت میں یہ رسم تھی کہ جب کوئی شخص مال چھوڑ کر مر جاتا تو اس کی بیوہ کو اس لئے نکاح نہیں کرنے دیتے تھے تاکہ اس کا مال ان کے پاس رہے، اور بد قسمتی سے آج بھی بعض علاقوں میں یہ جہالت موجود ہے کہ بیوہ بیٹھی رہتی ہے، بعض اوقات اس کا کوئی سہارہ نہیں ہوتا اور وہ کھانے پینے تک کی محتاج ہو جاتی ہے۔

بعض مسلمان قوموں میں اگر کسی عورت کے خاوند کا انتقال ہو جائے تو اس کے دیور اور سسر اس کے مالک بن بیٹھتے ہیں اور اس کی اور اس کے والدین کی مرضی کے خلاف کبھی تو سسر اپنے چھوٹے بیٹے سے اس کا نکاح کر دیتا ہے اور کبھی کہیں اور، سسرال والے لڑکی کے ماں باپ کی بات چلنے نہیں دیتے اور اس طرح ایک بیوہ عورت ظلم پر ظلم کا شکار ہوتی رہتی ہے۔ عرب میں بھی زمانہ جاہلیت کے اندر اس طرح کے مظالم ہوتے تھے پیارے پیغمبر ﷺ نے آکر ان مظالم کو مٹایا۔ پیارے پیغمبر ﷺ نے ارشاد فرمایا: چھ (۶) شخصوں پر میں اور حق تعالیٰ اور فرشتے لعنت کرتے ہیں، ان میں سے ایک وہ ہے جو رسم جاہلیت کو تازہ کرے۔

اس لئے اگر کسی عورت کے خاوند کا انتقال ہو جائے تو سسرال والوں کو چاہئے کہ وراثت میں اس کا جو حصہ بنتا ہے اس کو دے کر عدت گزرنے کے بعد اس کے ماں باپ کے سپرد کر دیں، تاکہ وہ اپنی مرضی سے کہیں اور اس کا نکاح کر سکیں۔ (عضل الجاہلیہ)

شادیوں کی تاریخ کا تعین

بعض لوگ شادی کے واسطے اچھے دن تلاش کرتے ہیں اور جنتری دیکھ کر ساعت سعید تلاش کی جاتی ہے، نجومیوں سے پوچھا جاتا ہے، بعض تاریخوں، مہینوں اور سالوں کو منجوس سمجھا جاتا ہے اور ان میں شادی نہیں کی جاتی، مثلاً محرم یا ذی قعدہ کے مہینہ میں شادی نہیں کرتے۔ جاہل عورتیں ذیقعدہ کو خالی چاند کہتی ہیں اور اس مہینے میں شادی کرنے کو منجوس سمجھتی ہیں، اور محرم کو مصیبت کا زمانہ سمجھا جاتا ہے اس لئے اس میں شادی و نکاح کو ناگوار سمجھا جاتا ہے۔

یہ اعتقاد بھی عقل اور شرع کے خلاف اور باطل و گناہ ہے اس سے توبہ کرنی چاہئے۔ ماہ ذی قعدہ حج کے مہینوں میں سے ہے اور بابرکت مہینہ ہے پیارے پیغمبر ﷺ نے چار عمرے کئے وہ سب ذی قعدہ میں تھے سوائے حجۃ الوداع کے۔ یاد رکھئے نحوست اور سعد و خوش بختی کا تعلق زمانہ وغیرہ سے نہیں ہے، نہ کوئی دن منجوس ہوتا ہے، نہ مہینہ اور نہ سال اور نہ ہی کسی مکان میں نحوست ہے اور نہ کسی انسان میں بلکہ نحوست گناہ اور اعمال کی وجہ سے ہوتی ہے۔ (التبلیغ: اسلامی شادی)

نکاح کے لئے بہتر دن جمعہ اور بہتر مہینہ شوال کا ہے

حضرت ابو امامہؓ سے مروی ہے کہ پیارے پیغمبر ﷺ نے ارشاد فرمایا: جس نے جمعہ کے دن جمعہ کی نماز پڑھی، روزہ رکھا، مریض کی عیادت کی، جنازہ میں شریک ہوا، نکاح کی مجلس میں حاضر ہوا اس کے لئے جنت واجب ہے۔ حضرت ابن عباسؓ کے اثر میں ہے کہ ہفتہ کا دن رخصتی کا، پیر کا دن سفر کا، منگل کا دن کچھنے (خون) لگانے کا، بدھ کا

دن لین دین کا، جمعرات کا دن بادشاہ کے دربار میں جانے کا اور جمعہ کا دن نکاح کا اور (شادی شدہ کے لئے) عورتوں سے ملنے کا دن ہے۔
(مجمع الزوائد، شامیل ص ۹ ج ۱۱)

ام المؤمنین سیدہ طاہرہ حضرت عائشہ صدیقہ شوال کے مہینے میں رخصتی اور نکاح کو بہتر سمجھتی تھیں، اور اس کی ترغیب دیتی تھیں اس کی ایک وجہ یہ تھی کہ زمانہ جاہلیت میں لوگ شوال کے مہینے میں نکاح کو منحوس سمجھتے تھے، اس کے رد میں ام المؤمنین سیدہ طاہرہ فرماتی تھیں کہ میری شادی پیارے پیغمبر ﷺ سے شوال کے مہینے میں ہوئی اور رخصتی بھی شوال میں ہوئی، مجھ سے زیادہ کون محبوب اور بہتر عورت آپ ﷺ کی ہوئی؟
(ترمذی، ابن ماجہ، شرح احیاء السنۃ)

(احیاء)

امام غزالی نے بیان کیا ہے کہ ماہ شوال میں شادی مستحب اور بہتر ہے۔

☆☆☆☆☆

نکاح کا انعقاد

ایجاب اور قبول ارکان نکاح ہیں انہیں سے نکاح منعقد ہوتا ہے۔ اور ایجاب کی صورت یہ ہے کہ بلفظ نکاح یا تزویج یا اس کے ہم معنی کوئی دوسرا لفظ استعمال کیا جائے، اور قبول کی بھی یہی صورت ہے کہ قَبِلْتُ یا اس کے ہم معنی کوئی لفظ استعمال کیا جائے۔ اور ایجاب اور قبول سے پہلے خطبہ پڑھا جائے جس میں اللہ کی حمد و ثناء بیان کی جائے۔ خطبہ نکاح کا مسنون اور متواتر طریقہ جو اکابرین سلف سے منقول ہے وہ یہ ہے کہ اولاً خطبہ مسنونہ ماثورہ {أَلْحَمْدُ لِلَّهِ نُحْمَدُهُ} سے آخر تک پڑھے، اس کے بعد قرآن کریم کی یہ تین آیات جن کا آگے ذکر ہوگا شروع سے آخر تک پڑھے، اس کے بعد نکاح سے متعلق کوئی دو تین احادیث پڑھے، اس کے بعد گواہوں کی موجودگی میں ایجاب و قبول کروائے، اس کے بعد مختصر سی دعاء کروائے۔

آپ ﷺ کا خطبہ نکاح

﴿الْحَمْدُ لِلَّهِ - أَوْ: إِبْرَ الْحَمْدَ لِلَّهِ، نَسْتَعِينُهُ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّهُ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ: يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ * يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ إِلَى قَوْلِهِ تَعَالَى { وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ }، إِبْرَ اللَّهُ كَانَ عَلَيْكُمْ رَقِيبًا { (النساء ۱) } يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا { إِلَى قَوْلِهِ تَعَالَى: { فَقَدْ فَازَ فَوْزًا عَظِيمًا }﴾

(الاحزاب: ۷۱: ۷۰)

(۱) ﴿عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: الدُّنْيَا

(المستدرک)

كُلُّهَا مَتَاعٌ وَخَيْرُ مَتَاعِهَا الْمَرْأَةُ الصَّالِحَةُ﴾

(۲) ﴿عَنِ ابْنِ عَبَّاسٍ رَضِيَ اللَّهُ عَنْهُمَا أَنَّهُ صَلَّى اللَّهُ عَلَيْهِ وَسَلَّمَ قَالَ: مَنْ رَزَقَهُ

اللَّهُ امْرَأَةً صَالِحَةً فَقَدْ أَعَانَهُ عَلَى شَطْرِ دِينِهِ فَلْيَتَّقِ اللَّهَ فِي الشَّطْرِ الثَّانِي﴾

(٣) ﴿وروى ابن ماجه والطبراني عن أبي أمامة أَنَّهُ صَلَّى اللَّهُ عَلَيْهِ وَسَلَّمَ قَالَ: مَا اسْتَفَادَ الْمُؤْمِنُ بَعْدَ تَقْوَى اللَّهِ عَزَّ وَجَلَّ خَيْرًا لَهُ مِنْ زَوْجَةٍ صَالِحَةٍ إِنْ أَمَرَهَا أَطَاعَتْهُ وَإِنْ نَظَرَ إِلَيْهَا سَرَّتْهُ وَإِنْ أَقْسَمَ عَلَيْهَا أَبْرَتْهُ وَإِنْ غَابَ عَنْهَا نَصَحَتْهُ فِي نَفْسِهَا وَمَالِهِ﴾

(٤) ﴿عن أبي أمامة رضي الله تعالى عنه عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: تَزَوَّجُوا فَإِنِّي مُكَاثِرٌ بِكُمْ الْأُمَمَ وَلَا تَكُونُوا كَرَهْبَانِيَّةِ النَّصَارَى﴾

(٥) ﴿عن ابن عباس رضي الله عنهما أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: التَّمَسُّوا الرِّزْقَ فِي النِّكَاحِ﴾

(٦) ﴿عَنْ عَائِشَةَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: تَزَوَّجُوا النِّسَاءَ فَإِنَّهُنَّ يَأْتِينَ بِالْمَالِ﴾

(٧) ﴿عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: مَنْ أَحَبَّ فِطْرَتِي فَلَيْسَتْ بِسُنَّتِي وَإِنْ مِنْ سُنَّتِي النِّكَاحُ { مَنْ رَغِبَ عَنْ سُنَّتِي فَلَيْسَ مِنِّي }﴾

(٨) ﴿عن عائشة رضي الله تعالى عنها عن النبي صَلَّى الله عليه وسلم أَنَّهُ قَالَ: النِّكَاحُ سُنَّتِي فَمَنْ لَمْ يَعْمَلْ بِسُنَّتِي فَلَيْسَ مِنِّي وَتَزَوَّجُوا فَإِنِّي مُكَاثِرٌ بِكُمْ الْأُمَمَ، وَمَنْ كَانَ ذَا طَوْلٍ فَلْيَنْكِحْ وَمَنْ لَمْ يَجِدْ فَعَلَيْهِ بِالصَّيَامِ فَإِنَّهُ لَهُ وَجَاءٌ﴾

(٩) ﴿عَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: إِذَا تَزَوَّجَ الْعَبْدُ فَقَدْ اسْتَكْمَلَ نِصْفَ الدِّينِ فَلْيَتَّقِ اللَّهَ فِي النِّصْفِ الْبَاقِي﴾

(١٠) ﴿عن أبي أيوب رضي الله عنه عن النبي صَلَّى الله عليه وسلم أَنَّهُ

- قَالَ: أَرْبَعٌ مِّنْ سُنَنِ الْمُرْسَلِينَ الْحَيَاءُ ، وَالتَّعَطُّرُ ، وَالنِّكَاحُ ، وَالسِّوَاكُ ﴿
- (۱۱) عَنْ عَائِشَةَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: اإِعْلِنُوا هَذَا النِّكَاحَ وَاجْعَلُوهُ فِي الْمَسَاجِدِ وَاضْرِبُوا عَلَيْهِ بِالدُّفُوفِ ﴿
- (۱۲) عَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: مَنْ أَرَادَ أَنْ يَلْقَى اللَّهَ طَاهِرًا مُّطَهَّرًا فَلْيَتَزَوَّجِ الْحَرَائِرَ ﴿
- (۱۳) عَنْ عَائِشَةَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ : أَعْظَمُ النِّسَاءِ بَرَكَةً أَيْسَرُهُنَّ مَوْنَةً ﴿
- (۱۴) عَنْ أَبِي سَعِيدٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: إِنَّ الرَّجُلَ إِذَا نَظَرَ إِلَى امْرَأَتِهِ وَنَظَرَتْ إِلَيْهِ نَظَرَ اللَّهُ إِلَيْهِمَا نَظَرَ رَحْمَةٍ فَإِذَا أَخَذَ بِكَفِّهَا تَسَاقَطَتِ دُنُوبُهُمَا مِنْ خِلَالِ أَصَابِعِهِمَا ﴿
- (۱۵) عَنْ حذيفة رضي الله عنه عن النبي صلى الله عليه وسلم أنه قال: خِيَارُ أُمَّتِي الْمُتَزَوِّجُونَ ﴿
- (۱۶) عَنْ عَلِي بْنِ أَبِي طَالِبٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: اَلتَّزَوُّجُ الْحَجُّ الْأَكْبَرُ وَمَنْ أَنْفَقَ دَرَاهِمَ الْحَجِّ فِي تَزْوِجِهِ كَتَبَ اللَّهُ لَهُ ثَوَابَ حَجَّةٍ ، وَالتَّزَوُّجُ حِصْنُ الْمُؤْمِنِ ﴿

خطبہ نکاح میں قرآنی آیات کے بعد ان احادیث میں سے کوئی بھی دو تین احادیث پڑھ لی جائیں۔ اور اس کے بعد ایجاب و قبول کرایا جائے۔ حضرت عبداللہ رضی اللہ عنہ فرماتے ہیں کہ پیارے پیغمبر ﷺ نے ہمیں (مندرجہ ذیل) خطبہ حاجت سکھایا:

{ اَلْحَمْدُ لِلّٰہِ - اَوْ: اِنَّ اِلٰہَ الْحَمْدِ لِلّٰہِ ، نَسْتَعِيْنُہٗ ، وَنَعُوْذُ بِاللّٰہِ مِنْ شُرُوْرِ اَنْفُسِنَا وَمِنْ سَيِّئَاتِ

أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ، وَمَنْ يُضِلَّهُ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ {

اس بات میں کوئی شک نہیں ہے کہ تمام تعریفیں اللہ تعالیٰ ہی کے لئے ہیں (اور) ہم اللہ تعالیٰ ہی سے مدد مانگتے ہیں، اپنے نفس اور برے اعمال کے شر سے اللہ تعالیٰ کی پناہ چاہتے ہیں۔ جس کو اللہ تعالیٰ ہدایت دیں اسے کوئی گمراہ کرنے والا نہیں، اور جس کو اللہ تعالیٰ گمراہ کر دیں اسے کوئی ہدایت دینے والا نہیں ہے۔ میں گواہی دیتا ہوں کہ اللہ تعالیٰ کے سوا کوئی معبود نہیں ہے، وہ (اپنی ذات و صفات میں) یکتا ہے، اس کا کوئی شریک نہیں ہے، اور میں اس بات کی گواہی دیتا ہوں کہ محمد ﷺ اللہ تعالیٰ کے بندے اور رسول ہیں۔ {ثُمَّ يَقْرَأُ ثَلَاثَ آيَاتٍ: پھر یہ تین آیتیں پڑھتے تھے:

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾
اے ایمان والو! تم اللہ کے عذاب سے ڈرو جیسا اس سے ڈرنے کا حق ہے، اور یاد رکھو تمہیں موت اسلام (کی حالت) میں ہی آئے۔ (یعنی کامل تقویٰ اور اسلام پر قائم رہنا۔

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ { اِلَى قَوْلِهِ تَعَالَى
{ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ، إِنَّ اللَّهَ كَانَ عَلَيْكُمْ رَقِيبًا }
اے لوگو! تم اپنے پروردگار کی نافرمانی سے ڈرو جس نے تمہیں ایک جان سے پیدا کیا، اور اُسی سے اس کی بیوی پیدا کی، اور ان دونوں سے بہت سے مرد اور عورتیں (دنیا میں) پھیلا دیئے۔ اور اللہ سے ڈرو جس کا واسطہ دے کر تم ایک دوسرے سے اپنے حقوق مانگتے ہو، اور رشتہ داریوں (کی حق تلفی سے) ڈرو۔ یقین رکھو کہ اللہ تمہاری نگرانی کر رہا ہے۔

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا { اِلَى قَوْلِهِ تَعَالَى: { فَقَدْ
فَازَ فَوْزًا عَظِيمًا }
(الاحزاب: ۷۱: ۷۰)

اے ایمان والو! اللہ سے ڈرو، اور سیدھی سچی بات کہا کرو۔ اللہ تمہارے فائدے کے لئے تمہارے کام

سنوار دے گا، اور تمہارے گناہوں کی مغفرت کر دے گا۔ اور جو شخص اللہ اور اس کے رسول کی اطاعت کرے، اس نے وہ کامیابی حاصل کر لی جو زبردست کامیابی ہے۔

{ثُمَّ يُكَلِّمُ بِحَاجَتِهِ}۔ اس کے بعد ضرورت کی بات کرے (یعنی ایجاب و قبول کرائے)

(ترمذی: ۲۱۰، نسائی، ابوداؤد)

نکاح کے لئے دو گواہوں کا ہونا

نکاح کرنے کے لئے یہ بھی شرط ہے کہ کم از کم دو مردوں، یا ایک مرد اور دو عورتوں کے سامنے کیا جائے، اور وہ اپنی آنکھوں سے نکاح ہوتے ہوئے اور کانوں سے ایجاب اور قبول کے الفاظ سنیں تب نکاح ہوگا۔ بغیر گواہوں کے نکاح نہ ہوگا۔ اُمّ المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے ارشاد فرمایا: نکاح کے لئے چار امور ضروری ہیں۔ ولی، شوہر اور دو عادل گواہ۔

حضرت ابو ہریرہؓ سے مروی ہے کہ پیارے پیغمبر ﷺ فرمایا کرتے تھے کہ نکاح بغیر ولی کے اور بغیر دو عادل گواہوں کے نہیں۔

حضرت ابن عباسؓ سے مروی ہے کہ: پیارے پیغمبر ﷺ فرمایا کرتے تھے کہ ایسی عورتیں زانیہ ہوتی ہیں جو اپنا نکاح خود بلا گواہوں کے کر لیتی ہیں۔

(سنن کبریٰ: ۷: ۱۲۵؛ شمائل ۱۰۲ ج ۱۱)

مسجد میں نکاح کرنا

نکاح کا اظہار تشہیر و اعلان مستحب ہے اور مسجد میں چونکہ ہر جگہ اور ہر طبقہ کے لوگ موجود ہوتے ہیں اس لئے برکت کے حصول کے ساتھ ساتھ اعلان و تشہیر بھی ہو جاتی ہے۔ اس لئے اُمّ المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ قَالَ رَسُولُ اللَّهِ ﷺ أَعْلِنُوا هَذَا النِّكَاحَ ، وَجَعَلُوهُ فِي الْمَسَاجِدِ ، وَاضْرِبُوا عَلَيْهِ بِالْأُفُوفِ ﴾۔

(رواہ الترمذی، والبیہقی)

پیارے پیغمبر ﷺ نے ارشاد فرمایا: تم نکاح کا اعلان کیا کرو، اسے مسجد میں انجام دو اور اس موقع پر دف بجاؤ۔

نکاح کے بعد مبارکباد کی دعاء

حضرت انسؓ فرماتے ہیں کہ ایک دن پیارے پیغمبر ﷺ نے حضرت عبدالرحمن بن عوفؓ کے بدن یا کپڑوں پر

زرد رنگ کا نشان دیکھا تو آپ ﷺ نے ان سے پوچھا یہ زرد رنگ کا نشان کیسا ہے؟ انہوں نے عرض کیا: میں نے ایک عورت سے کھجور کی گھٹلی کے برابر سونے کے بدلے (جو تقریباً ۵ درہم ہوتا ہے) شادی کی ہے۔ آپ ﷺ نے انہیں ان الفاظ کے ساتھ دعاء دیتے ہوئے فرمایا: {بَارَكَ اللَّهُ لَكَ} اللہ تعالیٰ تمہارے لئے اس نکاح میں برکت عطا فرمائے۔ حضرت ابو ہریرہؓ فرماتے ہیں:

﴿كَانَ رَسُولُ اللَّهِ ﷺ إِذَا وَفَا رَجُلًا قَالَ:

پیارے پیغمبر ﷺ نکاح کرنے والے جوڑے کو ان الفاظ سے مبارکباد دیتے تھے:

﴿بَارَكَ اللَّهُ فِيكَ، وَبَارَكَ عَلَيْكَ، وَجَمَعَ بَيْنَكُمَا بِخَيْرٍ﴾

اللہ تعالیٰ تمہیں برکت دے، اور تم دونوں پر برکت نازل فرمائے، اور تم دونوں کو خیر و عافیت سے (خوش و خرم) رہنے اور نباہ کرنے کی توفیق نصیب فرمائے۔

مجلس نکاح اور نکاح پڑھانے کا اہتمام

گزشتہ صفحہ پر آپ نے حضرت عبدالرحمن بن عوفؓ (جو پیارے پیغمبر ﷺ کے بڑے چہیتے اور لاڈلے صحابی تھے اور مختلف مواقع پر جہاں مالی خدمت کی ضرورت ہوتی وہ دل کھول کر حضرات صحابہ کرامؓ سے تعاون بھی فرماتے تھے) کے نکاح کا واقعہ پڑھا کہ کس سادگی کے ساتھ ان کا نکاح ہوا کہ باوجود پیارے پیغمبر ﷺ کے ساتھ اس قدر تعلق کے نہ تو آپ ﷺ کو نکاح پڑھانے کی دعوت دی، اور نہ ہی مجلس نکاح میں شرکت کی، اور آپ ﷺ کو کپڑوں پر لگے رنگ کے ذریعہ سے ان کے نکاح کے بارے میں معلوم ہوا۔ تو آپ ﷺ نے ان کو مبارکباد دی، نہ کوئی شکوہ کیا اور نہ شکایت۔ اسی طرح حضرات صحابہ کرامؓ میں سے کسی صحابی یا صحابیہ نے نکاح پڑھانے کے لئے آپ ﷺ کو خاص طور پر نہیں بلایا۔ حضرت جابرؓ جن کے والد حضرت عبداللہؓ جنگ احد میں شہید ہو گئے تھے ان کی شہادت کے بعد آپ ﷺ نے بچوں کی طرح ان کی پرورش کی تھی۔ انہوں نے جب نکاح کیا تو آپ ﷺ کو نہ نکاح کی اطلاع کی اور نہ نکاح کی مجلس میں بلایا، نہ نکاح پڑھانے کو کہا۔ جب حضرت جابرؓ پیارے پیغمبر ﷺ کی خدمت میں حاضر ہوئے تو آپ ﷺ نے ان سے پوچھا: اے جابر! تم نے شادی کر لی؟ عرض کیا جی حضور، فرمایا: باکرہ سے کی یا شادی شدہ سے؟ عرض کیا شادی شدہ سے۔ فرمایا نئی عورت سے شادی کرتے۔ مگر یہ نہیں فرمایا کہ اے جابر تم نے ہمیں کیوں نہیں بلایا؟ ہم سے کیوں نہیں نکاح پڑھوایا؟ حضرت جابرؓ سے اپنے تعلقات کی بنیاد پر آپ ﷺ یہ کہہ سکتے تھے مگر آپ ﷺ نے یہ نہیں فرمایا۔

ان دونوں واقعات سے معلوم ہوا کہ مجلس نکاح میں شرکت کا اہتمام، اس کی دعوت کا اہتمام، نکاح پڑھانے کے لئے کسی کو خاص طور پر دور دراز سے بلانے کا اہتمام یہ سب خلاف سنت ہے۔ اگر یہ کوئی بہتر، اچھا اور ضروری کام ہوتا تو ضرور آپ ﷺ سے اور اجلہ صحابہ کرامؓ سے ثابت ہوتا۔ اس لئے اہل اسلام کو چاہئے کہ وہ رسوم و رواج کے بجائے سنت طریقہ کو اختیار کریں، اور خلاف شرع کاموں پر مال کے اسراف اور ضیاع سے بچیں۔ (شمائل ص ۱۰۵)



رخصتی کی سنتیں و آداب

رخصتی نکاح کے ساتھ ہی کر دی جائے، یا نکاح پہلے ہو جائے اور رخصتی چند ماہ یا چند سالوں کے بعد ہو شریعت میں دونوں کی اجازت ہے، حسب موقعہ جو بہتر ہو اس پر عمل کریں۔ البتہ آج کے دور میں ہمارے ہاں نکاح اور رخصتی کے موقع پر جو رسوم اور رواج کی بھر مار ہوتی ہے اس سے بچنا چاہئے اور سادگی کے ساتھ مسنون طریقہ سے رخصتی کی جائے۔ پیارے پیغمبر ﷺ نے اپنی شادیاں بھی کیں اور اپنی دیگر بیٹیوں کی بھی، اور یہ سب شادیاں انتہائی سادگی کے ساتھ انجام پائیں۔ آپ ﷺ نے ان شادیوں میں اپنے خاندان اور رشتہ داروں میں سے کسی کو مدعو نہیں کیا، اور نہ ہی حضرت صدیق اکبرؓ نے اپنی صاحبزادی کے نکاح کے وقت رشتہ داروں کو دعوت دی۔

بارات

بارات کو بھی شادی کا رکن اعظم سمجھا جاتا ہے گویا اس کے بغیر شادی ہی نہیں ہوتی، جبکہ اس کا مقصد بھی سوائے شہرت اور ناموری کے اور کچھ نہیں ہوتا، اور اس کے لئے بڑی بڑی تقریبات منعقد کی جاتی ہیں جن پر لاکھوں کا خرچ ہوتا ہے، مسلمان مقروض ہو جاتے ہیں۔ اور ایک دوسرے کے دیکھا دیکھی برادری میں اپنی عزت و آبرو کو باقی رکھنے کے لئے گنجائش ہو یا نہ ہو سب ہی اس کا اہتمام کرتے ہیں، اکثر ایسا ہوتا ہے کہ باراتی مقدار دعوت سے زائد ہو جاتے ہیں اور بن بلائے بہت سے پہنچ جاتے ہیں جس کی وجہ سے میزبان کو سخت دقت کا سامنا کرنا پڑتا ہے، اول تو بن بلائے کسی کی دعوت میں جانا ہی درست نہیں۔

حدیث شریف میں ہے کہ جو شخص دعوت میں بن بلائے جائے وہ گیا تو چور ہو کر، اور نکلا لٹیرا ہو کر۔ یعنی ایسا گناہ ہوتا ہے جیسے چوری اور لوٹ مار کا۔ اور دوسرے کسی کو بے آبرو اور رسوا کرنا یہ دوسرا بڑا گناہ ہے، اور اس کی وجہ سے پھر دلوں

میں کدورت اور رنجش پیدا ہو جاتی ہے، اس طرح کی بے شمار خرابیاں ہیں جو ان رسموں سے پیدا ہوتی ہیں۔

بارات ہندوؤں کی ایجاد

اور پھر بارات ہندوؤں کی ایجاد ہے جو انہوں نے اس لئے ایجاد کی تھی کہ اس زمانہ میں امن نہیں ہوتا تھا، راستے محفوظ نہیں ہوتے تھے اور چوروں، ڈاکوؤں اور رہزنوں سے واسطہ پڑتا تھا اس لئے اس وقت لوگوں نے دولہا اور دلہن اور ان کے مال و اسباب کی حفاظت کی خاطر بارات کی رسم ایجاد کی، اور اس کے لئے ہر گھر سے ایک ایک آدمی لیا جاتا تھا تاکہ بارات کی حفاظت کے لئے ایک جماعت میسر ہو جائے اور اگر اتفاق سے راستے میں کوئی حادثہ پیش آجائے تو ایک گھر میں ایک ہی بیوہ ہو۔ جب کہ اب ایسی کوئی صورت نہیں۔ (اسلامی شادی)

اور پھر اسلام میں بارات کا ایسا کوئی تصور نہیں۔ خاتون جنت حضرت فاطمہؓ جو پیارے پیغمبر ﷺ کی انتہائی چہیتی اور لاڈلی بیٹی تھیں ان کی رخصتی کا ذکر اس سے قبل آپ پڑھ چکے ہیں کہ کس سادگی کے ساتھ حضرت ام ایمنؓ کے ہمراہ حضرت علیؓ کے پاس بھیج دی گئیں نہ دولہا لینے آیا اور نہ ہی سواری کا انتظام کیا گیا۔

ام المؤمنین سیدہ طاہرہ حضرت عائشہ صدیقہؓ کی رخصتی

پیارے پیغمبر ﷺ کی سب سے چہیتی بیوی ام المؤمنین سیدہ طاہرہ حضرت عائشہ صدیقہؓ رضی اللہ عنہا تھیں جو سیدنا صدیق اکبر رضی اللہ عنہ کی لخت جگر تھیں ان کی مدینہ منورہ میں جب رخصتی ہوئی تو اس شان سے کہ نہ دلہن پاکلی میں بیٹھیں، نہ دولہا گھوڑے پر بیٹھا نہ ڈھول باجے بجائے گئے، نہ باراتی جمع ہوئے اور نہ ہی کسی طرح کے اخراجات ہوئے۔ ام المؤمنین سیدہ طاہرہ حضرت عائشہ صدیقہؓ پڑوس کے ایک گھر میں سہیلیوں کے ساتھ جھولا جھول رہیں تھیں کہ والدہ نے آواز دے کر بلایا، اور کچھ عورتوں سے ام المؤمنین سیدہ طاہرہ حضرت عائشہ صدیقہؓ کا سنگھار کر دیا اور ایک کمرے میں چھوڑ کر چلی گئیں، یہ چاشت کا وقت تھا، تھوڑی دیر میں پیارے پیغمبر ﷺ ان کے پاس تشریف لے آئے۔ لیجئے رخصتی ہو گئی۔ پیارے پیغمبر ﷺ کی چاروں صاحبزادیوں حضرت زینبؓ، حضرت ام کلثومؓ، حضرت رقیہؓ اور حضرت فاطمہؓ کی شادیاں اور رخصتیاں انتہائی سادگی کے ساتھ کی گئیں۔

باپ بیٹی کو رخصتی کے وقت کیا دعاء دے

جب بیٹی کو رخصت کریں تو بجائے رونے دھونے اور ادھر ادھر کی باتوں کے ان کو دعائیں دینا مسنون ہے۔ حضرت ابن عباسؓ سے مروی ہے کہ پیارے پیغمبر ﷺ نے حضرت فاطمہؓ کو شادی اور رخصتی کے وقت یہ دعاء دی تھی:

﴿جَمَعَ اللَّهُ بَيْنَكُمْ وَبَارَكَ فِي سِرِّكُمْ وَأَصْلَحَ بَالَكُمْ﴾

شادی کے وقت کی بعض رسمیں اور منکرات

بعض لوگ شادی کے وقت باقاعدہ ناچنے اور گانے والیوں کا انتظام کرتے ہیں اور ڈھول باجے کے ساتھ وہ مجمع میں ناچتی ہیں اور شوخ نوجوان ان پر پیسے پھینکتے ہیں یہ ناجائز اور حرام ہے، اور اس میں کئی طرح کے گناہ ہیں:

نامحرم عورتوں کو سب مرد دیکھتے ہیں یہ آنکھ کا زنا ہے، اُن کے بول اور گانے کی آواز سنتے ہیں یہ کانوں کا زنا ہے، اُن سے باتیں کرتے ہیں یہ زبان کا زنا ہے، اُن کی طرف دل کو رغبت ہوتی ہے یہ دل کا زنا ہے، اُن کو ہاتھ لگاتے ہیں یہ ہاتھوں کا زنا ہے، اُن کی طرف چل کر جاتے ہیں یہ پاؤں کا زنا ہے، حدیث شریف میں ہے کہ جس طرح بدکاری زنا سے ہوتی ہے، اسی طرح آنکھ سے دیکھنا کان سے سننا، پاؤں سے چلنا وغیرہ سے بھی زنا کا گناہ ہوتا ہے۔

اسی طرح گھر اور خاندان کی جو عورتیں جمع ہو کر ناچتی ہیں وہ بھی ناجائز ہے اس لئے کہ اکثر گانے والیاں جو ان ہوتی ہیں اور گاتی ہیں ان کی آواز غیر محرم کے کانوں تک پہنچتی ہے جو ناجائز ہے۔ ناچتے وقت اکثر نوجوان جمع ہو کر دیکھ رہے ہوتے ہیں جو ناجائز ہے، پھر رات بھر جاگنے کی وجہ سے فجر کی نماز ضائع ہو جاتی ہے یہ بھی منع ہے۔ تصویریں کھینچی جاتی ہیں اور ویڈیوز بنائی جاتی ہیں جو ممنوع اور حرام ہے، جو لوگ اس گانے بجانے کی مجلس میں شریک ہوتے ہیں ان سب کو فرداً فرداً جتنا گناہ ہوتا ہے وہ سب اکیلے اس شخص کو بھی ہوگا جو اس کا انتظام کرتا ہے۔

(بہشتی زیور)

اچھا رشتہ ملنے کے لئے اہم دعائیں

﴿رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا﴾

اے ہمارے پروردگار! عطا فرما ہمیں ہماری بیویوں اور اولاد کی طرف سے آنکھوں کی ٹھنڈک، اور ہم کو متقیوں (پرہیزگاروں) کا مقتدا بنا دیجئے۔

﴿اللَّهُمَّ إِنِّي أَسْأَلُكَ مِنْ صَلَاحِ مَا تُؤْتِي النَّاسَ مِنَ الْمَالِ ، وَالْأَهْلِ ، وَالْوَلَدِ ، غَيْرِ ضَالٍّ وَلَا

مُضِلٍّ﴾

(انفاس عیسیٰ)

اے اللہ! میں سوال کرتا ہوں تجھ سے اچھی نیک چیز کا جو تو لوگوں کو دے مال ہو یا بیوی یا اولاد، کہ نہ گمراہ ہوں اور نہ گمراہ کرنے والے۔

﴿ اَللّٰهُمَّ اِنِّیْ اَسْئَلُكَ الْعَفْوَ وَالْعَافِیَةَ فِیْ دِیْنِیْ وَدُنْیَیْ وَ اٰهْلِیْ وَ مَالِیْ ﴾

اے اللہ! میں تجھ سے معافی اور امن اور سلامتی مانگتا ہوں، اپنے دین اور دنیا کے معاملہ میں، اپنے اہل اور مال میں۔

﴿ اَللّٰهُمَّ بَارِكْ لَنَا فِیْ اَسْمَاعِنَا وَ اَبْصَارِنَا، وَ قُلُوْبِنَا وَ اَزْوَاجِنَا وَ ذُرِّیَّتِنَا وَ تُبَّ عَلَیْنَا اِنَّكَ اَنْتَ التَّوَّابُ الرَّحِیْمُ ﴾

(مناجات مقبول)

اے اللہ! ہمارے لئے برکت دے، ہماری قوت سماعت و بصارت (دیکھنے اور سننے) میں، اور ہمارے دلوں میں، اور ہماری بیویوں اور ہماری اولاد میں، اور ہماری توبہ قبول فرمالے، بیشک تو ہی توبہ قبول فرمانے والا مہربان ہے۔

برے رشتہ سے بچنے کے لئے دعائیں

﴿ اَللّٰهُمَّ اِنِّیْ اَعُوْذُ بِكَ مِنْ اِمْرَاَةٍ تُشِیْبُنِیْ قَبْلَ الْمَشِیْبِ، وَ اَعُوْذُ بِكَ مِنْ وَلَدٍ یَّكُوْبُ عَلَیَّ وَبَالًا، وَ اَعُوْذُ بِكَ مِنْ مَّالٍ یَّكُوْبُ عَلَیَّ عَذَابًا ﴾

اے اللہ! میں تیری پناہ چاہتا ہوں ایسی عورت سے کہ مجھے بوڑھا کر دے بڑھاپے سے پہلے، اور تیری پناہ چاہتا ہوں ایسی اولاد سے کہ میرے لئے وبال ہو، اور تیری پناہ چاہتا ہوں ایسے مال سے کہ مجھ پر عذاب جان ہو۔

﴿ اَللّٰهُمَّ اِنِّیْ اَعُوْذُ بِكَ مِنْ فِتْنَةِ النِّسَاءِ، اَللّٰهُمَّ اِنِّیْ اَعُوْذُ بِكَ مِنْ كُلِّ عَمَلٍ یُّحْذِیْنِیْ، وَ اَعُوْذُ بِكَ مِنْ كُلِّ صَاحِبٍ یُّؤْذِیْنِیْ، وَ اَعُوْذُ بِكَ مِنْ كُلِّ اَمَلٍ یُّلْهِیْنِیْ ﴾

اے اللہ! میں تیری پناہ چاہتا ہوں عورتوں کے فتنہ سے۔ اے اللہ! میں تیری پناہ چاہتا ہوں ہر اس عمل سے کہ مجھ کو رسوا کر دے، اور تیری پناہ چاہتا ہوں ہر اس ساتھی سے جو مجھے تکلیف دے، اور تیری پناہ چاہتا ہوں ایسے منصوبے سے کہ مجھے غافل کر دے۔

{نوٹ} ان دعاؤں کے اوّل و آخر میں تین تین مرتبہ درود شریف پڑھ لیں۔

آسانی سے نکاح ہو جانے کے عملیات

عشاء کی نماز کے بعد چالیس دن تک {يَا لَطِيفُ يَا وَدُودُ} گیارہ سو گیارہ بار، اول و آخر درود شریف تین تین مرتبہ پڑھیں، اور پڑھتے وقت نکاح کا تصور کریں اور ساتھ ساتھ اللہ سے دعاء بھی کریں انشاء اللہ مقصد پورا ہوگا، اگر مقصد چالیس دن سے پہلے پورا ہو جائے تب بھی چالیس دن پورے کریں۔
(اسلامی شادی ص ۹۴: بیاض اشرفی)

(۱) درود ابراہیمی:

﴿اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ * اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ﴾

صبح فجر اور مغرب کے بعد متعلقہ فرد اور اس کی والدہ: (500-500) مرتبہ پڑھیں۔

(2) ﴿الْحَمْدُ لِلَّهِ ذِي الْعِزِّ وَالْكَبرِيَاءِ وَصَلَّى اللَّهُ عَلَى مُحَمَّدٍ خَاتَمِ الْأَنْبِيَاءِ﴾
عشاء کے بعد یا تہجد کے وقت گیارہ سو گیارہ مرتبہ پڑھیں (91) دن تک: اور عمل کرنے کے بعد دعاء کریں۔

(3) يَا لَطِيفُ:

40 دن تک (12900) بار ہزار نو سو مرتبہ پڑھیں:

دیگر: (يَا لَطِيفُ)

گیارہ دن تک، فجر، ظہر، عصر، مغرب کی نماز کے بعد ایک سو گیارہ (111) بار اور عشاء کی نماز کے بعد گیارہ سو گیارہ (1111) بار پڑھیں: اول و آخر درود شریف گیارہ سو گیارہ مرتبہ پڑھ کر سجدہ میں جا کر دعاء کریں۔

(4) يَا رَحْمَنُ:

با وضو پاکیزہ جگہ پر بیٹھ کر روزانہ (3125) تین ہزار ایک سو پچیس مرتبہ پڑھیں: اول و آخر استغفار:

﴿أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ﴾

گیارہ گیارہ (11، 11) مرتبہ پڑھ کر دعا کریں:

(5) يَا عَلِيُّ:

40) چالیس دن تک متعلقہ فرد بعد نماز مغرب خلوت میں بیٹھ کر (2970) دو ہزار نو سو ستر مرتبہ پڑھیں: اور جب رشتہ دیکھنے جائیں تو بھی اس کو پڑھتے رہیں، اگر رشتہ فرماں بردار ہوگا تو قبول ہو جائے گا ورنہ نہیں۔

(6) يَا مُجِيبُ:

گیارہ دن تک (5500) پانچ ہزار پانچ سو مرتبہ پڑھیں، اور اس کے بعد دعاء مانگیں:

(7) يَا فَتَّاحُ:

اس اسم کو (1156) گیارہ سو چھپن مرتبہ روزانہ بعد نماز عصر (40) چالیس دن تک متعلقہ فرد یا اس کے والدین میں سے کوئی ایک پڑھیں:

(8) يَا مُسَكِّبُ:

(رشتہ کے پیغام کی ہاں کے لئے):

تین دن تک علیحدگی میں بیٹھ کر (11000) گیارہ ہزار مرتبہ پڑھیں، اور چوتھے دن ہاں کی نیت سے وہاں جائیں۔

(9) يَا مُعِينُ:

(دوبارہ شادی کے لئے)

روزانہ اکتالیس (41) دن تک بارہ ہزار چار سو (12400) مرتبہ پڑھیں انشاء اللہ رکاوٹ دور ہو جائے گی۔

(10) يَا غَنِيُّ:

اکیس (21) دن تک (6250) مرتبہ اس اسم کو پڑھے، اس کے بعد اس کا نقش اپنے پاس جیب میں رکھ لے۔

(11) يَا مُغْنِيُّ:

(شادی کا ذریعہ) گیارہ دن تک، گیارہ ہزار (11000) مرتبہ پڑھیں:

(12) يَا وَاحِدُ:

(اگر کسی نے رکاوٹ ڈالی ہو تو دور ہو)

گیارہ جمعرات: گیارہ ہزار (11000) مرتبہ پڑھیں، انشاء اللہ پیغام آجائے گا۔ دیگر: اگر رشتہ آئے تو یہ معلوم کرنے کے لئے کہ بہتر ہے یا نہیں اس اسم کو سات دن تک رات کو سوتے وقت چودہ سو چودہ (1414) مرتبہ پڑھیں انشاء اللہ بذریعہ خواب معلوم ہو جائے گا۔

(13) يَا مُتَعَالِي:

(شادی کا پیغام ملے)

جمعرات اور جمعہ کی درمیانی شب کو آدھی رات کے بعد اٹھ کر پہلے دو رکعت برائے حاجت پڑھے، پھر آنکھیں بند کر کے قبلہ رخ ہو کر بیٹھ جائے اور اس اسم کو پانچ سو اکیاون (551) مرتبہ پڑھیں، اور پھر اپنے مقصد کے لئے دعاء کریں سات شب تک یہی عمل کرتے رہیں۔

(14) { قُلْ إِنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ * يَخْتَصُّ

بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ ﴿﴾ (آل عمران)

مہینے کی پہلی جمعرات کو بساعت نیک لکھ کر کسی نیک آدمی کے کپڑے میں لپیٹ کر عورت کے بازو پر باندھے، خاوند نیک خوئی نصیب ہو۔ اور اگر پیغام بھیجا ہو تو منظور ہو۔

(15) اوائل سورة مقطعات:

﴿ اَلَمْ، اَلَمْص، كَهَيْعَص، حَمَعَسَق، حَم، ق، ن، يَس، اَمِين ﴾

کو لکھ کر انگوٹھی کے نگینہ میں رکھ کر متعلقہ فرد پہنے۔

(16) آية كريمه:

﴿ وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ

زَوْجٍ مَبْهِيجٍ * ذَٰلِكَ بِأَنَّ اللَّهَ هُوَ الْحَقُّ وَأَنَّهُ يُخْرِجُ الْمَوْتَىٰ وَأَنَّهُ عَلَىٰ كُلِّ شَيْءٍ

قَدِيرٌ * وَأَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ فِي الْقُبُورِ ﴾

کو اتوار کے دن اوّل ساعت میں مشک و زعفران سے کاغذ پر لکھ کر دائیں بازو پر باندھیں۔

(17) یَا مُعْطٰی:

لڑکی کے رشتے کے لئے:

بعد نماز عشاء گیارہ روز تک گیارہ ہزار (11000) مرتبہ پڑھیں اس طرح کہ جمعرات سے شروع کر کے اتوار پر ختم کریں۔

(18) واسطے مرد بے زن کے:

تین دن مسلسل روزے رکھیں اور ہر رات کو سوتے وقت اکیس (21) مرتبہ یہ آیت کریمہ پڑھیں:

﴿وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ وَجَعَلْنَا
لِلْمُتَّقِينَ إِمَامًا * أُولَٰئِكَ يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً
وَسَلَامًا * خَالِدِينَ فِيهَا حَسُنَتْ مُسْتَقَرًّا وَمُقَامًا﴾
(الفرقان)

پھر اپنے مقصد کے لئے دعاء کریں اور یہ عمل ہر ماہ اسی طرح کرتے رہیں۔ اللہ تعالیٰ نیک و پارسا زن نصیب فرمائے گا۔

(19) آیت کریمہ:

﴿نَحْنُ نَرْزُقُكَ وَالْعَاقِبَةُ لِلتَّقْوَى﴾

کو بروز جمعہ بعد نماز جمعہ لکھ کر اپنے دائیں بازو پر باندھیں، صالحہ زن نصیب ہو۔

(20)

اگر شادی نہ ہوتی ہو تو بعد نماز عشاء سجدہ میں جا کر چالیس دن تک پانچ سو (500) مرتبہ یہ آیت کریمہ پڑھے:

﴿بِسْمِ اللَّهِ الرَّحْمَنِ الرَّحِيمِ * وَلَقَدْ هَمَّتْ بِهِ وَهَمَّ بِهَا لَوْلَا أَنَّ رَأٰى بُرْهَانَ
رَبِّهِ، كَذَٰلِكَ لِنَصْرِفَ عَنْهُ السُّوءَ وَالْفَحْشَاءَ، إِنَّهُ مِنْ عِبَادِنَا الْمُخْلَصِينَ﴾

(سورۃ یوسف)

محتاج دُعاء: (مولانا) محمد موسیٰ شاہ کرغفر اللہ

مباشرت کے آداب و سنن

جب نکاح کے بعد عورت کو گھر میں لائیں تو یہ دعاء پڑھیں

حضرت عبداللہ بن عمروؓ سے مروی ہے کہ پیارے پیغمبر ﷺ نے ارشاد فرمایا:

﴿إِذَا أَفَادَ أَحَدُكُمْ امْرَأَةً، أَوْ خَادِمًا أَوْ ذَابَةً، فَلْيَأْخُذْ بِنَا صَبِيَّتِهَا، وَلْيَقُلْ:

﴿اللَّهُمَّ إِنِّي أَسْأَلُكَ خَيْرَهَا وَخَيْرَ مَا جُبِلَتْ عَلَيْهِ، وَأَعُوذُ بِكَ مِنْ شَرِّهَا وَشَرِّ مَا جُبِلَتْ عَلَيْهِ﴾

جب تم میں سے کوئی (نکاح کے بعد) کسی عورت یا کسی خادم (یا خادمہ کو خرید کر) یا کسی جانور کو خرید کر گھر میں لائے تو اس کی پیشانی کو پکڑ کر یہ دعاء پڑھے:

﴿اللَّهُمَّ إِنِّي أَسْأَلُكَ خَيْرَهَا وَخَيْرَ مَا جُبِلَتْ عَلَيْهِ، وَأَعُوذُ بِكَ مِنْ شَرِّهَا وَشَرِّ مَا جُبِلَتْ عَلَيْهِ﴾

اے اللہ! میں آپ سے اس کی خیر و برکت، اور اس کے پیدائشی عادات و اخلاق کی خیر و برکت کا سوال کرتا ہوں، اور اس کے شر اور اس کی پیدائشی عادات و اخلاق کے شر سے آپ کی پناہ چاہتا ہوں۔

امام نووی رحمۃ اللہ علیہ نے لکھا ہے کہ مستحب یہ ہے کہ پہلے بسم اللہ الرحمن الرحیم پڑھے، پھر سب سے پہلے ملتے ہی ﴿بَارَكَ اللَّهُ لِكُلِّ وَاحِدٍ مِّنَّا فِي صَاحِبِهِ﴾ کہے، پھر مندرجہ بالا دعاء پڑھے۔ پھر دو رکعت نماز نفل پڑھے اور بیوی سے کہے کہ وہ بھی اس کے پیچھے نماز پڑھے اس کی برکت سے اللہ تعالیٰ خیر پیدا فرمائیں گے۔ حضرت سلمان فارسیؓ سے مروی ہے کہ پیارے پیغمبر ﷺ نے فرمایا: جب تم شادی کرو، اور رخصتی کی رات ہو تو دو رکعت نماز پڑھو، اور بیوی کو بھی حکم دو کہ وہ تمہارے پیچھے دو رکعت نماز پڑھے۔ اس سے اللہ تعالیٰ گھر میں خیر و برکت پیدا فرمائے گا۔

بیوی سے پہلی ملاقات کے وقت

مستحب یہ ہے کہ جس وقت پہلی بار بیوی سے خلوت کرے تو اس کی پیشانی کے بال پکڑ کر یہ دعاء پڑھے:

﴿اللَّهُمَّ إِنِّي أَسْأَلُكَ مِنْ خَيْرِهَا ، وَخَيْرِ مَا جُبِلَتْهَا ، وَأَعُوذُ بِكَ مِنْ شَرِّهَا وَشَرِّ مَا جُبِلَتْهَا﴾
اے اللہ! میں آپ سے اس کی بھلائی مانگتا ہوں، اور پناہ چاہتا ہوں آپ کی اس کی برائی سے اور اس کی
جہلی عادتوں کی برائی سے۔

آداب مباشرت

صحبت صرف خواہش پوری کرنے کی نیت سے نہ کی جائے بلکہ نفس کو پراگندگی سے بچانے، بیوی کے حق کو ادا
کرنے، نیک اور صالح اولاد کے حصول اور ثواب کی نیت سے ہو۔ قرآن کریم میں اللہ رب العزت کا ارشاد ہے:

﴿وَابْتَغُوا مَا كَتَبَ اللَّهُ لَكُمْ﴾ (البقرة ۱۷۸)

یعنی بیوی کی قربت سے اولاد کا قصد کرو جس کو اللہ تعالیٰ نے تمہارے لئے مقدر فرمایا ہے۔
☆ صحبت سے پہلے عورت کو صحبت کے لئے تیار اور مانوس کر لیا جائے اور اس کے لئے اس کے ساتھ محبت آمیز گفتگو
ہونی چاہئے اور بوسہ وغیرہ سے آغاز کرنا چاہئے۔ ارشاد نبوی ہے:

﴿لَا يَقَعَنَّ أَحَدُكُمْ عَلَى امْرَأَتِهِ كَمَا تَقَعُ الْبَهِيمَةُ ، وَلْيَكُنْ بَيْنَهُمَا رَسُولٌ قِيلَ:

وَمَا الرَّسُولُ يَا رَسُولَ اللَّهِ ؟ قَالَ الْقُبْلَةُ وَالْكَلَامُ﴾ (مسند الفردوس، الاحیاء ص ۹۰ ج ۲)

تم میں سے کوئی اپنی بیوی پر اس طرح نہ جا پڑے جس طرح چوپائے پڑتے ہیں، بلکہ دونوں کے درمیان
اولاً پیغامبر ہونا چاہئے۔ لوگوں نے عرض کیا: یا رسول اللہ ﷺ پیغامبر سے آپ کی مراد کیا ہے؟ فرمایا:
بوسہ اور گفتگو۔

اور آپ ﷺ نے حضرت جابرؓ سے فرمایا: کہ تم نے باکرہ سے شادی کیوں نہ کی کہ وہ تم سے کھلیتی اور تم اس سے۔
☆ صحبت آگے کے موقع میں ہو (یعنی شرمگاہ میں اور یہ حکم) اس لئے ہے کہ قرآن کریم میں رب العالمین کا ارشاد

ہے:

﴿نِسَاؤُكُمْ حَرْثٌ لَكُمْ فَأْتُوا حَرْثَكُمْ أَنْتُمْ﴾ (البقرة ۲۲۲)

تمہاری بیویاں تمہارے لئے بمنزلہ کھیت کے ہیں (جس میں نطفہ بجائے تخم کے اور بچے بجائے پیداوار
کے ہے) سو آؤ اپنے کھیت میں جس طرف سے ہو کر چاہو۔ (یعنی جس طرح کھیتوں میں آنے کی اجازت

ہے اسی طرح بیویوں کے پاس پاکی کی حالت میں ہر طرف سے آنے کی اجازت ہے خواہ بیٹھ کر ہو یا لیٹ کر یا کروٹ کے بل مگر آنا ہر صورت میں کھیت کے اندر ہے اور وہ خاص آگے کا محل ہے۔

☆ صحبت ایسے وقت ہو کہ جب طبیعت میں توازن ہو کہ نہ بھوک کی حالت ہو اور نہ پیٹ بھرا ہوا ہو، نہ رات کے شروع میں ہو، اور نہ دوا لینے کے فوراً بعد، اور نہ ہی ذہن کسی کام میں الجھا ہوا ہو۔ نہ اس میں بہت زیادہ کثرت ہو، اور نہ تکلف کے ساتھ ہو کہ افراط ہر چیز میں مضر ہے۔

جب ہم بستری کا ارادہ کرے

پھر جس وقت ہم بستری کا ارادہ کرے تو بسم اللہ سے یہ عمل شروع کرے، اور پھر سورۃ اخلاص کی تلاوت کرے، اور پھر اس روایت میں مذکور یہ دعاء پڑھے۔ حضرت ابن عباسؓ سے مروی ہے کہ پیارے پیغمبر ﷺ نے ارشاد فرمایا ہے کہ:

﴿لَوْ أَنَّ أَحَدَكُمْ إِذَا أَرَادَ أَنْ يَأْتِيَ أَهْلَهُ قَالَ: بِسْمِ اللَّهِ أَلَلَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا، فَإِنَّهُ إِنْ يُقَدَّرُ بَيْنَهُمَا وَلَدٌ فِي ذَلِكَ لَمْ يَضُرَّهُ شَيْطَانٌ أَبَدًا﴾

(رواہ البخاری و مسلم)

اگر تم میں سے کوئی اپنی زوجہ کے پاس جانا چاہے تو یہ دعاء پڑھے:

﴿بِسْمِ اللَّهِ أَلَلَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا﴾

میں اللہ تعالیٰ کا نام لے کر یہ کام کرتا ہوں، اے اللہ! ہمیں شیطان کے شر سے بچا، اور جو اولاد آپ ہمیں عطا فرمائیں اسے بھی شیطان سے بچا۔

تو اگر مباشرت کے نتیجہ میں ان کے لئے بچہ مقدر ہوگا تو شیطان کبھی اس کا کچھ نہ بگاڑ سکے گا اور ہمیشہ شیطان کے شر سے محفوظ رہے گا۔ ☆ جب انزال کا وقت قریب ہو تو دل ہی دل میں بلا ہونٹوں کو حرکت دیئے یہ دعاء پڑھے:

﴿الْحَمْدُ لِلَّهِ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصَهْرًا { أَلَلَّهُمَّ لَا تَجْعَلْ لِلشَّيْطَانِ فِيْمَا رَزَقْتَنِي نَصِيبًا﴾

تمام تعریفیں اللہ تعالیٰ کے لئے ہیں جس نے پانی سے انسان کی تخلیق فرمائی اور اسے نسبی اور سسرالی رشتہ بنایا: یا اللہ! جو بچہ آپ ہمیں نصیب کریں شیطان کے لئے اس میں کوئی حصہ نہ کرنا۔

☆ بعض کتب میں لکھا ہے کہ بہت سے لوگوں نے اپنا تجربہ بیان کیا ہے جو کوئی یہ چاہتا ہو کہ اسے اللہ بیٹا عطا فرمائے تو وہ ہمبستری کے وقت سورۃ اخلاص {قل هو اللہ احد} کی تلاوت کرے، اور ہمبستری سے فارغ ہو کر یہ دعاء کرے:

﴿اللَّهُمَّ ارْزُقْنِي مِنْ هَذَا الْجَمَاعِ وَلَكَ اُسُوْبِيْهِ مُحَمَّدًا اَوْ اَحْمَدُ﴾

اے اللہ! مجھے اس جماع سے بیٹا عطا فرما۔ میں اس کا نام محمد یا احمد رکھوں گا۔ تو اللہ تعالیٰ اس کی دعاء قبول

فرمائیں گے اور اسے بیٹا عطا فرمائیں گے۔ (موسوۃ الاسرۃ تحت رعاۃ الاسلام ص ۱۵۹)

☆ جماع کے وقت قبلہ کی جانب رخ نہ کرے کہ یہ خلاف ادب ہے بلکہ کسی اور جانب رخ کرے۔

بدن کا ڈھانپنا

شوہر سے کسی جگہ کا پردہ نہیں ہے۔ میاں بیوی ایک دوسرے کے سامنے بدن کھول سکتے ہیں۔ مگر بلا ضرورت ایسا نہ کریں، صحبت کے وقت اپنا اور اپنی بیوی کا جسم کھلا نہ رکھیں بلکہ کسی کپڑے سے ڈھانپ لیں، آواز پست کر لیں۔

ایک حدیث میں حضرت ابن عباسؓ سے مرفوعاً مروی ہے:

﴿اِذَا جَامَعَ اَحَدُكُمْ اِمْرَاَتَهُ اَوْ جَارِيَتَهُ فَلَا يَنْظُرُ اِلٰی فَرْجِهَا فَاِنَّ ذٰلِكَ يُؤْرِثُ

الْعُفٰی﴾ (وفی رواية) فلا يتجرد العیرین {ابن ماجہ}

جب تم میں سے کوئی اپنی بیوی یا باندی سے جماع کرے تو اس کی شرم گاہ نہ دیکھے کیونکہ یہ اندھے پن کو پیدا کرتا ہے۔

☆ اور ایک روایت میں ہے کہ ان دونوں کو چاہئے کہ گدھوں کی طرح ننگے نہ ہوں۔

☆ صحبت کے وقت کسی اجنبیہ کا تصور نہ کرے کہ قصداً ایسا تصور کرنا حرام ہے۔

بعض علماء مندرجہ ذیل حدیث کی وجہ سے شب جمعہ یا جمعہ کے دن صحبت کو مستحب قرار دے دیتے ہیں:

﴿رَحِمَ اللّٰهُ مَنْ غَسَلَ وَاغْتَسَلَ يَوْمَ الْجُمُعَةِ﴾

اللہ تعالیٰ اس شخص پر رحم فرمائے جو جمعہ کے دن غسل کرائے اور غسل کرے۔

جماع کے بعد غسل کرنا

☆ مسنون ہے کہ ہر جماع کے بعد فوراً غسل کر لیا جائے کہ اس سے طبیعت میں تازگی پیدا ہوتی ہے، طہارت و

پاگیزی حاصل ہو جاتی ہے جو کہ اللہ تعالیٰ کو پسند ہے، اور صحت اور قوت کی حفاظت ہوتی ہے۔ جیسا کہ خود پیارے پیغمبر ﷺ نے اس کا اہتمام فرمایا: آپ ﷺ کے غلام حضرت ابو رافعؓ سے مروی ہے کہ:

﴿ أَنَّهُ ﷺ : طَافَ عَلَى نِسَائِهِ فِي لَيْلَةٍ ، فَأَغْتَسَلَ عِنْدَ كُلِّ امْرَأَةٍ مِنْهُنَّ غُسْلًا

فَقُلْتُ: يَا رَسُولَ اللَّهِ ، لَوْ اغْتَسَلْتَ غُسْلًا وَاحِدًا ! فَقَالَ: هَذَا أَطْيَبُ وَأَطْهَرُ ﴾

پیارے پیغمبر ﷺ ایک رات اپنی تمام ازواج مطہرات کے پاس تشریف لے گئے، اور ہر ایک کے

پاس غسل فرمایا، میں نے عرض کیا! یا رسول اللہ اگر آپ ﷺ ایک ہی غسل فرمالیتے تو (کیا یہ کافی نہیں

تھا) آپ ﷺ نے فرمایا: اس میں زیادہ پاکیزگی اور طہارت ہے۔

اور کبھی آپ ﷺ بیان جواز اور عدم وجوب کو ظاہر کرنے کے لئے ایک ہی غسل پر بھی اکتفاء فرمالیا کرتے تھے

جیسا کہ حضرت انسؓ سے مروی ہے کہ:

﴿ أَنَّهُ ﷺ كَانَ يَطُوفُ عَلَى نِسَائِهِ بِغُسْلٍ وَاحِدٍ ﴾ (رواہ مسلم، ج ۳، ص ۲۱۷)

آپ ﷺ اپنی ازواج مطہرات کے پاس تشریف لیجاتے (اور پھر) ایک ہی غسل فرمادیتے۔

اور اگر ایک مرتبہ جماع کرنے کے بعد غسل سے پہلے دوبارہ پھر جماع کرنا چاہے تو صرف وضو پر اکتفا کرنا بھی جائز

ہے۔ جیسا کہ حضرت ابوسعید الخدریؓ سے مروی ہے کہ:

﴿ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ ﷺ قَالَ: إِذَا أَتَى أَحَدُكُمْ

أَهْلَهُ ثُمَّ أَرَادَ أَنْ يَعُودَ فَلْيَتَوَضَّأْ ﴾ (زاد المعاد، ج ۳، ص ۱۴۷)

پیارے پیغمبر ﷺ نے ارشاد فرمایا: جب تم میں سے کوئی اپنے گھر والوں کے پاس (جنسی حاجت کے

لئے) آئے، اور پھر دوبارہ آنا چاہے تو اسے چاہئے کہ وضو کر لے۔

☆ مسنون یہ ہے کہ جماع کے بعد غسل جنابت کرنے میں تاخیر نہ کرے۔ اور بغیر غسل کے نہ سوئے یا کم از کم

وضو کر لے۔ اس لئے کہ حضرت عمرؓ سے مروی ہے کہ انہوں نے پیارے پیغمبر ﷺ سے سوال کیا:

﴿ أَيَنَامُ أَحَدُنَا وَهُوَ جُنُبٌ ؟ قَالَ: نَعَمْ إِذَا تَوَضَّأَ ﴾ (رواہ البخاری ومسلم)

کیا ہم میں سے کوئی جنابت کی حالت میں سو سکتا ہے؟ آپ ﷺ نے فرمایا: ہاں جب کہ اس نے وضو

کر لیا ہو

اور اس لئے بھی تاخیر نہ کرے کہ رحمت اور برکت کے فرشتے گھر میں داخل نہیں ہوتے حضرت علی کرم اللہ وجہہ سے مروی ہے کہ پیارے پیغمبر ﷺ نے فرمایا:

﴿ لَا تَدْخُلُ الْمَلَائِكَةُ بَيْتًا فِيهِ صُورَةٌ وَلَا كَلْبٌ وَلَا جُنُبٌ ﴾ (رواہ ابو داؤد، نسائی)

اس گھر میں (رحمت کے) فرشتے داخل نہیں ہوتے جس میں تصویر، اور کتا، اور جنبی ہو۔

بیوی کی پوشیدہ باتوں کو افشاء کرنے پر وعید

صحبت کے وقت کی باتیں، جنسی معاملات اور ذاتی امور دوسروں کے سامنے بیان کرنا خلاف انسانیت، خلاف مروت حرام اور شریعت کی نگاہ میں انتہائی ناپسندیدہ ہے، اور قیامت کے دن اس پر سخت باز پرس ہوگی چاہے میاں بیوی میں سے جو بھی ان افعال و اقوال کو ظاہر کرے اس لئے کہ ان میں سے ہر ایک، ایک دوسرے کے اقوال و افعال کا امین ہے، اور ان کو ظاہر کرنا خیانت ہے۔ پیارے پیغمبر ﷺ نے اس سے سختی سے منع فرمایا ہے۔

حضرت ابوسعیدؓ سے مروی ہے کہ پیارے پیغمبر ﷺ نے ارشاد فرمایا:

﴿ إِنَّ مِنْ أَعْظَمِ الْأَمَانَةِ عِنْدَ اللَّهِ يَوْمَ الْقِيَامَةِ: وَفِي رِوَايَةٍ: إِنَّ مِنْ أَشَرِّ النَّاسِ

عِنْدَ اللَّهِ مَنْزِلَةً يَوْمَ الْقِيَامَةِ ، الرَّجُلُ يُفْضِي إِلَى امْرَأَتِهِ ، وَ تُفْضِي إِلَيْهِ ، ثُمَّ

يُنْشَرُ سِرَّهَا ﴾ (رواہ احمد، والمسلم، وابوداؤد)

اللہ تعالیٰ کے ہاں سب سے بڑی امانت (جس کے بارے میں) قیامت کے دن (سوال کیا جائے گا)۔ ایک روایت میں یوں ہے کہ قیامت کے دن اللہ تعالیٰ کے نزدیک باعتبار مرتبہ کے سب سے برا شخص وہ ہوگا جو اپنی بیوی سے ہم آغوش ہو اور اس کی بیوی بھی اس سے ہم آغوش ہو، پھر وہ اپنی پوشیدہ باتیں لوگوں کو بتاتا پھرے۔

شوہر کی بات نہ ماننے پر فرشتوں کی لعنت

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا کہ:

﴿ إِذَا دَعَى الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبًا لَعْنَتْهَا الْمَلَائِكَةُ حَتَّى

جب شوہر اپنی بیوی کو اپنے بستر پر بلائے اور وہ (شرعی عذر کے بغیر) اس کے بستر پر جانے سے انکار کر دے جس کی وجہ سے شوہر ناراضگی میں رات گزارے تو صبح ہونے تک فرشتے اس عورت پر لعنت کرتے رہیں گے۔

اس حدیث مبارکہ میں میاں بیوی کے مخصوص عمل کی طرف اشارہ ہے، جو عورتیں اس کی خلاف ورزی کرتی ہیں وہ اپنے شوہروں کو یا تو دوسری شادی کرنے پر آمادہ کر دیتی ہیں یا گناہ پر۔ لہذا میاں بیوی میں سے ہر ایک کو ایک دوسرے کے بشری تقاضوں کو پورا کرنے اور دلداری کی بہت ضرورت ہے۔ اور اگر عذر شرعی نہ ہو تو بیوی کو شوہر کے بلانے پر انکار نہیں کرنا چاہئے، اور اس میں رات اور دن کی بھی کوئی قید نہیں ہے بلکہ مقصد یہ ہے کہ بوقت حاجت اس کی حاجت کو پورا کیا جائے۔ اسی لئے ایک حدیث میں پیارے پیغمبر ﷺ نے ارشاد فرمایا:

﴿إِذَا دَعَى الرَّجُلُ زَوْجَتَهُ لِحَاجَتِهِ فَلْتَأْتِهِ وَإِنْ كَانَتْ عَلَى التَّنَوُّرِ﴾ (ترمذی)

شوہر جب اپنی بیوی کو اپنی حاجت کے لئے بلائے تو آجائے اگرچہ تندور گرم کر رہی ہو۔

حالت حیض میں بیوی کے پاس آنا

عورت کو ہر ماہ جو خون آتا ہے اس کو حیض کہتے ہیں جس کی کم سے کم مدت تین دن اور تین رات اور زیادہ سے زیادہ دس دن اور دس راتیں ہیں۔ جو خون تین دن سے کم آئے یا دس دن سے زیادہ آئے وہ استحاضہ کہلاتا ہے۔ حیض اور نفاس کی حالت میں اپنی بیوی سے صحبت جائز نہیں ہے بلکہ حرام ہے۔ اور یہ حرمت تمام آسمانی شریعتوں میں رہی ہے اور اسی پر اجماع ہے۔ اس لئے اس کی حلت کا اعتقاد رکھنا کفر ہے۔ قرآن کریم میں رب العزت کا ارشاد ہے:

﴿وَيَسْأَلُونَكَ عَنِ الْمَحِيضِ ، قُلْ هُوَ أَذًى فَاعْتَزِلُوا النِّسَاءَ فِي الْمَحِيضِ وَلَا

تَقْرَبُوهُنَّ حَتَّى يَطْهُرْنَ﴾

(سورة البقرة: ۲۲۲)

اور لوگ آپ سے حیض کے بارے میں پوچھتے ہیں، آپ کہہ دیجئے کہ وہ گندگی ہے، لہذا حیض کی حالت میں عورتوں سے الگ رہو، اور جب تک وہ پاک نہ ہو جائیں، ان سے قربت (یعنی جماع) نہ کرو۔ اور حدیث میں حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ مَنْ أَتَى حَائِضًا ، أَوْ امْرَأَةً فِي دُبُرِهَا ، أَوْ كَاهِنًا فَصَدَّقَهُ ، فَقَدْ كَفَرَ بِمَا أُنْزِلَ

عَلَى مُحَمَّدٍ ﷺ ﴾

(زاد المعاد ص ۱۴۸ ج ۳: نیل الاوطار ج ۶: ص ۲۱۲)

جو شخص حیض والی عورت کے پاس (جماع کے لئے) آیا، یا اپنی عورت کے پاس اس کے پچھلے راستے سے آیا، یا کسی کاہن کے پاس آیا اور اس کی (کہی ہوئی باتوں کی) تصدیق کی تو اس نے محمد الرسول اللہ ﷺ پر اترنے والی شریعت کے ساتھ کفر کیا۔

اسی طرح علامہ طرطوسیؒ نے اپنی کتاب {تحريم الفواحش} میں اور محدث شبلیؒ اپنی کتاب {اکام المرجان فی غرائب الاحکام و احکام الجنان} صفحہ ۷۷ پر حضرت ابن عباسؓ سے ایک روایت نقل کرتے ہیں کہ:

﴿ إِنَّ اللَّهَ عَزَّوَجَلَّ وَرَسُولُهُ ﷺ نَهَيَا أَنْ يَأْتِيَ الرَّجُلُ امْرَأَتَهُ وَهِيَ حَائِضٌ ، فَإِذَا أَتَاهَا سَبَقَهُ إِلَيْهَا الشَّيْطَانُ ، فَحَمَلَتْ فَجَاءَتْ بِاَلْمُحَنَّثِ ﴾

بیشک اللہ تعالیٰ اور اس کے رسول ﷺ نے منع فرمایا ہے کہ کوئی شخص اپنی بیوی کے پاس حیض کی حالت میں آئے، اور جب کوئی آدمی (اپنی بیوی کے پاس حالت حیض میں) آتا ہے تو شیطان اس کی طرف سبقت کرتا ہے جس کے نتیجہ میں وہ حاملہ ہوتی ہے اور محنث (یعنی ہیچڑے) کو جنمتی ہے۔

امام نوویؒ فرماتے ہیں کہ: اگر کوئی مسلمان حائضہ کے ساتھ جماع کو حلال سمجھے تو وہ کافر مرتد ہو جائے گا۔ اور جو حلال تو نہیں سمجھتا لیکن پھر بھی جان بوجھ کر حالت حیض میں جماع کر بیٹھے تو وہ گناہ کبیرہ کا مرتکب ہوگا اور اس پر واجب ہے کہ وہ توبہ کرے۔ (حقوق الزوجیۃ ص ۱۴۶)

معلوم ہوا کہ حیض کی حالت میں صحبت کرنا جائز نہیں اور صحبت کے علاوہ باقی سب کچھ کرنا یعنی ساتھ سونا، بوس و کنار، کھانا، پینا، لیٹنا اور باقی جسم سے کھیلنا درست ہے اس لئے کہ حدیث میں ہے:

﴿ اصْنَعُوا كُلَّ شَيْءٍ إِلَّا النِّكَاحَ ﴾ (رواہ مسلم عن انس ج ۳، ص ۲۱۱)

سوائے صحبت کے سب کچھ کرو۔

خلاف وضع فطری عمل پر خدا کی لعنت ہے

خلاف فطرت طریقے سے (پیچھے کے موقع میں) اپنی بیوی سے صحبت کرنا حرام ہے۔ خلاف فطرت طریقے سے

شہوت کا تقاضہ پورے کرنے سے جانور جو عقل و تمیز سے محروم ہیں وہ بھی اجتناب کرتے ہیں، چہ جائیکہ انسان جسے رب العالمین نے عقل و شعور سے نوازا ہے وہ اپنی شہوت کو خلاف فطرت طریقہ سے پورا کرے؟ اور جو ایسا کرتے ہیں وہ صرف انسانیت کے دائرے سے ہی باہر نہیں بلکہ حیوانات سے بھی بدتر ہیں اور ایسے لوگ رب العالمین کے لطف و کرم سے محروم رہیں گے۔ چنانچہ حضرت خزیمہ ابن ثابتؓ سے مروی ہے کہ پیارے پیغمبر ﷺ نے ارشاد فرمایا:

﴿إِنَّ اللَّهَ لَا يَسْتَحْيِي مِنَ الْحَقِّ - ثَلَاثَ مَرَّاتٍ - لَا تَأْتُوا النِّسَاءَ فِي أَدْبَارِهِنَّ﴾

اللہ تعالیٰ حق بات کہنے سے حیا نہیں کرتا، (یہ بات تین بار آپ ﷺ نے دُھرائی اور پھر فرمایا: تم عورتوں کے ساتھ مقعد کے راستے بدفعی مت کرو۔

(رواہ احمد، وترمذی)

حضرت ابو ہریرہؓ سے مروی ہے کہ:

﴿قَالَ رَسُولُ اللَّهِ ﷺ مَلْعُونٌ مَنْ أَتَى امْرَأَتَهُ فِي دُبُرِهَا﴾ (رواہ احمد و ابو داؤد)

پیارے پیغمبر ﷺ نے ارشاد فرمایا: وہ شخص ملعون ہے جو اپنی عورت کے ساتھ بدفعی کرے۔

اور حضرت ابو ہریرہؓ سے ہی ایک دوسری روایت میں اس طرح مروی ہے کہ: آپ ﷺ نے ارشاد فرمایا:

﴿إِنَّ الَّذِي يَأْتِي امْرَأَةً فِي دُبُرِهَا لَا يَنْظُرُ اللَّهُ إِلَيْهِ يَوْمَ الْقِيَامَةِ﴾ (رواہ البیہقی)

جو شخص کسی عورت کے ساتھ خلاف وضع فطرت حرکت کرے گا تو اللہ تعالیٰ اس کی طرف قیامت کے دن نظر بھی نہ فرمائے گا۔

حضرت عبداللہ ابن عباسؓ سے مروی ہے کہ پیارے پیغمبر ﷺ نے ارشاد فرمایا:

﴿لَا يَنْظُرُ اللَّهُ عَزَّوَجَلَّ إِلَى رَجُلٍ أَتَى رَجُلًا أَوْ امْرَأَةً فِي دُبُرِهَا﴾ (رواہ الترمذی)

جو شخص کسی مرد یا عورت کے ساتھ خلاف وضع فطرت حرکت کرے اللہ تعالیٰ اس کی طرف نظر بھی نہ فرمائے گا۔

لواطت کے اس عمل سے نسل انسانی کی بیخ کنی ہوتی ہے، اور یہ کام شرم و حیاء سے عاری فاسق اور فاجر لوگوں کا ہے لواطت کا یہ عمل سب سے پہلے شہر سدوم کے رہنے والوں نے کیا تھا۔ اللہ تعالیٰ نے ان کی ہدایت کے لئے حضرت لوط علیہ السلام کو مبعوث فرمایا اور انہوں نے ان کو خطاب کرتے ہوئے فرمایا:

﴿ اتَّاتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِّنَ الْعَالَمِينَ - إِنَّكُمْ لَتَأْتُونَ

الرِّجَالَ شَهْوَةً مِّنْ دُونِ النِّسَاءِ ، بَلْ أَنْتُمْ قَوْمٌ مُّسْرِفُونَ ﴾ (الاعراف: ۸۰، ۸۱)

کیا تم ایسا فحش (اور بے حیائی کا) کام کرتے ہو جس کو تم سے پہلے دنیا جہاں والوں میں سے کسی شخص نے نہیں کیا۔ کیا تم عورتوں کو چھوڑ کر مردوں کے ساتھ شہوت رانی کرتے ہو؟ (اور ان سے جنسی ہوس پورا کرنے کا یہ کوئی اتفاقی واقعہ نہیں بلکہ سچ تو یہ ہے کہ) تم ایسے لوگ ہو کہ (شرافت کی) تمام حدیں پھلانگ چکے ہو۔

رب العالمین نے ان کو اس فعل بد سے باز نہ آنے پر دو طرح کا عذاب دیا، پہلے اُن پر زمین اٹھا کر اُلٹ دی گئی اور جب وہ نیچے کو گرے تو اوپر سے ان پر پتھر اُوکیا گیا۔

﴿ وَآمَظْنَا عَلَيْهِمْ مَطَرًا فَأَنْظَرُوا كَيْفَ كَانَ عَاقِبَةُ الْمُجْرِمِينَ ﴾ (الاعراف: ۸۴)

اور ہم نے ان پر (پتھروں کی) ایک بارش برسائی۔ اب دیکھو! ان مجرموں کا انجام کیسا (ہولناک) ہوا؟

شب عروسی میں ہدیہ دینا

پہلی رات (سہاگ رات) میں دولہا کی طرف سے دلہن کو کچھ ہدیہ تحفہ دینا، اور شب عروسی کی صبح کو دولہا اور دلہن کے لئے ہدیہ بھیجنا مسنون ہے۔ حضرت انسؓ سے مروی ہے کہ پیارے پیغمبر ﷺ نے حضرت زینب بنت جحشؓ سے جب شادی کی، اور اپنی اہلیہ کے پاس تشریف لے گئے، تو مجھ سے میری والدہ حضرت ام سلیمؓ نے فرمایا کاش میں کوئی ہدیہ آپ ﷺ کی خدمت میں پیش کرتی (یعنی میں بنا دیتی اور کوئی لے جا کر پیش کر دیتا) میں نے کہا ٹھیک ہے بنا دو۔ چنانچہ انہوں نے کھجور، گھی، اور پنیر لے کر ایک پتیلی میں اُس کا حلوہ بنایا، اور مجھے دیا۔ اور میں نے اسے لے جا کر پیارے پیغمبر ﷺ کی خدمت میں پیش کر دیا۔

۔ (بخاری: ۷۵۲، ۷۵۳، نسائی: ۹۳)

ولیمہ کے آداب اور سنتیں

شب عروسی گزارنے کے بعد اپنے عزیزوں، دوستوں اور رشتہ داروں اور مساکین کو دعوت و ولیمہ کا کھانا کھلانا سنت ہے۔ اس میں یہ حکمت بھی ہے کہ اس کے ذریعہ شادی کرنے والے مرد اور اس کے گھرانے کی طرف سے خوبصورتی کے ساتھ اس کا اعلان و اظہار ہو جاتا ہے کہ شادی کے اس رشتہ سے ہم کو اطمینان اور خوشی ہے اور ہم اس کو اللہ تعالیٰ کی قابل شکر نعمت سمجھتے ہیں۔ ظاہر ہے کہ یہ چیز منکوحہ عورت اور اس کے گھر والوں کے لئے بڑی خوشی اور اطمینان کا باعث ہوگی، اور اس سے باہمی تعلق و مودت میں اضافہ ہوگا۔

ولیمہ کب کیا جائے

ولیمہ کب کیا جائے اس میں اختلاف ہے، بعض حضرات نے ولیمہ کا وقت شب عروسی، دخول اور ملاقات کے بعد کا لیا ہے جیسے امام شعرانیؒ، قاضی عیاض اور علامہ عینیؒ، امام بیہقیؒ وغیرہ۔ لیکن بعض حضرات نے دخول، ملاقات اور شب عروسی کی قید ولیمہ میں نہیں رکھی بلکہ فرمایا ہے کہ شادی اور نکاح کے وقت جو کھانا کھلایا جائے اس کو ولیمہ کہتے ہیں، جیسے ملا علی قاریؒ، علامہ شامیؒ، ابن عبد البر مالکی وغیرہ۔ چنانچہ ملا علی قاریؒ شرح مشکوٰۃ میں ولیمہ کی تشریح کرتے ہوئے لکھتے ہیں:

﴿الْوَلِيمَةُ وَهِيَ الطَّعَامُ الَّذِي يُصْنَعُ عِنْدَ الْعُرُوسِ﴾ (مرقات: ۶)

ولیمہ وہ کھانا ہے جو شادی کے موقع پر بنایا جاتا ہے۔

اور علامہ شامیؒ لکھتے ہیں: {ہی طعام العرس} وہ شادی کے موقعہ کا کھانا ہے۔ ابن عبد البر مالکیؒ کی رائے بھی یہی ہے کہ شادی کے موقعہ پر جو کھانا بنایا جاتا ہے اسے ولیمہ کہتے ہیں۔ اسی وجہ سے ابن حبیب کا قول ہے کہ ولیمہ کا وقت رخصتی سے لے کر دخول ملاقات کے بعد تک کا ہے۔

حضرت انسؓ سے مروی ہے کہ پہلے دن کا ولیمہ حق اور صحیح ہے، دوسرے دن کا ولیمہ ٹھیک ہے اور عرف کے مطابق ہے، اور تیسرے دن کا ولیمہ ریا ہے اور دکھاوے اور شہرت کے لئے ہے۔ اس سے معلوم ہوا کہ رخصتی اور خوشی کے فوراً بعد ولیمہ کر دینا چاہئے دوسرے دن کی بھی گنجائش ہے مگر تیسرے دن کی دعوت دراصل ولیمہ نہیں بلکہ وہ رواج کے طور پر ہے تاکہ لوگوں کو شکایت نہ ہو اور نام ہو جائے، ملا علی قاریؒ نے اس کو مکروہ تحریمی کہا ہے۔ (شمائل: ۱۵۷)

ولیمہ کی ترغیب

پیارے پیغمبر ﷺ نے اپنے ارشادات اور عمل دونوں سے اس کی رہنمائی فرمائی ہے۔
حضرت انسؓ سے مروی ہے کہ:

﴿ أَنَّ النَّبِيَّ ﷺ رَأَى عَلَى عَبْدِ الرَّحْمَنِ بْنِ عَوْفٍ أَثَرَ صُفْرَةٍ فَقَالَ مَا هَذَا ؟ قَالَ تَزَوَّجْتُ امْرَأَةً عَلَى وَزْنِ نَوَاقٍ مِّنْ ذَهَبٍ ، قَالَ : بَارَكَ اللَّهُ لَكَ أَوْلِمَ وَلَوْ بِشَاةٍ ﴾

پیارے پیغمبر ﷺ نے حضرت عبدالرحمن بن عوفؓ (کے جسم یا کپڑوں) پر زردی کا کچھ اثر دیکھا تو ان سے پوچھا یہ کیا ہے؟ انہوں نے عرض کیا کہ میں نے ایک عورت سے شادی کی ہے کھجور کی گٹھلی کے وزن کے برابر سونے پر (یعنی اس کا مہر اتنا مقرر کیا ہے) پیارے پیغمبر ﷺ نے فرمایا: اللہ تمہیں مبارک کرے! ولیمہ کی دعوت کرو اگرچہ وہ پوری ایک بکری کا ہو۔

اس حدیث مبارکہ سے ایک بات تو یہ معلوم ہوئی کہ دل کھول کر ولیمہ کرو چاہو تو اس ولیمہ کے لئے ایک مستقل بکری ذبح کر ڈالو۔ اس زمانہ میں بکری کا ولیمہ کرنا بھی معمولی حیثیت نہیں رکھتا تھا اس لئے کہ مسلمانوں کی مالی اور اقتصادی حالت بہت کمزور تھی۔ اور دوسری بات اس حدیث سے یہ معلوم ہوئی کہ پیارے پیغمبر ﷺ کی تعلیم و تربیت نے حضرات صحابہ کرام رضوان اللہ تعالیٰ علیہم اجمعین کو ایسا بنا دیا تھا کہ وہ اپنی شادی و نکاح کی تقریبات میں پیارے پیغمبر ﷺ کو بھی شرکت کی دعوت اور زحمت نہیں دیتے تھے۔ حضرت عبدالرحمن بن عوفؓ جو عشرہ مبشرہ اور خواص صحابہؓ میں سے ہیں انہوں نے شادی کی اور پیارے پیغمبر ﷺ کو بھی خبر نہ ہوئی اور ان کے کپڑوں پر زعفران کا نشان دیکھ کر پوچھنے پر معلوم ہوا۔

حضرت ابو ہریرہؓ سے مروی ہے کہ آپ ﷺ نے فرمایا {أُولَئِمَّةٌ حَقٌّ} ولیمہ حق اور سنت ہے۔ (فتح الباری)
حضرت ابن عمرؓ سے مروی ہے کہ پیارے پیغمبر ﷺ نے ارشاد فرمایا: دعوت ولیمہ کرنا حق ہے، جس نے اسے قبول نہیں کیا اس نے خدا رسول کی نافرمانی کی۔
(بیہقی، کنز العمال ۲۱: ۳۰۷)

ولیمہ کے لئے بہت زیادہ اہتمام کرنا

ولیمہ کے لئے بہت بڑے پیمانے پر انتظام کرنے کی ضرورت نہیں ہے تھوڑا کھانا بھی چند لوگوں کو کھلا دینا کافی ہے۔ حضرت انسؓ سے مروی ہے کہ پیارے پیغمبر ﷺ کا جب {اُمُّ الْمُؤْمِنِينَ حضرت صفیہؓ} کے ساتھ نکاح ہوا تو آپ ﷺ سفر میں تھے، خیبر اور مدینہ کے درمیان تین رات قیام فرمایا، دوران سفر ہی آپ ﷺ کا نکاح بھی ہوا، رخصتی بھی

ہوئی اور ولیمہ بھی، لیکن اس شان سے کہ:

﴿ مَا كَانَ فِيهَا مِنْ خُبْزٍ وَلَا لَحْمٍ ، وَمَا كَانَ فِيهَا إِلَّا أَنْ أَمَرَ بِالْأَنْطَاعِ فَبُسِطَتْ

فَأُلْقِيَ عَلَيْهَا التَّمْرُ وَالْإِقِطُ وَالسَّمْنُ ﴾

(رواہ البخاری)

ولیمہ میں گوشت تھا اور نہ روٹی تھی (نہ کوئی بکری ذبح ہوئی، نہ قورمہ پکا اور نہ ہی کوئی اور چیز) بلکہ آپ ﷺ کے حکم سے دسترخوان بچھا دئے گئے اور ان پر کچھ گھی، کچھ کھجوریں، کچھ پنیر کے ٹکڑے ڈال دیئے گئے (اور حاضرین کو اس میں سے کھلا دیا گیا)۔ {ام المؤمنین سیدہ حضرت ام سلمہؓ} سے نکاح ہوا تو پیارے پیغمبر ﷺ نے ولیمہ کیا تو اس میں جو کا کھانا تھا۔ (دوسیر جو کے ساتھ یہ ولیمہ کیا گیا)۔

البتہ پیارے پیغمبر ﷺ نے {ام المؤمنین سیدہ حضرت زینب بنت جحشؓ} کا سب سے بڑا ولیمہ فرمایا تھا جس میں ایک بکری ذبح ہوئی تھی اور لوگوں کو گوشت اور روٹی کھلائی گئی تھی۔ حضرت انسؓ سے مروی ہے کہ:

﴿ مَا أَوْلَمَ رَسُولُ اللَّهِ ﷺ عَلَى أَحَدٍ مِّنْ نِّسَائِهِ ، مَا أَوْلَمَ عَلَى زَيْنَبَ ، أَوْلَمَ بِشَاةٍ ﴾

(متفق علیہ: مشکوٰۃ: ص ۲۷۸)

پیارے پیغمبر ﷺ نے اپنی کسی بھی زوجہ مطہرہ کا اتنا بڑا ولیمہ نہیں کیا جتنا بڑا ولیمہ حضرت زینبؓ کے نکاح میں کیا تھا، آپ ﷺ نے ان کے نکاح میں ایک بکری کا ولیمہ کیا تھا۔ اور مسلم کی روایت میں ہے اسی موقع پر حضرت ام سلیمؓ نے حضرت انسؓ کے ہاتھ حبس کا حلوہ بنا کر بھیجا تھا جس میں آپ ﷺ کا معجزہ ظاہر ہوا تھا کہ وہ حلوہ کئی لوگوں نے کھایا تھا، چنانچہ حضرت انسؓ فرماتے ہیں کہ:

﴿ تَزَوَّجَ رَسُولُ اللَّهِ ﷺ فَدَخَلَ بِأَهْلِهِ - قَالَ: فَصَنَعْتُ أُمِّي أُمَّ سُلَيْمٍ حَيْسًا،

فَجَعَلْتُهُ فِي تَوْرَانَاءٍ - فَقَالَتْ: يَا أَنَسُ، إِذْهَبْ بِهَذَا إِلَى رَسُولِ اللَّهِ ﷺ فَقُلْ: بُعِثْتُ

بِهَذَا إِلَيْكَ أُمِّي ، وَهِيَ تَقْرِيكَ السَّلَامَ ، وَتَقُولُ: إِنَّ هَذَا لَكَ مِنَّا قَلِيلٌ يَا رَسُولَ

اللَّهِ - قَالَ: فَذَهَبْتُ بِهَا إِلَى رَسُولِ اللَّهِ ﷺ ، فَقُلْتُ: إِنَّ أُمِّي تُقْرِيكَ السَّلَامَ

وَتَقُولُ: إِنَّ هَذَا لَكَ مِنَّا قَلِيلٌ يَا رَسُولَ اللَّهِ - فَقَالَ: "ضَعُوهُ" ثُمَّ قَالَ: إِذْهَبْ فَادْعُ

لِي فُلَانًا وَ فُلَانًا وَفُلَانًا، وَمَنْ لَقِيتُ وَسَّيْ رَجُلًا قَالَ: فَدَعَوْتُ مَنْ سَئَى وَمَنْ

لَقِيتُ ، قَالَ قُلْتُ لِأَنْسٍ ، عَدَدَكُمْ كَانُوا؟ قَالَ: وَهِيَ ثَلَاثُ مِائَةٍ. وَقَالَ رَسُولُ اللَّهِ ﷺ " يَا أَنْسُ! هَاتِ التَّوْرَ " قَالَ: فَدَخَلُوا حَتَّى امْتَلَأَتْ الصُّفَّةُ وَالْحُجْرَةُ، فَقَالَ رَسُولُ اللَّهِ ﷺ " لِيَتَحَلَّقَ عَشْرَةٌ وَعَشْرَةٌ وَلِيَأْكُلَ كُلُّ إِنْسَانٍ مِمَّا يَلِيهِ " قَالَ: فَأَكَلُوا حَتَّى شَبِعُوا. قَالَ: فَخَرَجْتُ طَائِفَةً وَدَخَلْتُ طَائِفَةً حَتَّى أَكَلُوا كُلُّهُمْ ، فَقَالَ لِي " يَا أَنْسُ! ارْفَعْ قَالَ: فَرَفَعْتُ فَمَا أَذْرِي حِينَ وَضَعْتُ كَانَ أَكْثَرُ أَمْ حِينَ رَفَعْتُ، قَالَ: وَجَلَسَ طَوَائِفُ مِنْهُمْ يَتَحَدَّثُونَ فِي بَيْتِ رَسُولِ اللَّهِ ﷺ ، وَرَسُولُ اللَّهِ ﷺ جَالِسٌ، وَزَوْجَتُهُ مُوَلِّيَةٌ وَجْهَهَا إِلَى الْحَائِطِ، فَثَقَلُوا عَلَى رَسُولِ اللَّهِ ﷺ ، فَخَرَجَ رَسُولُ اللَّهِ ﷺ فَسَلَّمَ عَلَى نِسَائِهِ ، ثُمَّ رَجَعَ ، فَلَمَّا رَأَوْا رَسُولَ اللَّهِ ﷺ قَدْ رَجَعَ ظَنُّوا أَنَّهُمْ قَدْ ثَقَلُوا عَلَيْهِ ، قَالَ : فَابْتَدَرُوا الْبَابَ ، فَخَرَجُوا كُلُّهُمْ وَجَاءَ رَسُولُ اللَّهِ ﷺ حَتَّى أَرَاكَ السَّتْرَ، وَدَخَلَ ، وَأَنَا جَالِسٌ فِي الْحُجْرَةِ ، فَلَمْ يَلْبِثْ إِلَّا يَسِيرًا حَتَّى خَرَجَ عَلَى ، وَأَنْزَلْتَ هَذِهِ الْآيَةَ وَهِيَ قَوْلُهُ تَعَالَى:

{ يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَظِيرِينَ إِنَّهُ وَلَكِنْ إِذَا دُعِيتُمْ فَادْخُلُوا، فَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ، إِنَّ ذَٰلِكُمْ كَانَ يُؤْذَى النَّبِيَّ فَيَسْتَحْيِي مِنْكُمْ الْخَبْرُ } (الاحزاب: ٥٣)

(رواه مسلم ج ٩: ص ٢٣١)

فَخَرَجَ رَسُولُ اللَّهِ ﷺ وَقَرَأَهُنَّ عَلَى النَّاسِ -- ﴿

پیارے پیغمبر ﷺ نے حضرت زینب بنت جحشؓ سے شادی کی اور ان کے پاس تشریف لے گئے تو میری والدہ حضرت ام سلیمؓ نے حیس کا حلہ بنایا اور اسے ایک برتن میں ڈالا ، اور مجھے آواز دی کہ اے انس! یہ پیارے پیغمبر ﷺ کی خدمت میں لیجاؤ، اور (آپ ﷺ سے) عرض کرو کہ یہ میری ماں نے آپ ﷺ کے لئے بھیجا ہے ، اور انہوں نے آپ کی خدمت میں سلام عرض کیا ہے اور کہا ہے کہ یا

رسول اللہ یہ ہماری طرف سے آپ ﷺ کی خدمت میں تھوڑا سا ہدیہ ہے۔ فرماتے ہیں کہ میں اسے لے کر پیارے پیغمبر ﷺ کی خدمت میں حاضر ہوا اور عرض کیا کہ یہ میری ماں نے آپ ﷺ کے لئے بھیجا ہے، اور انہوں نے آپ کی خدمت میں سلام عرض کیا ہے اور کہا ہے کہ یا رسول اللہ یہ ہماری طرف سے آپ ﷺ کی خدمت میں تھوڑا سا ہدیہ ہے۔ آپ ﷺ نے ارشاد فرمایا کہ ”رکھ دو“ اور پھر ارشاد فرمایا: جاؤ اور فلاں، فلاں اور فلاں کو اور ان کے علاوہ جو بھی تمہیں ملے اس کو میری طرف بلاؤ، اور کچھ آدمیوں کے نام آپ ﷺ نے لئے۔ حضرت انسؓ فرماتے ہیں کہ جن کو آپ ﷺ نے بلایا تھا ان کو اور ان کے علاوہ جو بھی راستے میں مجھے ملا میں نے ان کو بلایا۔ (راوی کہتے ہیں کہ) میں نے حضرت انسؓ سے پوچھا کہ کل کتنے آدمیوں کو آپ نے بلایا تھا؟ فرمایا: تین سو کے قریب، اور پیارے پیغمبر ﷺ نے فرمایا: اے انس! وہ برتن لاؤ، لوگ آتے رہے یہاں تک کہ صفہ اور حجرہ بھر گیا۔ پیارے پیغمبر ﷺ نے ارشاد فرمایا: دس دس آدمی حلقہ بنالیں، اور ہر آدمی اپنے سامنے سے کھائے۔ سب نے کھایا یہاں تک کہ سیر ہو گئے، ایک جماعت آتی اور دوسری جماعت جاتی رہی یہاں تک کہ سب نے کھالیا۔ پیارے پیغمبر ﷺ نے مجھ سے فرمایا: اے انس اٹھا لو! فرماتے ہیں کہ میں نے اٹھا لیا، مجھے معلوم نہیں کہ جب میں نے وہ (پیالہ رکھا تھا اس میں) اس وقت زیادہ تھا یا جب اٹھایا۔ فرماتے ہیں: کچھ لوگ اللہ کے رسول ﷺ کے گھر میں بیٹھ کر باتیں کرتے رہے، اللہ کے رسول ﷺ بھی تشریف فرماتھے اور آپ کی اہلیہ بھی دیوار کی طرف منہ کئے ہوئے تشریف فرماتھیں، (ان کا اس طرح بیٹھا رہنا) اللہ کے رسول ﷺ پر گراں گزرا تو آپ ﷺ دیگر اذواج مطہرات کے پاس تشریف لے گئے، ان کو سلام کیا (اور خیریت دریافت کی) پھر واپس تشریف لائے تو وہ حضرات اسی طرح بیٹھے ہوئے تھے انہوں نے جب رسول اللہ ﷺ کو آتا ہوا دیکھا اور احساس ہوا کہ آپ ﷺ کو ناگواری گزر رہی ہے تو دروازے کی طرف بڑھے اور سب کے سب نکل گئے۔ اللہ کے رسول ﷺ تشریف لائے گھر کا پردہ گرا دیا اور اندر داخل ہو گئے، میں حجرے میں بیٹھا ہوا تھا، ابھی تھوڑی ہی دیر گزری تھی کہ آپ ﷺ میرے پاس تشریف لائے اور اس وقت قرآن کریم کی یہ آیت کریمہ نازل ہوئی۔

{ يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ
نُظَرٍ إِنَّهُ وَلَكِنْ إِذَا دُعِيتُمْ فَادْخُلُوا، فَإِذَا طَعِمْتُمْ فَانْتَشِرُوا وَلَا مُسْتَأْنَسِينَ لِحَدِيثٍ،
إِنَّ ذَلِكُمْ كَانَ يُؤْذِي النَّبِيَّ فَيَسْتَحْيِي مِنْكُمْ الخ }

(الاحزاب: ۵۳)

اے ایمان والو! نبی کے گھروں میں (بلا اجازت) داخل نہ ہو، الا یہ کہ تمہیں کھانے پر آنے کی اجازت
دے دی جائے، وہ بھی اس طرح کہ تم اس کھانے کی تیاری کے انتظار میں نہ بیٹھے رہو، لیکن جب تمہیں
دعوت دی جائے تو جاؤ، پھر جب کھانا کھا چکو تو اپنی اپنی راہ لو، اور باتوں میں جی لگا کر نہ بیٹھو۔ حقیقت یہ
ہے کہ اس بات سے نبی کو تکلیف پہنچتی ہے، اور وہ تم سے (کہتے ہوئے) شرماتے ہیں، اور اللہ حق بات
میں کسی سے نہیں شرماتا۔ (آخر تک)

پیارے پیغمبر ﷺ باہر تشریف لائے اور ان آیات کی لوگوں کے سامنے تلاوت فرمائی۔

{ام المؤمنین حضرت خدیجہؓ:} چونکہ مادر تھیں اور ان کا گھر انہی کا گھر تھا اس لئے جب پیارے پیغمبر ﷺ کا
ان سے نبوت سے قبل پچیس (۲۵) سال کی عمر میں شادی ہوئی تو انہی کے مال سے ایک روایت کے مطابق، مینڈھے، ایک
روایت کے مطابق اونٹ اور ایک روایت کے مطابق گائے ذبح کی گئی تھی۔

{ام المؤمنین سیدہ طاہرہ حضرت عائشہ صدیقہؓ:} کے ولیمہ میں وہ خود فرماتی ہیں کہ میری رخصتی کے موقعہ پر {لَمْ
يُؤْلَمْ بِذَبْحِ شَاةٍ أَوْ جَزُورٍ} نہ کوئی اونٹ ذبح ہوا نہ بکری، بلکہ حضرت سعد بن عبادہؓ کے گھر سے ایک پیالہ دودھ آیا تھا بس
وہی ولیمہ تھا۔ (رواہ احمد، نمبر ۱۷۳۵۸ ج ۱)

{ام المؤمنین سیدہ حضرت سودہؓ: حضرت حفصہؓ، حضرت زینب بنت خزیمہؓ، حضرت جویریہؓ} کے نکاح کے موقعہ
پر کسی ولیمہ کا ذکر نہیں ملتا۔

حضرت علیؓ نے حضرت فاطمہؓ سے شادی کے بعد جو ولیمہ کیا اس میں چند صاع جو کی پکی ہوئی روٹیاں، کچھ کھجوریں
اور کچھ مالیدہ تھا وہ کھلا دیا۔

معلوم ہوا کہ بروقت حلال مال میں سے جو میسر ہو، وہ احباء اور اقرباء کو کھلا دیا جائے نہ قرض لینے کی ضرورت ہے
اور نہ فخریہ دعوت کرنے کی حاجت، اور نہ بہت زیادہ لوگوں کو بلانے کی ضرورت۔ آسانی اور اعتدال کے ساتھ جو ہو جائے یہی
ولیمہ مسنونہ ہے۔

☆ ولیمہ کرتے وقت اتباع سنت کی نیت کی جائے۔ اور جب کوئی ولیمہ میں شرکت کی دعوت دے اور خاص طور پر اس وقت جب کہ وہ ولیمہ سنت کے مطابق ہو تو اس میں شرکت کی جائے۔ حضرت عبداللہ بن عمرؓ سے مروی ہے کہ:

﴿أَنَّ رَسُولَ اللَّهِ ﷺ قَالَ: إِذَا دُعِيَ أَحَدُكُمْ إِلَى الْوَلِيمَةِ فَلْيَأْتِهَا﴾ (متفق علیہ)

پیارے پیغمبر ﷺ نے ارشاد فرمایا: جب تم میں سے کسی کو ولیمہ کی دعوت دی جائے تو اُسے چاہئے کہ دعوت قبول کرے اور (دعوت ولیمہ میں) آئے۔

اور مسلم کی روایت ہے کہ: دعوت قبول کرنی چاہئے خواہ ولیمہ کی دعوت ہو یا اسی قسم کی کوئی اور دعوت۔

حضرت جابرؓ سے مروی ہے کہ:

﴿قَالَ رَسُولُ اللَّهِ ﷺ إِذَا دُعِيَ أَحَدُكُمْ إِلَى طَعَامٍ فَلْيُجِبْ فَإِنْ شَاءَ طَعِمَ وَإِنْ

(رواہ مسلم)

شَاءَ تَرَكَ﴾

پیارے پیغمبر ﷺ نے ارشاد فرمایا: جب تم میں سے کسی کو (شادی بیاہ اور اسی قسم کی کسی تقریب میں) کھانے پر بلایا جائے تو اسے چاہئے کہ وہ دعوت قبول کر لے، پھر (وہاں جا کر اس کی مرضی پر موقوف ہوگا کہ) چاہے تو کھائے چاہے تو نہ کھائے۔

بدترین ولیمہ

جس ولیمہ میں محض برادری کے معززین اور مالداروں کو بلایا جائے اور غرباء کو شریک نہ کیا جائے، اور محض نام و نمود کے لئے ہو، اور کھلا اسراف ہو اور دیگر منکرات ہوں تو اس میں کچھ خیر و برکت نہیں بلکہ اللہ تعالیٰ کی ناراضگی اور غصہ کا اندیشہ ہے، ایسے لوگوں کے ہاں کھانے سے پیارے پیغمبر ﷺ نے منع فرمایا ہے۔ پیارے پیغمبر ﷺ کا ارشاد ہے:

﴿شَرُّ الطَّعَامِ طَعَامُ الْوَلِيمَةِ يُدْعَى لَهَا الْأَغْنِيَاءُ وَيُتْرَكُ الْفُقَرَاءُ﴾

(متفق علیہ، زاد المعاد، اسوۂ رسول)

یعنی کھانوں میں برا کھانا اس ولیمہ کا ہے جس میں امراء کو بلایا جائے اور فقراء کو چھوڑ دیا جائے۔

حضرت ابن عباسؓ سے مروی ہے کہ پیارے پیغمبر ﷺ نے فرمایا: بدترین ولیمہ کا وہ کھانا ہے جس میں پیٹ بھرے لوگوں کو بلایا جائے، اور بھوکے رہنے والوں کو چھوڑ دیا جائے۔

(فتح الباری)

اس سے معلوم ہوا کہ ولیمہ میں غریبوں اور حاجتمندوں کو نظر انداز کرنا صحیح نہیں، جس دعوت ولیمہ میں غریبوں کو نظر

انداز کر کے صرف مالداروں کو مدعو کیا جائے وہ دعوت ولیمہ اس قابل نہیں کہ کھایا جائے۔

نیوتہ لینے دینے کا شرعی حکم

{تہادی الی العروس} یعنی شادی بیاہ کے موقع پر دولہا اور دلہن کو کچھ ہدیہ یا تحفہ دینا یہ صحابہ کرامؓ سے ثابت ہے اور اگر خلوص کے ساتھ ہدیہ و تحفہ تحائف کا لینا دینا ہو تو یہ محبت کو بڑھانے کا ذریعہ ہے لیکن اگر رسم کے طور پر یہ سب کچھ کیا جائے تو بجائے محبت بڑھنے کے بُعْض اور عناد بڑھتا ہے اور تعلقات خراب ہوتے ہیں۔ آج کل ہمارے ہاں شادی و بیاہ کے موقع پر سلامی کے وقت بطور نیوتہ کے روپیہ جمع ہوتا ہے اور باقاعدہ رجسٹر رکھ کر نیوتہ دینے والوں کا نام اور دی گئی رقم کا اندراج ہوتا ہے اور اس کا فائدہ یہ بیان کیا جاتا ہے کہ یہ ایک بہترین رسم ہے اس رسم کے ذریعہ سے لوگ تھوڑا تھوڑا جمع کر کے دیتے ہیں اور شادی والے کا کام ہو جاتا ہے اور دینے والوں میں سے کسی پر بوجھ بھی نہیں ہوتا، یہ دلیل اس وقت تو ٹھیک ہے جب دینے والے رسم کے طور پر نہ دیں بلکہ بطور تبرع اور احسان کے خوش دلی اور طیب خاطر سے دیں اور اس کا عوض اور بدلہ نہ چاہیں

نیوتہ کے مفاسد

لیکن عام طور پر ایسا ہوتا نہیں، بعض لوگ تو نہ چاہتے ہوئے بھی بدنامی کے خیال سے دباؤ میں آ کر دیتے ہیں۔ اور بعض لوگ بطور قرض دیتے ہیں اور قرض بھی ایسا کہ دینے والا زبردستی دیتا ہے جس کا لینا گویا ضروری ہوتا ہے، اور نہ لینے سے برادری برا مانتی ہے، گویا زبردستی دوسرے کو مقروض بنا دیا جاتا ہے۔ اور نیوتہ کا یہ قرض پھر اسی وقت واپس کیا جاسکتا ہے جب دینے والے کے ہاں کوئی شادی یا خوشی کی تقریب ہو، چاہے اس وقت اس کے پاس دینے کی گنجائش ہو یا نہ ہو ہر حال میں اس کو وہ رقم واپس کرنی ہوتی ہے چاہے اس کے لئے اسے قرض ہی کیوں نہ لینا پڑے۔ غرضیکہ نیوتہ کے اندر بے شمار مفاسد ہیں: جب لوگ کسی کے ہاں نیوتہ دیتے ہیں تو نیوتہ لینے والا اتنے لوگوں کا مقروض بن جاتا ہے۔ اگر خدا نخواستہ اسی حال میں بغیر لوگوں کا قرض ادا کئے ہوئے اس کا انتقال ہو گیا تو بموجب حدیث مقروض جنت میں نہ جائے گا۔ تا وقتیکہ اہل حق کا حق ادا نہ کر دے۔

پھر جب یہ نیوتہ واپس کیا جاتا ہے تو واپس کرنے والے کی کوشش ہوتی ہے کہ جتنا اُسے دیا گیا تھا یہ اُس سے زیادہ واپس دے اور یہ زیادتی سود میں شمار ہوگی۔

اسی طرح ایک مفسدہ اس کے اندر یہ ہے کہ جب نیوتہ قرض ہو تو قرض میں میراث جاری ہوتی ہے اور میراث شرعی

حصہ کے موافق سب وارثوں میں تقسیم ہونی چاہئے مگر اس کا کوئی اہتمام نہیں کرتا۔ نیوتہ دینے والا نیوتہ چھوڑ کر مر جاتا ہے، اور وہ نیوتہ بڑے بیٹے کی شادی کے وقت ادا کیا جاتا ہے تو وہ اس کو اپنے استعمال میں لے آتا ہے حالانکہ اس میں سب وارثوں کا حق ہے اس طرح دوسروں کی حق تلفی ہوتی ہے۔ اور اگر ان وارثوں میں کچھ نابالغ بچے ہیں تو ان کا حصہ کھانے کی وجہ سے وہ قرآن کریم کی اس وعید میں داخل ہو جائے گا:

﴿ إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا ، إِنَّمَا يَأْكُلُونَ فِي بُطُونِهِمْ نَارًا ، وَ

(النساء: ۱۰)

سَيَصْلُونَ سَعِيرًا ﴾

بے شک وہ لوگ جو یتیموں کا مال بلا کسی حق کے کھاتے ہیں، وہ اپنے پیٹ میں آگ بھر رہے ہیں، اور عنقریب دوزخ کی دہکتی ہوئی آگ میں جائیں گے۔

اس لئے نیوتہ کی اس رسم سے اپنے آپ کو بچانا چاہئے اگر شادی بیاہ کے موقع پر کسی عزیز کو تحفہ دیں یا ان کی مدد کریں تو رسماً نہ کریں، شادی کے موقع پر نہ دیں، کچھ عرصہ بعد دے دیں یا پہلے اس کی مدد کر دیں بغیر واپس لینے کے ارادے سے، اس طرح اس کی مدد بھی ہو جائے گی اور محبت بھی بڑھے گی۔

نکاح کے بعض اعمالِ مسنونہ

- ☆ صاحب استطاعت کے لئے نکاح کرنا مسنون ہے۔ ☆ بلوغ کے فوراً بعد نکاح کرنا مسنون ہے۔
- ☆ نکاح سے پہلے مگنی یعنی پیغام نکاح بھیجنا مسنون ہے۔ چاہے لڑکے والوں کی طرف سے ہو یا لڑکی والوں کی طرف سے۔ ☆ نیک اور صالحہ عورت کی تلاش مسنون ہے۔
- ☆ بیک وقت چار نکاح کرنے جائز ہیں بشرطیکہ سب کے حقوق ادا کر سکے۔
- ☆ بیوہ سے نکاح کرنا بھی مسنون ہے۔
- ☆ شوال کے مہینے میں نکاح کیا جانا مسنون، پسندیدہ اور باعث برکت ہے۔
- ☆ جمعہ کے دن برکت اور بھلائی کے لئے نکاح کرنا مسنون ہے۔
- ☆ نکاح کے لئے اعلان کرنا مسنون ہے۔ ☆ نکاح مسجد میں کرنا مسنون ہے۔

☆☆☆

بیوی کے حقوق

بسم اللہ الرحمن الرحیم

وَعَاشِرُهُنَّ بِالْمَعْرُوفِ (القرآن)

اور ان کے ساتھ بھلے طریقے سے زندگی گزارو

﴿إِنَّ مِنْ أَكْمَلِ الْمُؤْمِنِينَ إِيمَانًا أَحْسَنَهُمْ خُلُقًا وَالْأَطْفَهُمْ بِأَهْلِهِ﴾ (ترمذی)

مؤمنین میں کامل تر ایمان اور بہترین اخلاق کا حامل وہ شخص ہے جو اپنی بیوی کے ساتھ زیادہ نرمی کا معاملہ کرے۔

نکاح، شادی اور ازدواجی زندگی کے آغاز کے ساتھ ہی میاں بیوی پر ایک دوسرے کے حقوق بھی عائد ہو جاتے ہیں اور خاندانی زندگی کا آغاز شوہر اور بیوی کے پاکیزہ ازدواجی تعلق سے ہوتا ہے، اس تعلق سے خوشگوار خاندان وجود میں آتا ہے۔ اس تعلق کی خوشگوازی اور استواری اُسی وقت ممکن ہے جب وہ ایک دوسرے کے حقوق سے بخوبی واقف ہوں، جب دونوں اپنے اپنے فرائض کو انجام دیتے رہتے ہیں تو ان کے لئے دنیا جنت نشان بن جاتی ہے، لیکن جب ان میں سے کوئی اپنے اوپر عائد حقوق و فرائض سے غفلت اور لاپرواہی اختیار کرتا ہے تو دنیا ان کے لئے جہنم کدہ بن جاتی ہے، اور دونوں کا ایک ساتھ زندگی گزارنا مشکل ہو جاتا ہے، دونوں کے درمیان پیدا ہو جانی والی نفرت دو خاندانوں کے درمیان آہنی دیوار بن کر کھڑی ہو جاتی ہے۔ اس لئے اسلام نے زوجین میں محبت، الفت اور سکون کو پائیدار بنانے کے لئے زوجین کے حقوق اور فرائض بیان کئے ہیں، جبکہ:

اسلام سے پہلے عورت کی حیثیت

اسلام سے پہلے زمانہ قدیم میں دنیا کے ظلمت کدے میں ہر جگہ عورت کے واسطے انصاف کا دروازہ بند ہو چکا تھا، دنیا کا ہر مذہب اسے دھتکار چکا تھا، ہر جگہ عورتیں مردوں کے ظلم و جور کا نشانہ بنی ہوئیں تھیں، مشرق سے لے کر مغرب تک اور شمال سے لے کر جنوب تک دنیا کے ہر ہر کونے میں عورت بے بسی، کسمپرسی، درماندگی اور بے چارگی کی عمر گزار رہی تھی۔ جاہل عربوں کے یہاں لڑکیوں کو پیدا ہوتے ہی زندہ درگور کر دیا جاتا تھا۔ دیگر اقوام میں سے کوئی عورت کو موت سے زیادہ تلخ، شیطان کے آنے کا دروازہ، مرد کو غارت کرنے والی، ایک ناگزیر برائی، کمینہ جانور جیسے القاب سے یاد کرتے تھے۔ یونانیوں کا عورتوں سے متعلق یہ خیال تھا کہ آگ سے جل جانے، اور سانپ کے ڈسنے کا علاج ممکن ہے لیکن عورتوں کے شر کا

مداوا محال ہے عورتوں سے متعلق طرح طرح کی کہادت اور اقوال اور مثالیں بنائی ہوئی تھیں۔ (عورت اور اسلام ص ۲۶)

اسلام میں عورت کا مقام

اسلام نے اس کو باوقار طریقے سے وہ تمام حقوق عطا کئے ہیں جس کی وہ مستحق تھی، پیارے پیغمبر ﷺ نے دختر کشی کے خلاف عملی جہاد فرمایا۔ اور قرآن کریم میں رب العالمین نے یہ واضح اعلان فرمایا:

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ﴾ (البقرہ)

کہ ان عورتوں کے حقوق شوہروں کے اوپر مثل ان کے حقوق کے ہیں جو مردوں کے عورتوں پر ہیں۔ چنانچہ اسلام نے عورت کو اپنے گھر کی ملکہ قرار دیا، اپنا ذاتی مال و ملکیت رکھنے کا حق عطا کیا، خلع کا حق دیا، نکاح ثانی کی اجازت دی، وراثت میں حصہ دار بنایا، اور اس کو وہ تمام حقوق عطا کئے جو زمانہ جاہلیت میں ان کے لئے معطل کر دئے گئے تھے۔ حضرت عمر فاروقؓ فرماتے ہیں: ہم زمانہ جاہلیت میں عورتوں کو کوئی چیز نہیں سمجھتے تھے، معاشرے میں ان کی کوئی حیثیت نہیں تھی، مگر جب اسلام آیا تو اللہ تعالیٰ نے عورتوں کا (خصوصی اہمیت کے ساتھ) تذکرہ کیا، تب جا کر ہمیں احساس ہوا کہ ہم پر عورتوں کا بھی کوئی حق ہو سکتا ہے۔ پیارے پیغمبر ﷺ نے ارشاد فرمایا:

﴿إِنَّ لِرَبِّكَ عَلَيْكَ حَقًّا ، وَلِنَفْسِكَ عَلَيْكَ حَقًّا ، وَلِلْأَهْلِ عَلَيْكَ حَقًّا ، فَأَعْطِ

كُلَّ ذِي حَقٍّ حَقَّهُ﴾ (رواہ البخاری فی کتاب الادب، باب ۶)

یقیناً تجھ پر تیرے رب کا بھی حق ہے، تیرے نفس کا بھی حق ہے، اور تیری بیوی کا بھی حق ہے، لہذا تو ہر ایک حق دار کا حق (پوری طرح) ادا کر۔

اسلام کی نظر میں اہل و عیال پر خرچ کرنا بھی عبادت اور جہاد کے برابر ہے، حتیٰ کہ بیوی کے منہ میں لقمہ دینے کا بھی اجر و ثواب دیا جائے گا۔ فرمایا:

﴿إِنَّكَ لَنْ تَنْفِقَ نَفَقَةً تَبْتَغِي بِهَا وَجْهَ اللَّهِ ، إِلَّا أُجِرْتَ عَلَيْهَا فِي مَا تَجْعَلُ فِي فَمِ

إِمْرَأَتِكَ﴾ (بخاری کتاب الایمان)

تم اللہ تعالیٰ کی رضامندی حاصل کرنے کے لئے جو بھی خرچ کرو گے اس کا اجر و ثواب دیا جائے گا، یہاں تک کہ جو لقمہ تم اپنی بیوی کے منہ میں ڈالو گے اس کا بھی۔

شوہر پر بیوی کے حقوق

شوہر پر بیوی کے حقوق میں سے پہلا حق یہ ہے کہ:

(۱) بیوی کے ساتھ حسن اخلاق سے پیش آئے

مرد کے فرائض میں یہ بات بھی شامل ہے کہ عورتوں کے ساتھ خوش اخلاقی سے پیش آئے، اگر وہ تکلیف پہنچائے تو عفو و درگزر سے کام لے، اس لئے کہ رب العالمین کا ارشاد ہے۔ {وَعَايِشُوا حَتَّىٰ بِالْمَعْرُوفِ} اور ان عورتوں کے ساتھ خوبی کے ساتھ (بھلے طریقے سے) گزران کیا کرو۔ اور اللہ تعالیٰ کا ارشاد ہے:

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ، وَلِلرِّجَالِ عَلَيْهِنَّ دَرَجَةٌ﴾ (البقرة ۲۲۸)

اور ان عورتوں کو معروف طریقے کے مطابق ویسے ہی حقوق حاصل ہیں جیسے (مردوں کو) اُن پر حاصل ہیں۔ ہاں مردوں کو ان پر ایک درجہ فوقیت ہے۔

اور پیارے پیغمبر ﷺ نے اپنے مرض الوفا میں تین وصیتیں فرمائیں جن میں سے ایک عورتوں کے متعلق تھی

ارشاد فرمایا:

﴿اللَّهُ اللَّهُ فِي النِّسَاءِ، فَإِنَّهُنَّ أَعْوَانٌ فِي أَيْدِيكُمْ أَخَذْتُمُوهُنَّ بِعَهْدِ اللَّهِ،

وَاسْتَحْلَلْتُمْ فُرُوجَهُنَّ بِكَلِمَةِ اللَّهِ﴾ (نسائی، ابن ماجہ)

عورتوں کے معاملے میں اللہ سے ڈرو، اس لئے کہ عورتیں تمہارے ہاتھوں میں اسیر ہیں، تم نے ان کو اللہ تعالیٰ کے عہد سے حاصل کیا ہے اور ان کی شرمگاہوں کو اللہ تعالیٰ کے کلمے سے حلال کیا ہے۔

حضرت انسؓ سے مروی ہے کہ پیارے پیغمبر ﷺ عورتوں اور بچوں پر بہت زیادہ شفیق اور مہربان تھے۔ (مسلم)

ایک حدیث میں پیارے پیغمبر ﷺ کا ارشاد ہے:

﴿إِنَّ مِنْ أَكْمَلِ الْمُؤْمِنِينَ إِيمَانًا أَحْسَنُهُمْ خُلُقًا وَالْطَفُفُهُمْ بِأَهْلِهِ﴾ (ترمذی)

مؤمنین میں کامل تر ایمان اور بہترین اخلاق کا حامل وہ شخص ہے جو اپنی بیوی کے ساتھ زیادہ نرمی کا معاملہ کرے۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ قَالَ رَسُولُ اللَّهِ ﷺ خَيْرُكُمْ خَيْرُكُمْ لِأَهْلِهِ وَأَنَا خَيْرُكُمْ لِأَهْلِي ، وَإِذَا مَاتَ

صَاحِبُكُمْ فَدَعُوهُ ﴾

(رواہ ترمذی، و ابن ماجہ)

پیارے پیغمبر ﷺ نے ارشاد فرمایا: تم میں سب سے بہتر وہ ہے جو اپنی عورتوں (بیوی بچوں، اقرباء اور خدمت گاروں) کے حق میں بہترین ہو، اور میں اپنے اہل کے حق میں تم میں زیادہ اچھا ہوں۔ (یعنی اپنے اہل و عیال سے جتنا بہتر سلوک میں کرتا ہوں اتنا تم میں سے کوئی نہیں کرتا) اور جب تمہارا صاحب فوت ہو جائے تو اس کو چھوڑ دو۔ (یعنی اگر تمہارا کوئی عزیز، رشتہ دار یا دوست وغیرہ مرجائے تو اس کی برائیوں کا ذکر کرنا چھوڑ دو)۔

حضرت تھانویؒ فرماتے ہیں کہ جو اپنی بیویوں کو ستائے، ان سے اچھے اخلاق سے پیش نہ آئے اور اللہ تعالیٰ کی سفارش کو رد کر دے وہ بے غیرت مرد ہے۔ اور حجۃ الوداع کے موقع پر پیارے پیغمبر ﷺ نے ارشاد فرمایا:

﴿ اتَّقُوا اللَّهَ فِي النِّسَاءِ ، فَإِنَّهُنَّ عَوَانٌ عِنْدَ كُمْ ، أَخَذْتُمُوهُنَّ بِأَمَانَةِ اللَّهِ ،

وَاسْتَحْلَلْتُمْ فُرُوجَهُنَّ بِكَلِمَةِ اللَّهِ ، لَكُمْ عَلَيْهِنَّ ، أَلَّا يُوطِئَنَّ فِرَاشَكُمْ أَحَدًا

تَكْرَهُوَنَّهُ ، وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ ﴾

عورتوں کے متعلق اللہ سے ڈرو، وہ تمہاری معین و مددگار ہیں، بیشک تم نے ان کو اللہ کے حکم سے اپنایا ہے، اور اللہ کے حکم سے ان کی شرمگاہوں کو حلال کیا ہے، تمہارا حق اُن پر یہ ہے کہ وہ اپنے اوپر کسی کو قدرت نہ دیں جن کو تم ناپسند کرتے ہو۔ اور تم پر اُن کا کھانا اور لباس بھلے طریقے سے واجب ہے۔

اور ایک روایت میں ہے کہ:

﴿ أَنَّ رَجُلًا جَاءَ إِلَى النَّبِيِّ ﷺ فَقَالَ : مَا حَقُّ الْمَرْأَةِ عَلَى زَوْجِهَا ؟ فَقَالَ ﷺ : أَنْ

يَطْعَمَهَا إِذَا طَعِمَ ، وَ أَنْ يَكْسُوَهَا إِذَا كَسَى ، وَلَا يَهْجُرَهَا فِي الْبَيْتِ وَلَا يَضْرِبَهَا ،

وَلَا يَقْبَحَ - ﴾

(رواہ ابو داؤد)

ایک آدمی پیارے پیغمبر ﷺ کے پاس آیا اور اس نے عرض کیا: (یا رسول اللہ) شوہر پر بیوی کا کیا حق

ہے؟ تو آپ ﷺ نے ارشاد فرمایا: کہ جب وہ خود کھائے تو اسے بھی کھلائے، اور جب خود پہنے تو اسے بھی پہنائے، اس کو گھر میں تنہا نہ چھوڑے، اس کو نہ مارے، نہ برا بھلا کہے۔

لیکن حسن اخلاق کا یہ مطلب بھی نہیں ہے کہ انہیں غیر شرعی اعمال کرتا ہوا دیکھے اور پھر بھی خاموش رہے اور عورتوں کی خواہشات کے اتباع میں حد سے تجاوز کر جائے اور اپنے آپ کو سید سے غلام اور متبوع سے تابع بنالے۔ مثلاً اگر عورت حقوق اللہ کو توڑ رہی ہے، جو عبادات اس پر فرض ہیں نماز اور روزہ وغیرہ ان کو ادا نہیں کر رہی، اور منکرات کا ارتکاب کر رہی ہے تو وہاں خاوند سختی سے اسے روکے، اس لئے کہ حضرت ابوسعید الخدریؓ سے مروی ہے کہ پیارے پیغمبر ﷺ نے ارشاد فرمایا ہے:

﴿مَنْ رَأَى مِنْكُمْ مُنْكَرًا فَلْيُعِزِّهِ بِيَدِهِ، فَإِنْ لَّمْ يَسْتَطِعْ فَبِلِسَانِهِ، فَإِنْ لَّمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ﴾ (رواہ مسلم)

تم میں سے جب کوئی منکر (خلاف شریعت کام) ہوتا ہوا دیکھے تو چاہئے کہ اسے (ہاتھ سے روکنے کی طاقت ہو تو ہاتھ سے روکے، اور اگر ہاتھ سے روکنے کی طاقت نہ ہو تو زبان سے روکے، اور اگر اس کی بھی طاقت نہ ہو تو دل سے اسے برا جانے، اور یہ ایمان کا کمزور ترین درجہ ہے۔

مطلب یہ ہے کہ صرف نرمی اور اکرام کافی نہیں ہے بلکہ اگر ان سے خلاف شریعت کوئی عمل ہوتا ہوا دیکھے جیسے جادوگر، کاہن، نجومیوں کے پاس جانا، شراب پینا، غیر اللہ کے نام پر نذر و نیاز اور ذبیحہ وغیرہ تو سختی اور ڈانٹ ڈپٹ بھی کرے تاکہ توازن اور اعتدال برقرار رہے۔ پیارے پیغمبر ﷺ نے حجۃ الوداع کے موقع پر ارشاد فرمایا:

﴿أَلَا وَاسْتَوْصُوا بِالنِّسَاءِ خَيْرًا، فَإِنَّمَا هُنَّ عَوَانٌ عِنْدَكُمْ، لَيْسَ تَمْلِكُونَ مِنْهُنَّ شَيْئًا غَيْرَ ذَلِكَ إِلَّا أَنْ يَأْتِيَنَّ بِفَاحِشَةٍ مُبَيَّنَةٍ، فَإِنْ فَعَلْنَ فَاهْجُرُوهُنَّ فِي الْمَضَاجِعِ وَاضْرِبُوهُنَّ ضَرْبًا غَيْرَ مُبْرِحٍ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا﴾

لوگو! سنو! عورتوں کے ساتھ اچھے سلوک سے پیش آؤ کیونکہ وہ تمہارے پاس قیدیوں کی طرح ہیں تمہیں ان کے ساتھ سختی کرنے کا کوئی حق نہیں سوائے اس صورت کے جب ان کی طرف سے کھلی نافرمانی سامنے آئے۔ اگر وہ ایسا کر بیٹھیں (یعنی کھلی نافرمانی کریں) تو پھر خواب گاہوں میں ان سے علیحدہ رہو، اور انہیں مارو تو ایسا نہ مارنا کہ شدید چوٹ آئے، اور پھر جب وہ تمہارے کہنے پر چلنے لگیں تو ان کو خواہ مخواہ

ستانے کے لئے بہانے نہ ڈھونڈو۔ دیکھو: سنو! تمہارے کچھ حقوق تمہاری بیویوں پر ہیں اور تمہاری بیویوں کے کچھ حقوق تم پر ہیں۔
(ترمذی)

(۲) بیویوں سے حسن معاشرت اختیار کرنا اور خوش گمان رہنا

اگر بیوی شکل و صورت، اخلاق و عادات اور سلیقہ اور ہنر کے اعتبار سے کمزور ہو تو شوہر کو چاہئے کہ اس کی خوبیوں اور اچھائیوں پر نظر رکھتے ہوئے اس کے ساتھ تحمل اور بردباری سے پیش آئے اور فیاضی درگزر، ایثار و مصلحت سے کام لے۔ ہو سکتا ہے کہ اللہ تعالیٰ اس عورت کے واسطے سے مرد کو کچھ ایسی بھلائوں سے نوازے جن تک اس کی نظر کی رسائی نہ ہو کیونکہ اللہ رب العزت کا ارشاد ہے:

﴿فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا﴾

پھر اگر وہ تمہیں کسی وجہ سے ناپسند ہوں تو ہو سکتا ہے کہ تم کسی چیز کو ناپسند کرتے ہو اور اللہ تعالیٰ نے اس میں بہت کچھ بھلائی رکھ دی ہو۔
(النساء: ۱۹)

اور اسی مفہوم کو پیارے پیغمبر ﷺ نے یوں ارشاد فرمایا:

﴿لَا يَفْرَكُ مُؤْمِنٌ مُؤْمِنَةً، إِنْ كَرِهَ مِنْهَا خُلُقًا رَضِيَ مِنْهَا آخَرَ﴾ (رواہ مسلم)

کوئی مسلمان مرد کسی مسلمان عورت سے بغض نہ رکھے، اگر اس کی نظر میں اس عورت کی کوئی خصلت و عادت ناپسندیدہ ہوگی تو کوئی دوسری خصلت و عادت پسندیدہ بھی ہوگی۔

اس حدیث سے معلوم ہوا کہ ہر انسان میں اچھی اور بری دونوں طرح کی خصلتیں پائی جاتی ہیں، لہذا ہر مسلمان مرد اور عورت کو چاہئے کہ وہ اپنے رفیق حیات کے اچھے افعال و اخلاق اور پسندیدہ چیزوں پر نظر رکھے، اور بری صفات کو صبر و تحمل کے ساتھ برداشت کرے، ہو سکتا ہے کہ اس کے ذریعہ اللہ تعالیٰ آپ کو ایسی نیک و صالح اولاد عطا فرمائے جو قیامت کے دن تمہاری نجات کا ذریعہ بنے۔ اس لئے عیوب پر نظر نہ رکھو، کیونکہ کوئی انسان ایسا نہیں ہے جس میں کوئی عیب نہ ہو اگر بے عیب یار ڈھونڈنے لگو گے تو ہمیشہ بے یار ہی رہو گے۔

(۳) بیوی بچوں کے ساتھ نرم مزاجی سے پیش آنا

نرم مزاجی: پیار و محبت و اُلفت کا باعث بنتی ہے جبکہ سخت مزاجی سے اُلفت پیدا نہیں ہوتی اور اس کو جانچنے کا اصل

میدان گھریلو زندگی ہے، گھر کی بے تکلف زندگی میں ہی مزاج و اخلاق کا ہر پہلو سامنے آتا ہے۔ عمرہ بنت عبد الرحمنؓ فرماتی ہیں کہ میں نے ام المؤمنین سیدہ طاہرہ حضرت عائشہ صدیقہؓ سے پوچھا کہ جب پیارے پیغمبر ﷺ (گھر میں) عورتوں کے ساتھ تنہا رہتے تھے تو کس طرح رہتے تھے؟ تو ام المؤمنینؓ نے فرمایا: اس طرح جس طرح تم میں کا ایک شریف آدمی رہتا ہے۔ آپ ﷺ لوگوں میں سب سے زیادہ کریم، سب سے زیادہ اچھے اخلاق والے تھے آپ ﷺ (جب گھر تشریف لاتے تھے تو) بہت مسکراتے ہوئے آتے تھے۔

اس لئے جب اپنے گھر آئیں تو اللہ کے نبی ﷺ کی سنت کو زندہ کرتے ہوئے مسکراتے ہوئے آئیں کہ یہ سنت آج چھوٹی ہوئی ہے۔ اپنی بیوی کے ساتھ ہنسی خوشی سے رہنا اور اس کے جائز جذبات اور شوق کا لحاظ رکھنا ایک پر مسرت زندگی کا بنیادی باب ہے جس کے بغیر انسان کو اطمینان اور سکون نصیب نہیں ہو سکتا۔ ام المؤمنین سیدہ طاہرہ حضرت عائشہ صدیقہؓ فرماتی ہیں کہ:

﴿ كُنْتُ أَلْعَبُ بِالْبَنَاتِ عِنْدَ النَّبِيِّ ﷺ وَكَانَ لِي صَوَاحِبٌ يَلْعَبْنَ مَعِيَ وَكَانَ رَسُولُ

اللَّهِ ﷺ إِذَا دَخَلَ يَنْقَمِعُنَ مِنْهُ فَيُسَرِّبُهُنَّ إِلَيَّ فَيَلْعَبْنَ مَعِيَ ﴾ (متفق علیہ)

(جب میں چھوٹی تھی اور میری شادی کا ابتدائی دور تھا تو) میں پیارے پیغمبر ﷺ کے ہاں گڑیوں سے کھیلا کرتی تھی، اور میری ہجولیاں بھی میرے ساتھ کھیلتی تھیں، اور جب رسول کریم ﷺ (گھر میں) تشریف لاتے تھے تو میری ہجولیاں (شرم کی وجہ سے) آپ ﷺ سے چھپ جاتی تھیں، لیکن آپ ﷺ ان کو میرے پاس بھیج دیا کرتے تھے اور وہ میرے ساتھ کھیلنے لگتی تھیں۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ ایک مرتبہ آپ ﷺ نے میری گڑیوں کے درمیان گھوڑا دیکھا جس پر کاغذ کے دو پر یا بازو بنے ہوئے تھے، آپ ﷺ نے فرمایا:

﴿ مَا هَذَا ؟ قَالَتْ: بَنَاتِي، قَالَ وَمَا هَذَا الَّذِي أَرَى فِي وَسْطِهِنَّ ؟ قَالَتْ: فَرَسٌ،

قَالَ: مَا هَذَا الَّذِي عَلَيْهِ ؟ قَالَتْ: جَنَاحَانِ، قَالَ: فَرَسٌ لَهُ جَنَاحَانِ ؟ قَالَتْ : أَوْ

مَا سَمِعْتَ أَنَّهُ كَانَ لِسُلَيْمَانَ ابْنِ دَاوُدَ خَيْلٌ لَهَا أَجْنَحَةٌ ؟ قَالَتْ فَضَحَكَ رَسُولُ

اللَّهِ ﷺ حَتَّى بَدَتْ نَوَاجِدُهُ ﴾

(مشکوٰۃ: ۲۸۲؛ ابو داؤد: ۶۷۵)

اے عائشہ! یہ کیا ہے؟ (میں نے کہا) میری گڑیاں ہیں! فرمایا: یہ جو میں ان کے درمیان دیکھ رہا ہوں یہ کیا ہے؟ میں نے کہا گھوڑا ہے۔ فرمایا: یہ اس کے اوپر کیا ہے؟ میں نے کہا: گھوڑے کے دو پر ہیں۔ آپ ﷺ نے فرمایا: گھوڑے کے دو بازو؟ حضرت عائشہؓ نے فرمایا: آپ نے نہیں سنا کہ حضرت سلیمان بن داؤد علیہ السلام کے گھوڑے کے پر تھے؟ ام المؤمنین حضرت عائشہ صدیقہؓ فرماتی ہیں کہ آپ ﷺ (اس بات پر) اتنے ہنسے کہ دانت مبارک نظر آنے لگے۔

۴) گھریلو کام کاج میں ان کا ہاتھ بٹانا

بیوی بچوں کے ساتھ مل کر گھر کے کام کاج میں ہاتھ بٹانا بھی سنت ہے، اور گھر والوں سے محبت کی علامت اور تواضع کی دلیل ہے اس لئے گھر کے کام کو اپنی شان کے خلاف نہ سمجھے، پیارے پیغمبر ﷺ سے بڑھ کر کس کی شان ہو سکتی ہے؟ ام المؤمنین سیدہ طاہرہ حضرت عائشہ صدیقہؓ سے پوچھا گیا کہ آپ ﷺ گھر میں کیا کرتے تھے؟۔ (یعنی گھریلو مصروفیات کیا ہوتی تھیں؟ تو ام المؤمنین سیدہ طاہرہ حضرت عائشہ صدیقہؓ نے فرمایا کہ: آپ ﷺ گھریلو کام میں شریک رہتے تھے، کپڑے سی لیتے، جوتے گانٹھ لیتے، اور عام طور پر جو آدمی اپنے گھر میں کام کرتا آپ ﷺ بھی کر لیتے تھے۔

(مسند احمد: صحیح ابن حبان)

حضرت انسؓ سے مروی ہے کہ پیارے پیغمبر ﷺ بڑے وسیع اخلاق والے تھے آپ ﷺ جب گھر میں تشریف لاتے (تو صرف آرام ہی نہ فرماتے بلکہ) اکثر و بیشتر سینے پر ونے میں لگ جاتے۔ اور گھریلو کام اُسی طرح فرماتے جس طرح عام آدمی کرتا ہے، چڑھانا اتارنا کر لیتے گھر کی دیکھ بھال کر لیتے، گوشت کاٹ لیتے، خادم کے کام میں تعاون فرمادیتے۔

(کشف الغمہ: ۲، ۸۶)

۵) بیوی کی ایذا رسانی کو برداشت کرنا

عورت عقل کے اعتبار سے کمزور اور نہایت جذباتی ہوتی ہے، اس لئے اس کی ہر غلطی کو یہ سوچ کر کہ اس نے میری خاطر اپنی جوانی، اپنا گھر بار، اپنے ماں باپ اور اپنا سب کچھ قربان کر کے میرا گھر آباد کیا ہے۔ اپنے اللہ تعالیٰ کے لئے معاف کر دینا چاہئے۔ روایات میں آتا ہے کہ ایک شخص امیر المؤمنین حضرت عمر فاروقؓ کی خدمت میں اپنی بیوی کی بد اخلاقی کی شکایت کرنے گیا، اور امیر المؤمنین کے دروازے پر اُن کے نکلنے کے انتظار میں کھڑا ہو گیا، اتنے میں اس نے سنا کہ امیر المؤمنین کی اہلیہ ان کو کچھ کہہ رہی ہے اور آپ خاموش کھڑے ہیں اس کو کوئی جواب نہیں دے رہے۔ (یہ ماجرا دیکھ کر) وہ

آدمی یہ کہتا ہوا واپس لوٹ پڑا کہ جب امیر المؤمنین کا اپنی اہلیہ کے ساتھ یہ برتاؤ ہے تو میرا کیا ہونا چاہئے؟ جب امیر المؤمنین حضرت عمرؓ باہر نکلے تو اس آدمی کو واپس جاتے ہوئے دیکھ کر آواز دی کہ اے فلاں! تمہارا کوئی کام تھا؟ اس نے ساری بات حضرت عمرؓ کے سامنے بیان کر دی، تو حضرت عمرؓ نے اسے نصیحت کرتے ہوئے فرمایا:

میں اپنی بیوی کی کبھی ہوئی سخت باتوں کو اس لئے برداشت کرتا ہوں کہ اس کے میرے اوپر بہت سے حقوق ہیں۔ وہ میرے لئے کھانا بناتی ہے، روٹیاں پکاتی ہے، میرے بچوں کو دودھ پلاتی اور دیکھ بھال کرتی ہے، اس کی وجہ سے میرا دل حرام سے بچا رہتا ہے۔ (یہ سن کر اس شخص نے کہا) اے امیر المؤمنین! میری بیوی بھی میرے لئے یہ سب کچھ کرتی ہے۔ حضرت عمرؓ نے فرمایا: تو پھر اس کی کڑوی کیسلی اور ایسی باتوں کو بھی برداشت کر جو تیرے مزاج کے خلاف ہوں اس لئے کہ دنیا کی یہ زندگی بہت تھوڑی ہے۔

(موسوعة الاسرة تحت رعاية الاسلام حقوق الزوجية ص ۶۰)

۶) آپ ﷺ کا ازواج مطہرات کی ناگوار باتوں کو برداشت کرنا

ام المؤمنین حضرت میمونہؓ فرماتی ہیں کہ پیارے پیغمبر ﷺ ایک رات میرے پاس سے باہر نکل آئے تو میں نے دروازہ بند کر دیا، آپ ﷺ تشریف لائے اور دروازہ کھلوانے لگے میں نے دروازہ کھولنے سے انکار کر دیا، تو آپ ﷺ نے مجھے قسم دی کہ دروازہ کھولو۔ میں نے کہا آپ میری باری کی شب میں دوسری بیوی کے پاس تشریف لے گئے؟ تو آپ ﷺ نے فرمایا: میں نے ایسا نہیں کیا بلکہ مجھے پیشاب کی حاجت تھی۔

(حاکم: سبل الہدیٰ: ۹۰، ۷۰: شامیل)

اس روایت سے معلوم ہوا کہ ام المؤمنین حضرت میمونہؓ نے بدگمانی کی وجہ سے جب آپ ﷺ پر دروازہ بند کیا تو آپ ﷺ نے ان کی ڈانٹ ڈپٹ نہیں کی، اور ان کی اس بات کو برداشت کیا، اور کوئی اثر نہیں لیا یہ آپ ﷺ کے اخلاق کریمانہ تھے۔

☆ ابن العربیؒ نے صالحین میں سے ایک آدمی (جس کا نام ابو محمد بن ابی زید تھا) کا واقعہ نقل کیا ہے کہ اس کی بیوی بد مزاج تھی، اس کی حق تلفی کرتی تھی اور زبان سے بھی اس کو اذیت پہنچاتی تھی کسی نے اس سے پوچھا کہ تمہاری بیوی تمہیں اس قدر اذیت پہنچاتی ہے اور تم اس پر اس قدر صبر کیوں کرتے ہو؟ تو اس نے کہا: مجھ پر اللہ تعالیٰ نے بڑے انعامات فرمائے ہیں مجھے مال و دولت اور بدن کی صحتیابی عطا فرمائی ہے، شائد کہ اس کو اللہ نے میرے گناہوں کی وجہ سے مجھ پر مسلط فرمایا ہے، مجھے ڈر ہے کہ اگر میں اس کو (طلاق کے ذریعہ سے اپنے آپ سے) جدا کر دوں تو اس سے زیادہ مصیبت کا مجھے سامنا کرنا پڑے۔

(تفسیر قرطبی ج ۵: ص ۹۸)

☆ ام المؤمنین سیدہ طاہرہ حضرت عائشہ صدیقہؓ فرماتی ہیں کہ ایک دن حضرت سودہؓ ہمارے یہاں ملنے آئیں،

پیارے پیغمبر ﷺ میرے اور اس کے درمیان تشریف فرما ہو گئے، میں حریرہ لے کر حضرت سودہؓ کے پاس آئی اور کہا کہ کھاؤ، حضرت سودہؓ نے انکار کر دیا تو میں نے کہا کھاؤ ورنہ میں تمہارے منہ پر مل دوں گی۔ انہوں نے پھر بھی انکار کر دیا تو میں نے پیالہ سے کچھ لیا اور اس کے چہرہ پر مل دیا۔ پیارے پیغمبر ﷺ نے حضرت سودہؓ سے فرمایا کہ تم بھی اس کے چہرہ پر مل دو (تاکہ بدلہ ہو جائے) چنانچہ اس نے بھی پیالہ سے کچھ لیا اور میرے چہرہ پر مل دیا۔ اور آپ ﷺ مسکرا رہے تھے۔ (مجمع الزوائد: ۳۱۶)

آپ ﷺ نے اس واقعہ میں ازواج مطہرات میں سے کسی کی کوئی ڈانٹ ڈپٹ نہیں فرمائی، آپ ﷺ سوکنوں کے درمیان ہونے والی بات پر کوئی ایکشن نہیں لیتے تھے بلکہ سوکنوں کے اس اختلاف کو خندہ دلی سے برداشت فرماتے تھے۔ اس لئے اگر بیوی کی طرف سے کوئی ایسی تکلیف دہ اور ناپسندیدہ بات ہو جائے جو مزاج کے خلاف ہو تو اس کو برداشت کر لینا چاہئے۔ جب انسان کسی غلطی کا بدلہ لے سکتا ہو اور پھر بھی اس کو معاف کر دے تو اس سے دوسرے کے دل میں اس کی قدرومنزلت اور عظمت میں اور اضافہ ہو جاتا ہے۔

۷) آپ ﷺ کا برے القاب کو ناپسند فرمانا

شوہر کا بیوی کو برے القاب سے پکارنا یا سوکنوں، نندوں اور جھپٹھانیوں کا ایک دوسرے کو برے القاب سے یاد کرنا، علاقائی، خاندانی یا برادری کا طعنہ دینا درست نہیں قرآن کریم میں اسے {لَا تَنَابَرُوا بِلِقَابِ أَخِيكَ} کہہ کر اس سے روکا گیا ہے۔ اور پیارے پیغمبر ﷺ ازواج مطہرات میں سے ایک کا دوسرے کے لئے برے القاب کے استعمال کو ناپسند فرماتے تھے، اور جس کے لئے ایسے الفاظ استعمال ہوتے اس کی طرف سے دفاع فرماتے تھے۔ ام المؤمنین حضرت صفیہؓ فرماتی ہیں کہ:

﴿ دَخَلَ عَلَى النَّبِيِّ ﷺ وَأَنَا أَبْكِي ، وَقَدْ بَلَغَنِي أَنَّ عَائِشَةَ وَحَفْصَةَ قَالَتَا: نَحْنُ

أَكْرَمُ عَلَى رَسُولِ اللَّهِ ﷺ مِنْهَا ، نَحْنُ أَزْوَاجُهُ وَبَنَاتُ عَمِّهِ ، فَقَالَ: " مَا يُبْكِيكِ ؟"

فَذَكَرْتُ لَهُ ذَلِكَ ، فَقَالَ: " أَلَا قُلْتِ: وَكَيْفَ تَكُونَانِ خَيْرًا مِنِّي وَأَبِي هَرُوفٌ ،

وَعَبِي مُوسَى ، وَزَوْجِي مُحَمَّدٌ ﴾

(رواہ الترمذی)

(ایک مرتبہ) پیارے پیغمبر ﷺ میرے پاس تشریف لائے تو میں رو رہی تھی (اور رونے کی وجہ یہ تھی کہ) مجھے معلوم ہوا تھا کہ حضرت عائشہ صدیقہؓ اور حضرت حفصہؓ نے یہ کہا ہے کہ ہم دونوں (حضرت صفیہؓ کے مقابلے میں) اللہ کے رسول ﷺ کی نگاہوں میں زیادہ محترم ہیں اس لئے کہ ہم آپ ﷺ کی بیویاں بھی ہیں اور آپ ﷺ کی چچا زاد بھی ہیں (یعنی آپ ﷺ کے خاندان سے ہمارا تعلق

ہے۔) پیارے پیغمبر ﷺ نے مجھے سے دریافت فرمایا تم کس وجہ سے رو رہی ہو؟ میں نے وہ بات بیان کر دی جو مجھ تک پہنچی تھی، آپ ﷺ نے ارشاد فرمایا: تم نے (ان کے جواب میں) یہ کیوں نہ کہہ دیا کہ تم مجھ سے کیسے بہتر ہو سکتی ہو جبکہ میرے باپ حضرت ہارون علیہ السلام ہیں، اور میرے چچا حضرت موسیٰ علیہ السلام ہیں، اور میرے شوہر حضرت محمد ﷺ ہیں۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ ایک سفر میں تھے، ہم لوگ آپ ﷺ کے ساتھ تھے، حضرت صفیہؓ کا اونٹ بیمار ہو گیا، حضرت زینبؓ کے پاس زائد سواری تھی، آپ ﷺ نے حضرت زینبؓ سے فرمایا کہ صفیہؓ کا اونٹ بیمار ہو گیا ہے تم ایک اونٹ ان کو دے دو۔ اس پر انہوں نے کہہ دیا: کیا میں اُس یہودیہ کو اونٹ دوں گی؟ اس پر آپ ﷺ بہت ناراض ہوئے اور اُن سے قطع تعلق کر لیا۔ یہاں تک کہ آپ ﷺ کا سامان اور چارپائی تک ان کے ہاں سے اٹھالی گئی اور تین مہینے سے زائد ان سے قطع تعلق رہے۔ (شمائل ص ۲۶۴، ج ۱۱)

اور ام المؤمنین حضرت عائشہ صدیقہؓ کے بارے میں ازواج مطہرات سے آپ کا یہ فرمانا:

﴿ لَا تُؤْذُونِي فِي عَائِشَةَ ، فَإِنَّهُ وَاللَّهِ مَا نَزَلَ عَلَى الْوَحْيِ وَأَنَا فِي لِحَافِ امْرَأَةٍ مِّنْكُمْ ﴾

(رواہ البخاری)

غَيْرَهَا

مجھے عائشہ کے بارے میں ایذا مت پہنچاؤ، بخدا! عائشہ کے سوا تم میں سے کسی کے پاس مجھ پر اس حالت میں وحی کا نزول نہیں ہوا جب کہ میں اس کے بستر میں اس کے ساتھ تھا۔

۸ عورت کو مارنے کی ممانعت

اگرچہ بیوی کو اس کی مسلسل نافرمانی اور سرکشی کی وجہ سے ہلکی مار کی اجازت ہے، فقہ کی کتابوں میں لکھا ہے کہ شوہر اپنی بیوی کو چار باتوں پر سزا دے سکتا ہے، اور وہ چار باتیں یہ ہیں:

(۱) شوہر اپنی بیوی کو بناؤ سنگار اور صفائی ستھرائی کا حکم دے لیکن پھر بھی وہ پھوہڑ اور میلی کچلی بنی رہے اور صفائی کا خیال نہ کرے۔

(۲) شوہر صحبت کرنے کی خواہش کرے اور بیوی بلا کسی شرعی عذر کے منع کرے۔

(۳) عورت حیض اور جنابت سے غسل نہ کرتی ہو۔

(۴) بلا وجہ نماز ترک کرتی ہو۔

ان چاروں صورتوں میں شوہر کو چاہئے کہ پہلے بیوی کو سمجھائے، اگر مان جائے تو بہتر، ورنہ ڈرائے دھمکائے، پھر بھی نہ مانے تو بستر الگ کر دے، اگر کسی طرح نہ مانے تو پھر مارے۔ لیکن وہ تادیب کا آخری مرحلہ ہے کہ جب وہ وعظ و نصیحت اور سمجھانے بھانے، اور بستر الگ کرنے سے بھی نہ سمجھے تو آخری درجہ میں اس کو کسی ہلکی چیز سے یا لپیٹے ہوئے رومال سے اس طرح مارے کہ جہاں ایک مرتبہ ضرب لگے دوبارہ اس جگہ دوسری ضرب نہ لگے بلکہ متفرق جگہ پر لگے جس سے اس کے جسم پر کوئی زخم نہ آئے، اور چہرے پر نہ مارے کہ یہ بنص حدیث حرام ہے۔ اس مار کا مقصد جسمانی طور پر اس کو زخمی کرنا نہیں بلکہ صرف اس کو ادب سکھانا اور ناگواری کا اظہار کرنا ہے۔ لیکن اس طرح نہیں کہ غلاموں اور جانوروں کی طرح بے دردی سے ڈنڈوں کے ساتھ اس کو مارا پیٹا جائے کہ اس کے جسم کو لہو لہان کر دیا جائے، اس کی ہڈیاں توڑ دی جائیں، اس کی ناک کاٹ دی جائے، اس پر تیزاب پھینک دیا جائے، یہ انتہائی غیر انسانی عمل اور ظلم ہے اور ظلم حرام ہے۔

پیارے پیغمبر ﷺ نے ارشاد فرمایا: کہ جو شخص اپنی بیوی سے رات کے وقت تو جسمانی لذت حاصل کرے اور دن کو اسے مارتا پھرے یہ کسی طرح مناسب نہیں بلکہ یہ انسان کی شرافت اور سنجیدگی کے خلاف ہے اور اس سے دلوں میں نفرت پیدا ہوتی ہے۔ چنانچہ حضرت عبداللہ بن زمعہؓ سے مروی ہے کہ پیارے پیغمبر ﷺ نے ارشاد فرمایا:

﴿لَا يَجْلِدُ أَحَدُكُمْ امْرَأَتَهُ جِلْدَ الْعَبْدِ، ثُمَّ يَجَا مِعْهَا فِي آخِرِ الْيَوْمِ﴾ (متفق علیہ)

کوئی شخص اپنی بیوی کو غلام کی طرح (بد دلی سے) نہ مارے، اور پھر دن کے آخری حصہ میں اس سے جماع کرے۔ اور ایک روایت میں ایاس بن عبداللہ بن ابی دیاب سے مروی ہے کہ:

﴿قَالَ رَسُولُ اللَّهِ ﷺ: لَا تَضْرِبُوا إِمَاءَ اللَّهِ﴾ (رواہ البخاری)

پیارے پیغمبر ﷺ نے ارشاد فرمایا: اللہ کی باندیوں کو مت مارو۔

چنانچہ لوگوں نے مارنا چھوڑ دیا، حضرت عمرؓ پیارے پیغمبر ﷺ کے پاس آئے اور عرض کیا:

﴿النِّسَاءُ ذَنَرْنَ عَلَى أَرْوَاجِهِنَّ - اجْتَرَأَنَّ عَلَيْهِمْ - فَرَخَّصَ رَسُولُ اللَّهِ ﷺ فِي ضَرْبِهِنَّ، فَأَطَافَ أَحَاطَ بِآلِ رَسُولِ اللَّهِ ﷺ نِسَاءً كَثِيرٌ يَشْكُونَ أَرْوَاجَهُنَّ فَقَالَ رَسُولُ اللَّهِ ﷺ: وَلَقَدْ أَطَافَ بِآلِ بَيْتِ مُحَمَّدٍ نِسَاءً كَثِيرٌ يَشْكُونَ أَرْوَاجَهُنَّ، لَيْسَ أَوْلَيْكَ بِخِيَارِكُمْ﴾

یہ عورتیں اپنے شوہروں پر غالب آگئیں ہیں (یعنی مار اور تنبیہ نہ کرنے کی وجہ سے مردوں پر بڑھ چڑھ گئیں ہیں) تو آپ ﷺ نے اجازت دے دی۔ (کہ ضرورت پڑنے پر مناسب تنبیہ کر سکتے ہو) پھر پیارے پیغمبر ﷺ کی ازواج مطہرات کے پاس بہت ساری عورتیں آکر اپنے اپنے شوہروں کے (مارنے کی) شکایتیں کرنے لگیں، تو پیارے پیغمبر ﷺ نے (مردوں کو خطاب کرتے ہوئے) فرمایا: کہ محمد ﷺ کے اہل بیت کے پاس بہت ساری عورتیں آکر اپنے شوہروں کی (مارنے کی) شکایتیں کر رہی ہیں۔ (تم میں سے جو ایسا کر رہے ہیں) وہ اچھے لوگ نہیں ہیں۔ (رواہ البخاری)

معلوم ہوا کہ نہ تو عورتوں کو بالکل آزاد چھوڑا جائے کہ وہ جو چاہیں اور جس طرح چاہیں کریں، اور نہ ہر وقت ڈانٹ ڈپٹ اور تنبیہ کرتا رہے یا باندیوں کی طرح انہیں مارتا رہے۔ بلکہ کبھی نرمی سے سمجھا دے کبھی درگزر کر دے، اور جب سمجھانے بچھانے کے تمام وسائل استعمال کر لے اور پھر بھی باز نہ آئے تو آخری درجہ میں کبھی ہلکی سی تنبیہ بھی کر دے تاکہ گھریلو نظام زندگی خوش اسلوبی سے چلتا رہے۔ اس لئے کہ بعض عورتوں کا مزاج ایسا ہوتا ہے کہ جوشوہر کریم اور نرم مزاج ہوتے ہیں مار دھاڑ نہیں کرتے ایسے شوہروں پر بیویاں غالب آجاتی ہیں، اور جو کینے قسم کے مرد ہوتے ہیں جو ہر وقت بیوی کو جوتے کی نوک پر رکھتے ہیں ظاہر ہے کہ وہ غالب ہوتے ہیں، لیکن ایسے غلبہ کو پیارے پیغمبر ﷺ نے پسند نہیں فرمایا۔ ایک حدیث میں پیارے پیغمبر ﷺ نے ارشاد فرمایا:

﴿يَغْلِبَنَّ كَرِيمًا ، وَيَغْلِبُهُنَّ لَيْئِمٌ ، فَأَحِبُّ أَنْ أَكُونَ كَرِيمًا مَغْلُوبًا ، وَلَا أَحِبُّ أَنْ أَكُونَ لَيْئِمًا غَالِبًا﴾
(روح المعانی ج ۵: ص ۱۴)

(عورتیں) کریم النفس (شوہروں) پر غالب آجاتی ہیں، اور کینے لوگ ان پر غالب آجاتے ہیں۔ میں محبوب رکھتا ہوں کہ میں کریم رہوں (چاہے اس کے نتیجے میں) مغلوب رہوں، اور میں اس کو پسند نہیں کرتا کہ کمینہ اور بد اخلاق ہو کر ان پر غالب آجاؤں۔

طبرانی نے اوسط میں اور خطیب نے تاریخ میں ایک روایت نقل کی ہے کہ: اُمّ المؤمنین سیدہ طاہرہ حضرت عائشہ صدیقہؓ فرماتی ہیں کہ ایک مرتبہ میرے اور پیارے پیغمبر ﷺ کے درمیان کسی بات پر خفگی ہو گئی تو سیدنا ابو بکر صدیقؓ ہمارے درمیان فیصلہ کے لئے تشریف لائے۔ پیارے پیغمبر ﷺ نے ارشاد فرمایا: تم بتاؤ گی یا میں بتاؤں؟ حضرت عائشہؓ نے عرض کیا کہ آپ بتائیں لیکن سچ سچ بتانا، یہ سن کر حضرت ابو بکر صدیقؓ نے حضرت عائشہ رضی اللہ عنہ کو اس قدر زور سے

تھپڑ مارا کہ ان کے منہ سے خون نکلنے لگا، اور فرمایا: اے اپنی جان کی دشمن، تم (اللہ کے رسول ﷺ کے بارے میں) ایسی ناحق بات کہتی ہو۔ حضرت عائشہ رضی اللہ عنہا جا کر پیارے پیغمبر ﷺ کے پیٹھ کے پیچھے بیٹھ گئیں، سرکارِ دو عالم ﷺ نے حضرت ابوبکرؓ سے فرمایا:

﴿لَمْ نَدْعُكَ لِهَذَا، وَلَا أَرَدْنَا مِنْكَ هَذَا﴾ (كشف الغمة: ج ۲، ص ۱۱۶)

ہم نے آپ کو اس لئے نہیں بلایا تھا، اور نہ ہی ہم آپ سے اس کی توقع رکھتے ہیں۔
ام المؤمنین سیدہ طاہرہ حضرت عائشہ صدیقہؓ فرماتی ہیں کہ آپ ﷺ نے نہ تو کبھی کسی خادم کو مارا اور نہ کبھی کسی بیوی کو اپنے ہاتھ سے مارا، ہاں مگر جہاد میں (اور وہ بھی کافروں کو)۔
اور بعض علماء نے فرمایا ہے کہ اگر کسی عورت نے دنیا میں ایک سے زیادہ مردوں کے ساتھ شادی کی ہوگی تو جنت میں جانے کے بعد وہ اس خاوند کے ساتھ ہوگی جس کے اخلاق اچھے ہوں گے، اور اگر اس کو اختیار دیا جائے گا (کہ ان دونوں میں سے جس کے ساتھ چاہو رہو) تو وہ اسی کو ترجیح دے گی جس کے اخلاق اس کے ساتھ دنیا میں اچھے تھے۔ حضرت انسؓ سے مروی ہے کہ:

﴿قَالَتْ أُمُّ حَبِيبَةَ لِرَسُولِ اللَّهِ ﷺ: أَرَأَيْتَ الْمَرْأَةَ يَكُونُ لَهَا زَوْجَانِ فِي الدُّنْيَا فَتَمُوتَ وَيَمُوتَانِ وَيَدْخُلُونَ الْجَنَّةَ، لِأَيِّهِمَا هِيَ تَكُونُ؟ قَالَ: لِأَحْسَنِهِمَا خُلُقًا كَانَ عِنْدَهَا فِي الدُّنْيَا يَا أُمُّ حَبِيبَةَ! ذَهَبَ حُسْنُ الْخُلُقِ بِخَيْرِي الدُّنْيَا وَالْآخِرَةِ﴾
ام المؤمنین حضرت ام حبیبہؓ نے پیارے پیغمبر ﷺ سے عرض کیا: جس عورت نے دنیا میں دو آدمیوں کے ساتھ نکاح کیا ہوگا، اس کے مرنے کے بعد اگر وہ جنت میں داخل ہو جائے، اور اس کے دونوں خاوند بھی مرنے کے بعد جنت کے حق دار بن جائیں تو وہ ان دونوں میں سے جنت میں کس کے ساتھ ہوگی؟ پیارے پیغمبر ﷺ نے ارشاد فرمایا کہ وہ جنت میں اس کے ساتھ ہوگی جس کے اخلاق اس کے ساتھ دنیا میں اچھے تھے (اور اس نے اس کے ساتھ اچھے اخلاق کا برتاؤ کیا ہوگا)۔ اے ام حبیبہ! اچھے اخلاق والوں نے دنیا اور آخرت کی بھلائی حاصل کر لی۔
(رواہ الطبرانی فی الکبیر: حقوق الزوجہ ص ۶۳)

اس لئے اگر آپ یہ چاہتے ہیں کہ آپ کی ازدواجی زندگی خوشگوار گزرے تو مار پیٹ سے گریز کریں اور جب کسی بات پر غصہ آجائے تو اللہ کے غصہ اور اس کی طاقت کو یاد کر کے اپنے غصہ پر قابو پالیں۔

حدیث میں پیارے پیغمبر ﷺ نے ارشاد فرمایا:

﴿مَنْ كَفَّ غَضَبَهُ كَفَّ اللَّهُ عَنْهُ عَذَابَهُ يَوْمَ الْقِيَامَةِ﴾ (مشکوٰۃ: ص ۴۳۴)

جس نے (اللہ کی رضا کے لئے) غصہ کو روک لیا تو اللہ تعالیٰ قیامت کے دن اپنا عذاب اس سے روک لیں گے۔

۹) اس کو دینی احکامات کی تعلیم کا دینا

بیوی کو دینی احکامات کی تعلیم دینا، حلال و حرام سے آگاہ کرنا، اور اسلامی اخلاق و قدروں سے آراستہ کرنا تاکہ وہ ایک اچھی بیوی، اچھی ماں، اور اللہ تعالیٰ کی اچھی اور نیک بندی بن سکے یہ بھی ایک خاوند کے فرائض منصبی میں داخل ہے۔ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ﴾

اے ایمان والو! اپنے آپ کو اور اپنے گھر والوں کو اُس آگ سے بچاؤ، جس کا ایندھن انسان اور پتھر ہوں گے۔ (تحریم: ۶)

عموماً مردوں کو تو مختلف ذرائع (مثلاً جلسوں، کانفرنسوں، وعظ و نصیحت کی مجالس اور کتب بینی) سے دینی معلومات حاصل ہو جاتی ہیں، مگر عورتوں کو گھریلو مشاغل کی وجہ سے اتنی فرصت نہیں ملتی اس لئے مرد کی یہ بھی ذمہ داری ہے کہ ان کو دینی معلومات پہنچائے، گھر میں تعلیم کا اہتمام رکھے، اور دینی کتب خرید کر ان کو مطالعہ کے لئے دے، اور کبھی کبھار پردہ میں ان کے لئے وعظ و نصیحت کا اہتمام کرے۔

حضرت ابوسعید خدریؓ سے مروی ہے کہ عورتوں نے پیارے پیغمبر ﷺ سے درخواست کی کہ مرد لوگ ہم عورتوں پر دین میں آگے بڑھ گئے ہیں، ہم لوگوں کے لئے بھی آپ ایک دن وعظ کے لئے مقرر فرما دیجئے (تاکہ ہم عورتوں کو بھی دینی معلومات حاصل ہوں) چنانچہ آپ ﷺ نے ایک دن کا ان سے وعدہ فرمایا۔ (بخاری: ۲۰۱)

والدین پر خصوصاً والد پر لازم ہے کہ اپنی اولاد کو دینی تعلیم دے، خدا اور رسول کی معرفت سے انہیں روشناس کرائے، نماز و روزہ کی تعلیم دے اور اس پر پابندی کرائے، ان کے اخلاق کی نگرانی کرے، بری عادات سے ان کو بچائے، بری صحبت سے ان کو بچائے اور اچھی باتوں کا حکم دیتا رہے، ان کو صحیح عقیدہ کی تعلیم دے کہ سب کچھ اللہ سے ہوتا ہے، اس لئے اس کے ساتھ کسی کو شریک نہ ٹھرایا جائے اور جو کچھ مانگنا ہو صرف اسی سے مانگو کہ اس کا ارشاد ہے:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ، أُجِيبُ دَعْوَةَ الدَّاعِ إِذَا دَعَانِ﴾ (بقرہ: ۱۸۶)

اور (اے پیغمبر!) جب میرے بندے آپ سے میرے بارے میں پوچھیں تو (آپ ان سے کہہ دیجئے کہ) میں اتنا قریب ہوں کہ جب مجھے کوئی پکارتا ہے تو میں پکارنے والے کی پکار سنتا ہوں۔
اللہ ہی نفع اور نقصان کا مالک ہے، اس کے سوا نہ تو کوئی نفع دے سکتا ہے اور نہ نقصان، اور نہ ہی اس کے سوا کوئی غیب کے بارے میں جانتا ہے۔ اس لئے کہ اس کا ارشاد ہے:

﴿قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ، وَلَوْ كُنْتُ أَعْلَمُ الْغَيْبِ لَا

سَتَكُنُّرْتُ مِنَ الْخَيْرِ ، وَمَا مَسَّنِيَ السُّوءُ﴾ (الاعراف: ۱۸۸)

(اے پیغمبر!) کہہ دیجئے کہ: جب تک اللہ نہ چاہے، میں خود اپنے آپ کو بھی کوئی نفع یا نقصان پہنچانے کا اختیار نہیں رکھتا۔ اور اگر مجھے غیب کا علم ہوتا تو میں اچھی اچھی چیزیں جمع کرتا، اور مجھے کوئی تکلیف ہی نہ پہنچتی۔

اس لئے اپنی اور اپنی اولاد کی قسمت کا حال جاننے کے لئے نہ تو کسی کا ہن کی طرف رجوع کرو، نہ کسی نجومی کی طرف اور نہ ہی کسی عامل بابا کی طرف، اور نہ کسی حساب دان اور ستارہ شناس کی طرف کہ یہ سب ہی جھوٹے دجال ہیں۔
پیارے پیغمبر ﷺ کا ارشاد ہے:

﴿مَنْ أَتَى عَرَّافًا فَسَأَلَهُ عَنْ شَيْءٍ فَصَدَّقَهُ ، لَمْ تُقْبَلْ لَهُ صَلَاةٌ أَرْبَعِينَ يَوْمًا﴾

جو کوئی کسی کا ہن کے پاس آیا اور اس سے کسی چیز کے بارے میں سوال کر کے اس کی تصدیق کی تو چالیس دن تک اس کی نماز قبول نہیں ہوگی۔
(بخاری و مسلم)

اور فرمایا:

﴿مَنْ أَتَى كَاهِنًا فَصَدَّقَهُ بِمَا قَالَ ، فَقَدْ كَفَرَ بِمَا أُنْزِلَ عَلَى مُحَمَّدٍ﴾

جو کوئی کسی کا ہن کے پاس آیا، اور اس کی کہی ہوئی بات پر یقین کیا، تو اس نے دین محمد ﷺ کے ساتھ کفر کیا۔
(ابوداؤد، الترمذی والنسائی)

جب تک باپ اور خاوند اپنے اس حق کو ادا کرتا رہے گا تو اللہ تعالیٰ اُس پر اور اُس کے بیوی بچوں پر اپنی رحمت اور

خیر و برکات نازل فرماتا رہے گا، اور انہیں چین و سکون ہر طرف سے حاصل ہوگا۔ اور اگر ایسا نہیں کرے گا تو پھر اس کا خمیازہ بھی والدین کو ہی بھگتنا پڑے گا مگر اُس وقت کے افسوس سے پھر کوئی فائدہ نہیں ہوگا۔

قرآن کریم میں اللہ رب العزت کا ارشاد ہے:

﴿وَأُمُّ أَهْلِكَ بِالصَّلَاةِ وَأَصْطَبِرْ عَلَيْهَا، لَا تَسْأَلْكَ رِزْقًا نَحْنُ نَرْزُقُكَ،

وَالْعَاقِبَةُ لِلتَّقْوَى﴾

(طہ ۱۳۲)

اور اپنے گھر والوں کو نماز کا حکم دو، اور خود بھی اس پر ثابت قدم رہو۔ ہم تم سے رزق نہیں چاہتے، رزق تو ہم تمہیں دیں گے، اور بہتر انجام تقویٰ ہی کا ہے۔

پیارے پیغمبر ﷺ کا ارشاد ہے: جب کوئی رات میں اپنی بیوی کو جگاتا ہے اور دونوں مل کر نماز پڑھتے ہیں تو ان کا نام ذکر کرنے والوں میں لکھ دیا جاتا ہے۔

حضرت ابو مالک اشعریؓ سے مروی ہے کہ پیارے پیغمبر ﷺ نے ارشاد فرمایا: وہ شخص جو رات کو اٹھے، پھر اپنی عورت کو اٹھائے، اگر نیند نہ ٹوٹے تو اس کے چہرہ پر پانی (کے چھینے) مارے، پھر وہ دونوں تھوڑی دیر اللہ کو یاد کریں (اور نماز اور ذکر میں لگ جائیں) تو ان دونوں کی مغفرت ہو جاتی ہے۔

حضرت معاذ ابن جبلؓ، حضرت ابن عمرؓ اور حضرت ام ایمنؓ سے مروی ہے کہ آپ ﷺ کو اپنے بعض اہل سے یہ فرماتے ہوئے سنا:

﴿أَنْفِقْ عَلَى عِيَالِكَ مِنْ طَوْلِكَ، وَلَا تَرْفَعْ عَنْهُمْ عَصَاكَ أَدَبًا، وَ اخْفِهِمْ فِي

اللَّهِ﴾

(رواہ احمد، طبری فی الصغیر) شمائل ص ۲۷۰)

اپنی وسعت کے مطابق اپنے اہل و عیال (بیوی بچوں) پر خرچ کرو، اور ان سے چھڑی مت اٹھاؤ، اور ان کو اللہ تعالیٰ سے ڈراتے رہو۔

حضرت جابرؓ سے مروی ہے کہ پیارے پیغمبر ﷺ نے ارشاد فرمایا:

﴿رَحِمَ اللَّهُ امْرَأً عَلَّقَ سَوْطَهُ وَأَدَّبَ أَهْلَهُ﴾

(کنز العمال ۳۷۱)

اللہ کی رحمت ہو اس شخص پر جو گھر میں کوڑے لٹکائے رکھے جس سے وہ گھر والوں کو ادب دے۔

حضرت ابن عباسؓ سے مروی ہے کہ آپ ﷺ نے فرمایا:

﴿عَلِّقُوا السُّوْطَ حَيْثُ يَرَاهُ أَهْلُ الْبَيْتِ فَإِنَّهُ أَذَبَ لَهُمْ﴾ (رواہ الطبرانی، کنز العمال ۱۱)

(گھر میں) ایسے طور پر کوڑے (چھڑی) کو لٹکا کر رکھو جسے گھر والے دیکھیں۔

حضرت ابن عمرؓ سے مروی ہے کہ میں نے پیارے پیغمبر ﷺ کو یہ فرماتے ہوئے سنا: تم میں سے ہر ایک نگہبان ہے، تم میں سے ہر ایک سے اُس کے ماتحتوں کے بارے میں پوچھا جائے گا، امام نگہبان ہے رعایا کا، اس سے اپنی رعایا کے متعلق پوچھا جائے گا۔

﴿وَالرَّجُلُ رَاعٍ فِي أَهْلِ بَيْتِهِ وَ مَسْئُولٌ عَنْ رَعِيَّتِهِ...﴾ (ادب المفرد: ۱۴۴: بخاری ۲۰۷۸۳)

اور آدمی اپنے اہل و عیال کا نگہبان ہے، اور اس سے اس کے ماتحتوں کے بارے میں پوچھا جائے گا،

عورت اپنے شوہر کے گھر کی نگہبان ہے، خادم اور نوکر اپنے آقا کے مال میں نگہبان ہیں۔

اس حدیث مبارکہ کے ذریعہ پیارے پیغمبر ﷺ نے ہر شخص کی یہ ذمہ داری بیان فرمائی ہے کہ وہ اپنے ماتحتوں کا نگران ہے۔ اگر وہ اپنے ماتحتوں کی نگرانی نہیں کرے گا، اور حتی الوسع ان کی اصلاح کی کوشش نہیں کرے گا تو کل قیامت کے دن یقیناً اسے رب العالمین کے سامنے جواب دینا ہوگا۔

لہذا! شریعت کی پابندی خود بھی کیجئے اور اپنے بیوی بچوں کو بھی پیار و محبت سے شریعت کے احکامات کی تعلیم دے کر شریعت کا پابند بنائیے، تاکہ اللہ تعالیٰ کے سامنے سرخرو ہو سکیں۔

۱۰) بیوی بچوں کی ضروریات کو پورا کرنا

بیوی بچوں اور اہل و عیال کی ضروریات (مثلاً کھانا، پینا، لباس، مکان، تعلیم وغیرہ) پر بقدر وسعت خرچ کرنا، اور ان کی ضروریات پوری کرنے کے لئے دوڑ دھوپ کرنا بھی مرد کے فرائض میں داخل ہے۔ اگر وہ یہ سب کچھ اس نیت سے کرے کہ میرے اللہ نے ان کی کفالت اور نگرانی میرے ذمہ کی ہے اور اس پر مجھے اجر و ثواب سے نوازا جائے گا تو یقیناً وہ اس پر اجر و انعام کا مستحق ہوگا۔ قرآن کریم میں رب العالمین کا ارشاد ہے:

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا

مِنْ أَمْوَالِهِمْ﴾

(النساء: ۳۴)

مرد عورتوں کے نگران ہیں، کیونکہ اللہ نے ان میں سے ایک کو دوسرے پر فضیلت دی ہے، اور کیونکہ مردوں نے اپنے مال خرچ کئے ہیں۔

اس آیت میں بتا دیا گیا کہ مرد کو عورت پر اللہ تبارک و تعالیٰ نے جو حاکمیت اور فضیلت عطا فرمائی ہے اس کی دو (۲) وجوہات ہیں، ایک تو ذاتی طور پر اللہ تعالیٰ نے مردوں کو عورتوں پر بہت سی باتوں میں فضیلت دی ہے، (جیسے عقل، علم، حلم، فہم، حسن تدبیر، قوت نظریہ، قوت عملیہ، قوت جسمانی، نبوت، امامت، خلافت، بادشاہت، قضاء و شہادت، وجوب جہاد، جمعہ وعیدین، اذان اور خطبہ، جماعت، میراث میں حصہ کی زیادتی، نکاح کی مالکیت، تعدد ازواج، طلاق کا اختیار، حیض اور نفاس اور ولادت سے حفاظت وغیرہ۔ اور دوسری فوقیت اور فضیلت عرضی اور کسی ہے کہ مرد عورتوں پر مال خرچ کر کے ان کا مہر ادا کرتے ہیں اور ان کا نان نفقہ اور خرچ اپنے ذمہ لیتے ہیں، اور اپنے سے زیادہ ان کی راحت رسانی کا خیال رکھتے ہیں۔

(معارف القرآن، مولانا حافظ محمد ادریس کاندلوی: ج ۲ ص ۲۰۶)

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ (البقرة: ۲۲۸)

اور جس باپ کا وہ بچہ ہے اس پر واجب ہے کہ وہ معروف طریقے پر (گنجائش کے مطابق بچہ کی) ان ماؤں کے کھانے اور لباس کا خرچ اٹھائے۔

اگر نکاح قائم ہو تو تب یہ خرچ نکاح کی وجہ سے واجب ہے۔

* قوله تعالى: ﴿أَسْكِنُوا هُنَّ مِنْ حَيْثُ سَكَنْتُمْ مِنْ وُجْدِكُمْ وَلَا تَضَارُّوهُنَّ لِيُضَيِّقُوا عَلَيْهِنَّ، وَإِنْ كُنَّ أُولَاتٍ حَمِلٍ فَأَنْفِقُوا عَلَيْهِنَّ حَتَّى يَضَعْنَ حَمْلَهُنَّ، فَإِنْ أَرْضَعْنَ لَكُمْ فَاتُّوهُنَّ أَجُورَهُنَّ وَاتَّبِعُوا بَيْنَكُمْ بِالْمَعْرُوفِ، وَإِنْ تَعَاَسَرْتُمْ فَمَنْزَعُ لَكُمْ أُخْرَى * لِيُنْفِقَ ذُو سَعَةٍ مِّنْ سَعَتِهِ، وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يُكَلِّفُ اللَّهُ نَفْسًا إِلَّا مَّا آتَاهَا﴾ (الطلاق: ۶)

ان عورتوں کو اپنی حیثیت کے مطابق اُسی جگہ رہائش مہیا کرو جہاں تم رہتے ہو، اور انہیں تنگ کرنے کے لئے انہیں ستاؤ نہیں، اور اگر وہ حاملہ ہوں تو ان کو اس وقت تک نفقہ دیتے رہو جب تک کہ وہ اپنے پیٹ کا بچہ جن نہ لیں۔ پھر اگر وہ تمہارے لئے بچے کو دودھ پلائیں تو انہیں ان کی اجرت ادا کرو، اور (اجرت

مقرر کرنے کے لئے) آپس میں بھلے طریقے سے بات طے کر لیا کرو، اور اگر تم ایک دوسرے کے لئے مشکل پیدا کرو گے تو اسے کوئی اور عورت دودھ پلائے گی۔ ہر وسعت رکھنے والا اپنی وسعت کے مطابق نفقہ دے، اور جس شخص کے لئے اس کا رزق تنگ کر دیا گیا ہو، تو جو کچھ اللہ نے اُسے دیا ہے، وہ اسی میں سے نفقہ دے۔ اللہ تعالیٰ نے کسی کو جتنا دیا ہے، اُس پر اُس سے زیادہ کا بوجھ نہیں ڈالتا۔

اس آیت کریمہ میں شریعت کا بنیادی ضابطہ بیان کر دیا گیا ہے کہ عورت جب مرد کے نکاح میں ہو یا عدت میں، مرد کے ذمہ یہ ضروری ہے کہ اس کے لئے حتی المقدور رہائش (جس کو شریعت کی اصطلاح میں سکنی کہا جاتا ہے) کا بندوبست کرے، مکان، نفقہ اور کپڑوں کا بندوبست کرے۔ اور حیزہ الوداع کے موقع پر پیارے پیغمبر ﷺ نے ارشاد فرمایا:

{ وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ }

(رواہ مسلم)

اور تم پر واجب ہے کہ معروف طریقے پر (گنجائش کے مطابق) ان عورتوں کے کھانے اور لباس کا خرچ اٹھاؤ۔

حضرت ابو مسعود انصاریؓ سے مروی ہے کہ پیارے پیغمبر ﷺ کا ارشاد ہے:

﴿ إِذَا أَنْفَقَ الرَّجُلُ عَلَى أَهْلِهِ وَهُوَ يَحْتَسِبُهَا كَانَتْ لَهُ صَدَقَةٌ ﴾ (البخاری ومسلم)

جب آدمی اپنے اہل و عیال پر ثواب گمان کرتے ہوئے خرچ کرتا ہے تو اس کے لئے صدقہ کا ثواب لکھا جاتا ہے۔

اور حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ دِينَارٌ أَنْفَقْتَهُ فِي سَبِيلِ اللَّهِ ، وَ دِينَارٌ أَنْفَقْتَهُ فِي رَقَبَتِهِ ، وَ دِينَارٌ تَصَدَّقْتَ بِهِ عَلَى مَسْكِينٍ ، وَ دِينَارٌ أَنْفَقْتَهُ عَلَى أَهْلِكَ ، أَعْظَمُهَا أَجْرًا الَّذِي أَنْفَقْتَهُ عَلَى أَهْلِكَ ﴾ (رواہ مسلم)

ایک دینار تو وہ ہے جو تم نے اللہ تعالیٰ کی راہ میں خرچ کیا، ایک دینار وہ ہے جو تم نے غلام کو آزاد کرانے میں صرف کیا، ایک دینار تو وہ ہے جو تم نے کسی فقیر کو صدقہ دے دیا، ایک دینار تو وہ ہے جو تم نے گھر والوں پر صرف کیا، ان میں سب سے زیادہ اجر و ثواب اس دینار کے خرچ کا ہے جو تم نے گھر والوں پر

صرف کیا ہے۔

ایک روایت میں حضرت ابو ہریرہؓ سے مروی ہے کہ:

﴿ قَالَ رَسُولُ اللَّهِ ﷺ " تَصَدَّقُوا " قَالَ رَجُلٌ : عِنْدِي دِينَارٌ ، قَالَ : تَصَدِّقْ بِهِ عَلَى نَفْسِكَ ، قَالَ عِنْدِي دِينَارٌ آخَرَ قَالَ : تَصَدِّقْ بِهِ عَلَى زَوْجَتِكَ قَالَ عِنْدِي دِينَارٌ آخَرَ ، قَالَ : تَصَدِّقْ بِهِ عَلَى وَلَدِكَ قَالَ عِنْدِي دِينَارٌ آخَرَ ، قَالَ : تَصَدِّقْ بِهِ عَلَى خَادِمِكَ ، قَالَ عِنْدِي دِينَارٌ آخَرَ ، قَالَ : أَنْتَ أَبْصِرُ بِهِ ﴾ (رواہ احمد، والنسائی)

پیارے پیغمبر ﷺ نے ارشاد فرمایا صدقہ کرو! ایک شخص نے عرض کیا (یا رسول اللہ ﷺ) میرے پاس ایک اشرفی ہے (کسے دوں؟) پیارے پیغمبر ﷺ نے فرمایا: اپنی جان پر خرچ کرو، عرض کیا میرے پاس ایک اور ہے، فرمایا: وہ اپنی اولاد پر خرچ کرو، عرض کیا میرے پاس ایک اور ہے، فرمایا: وہ اپنے گھر والوں پر خرچ کرو۔ عرض کیا میرے پاس ایک اور ہے۔ فرمایا: وہ اپنے خادم پر خرچ کرو، عرض کیا میرے پاس ایک اور ہے۔ فرمایا: اب تجھے اختیار ہے۔

حضرت جابرؓ سے مروی ہے کہ آپ ﷺ نے فرمایا: سب سے پہلے (قیامت کے دن) جو وزن کیا جائے گا وہ نفقہ ہوگا جو اس نے اہل و عیال پر کیا ہوگا۔ (طبرانی)

حضرت ابو امامہؓ سے مروی ہے کہ پیارے پیغمبر ﷺ نے فرمایا: لوگوں میں سب سے بدتر وہ ہے جو اپنے اہل و عیال پر تنگی سے خرچ کرے۔ (کنز العمال ۱۶: ۳۷۲)

بیوی کے خرچہ میں شوہر کے مالی حیثیت کی رعایت کی جائیگی

مرد کو اپنے مالی حیثیت کے مطابق بیوی بچوں پر خرچ کرنا ہوگا، اس لئے کہ قرآن کریم میں اللہ تعالیٰ نے ارشاد فرمایا ہے:

﴿ لِيُنْفِقْ ذُو سَعَةٍ مِّنْ سَعَتِهِ ، وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يُكَلِّفُ اللَّهُ نَفْسًا إِلَّا مَّا آتَاهَا ﴾

ہر وسعت رکھنے والا اپنی وسعت کے مطابق نفقہ دے، اور جس شخص کے لئے اس کا رزق تنگ کر دیا گیا

ہو، تو جو کچھ اللہ نے اُسے دیا ہے، وہ اسی میں سے نفقہ دے۔ اللہ نے کسی کو جتنا دیا ہے، اس پر اس سے زیادہ کا بوجھ نہیں ڈالتا۔

اور اللہ تعالیٰ کا ارشاد ہے:

﴿مِنْ أَوْسَطِ مَا تُطْعَمُونَ أَهْلِيكُمْ أَوْ كِسْوَتُهُمْ﴾ (البائس: ۵: ۸۹)

اوسط درجہ کا کھانا کھلاؤ جو تم اپنے گھر والوں کو کھلایا کرتے ہو، یا ان کو کپڑے دو۔

اس لئے اگر شوہر کی آمدنی کم ہو تو سب سے پہلے اس پر حق اس کے بچوں کا ہے بجائے صدقہ خیرات کے پہلے اُن پر خرچ کرے، اور اگر عورت امیر گھرانے سے ہو اور شوہر غریب ہو تو عورت پر شوہر کی آمدنی کے حساب سے ہی خرچ کیا جائے گا۔ چنانچہ حکیم بن معاویہؓ اپنے والد سے نقل کرتے ہیں کہ:

﴿أَتَيْتُ رَسُولَ اللَّهِ ﷺ ، فَقُلْتُ : يَا رَسُولَ اللَّهِ ﷺ ، مَا تَقُولُ فِي نِسَائِنَا؟ قَالَ:

أَطْعِمُوهُنَّ مِمَّا تَأْكُلُونَ ، وَاكْسُوهُنَّ مِمَّا تَلْبَسُونَ﴾ (رواہ ابوداؤد)

میں آپ ﷺ کی خدمت میں حاضر ہوا اور عرض کیا آپ ہماری عورتوں کے بارے میں کیا فرماتے ہیں؟ آپ ﷺ نے فرمایا جو تم کھاتے ہو اُن کو کھلاؤ، اور جو تم پہنتے ہو ان کو پہناؤ۔

(۱۲) شوہر کے مال سے گھریلو خرچ لینا

شوہر پر بقدر ضرورت بیوی اور نابالغ بچوں کو نفقہ دینا واجب ہے اگر اس میں مرد کوتاہی کرے تو ایسی صورت میں عورت مرد کی اجازت کے بغیر بقدر ضرورت (گھر اور بچوں کے خرچہ کے لئے) اس کے مال میں سے لے سکتی ہے۔ لیکن ضرورت سے زیادہ اسراف کے لئے نہیں لے سکتی۔ چنانچہ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿دَخَلَتْ هِنْدُ بِنْتُ عُثْبَةَ امْرَأَةً ابْنِ سُفْيَانَ عَلَى رَسُولِ اللَّهِ ﷺ فَقَالَتْ: يَا رَسُولَ

اللَّهِ ﷺ ، إِنَّ أَبَا سُفْيَانَ رَجُلٌ شَحِيحٌ ، لَا يُعْطِينِي مِنَ النَّفَقَةِ مَا يَكْفِينِي ، وَيَكْفِي

بَنِيَّ إِلَّا مَا أَخَذْتُ مِنْ مَالِهِ بِغَيْرِ عِلْمِهِ ، فَهَلْ عَلَيَّ فِي ذَلِكَ جُنَاحٌ ؟ فَقَالَ رَسُولُ

اللَّهِ ﷺ " خُذِي مِنْ مَالِهِ بِالْمَعْرُوفِ مَا يَكْفِيكَ وَ يَكْفِي بَنِيكَ "﴾ (رواہ البخاری ومسلم)

ہندہ بنت عتبہ ابوسفیانؓ کی بیوی پیارے پیغمبر ﷺ کی خدمت میں حاضر ہوئیں اور عرض کیا، یا رسول

اللہ! میرا شوہر ابوسفیان بہت بخیل آدمی ہے، وہ مجھے اتنا خرچ نہیں دیتا جس سے میری اور میرے بچوں کی ضرورت پوری ہو سکے، سوائے اس کے کہ میں اس کے مال میں سے اس کی اجازت اور علم کے بغیر کچھ لوں، کیا میرے لئے کوئی گناہ ہے کہ میں اس کے مال سے (بلا اجازت ضرورت پر) کچھ لے لوں؟ آپ ﷺ نے فرمایا: ہاں لے لو جو کافی ہو جائے (تمہارے) اپنے لئے اور اپنے لڑکوں (اولاد) کے لئے جو مناسب طور پر ہو۔

اس کے علاوہ بیوی کو جیب خرچ کے طور پر بھی کچھ نہ کچھ دینا چاہئے، جو ہر آدمی اپنی مالی حیثیت کے مطابق متعین کرے ایک آدمی سو روپیہ دے سکتا ہے اور دوسرا ہزار تو اپنی مالی حیثیت کے اعتبار سے اسے ہر مہینہ خرچ دے کر بھول جانا چاہئے۔ یعنی پھر اس سے باز پرس نہ کرے کہ اس نے کہاں خرچ کئے بلکہ وہ اس میں خود مختار ہو جہاں چاہے خرچ کرے۔

(۱۳) مشورہ میں شریک کرنا

کامیاب اور پاکیزہ زندگی گزارنے کے لئے مشورہ انتہائی اہم حیثیت رکھتا ہے اور مشورہ کرنے کے بعد انسان پر اس کام کے مختلف پوشیدہ اور مخفی پہلو کھل جاتے ہیں اور بہت کم انسان نامراد ہوتا ہے، اور ازدواجی زندگی میں انسان کو بہت سی مشکلات درپیش ہوتی رہتی ہیں، ان مشکلات سے نکلنے کے لئے مشورہ کرنا ضروری ہو جاتا ہے، اور میاں بیوی خاندان اور فیملی کے راستے میں آنے والے ہر خیر و شر اور اچھے اور برے کام میں ایک دوسرے کے ساتھ شریک اور معاون رہتے ہیں تو ایسے میں شوہر کا بیوی کو نظر انداز کرنا خاص طور پر ایسی چیزوں میں جو ان کی ازدواجی زندگی سے متعلق ہوں اور صرف اپنی رائے پر عمل پیرا ہونا صحیح نہیں ہے۔ رب العالمین کا ارشاد ہے:

﴿وَشَاوِرْهُمْ فِي الْأَمْرِ، فَإِذَا عَزَمْتَ فَتَوَكَّلْ عَلَى اللَّهِ﴾ (آل عمران: ۱۵۹)

اور اُن سے (اہم) معاملات میں مشورہ لیتے رہو، پھر جب تم رائے پختہ کر کے کسی بات کا عزم کر لو تو اللہ پر بھروسہ کرو۔

اور پیارے پیغمبر ﷺ نے اپنے اصحابؓ کو مشورہ کا حکم دیا، اور خود بھی پیارے پیغمبر ﷺ نے ازواج مطہراتؓ سے مشورہ فرمایا جیسے صلح حدیبیہ سے فارغ ہونے کے بعد آپ ﷺ نے ام المؤمنین حضرت ام سلمہؓ سے مشورہ فرمایا: بخاری کی روایت ہے کہ:

﴿فَلَمَّا فَرَغَ مِنْ قَضِيَةِ الْكِتَابِ قَالَ رَسُولُ اللَّهِ ﷺ لِأَصْحَابِهِ، قُومُوا فَاَنْحَرُوا

ثُمَّ أَحْلِقُوا (أَنْ يَتَحَلَّلُوا مِنْ إِحْرَامِهِمْ بِالنَّحْرِ وَالْحَلْقِ ، وَيَرْجِعُوا إِلَى الْمَدِينَةِ ، لِأَنَّهُمْ أَحْصَرُوا عَنْ إِتْمَامِ النُّسْكِ ، فَعَزَّ عَلَيْهِمْ أَنْ يَزْجِعُوا مِنْ غَيْرِ فَتْحٍ ، وَلَمْ يُبَادِرُوا إِلَى تَنْفِيزِ أَمْرِ الرَّسُولِ ﷺ ، عَلَى غَيْرِ عَادَتِهِمْ) قَالَ : فَوَاللَّهِ مَا قَامَ مِنْهُمْ رَجُلٌ حَتَّى قَالَ ذَلِكَ ثَلَاثَ مَرَّاتٍ ، فَلَمَّا لَمْ يَقُمْ مِنْهُمْ أَحَدٌ دَخَلَ عَلَى أُمِّ سَلَمَةَ فَذَكَرَ لَهَا مَا لَقِيَ مِنَ النَّاسِ ﴿

تکمیل صلح کے بعد رسول اللہ ﷺ نے صحابہ کرام رضوان اللہ تعالیٰ علیہم اجمعین کو قربانی کرنے اور سر منڈوانے کا حکم دیا، یہ گویا احرام کے ختم کرنے اور طواف کے ملتوی کرنے کا حکم تھا مگر شرائط صلح کی وجہ سے صحابہؓ اس قدر مغموں اور شکستہ خاطر تھے کہ رسول اللہ ﷺ نے تین بار حکم دیا مگر خلاف عادت ایک شخص بھی نہ اٹھا۔ جب آپ ﷺ نے یہ دیکھا تو آپ حضرت ام سلمہؓ کے پاس تشریف لے گئے اور بطور شکایت یہ واقعہ بیان فرمایا:

﴿ فَقَالَتْ أُمُّ سَلَمَةَ : يَا نَبِيَّ اللَّهِ ، أَتُحِبُّ ذَلِكَ أَخْرُجْ ، ثُمَّ لَا تُكَلِّمَ أَحَدًا مِنْهُمْ كَلِمَةً ، حَتَّى تَنْحَرَ بُذْنَكَ ، وَتَدْعُوَ حَالِقَكَ فَيَحْلِقَكَ ، فَخَرَجَ فَلَمْ يُكَلِّمَ أَحَدًا مِنْهُمْ حَتَّى فَعَلَ ذَلِكَ ، نَحَرَ بُذْنَهُ ، وَدَعَا حَالِقَهُ فَحَلَقَهُ ، فَلَمَّا رَأَوْا ذَلِكَ قَامُوا فَنَحَرُوا ، وَجَعَلَ بَعْضُهُمْ يَحْلِقُ بَعْضًا حَتَّى كَادَ بَعْضُهُمْ يَقْتُلُ بَعْضًا غَمًّا ﴾

(فتح الباری شرح صحیح البخاری ص ۲۶۶، ج ۵)

ام المؤمنین حضرت ام سلمہؓ نے عرض کیا یا رسول اللہ: (یہ صلح مسلمانوں پر بہت شاق گزری ہے، جس کی وجہ سے افسردہ دل اور شکستہ خاطر ہیں، اور صحابہ معذور ہیں)۔ اگر آپ پسند فرمائیں تو باہر تشریف لیجائیں پھر ان میں سے کسی سے کچھ نہ فرمائیں اور اپنے اونٹوں کی قربانی فرمائیں، اور اپنے حجام کو بلا کر کے سر منڈائیں، (آپ کو دیکھ کر خود بخود لوگ آپ کی اتباع کریں گے)۔ چنانچہ ایسا ہی ہوا آپ ﷺ نے قربانی کی، اور اپنے حجام کو بلا کر کے سر منڈایا، آپ ﷺ کے قربانی کرتے ہی سب نے قربانی شروع

کردی اور شدت غم سے ایک دوسرے کے سراسر طرح مونڈنے لگے کہ گویا ایک دوسرے کو قتل کر دیں گے۔

ام المؤمنین حضرت ام سلمہؓ کا یہ مشورہ نہایت ہی صائب اور موجب خیر و برکت ہوا۔
☆ اسی طرح حضرت شعیب علیہ السلام کی صاحبزادی نے اپنے والد کو حضرت موسیٰ علیہ السلام کے بارے میں جو مشورہ دیا:
﴿يَا بَتِ اسْتَأْجِرْهُ، إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ﴾ (القصص، ۲۶)

ترجمہ: ابا جان! آپ ان کو اجرت پر کوئی کام دے دیجئے، آپ کسی سے اجرت پر کام لیں تو اس کے لئے بہترین شخص وہ ہے جو طاقتور بھی ہو، امانت دار بھی۔

یہ مشورہ بھی صائب اور نہایت صحیح تھا۔ (فتح الباری کتاب الشروط، ص ۲۶۵، ج ۵)

☆ اسی طرح فرعون کی بیوی حضرت آسیہ رضی اللہ عنہا کا فرعون کو مشورہ دینے کا ذکر قرآن نے بیان کیا ہے کہ جب موسیٰ علیہ السلام کی والدہ نے حضرت موسیٰ علیہ السلام کو صندوق میں رکھ کر دریائے نیل میں ڈال دیا، اور صندوق بہتا ہوا فرعون کے محل کے پاس پہنچ گیا، اور فرعون کے کارندوں نے بچے کو اٹھا کر فرعون کے پاس پیش کیا، اور فرعون نے انہیں قتل کرنا چاہا تو اس کی بیوی حضرت آسیہؓ نے اسے اس بات پر آمادہ کر لیا:

﴿فَرَرْتُ عَيْنِي وَلَكِ، لَا تَقْتُلُوهُ عَسَىٰ أَنْ يَنْفَعَنَا أَوْ نَتَّخِذَهُ وَلَدًا﴾ (القصص)

(کہ: یہ بچہ میری اور تمہاری آنکھوں کی ٹھنڈک ہے، اسے قتل نہ کرو، کچھ بعید نہیں کہ یہ ہمیں فائدہ پہنچائے، یا ہم اسے بیٹا بنالیں۔

☆ اسی طرح موسیٰ علیہ السلام کی بہن کا لوگوں کو مشورہ دینا کہ: کیا میں تمہیں ایسے گھر کا پتہ بتاؤں جس کے لوگ تمہارے لئے اس بچے کی پرورش کریں، اور اس کے خیر خواہ رہیں۔

☆ ملکہ بلقیس کا حضرت سلیمان علیہ السلام کے خط ملنے پر اپنے ارکان سلطنت سے مشورہ کرنا اور یہ کہنا

﴿يَا أَيُّهَا الْمَلِكُ افْتُونِي فِي أَمْرِي، مَا كُنْتُ قَاطِعَةً أَمْرًا حَتَّىٰ تَشْهَدُونِ﴾ (نمل، ۳۲)

اے قوم کے سردارو! جو مسئلہ میرے سامنے آیا ہے، اس میں مجھے فیصلہ کن مشورہ دو۔ میں کسی مسئلے کا حتمی فیصلہ اُس وقت تک نہیں کرتی جب تک تم میرے پاس موجود نہ ہو۔

اس قسم کے مشوروں سے تاریخ بھری ہوئی ہے جس میں عورتوں نے اہم ترین مشورے دیئے ہیں۔ پھر قرآن کریم میں اللہ رب العزت نے رضاعت کے بارے میں جو احکام بیان فرمائے ہیں اس میں بھی میاں بیوی کا بچے کے دودھ چھڑانے کے بارے میں مشورہ کا ذکر فرماتے ہوئے ارشاد فرمایا ہے:

﴿فَإِنْ أَرَادَا فِصَالًا عَنْ تَرَاضٍ مِّنْهُمَا وَتَشَاوُرٍ فَلَا جُنَاحَ عَلَيْهِمَا﴾ (البقرہ: ۲۳۳)

پھر اگر وہ دونوں (یعنی والدین) آپس کی رضامندی اور باہمی مشورے سے (دو سال گزرنے سے پہلے ہی) دودھ چھڑانا چاہیں تو اس میں بھی ان پر کوئی گناہ نہیں ہے۔



شوہر کے حقوق

بسم اللہ الرحمن الرحیم

﴿ فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللَّهُ ﴾

نیک عورتیں فرماں بردار ہوتی ہیں (اپنے شوہروں کی، اور) شوہروں کی غیر موجودگی میں اللہ کی دی ہوئی حفاظت سے (انکے حقوق کی) حفاظت کرتی ہیں۔ (النساء ۳۴)

﴿ قَالَ رَسُولُ اللَّهِ ﷺ أَيُّمَا امْرَأَةٍ مَاتَتْ وَزَوْجُهَا عَنْهَا رَاضٍ دَخَلَتْ الْجَنَّةَ ﴾

پیارے پیغمبر ﷺ نے ارشاد فرمایا: جو عورت اس حال میں وفات پاگئی کہ اس کا شوہر اس سے راضی تھا تو وہ جنت میں داخل ہوگی۔ (رواہ ابن ماجہ والترمذی)

قارئین کرام:

رب العالمین نے والدین کے حقوق کی طرح شوہر کے بھی حقوق رکھے ہیں اور شوہر کو بڑا مرتبہ عطا فرمایا ہے۔ اس کو قوام اور گھر کی نگرانی کرنے والا سردار بنایا ہے اور فرمایا ہے کہ: { لِلرِّجَالِ عَلَيْهِنَّ دَرَجَةٌ } مردوں کو عورتوں پر فوقیت حاصل ہے۔ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ سَأَلْتُ رَسُولَ اللَّهِ ﷺ أَيُّ النَّاسِ أَعْظَمُ حَقًّا عَلَى الْمَرْأَةِ ؟ قَالَ: زَوْجُهَا ، قُلْتُ:

فَأَيُّ النَّاسِ أَعْظَمُ حَقًّا عَلَى الرَّجُلِ ؟ قَالَ أُمُّهُ ﴾ (رواہ البزار ، والترغیب ص ۵۳)

میں نے پیارے پیغمبر ﷺ سے دریافت کیا کہ عورت پر سب سے زیادہ حق کس کا ہے؟ تو آپ ﷺ نے فرمایا: اس کے خاوند کا، میں نے پھر عرض کیا کہ مرد پر سب سے زیادہ حق کس کا ہے؟ تو آپ ﷺ نے فرمایا اس کی ماں کا۔

شوہر کی اطاعت کرنا

اور بیوی کو اس کا حکم ماننے کا حکم دیا گیا ہے بشرطیکہ اس کا حکم شریعت کے خلاف نہ ہو اس لئے کہ جس چیز میں خالق

کی نافرمانی لازم آتی ہو اس میں مخلوق کی اطاعت کی اجازت نہیں۔ اس لئے بیوی پر شوہر کی اطاعت کرنا طبعی، عقلی اور دینی ہر اعتبار سے واجب ہے، وہ عورت سے زیادہ ذہنی قوت کا مالک اور انتظامی صلاحیتیں رکھتا ہے اور جسمانی طور پر قوی ہے، اپنے آپ کو مشقت میں ڈال کر محنت و مزدوری کرتا ہے اور بیوی بچوں پر خرچ کرتا ہے۔ اس لئے بیوی کو چاہئے کہ وہ شریعت کے مطابق چلتے ہوئے مرد کی حاکمیت تسلیم کر کے اس کی اطاعت اور فرماں برداری کرے، شوہر کی دلداری کا خاص خیال رکھے، اور اسے آرام پہنچائے اور تکلیف نہ پہنچائے اس لئے کہ اس کا بہت بڑا حق ہے۔

قرآن کریم سورۃ النساء میں رب العالمین کا ارشاد ہے۔

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا

مِنْ أَمْوَالِهِمْ ، فَالصَّالِحَاتُ قَانِتَاتٌ لِّلْغَيْبِ بِمَا حَفِظَ اللَّهُ﴾ (النساء ۳۴)

مرد عورتوں کے نگران ہیں، کیونکہ اللہ نے ان میں سے ایک کو دوسرے پر فضیلت دی ہے، اور کیونکہ مردوں نے اپنے مال خرچ کئے ہیں۔ چنانچہ نیک عورتیں فرماں بردار ہوتی ہیں (اپنے شوہروں کی، اور) مردوں کی غیر موجودگی میں اللہ کی دی ہوئی حفاظت سے (اس کے حقوق کی) حفاظت کرتی ہیں۔

اس آیت کریمہ میں جہاں مرد کی عورت پر فضیلت کی ایک وجہ یہ بیان فرمائی ہے کہ وہ اپنی کمائی سے عورت کی کفالت کرتا ہے اور اس کی ضروریات پر اپنا مال خرچ کرتا ہے، تو ساتھ ہی نیک بیویوں کی صفات ان الفاظ سے بیان فرمائی ہے کہ نیک عورتیں فرماں بردار ہوتی ہیں (اپنے شوہروں کی، اور) شوہروں کی غیر موجودگی میں اللہ کی دی ہوئی حفاظت سے (ان کے حقوق کی) حفاظت کرتی ہیں۔ حضرت ابوسعید الخدریؓ سے مروی ہے کہ:

﴿أَتَى رَجُلٌ بِابْنَتِهِ إِلَى رَسُولِ اللَّهِ ﷺ فَقَالَ: إِنَّ ابْنَتِي هَذِهِ أَبَتْ أَنْ تَتَزَوَّجَ ، فَقَالَ

لَهَا رَسُولُ اللَّهِ ﷺ : أَطِيعِي أَبَاكَ ، فَقَالَتْ : وَالَّذِي بَعَثَكَ بِالْحَقِّ لَا أَتَزَوَّجُ حَتَّى

تُخْبِرَنِي مَا حَقُّ الزَّوْجِ عَلَى زَوْجَتِهِ ؟ قَالَ: حَقُّ الزَّوْجِ عَلَى زَوْجَتِهِ لَوْ كَانَتْ بِهِ

قَرْحَةٌ فَلَحَسَتْهَا ، أَوْ انْتَثَرَ مِنْخَرَاهُ صَدِيدًا أَوْ دَمًا ثُمَّ ابْتَلَعَتْهُ مَا أَدَّتْ حَقَّهُ -

قَالَتْ: وَالَّذِي بَعَثَكَ بِالْحَقِّ لَا أَتَزَوَّجُ أَبَدًا ، فَقَالَ النَّبِيُّ ﷺ: لَا تَنْكِحُوهُنَّ إِلَّا

بِإِذْنِهِنَّ﴾

(رواہ الزہار باسناد جید: الترغیب ص ۵۴، ج ۳)

ایک شخص اپنی بیٹی لے کر پیارے پیغمبر ﷺ کی خدمت میں حاضر ہوا، اور عرض کیا: یہ میری بیٹی ہے، شادی کرنے سے انکار کرتی ہے۔ پیارے پیغمبر ﷺ نے اس سے فرمایا: اپنے والد کا کہا مانو۔ اس نے عرض کیا، قسم ہے اللہ کی جس نے آپ کو حق کے ساتھ مبعوث فرمایا ہے، میں اس وقت تک شادی نہ کروں گی جب تک کہ آپ ﷺ مجھے یہ نہ بتادیں کہ بیوی کے ذمہ شوہر کے کیا حقوق ہیں؟ آپ ﷺ نے فرمایا: بیوی پر شوہر کا یہ حق ہے کہ اگر شوہر کو زخم ہے، اور عورت اُسے منہ سے چاٹ لے، یا اس کی ناک سے خون یا پیپ بہے، عورت اسے پی جائے تو بھی اس نے اس کا حق ادا نہیں کیا۔ اس پر اس عورت نے کہا: قسم اس کی جس نے آپ ﷺ کو حق کے ساتھ بھیجا ہے۔ میں تو نکاح کبھی نہیں کروں گی (تاکہ کوتاہی حق کا گناہ نہ ہو) آپ ﷺ نے فرمایا: عورتوں کا نکاح بلا ان کی اجازت کے مت کرو۔

اگر عورت نے خاوند کے حقوق کا خیال رکھا، اسے اذیت اور تکلیف سے بچایا اور اس حال میں دنیا سے رخصت ہوئی کہ اس کا خاوند اس سے راضی تھا تو وہ جنت میں داخل ہوگی۔ اُمّ المؤمنین حضرت امّ سلمہ رضی اللہ عنہا سے روایت ہے کہ:

﴿ قَالَ رَسُولُ اللَّهِ ﷺ أَيُّمَا امْرَأَةٍ مَاتَتْ وَ زَوْجُهَا عَنْهَا رَاضٍ دَخَلَتْ الْجَنَّةَ ﴾

پیارے پیغمبر ﷺ نے ارشاد فرمایا: جو عورت اس حال میں وفات پاگئی کہ اس کا شوہر اس سے راضی تھا تو وہ جنت میں داخل ہوگی۔

حضرت حصین بن محسنؓ سے مروی ہے کہ:

﴿ أَنَّ عَمَّةً لَهُ أَتَتْ النَّبِيَّ ﷺ ، فَقَالَ لَهَا: أَذَاتُ زَوْجٍ أَنْتِ ؟ قَالَتْ: نَعَمْ ، قَالَ: فَأَيْنَ أَنْتِ مِنْهُ ؟ قَالَتْ: مَا أَلُوهُ إِلَّا مَا عَجَزْتُ عَنْهُ ، قَالَ: فَكَيْفَ أَنْتِ لَهُ ؟ فَإِنَّهُ جَنَّكَ وَ نَارُكَ ﴾

(رواہ احمد والنسائی)

اُن کی ایک پھوپھی تھی، جو پیارے پیغمبر ﷺ کی خدمت میں حاضر ہوئیں (کچھ پوچھنے کے لئے) تو آپ ﷺ نے ان سے معلوم کیا کہ کیا تم شادی شدہ ہو؟ انہوں نے کہا ہاں! آپ ﷺ نے پھر ان سے پوچھا تمہارا ان کے ساتھ (یعنی شوہر کے ساتھ) کیا برتاؤ ہے۔ عرض کیا: مجھے ان کی کوئی پرواہ نہیں، آپ ﷺ نے فرمایا: تم ان کے بارے میں ایسا کیسے کہہ سکتی ہو؟ ان کے ساتھ اچھا برتاؤ کرو کہ

وہ تمہارے لئے جنت بھی ہیں اور دوزخ بھی۔

یعنی اگر تم ان کے ساتھ اچھا برتاؤ کرو گی اور ان کی خدمت کرو گی تو وہ تمہاری جنت کا سبب بنیں گے اور اگر ان کی نافرمانی کرو گی تو جہنم میں داخلے کا سبب بنیں گے۔ اور ایک روایت میں حضرت سعد بن ابی وقاصؓ سے مروی ہے کہ پیارے پیغمبر ﷺ نے ارشاد فرمایا:

﴿مِنْ سَعَادَةِ ابْنِ آدَمَ ثَلَاثَةٌ ، وَمِنْ شَقَاوَةِ ابْنِ آدَمَ ثَلَاثَةٌ مِنْ سَعَادَةِ ابْنِ آدَمَ الْمَرْأَةُ الصَّالِحَةُ ، وَالْمَسْكَنُ الْوَاسِعُ ، وَالْمَرْكَبُ الصَّالِحُ ، وَمِنْ شَقَاوَةِ ابْنِ آدَمَ : الْمَرْأَةُ السُّوءُ ، وَالْمَسْكَنُ السُّوءُ ، وَالْمَرْكَبُ السُّوءُ﴾
(احمد والطبرانی)

ابن آدم کی نیک بختی تین چیزوں میں ہے اور اس کی بد بختی بھی تین چیزوں میں ہے: آدمی کی نیک بختی میں نیک بیوی، کشادہ مکان اور اچھی سواری کا مل جانا ہے۔ اور آدمی کی بد بختی میں بری عورت، اور بری رہائش اور بری سواری کا ملنا ہے۔

حضرت ابن عمرؓ سے مروی ہے کہ پیارے پیغمبر ﷺ نے ارشاد فرمایا:

﴿إِثْنَانِ لَا تَجَاوَزَ صَلَا تَهُمَا رُءُ وُسَهُمَا ، عَبْدٌ أَبَقَ مِنْ مَوَالِيهِ حَتَّى يَرْجِعَ ، وَامْرَأَةٌ عَصَتْ زَوْجَهَا حَتَّى تَرْجِعَ﴾
(رواہ الطبرانی)

دو آدمی ہیں جن کی نماز اُن کے سر سے اوپر نہیں جاتی، ایک وہ غلام جو اپنے آقا سے بھاگا ہوا ہو جب تک کہ واپس نہ آجائے، اور دوسری وہ عورت جو اپنے خاوند کی نافرمان ہو یہاں تک کہ (نافرمانی سے) باز آئے۔

ام المؤمنین سیدہ طاہرہ حضرت عائشہ صدیقہؓ فرماتی ہیں کہ ایک لڑکی پیارے پیغمبر ﷺ کی خدمت میں حاضر ہوئی اور عرض کیا یا رسول اللہ! میں جوان ہوں، لوگ مجھ سے شادی کے پیغامات بھیجتے ہیں لیکن مجھے شادی پسند نہیں ہے۔ مجھے یہ بتلا دیجئے کہ عورت پر شوہر کا کیا حق ہے؟ آپ ﷺ نے فرمایا: اگر شوہر کا جسم سر تا بقدم پیپ سے سڑ رہا ہو اور بیوی اپنی زبان سے اسے چاٹے تب بھی اس کا حق ادا نہیں ہو سکتا۔ اس نے عرض کیا: کیا میں شادی کر لوں؟ فرمایا ضرور کرو کیوں کہ شادی کرنے ہی میں خیر ہے۔ (حضرت ابو ہریرہؓ کی روایت جو حاکم نے نقل کی ہے اس میں یہ آخری دو جملے نہیں ہیں)۔ (احیاء العلوم ص ۱۰۲ ج ۲)

حضرت علیؓ سے مروی ہے کہ پیارے پیغمبر ﷺ نے فرمایا: اس وقت تمہارا کیا حال ہوگا جب کہ تمہارے جوان فاسق ہو جائیں گے، اور تمہاری عورتیں سرکش اور نافرماں بردار ہو جائیں گی۔ صحابہ کرامؓ نے عرض کیا: اے اللہ کے رسول! ایسا بھی ہوگا؟ آپ ﷺ نے فرمایا: یقیناً ایسا ہوگا۔
(شمال: ص ۲۸۶، ج ۱۱)

اگر غیر اللہ کو سجدہ جائز ہوتا تو؟

اور شوہر کے بیوی پر اس قدر حقوق ہیں کہ پیارے پیغمبر ﷺ نے ازراہ مبالغہ شوہر کی اطاعت کے وجوب کو ان الفاظ میں بیان فرمایا ہے: حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا کہ:

﴿لَوْ كُنْتُ أَمْرًا أَحَدًا أَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا﴾ (ترمذی)

اگر میں (اللہ تعالیٰ کے علاوہ) کسی کو سجدہ کرنے کا حکم دیتا تو عورت کو حکم دیتا کہ اپنے شوہر کو سجدہ کرے۔

حضرت انس بن مالکؓ سے مروی ہے کہ جب انصار کے اونٹوں میں سے ایک اونٹ نے اپنے مالک سے بغاوت کر لی تھی، اور وہ شکایت لے کر پیارے پیغمبر ﷺ کے پاس آئے اور آپ ﷺ جب اس اونٹ کی طرف تشریف لے گئے تو اس نے آپ ﷺ کو دیکھ لیا، اور وہ پیارے پیغمبر ﷺ کی طرف چل کر آیا یہاں تک کہ آکر آپ ﷺ کے سامنے سجدہ ریز ہو گیا، اس کو اس طرح سجدہ کرتے ہوئے دیکھ کر صحابہ کرامؓ نے عرض کیا کہ:

﴿يَا رَسُولَ اللَّهِ! هَذَا بِهِيمَةٌ لَا يَعْقِلُ يَسْجُدُ لَكَ، وَنَحْنُ نَعْقِلُ، فَنَحْنُ أَحَقُّ أَنْ نَسْجُدَ لَكَ، قَالَ: لَا يَصْلُحُ لِبَشَرٍ أَنْ يَسْجُدَ لِبَشَرٍ، وَلَوْ صَلَحَ لِبَشَرٍ أَنْ يَسْجُدَ لِبَشَرٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا لِعَظَمِ حَقِّهِ عَلَيْهَا، لَوْ كَانَ مِنْ قَدَمِهِ إِلَى مَفْرِقِ رَأْسِهِ قَرْحَةٌ تَنْبَجِسُ بِالْقَيْحِ وَالصَّدِيدِ ثُمَّ اسْتَقْبَلْتُهُ فَلَحَسْتُهُ، مَا أَدَّتْ حَقَّهُ﴾
(رواہ احمد والنسائی باسناد جید)

اے اللہ کے رسول! یہ جانور ہے جو عقل نہیں رکھتا اور آپ ﷺ کو سجدہ کرتا ہے، اور ہم عقل رکھتے ہیں، تو ہم زیادہ حقدار ہیں کہ آپ ﷺ کو سجدہ کریں، آپ ﷺ نے فرمایا: کسی بشر کے لئے سزاوار نہیں کہ وہ کسی بشر کو سجدہ کرے، اور اگر کسی بشر کو کسی بشر کے لئے سجدہ کرنا جائز ہوتا تو میں عورت کو حکم دیتا کہ وہ اپنے خاوند کو سجدہ کرے اس پر اس کے بہت بڑے حق کی وجہ سے، اگر اس کے قدموں سے لے کر

سرتک زخم ہوں جس سے پیپ اور خون بہہ رہا ہو، اور عورت آگے بڑھ کر اس کو زبان سے چاٹ لے تو بھی اس کا حق ادا نہیں کر سکتی۔

حضرت ابی اوفیٰؓ سے مروی ہے کہ:

﴿لَمَّا قَدِمَ مُعَاذُ بْنُ جَبَلٍ مِنَ الشَّامِ سَجَدَ لِلنَّبِيِّ ﷺ، فَقَالَ رَسُولُ اللَّهِ ﷺ: مَا هَذَا؟ قَالَ: يَا رَسُولَ اللَّهِ، أَقَدِمْتُ الشَّامَ، فَوَجَدْتُهُمْ يَسْجُدُونَ لِبَطَارِقَتِهِمْ وَأَسَافِهِمْ، فَأَرَدْتُ أَنْ أَفْعَلَ ذَلِكَ بِكَ - قَالَ: فَلَا تَفْعَلْ، فَإِنِّي لَوْ أَمَرْتُ شَيْئًا أَنْ يَسْجُدَ لِشَيْءٍ لَأَمَرْتُ الْمَرْأَةَ أَنْ تَسْجُدَ لِرِجْلِهَا، وَالَّذِي نَفْسِي بِيَدِهِ لَا تُؤَدِّي الْمَرْأَةُ حَقَّ رَبِّهَا، حَتَّى تُؤَدِّيَ حَقَّ زَوْجِهَا﴾
(رواہ ابن ماجہ)

جب حضرت معاذ بن جبلؓ شام سے واپس لوٹے تو پیارے پیغمبر ﷺ کو سجدہ کیا، پیارے پیغمبر ﷺ نے فرمایا: یہ کیا ہے؟ (یعنی تم نے ایسا کیوں کیا؟) انہوں نے عرض کیا: یا رسول اللہ! جب میں شام گیا تو میں نے شام میں دیکھا کہ لوگ اپنے مذہبی پیشواؤں اور اپنے حکام کو سجدہ کرتے ہیں، میں نے سوچا کہ آپ ﷺ اس کے زیادہ حق دار ہیں کہ آپ کو سجدہ کیا جائے۔ آپ ﷺ نے فرمایا: ایسا مت کرنا، اگر میں کسی کو کسی کے لئے سجدہ کرنے کا کہتا تو میں عورت کو حکم دیتا کہ وہ اپنے خاوند کو سجدہ کرے، اس ذات کی قسم جس کے قبضہ و قدرت میں میری جان ہے، عورت اُس وقت تک اپنے رب کا حق ادا نہیں کر سکتی جب تک کہ اپنے خاوند کا حق ادا نہ کرے۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے ارشاد فرمایا:
﴿لَوْ أَمَرْتُ أَحَدًا أَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِرِجْلِهَا، وَلَوْ أَنَّ رَجُلًا أَمَرَ امْرَأَتَهُ أَنْ تَنْتَقِلَ مِنْ جَبَلٍ أَحْمَرَ إِلَى جَبَلٍ أَسْوَدَ أَوْ مِنْ جَبَلٍ أَسْوَدَ إِلَى جَبَلٍ أَحْمَرَ لَكَانَ نَوْلُهَا أَنْ تَفْعَلَ﴾
(رواہ ابن ماجہ (مشکوٰۃ ۲۸۳: الترغیب: ۵۶۳))

اگر میں کسی ایک کو حکم دیتا کہ وہ کسی ایک کو سجدہ کرے تو میں عورت کو حکم دیتا کہ وہ اپنے شوہر کو سجدہ کرے،

اگر آدمی اپنی بیوی کو حکم دے کہ وہ جبلِ اُحمر سے جبلِ اُسود کی طرف، اور جبلِ اُسود سے جبلِ اُحمر کی طرف چکر لگاتی رہے تو اس کا حق ہے کہ وہ ایسا کرے۔

یعنی اگر شوہر اس کو کسی ایسے کام کا حکم دے جو انتہائی مشکل اور بظاہر بالکل بیکار نظر آ رہا ہو تو بھی بلا اعتراض اُسے کرنا چاہئے۔

حضرت عمر بن عبد العزیزؓ کی اہلیہ کا واقعہ

اور خاوند کی اطاعت کا ایک نہایت مؤثر قصہ حضرت عمر بن عبد العزیزؓ کی اہلیہ فاطمہ بنت عبد الملک بن مروان کا ہے، جو ایک خلیفہ کی پوتی، ایک خلیفہ کی بیٹی، خلیفہ کی بیوی اور خلفاء کی ہمیشہ تھی، اگر وہ اپنے پاس تمام دنیا جمع کرنا چاہتی تو کر سکتی تھی لیکن جب ان کے خاوند حضرت عمر بن عبد العزیزؓ نے خلافت سنبھالی تو خلافت سنبھالتے ہی سب سے پہلے ان کی طرف متوجہ ہوئے اور فرمایا کہ تمہارے وہ جواہرات جو تمہیں اپنے باپ سے ملے ہیں ان کو بیت المال میں جمع کرادو، اگر ایسا کرنا تمہارے لئے دشوار ہو تو تمہیں اختیار ہے کہ مجھ سے علیحدگی اختیار کر لو اور اپنے میکے چلی جاؤ، اس لئے کہ مجھے یہ پسند نہیں کہ میں اور تمہارے جواہرات ایک ہی گھر میں رہیں۔ انہوں نے فرمایا کہ نہیں میں آپ ہی کے پاس ٹھہروں گی اور تمام زیورات کو بیت المال میں دے دینے اور کبھی واپس نہ لینے کا فیصلہ کر لیا۔ جب حضرت عمر بن عبد العزیزؓ کا انتقال ہوا تو ان کے بعد اس کے بھائی یزید بن عبد الملک خلیفہ بنے، اور انہوں نے اپنی بہن سے کہا کہ اگر تم چاہو تو میں وہ تمام جواہرات تمہیں واپس لوٹا دیتا ہوں، انہوں نے فرمایا اللہ کی قسم مجھے اب ان کی کوئی ضرورت نہیں جس چیز کو میں نے اپنے خاوند کی زندگی میں پسند نہیں کیا ان کی وفات کے بعد کیسے پسند کر سکتی ہوں۔

عورتوں کے لئے حمل اور پرورش پر اجر و ثواب

عورتوں کے لئے حمل سے لے کر بچوں کی پرورش تک کہ مراحل بڑے مشکل اور تکلیف دہ ہوتے ہیں، اگر عورت اپنے خاوند کی فرماں بردار ہو، اور اس کے ساتھ ساتھ بچوں کی پیدائش اور تربیت کے مراحل کو بحسن و خوبی سرانجام دے تو اس کے لئے بے انتہا اجر و ثواب ہے۔ چنانچہ حضرت ابن عمرؓ سے مرفوعاً روایت ہے کہ پیارے پیغمبر صلی اللہ علیہ وسلم نے ارشاد فرمایا: عورتوں کو حمل سے لے کر بچہ جننے تک اتنا ثواب ملتا ہے جتنا کہ خدا کے راستے میں سرحد کی حفاظت کرنے والوں کو، اور اگر (دورانِ وضع حمل) اس کا انتقال ہو جائے تو اس کو شہید کا ثواب ملتا ہے۔

اور ایک دوسری روایت میں حضرت انسؓ سے مروی ہے کہ پیارے پیغمبر صلی اللہ علیہ وسلم نے ارشاد فرمایا: کیا تم میں سے کوئی اس بات سے خوش نہیں کہ جب وہ اپنے شوہر سے حاملہ ہو اس حال میں کہ وہ اس سے راضی ہو، تو اس عورت کو اتنا اجر

و ثواب ملتا ہے جتنا کہ اس روزہ دار کو جو راہ خدا میں (جہاد کرتے ہوئے) روزہ رکھ رہا ہو۔ اور جب اسے درِ روزہ ہوتا ہے تو اس کی آنکھوں کی ٹھنڈک کے لئے جو (اجر و ثواب) چھپا رکھا ہوتا ہے اس کا نہ تو آسمان والوں کو علم ہوتا ہے اور نہ زمین والوں کو، اور جب وہ بچہ جن دیتی ہے تو اس کے دودھ کا کوئی قطرہ اس کا بچہ نہیں چوستا مگر یہ کہ اس کے ہر قطرہ اور گھونٹ پر ایک نیکی ملتی ہے، اگر کوئی عورت رات کو جاگے تو اسے (۷۰) ستر صحیح اور سالم غلاموں کو راہ خدا میں آزاد کرنے کا ثواب ملتا ہے، یہ ان خوش نصیب عورتوں کے لئے ہے جو صالح اور فرماں بردار ہیں، اور اپنے شوہروں کی ناشکری نہیں کرتیں۔ (شمائل ص ۲۶۳، ج ۱۱)

شوہر کی عزت اور شرافت کی حفاظت کرنا

شوہر کی عزت اور شرافت کی حفاظت سے مراد یہ ہے کہ عورت زنا اور مقدماتِ زنا، جیسے بناؤ سنگھار کر کے باہر نکلنا، اجنبیوں سے اختلاط کرنا وغیرہ اور ان تمام کاموں سے دور رہے جن سے اس کی دامن عصمت پر دھبہ لگنے کا اندیشہ ہو، اور جو اس کے خاوند کے دل میں شکوک و شبہات پیدا کریں اس لئے کہ اگر ایک مرتبہ شوہر کے دل میں اس طرح کا کوئی شبہ پیدا ہو گیا تو پھر ازدواجی زندگی خوشگوار نہیں رہ سکتی، اس لئے اس معاملہ میں انتہائی احتیاط کی ضرورت ہے۔ حضرت ابو امامہؓ سے مروی ہے کہ پیارے پیغمبر ﷺ نے نیک بیوی کی صفات بیان کرتے ہوئے ارشاد فرمایا:

﴿ مَا اسْتَفَادَ الْمُؤْمِنُ بَعْدَ تَقْوَى اللَّهِ خَيْرًا لَهُ مِنْ زَوْجَةٍ صَالِحَةٍ ، إِنَّ أَمْرَهَا أَطَاعَتْهُ ، وَإِنْ نَظَرَ إِلَيْهَا سَرَّتْهُ ، وَإِنْ أَقْسَمَ عَلَيْهَا أَبْرَتْهُ ، وَإِنْ غَابَ عَنْهَا نَصَحَتْهُ فِي نَفْسِهَا وَ مَالِهَا ﴾

(رواہ ابن ماجہ، الترغیب ج ۳، ص ۵)

مؤمن کے لئے خوفِ خدا کے بعد مفید اور باعثِ خیر و نعمت نیک بیوی سے بڑھ کر کوئی چیز نہیں کہ وہ جب اسے کسی کام کا کہے تو وہ اسے خوش دلی سے انجام دے، اور جب وہ اس پر نگاہ ڈالے تو وہ اس کو خوش کر دے، اور اگر وہ اس پر قسم کھائے تو وہ اسے حاث نہ ہونے دے، اور شوہر کی عدم موجودگی میں اس کے مال و اسباب اور اپنی ناموس کی نگرانی اور حفاظت کرے، شوہر کی خیر خواہ اور وفا دار رہے۔

حضرت عبداللہ بن سلامؓ سے مروی ہے کہ:

﴿ قَالَ رَسُولُ اللَّهِ ﷺ : خَيْرُ النِّسَاءِ مَنْ تَسْرُكَ إِذَا أَبْصَرْتَ ، وَتُطِيعُكَ إِذَا أَمَرْتَ وَتَحْفَظُ غَيْبَتَكَ فِي نَفْسِهَا وَ مَالِكَ ﴾

(مستدرک: ۱۵۸، ۲)

پیارے پیغمبر ﷺ نے ارشاد فرمایا: بہترین عورت وہ ہے کہ جب تم اسے دیکھو تو وہ تمہیں خوش کر دے، اور جب تم اسے حکم دو تو وہ تمہاری اطاعت کرے، اور تمہاری عدم موجودگی میں اپنے نفس اور تمہارے مال کی حفاظت کرے۔

ایک روایت میں حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ إِذَا صَلَّتِ الْمَرْأَةُ حَمْسَهَا وَصَامَتْ شَهْرَهَا، وَحَفِظَتْ فَرْجَهَا، وَأَطَاعَتْ زَوْجَهَا دَخَلَتْ جَنَّةَ رَبِّهَا ﴾

(ابن حبان)

اگر عورت پانچ وقت کی نماز پڑھے، رمضان کے روزے رکھے، اپنے شرمگاہ کی حفاظت کرے، اور اپنے شوہر کی اطاعت کرے تو وہ اپنے رب کی جنت میں داخل ہوگی۔

اور حضرت انسؓ سے مروی ہے کہ: پیارے پیغمبر ﷺ نے ارشاد فرمایا:

﴿ الْمَرْأَةُ إِذَا صَلَّتْ حَمْسَهَا، وَصَامَتْ شَهْرَهَا، وَأَحْصَتْ فَرْجَهَا وَأَطَاعَتْ بَعْلَهَا، فَلْتَدْخُلْ مِنْ أَيِّ أَبْوَابِ الْجَنَّةِ شَاءَتْ ﴾

(رواہ ابو نعیم فی الحلیۃ)

جس عورت نے (اپنی پاکی کے دنوں میں پابندی کے ساتھ) پانچوں وقت کی نماز پڑھی، رمضان کے (ادا اور قضاء) روزے رکھے، اپنی شرم گاہ کی حفاظت کی (یعنی فواحش اور بری باتوں سے اپنے نفس کو محفوظ رکھا) اور اپنے خاوند کی (ان چیزوں میں) فرمانبرداری کی (جن میں فرمانبرداری کرنا اس کے لئے ضروری ہے) تو (اس عورت کے لئے یہ بشارت ہے کہ) وہ جس دروازے سے چاہے جنت میں داخل ہو جائے۔

شوہر کا مال بلا اجازت کسی کو دینا

ایک حق یہ ہے کہ شوہر کے گھر کی کوئی چیز اس کی اجازت کے بغیر نہ دو، اگر دوگی تو تم خود تو گناہگار ہوگی لیکن شوہر کو ثواب ملے گا۔ حضرت سلمیٰ بنت قیسؓ فرماتی ہیں کہ پیارے پیغمبر ﷺ نے (بیعت کرتے وقت) ہم سے اس بات پر عہد دیمان لیا کہ ہم اپنے شوہروں کو دھوکہ میں نہ ڈالیں، ہم لوگوں نے پوچھا کہ دھوکہ میں ڈالنے سے کیا مطلب ہے؟ آپ نے فرمایا کہ اس کا مال کسی دوسرے کو ہدیہ یا بخشش کے طور پر دو۔

(طبقات ابن سعد ۸: ۹)

شوہر کی اجازت کے بغیر نفلی روزے رکھنا

ایک حق یہ ہے کہ نفلی روزے اس کی اجازت کے بغیر نہ رکھو، اگر اس کی اجازت کے بغیر نفلی روزہ رکھا تو وہ لا حاصل ہوگا۔ ہو سکتا ہے کہ جب مرد کو عورت کی ضرورت ہو، اور اس نے نفلی روزہ رکھا ہو تو اس طرح اس کے حقوق میں خلل واقع ہوگا۔ حضرت ابو ہریرہؓ سے مروی ہے کہ:

﴿عَنِ النَّبِيِّ ﷺ أَنَّهُ قَالَ: لَا يَحِلُّ لِمَرْأَةٍ أَنْ تَصُومَ وَ زَوْجُهَا شَاهِدٌ يَوْمًا مِنْ غَيْرِ

شَهْرِ رَمَضَانَ، إِلَّا بِإِذْنِهِ، وَلَا تَأْذَنَ فِي بَيْتِهِ إِلَّا بِإِذْنِهِ﴾ (رواہ البخاری ومسلم)

پیارے پیغمبر ﷺ نے ارشاد فرمایا: جب کسی عورت کا خاوند گھر میں حاضر ہو تو کسی عورت کے لئے حلال نہیں کہ اس کی اجازت کے بغیر وہ رمضان کے علاوہ (نفلی) روزے رکھے، اور نہ ہی اس کی اجازت کے بغیر کسی کو گھر میں آنے کی اجازت دے۔

اور حضرت ابی سعیدؓ سے مروی ہے کہ:

﴿نَهَى رَسُولُ اللَّهِ ﷺ النِّسَاءَ أَنْ يَصُومْنَ إِلَّا بِإِذْنِ أَزْوَاجِهِنَّ﴾ (ابن ماجہ: ۶۴۴)

پیارے پیغمبر ﷺ نے عورتوں کو اپنے شوہروں کی اجازت کے بغیر روزہ رکھنے سے منع فرمایا۔

اور حضرت ابو سعیدؓ سے مروی ہے کہ ہم پیارے پیغمبر ﷺ کی خدمت میں حاضر تھے کہ ایک عورت آپ ﷺ کی خدمت اقدس میں حاضر ہوئی اور عرض کیا:

﴿يَا رَسُولَ اللَّهِ ﷺ: إِنَّ زَوْجِي صَفْوَانُ بْنُ الْمُعَطَّلِ يَضْرِبُنِي إِذَا صَلَّيْتُ، وَيُفْطِرُنِي

إِذَا صُمْتُ، وَلَا يُصَلِّي صَلَاةَ الْفَجْرِ حَتَّى تَطْلُعَ الشَّمْسُ، (فَأَرْسَلَ وَرَأَاهُ،

فَجَاءَ) قَالَ: فَسَأَلَهُ عَمَّا قَالَتْ، فَقَالَ: يَا رَسُولَ اللَّهِ! أَمَّا قَوْلُهَا: يَضْرِبُنِي إِذَا

صَلَّيْتُ، فَإِنَّهَا تُصَلِّي بِسُورَتَيْنِ طَوَالَ وَقَدْ نَهَيْتُهَا قَالَ: فَقَالَ رَسُولُ اللَّهِ ﷺ:

لَوْ كَانَتْ بِسُورَةٍ وَاحِدَةٍ لَكَفَّتِ النَّاسَ " وَأَمَّا قَوْلُهَا يُفْطِرُنِي إِذَا صُمْتُ، فَإِنَّهَا

تَنْطَلِقُ فَتَصُومُ، وَأَنَا رَجُلٌ شَابٌّ فَلَا أَصْبِرُ، فَقَالَ رَسُولُ اللَّهِ ﷺ: يَوْمَ مَبْدٍ "

لَا تَصُومُ امْرَأَةً إِلَّا بِإِذْنِ زَوْجِهَا " وَأَمَّا قَوْلُهَا: إِنِّي لَا أَصَلِّي حَتَّى تَطْلُعَ الشَّمْسُ، فَإِنَّا أَهْلُ بَيْتٍ قَدْ عُرِفَ لَنَا ذَاكَ، لَا نَكَادُ نَسْتَيْقِظُ حَتَّى تَطْلُعَ الشَّمْسُ، فَقَالَ

النَّبِيُّ ﷺ: فَإِذَا اسْتَيْقَظْتَ يَا صَفْوَانَ فَصَلِّ ﴿ (رواه احمد : وابوداؤد وابن ماجه)

میرے خاوند حضرت صفوان بن معطلؓ مجھے مارتے ہیں، جب میں نماز پڑھتی ہوں، اور روزہ چھڑا دیتے ہیں جب میں روزہ رکھتی ہوں، اور صبح کی نماز اس وقت پڑھتے ہیں جب سورج طلوع ہو جاتا ہے، (راوی کا بیان ہے کہ) آپ ﷺ نے حضرت صفوانؓ کے پیچھے کسی کو بھیجا اور انہیں بلایا اور جس وقت وہ آپ ﷺ کی خدمت میں حاضر ہوئے تو آپ ﷺ نے اس کی بیوی کی شکایت کے بارے میں اُس سے پوچھا تو انہوں نے عرض کیا: یا رسول اللہ! جہاں تک اس کی یہ بات ہے کہ میں جب نماز پڑھتی ہوں تو یہ مجھے مارتے ہیں تو یہ (لمبی لمبی) دوسورتیں پڑھتی ہے جن سے میں نے منع کیا، اس پر آپ ﷺ نے فرمایا: اگر ایک سورت ہوتی تو بھی لوگوں کو کفایت کرتی۔ اور اس کا یہ کہنا کہ میں روزے رکھتی ہوں تو یہ روزے چھڑا دیتے ہیں تو اس کی وجہ یہ ہے کہ یہ مسلسل روزے رکھتی چلی جاتی ہیں جب کہ میں جوان آدمی ہوں لہذا صبر نہیں کر سکتا، (اس پر) رسول اللہ ﷺ نے فرمایا: کہ عورت (نفلی) روزے نہ رکھے مگر اپنے خاوند کی اجازت سے۔ اور اس کا یہ شکوہ کہ میں نماز نہیں پڑھتا مگر سورج نکلنے پر، تو حضور! ہم ایسے چھوٹے سے گھر والے ہیں کہ ہمارے متعلق مشہور ہے کہ ہم بیدار نہیں ہوتے مگر سورج طلوع ہونے پر، آپ ﷺ نے فرمایا صفوان! جب تم بیدار ہو جاؤ تو نماز پڑھ لیا کرو۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا کہ:

﴿ إِذَا دَعَى الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبًا لَعْنَتْهَا الْمَلَائِكَةُ حَتَّى

تُصْبِحَ ﴾

(البخاری ومسلم)

جب شوہر اپنی بیوی کو اپنے بستر پر بلائے اور وہ (شرعی عذر کے بغیر) اس کے بستر پر جانے سے انکار کر دے جس کی وجہ سے شوہر ناراضگی میں رات گزارے تو صبح ہونے تک فرشتے اس عورت پر لعنت کرتے رہیں گے۔

حضرت زید بن ارقمؓ سے مروی ہے کہ پیارے پیغمبر ﷺ نے ارشاد فرمایا:

﴿الْمَرْأَةُ لَا تُؤَدِّي حَقَّ اللَّهِ حَتَّى تُؤَدِّيَ حَقَّ زَوْجِهَا كُلَّهُ ، لَوْ سَأَلَهَا وَهِيَ عَلَى ظَهْرِ

قَتَبٍ لَمْ تَمْنَعَهُ نَفْسَهَا﴾

(رواہ الطبرانی)

عورت اس وقت تک اللہ تعالیٰ کا بھی حق ادا نہیں کر سکتی جب تک کہ وہ اپنے خاوند کا حق ادا نہ کرے، اگر وہ اس سے (اپنی خواہش کی تکمیل کا) تقاضہ کرے تو وہ فوراً آجائے اگرچہ وہ (سفر کے لئے اونٹ کے) کجاوہ پر سوار کیوں نہ ہو۔

ایک دوسری روایت میں حضرت ابو ہریرہؓ سے مروی ہے کہ پیارے پیغمبر ﷺ نے فرمایا:

﴿وَالَّذِي نَفْسِي بِيَدِهِ ، مَا مِنْ رَجُلٍ يَدْعُو امْرَأَتَهُ إِلَى فِرَاشِهِ فَتَأْبِي عَلَيْهِ ، إِلَّا كَانَ

الَّذِي فِي السَّمَاءِ سَاخِطًا عَلَيْهَا حَتَّى يَرْضَى عَنْهَا﴾

(ریاض الصالحین: ۱۴۳)

قسم ہے اس ذات کی جس کے قبضے میں میری جان ہے جس شوہر کی بیوی اس کے بستر پر بلانے سے انکار کر دیتی ہے، اس عورت سے اللہ تعالیٰ اس وقت تک ناراض رہتا ہے جب تک اس کا شوہر اس سے راضی نہ ہو جائے۔

اس حدیث مبارکہ میں میاں بیوی کے مخصوص عمل کی طرف اشارہ ہے، جو عورتیں اس کی خلاف ورزی کرتی ہیں وہ اپنے شوہروں کو یا تو دوسری شادی کرنے پر آمادہ کر دیتی ہیں یا گناہ کرنے پر۔ لہذا میاں بیوی میں سے ہر ایک کو ایک دوسرے کے بشری تقاضوں کو پورا کرنے اور دلداری کی بہت ضرورت ہے، اور اگر عذر شرعی نہ ہو تو بیوی کو شوہر کے بلانے پر انکار نہیں کرنا چاہئے اور اس میں رات اور دن کی بھی کوئی قید نہیں ہے بلکہ مقصد یہ ہے کہ بوقت حاجت اس کی حاجت کو پورا کیا جائے۔

حضرت عبداللہ ابن عباسؓ سے مروی ہے کہ:

﴿أَنَّ امْرَأَةً مِنْ حَنْعَمَ أَتَتْ رَسُولَ اللَّهِ ﷺ ، فَقَالَتْ: يَا رَسُولَ اللَّهِ ! أَخْبِرْنِي مَا

حَقَّ الزَّوْجِ عَلَى الزَّوْجَةِ ؟ فَإِنِّي أُمْرَأَةٌ أَيْمٌ ، فَإِنِ اسْتَطَعْتُ ، وَ إِلَّا جَلَسْتُ أَيْمًا ،

قَالَ : فَإِنَّ حَقَّ الزَّوْجِ عَلَى زَوْجَتِهِ إِنْ سَأَلَهَا نَفْسَهَا وَهِيَ عَلَى ظَهْرِ قَتَبٍ أَلَّا

تَمْنَعَهُ نَفْسَهَا ، وَمِنْ حَقِّ الزَّوْجِ عَلَى الزَّوْجَةِ أَنْ لَا تَصُومَ تَطَوُّعًا إِلَّا بِإِذْنِهِ ،

فَإِنْ فَعَلْتَ جَاعَتْ وَعَطِشَتْ ، وَلَا يُقْبَلُ مِنْهَا ، وَلَا تَخْرُجُ مِنْ بَيْتِهَا إِلَّا بِإِذْنِهِ ،
فَإِنْ فَعَلْتَ لَعَنَتْهَا مَلَائِكَةُ السَّمَاءِ ، وَمَلَائِكَةُ الرَّحْمَةِ ، وَمَلَائِكَةُ الْعَذَابِ حَتَّى

تَرْجِعَ - قَالَتْ : لَا جَرَمَ ، وَلَا أَتَزَوَّجُ أَبَدًا ﴿ (رواه الطبرانی والترغيب والترهيب: ۵۸)

قبیلہ خثعم کی ایک عورت پیارے پیغمبر ﷺ کی خدمت میں حاضر ہوئی اور عرض کیا: یا رسول اللہ! مجھے شوہر کے بیوی پر حقوق بتا دیجئے، میں غیر شادی شدہ ہوں، اگر میں طاقت رکھوں گی تو اب شادی کر لوں گی ورنہ بغیر شادی کے رہوں گی۔ پیارے پیغمبر ﷺ نے ارشاد فرمایا: (شوہر کے بہت سے حقوق ہیں،) اس کا ایک حق تو یہ ہے کہ اگر وہ عورت اونٹ پر سوار ہو اور وہ صحبت کرنا چاہے تو عورت کو چاہئے کہ وہ انکار نہ کرے، (یعنی جس وقت بھی اور جس حالت میں بھی وہ اس کی خواہش کرے تو انکار نہیں کرنا چاہئے)۔ اور شوہر کا بیوی پر ایک حق یہ ہے کہ وہ اس کی اجازت کے بغیر نفلی روزہ نہ رکھے، اگر وہ ایسا کرے گی تو سوائے بھوک اور پیاس کے اس کو کچھ نفع نہ ہوگا، اور اس کا وہ روزہ قبول نہ ہوگا۔ اور وہ شوہر کی اجازت کے بغیر گھر سے باہر نہ نکلے، اگر وہ اس کی اجازت کے بغیر گھر سے باہر نکلے گی تو اس پر آسمان کے فرشتے، اور رحمت کے فرشتے، اور عذاب کے فرشتے لعنت بھیجیں گے یہاں تک کہ وہ واپس آجائے۔ اس نے (یہ سن کر) کہا کہ اس میں کوئی شک نہیں، اور یہ کہ میں کبھی شادی نہیں کروں گی۔

صفائی، آرائش و زیبائش کا اہتمام کرنا

ایک حق یہ ہے کہ اپنے خاوند کے لئے بناؤ سنگھار کرے، مہندی لگائے۔ حضرت ابن عباسؓ سے مروی ہے کہ:
﴿أَنَّ امْرَأَةً أَتَتْ النَّبِيَّ ﷺ تَبَايَعُهُ ، وَلَمْ تَكُنْ مُخْضَبَةً ، فَلَمْ يُبَايِعْهَا: حَتَّى
اخْتَضَبَتْ﴾ (ابو داؤد، ۲۰۱۹۰)

ایک عورت پیارے پیغمبر ﷺ کی خدمت اقدس میں بیعت کے لئے حاضر ہوئی، جس نے (اپنے ہاتھوں پر) مہندی نہیں لگائی ہوئی تھی، آپ ﷺ نے اسے (اس وقت تک) بیعت نہ فرمایا جب تک کہ اس نے مہندی نہ لگالی۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ ایک عورت نے پردہ کے پیچھے سے پیارے پیغمبر

ﷺ کو خط دینے کے لئے ہاتھ آگے بڑھایا تو آپ ﷺ نے اپنا دست مبارک پیچھے کر لیا اور فرمایا:

﴿ مَا أَدْرِي أَيَدُ رَجُلٍ ، أَمْ يَدُ امْرَأَةٍ ، فَقَالَتْ : بَلْ يَدُ امْرَأَةٍ ، فَقَالَ : لَوْ كُنْتُ امْرَأَةً

لَغَيَّرْتُ أَظْفَارِي ﴾ (رواہ ابو داؤد والنسائی)

مجھے معلوم نہیں کہ یہ کسی مرد کا ہاتھ ہے یا عورت کا، اس نے عرض کیا: عورت کا ہاتھ ہے، آپ ﷺ نے فرمایا: اگر تم عورت ہو تو اپنے ناخنوں کا رنگ (مہندی سے) تبدیل کرو۔

معلوم ہوا کہ عورت کو اپنے ہاتھوں پر مہندی لگا کر رکھنی چاہئے اور حدود و شریعت میں رہتے ہوئے اور بغیر اسراف کے خاوند کے لئے زیب و زینت اختیار کرنی چاہئے تاکہ اس کو اس کی طرف رغبت ہو، اور عورت کو مردوں کی طرح رہنا مکروہ ہے۔

☆ سرمہ لگائے پیارے پیغمبر ﷺ اشم (سرمہ کی ایک قسم ہے) کو پسند فرماتے تھے، حضرت ابن عباسؓ سے مروی ہے کہ آپ ﷺ نے فرمایا:

﴿ اِكْتَحِلُوا بِالْأَثْمَدِ ، فَإِنَّهُ يَجْلُو الْبَصَرَ ، وَيُنْبِتُ الشَّعْرَ ﴾

اشم سرمہ لگایا کرو کہ اس سے بینائی میں تیزی پیدا ہوتی ہے اور بالوں کے اگانے میں مددگار ہوتا ہے۔

پیارے پیغمبر ﷺ کے پاس سرمہ دانی تھی جس سے آپ ﷺ ہر رات تین تین سلاخیاں دونوں آنکھوں میں لگاتے تھے۔

☆ جوزیورات مہیا ہوں وہ زیب تن کرے، اور خاوند کے لئے آراستہ ہو۔

☆ بدبودار چیزوں سے دور رہے کہ پیارے پیغمبر ﷺ کو بدبو سے نفرت تھی۔ ام المؤمنین سیدہ طاہرہ حضرت عائشہ صدیقہؓ نے آپ ﷺ کے لئے اونی جبہ بنایا، آپ ﷺ نے اسے پہنا اور جب آپ ﷺ کو پسینہ آیا تو اس سے اونی کی بو آنے لگی، آپ ﷺ نے اسے اتار دیا۔

☆ اور خوشبو کا استعمال کرے کہ خوشبو آپ ﷺ کو پسند تھی، آپ ﷺ کا ارشاد گرامی ہے:

﴿ حُبِّبَ إِلَيَّ مِنْ دُنْيَاكُمْ ثَلَاثَةٌ ، الطِّيبُ ، وَالنِّسَاءُ وَجُعِلَتْ قُرَّةُ عَيْنِي فِي الصَّلَاةِ ﴾

مجھے تمہاری دنیا میں تین چیزیں پسند ہیں۔ (۱) خوشبو (۲) عورتیں (۳) اور میری آنکھوں کی ٹھنڈک نماز میں رکھ دی گئی ہے۔

(رواہ النسائی)

پچھے آپ پڑھ چکے ہیں کہ جب حضرت فاطمہؓ کا نکاح ہونے لگا تو پیارے پیغمبر ﷺ نے حضرت علیؓ کی دی ہوئی رقم میں سے کچھ لے کر حضرت بلال رضی اللہ عنہ کو دی اور فرمایا کہ اس سے حضرت فاطمہؓ کے لئے خوشبو خرید کر لے آؤ۔ اور عرب کی عورتیں تو خاوند کا دل جیتنے کے لئے خوشبو کے استعمال میں ایک دوسرے کے ساتھ مقابلہ کیا کرتی تھیں اور ریس لگاتی تھیں، امّ عاصمؓ جو عتبہ بن فرقدؓ کی چوتھی بیوی تھیں وہ فرماتی ہیں کہ عتبہ کے نکاح میں ہم چار بیویاں تھیں:

﴿فَمَا مِنَّا امْرَأَةٌ إِلَّا وَهِيَ تَجْتَنُّهُ فِي الطِّيبِ لِتَكُونَ أَطْيَبُ مِنْ صَاحِبَتِهَا﴾ (طبرانی)

اور ہم میں سے ہر بیوی اس میں کوشاں رہتی تھی کہ وہ اچھی طرح خوشبو لگائے تاکہ وہ دوسرے کے مقابلے میں زیادہ معطر ہو۔

لیکن اس میں اس بات کا خیال رہے کہ عورتوں کے لئے وہ خوشبو بہتر ہے جس میں خوشبو تو مخفی یعنی ہلکی ہو اور اس کی رنگت ظاہر ہو تاکہ اس کی خوشبو اجنبی تک نہ پہنچ سکے صرف اس کے خاوند کو اس کا احساس ہو، اور مردوں کے لئے وہ خوشبو بہتر ہے جس میں خوشبو ظاہر ہو اور رنگت مخفی ہو۔

حضرت ابو ہریرہؓ سے مروی ہے کہ پیارے پیغمبر ﷺ نے فرمایا:

﴿إِنَّ طِيبَ الرَّجُلِ مَا ظَهَرَ رِيحُهُ وَ خَفِيَ لَوْنُهُ، وَ طِيبَ النِّسَاءِ مَا ظَهَرَ لَوْنُهُ وَ

خَفِيَ رِيحُهُ﴾

(رواہ الترمذی والنسائی)

بیشک مردوں کے لئے وہ خوشبو بہتر ہے جس میں خوشبو ظاہر اور رنگت مخفی ہو، اور عورتوں کی خوشبو وہ ہے جس کی رنگت ظاہر اور خوشبو مخفی ہو۔

☆ جسم کے جن اعضاء میں بدبو پیدا ہوتی ہے مثلاً کان، ناک، منہ، بغل وغیرہ ان کو صاف کرے۔ زیر بغل و ناف کے بال چالیس دنوں کے اندر اندر صاف کرے، دانتوں کی صفائی کا خیال رکھے، ناخن تراشے، منہ میں پیدا ہونے والی بدبو کو مسواک وغیرہ سے زائل کرے، بالوں کی کنگھی، تیل اور صفائی کا خیال رکھے کہ عورتوں کے لئے بالوں میں کنگھی کرنا مطلقاً مستحب ہے اور بال عورت کی زینت ہیں۔ اللہ تعالیٰ نے بعض ایسے فرشتے پیدا فرمائے ہیں جن کی زبانوں پر مسلسل یہ تسبیح جاری ہوتی ہے:

﴿سُبْحَانَ مَنْ زُيِّنَ الرَّجَالُ بِاللُّحَى، وَ زُيِّنَ النِّسَاءُ بِالزَّوَائِبِ﴾

پاک ہے وہ ذات جس نے مردوں کو داڑھیوں کے ساتھ اور عورتوں کو مینڈھیوں کے ساتھ زینت بخشی۔

معلوم ہوا کہ بالوں کا کٹوانا عورت کی خوبصورتی اور زینت کا سبب نہیں ہے۔

☆ گھر کو بھی صاف ستھرا رکھے اور ہر چیز کو سلیقہ سے سجائے اور سلیقہ سے استعمال کرے۔ اور جب خاوند کے گھر واپس آنے کا وقت ہو تو اپنے آپ کو تھوڑی دیر کے لئے کاموں سے فارغ کر کے مسکرا کر اپنے خاوند کا استقبال کرے، تاکہ شوہر جب دن بھر کی مشقتوں کو جھیلنے کے بعد گھر واپس لوٹے تو صاف ستھرے کمرے، گھریلو کاموں میں سلیقہ، اور بناؤ سنگھار کی ہوئی بیوی کی مسکراہٹ پر نظر پڑتے ہی اس کا دل باغ و بہار ہو جائے اور وہ اپنی ذہنی پریشانی اور جسمانی تھکان کو بھول جائے۔

☆ پیارے پیغمبر ﷺ نے بہترین عورت کی ایک صفت یہ بیان فرمائی کہ جب شوہر کی اس پر نظر پڑے تو وہ اس کو خوش کر دے، یہ ایسی صفت ہے کہ جس کے ذریعہ ایک ایماندار اور پرہیزگار عورت خوش حال اور خوشگوار ازدواجی زندگی حاصل کر سکتی ہے اور اپنے شوہر کی محب اور محبوب بن سکتی ہے۔

☆ ایک نیک بیوی کے بارے میں آتا ہے کہ وہ ہر رات اپنے آپ کو اپنے خاوند کے لئے سنوارتی سجاتی اور اپنے میاں سے پوچھتی تھی کہ آپ کو میری خدمت کی ضرورت ہے؟ اگر وہ کہتے ہاں تو ان کے ساتھ وقت گزارتیں ورنہ مصلیٰ پر کھڑے ہو کر عبادت میں مشغول ہو جاتی تھیں۔

☆ بعض عورتوں کی عادت ہوتی ہے کہ جب وہ گھر سے باہر جاتی ہیں تو خوب بن سنور کر، یا اگر گھر میں کسی مہمان نے آنا ہو تو اس کے لئے تیاری کرتی ہیں، لیکن گھر میں خاوند کے سامنے میلی کچلی بھنگن بن کر رہتی ہیں، اُن کے اس عمل سے ایسا معلوم ہوتا ہے کہ یا تو وہ بازاروں میں گھومنے والے مردوں کو اپنی زینت دکھاتی ہیں یا گھر آئے مہمان کو، حالانکہ پیارے پیغمبر ﷺ کا ارشاد ہے:

﴿أَيُّمَا امْرَأَةٍ اسْتَعْطَرَتْ فَمَرَّتْ عَلَى قَوْمٍ لِيَجِدُوا رِيحَهَا فَهِيَ زَانِيَةٌ﴾ (نسائی)

جو عورت خوشبو لگا کر لوگوں پر گزرے تاکہ وہ اس کی خوشبو کو پائیں تو وہ زانیہ ہے۔

اور قرآن کا یہ حکم ہے کہ جب تم راستوں پر چلو تو زور سے پاؤں نہ رکھو تاکہ تمہاری زینت کسی پر ظاہر نہ ہو۔ اور تاریخ میں ایسی عورتیں بھی گزری ہیں کہ جن کے بالوں پر کسی کی نظر پڑ گئی تو انہوں نے اپنے وہ بال ہی کٹوا لئے، اور کپڑوں پر نظر پڑی تو ان کپڑوں کا استعمال ہی چھوڑ دیا کہ ان پر اجنبی کی نظر پڑ گئی ہے۔

اسلام میں عورت کو یہ حکم ہے کہ وہ صرف اور صرف اپنے خاوند کے لئے زینت اختیار کرے۔

شوہر کی ناراضگی کی صورت میں اس کو منانا

ازدواجی زندگی میں بعض ایسے مواقع آجاتے ہیں کہ شوہر اور بیوی کے درمیان اُن بن ہو جاتی ہے اور ایک دوسرے سے ناراض ہو جاتے ہیں، اگر کسی وجہ سے شوہر ناراض ہو جائے، اور خاص کر کسی ایسی بات پر جس میں غلطی بھی بیوی کی ہو تو بیوی کا یہ حق ہے کہ وہ کسی بھی طرح، منت و سماجت سے، معذرت سے شوہر کو راضی اور خوش کرے، اور اسے لا پرواہی سے یونہی ناراض نہ چھوڑے۔ اگر ایسا نہیں کرے گی تو گھریلو زندگی اجیرن بن جائے گی، اور شوہر اور بیوی کی ناراضگی اور تناؤ کا اولاد پر بہت برا اثر پڑے گا، خاوند کی غلطی کو پکڑ کر بیٹھ جانا مناسب نہیں، اس لئے عورت کو چاہئے کہ اگرچہ قصور مرد کا ہو تو بھی عذر معذرت کر کے اُسے راضی کر لے اور بعد میں طریقے سے اسے سمجھا دے، خوشگوار تعلقات بہت بڑی نعمت ہے۔

حضرت انس بن مالکؓ سے مروی ہے کہ پیارے پیغمبر ﷺ نے تین طرح کے لوگوں پر لعنت فرمائی ہے، ایک وہ امام کہ جو قوم کی امامت کرے اور قوم اس سے ناراض ہو، اور دوسری وہ عورت کہ رات (اس طرح) گزارے کہ اس کا شوہر اس سے ناراض ہو، اور تیسرا وہ آدمی جو آذان کی آواز سنے اور اس پر لبیک نہ کہے (یعنی جماعت کے لئے حاضر نہ ہو)۔

(ترمذی: ۱۷۷۷)

ایک روایت میں حضرت انس بن مالکؓ اور حضرت کعب بن عجرہؓ سے مروی ہے کہ پیارے پیغمبر ﷺ نے فرمایا:

﴿أَلَا أُخْبِرُكُمْ بِنِسَائِكُمْ فِي الْجَنَّةِ؟ قُلْنَا: بَلَى يَا رَسُولَ اللَّهِ، قَالَ وَدُودٌ وَلُودٌ إِذَا غَضِبَتْ، أَوْ أَسِيءَ إِلَيْهَا، أَوْ غَضِبَ زَوْجُهَا قَالَتْ هَذِهِ بَدِي فِي يَدِكَ، لَا أَكْتَحِلُ بِغَمَضٍ حَتَّى تَرْضَى﴾

کیا میں تمہیں جنتی عورتوں کے بارے میں خبر نہ دوں؟ لوگوں نے عرض کیا: ضرور اے اللہ کے رسول! آپ ﷺ نے فرمایا: وہ جو شوہر سے محبت کرنے والی، بچے زیادہ جننے والی ہوں، اگر اُن سے کوئی تاہی ہو جائے تو (اپنی غلطی کا اقرار کرتے ہوئے اپنے خاوند سے) کہیں کہ یہ میری پیشانی آپ کے ہاتھ میں ہے، میں اس وقت تک نہیں لیٹوں (اور سوؤں) گی جب تک آپ مجھ سے خوش نہ ہو جائیں۔

(رواہ الطبرانی۔ الترغیب والترہیب، ص: ۵۷۷: مجمع: ۳۱۵)

شوہر کی خدمت کرنا

اسی طرح عورتوں کے چاہئے کہ جہاں تک ہو سکے خود تکلیف اٹھا کر شوہر کو آرام پہنچائیں اور ہر طرح ان کی خدمت

کر کے ان کا دل اپنے ہاتھ میں لینے کی کوشش کریں، وہ اپنے شوہروں کے لباس، اور دیگر ضروریات مثلاً وضو کے لئے پانی وغیرہ کا بندوبست کریں، تاکہ شوہروں کے لئے سہولت ہو۔

امّ المؤمنین سیدہ طاہرہ حضرت عائشہ صدیقہؓ اپنے ہاتھوں سے پیارے پیغمبر ﷺ کے کپڑے دھوئیں، سر میں تیل لگاتیں، گنگھا کرتیں، خوشبو لگاتیں، اور یہی حال دوسری ازواج مطہراتؓ کا بھی تھا۔ چنانچہ ایک روایت میں امّ المؤمنین سیدہ طاہرہ حضرت عائشہ صدیقہؓ فرماتی ہیں کہ میں پیارے پیغمبر ﷺ کے کپڑے دھویا کرتی تھی، پھر آپ ﷺ انہیں پہن کر نماز کے لئے نکلتے تھے۔ اور فرماتی ہیں کہ میں آپ ﷺ کے لئے رات کے وقت پانی کا ایک برتن رکھتی تھی جس سے آپ ﷺ پانی پیتے تھے، اور ایک برتن پانی کا وضو اور استنجاء کے لئے رکھتی تھی، اور مسواک رکھتی تھی۔ (ابن ماجہ)

حضرت انسؓ سے مروی ہے کہ پیارے پیغمبر ﷺ نے فرمایا: قیامت کے دن عورت سے سب سے پہلا سوال نماز کے متعلق ہوگا، اس کے بعد شوہر کے متعلق کہ اس کے ساتھ کیسا معاملہ کیا۔ (کنز العمال: ج ۱۶)

حضرت علیؓ سے مروی ہے کہ: پیارے پیغمبر ﷺ نے ارشاد فرمایا: اے عورتوں کی جماعت! خدا سے تقویٰ اختیار کرو۔ اور اپنے شوہر کی خوشی کو تلاش کرو (یعنی جو باتیں اس کی مرضی اور مزاج کے مطابق ہوں مثلاً کھانے میں پہننے میں یا دیگر جائز چیزوں میں اس کو ملحوظ رکھو)۔ اگر عورت جان لے کہ شوہر کا یہ حق ہے تو صبح و شام کا کھانا لے کر کھڑی رہے (اور ادباً اُس سے یہ تک نہ کہے کہ کھانا کھائیے بلکہ لے کر کھڑی رہے)۔ (شمائل: ۳۰۵: ج ۱۱: کشف الاستار)

شوہر کی اجازت کے بغیر گھر سے باہر جانا

ایک حق یہ ہے کہ شوہر کی اجازت کے بغیر گھر سے باہر نہ جاؤ، اگر ایسا کرو گی تو فرشتے اس وقت تک لعنت بھیجتے رہیں گے جب تک تم واپس آ کر توبہ نہ کر لو گی۔ اور اسی طرح ایسے گھروں میں بھی نہ جائیں جہاں جانا تمہارے شوہروں کو ناپسند ہو، اور نہ ہی اپنے گھروں میں ایسے لوگوں کو آنے کی اجازت دیں جن کا آنا تمہارے شوہروں کو پسند نہ ہو۔

حضرت معاذ بن جبلؓ سے مروی ہے کہ پیارے پیغمبر ﷺ نے فرمایا:

﴿لَا يَحِلُّ لِمَرْأَةٍ تُؤْمِنُ بِاللَّهِ أَنْ تَأْذَنَ فِي بَيْتِ زَوْجِهَا وَهِيَ كَارَةٌ، وَلَا تَخْرُجَ وَهِيَ

(الترغيب والترهيب: ص ۵۷)

كَارَةٌ، وَلَا تُطِيعَ فِيهِ أَحَدًا...﴾

اللہ پر ایمان رکھنے والی عورت کے لئے یہ جائز نہیں کہ وہ اپنے شوہر کے گھر میں کسی ایسے شخص کو آنے کی اجازت دے جس کا آنا اس کے شوہر کو ناگوار ہو، اور وہ گھر سے ایسی صورت میں نکلے جبکہ اس کا نکلنا شوہر

کونا گوار ہو، اور عورت شوہر کے معاملے میں کسی دوسرے کی نہ مانے۔

حضرت ابن عمرؓ سے مروی ہے کہ:

﴿سَمِعْتُ رَسُولَ اللَّهِ يَقُولُ: إِنَّ الْمَرْأَةَ إِذَا خَرَجَتْ مِنْ بَيْتِهَا وَزَوْجُهَا كَارِهٌ، لَعَنَتْهَا

كُلُّ مَلَكَ فِي السَّمَاءِ، وَكُلُّ شَيْءٍ مَرَّتْ عَلَيْهِ، غَيْرَ الْجِنِّ وَالْإِنْسِ حَتَّى تَرْجِعَ﴾

میں نے پیارے پیغمبر ﷺ کو ارشاد فرماتے ہوئے سنا: شوہر کی رضا کے خلاف جو عورت گھر سے نکلے

اس پر تمام آسمانوں کے فرشتے، اور ہر وہ فرشتہ جو اس کے قریب سے گزرتا ہے سب اُس پر لعنت کرتے

ہیں انسان اور جنات کے علاوہ تا، وقتیکہ وہ واپس لوٹ نہ آئے۔ (رواہ الطبرانی فی الاوسط)

حضرت ابن عمرؓ سے مروی ہے کہ پیارے پیغمبر ﷺ نے فرمایا: عورت پردہ ہے، جب عورت گھر سے نکلتی ہے تو

شیطان اسے جھانکتا ہے، (اور اس کے پیچھے ہولیتا ہے) اور عورت کے لئے اجر و ثواب کی بات یہ ہے کہ وہ گھر کے گوشہ میں

(مجمع الزوائد)

رہے۔

عورت جب عمدہ اور فاخرہ لباس پہن کر اور بن سنور کر گھر سے باہر نکلتی ہے تو شیطان ان کو اکساتا ہے کہ دوسرے

لوگ ان کو دیکھیں اور ان کا نظارہ کریں، آج کے دور میں بازاروں، مارکیٹوں، میلوں، مزارات اور عرسوں میں جس طرف

دیکھو عورتوں کی بھر مار ہوتی ہے، اور طرح طرح کی بدعات اور شرکیہ اعمال کے اندر مبتلا ہوتی ہیں، بے پردگی اور عریانیت کا

ہر طرف مظاہرہ ہوتا ہے، حالانکہ شریعت نے اس سے سختی کے ساتھ روکا ہے اور ایسی عورتوں پر لعنت فرمائی ہے۔

چنانچہ حضرت ابن عباسؓ اور حضرت ابو ہریرہؓ سے مروی ہے کہ پیارے پیغمبر ﷺ نے ایسی عورتوں پر لعنت

(ابوداؤد)

فرمائی ہے جو مزارات اور مقبروں کی زیارت کرنے کے لئے گھروں سے باہر نکلیں۔

حضرت انسؓ سے مروی ہے کہ:

﴿خَرَجَ رَجُلٌ فِي سَفَرٍ وَعَهْدَ إِلَى امْرَأَتِهِ أَلَّا تَنْزِلَ مِنَ الْعُلُوِّ إِلَى السِّفْلِ، وَكَانَ

أَبُوهَا فِي السِّفْلِ، فَمَرِضَ، فَأَرْسَلَتِ الْمَرْأَةُ إِلَى رَسُولِ اللَّهِ ﷺ تَسْتَأْذِنُهُ فِي

النُّزُولِ إِلَى أَبِيهَا، فَقَالَ عَلَيْهِ الصَّلَاةُ وَالسَّلَامُ: أَطِيعِي زَوْجَكَ، فَمَاتَ،

فَاسْتَأْذَنَتْهُ فَقَالَ لَهَا: أَطِيعِي زَوْجَكَ، فَدَفِنَ أَبُوهَا فَأَرْسَلَ الرَّسُولُ ﷺ إِلَيْهَا

يُخْبِرُهَا أَنَّ اللَّهَ قَدْ غَفَرَ لِأَبِيهَا بِطَاعَتِهَا لِزَوْجِهَا ﴿ (رواه الطبرانی: الاحیاء، ج ۲ ص ۵۲)

ایک شخص سفر میں گیا تو اپنی بیوی سے یہ کہہ گیا کہ میری واپسی تک مکان کی بالائی منزل سے نیچے ہرگز نہ آنا۔ اُس عورت کے والد نیچے مکان میں رہتے تھے، اتفاق سے اس کے والد شوہر کی واپسی سے قبل ہی بیمار ہو گئے، اس عورت نے پیارے پیغمبر ﷺ کے پاس کسی شخص کو بھیج کر یہ دریافت کیا کہ میں باپ کی عیادت کے لئے نیچے اُتروں یا شوہر کے حکم کی تعمیل میں اُپر ہی رہوں؟ پیارے پیغمبر ﷺ نے خاوند کے حکم کی اطاعت کا حکم فرمایا۔ وہ بیماری (اُس کے والد کے لئے) جان لیوا ثابت ہوئی۔ اُس نے پھر آپ ﷺ سے اس کے بارے میں استفسار کیا تو آپ ﷺ نے فرمایا کہ خاوند کے حکم کی اطاعت کرو۔ وہ عورت شوہر کے حکم پر عمل پیرا رہی اور نیچے نہیں اتری۔ اُس کے والد کو دفن کر دیا گیا۔ پیارے پیغمبر ﷺ نے (اُس عورت کے والد کے وفات کے بعد) کسی شخص کی معرفت اُسے یہ خوشخبری سنائی کہ تمہارے شوہر کی اطاعت کرنے کی وجہ سے تمہیں یہ اجر ملا ہے کہ تمہارے مرحوم باپ کی مغفرت ہو گئی ہے۔

نیک، صالح اور گھریلو خاتون کے لئے ضروری ہے کہ وہ گھر میں رہے، سینے پر ونے کے کام میں مشغول رہے، ہمسایوں سے بات کم کرے، بلا ضرورت ان کے گھر نہ جائے، شوہر کی موجودگی اور عدم موجودگی میں اس کے آرام اور راحت کا خیال رکھے، ہر کام میں اس کی خوشی کو اصل مقصد قرار دے، نہ اپنی ذات میں اس کے ساتھ خیانت کرے اور نہ اس کے مال میں، اس کی اجازت کے بغیر گھر سے قدم باہر نہ رکھے، اگر وہ کہیں جانے کی اجازت دے تو معمولی اور سادہ لباس میں پردے کے تمام تقاضوں کی تکمیل کے بعد جائے، کسی اجنبی سے متعارف ہونے، اُسے اپنی آواز سنانے اور اپنے وجود سے واقف کرانے کی کوشش نہ کرے، اپنے گھر کی تعمیر اور اپنے مال کی اصلاح میں مصروف رہے، نماز روزہ کی پابندی کرے، اگر شوہر کا کوئی دوست اس کی عدم موجودگی میں آئے تو شرم اور حیا اور غیرت کا تقاضہ یہ ہے کہ اس سے کوئی بات نہ کرے، شوہر کی حلال آمدنی پر اگرچہ وہ کم ہی کیوں نہ ہو قناعت کرے، شوہر کے حقوق کو اپنی شخصی حقوق اور تمام اعزہ واقارب کے حقوق پر مقدم رکھے، گھر میں جسم اور لباس کی نظافت کا خیال رکھے کہ نہ معلوم کس وقت شوہر اس کی قربت کا ارادہ کر لے، بچوں پر شفیق اور مہربان ہو۔

(احیاء العلوم ص ۱۰۵ ج ۲)

شوہر کی عدم موجودگی میں زیب و زینت نہ کرے

ایک ادب یہ ہے کہ: جب شوہر موجود نہ ہو تو زیادہ سے زیادہ وقت عبادت میں لگائے، اور ایسی رہے جیسے شوہر کے

بغیر دل نہ لگ رہا ہو اور اس کی یاد میں بے چین ہو، اس کی عدم موجودگی میں زیب و زینت اختیار کرنے سے بچے تاکہ کسی اجنبی کا اس کی طرف میلان نہ ہو اور جب شوہر واپس آجائے تو اس کے لئے زیب و زینت اختیار کرے، اور خوشی سے کھل اٹھے۔ حضرت اسماء بنت ابی بکرؓ سے مروی ہے کہ وہ اپنی بہن ام المؤمنین سیدہ طاہرہ حضرت عائشہ صدیقہؓ سے ملاقات کے لئے گئیں، ان کے شوہر حضرت زبیر رضی اللہ عنہ کہیں باہر تھے۔ آپ ﷺ نے عطر کی خوشبو محسوس کی (جو حضرت اسماءؓ لگا کر آئی تھیں) تو آپ ﷺ نے فرمایا: عورت پر لازم ہے کہ جب اس کا شوہر (گھر سے) غائب ہو تو وہ خوشبو (اور زینت و فیشن کی چیز) نہ لگائے۔
(مجمع الزوائد: ۴: ۳۱۷)

شوہر کی شکر گزار رہیے

ایک حق یہ ہے کہ شوہر کی جانب سے جو بھی مل جائے اس پر شکر گزار رہیے، اور مرضی کے موافق نہ ملنے پر صبر کرے اور اپنی تقدیر پر راضی رہے۔ شکر گزاری بہت بڑا وصف ہے اپنے محسن کی شکر گزاری نعمتوں اور نوازشوں میں اضافہ کا سبب بنتی ہے، اللہ تعالیٰ کا ارشاد ہے:

﴿لَئِنْ شَكَرْتُمْ لَأَزِيدَنَّكُمْ﴾

اگر تم میری نعمتوں کی شکر گزاری کرو گے تو میں اپنی نعمتیں تم پر اور بڑھا دوں گا۔ اور پیارے پیغمبر ﷺ کا ارشاد ہے:

﴿مَنْ لَّمْ يَشْكُرِ النَّاسَ لَمْ يَشْكُرِ اللَّهَ﴾

اگر کسی نے انسانوں میں سے کسی شخص کے احسان کی قدر دانی نہیں کی تو اس نے گویا اللہ تعالیٰ کا شکر بھی ادا نہیں کیا۔

حق شناسی اور شکر گزاری پسندیدہ اور نیک اخلاق میں شمار ہوتی ہے اور انسان کو احسان اور نیکی کی جانب مائل کرنے کا بڑا ذریعہ ہے۔ عورت کا سب سے بڑا محسن شوہر ہی تو ہے جو ہر طرح اس کو خوش کرنے میں لگا رہتا ہے، اور اس کی ضروریات کو پورا کرنے میں لگا رہتا ہے۔ اگر عورت اس بات کا احساس کرے کہ میرا شوہر کس قدر جانفشانی سے محنت کر کے پیسہ کماتا ہے اور ہماری ضروریات پوری کرتا ہے تو وہ ہمیشہ اس کی شکر گزار رہے گی اور اس کے نتیجے میں ان کی ازدواجی زندگی انتہائی خوشگوار گزرے گی۔ اور اگر اس کے برعکس اس کی زبان پر اگر ہمیشہ ناشکری رہے گی اور ہمیشہ یہ شکوہ و شکایت ہوگی کہ تم نے مجھے کیا دیا، میں نے تمہارے گھر میں آکر کوئی سکون نہیں دیکھا، میرے اوپر فلاں ظلم ہوا، میری یہ حق تلفی ہوئی وغیرہ تو تمام

نعمتوں اور اسبابِ راحت ہونے کے باوجود ان کی ازدواجی زندگی جہنم بن جائے گی۔ اس لئے شریعت نے ہر ایسی چیز سے منع فرمایا ہے جس سے ان کے آپس کے تعلقات پر منفی اثرات پڑیں۔

حضرت اسماء بنت یزیدؓ فرماتی ہیں کہ ایک دن پیارے پیغمبر ﷺ مسجد سے گزرے، اور عورتوں کی جماعت بیٹھی ہوئی تھی، آپ ﷺ نے دائیں ہاتھ سے اشارہ کرتے ہوئے سلام فرمایا، اور فرمایا خبردار! تم لوگ محسنین کی ناشکری سے بچو۔ میں نے عرض کیا اے اللہ کے رسول! اللہ کی پناہ۔ اے اللہ کے نبی! اللہ کی نعمتوں کی ناشکری سے پناہ۔ آپ ﷺ نے فرمایا: ہاں! ایک عرصہ تک تم شادی سے قبل پرورش پاتی ہو، اور زندگی کا ایک زمانہ (والدین کے یہاں) گزارتی ہو، پھر اللہ تعالیٰ تمہاری شادی کر دیتے ہیں اور شوہر عطا فرماتے ہیں، اولاد دیتے ہیں جو آنکھوں کی ٹھنڈک ہوتی ہے۔ پھر (ان تمام احسانات کے باوجود) جب کسی بات پر غصہ اور ناراض ہوتی ہو تو اللہ کی قسم کھا کر کہہ دیتی ہو، میں نے تو کبھی تم سے کوئی بھلائی نہیں پائی۔ یہ ہے اللہ کی نعمت کی ناشکری۔ یہ ہے (شوہر اور والدین) احسان کرنے والوں کی ناشکری۔

(شمائل: ج ۱۱، ص ۲۸۲: اتحاف الخیر: ۴: ۵۳۱)

حضرت عبد اللہ بن عمروؓ سے مروی ہے کہ پیارے پیغمبر ﷺ نے ارشاد فرمایا:

﴿ لَا يَنْظُرُ اللَّهُ تَبَارَكَ وَتَعَالَى إِلَى امْرَأَةٍ لَا تَشْكُرُ لِرِزْقِهَا ، وَهِيَ لَا تَسْتَغْنِي عَنْهُ ﴾

اللہ تعالیٰ اس عورت کی طرف نگاہ (رحمت) نہیں فرماتا جو اپنے شوہر کی شکر گزار نہیں ہوتی، حالانکہ وہ اس سے بے نیاز نہیں رہ سکتی۔

(رواہ النسائی: الترغیب والترہیب: ص ۵۸)

☆ فاطمہ بنت قیس رضی اللہ عنہا سے مروی ہے کہ پیارے پیغمبر ﷺ ایک مرتبہ عورتوں کے پاس سے گزرے تو فرمایا: السلام علیکم! اے احسان کرنے والوں کی ناشکری کرنے والیوں، تو عورتوں نے کہا اللہ کی پناہ! کہ ہم نعمت خداوندی کی ناشکری کریں۔ اس پر آپ ﷺ نے فرمایا: تم میں سے جب کوئی اپنے شوہروں سے غصہ ہوتی ہو تو کہہ دیتی ہو میں نے تم سے کبھی کوئی بھلائی نہیں دیکھی۔

(اتحاف)

☆ حضرت ابن عباس رضی اللہ عنہما سے مروی ہے کہ پیارے پیغمبر ﷺ نے فرمایا: میں نے جہنم میں عورتوں کو بہت کثرت سے دیکھا۔ لوگوں نے عرض کیا وہ کس وجہ سے اے اللہ کے رسول! آپ ﷺ نے فرمایا ناشکری کی وجہ سے۔ عرض کیا گیا، اللہ کی ناشکری کی وجہ سے؟ آپ ﷺ نے فرمایا: نہیں بلکہ شوہر کی ناشکری کی وجہ سے، اور ان کے احسان فراموشی کی وجہ سے، کہ تم پر سارا زمانہ وہ احسان کرتا رہے، اور پھر تم ان سے کوئی نامناسب بات دیکھ لو (اور کوئی رنجش تمہیں ان سے ہو جائے تو فوراً) کہہ دیتی ہو کہ میں نے تو اس سے پہلے کبھی کوئی بھلائی دیکھی ہی نہیں۔

(بخاری: ۱: ۱۴۴)

بعض عورتوں کی عادت ہوتی ہے کہ شوہر کا احسان نہیں مانتیں، باوجود ان کی طرف سے مالی اور معاشی سہولتوں کے ملنے کے کہہ دیتی ہیں کہ مجھے تمہارے پاس آکر کیا ملا، اور ایک منٹ میں ساری زندگی کے احسانات کو منسل دیتی ہیں یہ سب باتیں شریعت میں قابل مواخذہ اور گرفت ہیں، اور اسی ناشکری کی وجہ سے پیارے پیغمبر ﷺ نے فرمایا کہ میں نے تمہاری ایک بڑی تعداد دوزخ میں دیکھی ہے۔

گھریلو خدمت بجالانا

گھر سے متعلق ہر ممکن خدمت انجام دے، گھر کے نظم و نسق کا مدار عورت پر ہے اُسے کسی بھی ایسے کام سے گریز نہیں کرنا چاہئے جو اس کے بس میں ہو۔ عورتوں کے لئے گھر کا کام کاج، کھانا پکانا، صفائی، بچوں کی تربیت اور پرورش، سامان کا نظم اور حفاظت، شوہر کی خدمت و اطاعت کا ثواب بھی مردوں کے ان اعمال سے کم نہیں جو مردوں کے ساتھ مخصوص ہیں مثلاً جہاد وغیرہ، اور ان کو بھی ان سب اعمال پر اجر و ثواب ملے گا جو مرد کر رہے ہیں۔ اس لئے گھر کے کام کاج کو عبادت اور رب کی رضامندی سمجھ کر خوشی سے کیا جائے۔ چنانچہ حضرت ابن عباسؓ سے مروی ہے کہ:

﴿جَاءَتْ امْرَأَةً إِلَى النَّبِيِّ ﷺ فَقَالَتْ يَا رَسُولَ اللَّهِ ! إِنِّي رَسُولُ النِّسَاءِ إِلَيْكَ وَمَا مِنْهُنَّ امْرَأَةٌ عَلِمَتْ أَوْ لَمْ تَعْلَمْ إِلَّا وَهِيَ تَهْوِي مَخْرَجِي إِلَيْكَ ، اللَّهُ رَبُّ الرِّجَالِ وَالنِّسَاءِ وَالهُّنَّ ، وَأَنْتَ رَسُولُ اللَّهِ إِلَى الرِّجَالِ وَالنِّسَاءِ ، كَتَبَ اللَّهُ الْجِهَادَ عَلَى الرِّجَالِ - فَإِنْ أَصَابُوا أُجِرُوا ، وَإِنْ اسْتَشْهِدُوا كَانُوا أَحْيَاءَ عِنْدَ رَبِّهِمْ يُرْزَقُونَ ، وَنَحْنُ مَعَشَرُ النِّسَاءِ ، نَقُومُ عَلَيْهِمْ ، فَمَا يَعْدِلُ ذَلِكَ مِنْ أَعْمَالِهِمْ مِنَ الطَّاعَةِ ؟ قَالَ : فَقَالَ رَسُولُ اللَّهِ ﷺ : أْبْلِغِي مَنْ لَقِيتِ مِنَ النِّسَاءِ أَنَّ طَاعَةَ الزَّوْجِ ، وَاعْتِرَافًا بِحَقِّهِ يَعْدِلُ ذَلِكَ ، وَ قَلِيلٌ مِّنْكُمْ مَنْ يَفْعَلُهُ ﴾

(رواہ البزار، والطبرانی والترغیب والترہیب ص ۵۳: ج ۳)

ایک عورت پیارے پیغمبر ﷺ کی خدمت میں حاضر ہوئی اور عرض کیا یا رسول اللہ ﷺ: میں عورتوں کی طرف سے قاصد بن کر اور ان کا پیغام لے کر آپ کے پاس آئی ہوں، اور ان میں سے کوئی عورت ایسی نہیں ہے چاہے اس کو میری آمد کے بارے میں اطلاع ہو یا نہ ہو مگر وہ میری طرح کی ذہنیت رکھتی

ہے وہ آپ ﷺ سے یہ پوچھنا چاہتی ہے کہ: اللہ تبارک و تعالیٰ مردوں اور عورتوں کا پروردگار اور اللہ ہے، اور آپ اللہ کے رسول ہیں مردوں کی لئے بھی اور عورتوں کے لئے بھی۔ اللہ نے مردوں پر جہاد فرض فرمایا ہے، اگر وہ جہاد کرتے ہیں تو اس پر اجر پاتے ہیں، اور اگر وہ جام شہادت نوش کرتے ہیں تو اللہ کے ہاں ایسی زندگی پاتے ہیں جس میں انہیں کھلایا پلایا جاتا ہے۔ (اس کے علاوہ وہ جمعہ اور جماعت میں بھی شریک ہوتے ہیں)۔ اور ہم عورتوں کی جماعت گھروں میں بیٹھی مردوں کی ضروریات پوری کرتی ہیں (حمل اور اولاد کے بوجھ کو برداشت کرتی ہیں، ان کے مال اور بچوں کی حفاظت کرتی ہیں، ان کے لئے کپڑے تیار کرتی ہیں، تو اے اللہ کے رسول!) ہم کیسے ان کے ساتھ اجر و ثواب میں برابر اور شریک ہو سکتی ہیں؟ (وہ تو ان اعمال کی وجہ سے ہم سے بڑھ گئے؟)

(ایک روایت میں ہے کہ آپ ﷺ نے اپنا رخ اپنے اصحابؓ کی طرف کرتے ہوئے ارشاد فرمایا: تم نے اس عورت کے سوال کو سنا؟ دین کے بارے میں کتنا اچھا اور عمدہ سوال کیا۔ حضرات صحابہؓ نے عرض کیا: اے اللہ کے رسول! ہمیں نہیں معلوم کہ اس عورت کی طرح کوئی اور ان باتوں کی اس طرح معلومات رکھتا ہوگا)۔

پھر آپ ﷺ نے اس کی طرف رخ فرمایا اور ارشاد فرمایا: جاؤ! اور اپنے علاوہ تمام عورتوں کو یہ بتادو کہ تم عورتوں کا اپنے شوہروں کے ساتھ اچھا برتاؤ، ان کی خوشیوں کا خیال رکھنا، ان کے حکم کا ان کے موافق ادا کرنا، ان سب اعمال کے برابر ہے جو مرد کر رہے ہیں۔ لیکن ایسی عورتیں بہت کم ہیں جو ایسا کرتی ہیں۔ چنانچہ وہ عورت مارے خوشی کے لا الہ الا اللہ اور اللہ اکبر کہتے ہوئے چلی گئی۔

☆ حضرت فاطمہ رضی اللہ عنہا کا مشہور واقعہ ہے کہ گھر کے کام کاج اور چکی پیسنے کی وجہ سے ان کے ہاتھوں میں تکلیف ہو گئی تھی اور گٹے پڑ گئے تھے، اور جب انہیں معلوم ہوا کہ غلام آئے ہیں تو پیارے پیغمبر ﷺ کے پاس اس نیت سے حاضر ہوئیں کہ ایک غلام ان کو بھی دے دیا جائے، آپ ﷺ کو جب معلوم ہوا تو فرمایا: کیا میں تمہیں اس سے بہتر چیز نہ بتاؤں؟ جب تم دونوں سونے جاؤ تو (۳۳) مرتبہ {سبحان اللہ}، (۳۳) مرتبہ {الحمد للہ}، اور (۳۴) مرتبہ {اللہ اکبر} پڑھ لیا کرو، یہ تمہارے لئے خادم سے بہتر ہے۔

خاوند کو پریشانی کے وقت تسلی دینا

ایک حق یہ ہے کہ اگر خاوند کبھی کاروباری معاملات، روزگار یا کسی اور وجہ سے پریشان ہو تو بیوی اس کو تسلی دے،

اس کی ہمت بڑھائے، اس کی پریشانی کو بڑھانے کے بجائے اس کو کم کرنے کی کوشش کرے۔ پیارے پیغمبر ﷺ پر جب پہلی مرتبہ وحی کا نزول ہوا تو آپ ﷺ اس حال میں گھر تشریف لائے کہ آپ ﷺ پر کپکپی طاری تھی، ام المؤمنین حضرت خدیجہؓ سے فرمانے لگے۔

﴿زَمَلُونِي زَمَلُونِي لَقَدْ خَشِيتُ عَلَى نَفْسِي﴾

مجھے چادر اوڑھا دو، مجھے چادر اوڑھا دو، مجھے اپنی جان کا خطرہ ہے تو اس پر ام المؤمنین حضرت خدیجہؓ نے آپ ﷺ کو تسلی دی اور فرمایا:

﴿كَلَّا إِنَّكَ لَنَتَصِلَ الرَّحِمَ، وَتَحْمِلُ الْكِلَّ، تَكْسِبِ الْمَعْدُومَ وَتَقِرُّ الضَّيْفَ﴾ (بخاری)

ہرگز نہیں! آپ تو صلہ رحمی فرمانے والے ہیں، دوسروں کا بوجھ اٹھانے والے، اور بے سہاراؤں کی مدد کرنے والے اور مہمان نوازی کرنے والے ہیں۔ جب آپ اتنے اچھے اخلاق کے مالک ہیں تو اللہ کبھی آپ ﷺ کو ضائع نہ فرمائیں گے۔ اور پھر آپ ﷺ کو اپنے چچا زاد ورقہ بن نوفل کے پاس لے گئیں جس کا تفصیلی واقعہ کتب سیرت میں دیکھا جاسکتا ہے۔

☆ اسی طرح حضرت ام سلیم رضی اللہ عنہا کا واقعہ تاریخ کبھی فراموش نہیں کر سکتی کہ ایک مرتبہ ان کے شوہر حضرت ابوطلمحہؓ سفر سے کہیں گئے ہوئے تھے کہ ان کا بیٹا ابوعمیر کم سنی میں وفات پا گیا، شوہر کی غیر حاضری میں نہایت صبر و ضبط سے کام لیتے ہوئے بچے کو غسل دیا، شوہر کی سفر سے واپسی پر بیٹے کی وفات کی خبر حضرت ابوطلمحہؓ سے چھپائی، انہیں کھانا کھلایا، رات ساتھ گزارا، اور صبح کو کس احسن انداز سے انہیں بیٹے کی وفات کی خبر سنائی، اور فرمایا: کہ اگر کوئی کسی کو کوئی چیز امانت کے طور پر دے اور پھر اس سے واپس مانگے تو اُسے کیا کرنا چاہئے؟ انہوں نے فرمایا کہ اس کو وہ امانت وقت پر واپس کر دینی چاہئے، کہا: اگر اس کو امانت کے واپس کرتے وقت ناگواری یا افسوس ہو تو؟ انہوں نے جواب دیا کہ اس میں ناگواری یا افسوس کی کیا بات ہے، وہ چیز اس کی ملکیت تو نہیں تھی مالک کوئی اور تھا اور اس نے اپنی چیز اس سے واپس مانگ لی تو اس کو خوشی سے واپس کرنا چاہئے۔ عرض کیا ہمارا بیٹا بھی ہمارے پاس اللہ کی امانت تھا، اللہ نے جو امانت ہمارے سپرد کی تھی، وہ واپس لے لی ہے۔ حضرت ابوطلمحہؓ نے جب ان کا یہ عمل پیارے پیغمبر ﷺ کو بتایا تو پیارے پیغمبر ﷺ کو ان کا یہ عمل بہت پسند آیا، اور ان کے لئے دعائے خیر فرمائی، اور اسی دعاء کے نتیجے میں اللہ تعالیٰ نے انہیں ایک اور بیٹا عطا فرمایا جس کا نام انہوں نے عبداللہ رکھا جن کی اولاد میں دس ماہر فن قاری پیدا ہوئے۔

اور جامع کبیر کی ایک روایت ہے کہ ایک شخص نے پیارے پیغمبر ﷺ سے عرض کیا: یا رسول اللہ! ﷺ میری بیوی (ایسی) ہے کہ جب میں اس کے پاس آتا ہوں تو وہ کہتی ہے: میرے سردار اور میرے گھر والوں کے سردار کو خوش آمدید۔ اور جب وہ مجھے پریشان دیکھتی ہے تو کہتی ہے کہ دنیا کے لئے کیوں پریشان ہوتے ہو؟ تمہارے لئے تو آخرت ہی کافی ہے۔ پیارے پیغمبر ﷺ نے ارشاد فرمایا: اُسے بتادو کہ وہ اللہ کی طرف سے کام کرنے والوں میں سے ایک ہے۔ اور اُس کے اس عمل پر اُسے مجاہد کے آدھے عمل کا اجر و ثواب دیا جاتا ہے۔ (موسوعة الاسرة: ص ۳۴۵)

شوہر کو ستانے سے احتراز

شوہر کو ستانا کسی طرح بھی مناسب نہیں، بات چیت میں ایسے الفاظ استعمال کئے جائیں جس سے دلوں کے اندر محبت پیدا ہو۔ اگر میاں بیوی کے درمیان کوئی بات ہو جائے اور خاوند کہے کہ اس میں تمہاری غلطی ہے تو اپنی غلطی تسلیم کر لیں یا خاموشی اختیار کر لیں، آواز کو اونچا کرنا، ترکی بترکی جواب دینا اور بات بات پر طعنہ زنی کرنا گھروں کے اجاڑنے کا ذریعہ بن جاتا ہے۔ جو عورتیں امیر گھرانوں سے تعلق رکھتی ہیں، یا جن کے شوہر بڑھاپے میں کمانے کے قابل نہیں رہتے تو وہ ان سے بے پرواہ ہو جاتیں ہیں اور انہیں ستاتی رہتی ہیں اور طعنہ دیتی رہتی ہیں، سو یہ بہت ہی بری حرکت ہے۔ ہر مرد یہ چاہتا ہے کہ اس کے گھر میں، اس کی بیوی کی نظروں میں اس کا احترام ہو، جیسا کہ وہ مجمع عام میں چاہتا ہے۔

جو عورتیں اپنے خاوندوں کو اس طرح ستاتی ہیں تو ان خاوندوں کو جنت میں ملنے والی حوریں ایسی عورتوں کو بددعاء دیتی ہیں۔ حضرت معاذؓ سے مروی ہے کہ پیارے پیغمبر ﷺ نے ارشاد فرمایا کہ:

﴿ لَا تُؤْذِيْ اِمْرًا ذُوْ رَوْحَهَا فِي الدُّنْيَا اِلَّا قَالَتْ رَوْحَتُهَا مِنَ الْحُوْرِ الْعِيْنِ ، لَا تُؤْذِيْهِ

قَاتَلَكِ اللّٰهُ فَاِنْ مَا هُوَ عِنْدَكَ ذَخِيْلٌ يُّوشِكُ اَنْ يُفَارِقَكَ اِلَيْنَا 》 (ترمذی، ابن ماجہ)

جب کوئی عورت اپنے (مسلمان) شوہر کو دنیا میں تکلیف دیتی ہے تو حور عین میں سے جو اس کی بیوی ہے وہ کہتی ہے (اری دنیا والی عورت) اسے تکلیف نہ دے خدا تیرا برا کرے، یہ تو تیرے پاس چند روزہ مقیم ہے، عنقریب تجھ سے جدا ہو کر ہمارے پاس پہنچ جائے گا۔

ایک روایت میں ہے کہ پیارے پیغمبر ﷺ نے ارشاد فرمایا:

﴿ اِطْلَعْتُ فِي النَّارِ فَاِذَا اَكْثَرُ اَهْلِهَا النِّسَاءُ ، فَقُلْنَ لِمَ يَا رَسُوْلَ اللّٰهِ ؟ قَالَ يَكْثُرْنَ

میں نے دوزخ میں جھانک کر دیکھا تو اس میں اکثریت عورتوں کی تھی، اس پر عورتوں نے عرض کیا: یا رسول اللہ! ایسا کیوں ہے؟ فرمایا: اس لئے کہ وہ لعن طعن زیادہ کرتی ہیں، اور اپنے شوہروں کی ناشکری کرتی ہیں۔

خاوند کے قرابتداروں سے اچھا سلوک کرنا

ایک حق یہ ہے کہ خاوند کے ماں باپ، بہن بھائیوں، اگر اس کی دوسری بیوی ہے تو اس کے ساتھ اور اس کی اولاد کے ساتھ، اور دیگر قرابتداروں کے ساتھ اچھا سلوک کریں، اور جن کا احترام کرنا اس کو پسند ہو ان کا احترام کریں، خاص طور پر اس کی ماں کا احترام کرے، اس سے اپنی محبت کا اظہار کرے، اس کی خدمت کے لئے کھڑی رہے، اُس کو راحت اور آرام پہنچانے کی کوشش کرے، اس کے سامنے ایسے رہے جیسے کہ وہ اسی کی بیٹی ہے۔

اس سے جہاں اجر و ثواب ملے گا وہیں خاوند کی نظروں میں بیوی کا مقام بڑھے گا اور ازدواجی زندگی خوشگوار ہوگی۔ بعض عورتیں شوہر سے تو ہر ممکن پیار جتاتی ہیں چاہے ظاہری طور پر سہی مگر اس کی موجودگی اور عدم موجودگی میں اس کے رشتہ داروں کو گھاس تک نہیں ڈالتیں۔ اور اس کی ماں اور بہنوں کی شکایت کرتی رہتی ہیں، عورت کو یہ معلوم ہونا چاہئے کہ خاوند کی ماں کی بدی اور برائی بیان کر کے وہ اس کے دل میں اپنی محبت پیدا نہیں کر سکتی اس لئے کہ اس کی ماں کی اہانت اور بے عزتی اس کی اپنی اہانت اور بے عزتی ہے۔ اور اس کا نتیجہ انتہائی بھیانک نکل سکتا ہے۔

حضرت انسؓ سے مروی ہے کہ پیارے پیغمبر ﷺ نے فرمایا: جو بھی جوان کسی بوڑھے شخص کی اس کے بڑھاپے کی وجہ سے تعظیم و تکریم کرتا ہے تو اللہ تعالیٰ اس کے بڑھاپے کے وقت کسی ایسے شخص کو متعین کر دیتا ہے جو اس کی تعظیم و خدمت کرے۔ اس لئے اگر تم چاہتی ہو کہ تمہارے بڑھاپے میں تمہاری تعظیم ہو تو دوسروں کی تحقیر مت کرو۔

اسی طرح اگر اس کی دوسری بیوی ہے تو اس کا بھی خاوند پر اتنا ہی حق ہے جتنا تمہارا، اس لئے اس کی کوشش مت کرو کہ خاوند کو اس سے بدظن کرو، بلکہ خاوند کو ترغیب دو کہ وہ سب کے ساتھ یکساں سلوک کرے، ایک اللہ کی بندی رابعہ بنت اسماعیل کا پہلا خاوند فوت ہوا تو اس نے احمد بن الحواری سے شادی کر لی احمد نے اس پر تین اور شادیاں کر لیں، اس کو پہلے خاوند سے بہت سارا مال وراثت میں ملا تھا۔ احمد کہتے ہیں کہ وہ مجھے اچھے اچھے کھانے کھلاتی، خوش بولگاتی اور کہتی کہ اب تم پوری طاقت اور تروتازگی کے ساتھ اپنی بیویوں کے پاس جاؤ۔ (الاسرة ص ۳۵۸)

اسی طرح خاندن کی دوسری بیوی سے جو اولاد ہے وہ اس کے جسم کا حصہ اور اس کے جگر کے ٹکڑے ہیں، ان کا اکرام کرنا خاندن کا اکرام کرنا ہے، وہ بھی تمہاری اولاد ہی کی طرح ہیں اور ان کے بارے میں تم سے پوچھا جائے گا کہ تم نے ان کا حق ادا کیا یا نہیں۔ والد کبھی بھی نہیں چاہے گا کہ ان کو کوئی اذیت پہنچائے، چاہے ان کی والدہ کے ساتھ اس کے کیسے بھی تعلقات کیوں نہ ہوں، اس لئے کبھی اس کی کوشش مت کرنا کہ خاندن کو اس کی اولاد سے بدظن کرو کہ ایسا کرنا طبعاً بھی ممکن نہیں ہے۔

اس کے عیوب پر پردہ ڈالنا

ایک حق یہ ہے کہ خاندن کے طبعی اور عارضی عیوب کے اوپر پردہ ڈالا جائے اور ان کو کسی کے سامنے ظاہر نہ کیا جائے جیسے ان کا بڑھاپا، فقر، مرض، بد صورتی وغیرہ، اور ان کے اچھے اوصاف کو بیان کرے۔

اصمعیٰ ایک واقعہ بیان کرتے ہیں کہ میرا گزر ایک گاؤں سے ہوا تو میں نے وہاں ایک نہایت ہی خوبصورت عورت کو ایک نہایت ہی بد صورت مرد کے نکاح میں دیکھا، میں نے اس عورت سے کہا: کہ کیا تم جیسی خوبصورت عورت اپنے لئے اس بات کو پسند کرتی ہے کہ اس جیسے بد صورت آدمی کے ساتھ زندگی گزارے؟ اس نے کہا اے آدمی! خاموش ہو جا، تم اپنی اس بات میں بالکل غلط ہو، ممکن ہے کہ اس کا اپنے رب کے ساتھ معاملہ اچھا ہو اور اللہ نے اس کو بدلے کی صورت میں مجھے عطا کر دیا ہو، اور ممکن ہے کہ میرا اپنے رب کے ساتھ معاملہ اچھا نہ ہو اور اس کو میری سزا بنا دیا گیا ہو، تو کیا جس چیز کو میرا اللہ میرے لئے پسند کرے میں اس پر راضی نہ رہوں؟۔

اور حدیث میں آتا ہے کہ جب حضرت ابراہیم علیہ السلام اپنے بیٹے حضرت اسماعیل علیہ السلام کی ملاقات کے لئے گئے اور ان کو گھر سے غائب پایا تو ان کی بیوی سے ان کے گھریلو حالات اور گزران کے بارے میں پوچھا، تو انہوں نے شکایت کی کہ ہمارے حالات اچھے نہیں کھانے پینے کو نہیں ملتا، اور انتہائی تنگ دستی کے ساتھ زندگی گزر رہی ہے، حضرت ابراہیم علیہ السلام نے ان سے کہا کہ جب تمہارے خاندن آئیں تو انہیں سلام کہنا اور کہہ دینا کہ اپنے دروازے کی چوکھٹ بدل دیں۔ جب حضرت اسماعیل علیہ السلام گھر واپس آئے تو ان کی بیوی نے ان کو بتایا کہ اس حلیہ کے بزرگ تشریف لائے تھے اور وہ یہ کہہ کر گئے ہیں کہ اپنے دروازے کی چوکھٹ کو بدل دو۔ حضرت اسماعیل علیہ السلام نے فرمایا وہ میرے والد تھے اور وہ مجھے حکم دے گئے ہیں کہ میں تمہیں اپنے سے جدا کر دوں، اور انہیں طلاق دے دی۔

پھر جب دوسری مرتبہ حضرت ابراہیم علیہ السلام تشریف لائے تو اب کی بار بھی حضرت اسماعیل علیہ السلام گھر پر موجود نہیں تھے، حضرت ابراہیم علیہ السلام نے حضرت اسماعیل علیہ السلام کی اہلیہ اور اپنی نئی بہو سے گھر کے حالات اور گزران کے بارے میں پوچھا تو انہوں نے کہا الحمد للہ بڑا اللہ کا شکر ہے ہم خیر و عافیت سے رہتے ہیں۔ کھانے کو بھی کبھی شکار

کا گوشت مل جاتا ہے اور پینے کو بھی۔ حضرت ابراہیم علیہ السلام نے ان کے لئے برکت کی دعا فرمائی اور اس سے فرمایا کہ جب تمہارے شوہر آئیں تو انہیں سلام کہنا اور کہنا کہ اپنے دروازے کی چوکھٹ کو بحال رکھیں۔ جب حضرت اسماعیل علیہ السلام آئے تو ان کی اہلیہ نے ان کو خبر دی کہ اس طرح حلیہ کے بزرگ تشریف لائے تھے اور یہ کہہ کر گئے ہیں، فرمایا: وہ میرے ابا جان تھے اور تم دروازے کی چوکھٹ ہو، مجھے حکم دیا ہے کہ میں تمہیں اپنے نکاح میں باقی رکھوں۔ (بخاری)

اس واقعہ سے معلوم ہوا کہ عورت کا شکوہ شکایت کرنا، اور ناشکری کا اظہار کرنا اچھی خصلت نہیں۔

شوہر کے سامنے اس کے ناپسندیدہ آدمی کا ذکر نہ کریں

خاوند کے سامنے کسی ایسے شخص کا ذکر نہ کیا جائے جن کا ذکر سننا اس کو پسند نہ ہو خاص طور پر کسی ایسے شخص کا ذکر جس کے ساتھ عورت کی کوئی نسبت رہی ہو جیسے اس کا سابق شوہر یا مگنیتر، یا کسی نے اس کے لئے رشتہ بھیجا ہو وغیرہ۔ اسی طرح کسی ایسے شخص کی طرف سے تحائف بھی قبول نہ کرے جس کو خاوند ناپسند کرے۔ اسی طرح اگر وہ کسی اہم اور ضروری کام کے اندر مشغول ہو تو اس وقت اس سے کسی چیز کا مطالبہ نہ کیا جائے بلکہ اس کی فرصت کا انتظار کیا جائے اور پھر مناسب وقت میں اُس کو کہا جائے۔

بیٹیوں کو نصیحت کرنا

والدین کی یہ ذمہ داری ہے کہ وہ اپنی بیٹیوں کی صحیح تربیت کریں، انہیں تعلیم کے زیور سے آراستہ کریں اور شوہر اور سسرال میں زندگی گزارنے کا ڈھنگ سکھائیں۔ عبد اللہ بن جعفر نے اپنی بیٹی کو یہ نصیحت کی تھی: بیٹی غیرت (یعنی خاوند پر شکوک و شبہات) سے بچنا کہ یہ طلاق کی چابی ہے، سرمہ کو لازم پکڑنا کہ یہ زینت کو بڑھاتا ہے، اور پاکیزہ چیزوں میں سے زیادہ پاکیزہ پانی ہے۔

اسماء بنت خارجہ فرازی کی بیٹی کو نصیحت

ایک ماں اسماء بنت خارجہ فرازی نے اپنی بیٹی کو گھر سے رخصت کرتے وقت یہ نصیحت کی تھی:

بیٹی! اب تم اس گھر سے رخصت ہو رہی ہو جہاں تم نے بچپن کے دن گزارے اور جوانی کی دہلیز پر قدم رکھا، اب تم ایسے بستر کی زینت بنو گی جس کی خوشبو تمہارے لئے اجنبی ہے، اور ایسے رفیق سفر کے ساتھ قدم بدم چلو گی جس سے تم مانوس نہیں ہو۔ بیٹی! جان لو کہ تم اُس وقت تک خاوند کی رضا حاصل نہیں کر سکتی جب تک کہ تم اپنی خواہشات کو اس کی خواہشات پر قربان نہ کر دو۔

بیٹی! تم اپنے رفیق زندگی کے لئے زمین بن جانا تاکہ وہ تمہارے لئے آسمان بن جائے۔ تم اس کے لئے گوارہ بن جانا تاکہ وہ تمہارا سہارا بن جائے، اگر تم اس کی باندی بن گئیں تو وہ تمہارا غلام ثابت ہوگا۔ تم خود اس کے پاس نہ جانا ایسا نہ ہو کہ وہ تم سے نفرت کرنے لگے، اور نہ اتنی دوری اختیار کرنا کہ وہ تمہیں فراموش کر دے۔ تم اس کی ناک، کان اور آنکھ کا خیال رکھنا، یعنی وہ تمہارے جسم اور کپڑوں میں خوشبو سوگھے، تم سے اچھی گفتگو سنے اور تمہیں اچھی حالت میں دیکھے۔

مولانا سید اسعد مدنی کی اپنی بیٹی کو نصیحت

شیخ الاسلام حضرت مولانا سید حسین احمد مدنی کے صاحبزادے حضرت مولانا سید اسعد مدنی اپنی بیٹی کو ایک خط تحریر فرماتے ہوئے لکھتے ہیں:

عزیزہ بیٹی! اللہ تم کو دارین میں بامراد، خوش و حرم رکھے۔ (آمین)

بیٹی! یہ دنیا چند روزہ ہے، اس لئے اس کی کسی خواہش و خوشی کی خاطر آخرت کی اصلی اور ہمیشہ کی زندگی کو برباد کرنا سخت دھوکہ اور اپنے ساتھ دشمنی ہے۔ تم اب اپنی زندگی کی خود ذمہ دار ہو، ہم بوڑھے ہو گئے ہیں، کسی کے ماں باپ ہمیشہ ساتھ نہیں دیا کرتے، اس لئے اب ہر بات اور کام کے بھلے بُرے کو سوچ سمجھ کر کرنا، دراصل چاہنے والا نفع و نقصان کا جاننے والا، اور سب سے بڑا خیر خواہ اللہ ہے، تمہارا خاندانی ورثہ دولت و بادشاہت نہیں، بلکہ دینداری و تعلق مع اللہ ہے، اس لئے کسی وجہ سے اگر دولت جاتی رہے تو جانے دینا، دنیا کی کوئی عظیم سے عظیم چیز نہ تمہارے لئے قابل فخر ہو سکتی ہے اور نہ ہی کام آسکتی ہے۔ تم ایسی جگہ اور خاندان میں جا رہی ہو کہ وہاں قریب و بعید تمہارے ہر کام اور ہر حرکت اور ہر چیز غور سے دیکھے گا، اور اگر تم نے کوئی کام، یا بات اپنے دادا کے خلاف کی تو ان کو رسوا کروگی اور خود بھی ذلیل ہوگی، لباس میں فیشن اور نقل کے بجائے دین داری کا لحاظ اور شرم و حیاء کا پاس ضروری ہے، بہت سے لوگوں سے تعلقات مناسب نہیں ہیں، کم سے کم تعلق اور کم سے کم باتیں بہت سی مصیبتوں سے بچاتی ہیں، تعلقات میں اپنے بڑوں کی مرضی کو سامنے رکھو، (جس سے اور جتنا وہ پسند کریں، وہی مناسب ہے)۔

ملنے اور آنے والیوں سے خوش اخلاقی، خندہ پیشانی اور انکساری سے پیش آنا۔ ہمیشہ اپنے آپ کو سب سے کمتر سمجھنا، دوسرے کتنے ہی خراب ہوں اپنے سے بہتر سمجھنا، اگر سسرال کے بڑوں کو اپنا بڑا اور اپنا خیر خواہ سمجھو گی تو انشاء اللہ کبھی ذلیل نہ ہوگی، شادی سے پہلے ماں باپ کا درجہ اللہ اور اس کے رسول کے بعد سب سے بڑا ہوتا ہے، مگر شادی کے بعد شوہر کا درجہ ماں باپ سے بڑھا ہوا ہوتا ہے، اس کی مرضی کے خلاف چلنا بہت بری عادت ہے۔

خود کام کرو، خدمت کرو سب تمہارے محتاج ہوں گے اور دلوں میں عزت ہوگی، آرام طلبی، کاہلی اور خدمت لینے کی خوگر بنوگی تو لوگوں کی نظر سے گرجاؤ گی۔ گھر کی ہر چیز پر نگرانی رکھو، کوئی چیز ضائع نہ ہو، کسی چیز سے بے پرواہی نہ برتو، گھر اور بھجری ہر چیز کو برابر صاف ستھرا اور اپنی جگہ پر رکھنا، جو چیز جس جگہ سے اٹھاؤ کام ہوتے ہی بند کر کے اس کی جگہ پر رکھنے کا اہتمام کرنا، مصالحوں، چائے، اچار وغیرہ ڈبوں، بوتلوں وغیرہ سے لوتو انہیں واپس بند کر کے اس کی جگہ پر رکھو، کسی چیز کو کھلا اور بے جگہ مت چھوڑنا، کپڑوں اور دوسری چیزوں کی اپنی جگہ ہونی چاہئے، تاکہ جس چیز کی ضرورت ہو وقت پر مل جائے۔ نماز کو ٹھیک وقت پر صحیح اور اطمینان سے دل لگا کر پڑھنے کی عادت ڈالو، ناشکری اور غیبت عورتوں کی بدترین عادت ہے اس سے بچنے کی کوشش کرنا۔

(حقوق العباد ص ۱۱۰)

فقط والسلام: اسعد غفرلہ۔

فیملی پلاننگ

اللہ تعالیٰ کا ارشاد ہے:

﴿الْمَالُ وَالْبَنُونَ زِينَةُ الدُّنْيَا﴾ (الکھف: ۴۶)

مال اور اولاد نعمت الہیہ میں سے ایک بہت بڑی نعمت ہے، جو زندگی کی زینت ہے اور جس کے حصول کے لئے فطری طور پر انسان کوشش کرتا ہے لیکن بعض انسانی شیطان لوگوں کے دلوں میں وسوسہ ڈالتے ہیں کہ اولاد کو محدود کرو۔ جبکہ مال اور اولاد ان کا مشترکہ سرمایہ ہے دنیا اور آخرت دونوں کے لئے۔

پیارے پیغمبر ﷺ کا ارشاد ہے

﴿إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثٍ : صَدَقَةٍ جَارِيَةٍ ، أَوْ عِلْمٍ يُنْتَفَعُ بِهِ ، أَوْ وَلَدٍ صَالِحٍ يَدْعُو لَهُ﴾ (رواہ مسلم)

جب انسان فوت ہو جاتا ہے تو اس کے اعمال کا سلسلہ بھی منقطع ہو جاتا ہے، مگر تین طرح کے اعمال ایسے ہیں کہ اس کی وفات کے بعد بھی وہ جاری رہتے ہیں، ایک صدقہء جاریہ (والے کام) دوسرے علم (کے ذرائع جو اس نے قائم کئے تھے) اور اس سے فائدہ اٹھایا جاتا رہا، اور تیسرے نیک اولاد جو اس نے اپنے پیچھے چھوڑی اور وہ اُس کے لئے دعاء گورہی۔

اور اسلام نے تو اولاد کو بڑھانے کی تعلیم دی ہے، اور ایسی عورت سے نکاح کرنے کا حکم دیا ہے جو زیادہ بچے جننے والی ہو آپ ﷺ کا ارشاد ہے:

﴿ تَزَوَّجُوا الْوُدُودَ الْوُلُودَ ، فَإِنَّ مَكَاثِرُكُمْ الْأُمَمِ يَوْمَ الْقِيَامَةِ ﴾

محبت کرنے والی اور بچے جننے والی عورت سے شادی کرو، بیشک میں تمہاری زیادتی کے ذریعے قیامت کے دن دیگر امتوں پر فخر کروں گا۔

اسلام نسل کو محدود کرنے کا حکم نہیں دیتا سوائے چند صورتوں کے جیسے: اس وقت جب کہ ماں کی زندگی کا خوف ہو یا بچہ کی زندگی کا۔ اس کے علاوہ مال کی کمی یا فقر و فاقہ کے خوف کی وجہ سے اولاد کو محدود کرنا جائز نہیں ہے۔ اللہ تعالیٰ کا ارشاد ہے:

﴿ الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ، وَاللَّهُ يَعِدُكُم مَّغْفِرَةً مِّنْهُ وَفَضْلًا ، وَاللَّهُ وَاسِعٌ عَلِيمٌ ﴾

شیطان تمہیں مفلسی سے ڈراتا ہے، اور تمہیں بے حیائی کا حکم دیتا ہے، اور اللہ تم سے اپنی مغفرت اور فضل کا وعدہ کرتا ہے۔ اللہ بڑی وسعت والا، ہر بات جاننے والا ہے۔ (البقرہ: ۲۶۸)

یہ دشمنان اسلام کی چال ہے تا کہ مسلمانوں کی نسل محدود ہو، اور تعداد میں کم ہو جائیں اس لئے وہ غرباء میں زندگی بچانے کے لئے آٹا اور روٹی تو نہیں تقسیم کرتے البتہ فیملی پلاننگ کے لئے مانع حمل ادویات اور میڈیسن ضرور مفت تقسیم کرتے ہیں۔

ایک سے زیادہ شادیاں

بعض لوگوں پر شہوت کا غلبہ زیادہ ہوتا ہے، ایک عورت ان کے لئے کافی نہیں ہوتی، ایسے لوگ ایک سے زیادہ نکاح کر سکتے ہیں، مگر یہ تعداد چار سے تجاوز نہیں کرنی چاہئے۔ جن لوگوں پر اللہ اپنا انعام فرمائیں اور ان کے مزاجوں کو بیویوں کے مزاجوں سے ہم آہنگ کر دیں تو وہ چار پر اکتفا کریں، لیکن اگر مزاج کی ہم آہنگی نہ ہو تو انہیں طلاق دے کر دوسری عورتوں سے بھی نکاح کیا جاسکتا ہے، حضرت حسنؓ نے بہت زیادہ نکاح کئے بعض لوگوں نے ان کی بیویوں کی تعداد سوتک بتلائی ہے، بعض اوقات ایک ہی مجلس میں چار عورتوں کو طلاق دے کر دوسری چار عورتوں سے نکاح کرنے کے واقعات بھی منقول ہیں۔ اسی طرح بعض صحابہؓ کے گھر میں تین تین چار چار بیویاں موجود تھیں اور دو دو بیویاں تو بے شمار صحابہؓ کے یہاں موجود تھیں۔



{ كُلُّ نَفْسٍ ذَائِقَةُ الْمَوْتِ، وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ فَمَنْ زُحِرَ
عَنِ النَّارِ وَأُدْخِلَ الْجَنَّةَ فَقَدْ فَازَ، وَمَا الْحَيَاةُ الدُّنْيَا إِلَّا مَتَاعُ الْغُرُورِ }

(آل عمران: ۱۵۸)

☆☆☆☆☆☆

رہ کے دنیا میں بشر کو نہیں زبیا غفلت
موت کا دھیان بھی لازم ہے کہ ہر آن رہے
جو بشر آتا ہے دنیا میں یہ کہتی ہے قضا
میں بھی پیچھے چلی آتی ہوں ذرا دھیان رہے

★★★★★★

{سکرات سے قبر تک}

سفر آخرت کے مسنون و

مستحب اعمال

☆☆☆☆☆☆

سکرات سے قبر تک سفر آخرت کے مسنون اعمال

بِسْمِ اللَّهِ الرَّحْمَنِ الرَّحِيمِ ط

﴿الْحَمْدُ لِلَّهِ الَّذِي أَسْكَنَ عِبَادَهُ هَذِهِ الدَّارَ، وَجَعَلَهَا لَهُمْ سَفَرًا مِّنَ الْأَسْفَارِ، وَجَعَلَ الدَّارَ الْآخِرَةَ هِيَ دَارَ الْقَرَارِ، وَجَعَلَ بَيْنَ الدُّنْيَا وَالْآخِرَةِ بَرْزَخًا يَدُلُّ عَلَى فَنَاءِ الدُّنْيَا بِاعْتِبَارٍ، وَهُوَ فِي الْحَقِيقَةِ إِمَّا رَوْضَةٌ مِّنْ رِّيَاضِ الْجَنَّةِ أَوْ حُفْرَةٌ مِّنْ حُفْرِ النَّارِ، فَسُبْحَانَ مَنْ يَخْلُقُ مَا يَشَاءُ وَيَخْتَارُ، وَيَرْفُقُ بِعِبَادِهِ فِي جَمِيعِ الْأَقْطَارِ، وَسَبَقَتْ رَحْمَتُهُ بِعِبَادِهِ غَضَبِهِ وَهُوَ الرَّحِيمُ الْغَفَّارُ* أَحْمَدُهُ عَلَى نِعَمِهِ حَمْدًا يَلِيْقُ بِجَلَالِهِ وَعَظِيمِ سُلْطَانِهِ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ الْوَاحِدُ الْقَهَّارُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ النَّبِيُّ الْمُخْتَارُ، وَالرَّسُولُ الْمُبْعُوْثُ بِالتَّبَشِيرِ وَالْإِنْذَارِ، وَعَلَى آلِهِ وَصَحْبِهِ. أَمَّا بَعْدُ !﴾

قارئین کرام:

آپ کے مسلمان بھائی کا آپ پر ایک حق یہ بھی ہے کہ جب وہ بیمار ہو جائے تو آپ اس کی تیمارداری کریں۔

مریض کی عیادت کے آداب و سنن

اس سے اسلامی اخوت اور شجرۂ مراسم کی سیرابی ہوتی ہے، اور اس میں بہت زیادہ اجر و ثواب بھی ہے جس میں نیکیوں کا حریص کبھی کوتاہی نہیں کرتا۔ پیارے پیغمبر ﷺ کا ارشاد گرامی ہے کہ:

﴿إِنَّ الْمُسْلِمَ إِذَا عَادَ أَخَاهُ الْمُسْلِمَ ، لَمْ يَزَلْ فِي خِرْفَةِ الْجَنَّةِ حَتَّى يَرْجِعَ ، قِيلَ يَا

رَسُولَ اللَّهِ : وَمَا خِرْفَةُ الْجَنَّةِ ؟ قَالَ : جَنَاهَا﴾

بیشک ایک مسلمان جب اپنے مسلمان بھائی کی تیمارداری کرتا ہے تو وہ برابر جنت کے خوشوں میں رہتا ہے جب تک کہ واپس نہ لوٹے، آپ ﷺ سے پوچھا گیا یا رسول اللہ! جنت کے خوشوں کا کیا مطلب ہے؟

تو آپ ﷺ نے فرمایا: اس کے پھل۔

﴿ عَنْ أَبِي مُوسَى رَضِيَ اللَّهُ عَنْهُ أَنَّ النَّبِيَّ ﷺ قَالَ: أَطْعِمُوا الْجَائِعَ وَعَوِّدُوا الْمَرِيضَ، وَفُكُوا الْعَانِي ﴾»
(رواہ البخاری)

حضرت ابو موسیٰ الاشعریؓ سے مروی ہے کہ پیارے پیغمبر ﷺ نے ارشاد فرمایا: بھوکوں کو کھانا کھلاؤ، اور بیمار کی بیمار پرسی کرو۔

نیز آپ ﷺ نے ارشاد فرمایا:

﴿ مَنْ عَادَ مَرِيضًا لَمْ يَزَلْ يَخُوضُ فِي الرَّحْمَةِ حَتَّى يَجْلِسَ ، فَإِذَا جَلَسَ اغْتَمَسَ فِيهَا ﴾
(رواہ احمد و ابن ماجہ)

ایک مسلمان جب اپنے مسلمان بھائی کی تیمارداری کرتا ہے، تو وہ برابر اللہ رب العزت کی رحمت میں غوطے لگاتا ہے یہاں تک کہ بیٹھ جائے، اور جب وہ بیٹھ جاتا ہے تو رحمت میں ڈوب جاتا ہے۔

﴿ عَنْ أَبِي هُرَيْرَةَ أَنَّ النَّبِيَّ ﷺ قَالَ: إِذَا عَادَ الْمُسْلِمُ أَخَاهُ ، أَوْ زَارَهُ قَالَ اللَّهُ تَعَالَى طِبْتَ وَطَابَ مَمَشَاكَ ، وَتَبَوَّاتَ مِنَ الْجَنَّةِ مَنْزِلًا ﴾
(رواہ الترمذی)

حضرت ابو ہریرہ رضی اللہ عنہ سے مروی ہے کہ پیارے پیغمبر ﷺ نے ارشاد فرمایا: جب کوئی مسلمان بھائی کی عیادت کے لئے یا اس کی ملاقات کے لئے اُس کے ہاں جاتا ہے تو اللہ تعالیٰ (بلا واسطہ یا فرشتوں کی زبانی فرماتا ہے کہ) دنیا و آخرت میں (تیری زندگی خوش ہوئی، تیرا چلنا مبارک رہا) کہ تو چل کر یہاں تک آیا) ہر قدم پر تجھے ثواب ملا اور تجھ کو جنت میں ایک بڑی اور عالی مرتبہ جگہ حاصل ہوئی۔

﴿ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ الرَّسُولُ اللَّهُ ﷻ: حَقُّ الْمُسْلِمِ عَلَى الْمُسْلِمِ سِتٌّ. قِيلَ: مَا هُنَّ يَا رَسُولَ اللَّهِ ﷻ قَالَ: إِذَا لَقِيتَهُ فَسَلِّمْ عَلَيْهِ ، وَإِذَا دَعَاكَ فَأَجِبْهُ ، وَإِذَا اسْتَنْصَحَكَ فَانْصَحْ لَهُ ، وَإِذَا عَطَسَ فَحَمِدَ اللَّهَ فَشَمِّتْهُ ، وَإِذَا مَرِضَ فَعُدْهُ ، وَإِذَا مَاتَ فَاتَّبِعْهُ ﴾
(رواہ البخاری و مسلم)

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: ایک مسلمان کے دوسرے مسلمان پر چھ (خاص) حق ہیں۔ عرض کیا گیا وہ کیا ہیں اے اللہ کے رسول! ﷺ۔ آپ ﷺ نے ارشاد فرمایا: اول یہ کہ: جب ملاقات ہو تو سلام کرے۔ دوسرے: جب وہ دعوت کرے تو اُس کی دعوت کو قبول کرے۔ (بشرطیکہ کہ کوئی شرعی مانع نہ ہو)۔ تیسرے: جب وہ نصیحت (یا مخلصانہ مشورہ) کا طالب ہو تو اس سے دریغ نہ کرے۔ چوتھے: جب اُس کو چھینک آئے اور وہ {الْحَمْدُ لِلّٰهِ} کہے تو یہ جواب میں اس کو {يَزِيدُ حَمْدَكَ اللّٰهُ} کہے۔ پانچویں: جب بیمار ہو تو اُس کی عیادت کرے۔ چھٹے: جب وہ انتقال کر جائے تو اس کے جنازہ کے ساتھ جائے۔

﴿عَنْ عَلِيٍّ رَضِيَ اللَّهُ تَعَالَى عَنْهُ قَالَ: سَمِعْتُ رَسُولَ اللَّهِ ﷺ يَقُولُ: مَا مِنْ مُسْلِمٍ يَعُوذُ مُسْلِمًا غُدُوَّةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُمَسِّيَ، وَإِنْ عَادَهُ عَشِيَّةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُصْبِحَ، وَكَانَ لَهُ خَرِيفٌ فِي الْجَنَّةِ﴾
(رواہ ابو داود والترمذی وأحمد)

حضرت علی کرم اللہ وجہہ سے مروی ہے کہ میں نے رسول اللہ ﷺ کو یہ فرماتے ہوئے سنا: کوئی مسلمان دوسرے مسلمان کی صبح کے وقت عیادت نہیں کرتا مگر اُس پر شام تک ستر ہزار فرشتے رحمت بھیجتے رہتے ہیں اور اگر وہ اس کی شام کے وقت بیمار پرسی کرتا ہے تو صبح تک ستر ہزار فرشتے اس کے لئے دعائے رحمت کرتے رہتے ہیں، اور اس کے لئے جنت میں پھلوں کا باغ ہوگا۔

﴿آداب﴾ جب آپ کسی بیمار کی تیمارداری کریں تو یہ نہ بھولیں کہ تیمارداری کے بھی کچھ آداب ہیں، جو کہ تیمارداری کرنے والے سے مطلوب ہیں تا کہ یہ تیمارداری مریض کے لئے نشاط کا ذریعہ بنے، اور اُس کی ہمت کو بڑھائے، اور اس کی تکالیف کو ہلکا کرنے میں مددگار ہو اور یہ اس اجر و ثواب کے علاوہ ہے جو اسے صبر کرنے اور اجر کی نیت پر ملتا ہے۔
☆ مریض کی تیمارداری کرنے والے کو چاہئے کہ مریض کے پاس زیادہ دیر نہ ٹھرے، کیونکہ مریض کے مرض کے بعض حالات ایسے ہوتے ہیں، جو زیادہ دیر بیٹھنے کی اجازت نہیں دیتے۔ مریض کی عیادت کی مثال جمعہ کے خطیب کے جلسہ کی سی ہے یعنی جس طرح وہ دو خطبوں کے درمیان مختصر اور ہلکا سا بیٹھتا ہے، اسی طرح مریض کے پاس بھی مختصر وقت بیٹھنا چاہئے۔

☆ حافظ امام ابن عبد البرؒ نے لکھا ہے کہ جو شخص کسی تندرست سے ملاقات کرے یا کسی بیمار کی تیمارداری کرے تو اُسے چاہئے کہ جہاں وہ اُسے بیٹھائے وہاں بیٹھ جائے، کیونکہ ہر شخص اپنے گھر کی پردہ کی جگہ کو خوب جانتا ہے۔

☆ بیمار کی عیادت سنت مؤکدہ ہے، اور سب سے اچھی عیادت وہ ہے جو مختصر ہو۔ تیماردار کو چاہئے کہ بیمار کے پاس زیادہ نہ بیٹھے۔ الا یہ کہ وہ اس کا دوست ہو، جو اُس سے مانوس ہو، اور اُس کے بیٹھنے سے وہ خوش ہوتا ہو۔

☆ تیمارداری کرنے والے کو چاہئے کہ اُس کا لباس صاف ستھرا ہو، اور ہلکی پھلکی خوشبو والا ہو، تاکہ مریض کی طبیعت میں انشراح پیدا ہو۔ اور اس کی صحت میں اضافہ ہو۔ اور مریض کے پاس ایسے لباس میں جانا مناسب نہیں جو خوشی اور شادی وغیرہ کے مواقع پر پہنا جاتا ہے۔ اور نہ ایسی تیز خوشبو لگا کر جائے جس کو وہ اپنی کمزور طبع کی وجہ سے برداشت نہ کر سکے اور مریض پریشان ہو جائے۔

☆ تیماردار کو چاہئے کہ مریض کو ایسی کوئی خبر نہ دے جس کی وجہ سے وہ پریشان ہو جائے اور غم اور فکر میں پڑ جائے مثلاً: کسی کے فوت ہو جانے کی خبر، یا مریض کے مالی نقصان کی خبر، یا مریض کی مرض کے متعلق ایسی خبر جس سے وہ پریشان ہو جائے، اور جس سے اس کی صحت پر برے اثرات پڑیں۔

☆ اسی طرح تیماردار کے لئے یہ بھی مناسب نہیں ہے کہ مریض سے اُس کے مرض کے بارے میں تفصیلی سوال و جواب کرے۔ سوائے اس کے کہ اگر وہ ڈاکٹر ہو یا اُس مرض کا سپیشلسٹ ہو تو وہ پوچھ سکتا ہے۔ نیز تیماردار کو یہ بھی مناسب نہیں کہ مریض کو کسی دواء یا غذا کے استعمال کا مشورہ دے۔ اور یہ بھی مناسب نہیں کہ مریض کے سامنے اس کے ڈاکٹر سے تکرار کریں، تاکہ اس کے دل میں ڈاکٹر سے متعلق شبہات پیدا نہ ہوں۔

☆ ابن قیمؒ زاد المعاد میں فرماتے ہیں کہ پیارے پیغمبر ﷺ جب مریض کی عیادت فرماتے تو:

﴿وَكَانَ يَدْخُلُ مِنَ الْمَرِيضِ وَيَجْلِسُ عِنْدَ رَأْسِهِ وَيَسْأَلُهُ عَنْ حَالِهِ؛ فَيَقُولُ: كَيْفَ تَجِدُكَ؟﴾

پیارے پیغمبر ﷺ مریض کے قریب ہو جاتے، اُس کے سر ہانے بیٹھ جاتے، اور ان الفاظ کے ساتھ اُس کا حال دریافت فرماتے: آپ: اب کیسے محسوس کر رہے ہیں؟

اور بیان کیا گیا ہے کہ آپ ﷺ مریض سے پوچھتے تھے

﴿هَلْ تَشْتَهِي شَيْئًا؟ فَإِنْ اشْتَهَى شَيْئًا وَعَلِمَ أَنَّهُ لَا يَضُرُّهُ أَمَرَ بِهِ وَكَانَ يَمَسْحُ

بِيَدِهِ الْيُمْنَى عَلَى الْمَرِيضِ، وَيَقُولُ: اَللّٰهُمَّ رَبَّ النَّاسِ اِذْهَبِ الْبَاسَ وَاشْفِهِ؛ اَنْتَ الشَّافِي، لَا شِفَاءَ اِلَّا شِفَاؤُكَ شِفَاءً لَا يُغَادِرُ سَقَمًا ﴿ (رواه البخارى فى الطب)،

آپ کی طبیعت کسی چیز کو چاہتی ہے؟ اگر وہ کسی چیز کی خواہش ظاہر کرتا، اور آپ ﷺ اُس چیز کو اُس کے لئے مضر نہ سمجھتے تو اُس کا آرڈر دے دیتے۔ اور آپ ﷺ مریض کی اپنے دائیں ہاتھ مبارک سے مساج کرتے، اور یوں ان الفاظ کے ساتھ اُس کو دعاء دیتے:

﴿ اَللّٰهُمَّ رَبَّ النَّاسِ اِذْهَبِ الْبَاسَ وَاشْفِهِ؛ اَنْتَ الشَّافِي، لَا شِفَاءَ اِلَّا شِفَاؤُكَ شِفَاءً لَا يُغَادِرُ سَقَمًا ﴾

اے اللہ! انسانوں کے پروردگار! اس کی اس تکلیف کو دور فرما دیجئے، اور اسے شفا عطا فرما دیجئے، آپ ہی شفا عطا فرمانے والے ہیں، آپ کی ہی شفاء ہے آپ کے سواء کوئی شفاء دینے والا نہیں ایسی شفا عطا فرما دیجئے جس کے بعد کوئی تکلیف باقی نہ رہے۔

☆ اور مریض کے لئے تین دفعہ دعاء فرماتے جس طرح حضرت سعدؓ کے لئے دعاء فرمائی:

﴿ اَللّٰهُمَّ اشْفِ سَعْدًا، اَللّٰهُمَّ اشْفِ سَعْدًا، اَللّٰهُمَّ اشْفِ سَعْدًا ﴾ (اخرجه البخارى فى باب المرضى).

اے اللہ! سعد کو شفا عطا فرما دیجئے، اے اللہ! سعد کو شفا عطا فرما دیجئے، اے اللہ! سعد کو شفا عطا فرما دیجئے۔

☆ اور جب کسی مریض کے پاس تشریف لے جاتے تو اس سے یوں فرماتے:

﴿ لَا بَاسَ، طَهَوْرٌ اِنْ شَاءَ اللّٰهُ ﴾ (ابن ماجہ)

کوئی فکر کی بات نہیں، اللہ نے چاہا تو بہت جلد شفا یا بی نصیب ہوگی۔

☆ اور کبھی ارشاد فرماتے: { كَفَّارَةٌ وَطَهْوَرٌ } : یہ بیماری گناہوں کے لئے کفارہ اور پاکی کا ذریعہ ہے۔

☆ اور جس کے جسم میں زخم ہوتا یا کسی عضو میں درد ہوتا تو آپ ﷺ اس کی پیشانی پر ہاتھ رکھ دیتے، پھر اس کے سینہ،

چہرہ اور پیٹ پر ہاتھ پھیرتے ہوئے ان الفاظ کے ساتھ دم کرتے: { اَللّٰهُمَّ اشْفِهِ } : اے اللہ اسے شفا عطا فرما دیجئے۔

☆ اور بیمار کی بیمار پرسی کے لئے کوئی دن یا کوئی وقت مقرر نہیں فرمایا بلکہ رات اور دن میں کسی بھی وقت امت کے

لوگوں کے لئے مشروع ہے کہ وہ بیمار کی عیادت کر سکتے ہیں۔

مریض کے لئے مسنون و مستحب اعمال

بیماری پر صبر کرنا

مریض کو چاہئے کہ بیماری کو منجانب اللہ سمجھتے ہوئے اللہ کی رضا پر راضی رہے، اور بیماری پر صبر کرے، نفس کو جزع فزع اور زبان کو شکوہ و شکایت سے دور رکھے۔ چنانچہ پیارے پیغمبر ﷺ کا ارشاد گرامی ہے:

﴿أَنَّ النَّبِيَّ ﷺ قَالَ: مَنْ يُرِدِ اللَّهُ بِهِ خَيْرًا يُصَبِّ مِنْهُ﴾ (رواہ البخاری)

جس کے ساتھ اللہ تعالیٰ خیر کا ارادہ فرماتے ہیں تو وہ اس میں سے پاتا ہے۔

﴿عَنْ صَهْبِ بْنِ سَنَانٍ أَنَّ النَّبِيَّ ﷺ قَالَ: عَجَبًا لِأَمْرِ الْمُؤْمِنِ إِنَّ أَمْرَهُ كُلَّهُ خَيْرٌ، وَلَيْسَ ذَاكَ لِأَحَدٍ إِلَّا لِلْمُؤْمِنِ: إِنْ أَصَابَتْهُ سَرَّاءٌ شَكَرَ فَكَانَ خَيْرًا لَهُ، وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ﴾ (رواہ مسلم)

حضرت صہیب بن سنانؓ سے مروی ہے کہ: پیارے پیغمبر ﷺ نے ارشاد فرمایا: مؤمن کا معاملہ بھی بڑا عجیب ہے کہ اُس کے ہر کام میں اس کے لئے خیر ہے، اور یہ چیز مؤمن کے علاوہ کسی کو حاصل نہیں ہے۔ اگر اُسے کوئی خوشی حاصل ہوتی ہے تو وہ اُس پر شکر ادا کرتا ہے، تو یہ شکر کی ادائیگی اُس کے لئے باعث خیر ہے۔ اور اگر اُسے کوئی تکلیف اور پریشانی لاحق ہوتی ہے تو وہ اُس پر صبر کرتا ہے، تو یہ صبر کرنا اُس کے لئے باعث خیر ہے۔

﴿قَالَ الرَّسُولُ ﷺ مَا مِنْ مُسْلِمٍ يُصِيبُهُ أَذًى مِنْ مَرَضٍ فَمَا سِوَاهُ إِلَّا حَطَّ اللَّهُ بِهِ سَيِّئَاتِهِ، كَمَا تَحُطُّ الشَّجَرَةُ وَرَقُهَا﴾ (رواہ البخاری و مسلم)

اللہ تبارک و تعالیٰ کے ساتھ حسن ظن رکھنا

﴿عَنْ جَابِرٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ قَبْلَ مَوْتِهِ بِثَلَاثٍ:

لَا يَمُوتَنَّ أَحَدُكُمْ إِلَّا وَهُوَ يُحْسِنُ الظَّنَّ بِاللَّهِ عَزَّ وَجَلَّ﴾ (رواہ مسلم)

حضرت جابرؓ سے مروی ہے کہ میں نے پیارے پیغمبر ﷺ کی وفات سے قبل تین مرتبہ آپ ﷺ کو یہ فرماتے ہوئے سنا: تم میں سے کسی پر موت نہ آئے مگر یہ کہ وہ اللہ تعالیٰ کے ساتھ حسن ظن رکھے۔
یعنی ہر مسلمان کو چاہئے کہ اس کا ایمان خوف اور امید کے درمیان ہو، اپنے گناہوں کی وجہ سے اللہ کی پکڑ سے ڈرے، اور اس کے ساتھ ساتھ اپنے رب کی رحمت سے مایوس بھی نہ ہو بلکہ اُس سے معافی کی امید رکھے، اور موت کے وقت امید کی جانب کا غلبہ ہو۔

﴿عَنْ أَنَسٍ أَنَّ النَّبِيَّ ﷺ دَخَلَ عَلَى شَابٍ وَهُوَ فِي الْمَوْتِ؛ فَقَالَ: كَيْفَ تَجِدُكَ؟ قَالَ وَاللَّهِ: يَا رَسُولَ اللَّهِ؛ إِنِّي أَرْجُو اللَّهَ وَ إِنِّي أَخَافُ ذُنُوبِي، فَقَالَ ﷺ: لَا يَجْتَمِعَانِ فِي قَلْبِ عَبْدٍ فِي مِثْلِ هَذَا الْمَوْطِنِ إِلَّا أَعْطَاهُ اللَّهُ مَا يَرْجُوهُ وَأَمَنَهُ مِمَّا يَخَافُ﴾
(رواہ الترمذی وابن ماجہ)

حضرت انسؓ سے مروی ہے کہ پیارے پیغمبر ﷺ ایک نوجوان کے پاس اس کی حالت نزع کے وقت تشریف لے گئے، اور اُس سے فرمایا: تم اپنے آپ کو کس حالت میں پاتے ہو؟ اُس نے عرض کیا: یا رسول اللہ! بخدا! میں اللہ سے امید بھی رکھتا ہوں، اور مجھے اپنے گناہوں کا خوف بھی ہے۔ پیارے پیغمبر ﷺ نے ارشاد فرمایا: جس بندے کے دل میں (امید اور خوف کی) یہ دونوں کیفیتیں جمع ہو جائیں تو اللہ تعالیٰ اُس کو وہ چیز عطا فرماتے ہیں جس کی وہ امید رکھتا ہے اور اُس چیز سے بچا لیتے ہیں جس سے وہ ڈرتا ہے۔

موت کی تمنا کرنے کی ممانعت

حضرت انسؓ سے روایت ہے کہ پیارے پیغمبر ﷺ نے ارشاد فرمایا:
﴿لَا يَتَمَنَّيَنَّ أَحَدٌ مِّنْكُمْ الْمَوْتَ لِضُرِّ نَزَلَ بِهِ؛ فَإِنْ كَانَ لَا بُدَّ مَتَمَنِّيَا لِلْمَوْتِ؛ فَلْيَقُلْ: اَللّٰهُمَّ اَحْيِيْنِيْ مَا كَانَتْ الْحَيَاةُ خَيْرًا لِّيْ، وَتَوَفَّيْنِيْ اِذَا كَانَتْ الْوَفَاةُ خَيْرًا لِّيْ﴾
(صحیح البخاری ومسلم)

تم میں سے کوئی کسی تکلیف اور دکھ کی وجہ سے موت کی تمنا نہ کرے اور نہ (موت کی) دعا کرے، اور اگر اندر کے داعیہ سے بالکل ہی مجبور ہو تو یوں دعا کرے: اے اللہ! جب تک میرے لئے زندگی بہتر ہو اس

وقت تک مجھے زندہ رکھ، اور جب میرے لئے موت بہتر ہو اس وقت مجھے دنیا سے اٹھا لیجئے۔

اور ایک حدیث میں ہے کہ:

﴿ أَنْ رَجُلًا سَأَلَ الرَّسُولَ ﷺ أَيُّ النَّاسِ خَيْرٌ؟ فَقَالَ: مَنْ طَالَ عُمُرُهُ وَحَسَنَ

عَمَلُهُ قَالَ: فَأَيُّ النَّاسِ شَرٌّ؟ قَالَ: مَنْ طَالَ عُمُرُهُ وَسَاءَ عَمَلُهُ ﴾ (رواه الترمذی و احمد)

ایک آدمی نے پیارے پیغمبر ﷺ سے پوچھا کہ لوگوں میں سب سے اچھا کون ہے؟ تو آپ ﷺ نے ارشاد فرمایا: وہ جس کی عمر بھی لمبی ہو اور اعمال بھی اچھے ہوں۔ اُس نے پھر پوچھا کہ لوگوں میں سب سے برا کونسا انسان ہے؟ تو آپ ﷺ نے فرمایا: جس کی عمر لمبی ہو اور اعمال برے ہوں۔

کثرت کے ساتھ توبہ اور استغفار کرنا

اور مریض کو چاہئے کہ کثرت کے ساتھ توبہ اور استغفار کرے۔ پیارے پیغمبر ﷺ کا ارشاد گرامی ہے کہ:

﴿ قَالَ النَّبِيُّ ﷺ وَاللَّهِ ، إِنِّي لَأَسْتَغْفِرُ اللَّهَ وَأَتُوبُ إِلَيْهِ فِي الْيَوْمِ أَكْثَرُ مِنْ سَبْعِينَ

مَرَّةً ﴾ (رواه البخاری)

پیارے پیغمبر ﷺ نے ارشاد فرمایا: اللہ کی قسم میں دن میں ستر مرتبہ سے زیادہ اللہ سے توبہ اور استغفار کرتا ہوں۔

علاج معالجہ میں شرکیہ اعمال سے بچنا

اور علاج معالجہ میں حرام ادویات اور شرکیہ تعویذ اور گندوں سے اور دم و درود میں ایسے الفاظ اور منتر سے بچے جو طلسم اور شرکیہ الفاظ پر مبنی ہوں، اس لئے کہ حدیث پاک میں آتا ہے:

﴿ تَدَاوَوْا عِبَادَ اللَّهِ، وَلَا تَدَاوَوْا بِحَرَامٍ ﴾ (رواه الترمذی و احمد وابن عبد البر فی التمهید)

اللہ کے بندو علاج کراؤ! لیکن حرام چیزوں سے علاج نہ کراؤ۔

﴿ أَنْ الرَّسُولَ ﷺ قَالَ: مَنْ عَلَّقَ تَمِيمَةً فَقَدْ أَشْرَكَ ﴾ (رواه الإمام أحمد والحاکم)

پیارے پیغمبر ﷺ نے ارشاد فرمایا: جس نے تعویذ لٹکایا، اس نے شرک کیا۔

﴿ عَنْ بَعْضِ أَزْوَاجِ النَّبِيِّ ﷺ قَالَ: مَنْ أَتَى عَرَّافًا ، فَسَأَلَهُ عَنْ شَيْءٍ ، لَمْ تُقْبَلْ لَهُ صَلَاةُ أَرْبَعِينَ لَيْلَةً ﴾
(صحیح مسلم)

پیارے پیغمبر ﷺ کی ازواج مطہرات میں سے بعض سے مروی ہے کہ جو کسی کاہن کے پاس آیا اور اُس سے کسی چیز کے بارے میں سوال کیا تو اُس کی چالیس دن تک کوئی نماز قبول نہیں ہوگی۔

قرآنی آیات یا دعاؤں کے ذریعہ علاج کرانا

مریض کے لئے مشروع ہے کہ وہ قرآن کریم کی آیات یا ایسی دعائیں جن کی تعلیم پیارے پیغمبر ﷺ نے دی ہے اس کے ذریعہ سے دم و علاج کرائے۔ ابن القیمؒ فرماتے ہیں کہ علاج کا بہترین اور مؤثر طریقہ یہ ہے کہ: خیر اور نیکی کرنے کے ساتھ ساتھ ذکر اور دعاؤں کا اہتمام کریں اور اللہ سے نہایت ہی عاجزی کے ساتھ اپنے گناہوں سے معافی مانگیں اور توبہ و استغفار کریں۔

{ عَنْ عَوْفِ بْنِ مَالِكٍ قَالَ: كُنَّا نَرْقِي فِي الْجَاهِلِيَّةِ، فَقُلْنَا: يَا رَسُولَ اللَّهِ كَيْفَ تَرَى فِي ذَلِكَ؟ فَقَالَ: اعْرِضُوا عَلَيَّ رُقَاكُمْ، لَا بَأْسَ بِالرَّقِيِّ مَا لَمْ يَكُنْ فِيهِ شِرْكٌ }
حضرت عوف بن مالکؓ سے مروی ہے کہ ہم زمانہ جاہلیت میں جھاڑ پھونک کے ذریعہ علاج کرواتے تھے ہم نے پیارے پیغمبر ﷺ سے اس بابت دریافت کیا تو آپ ﷺ نے ارشاد فرمایا کہ اگر اس میں شرکیہ الفاظ اور عمل نہ ہو تو کوئی حرج نہیں ہے۔
(رواہ مسلم و ابوداؤد)

مریض کے لئے ادویات کا استعمال کرنا بھی مسنون ہے

اور اسی طرح مریض کے لئے ادویات کا استعمال کرنا بھی مسنون و مباح ہے۔
پیارے پیغمبر ﷺ کا ارشاد ہے۔

﴿ قَالَ الرَّسُولُ ﷺ تَدَاوُوا ؛ فَإِنَّ اللَّهَ عَزَّ وَجَلَّ لَمْ يَضَعْ دَاءً إِلَّا وَضَعَ لَهُ دَوَاءً، غَيْرَ دَاءٍ وَاحِدٍ أَلْهَرَمَ ﴾
(اخرجه ابو داؤد والترمذی، وابن ماجه)

علاج کراؤ!۔ اس لئے کہ اللہ بزرگ و برتر نے کوئی بیماری ایسی نہیں رکھی جس کا علاج نہ ہو، سوائے ایک

بیماری کے اور وہ بڑھاپا کی بیماری ہے۔

مریض کے ذمہ کسی کے حقوق ہوں تو ان کو ادا کرے

اگر اس کے ذمہ کسی کے حقوق ہوں تو ان کو ادا کرے، اور اگر ادا نہ کر سکتا ہو تو اس کی ادائیگی کی وصیت کرے اس

لئے کہ حدیث میں پیارے پیغمبر ﷺ نے ارشاد فرمایا:

﴿أَتَدْرُونَ مَا الْمُفْلِسُ؟ قَالُوا: الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ. فَقَالَ: إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلَاةٍ وَصِيَامٍ وَزَكَاةٍ، وَيَأْتِي قَدْ شَتَمَ هَذَا وَقَذَفَ هَذَا وَأَكَلَ مَالَ هَذَا وَسَفَكَ دَمَ هَذَا وَضَرَبَ هَذَا؛ فَيُعْطَى هَذَا مِنْ حَسَنَاتِهِ وَهَذَا مِنْ حَسَنَاتِهِ، فَإِنْ فَنِيَتْ حَسَنَاتُهُ قَبْلَ أَنْ يَقْضَى مَا عَلَيْهِ؛ أُخِذَ مِنْ خَطَايَاهُمْ؛ فَطُرِحَتْ عَلَيْهِ، ثُمَّ طُرِحَ فِي النَّارِ﴾ (رواہ مسلم، ۲۵۸۱)

جانتے ہو مفلس کون ہے؟ صحابہ کرامؓ نے عرض کیا کہ ہم میں مفلس وہ ہے جس کے پاس نہ تو روپیہ پیسہ ہو اور نہ ہی ساز و سامان۔ تو آپ ﷺ نے ارشاد فرمایا: میری امت کا مفلس قیامت کے دن وہ انسان ہوگا کہ جو قیامت کے دن نماز، روزہ اور زکوٰۃ (جیسے بہت سے نیک اعمال کے ساتھ آئے گا۔ تو) اُس پر حقوق العباد میں سے جس جس کا حق ہوگا وہ اپنا حق لینے کے لئے آجائیں گے (کوئی آئے گا کہ اس نے مجھے گالی دی تھی، کوئی کہے گا کہ اس نے مجھ پر جھوٹا الزام لگایا تھا، کوئی کہے گا اس نے میرا مال کھایا تھا، کوئی کہے گا اس نے ناحق خون بھایا تھا، کوئی کہے گا اس نے مجھے مارا تھا۔ تو اُس کی نیکیاں لے کر اس کو بھی اور اُس کو بھی دی جائیں گی۔ یہاں تک کہ نیکیاں ختم ہو جائیں گی اور حق لینے والے باقی رہ جائیں گے تو اُن کے گناہ لے کر اس کے پلڑے میں ڈال دیئے جائیں گے، اور پھر اُس کو دوزخ میں ڈال دیا جائے گا۔

اور ایک حدیث میں ہے کہ: پیارے پیغمبر ﷺ نے ارشاد فرمایا:

﴿مَنْ مَاتَ وَعَلَيْهِ دَيْنٌ فَلَيْسَ بِالْدِّينَارِ وَلَا بِالدِّرْهَمِ وَلَكِنَّهَا الْحَسَنَاتِ

وَالسَّيِّئَاتِ﴾

(رواہ الحاکم وأحمد)

جس آدمی کا انتقال اس حال میں ہوا کہ اُس پر قرض تھا تو قیامت کے دن اُس کا قرض دراہم و دنانیر (روپیہ پیسہ) کے ذریعہ ادا نہیں ہوگا بلکہ نیکیوں اور گناہوں کے ذریعہ ادا کیا جائے گا۔

حضرت ابو ہریرہؓ سے مروی ہے کہ:

﴿عَنِ النَّبِيِّ ﷺ قَالَ: نَفْسُ الْمُؤْمِنِ مُعَلَّقَةٌ بِدَيْنِهِ، حَتَّى يُقْضَى عَنْهُ﴾ (روا الترمذی)

پیارے پیغمبر ﷺ نے ارشاد فرمایا: آدمی کا نفس اُس وقت تک قرض کے بدلے میں معلق رہتا ہے جب تک کہ اُس کو ادا نہ کر دیا جائے۔



وصیت اور اس کے احکام

انسان دنیا میں رہتا ہے تو اس کا لوگوں سے واسطہ پڑتا ہے، کسی سے لینا دینا ہوتا ہے، قرض لیتا ہے، امانت رکھتا ہے، حقوق واجبہ ہوتے ہیں اور موت کا کچھ پتہ نہیں ہوتا کہ کب آجائے، اس لئے یہ ضروری ہے کہ وصیت لکھی ہوئی ہر وقت تیار ہو جس میں جس کا جو جو حق ہے وہ لکھا ہو، اگر اس نے کسی کے حقوق ادا کرنے ہوں تو وہ بھی لکھے ہوں اور کسی سے وصول کرنے ہوں تو وہ بھی درج ہوں، تاکہ اچانک موت کی صورت میں اس کے ورثا اس کے ذمہ حقوق کو ادا کر سکیں۔ وصیت کا مشروع ہونا کتاب اللہ، سنت رسول اللہ اور اجماع سے ثابت ہے۔ قرآن کریم میں رب العالمین کا ارشاد ہے:

﴿وَوَصَّىٰ بِهَا إِبْرَاهِيمُ بَنِيهِ وَيَعْقُوبُ ط يُبْنَىٰ إِنَّ اللَّهَ اصْطَفَىٰ لَكُمُ الدِّينَ فَلَا

تَمُونَنَّ إِلَّا وَانْتُمْ مُسْلِمُونَ ۚ أَمْ كُنْتُمْ شُهَدَاءَ ۚ إِذْ حَضَرَ يَعْقُوبَ الْمَوْتُ ۖ إِذْ

قَالَ لِبَنِيهِ مَا تَعْبُدُونَ مِنْ بَعْدِي ط... الخ (بقرہ ۱۳۳)

اور اسی بات کی ابراہیم نے اپنے بیٹوں کو وصیت کی، اور یعقوب نے بھی (اپنے بیٹوں کو) کہ: اے میرے بیٹو! اللہ نے یہ دین تمہارے لئے منتخب فرمایا ہے، لہذا تمہیں موت بھی آئے تو اس حالت میں آئے کہ تم مسلم ہو۔ کیا اس وقت تم خود موجود تھے جب یعقوب کی موت کا وقت آیا تھا، جب انہوں نے اپنے بیٹوں سے کہا تھا کہ تم میرے بعد کس کی عبادت کرو گے.....؟۔

اور حدیث مبارکہ میں حضرت ابن عمرؓ سے مروی ہے کہ:

﴿عَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: مَا حَقُّ امْرِئٍ مُسْلِمٍ لَهُ

شَيْءٌ يُرِيدُ أَنْ يُوصِيَ فِيهِ يَبِيتُ لَيْلَتَيْنِ إِلَّا وَصِيَّتُهُ مَكْتُوبَةٌ عِنْدَهُ﴾

حضرت ابن عمرؓ سے مروی ہے کہ پیارے پیغمبر ﷺ نے ارشاد فرمایا: کہ جو بھی کسی مسلمان کے پاس کوئی چیز ہو جس کی وصیت کرنا ہو تو اس کے لئے یہ بات ٹھیک نہیں ہے کہ دو راتیں گزر جائیں اور اس کی وصیت اس کے پاس لکھی ہوئی نہ ہو۔

(رواہ البخاری ص ۳۸۲، ج ۱)

﴿ قَالَ ابْنُ عُمَرَ: مَا مَرَّتْ عَلَيَّ لَيْلَةٌ مُنْذُ سَمِعْتُ رَسُولَ اللَّهِ ﷺ قَالَ ذَلِكَ إِلَّا

وَعِنْدِي وَصِيَّتِي ﴾

(مسلم)

حضرت ابن عمرؓ فرماتے ہیں کہ: جب سے میں نے پیارے پیغمبر ﷺ کا یہ ارشاد گرامی سنا ہے اس وقت سے مجھ پر کوئی رات ایسی نہیں گزری کہ میری وصیت میرے پاس لکھی ہوئی نہ ہو۔

حضرت جابرؓ سے مروی ہے کہ: پیارے پیغمبر ﷺ نے ارشاد فرمایا: کہ جس شخص کو وصیت پر موت آئی (یعنی وصیت کر کے مرا) وہ صحیح راستہ پر اور سنت پر مرا، اور تقویٰ اور شہادت پر مرا اور بخشا ہوا ہونے کی حالت میں مرا۔ (سنن ابن ماجہ ص ۱۹۴) مستحب یہ ہے کہ وصیت لکھنے میں تاخیر نہ کرے اور اپنی صحت کے زمانے میں وصیت لکھ دے، اور اس پر ایک دو آدمیوں کو جو متقی اور پرہیزگار ہوں اور مسائل کو بھی سمجھتے ہوں کو گواہ بنادے، اور جو بھی ضروری امر ہو اس میں تحریر کر دے۔ بیماری کی شدت کی صورت میں، بحری اور ہوائی سفر کرنے سے پہلے، حج اور عمرہ وغیرہ کے سفر سے قبل وصیت لکھنے کا اہتمام کرنا بہتر ہے۔

وصیت کی مقدار

وصیت صرف ایک تہائی مال میں جائز ہے، اس سے زیادہ کی وصیت وارثوں کی اجازت کے بغیر صحیح نہیں، اگر کسی نے ایک تہائی سے زیادہ کی وصیت کی تو تہائی مال میں تو وصیت نافذ ہوگی، اس سے زیادہ میں بالغ وارثوں کی اجازت کے بغیر نافذ نہیں ہوگی۔ (عالمگیری ج ۶ ص ۹۰)

جب بھی وصیتیں ہوں گی وہ تجبیز و تکفین اور قرضوں کی ادائیگی کے بعد جو مال بچے گا اس کی ایک تہائی میں نافذ ہوں گی۔ اگر کسی کا کوئی وارث نہ ہو تو اس کے لئے پورے مال کی وصیت کر دینا بھی درست ہے۔ اولیٰ یہ ہے کہ مرنے والا وصیت ایک تہائی سے بھی کم میں کرے، اس لئے کہ وارثوں کے لئے مال چھوڑنا بھی ثواب ہے۔

حدیث مبارکہ میں حضرت سعد بن ابی وقاصؓ سے مروی ہے کہ: میں فتح مکہ والے سال ایسا مریض ہوا کہ یہ محسوس ہونے لگا کہ ابھی موت آنے والی ہے فرمایا کہ:

﴿ عَادَنِي النَّبِيُّ ﷺ فَقُلْتُ: يَا رَسُولَ اللَّهِ ! أَوْصِي بِمَالِي كُلِّهِ؟ قَالَ: لَا ، قُلْتُ:

فَالشَّطْرُ؟ قَالَ: لَا ، قُلْتُ: الثُّلُثُ؟ قَالَ: فَالْثُّلُثُ، وَالثُّلُثُ كَثِيرٌ، (قَالَ لَهُ الرَّسُولُ

﴿إِنَّكَ إِن تَذَرَ وَرَثَتَكَ أَغْنِيَاءَ خَيْرٌ مِنْ أَنْ تَذَرَهُمْ عَالَةً يَتَكَفَّفُونَ النَّاسَ﴾

(اخرجه البخاری ۲۷۴۲، ومسلم ۱۶۲۸)

پیارے پیغمبر ﷺ میری عیادت کے لئے تشریف لائے، میں نے عرض کیا یا رسول اللہ ﷺ (میرے پاس بہت سا مال ہے اور فرائض میراث کے اعتبار سے صرف میری بیٹی کو میراث کا حصہ پہنچتا ہے) تو کیا میں اپنے پورے مال کی وصیت کر دوں؟ آپ ﷺ نے فرمایا: نہیں، میں نے عرض کیا آدھے مال کی وصیت کر دوں؟ آپ ﷺ نے فرمایا نہیں، میں نے عرض کیا تہائی مال کی وصیت کر دوں؟ آپ ﷺ نے فرمایا: ہاں، تہائی مال کی وصیت کر سکتے ہو، اور تہائی بھی بہت ہے۔ بلاشبہ اگر تم اپنے وارثوں کو (جن کو عصبہ ہونے کی وجہ سے میراث پہنچتی ہے) مال دار ہونے کی حالت میں چھوڑ دو تو یہ اس سے بہتر ہے کہ تم انہیں تنگ دستی کی حالت میں چھوڑ دو، جو لوگوں کے سامنے ہاتھ پھیلا کر اس میں شک نہیں کہ تم جو بھی کوئی خرچہ کرو گے جس سے اللہ تعالیٰ کی رضا مطلوب ہو تو تمہیں ضرور اس کا ثواب ملے گا، یہاں تک کہ ایک لقمہ اٹھا کر اپنی بیوی کے منہ میں دے دو گے تو اس کا بھی ثواب ملے گا۔

وصیت کے وجوب کی صورتیں

وصیت چار طرح کی ہوتی ہے:

(۱) واجب وصیت: اگر انسان کے ذمہ حقوق ہوں چاہے وہ حقوق اللہ ہوں، جیسے کفارات، فرض حج، زکوٰۃ جو اس نے ادا نہیں کی، یا نماز و روزے کی وصیت یا حقوق العباد: جیسے کسی ایسے آدمی کا قرض جس کا صرف اسی کو علم ہے کسی اور کو نہیں، یا اگر کسی نے اس کے پاس امانت رکھی ہو وغیرہ تو اس کے ذمہ اس کی وصیت کرنا ضروری ہے تاکہ کسی کا حق نہ مارا جائے، اور وہ چیز اس کے ترکہ میں شامل نہ ہو جو اس کی نہیں۔

(۲) مباح: کسی بھی مال دار کے لئے۔

(۳) مکروہ: جو فاسق اور گناہ گاروں کے لئے کی جائے۔

(۴) مستحب: جو اوپر کی تین صورتوں کے علاوہ ہو۔

مسلمان کا اپنے مال سے اپنے لئے صدقہ جاریہ کی وصیت کرنا

کسی مسلمان کا اپنے مال میں سے اپنے مرنے کے بعد صدقہ جاریہ والے اعمال کی وصیت کرنا مستحب ہے، لیکن یہ

وصیت صرف ایک تہائی مال میں نافذ ہوگی، اور دو تہائی مال وارثوں کا حق ہوگا، اس لئے اپنی زندگی میں ہی جب کہ وہ صحت مند اور تندرست ہو اپنی آخرت کے لئے فکر مند ہونا چاہئے، اور خیر کے کاموں میں خرچ کرتے رہنا چاہئے اس لئے کہ حدیث مبارکہ میں پیارے پیغمبر ﷺ کا ارشاد گرامی ہے کہ:

﴿ إِذَا مَاتَ الْإِنْسَانُ انْقَطَعَ عَنْهُ عَمَلُهُ، إِلَّا مِنْ ثَلَاثَةٍ: إِلَّا مِنْ صَدَقَةٍ جَارِيَةٍ، أَوْ

عِلْمٍ يُنْتَفَعُ بِهِ، أَوْ وَلَدٍ صَالِحٍ يَدْعُو لَهُ ۖ ﴾ (مسلم: ۱۶۳۱)

جب انسان وفات پا جاتا ہے تو اس کے نیک اعمال کا سلسلہ بھی منقطع ہو جاتا ہے سوائے تین طرح کے اعمال کے: (۱) صدقہ جاریہ والے اعمال (جیسے مسجد و مدرسہ کی تعمیر، مسافر خانہ بنادیا نہر جاری کردی، کنواں نکال دیا، ہینڈ پمپ لگا دیا، وغیرہ)، (۲) یا وہ علم ہے جسے اس نے سیکھا اور پھر پھیلا یا دوسروں کو سکھایا اور اس علم سے نفع اٹھایا جاتا رہا، (۳) یا نیک اولاد ہے جو اس نے اپنے پیچھے چھوڑی اور جو اس کے لئے دعا گو رہی۔ (تو یہ ایسا صدقہ جاریہ ہے جس کا ثواب اس کی موت کے بعد بھی اسے ملتا رہے گا)۔

مدارس و مساجد کی تعمیرات میں حصہ لینا، کنواں کھودوانا، مساجد میں پانی کا انتظام کرا دینا، یتیموں، بیواؤں اور مسکینوں کی مدد کرنا، مدارس میں طلباء کو تفسیر و احادیث کی کتب مہیا کر دینا، مسافر خانہ بنادینا، اپنے گھر والوں پر خرچ کرنا یہ سب صدقہ جاریہ والے اعمال ہیں۔ اس لئے اپنی زندگی میں کسی خیر سے دریغ نہ کریں، اپنے آگے بھیجا ہوا اپنے ہی کام آئے گا، موت کے وقت جو مال اللہ کی رضا کے لئے خرچ کیا جائے ثواب تو اس میں بھی ہے، لیکن صحت اور تندرستی میں جو مال خرچ کیا جائے اس کا ثواب زیادہ ہے۔

حضرت ابوسعید خدریؓ سے مروی ہے کہ پیارے پیغمبر ﷺ نے ارشاد فرمایا کہ کوئی شخص اپنی زندگی میں ایک درہم خرچ کرے یہ اس سے بہتر ہے کہ موت کے وقت سو درہم خرچ کرے۔ (مشکوٰۃ المصابیح: ص ۱۶۵، ج ۱)

حضرت ابو درداءؓ سے مروی ہے کہ پیارے پیغمبر ﷺ نے ارشاد فرمایا: کہ جو شخص موت کے وقت صدقہ کرتا ہے، یا غلام آزاد کرتا ہے تو اس کی ایسی مثال ہے جیسے کوئی شخص ایسے وقت ہدیہ دے جبکہ اس کا پیٹ بھرا ہوا ہو۔ (مشکوٰۃ المصابیح: ص ۱۶۵، ج ۱)

حضرت ابو ہریرہؓ سے مروی ہے کہ پیارے پیغمبر ﷺ سے ایک شخص نے دریافت کیا کہ ثواب کے اعتبار سے کون سا صدقہ بڑا ہے؟ آپ ﷺ نے فرمایا وہ صدقہ بڑا ہے جب کہ تو اس حالت میں صدقہ کرے کہ تو تندرست ہو، اور نفس میں کنجوسی ہو، (یعنی نفس خرچ کرنا نہ چاہتا ہو)، تو تنگدستی سے ڈرتا ہو، اور مال داری کی آرزو لگائے ہوئے ہو، اور تو

صدقہ کرنے میں دیر نہ لگا، یہاں تک کہ جب روح گلے میں پہنچ گئی تو تو کہنے لگے کہ فلاں کو اتنا دے دو اور فلاں کو اتنا، حالانکہ اب تو وہ مال فلاں کا ہی ہو چکا ہے۔

یعنی تیرے سانس نکلتے ہی وہ مال تو دوسروں کے قبضے میں چلا جائے گا اور تیرے وارث اس کے مالک بن بیٹھیں گے، اس لئے اگر تو یہ چاہتا ہے کہ اس کا نفع تیری موت کے بعد تجھے ملے تو اپنی زندگی ہی میں اپنے ہاتھ سے راہ خدا میں خرچ کر۔

وصیت سے متعلق ایسے امور جن کی رعایت ضروری ہے

(۱) موصی کی وصیت میں تغیر و تبدل کرنا حرام ہے

اگر موصی کی وصیت شرعی تقاضوں کے مطابق ہو تو اس میں تغیر و تبدل کرنا حرام ہے۔ جب وصیت کرنے والا وصیت کر کے وفات پا جائے تو اس کے ورثاء اور وصی جس کو اس نے مختار بنایا ہے، پر ضروری ہے کہ اس کی وصیت کو شرعی اصول کے مطابق نافذ کریں اور جس کو جتنا دینا ہے اس کو دینے سے دریغ نہ کریں، جن لوگوں کے حق میں اس نے وصیت کی ہے مثلاً فقراء اور مساکین، یا دور کے رشتہ دار، یا کسی کار خیر میں مال کا صرف کرنا۔ ان کو تو معلوم نہیں کہ ہمارے حق میں کسی نے وصیت کی ہے یا نہیں، لیکن اب یہ ان لوگوں کی ذمہ داری ہے جن کے قبضہ میں مال ہے کہ وہ وصیت کے مطابق اس کی تقسیم کو یقینی بنائیں۔

اگر یہ لوگ وصیت کو چھپائیں گے، یا اس میں کمی بیشی کریں گے، یا اس میں تبدیلی کر دیں گے تو گناہ گار ہوں گے اور آخرت میں ان سے باز پرس ہوگی۔ قرآن کریم میں رب العالمین کا ارشاد ہے:

﴿فَمَنْ مَّ بَدَّلَهُ بَعْدَ مَا سَبَحَهُ فَأَتَنَّمَا إِثْمُهُ عَلَى الَّذِينَ يُبَدِّلُونَهُ، إِنَّ اللَّهَ سَبِيعٌ

عَلِيمٌ﴾

(البقرة: ۱۸۱)

پھر جو شخص اس وصیت کو سننے کے بعد اس میں کوئی تبدیلی کرے گا، تو اس کا گناہ ان لوگوں پر ہوگا جو اس میں تبدیلی کریں گے۔ یقین رکھو کہ اللہ (سب کچھ) سنتا جانتا ہے۔

علامہ ابوبکر جصاص احکام القرآن میں لکھتے ہیں کہ اس آیت سے معلوم ہوا کہ اگر کوئی شخص وصیت کر کے مرجائے (اور ادائیگی کے لئے مال بھی چھوڑا ہو) تو اس کی آخرت کی ذمہ داری ختم ہوگئی، اب ذمہ داری وارثوں پر آگئی، اگر انہوں نے ادائیگی نہ کی تو وہ لوگ گناہ گار ہوں گے، اور ان کا ادا نہ کرنا تبدیلی وصیت کی ایک صورت ہے۔

لیکن اگر وصیت میں ظلم کیا گیا ہو (مثلاً پورے مال ہی کی وصیت کردی، یا ورثا کی اجازت کے بغیر تہائی مال سے زیادہ کی وصیت کردی) تو اُس وصیت کا بل دینا واجب ہے۔

(۲) وصیت کا باطل ہونا

آدمی جو ایک تہائی مال میں وصیت کا حق دیا گیا ہے، اپنی زندگی میں اس کو یہ بھی حق حاصل رہتا ہے کہ اس وصیت میں کچھ تبدیلی کر دے یا بالکل ختم کر دے۔ اس لئے کہ:

﴿لَقَوْلِ عُمَرَوُ «يُغَيِّرُ الرَّجُلُ مَا شَاءَ فِي وَصِيَّتِهِ»﴾

حضرت عمرؓ کا قول ہے کہ: آدمی جو چاہے اپنی وصیت میں تبدیلی کر سکتا ہے۔

اسی طرح اگر اس کا مال ضائع ہو جائے، یا جس کے لئے وصیت کی ہو اس کا اس سے پہلے انتقال ہو جائے، یا اُس نے جو قید لگائی ہو وصیت کے اندر وہ پوری نہ ہو مثلاً یہ کہ اگر اس بیماری میں میرا انتقال ہو جائے تو اتنا فلاں کو دے دینا اور پھر وہ صحت یاب ہو گیا تو ان تمام صورتوں میں وصیت باطل ہو جائے گی۔

(۳) قرض کی ادائیگی

اگر کسی نے یہ وصیت کی کہ میرے مال میں سے فلاں فلاں جگہ اتنا مال خرچ کیا جائے، اور اس پر اتنا ہی قرض ہے جتنا کہ اس کے پاس مال ہے تو اس مال میں نہ تو وصیت نافذ ہوگی اور نہ ہی وراثت، بلکہ قرض ادا کیا جائے گا۔ حضرت علیؓ کا ارشاد ہے کہ تم لوگ اس آیت کی تلاوت کرتے ہو:

﴿مِنْ مَّ بَعْدِ وَصِيَّةٍ تُؤْ صُونَ بِهَا أَوْ دَيْنٍ﴾ (النساء ۱۲)

اس وصیت پر عمل کرنے کے بعد جو تم نے کی ہو، اور تمہارے قرض کی ادائیگی کے بعد۔

جس سے بظاہر یہ معلوم ہوتا ہے کہ وصیت مقدم ہے، اور حقیقت یہ ہے کہ رسول اللہ ﷺ نے وصیت نافذ کرنے سے پہلے قرض کی ادائیگی کا فیصلہ فرمایا ہے۔

(رواہ ابن ماجہ والترمذی)

(۴) وصیت کرنے میں فرائض کو مقدم کیا جائے

وصیت کرنے میں پہلے فرائض کو مقدم کیا جائے، مثلاً وصیت کرنے والے نے حج فرض ادا نہیں کیا تھا، یا اس کے ذمہ زکوٰۃ فرض تھی اور اس نے نہیں ادا کی، یا کفارات واجبہ ہیں جن کی ادائیگی باقی ہے تو وصیت میں ان چیزوں کو مقدم کرے، اگر وصی نے ان چیزوں کو وصیت میں بعد میں ذکر کیا ہو تب بھی ان لوگوں پر جن کے قبضے میں اُس کا مال ہے ان پر

لازم ہے کہ وہ فرائض اور واجبات کو مقدم کریں۔

(۵) وارث کے لئے وصیت کرنا جائز نہیں ہے

جو شخص مرنے والے کے ترکہ سے اپنا میراث کا حصہ پانے والا ہو اس کے لئے وصیت کرنا جائز نہیں ہے، ہاں اگر دوسرے ورثاء اجازت دے دیں تو جائز ہے، لیکن نابالغ وارث کی اجازت کا کوئی اعتبار نہیں، اگر وہ اجازت دے بھی دے تب بھی اس کے حصہ میں سے کچھ کم کرنا جائز نہیں ہے۔ حضرت ابی امامہؓ سے مروی ہے کہ:

﴿ قَالَ رَسُولُ اللَّهِ ﷺ : لَا وَصِيَّةَ لِوَارِثٍ، وَيُرْوَى عَنْ ابْنِ عَبَّاسٍ مَرْفُوعاً : لَا

(مشکوٰۃ ص ۲۶۵)

وَصِيَّةَ لِوَارِثٍ إِلَّا أَنْ يَشَاءَ الْوَرِثَةُ ﴾

پیارے پیغمبر ﷺ نے فرمایا: وارث کے لئے وصیت نہیں، اور حضرت ابن عباسؓ سے مرفوعاً مروی ہے کہ: وارث کے لئے وصیت نہیں مگر یہ کہ ورثاء اگر چاہیں (تو اجازت دے سکتے ہیں)۔

(۶) وصی کون ہو؟

”وصی“ ہر اس شخص کو بنایا جاسکتا ہے جو عاقل بالغ مسلمان ہو، نیک، دیانت دار، عادل اور شرعی مسائل سے واقف ہو، خاندان کا فرد ہو یا نہ ہو۔ (عالمگیری ج ۶ ص ۹۰، آپ کے مسائل اور ان کا حل ص ۵۰۸-ج ۷)

اگر موصی نے کسی کو وصی نہیں بنایا اور اس کا انتقال ہو گیا تو اس کے ورثاء کے اتفاق سے کسی بھی شخص کو وصی بنایا جاسکتا ہے، لیکن اگر ان میں سے کسی کے اندر بھی اس کی اہلیت نہ ہو تو پھر حاکم اس کی طرف سے وصیت نافذ کرے گا۔

(۷) کس چیز کی وصیت کرے؟

ایک مسلمان کو چاہئے کہ وہ اپنے گھر والوں اور متعلقین کو عقیدہ توحید، تقویٰ، خوف خداوندی اور خشیت الہی اختیار کرنے، اس کی رحمت و مغفرت سے امید وابستہ کرنے، اور اس کی عبادت، اطاعت اور احکام کی بجا آوری، فرائض و واجبات کی ادائیگی، حلال کا اہتمام اور حرام سے اجتناب، نفلی عبادات کے اہتمام، اور علماء و صلحاء کی مجالس میں شرکت کی وصیت کرے۔

بطور مثال وصیت نامہ

بِسْمِ اللَّهِ الرَّحْمَنِ الرَّحِيمِ

16 / 7 / 1440 ہجری

05/04/2019

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى أَشْرَفِ الْأَنْبِيَاءِ

وَالْمُرْسَلِينَ، مُحَمَّدٍ وَعَلَى آلِهِ وَصَحْبِهِ، وَالتَّابِعِينَ أَجْمَعِينَ. وَبَعْدُ:

میں محمد موسیٰ شاکر..... ولد..... حاجی حضرت میر چوہان..... عمر ۵۷ سال..... مسلک..... اہل سنت والجماعت دیوبند..... پیشہ..... امامت و خطابت درس و تدریس..... سکونت..... گلن روڈ شفیلڈ..... اپنی رب کی رحمت اور معافی کا طلب گار..... باقی ہوش و حواس بغیر کسی جبر و اکراہ اور کسی کی ترغیب کے وصیت لکھ رہا ہوں کہ:

﴿أَنَا أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ﴾

میں اس بات کی شہادت و گواہی دیتا ہوں کہ اللہ کے سوا کوئی عبادت کے لائق نہیں، وہ اکیلا ہے اُس کا کوئی شریک نہیں۔ اور یہ کہ حضرت محمد ﷺ اللہ کے بندے اور رسول ہیں۔

میں آپ ﷺ کے خلفاء راشدین، ازواج مطہرات آل بیت، اور تمام صحابہ کرامؓ کی عزت کرتا ہوں۔ اور ہر قسم کی رسومات، شرک و بدعات سے نفرت کرتا ہوں، اور مرزائیوں کو چاہے اُن کا تعلق کسی بھی گروپ سے ہو کافر اور خارج از اسلام سمجھتا ہوں۔ اور اپنے ورثاء کو وصیت کرتا ہوں کہ میرے ذمہ جو اللہ تعالیٰ اور اُس کے بندوں کے حقوق واجب ہیں حسب حکم شریعت اُن کی ادائیگی کریں، جن کی تفصیل مندرجہ ذیل ہے:

- (۱) زکوٰۃ واجب الاداء کل قیمت رقم:.....
- (۲) قضاء قربانی..... اتنے سال..... کل قیمت رقم.....
- (۳) روزے قضاء..... اتنی تعداد..... فدیہ کل قیمت رقم.....

(۴) حج فرض اگر ہو تو اُس کا حج بدل کل خرچہ

(۵) قرض واجب الاداء فلاں بن فلاں پتہ کل رقم

(۶) قرض واجب الوصول فلاں بن فلاں پتہ کل رقم

(۷) امانتیں واجب الاداء فلاں بن فلاں پتہ کل رقم

(۸) امانتیں واجب الوصول فلاں بن فلاں پتہ کل رقم

(۹) فدیہ عبادات کل رقم

(۱۰) دیگر اگر کچھ ذمہ ہو

(۱۱) تفصیل جائیداد

(۱۲) تفصیل ترکہ سامان وغیرہ مالیت

(۱۳) نابالغ اولاد کی تعلیم و شادی کے لئے کل رقم

(۱۴) ضروری کاغذات کیا اور کہاں ہیں

(۱۵) وصیت پر عمل کرانے والے کا نام

(۱۶) نامکمل کام

دستخط وصیت کنندہ

ایک تہائی/ حصہ ترکہ کے لئے وصیت

- | | |
|--------------|----------------------------|
| کل رقم | (۱) غریب رشتہ دار غیر وارث |
| کل رقم | (۲) مساجد |
| کل رقم | (۳) مدرسہ |
| کل رقم | (۴) فقراء و مساکین |
- اس طرح تفصیل کے ساتھ ایک چاٹ بنا لیا جائے۔

{ مسئلہ } اگر وصیت کنندہ صحت مند ہو تو نماز روزوں کی قضاء خود زندگی ہی میں کر لے ورنہ پھر وصیت کرنا واجب ہوگا

{ مسئلہ } اگر نماز، روزہ حج وغیرہ عبادات کا فدیہ اور خرچ 3/1: مال سے زائد ہو جائے تو زائد کا ادا کرنا وارثوں پر واجب نہیں، ہاں سب کی اجازت ہو تو پھر درست ہے۔ مگر نابالغ کی اجازت کا اعتبار نہیں۔ (بہشتی زیور)

{ مسئلہ } اگر قرض ترکہ سے زائد ہو جائے تو بالغ اولاد ادائیگی کی کوشش کرے ورنہ قرض خواہوں سے معاف کرایا جائے۔



موت کی یاد اور اُس کے لئے تیاری

خزاں ہو جائے گی یہ ایک دن تیری بہار آخر

ترے انجام کا اک روز ہو جائے گا کار آخر

ملے گا خاک میں یہ عارضی عرّو وقار آخر

تجھے اس مٹنے والی شے پہ کیوں ہے افتخار آخر

یہ تیرا خانہ رنگین ، یہ تیرا بستر زریں

بفرش خاک سونا ہے تجھے زیر مزار آخر

اُڑے خوش نہ ہو دور روزہ بہارِ عالم پر

نہ صیادِ اجل کا تا بکے ہوگا شکار آخر

بتانِ گل بدن تو جن پہ اپنی جان دیتا ہے

تری دنیا و دیں کی راہ میں بوئیں گے خار آخر

پئے دیں تجھ سے اک تھوڑی سی محنت بھی نہیں ہوتی

پئے دنیا فدا کار اور تو ہے جاں نثار آخر

جہاں رہنا ہمیشہ ہے ، وہاں کا بھی تو ساماں کر

اُڑے تاکے یہ عیش و عشرتِ ناپائیدار کر

کہے دیتا ہوں لے اب صاف یہ بے دینیاں تیری

کریں گی تجھ کو خوار آخر، کریں گی تجھ کو خوار آخر

نہ سمجھے گا خدا کو اور نبی کو بھی مسیحا گر

تو پھر اے بدگماں، کس کا کرے گا اعتبار آخر

{خواجہ مجذوب}

قارئین کرام:

عارف وہ ہے جو ہمیشہ موت کو یاد کرتا ہو، موت کے ذکر میں بڑی فضیلت اور ثواب ہے، اور جس چیز کا بار بار ذکر نہ ہو اس کی صحیح طریقے پر تیاری نہیں ہو سکتی، اور بار بار ذکر اس وقت تک نہیں ہو سکتا جب تک موت کو یاد دلانے والی باتیں سننے پر دھیان نہ دیا جائے۔ جس شخص نے موت کا ذائقہ چکھنا ہو، اور اس کی آرام گاہ قبر ہو، جسے منکیر نکیر کے سوالات کا سامنا کرنے پڑے، جس کا واسطہ سانپ بچھو اور کیڑے کھوڑوں سے پڑنا ہو، قیامت کے دن میدانِ حشر میں حساب و کتاب دینا ہو، اور جس کا آخری ٹھکانہ جنت یا دوزخ بنا ہو تو اس کے لئے تو اس کے علاوہ کوئی دوسری بات مناسب ہی نہیں کہ وہ صرف موت کا ذکر کرے، موت کی تیاری کرے، اپنے آپ کو مردہ اور قبر میں لیٹا ہوا تصور کرے۔ سفر کا وقت آپہنچا ہے، زندگی مختصر ہوتی جا رہی ہے، کوچ کا نغارہ بجنے والا ہے لیکن لوگ اس سے غافل ہیں:

بس اب مرنے کو ہے جاگے گا تو کیا حشر کے دن کو

تجھے کس وقت کا اب رہ گیا ہے انتظار آخر

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾ (پ: ۱۷: الانبیاء آیت ۱)

لوگوں کے لئے ان کے حساب کا وقت قریب آپہنچا ہے، اور وہ ہیں کہ غفلت کی حالت میں منہ پھیرے ہوئے ہیں۔

پیارے پیغمبر ﷺ کا ارشاد گرامی ہے:

﴿الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ﴾

عقل مند وہ ہے جو اپنے نفس کو دبائے اور موت کے بعد کی زندگی کے لئے عمل کرے۔
لوگ تین طرح کے ہوتے ہیں:

(۱) بعض تو وہ ہوتے ہیں کہ جو دنیا کی محبت، اس کے مکر و فریب اور اس کی شہوات میں غرق ہوتے ہیں۔ جن کی زبانوں پر موت کا ذکر اور دلوں میں موت کا خیال نہیں آتا، اگر ان کے سامنے موت کا ذکر کیا جائے تو وہ اسے ناپسند کرتے ہوئے منہ پھیر لیتے ہیں، حالانکہ دنیا کی زندگی تو محض ایک دھوکہ ہے۔ رب العالمین کا ارشاد ہے:

﴿اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ وَزِينَتُهُمْ وَتَفَاخُرُ بَيْنَكُمْ وَتَكَاثُرُ فِي الْأَمْوَالِ وَالْأَوْلَادِ

كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيْجُ فَتَرَاهُ مُصْفَرًّا ثُمَّ يَكُوْنُ حُطَّامًا وَفِي الْآخِرَةِ عَذَابٌ شَدِيْدٌ وَمَغْفِرَةٌ مِّنَ اللّٰهِ وَرِضْوَانٌ، وَمَا الْحَيَاةُ الدُّنْيَا إِلَّا مَتَاعُ الْغُرُوْرِ ﴿٢٠﴾ (الحديد: ٢٠)

خوب سمجھ لو کہ اس دنیا والی زندگی کی حقیقت بس یہ ہے کہ وہ نام ہے کھیل کود کا، ظاہری سجاوٹ کا، تمہارے ایک دوسرے پر فخر جتانے کا، اور مال اور اولاد میں ایک دوسرے سے بڑھنے کی کوشش کرنے کا۔ اس کی مثال ایسی ہے جیسے ایک بارش جس سے اُگنے والی چیزیں کسانوں کو بہت اچھی لگتی ہیں، پھر وہ اپنا زور دکھاتی ہیں، پھر تم اس کو دیکھتے ہو کہ زرد پڑ گئی ہے، پھر وہ چورا چورا ہو جاتی ہے۔ اور آخرت میں (ایک تو) سخت عذاب ہے اور (دوسرے) اللہ کی طرف سے بخشش ہے، اور خوشنودی..... اور دنیا والی زندگی دھوکے کے سامان کے سوا کچھ بھی نہیں ہے۔

ایسے لوگوں کے بارے میں رب العالمین ارشاد فرماتے ہیں:

﴿قُلْ إِنَّ الْمَوْتَ الَّذِي تَفِرُّوْنَ مِنْهُ فَإِنَّهُ مُلْقِيْكُمْ ثُمَّ تُرَدُّوْنَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُوْنَ﴾ (الجمعة: ٨)

فرما دیجئے کہ! جس موت سے تم بھاگتے ہو، وہ تم سے آملنے والی ہے، پھر تمہیں اُس (اللہ) کی طرف لوٹایا جائے گا جسے تمام پوشیدہ اور کھلی ہوئی باتوں کا پورا علم ہے، پھر وہ تمہیں بتائے گا کہ تم کیا کچھ کرتے تھے۔

ارے اور وسیاہ کس منہ سے اور کیا لے کے جائے گا

تجھے ہونا ہے پیش اک روز پیش کردگار آخر

(۲) بعض وہ ہوتے ہیں جو موت کا ذکر کثرت سے کرتے ہیں اور کسی گناہ کے سرزد ہونے پر ابتداءً توبہ کر لیتے ہیں، اور انہیں بعض اوقات اس لئے موت سے خوف آتا ہے اور اس کے نتیجے میں وہ موت کو ناپسند کرتے ہیں کہ کہیں ہماری توبہ کی تکمیل سے پہلے ہی ہماری موت واقع نہ ہو جائے، اور ہم اللہ کی ملاقات سے محروم نہ رہ جائیں ایسے لوگ موت کو ناپسند کرنے میں معذور ہیں اور ان کے متعلق یہ نہیں کہا جاسکتا کہ وہ اپنے رب سے ملنا پسند نہیں کرتے، بلکہ وہ ملاقات سے محرومی کے ڈر ہی کی وجہ سے ایسا کرتے ہیں ورنہ یہ بھی پہلی ہی قسم میں داخل ہو جائیں۔

(۳) اور تیسری قسم کے لوگ وہ ہیں جو انتہائی معرفت رکھتے ہیں، اور عارف وہ ہے جو ہمیشہ موت کو یاد کرتا ہو، اور

اس کو ہر وقت اس بات کا انتظار ہو کہ کب موت آئے گی۔ ایسے ہی لوگوں کے بارے میں حدیث پاک میں فرمایا گیا کہ :
﴿الْمَوْتُ تُحْفَةُ الْمُؤْمِنِ﴾ (موت سب سے بڑا تحفہ ہے مومن کے لئے) اور کیوں ہے وہ تحفہ اس کی وجہ بھی حدیث میں بیان فرمائی گئی ہے:

﴿الْمَوْتُ جَسْرٌ يَصِلُ الْحَبِيبُ إِلَى الْحَبِيبِ﴾

موت ایک پل ہے جس سے گزر کر آدمی اپنے حبیب سے جا ملتا ہے۔
تو محبوب حقیقی سے ملنا عین خوشی کی چیز ہے اس لئے عارفین کو اس کی تمنا ہوتی ہے کہ کب موت آئے گی اور ہم موت کا پل کراس کر کے اپنے محبوب سے ملیں گے۔ تو موت کی تمنا فی الحقیقت ولایت کی علامت بتلائی گئی ہے اسی لئے یہود نے جب یہ دعویٰ کیا کہ ہم اولیاء اللہ ہیں، تو قرآن کریم نے یہ دعویٰ کیا کہ:

﴿قُلْ يَا أَيُّهَا الَّذِينَ هَادُوا إِن زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوْا

الْمَوْتَ إِن كُنْتُمْ صَادِقِينَ﴾ (الجمعة: ۲۸:۲۰)

(اے پیغمبر! ان سے) کہو کہ: اے لوگو جو یہودی بن گئے ہو! اگر تمہارا دعویٰ یہ ہے کہ سارے لوگوں کو چھوڑ کر تم ہی اللہ کے دوست ہو، تو موت کی تمنا کرو، اگر تم سچے ہو۔

اس لئے کہ موت ہی واسطہ ہے اللہ تعالیٰ تک پہنچنے کا، موت نہ ہو تو بندہ اللہ تک کیسے پہنچے؟ تو موت ذریعہ ہے وصول الی اللہ کا۔ اس لئے موت تحفہ بھی ہے، نعمت بھی ہے اور واسطہ بھی، اس لئے فرمایا کہ موت کی تمنا کرنا ولایت کی علامت ہے۔ اور اولیاء اللہ دن رات موت کی تمنا میں رہتے ہیں۔ اور ان کی زبان پر تو یہ رہتا ہے:-

خرم آں روز کزیر منزل ویراں برویم راحت جاں طلسم وز پئے جاناں برویم

نذر کردم کہ اگر آید بسر زیں غم روزے تادر میکده شاداں وغزل خواں برویم

وہ کونسا مبارک دن ہوگا کہ اس اجڑے ہوئے دیار کو ہم چھوڑیں گے، اور شہرِ مطلوب میں پہنچیں گے، جہاں اللہ سے ہمارا رابطہ قائم ہوگا۔ خدا کرے کہ وہ ساعت جلد آئے۔

تو اولیاء اللہ کے دل میں تو موت کی تمنا اور تڑپ رہتی ہے۔

(خطبات حکیم الاسلام)

حضرت عبداللہ بن عمرؓ سے مروی ہے کہ پیارے پیغمبر ﷺ نے ارشاد فرمایا:

﴿ تَحَفُّةُ الْمُؤْمِنِ الْمَوْتِ ﴾

موت مومن کا تحفہ ہے۔ اور موت کو مومن کے لئے تحفہ اس لئے قرار دیا گیا ہے کہ ایک دوسری حدیث میں پیارے پیغمبر ﷺ کا ارشاد گرامی ہے:

﴿ الدُّنْيَا سِجْنُ الْمُؤْمِنِ وَجَنَّةُ الْكَافِرِ ﴾

کہ دنیا مومن کے لئے قید خانہ ہے اور کافر کے لئے جنت ہے۔

جب تک مومن دنیا کے قید خانہ میں رہتا ہے تو اسے نفس و شیطان سے مقابلہ کرنا پڑتا ہے اور خواہشات و شہوات کے مقابلے کے لئے اسے طرح طرح کی مشقتیں برداشت کرنی پڑتی ہیں، موت اسے اس عذاب سے چھٹکارا دلاتی ہے۔ اس لئے یہ موت مومن کے لئے تحفہ بن جاتی ہے کہ وہ اسے ان تمام پریشانیوں سے نجات دلاتی ہے۔

☆ اُمّ المؤمنین سیدہ طاہرہ حضرت عائشہ صدیقہؓ سے مروی ہے کہ میں نے پیارے پیغمبر ﷺ کی خدمت اقدس میں عرض کیا: یا رسول اللہ ﷺ! کیا کوئی شخص شہداء کے ساتھ بھی اٹھے گا؟ فرمایا! ہاں: وہ شخص جو دن و رات میں بیس مرتبہ موت کا ذکر کرے۔

موت کی یاد کی فضیلت اس لئے ہے کہ اس سے آدمی دنیا سے علیحدگی اختیار کر کے آخرت کے لئے تیاری کرتا ہے اور موت سے غفلت دنیاوی شہوات اور لہو و لعب میں مبتلا کرتی ہے۔ اس لئے پیارے پیغمبر ﷺ نے موت کو یاد کرنے کا حکم دیا تاکہ تمہارا دل دنیاوی شہوات سے اعراض کر کے اللہ کی طرف متوجہ ہو۔

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا:

﴿ أَكْثَرُوا ذِكْرَ هَازِمِ اللَّذَاتِ الْمَوْتِ ﴾ (مشکوٰۃ: کتاب الجنائز: احياء العلوم ص ۶۶۸)

لوگو موت کو یاد کرو اور اس کا کثرت سے ذکر کرو جو دنیا کی لذتوں کو ختم کر دینے والی ہے۔

ایک حدیث میں پیارے پیغمبر ﷺ نے ارشاد فرمایا:

﴿ لَوْ تَعْلَمُ الْبَهَائِمُ مِنَ الْمَوْتِ مَا يَعْلَمُ ابْنُ آدَمَ مَا أَكَلْتُمْ مِنْهَا سَمِينًا ﴾ (بیہقی)

اگر بہائم موت کے بارے میں وہ باتیں جان لیں جو تم جانتے ہو تو ان میں سے کوئی (فرہ، موٹا تازہ) جانور نہ کھاؤ۔

☆ حضرت انسؓ سے مروی ہے کہ پیارے پیغمبر ﷺ نے ارشاد فرمایا: کہ موت کا کثرت سے ذکر کرو، اس

لئے کہ وہ گناہوں کو مٹا دیتی ہے، اور دنیا میں زاہد بناتی ہے۔ (ابن ابی الدینا)

☆ ایک مرتبہ پیارے پیغمبر ﷺ مسجد میں تشریف لے گئے، آپ ﷺ نے دیکھا وہاں کچھ لوگ بیٹھے ہنس رہے ہیں اور باتیں کر رہے ہیں، آپ ﷺ نے ارشاد فرمایا: موت کا ذکر کرو، بخدا جس کے قبضے میں میری جان ہے، اگر تم وہ باتیں جان لو جو میں جانتا ہوں تو تم کم ہنسو اور زیادہ روؤ۔ (ابن ابی الدینا)

☆ حضرت عبداللہ بن عمرؓ سے مروی ہے کہ میں عشرہ کی دسویں کو پیارے پیغمبر ﷺ کی خدمت میں حاضر ہوا ایک انصاری شخص نے آپ ﷺ کی خدمت میں عرض کیا یا رسول اللہ ﷺ! لوگوں میں سب سے زیادہ عقلمند اور سب سے زیادہ بزرگ کون ہے؟ فرمایا: جو شخص موت کا زیادہ ذکر کرتا ہو اور موت کے لئے زیادہ تیاری کرتا ہو وہی عقلمند ہے، اور وہی دنیا کا شرف اور بزرگی حاصل کئے ہوئے ہے۔ (ابن ماجہ: ابن ابی الدینا)

☆ حضرت صفیہؓ روایت فرماتی ہیں کہ ایک عورت نے ام المؤمنین سیدہ طاہرہ حضرت عائشہ صدیقہؓ سے اپنے دل کی سختی کا ذکر کیا تو ام المؤمنینؓ نے فرمایا: کہ موت کو کثرت سے یاد کر، تیرا دل نرم ہو جائے گا، چنانچہ اس عورت نے آپ کی ہدایت پر عمل کیا اور اس کا دل نرم ہو گیا۔

☆ حضرت داؤد علیہ السلام کی موت اور قیامت کے ذکر سے یہ کیفیت ہوتی کہ جسم کے جوڑ جوڑ اکھڑ جاتے، پھر جب رحمت الہی کا ذکر ہوتا تو تب اپنی حالت پر واپس آتے۔

☆ حضرت عیسیٰ علیہ السلام کے سامنے موت کا ذکر ہوتا تو خوف کی وجہ سے جلد پھٹ جاتی اور خون بہنے لگتا۔
☆ حضرت حسن بصریؒ فرماتے ہیں کہ میں نے کوئی ایسا دانا نہیں دیکھا جو موت سے خوف زدہ اور دل گرفتہ نہ ہو۔
☆ حضرت عمر بن عبدالعزیزؒ ہر شب فقہاء کو جمع کرتے، اور سب مل کر موت، قیامت اور آخرت کا ذکر کرتے، اور اس طرح روتے جیسے ان کے سامنے کوئی جنازہ رکھا ہو۔

☆ ایک مرتبہ حضرت عمر بن عبدالعزیزؒ نے کسی عالم سے نصیحت کی درخواست کی، انہوں نے کہا کہ تم پہلے خلیفہ نہیں ہو جن پر موت آئے گی بلکہ تم سے پہلے خلفاء بھی موت سے ہمکنار ہو چکے ہیں۔ حضرت عمر بن عبدالعزیزؒ نے فرمایا: کچھ اور بھی کہئے، فرمایا: تمہارے آباؤ اجداد میں حضرت آدم علیہ السلام تک کوئی ایسا شخص نہیں ہے جس نے موت کا ذائقہ نہ چکھا ہو؟ اور اب تمہاری باری ہے، حضرت عمر بن عبدالعزیزؒ اس عالم کی یہ بات سن کر رونے لگے۔ (احیاء العلوم ص ۶۶۹ ج ۴)

☆ حضرت کعبؒ فرماتے ہیں جو شخص موت کی معرفت رکھتا ہے اس پر دنیا کے مصائب اور اس کی پریشانیاں آسان ہو جاتی ہیں۔

☆ اشعث کہتے ہیں کہ ہم جب بھی حضرت حسن بصریؒ کی خدمت میں حاضر ہوتے تو وہ دوزخ موت اور آخرت کا ذکر کرتے ہوئے ملتے۔

دل میں موت کی یاد راسخ کرنے کا طریقہ:

موت کی یاد دل میں راسخ کرنے کا طریقہ یہ ہے کہ بندہ اپنے دل کو موت کی یاد کے علاوہ ہر شئی سے فارغ کر لے اور ہر وقت یہ خیال کرے کہ موت اس کے سامنے موجود ہے، جیسے کوئی مسافر اگر کوئی خطرناک وادی طے کر رہا ہو، یا سمندر کے سینہ پر محو سفر ہو تو اس کی تمام تر توجہ سفر پر رہتی ہے، اس طرح سے موت کی یاد اس کے لئے مفید ہوگی اور اس پر اثر انداز ہوگی۔ موت کی یاد کا بہترین طریقہ یہ ہے کہ ان لوگوں کے بارے میں سوچے جو اس کے ہم عصر، ہم سفر، اور ہمسر تھے اور اب موت کی آغوش میں چلے گئے ہیں۔ ان کی موت کا تصور کرے کہ وہ بھی میری طرح زندہ وجود کے مالک تھے، حسن و جمال کے مالک تھے، ان کے بھی بیوی اور بچے تھے، خوشحال تھے، کاروبار کرتے تھے، بڑے بڑے عہدوں کے مالک تھے، بڑی بڑی محفلیں سجاتے تھے، تہقہ بکھیرتے تھے، اپنے مال و اسباب، قبیلہ و خاندان، جتھے اور جماعت پر نازاں تھے۔ بڑی لمبی برسوں پر محیط پلاننگ کیا کرتے تھے، مگر موت سے غافل تھے اور لہو و لعب میں مشغول تھے۔ لیکن آج وہ خاک کے بستر پر محو خواب ہیں، مٹی نے ان کے تمام مناصب اور مراتب مٹا دیئے ہیں، ان کا حسن و جمال مسخ ہو چکا ہے، ان کے جسم کے تمام اعضاء اور جوڑ ٹوٹ پھوٹ کا شکار ہو کر مٹی میں بکھر گئے ہیں، ان کے بچے یتیم اور بیویاں بیوہ ہو چکی ہیں، مال و جائیدادیں دوسروں کے ہاتھوں میں چلی گئیں ہیں، محافل میں اب ان کا ذکر اس طرح سے بھلا دیا گیا ہے کہ گویا ان کا وجود کبھی تھا ہی نہیں۔ ان کے تہقہ خاک میں مل گئے، ان کی زبانیں کیڑوں کی خوراک بن گئیں، ان کے چمکتے دانت خاک میں مل گئے اور ان کے برسوں کے خواب اور منصوبے پل بھر میں چکنا چور ہو گئے ہیں۔

جہاں دراصل ویرانہ ہے گو صورت ہے بستی کی

بس اتنی سی حقیقت ہے، فریب خواب ہستی کی

کہ آنکھیں بند ہوں اور آدمی افسانہ ہو جائے

میری غفلت کا عالم بھی ویسا ہی ہے جیسا ان کا تھا اچانک میرے سامنے بھی موت کا فرشتہ آ پہنچے گا اور میرا انجام بھی ویسا ہی ہوگا جیسا ان کا ہوا۔ جب بھی دل میں کسی اچھی چیز کا خیال پیدا ہو تو یہ سوچ لو کہ ایک دن تمہیں اس سے جدا ہونا پڑے گا۔ اس طرح یہ امید کی جاسکتی ہے کہ انسان موت کی تیاری کرے گا اور دنیا کے فریب سے کنارہ کش ہوگا۔

حضرت ابو درداءؓ سے مروی ہے کہ جب مرنے والوں کا ذکر ہو تو اپنے آپ کو مردوں میں شمار کر۔
حضرت عبداللہ بن مسعودؓ فرماتے ہیں کہ سعادت مند وہ ہے جو دوسروں سے عبرت پکڑے۔

(احیاء العلوم ص ۶۷۰ ج ۴)

دنیا کی محبت (طولِ اَمَل، لمبی امیدیں باندھنے) کے اسباب اور طریق علاج

پیارے پیغمبر ﷺ نے حضرت عبداللہ ابن عمرؓ سے فرمایا:

﴿ إِذَا أَصْبَحْتَ فَلَا تُحَدِّثْ نَفْسَكَ بِالْمَسَاءِ ، وَإِذَا أَمْسَيْتَ فَلَا تُحَدِّثْ نَفْسَكَ
بِالصَّبَاحِ ، وَخُذْ مِنْ حَيَاتِكَ لِمَوْتِكَ ، وَمِنْ صِحَّتِكَ لِسُقْمِكَ ، فَإِنَّكَ يَا عَبْدَ اللَّهِ
لَا تَدْرِي مَا إِسْمُكَ غَدًا. ﴾

(ابن حبان)

جب تو صبح کرے تو اپنے نفس سے شام کا ذکر نہ کر، اور اگر شام کرے تو صبح کا ذکر نہ کر، اور اپنی موت کے
لئے اپنی زندگی سے کچھ لے، اور اپنے مرض کے لئے اپنی صحت سے کچھ لے، اس لئے کہ اے عبداللہ!
تجھے یہ معلوم نہیں آنے والے کل میں تیرا نام کیا ہوگا۔

کوچ ہاں اے بے خبر ہونے کو ہے..... تا بہ کہ غفلت سحر ہونے کو ہے
باندھ لے توشہ، سفر ہونے کو ہے..... ختم ہر فرد بشر ہونے کو ہے
ایک دن مرنا ہے آخر موت ہے..... کر لے جو کرنا ہے آخر موت ہے

حضرت علی کرم اللہ وجہہ روایت فرماتے ہیں کہ پیارے پیغمبر ﷺ نے ارشاد فرمایا:

﴿ إِنَّ أَشَدَّ مَا أَخَافُ عَلَيْكُمْ خَصْلَتَانِ ، إِتِّبَاعُ الْهَوَى ، وَطُولُ الْأَمَلِ ، فَأَمَّا إِتِّبَاعُ
الْهَوَى فَإِنَّهُ يَصُدُّ عَنِ الْحَقِّ ، وَأَمَّا طُولُ الْأَمَلِ فَإِنَّهُ الْحُبُّ لِلدُّنْيَا ، ثُمَّ قَالَ: أَلَا
إِنَّ اللَّهَ تَعَالَى يُعْطِي الدُّنْيَا مَنْ يُحِبُّ وَيَبْغِضُ ، وَإِذَا أَحَبَّ عَبْدًا أَعْطَاهُ الْإِيمَانَ
أَلَا إِنَّ لِلدِّينِ أَبْنَاءَ ، وَلِلدُّنْيَا أَبْنَاءَ ، فَكُونُوا مِنْ أَبْنَاءِ الدِّينِ ، وَلَا تَكُونُوا مِنْ أَبْنَاءِ
الدُّنْيَا ، أَلَا إِنَّ الدُّنْيَا قَدْ ارْتَحَلَتْ مُوَلِّيَّهَ ، أَلَا إِنَّ الْآخِرَةَ قَدْ ارْتَحَلَتْ مُقْبِلَهَ ، أَلَا

وَأَنْتُمْ فِي يَوْمٍ عَمَلٍ لَيْسَ فِيهِ حِسَابٌ ، أَلَا وَأَنْتُمْ تُوشَكُّونَ فِي يَوْمٍ حِسَابٍ لَيْسَ

فِيهِ عَمَلٌ - ﴿﴾

(ابن ابی الدنیا)

سب سے زیادہ مجھے تم پر دو خصلتوں کا خوف ہے، ایک اتباعِ ہوی کا اور دوسرے طولِ اَمَل کا۔ اتباعِ ہوی (آدمی کو) راہِ حق سے روک دیتی ہے اور طولِ اَمَل کے معنی ہیں دنیا کی محبت (اس کے بعد آپ ﷺ نے فرمایا): آگاہ رہو! اللہ تعالیٰ ہر شخص کو دنیا عطا کرتا ہے خواہ اس سے محبت کرتا ہو یا نفرت کرتا ہو، اور جب کسی شخص سے محبت کرتا ہے تو اسے ایمان عطا کرتا ہے، آگاہ رہو! کچھ لوگ دین کے بیٹے ہیں اور کچھ دنیا کے بیٹے ہیں، تم دین کے بیٹوں میں سے ہو جاؤ، دنیا کے بیٹوں میں سے مت بنو، آگاہ رہو! دنیا پیٹھ پھیر کر رخصت ہو چکی ہے، آگاہ رہو! آخرت سامنے چلی آرہی ہے، تم آج عمل کے دن میں ہو اس میں کوئی حساب نہیں ہے، عنقریب تم حساب کے دن میں ہو گے اس میں کوئی عمل نہیں ہوگا۔

☆ ام المندر فرماتی ہیں کہ ایک شام پیارے پیغمبر ﷺ لوگوں کے پاس تشریف لائے اور فرمایا: اے لوگو! کیا تم اللہ سے شرم نہیں کرتے؟ لوگوں نے عرض کیا وہ کیا ہے یا رسول اللہ! فرمایا: تم ایسی چیزیں جمع کرتے ہو جو کھاتے نہیں ہو، اور ان چیزوں کی آرزو کرتے ہو جو حاصل نہیں کرتے، اور ایسے مکانات تعمیر کرتے ہو جن میں رہتے نہیں ہو۔ (ابن ابی الدنیا)

☆ حضرت ابوسعید خدریؓ سے روایت ہے کہ حضرت اسامہ بن زیدؓ نے حضرت زید ابن ثابتؓ سے ایک مہینے کے وعدے پر ایک باندی خریدی میں نے پیارے پیغمبر ﷺ کو یہ فرماتے ہوئے سنا کہ کیا تمہیں اسامہ پر حیرت نہیں ہوتی جس نے ایک مہینے کے وعدے پر باندی کی خریداری کی ہے۔ بلاشبہ اسامہ طولِ اَمَل رکھتا ہے، اُس ذات کی قسم جس کے قبضے میں میری جان ہے میں نے جب بھی آنکھیں کھولیں اس گمان کے ساتھ کھولیں کہ پلکیں بند کرنے سے پہلے ہی اللہ تعالیٰ میری روح قبض کر لے گا۔ اور جب بھی میں نے آنکھیں اوپر اٹھائیں یہ سوچ کر اٹھائیں کہ انہیں نیچے کرنے سے پہلے ہی میری روح قبض کر لی جائے گی، اور میں نے جب بھی کوئی نوالہ اٹھایا اس خیال کے ساتھ اٹھایا کہ اس کے نگلنے سے پہلے موت آجائے گی، اس کے بعد فرمایا: کہ اے اولادِ آدم! اگر تم عقل رکھتے ہو تو تمہیں اپنے آپ کو مُردوں میں شمار کرنا چاہئے۔ اُس ذات کی قسم جس کے قبضے میں میری جان ہے جس چیز کا تم سے وعدہ کیا گیا ہے وہ آنے والی ہے اور تم اُسے عاجز نہ کر سکو گے۔

(ابن ابی الدنیا، طبرانی، بیہقی)

☆ حضرت عبد اللہ بن عباسؓ سے مروی ہے کہ پیارے پیغمبر ﷺ بیت الخلاء (باتھ روم) سے نکلتے ہی تیمم

فرمالتے، میں آپ ﷺ کی خدمت اقدس میں عرض کرتا یا رسول اللہ! ﷺ پانی آپ سے قریب ہے، آپ ﷺ ارشاد فرماتے کون جانتا ہے میں پانی تک پہنچ بھی سکوں گا یا نہیں۔
(ابن المبارک، ابن ابی الدنیا)

☆ حضرت معاذ بن جبلؓ سے جب پیارے پیغمبر ﷺ نے اُن کے ایمان کی حقیقت دریافت کی تو انہوں نے عرض کیا کہ میں نے کوئی قدم ایسا نہیں رکھا کہ یہ گمان کیا ہو کہ اب اس کے بعد دوسرا قدم رکھ سکوں گا۔ (ابونعیم فی الحلیۃ)
☆ اسود حبشیؓ کے بارے میں بیان کیا جاتا ہے کہ وہ رات کو نماز پڑھتے تھے اور ادھر ادھر دیکھتے تھے، کسی نے ان سے کہا کہ آپ یہ کیا کرتے ہیں؟ انہوں نے فرمایا: میں یہ دیکھتا ہوں کہ ملک الموت کس طرف سے آرہے ہیں۔

☆ حضرت ابو بکر صدیق رضی اللہ عنہ اپنے خطبہ میں ارشاد فرمایا کرتے تھے، وہ لوگ کہاں گئے جن کے چہرے روشن اور خوب صورت تھے، جنہیں اپنی جوانی پر غور تھا، وہ بادشاہ کہاں رخصت ہو گئے جنہوں نے بڑے بڑے شہر آباد کئے اور ان کے ارد گرد بلند وبالا دیواریں کھڑی کیں، وہ لوگ کہاں چلے گئے جو میدان جنگ میں دشمنوں پر غلبہ پاتے تھے، زمانے نے انہیں شکست دے دی، اب وہ قبر کی تاریکیوں کا حصہ بن گئے ہیں، اس لئے جلدی کرو اور اپنے لئے نجات کا وسیلہ ڈھونڈو۔

قیصر و سکندر و جم چل بے..... زال و سہراب و رستم چل بے

کیسے کیسے شیر و ضغیم چل بے..... سب دکھا کر اپنا دم ختم، چل بے

ایک دن مرنا ہے آخر موت ہے..... کر لے جو کرنا ہے آخر موت ہے

☆ ابو زکریا سلیمان التیمی کہتے ہیں کہ سلیمان ابن عبد الملک ایک دفعہ مسجد حرام میں بیٹھے ہوئے تھے اسی دوران کوئی شخص ایک پتھر لے کر آیا جس پر کچھ عبارت کندہ تھی، انہوں نے ایک ایسے شخص کو طلب کیا جو یہ عبارت پڑھ کر سنا سکے، چنانچہ وہب ابن منبہ نے اس پتھر پر لکھی ہوئی یہ عبارت سنائی:

اے ابن آدم! اگر تجھے معلوم ہو جائے کہ موت کس قدر قریب ہے تو تو طول اہل کو ترک کر دے، اور کثرتِ عمل کی طرف راغب ہو، اپنی حرص اور حیلے کم کر دے، اگر تیرے قدموں نے لغزش کھائی تو تجھے آنے والے کل میں ندامت کا سامنا کرنا ہوگا، تیرے گھر والے اور خدم و حشم تجھے قبر کے حوالے کر دیں گے، تیرے والد اور قریبی عزیز تجھ سے جدا ہو جائیں گے، تیرے بیٹے اور داماد تجھے چھوڑ دیں گے، پھر نہ تجھے دنیا میں واپس آنے کا موقع ملے گا اور نہ تیرے اعمال میں زیادتی ہوگی، تجھے حیرت اور ندامت سے پہلے قیامت کے لئے عمل کرنا چاہئے۔ یہ عبارت سن کر سلیمان ابن عبد الملک بہت روئے۔

(احیاء العلوم ص ۶۷۴، ج ۴)

موت سے غفلت کے اسباب اور اس کا علاج

موت سے غفلت کے دو سبب ہیں ایک دنیا سے محبت اور دوسری جہالت، انسان کی یہ فطرت ہے کہ وہ ہمیشہ جھوٹی آرزوؤں میں مبتلا رہتا ہے، اور ایسی چیز کی تمنا کرتا ہے جو اس کی مراد کے موافق ہو جیسے مال بیوی، بچے، گھر دوست و احباب، اور ساز و سامان وغیرہ اور ان میں اس قدر مستغرق رہتا ہے کہ موت سے غافل بن جاتا ہے۔ اور اگر کبھی دل میں مرنے کا خیال آتا بھی ہے تو ٹال مٹول سے کام لیتا ہے، اور اپنے نفس کو تسلی دیتا رہتا ہے کہ ابھی تو بہت وقت پڑا ہے جو ان ہو جاؤں تو توبہ کر لوں گا، جوانی آتی ہے تو توبہ کو اور موت کی تیاری کو بڑھاپے کی طرف ٹال دیتا ہے کہ ابھی تو جوانی ہے بہت سے کام کرنے ہیں بڑھاپا آتے ہی توبہ کر لیں گے اور موت کی تیاری شروع کر دیں گے، بڑھاپا آتا ہے تو پھر ٹالتا رہتا کہ بچوں کی شادی سے فارغ ہو جاؤں، گھر کی تعمیر ہو جائے، فلاں سفر سے واپسی ہو جائے، فلاں دشمن سے نمٹ لوں پھر توبہ کر لوں گا، اور یوں تاخیر پہ تاخیر کرتا چلا جاتا ہے، دنیا کے کام ختم ہونے کا نام ہی نہیں لیتے۔

موت کے فرشتے کا آپہنچنا

یہاں تک کہ موت کا فرشتہ آپہنچتا ہے تو اس وقت پھر حسرت کرتا ہے کہ اے کاش مجھے تھوڑا سا وقت مل جائے تاکہ میں توبہ کر لوں صدقہ اور خیرات اور دیگر اعمال خیر کے ذریعہ سے اپنی نیکیوں میں اضافہ کر کے صالحین میں سے بن جاؤں۔ ارشاد باری تعالیٰ ہے:

﴿حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ - لَعَلِّي أَعْمَلُ صَالِحًا فِيمَا تَرَكْتُ كَلَّا إِنَّهَا كَلِمَةٌ هُوَ قَائِلُهَا وَمِنْ وَرَائِهِمْ بَرْزَخٌ إِلَى يَوْمِ يُبْعَثُونَ - فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾
(المؤمنون 101)

یہاں تک کہ جب ان میں سے کسی پر موت آکھڑی ہوگی تو وہ کہے گا کہ: میرے پروردگار! مجھے واپس بھیج دیجئے۔ تاکہ جس دنیا کو میں چھوڑ آیا ہوں، اس میں جا کر نیک عمل کروں۔ ہرگز نہیں! یہ تو ایک بات ہی بات ہے جو وہ زبان سے کہہ رہا ہے، اور ان (مرنے والوں) کے سامنے عالم برزخ کی آڑ ہے جو اس وقت تک قائم رہے گی جب تک ان کو دوبارہ زندہ کر کے اٹھایا جائے۔ پھر جب صور پھونکا جائے گا تو اُس دن نہ ان کے درمیان رشتے ناتے باقی رہیں گے، اور نہ کوئی کسی کو پوچھے گا۔ چنانچہ اکثر لوگوں کو اس ٹال مٹول کی بناء

پر دوزخ کا عذاب دیا جائے گا، اور وہ چیخ کر کہیں گے ہائے افسوس ہم نے توبہ میں تاخیر کی۔

اللہ تعالیٰ کا ارشاد ہے:

﴿مَنْ كَانَ يُرِيدُ الْحَيَاةَ الدُّنْيَا وَزَيَّنَتْهَا نُوفٍ إِلَيْهِمْ أَعْمَالُهُمْ فِيهَا وَهُمْ فِيهَا لَا يُبْخَسُونَ۔ أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبَاطِلٌ مَّا كَانُوا يَعْمَلُونَ﴾ {16}

(ہود)

جو لوگ (صرف) دنیا کی زندگی اور اُس کی سچ دھج چاہتے ہیں، ہم ان کے اعمال کا پورا پورا صلہ اسی دنیا میں بھگتا دیں گے، اور یہاں ان کے حق میں کوئی کمی نہ ہوگی۔ یہ وہ لوگ ہیں جن کے لئے آخرت میں دوزخ کے سوا کچھ نہیں ہے، اور جو کچھ کارگزاری انہوں نے کی تھی، وہ آخرت میں بیکار ہو جائے گی، اور جو عمل وہ کر رہے ہیں، (آخرت کے لحاظ سے) کالعدم ہیں۔

اور اللہ تعالیٰ کا ارشاد ہے:

﴿قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ ثُمَّ تُرَدُّونَ إِلَىٰ عَالِمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ﴾

(الجمعة: ۸)

کہو کہ: جس موت سے تم بھاگتے ہو، وہ تم سے آملنے والی ہے، پھر تمہیں اُس (اللہ) کی طرف لوٹایا جائے گا جسے تمام پوشیدہ اور کھلی ہوئی باتوں کا پورا علم ہے، پھر وہ تمہیں بتائے گا کہ تم کیا کچھ کیا کرتے تھے۔

اور اللہ تعالیٰ کا ارشاد ہے:

﴿أَفَرَأَيْتَ إِنْ مَتَّعْنَاهُمْ سِنِينَ۔ ثُمَّ جَاءَهُمْ مَا كَانُوا يُوعَدُونَ۔ مَا أَغْنَىٰ عَنْهُمْ مَا كَانُوا يُمْتَعُونَ﴾

(الشعراء: 207)

بھلا بتاؤ اگر ہم کئی سال تک انہیں عیش کا سامان مہیا کرتے رہیں۔ پھر وہ (عذاب) ان کے اوپر آکھڑا ہو جس سے انہیں ڈرایا جا رہا ہے۔ تو عیش کا جو سامان ان کو دیا جاتا رہا وہ انہیں (عذاب کے وقت) کیا فائدہ پہنچا سکتا ہے؟

اور اللہ تعالیٰ کا ارشاد ہے:

﴿وَلِلَّهِ مَا فِي السَّمَاوَاتِ وَمَا فِي الْأَرْضِ وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ وَإِنْ تَكْفُرُوا فَإِنَّ لِلَّهِ مَا فِي السَّمَاوَاتِ وَمَا فِي الْأَرْضِ وَكَانَ اللَّهُ غَنِيًّا حَبِيداً﴾
(النساء 131)

اور آسمانوں اور زمین میں جو کچھ ہے اللہ ہی کا ہے، ہم نے تم سے پہلے اہل کتاب کو بھی اور تمہیں بھی یہی تاکید کی ہے کہ اللہ سے ڈرو، اور اگر تم کفر اپناؤ گے تو (اللہ کا کیا نقصان ہے؟ کیونکہ) آسمانوں اور زمین میں جو کچھ بھی ہے اللہ ہی کا ہے، اور اللہ ہر ایک سے بے نیاز اور بذات خود لائق تعریف ہے۔

اور اللہ تعالیٰ کا ارشاد ہے:

﴿أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِّنْهُمْ فَاسِقُونَ﴾
(الحديد)

جو لوگ ایمان لے آئے ہیں، کیا ان کے لئے اب بھی وقت نہیں آیا کہ ان کے دل اللہ کے ذکر کے لئے اور جو حق اترا ہے، اس کے لئے پسچ جائیں؟ اور وہ ان لوگوں کی طرح نہ بنیں جن کو پہلے کتاب دی گئی تھی، پھر اُن پر ایک لمبی مدت گزر گئی، اور ان کے دل سخت ہو گئے، اور (آج) اُن میں سے بہت سے نافرمان ہیں؟۔

اور اللہ تعالیٰ کا ارشاد ہے:

﴿مَنْ كَانَ يُرِيدُ الْعَاجِلَةَ عَجَّلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُوماً مَّدْحُوراً﴾
(الإسراء 18)

جو شخص دنیا کے فوری فائدے ہی چاہتا ہے تو ہم جس کے لئے چاہتے ہیں، جتنا چاہتے ہیں، اسے یہیں پر

جلدی دے دیتے ہیں، پھر اس کے لئے ہم نے جہنم رکھ چھوڑی ہے جس میں وہ ذلیل و خوار ہو کر داخل ہوگا۔

اور اللہ تعالیٰ کا ارشاد ہے:

﴿يَا أَيُّهَا النَّاسُ اتَّقُوا رَبَّكُمُ وَاحْشُوا يَوْمًا لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَازٍ عَنْ وَالِدِهِ شَيْعًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ﴾

(لقمان)

اے لوگو! اپنے پروردگار (کی ناراضگی) سے بچو، اور ڈرو اُس دن سے جب کوئی باپ اپنے بیٹے کے کام نہیں آئے گا، اور نہ کسی بیٹے کی یہ مجال ہوگی کہ وہ اپنے باپ کے ذرا بھی کام آجائے، یقیناً جانو کہ اللہ کا وعدہ سچا ہے، اس لئے ایسا ہرگز نہ ہونے پائے کہ یہ دنیوی زندگی تمہیں دھوکے میں ڈال دے، اور ایسا ہرگز نہ ہونے پائے کہ وہ (شیطان) تمہیں اللہ کے معاملے میں دھوکے میں ڈال دے جو سب سے بڑا دھوکے باز ہے۔

اور اللہ تعالیٰ کا ارشاد ہے:

﴿يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ﴾

(فاطر)

اے لوگو! یقیناً جانو کہ اللہ کا وعدہ سچا ہے۔ اس لئے ایسا ہرگز نہ ہونے پائے کہ یہ دنیوی زندگی تمہیں دھوکے میں ڈال دے، اور ایسا ہرگز نہ ہونے پائے کہ وہ (شیطان) تمہیں اللہ کے معاملے میں دھوکے میں ڈال دے جو سب سے بڑا دھوکے باز ہے۔

﴿وَعَنْ كَعْبِ بْنِ عِيَاضٍ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ لِكُلِّ أُمَّةٍ فِتْنَةٌ وَفِتْنَةُ أُمَّتِي أَلْمَالُ﴾

(رواہ الترمذی وقال حدیث حسن صحیح وابن حبان فی صحیحہ والحاکم وقال صحیح)

حضرت کعب بن عیاضؓ سے مروی ہے کہ میں نے اللہ کے رسول ﷺ کو یہ ارشاد فرماتے ہوئے سنا کہ ہر امت کے لئے کوئی نہ کوئی فتنہ ہوتا ہے، اور میری امت کا فتنہ مال ہے۔

ایک حدیث میں ارشاد فرمایا کہ: دنیا ایک ایسے کپڑے کی طرح ہے جو شروع سے آخر تک پھٹ گیا ہو اور صرف ایک دھاگہ باقی رہ گیا ہو، عجب نہیں کہ یہ دھاگہ بھی ٹوٹ جائے۔ (ابن ابی الدینا)

حضرت جابرؓ سے مروی ہے کہ پیارے پیغمبر ﷺ جب خطبہ کے دوران قیامت کا ذکر فرماتے تو آپ ﷺ کی آواز بلند ہو جاتی، رخسار مبارک سرخ ہو جاتے، گویا آپ ﷺ کسی لشکر سے ڈرا رہے ہوں، فرماتے کہ صبح بھی گزری اور شامیں بھی گزریں، میں اور قیامت دونوں اس طرح بیچھے گئے ہیں جیسے یہ۔ یہ ارشاد فرما کر آپ ﷺ اپنی دونوں انگلیاں ایک دوسرے سے ملا دیتے۔

حضرت عبداللہ بن مسعودؓ فرماتے ہیں کہ تم میں سے کوئی شخص ایسا نہیں ہے جو مہمان نہ ہو، اور جو کچھ تمہارے پاس ہے وہ مستعار ہے، مہمان جانے والا ہے، اور عاریت کی چیز واپس کی جانے والی ہے۔

منذر کہتے ہیں کہ میں نے مالک بن دینار رحمۃ اللہ علیہ کو ایک مرتبہ ایک ایسی جگہ سے جہاں سے وہ مجھے نہیں دیکھ سکتے تھے ساٹھ مرتبہ یہ جملہ کہتے ہوئے سنا: ”کم بخت عمل کے لئے سبقت کر، کم بخت عمل کے لئے سبقت کر۔“

موت کا کوئی وقت معین نہیں

انسان یہ سمجھتا ہے کہ ابھی تو میں جوان ہوں اور موت تو بڑھاپے میں آئے گی حالانکہ موت کا کوئی وقت معین نہیں موت کے لئے نہ بڑھاپا شرط ہے، نہ بیمار ہونا شرط ہے، نہ کمزور ہونا۔ ہزاروں انسان عارضہ قلب میں مبتلا ہو کر (ہارٹ ایٹک ہو کر) مر جاتے ہیں، جوان ہونا ضروری نہیں بچے بھی مر جاتے ہیں، تو موت بچپن میں بھی آتی ہے، جوانی میں بھی آتی ہے، بڑھاپے میں بھی آتی ہے، بیماری میں بھی آتی ہے اور بلا بیماری بھی آتی ہے، یہ خیال کرنا کہ بڑھاپا آیا تو توبہ کر لوں گا یہ محض ایک شیطانی دھوکہ ہے، کیا ضروری ہے کہ آدمی پر بڑھاپا آئے، بلکہ میں تو کہتا ہوں کہ جوانوں پر زیادہ موت آتی ہے، بوڑھوں کو کم آتی ہے، اور اس کی دلیل یہ ہے کہ اپنے گرد و پیش مجموعوں، بازاروں اور مجالس پر نظر دوڑائیں تو بوڑھوں کی تعداد بہت کم پائیں گے، جوان زیادہ نظر آئیں گے، اگر سارے بڑھاپے کو پہنچ کر ہی مرا کرتے تو بوڑھوں کی تعداد ہر طرف زیادہ ہوتی۔ مگر جب تک ایک بوڑھا موت کے دروازے پر دستک دیتا ہے ہزاروں جوان اور بچے موت کی آغوش میں چلے جاتے ہیں، تو اس دھوکے میں رہنا کہ جب بڑھاپا آئے گا، اس وقت توبہ کر لیں گے یہ غلط اور محض شیطانی دھوکہ ہے۔

تو اگر انسان یہ سوچے اور سمجھے کہ موت کا کوئی متعین وقت نہیں، موت تو کسی وقت بھی آسکتی ہے تو امید ہے کہ موت اس کی نظر میں اہمیت اختیار کر لے گی، اور وہ اس کی تیاری کر سکے گا۔ اور اس کے ساتھ ساتھ بعث بعد الموت اور آخرت پر کامل ایمان اور یقین رکھے، اس لئے کہ جس کا آخرت پر کامل ایمان ہوگا وہ دنیا کی معمولی چیزوں پر خوش نہیں ہو سکتا اور اس کی محبت کو دل میں جگہ نہیں دے سکتا کیوں کہ دنیا کی کوئی چیز چاہے اس کو کتنی ہی محبوب کیوں نہ ہو وہ اس سے لازماً جدا ہونے والی ہے۔ پیارے پیغمبر ﷺ کا ارشاد ہے:

﴿أَحِبِّ مَنْ أَحَبَبْتَ فَإِنَّكَ مُفَارِقُهُ﴾

تو جس سے چاہے محبت کر لے تجھے اس سے لازماً جدا ہونا ہے۔

اعمال صالحہ کی طرف جلدی کرنا

انسان غفلت کی حالت میں زندگی گزارتا ہے اور موت کی تیاری نہیں کرتا، جب تک اس کے جسم میں قوت اور صحت ہوتی ہے وہ یہ سمجھتا ہے کہ ہم جیسا کوئی نہیں، اس لئے وہ دوسروں کی حق تلفی کرتا ہے ان کے حقوق پر ڈاکہ ڈالتا ہے، اپنے ہاتھوں سے اپنے پیاروں کو مٹی دیکر آتا ہے لیکن اس کے باوجود یہ سمجھتا ہے کہ موت کا واقعہ تو دوسرے کے ساتھ پیش آیا ہے میرے ساتھ تو نہیں، اعمال صالحہ کو ٹالتا رہتا ہے اور یہ سمجھتا ہے کہ ابھی تو بڑی گنجائش ہے، کبھی بھی عمل شروع کر سکتا ہوں حالانکہ اسے نہیں معلوم کہ ابھی موت آجائے، ایک منٹ کے بعد آجائے یا ایک دن کے بعد، اب اگر اسی طرح غفلت میں دنیا سے چلا گیا تو نہ معلوم وہاں پہنچ کر کیا حالات پیش آئیں، اس لئے پیارے پیغمبر ﷺ نے فرمایا:

﴿نِعْمَتَانِ مَغْبُورٌ فِيهَا كَثِيرٌ مِّنَ النَّاسِ ، الصَّحَّةُ وَالْفَرَاغُ﴾ (بخاری کتاب الرقائق)

یعنی اللہ تعالیٰ کی دو نعمتیں ایسی ہیں، جن کی طرف سے بہت سے انسان دھوکے میں پڑے ہوئے ہیں، ایک صحت کی نعمت اور دوسری فراغت کی نعمت۔

اور پیارے پیغمبر ﷺ نے ارشاد فرمایا: تم میں سے کوئی انتظار نہیں کرتا مگر ایسی مالداری کا جو سرکش بنا دے، یا ایسی مفلسی کا جو اطاعت فراموش کرادے، یا ایسے مرض کا جو آدمی کو ناکارہ بنا دے، یا ایسے بڑھاپے کا جو عقل کو خبط کر دے، یا ایسی موت کا جو جلدی آنے والی ہو، یا دجال کا، اور دجال بدترین غائب ہے جس کا انتظار کیا جاتا ہے، یا قیامت کا، اور قیامت نہایت ہی سخت اور کڑوی ہے۔

(ترمذی)

حضرت عبداللہ بن عباسؓ سے مروی ہے کہ پیارے پیغمبر ﷺ نے ایک شخص کو یہ نصیحت فرمائی:

﴿ اِغْتَنِمْ خَمْسًا قَبْلَ خَمْسٍ، شَبَابَكَ قَبْلَ هَرَمِكَ ، وَصِحَّتَكَ قَبْلَ سَقَمِكَ
وَعِنَاكَ قَبْلَ فَقْرِكَ ، وَفَرَاغَكَ قَبْلَ شُغْلِكَ ، وَحَيَاتَكَ قَبْلَ مَوْتِكَ ﴾

پانچ چیزوں کو پانچ چیزوں سے پہلے غنیمت سمجھ، اپنی جوانی کو اپنے بڑھاپے سے پہلے، اپنی صحت کو اپنی بیماری سے پہلے، اپنی مالداری کو اپنے فقر سے پہلے، اپنی فرصت کو اپنی مشغولیت سے پہلے، اور اپنی زندگی کو موت سے پہلے۔

حضرت عبداللہ بن عمرؓ فرماتے ہیں:

﴿ أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِمَنْكَبِي وَقَالَ: كُنْ فِي الدُّنْيَا كَأَنَّكَ غَرِيبٌ
أَوْ عَابِرُ سَبِيلٍ وَعَدَّ نَفْسَكَ مِنْ أَصْحَابِ الْقُبُورِ ﴾ (صحیح البخاری)

پیارے پیغمبر ﷺ نے مجھے میرے دونوں شانوں سے پکڑ کر فرمایا: دنیا میں اس طرح رہو گویا کہ تم مسافر یا راہ گزر ہو، اور اپنے آپ کو قبر والوں میں شمار کرو۔
اور حضرت عمرؓ فرمایا کرتے تھے کہ:

﴿ إِذَا أَمْسَيْتَ فَلَا تَتَنَطَّرِ الصَّبَاحَ ، وَإِذَا أَصْبَحْتَ فَلَا تَتَنَطَّرِ الْمَسَاءَ ، وَخُذْ مِنْ
صِحَّتِكَ لِمَرْضِكَ ، وَمِنْ حَيَاتِكَ لِمَوْتِكَ ﴾

جب تم شام کرو تو صبح کا انتظار مت کرو، اور جب صبح کرو تو شام کا انتظار مت کرو، اور اپنے صحت کے زمانہ میں بیماری کے زمانہ کے لئے کچھ تیاری کر لو، اور اپنی زندگی سے موت کے لئے کچھ توشہ لے لو۔

اور ایک حدیث میں حضرت ابن عباسؓ سے مروی ہے کہ آپ ﷺ نے ارشاد فرمایا:

﴿ نِعْمَتَانِ مَغْبُوءٌ فِيهِمَا كَثِيرٌ مِّنَ النَّاسِ ، الْأَصِحَّةُ وَالْفَرَاغُ ﴾ (رواہ البخاری)

دو نعمتیں ایسی ہیں کہ ان میں اکثر لوگ خسارے میں ہیں، صحت اور فرصت۔

کہ جب تک انسان کے پاس یہ نعمتیں ہوتی ہیں انسان ان کی قدر و قیمت سے بے خبر ہوتا ہے اور ان سے فائدہ نہیں اٹھاتا، اور جب سب ہو جاتی ہیں تو اس وقت اس کی قدر آتی ہے مگر اس کا فائدہ نہیں ہوتا۔

☆☆☆

سکرات الموت کے وقت کی سنتیں و آداب

سکرات زندگی کا وہ نازک لمحہ ہے جس میں انسان کی زندگی کا فیصلہ ہوا کرتا ہے، اگر ایمان کی حالت میں وفات پائی تو کامیاب ورنہ دائمی ذلت و عذاب۔ رب العالمین ہماری حفاظت فرمائے۔ اور خاتمہ بالا ایمان نصیب فرمائے۔

حالت نزع اور اس کی شدت

نزع کی حالت میں انسان کو اس قدر تکلیف ہوتی ہے کہ تکلیف کی شدت کی وجہ سے مرنے والے کی زبان بند ہو جاتی ہے، اس کا دل، دماغ اور جسم سب کچھ اس حملے سے بیکار ہو جاتا ہے، تمام قوت سلب ہو جاتی ہے، اور تمام اعضاء کمزور پڑ جاتے ہیں، فریاد کی قوت ہی باقی نہیں رہتی، عقل الگ ہو جاتی ہے، زبان سے گویائی چھن جاتی ہے، اعضاء بے حس و حرکت ہو جاتے ہیں، وہ چاہتا ہے کہ چیخ چیخ کر دل کی بھڑاس نکالے اور درد و الم سے کچھ راحت پائے، لیکن وہ چیخ نہیں سکتا، اس کا رنگ بدل کر میٹلا ہو جاتا ہے، تمام رگیں کھینچ لگتی ہیں، اندر و باہر ہر جگہ درد ہوتا ہے، آنکھیں اوپر کو چڑھ آتی ہیں، ہونٹ سکڑ جاتے ہیں، زبان اندر کو چلی جاتی ہے، خصیتیں اوپر کی جانب چڑھ جاتے ہیں، انگلیاں سبز ہو جاتی ہیں، ایسے بدن کا کیا حال پوچھتے ہو جس کی ہر رگ کھینچتی ہو، اگر کبھی انسان کے جسم کی ایک رگ کھینچ جائے تو درد کی شدت کی وجہ سے وہ چیخنے چلانے پر مجبور ہو جاتا ہے جبکہ یہاں تو تمام ہی رگیں کھینچ رہی ہیں تو درد و الم کا کیا عالم ہوگا؟ تمام اعضاء بتدریج مردہ ہوتے جاتے ہیں، پہلے دونوں پاؤں ٹھنڈے ہوتے ہیں، پھر پنڈلیاں، پھر رانیں، ہر عضو کو سکرات کے بعد سکرات، اور شدت کے بعد شدت کا سامنا کرنا ہوتا ہے، یہاں تک کہ روح کھینچ کر حلق تک آ جاتی ہے، اس وقت اس کی نظر دنیا اور اہل دنیا سے پھرتی ہے، توبہ کا دروازہ بند ہو جاتا ہے، اور حسرت و ندامت چھا جاتی ہے۔ پیارے پیغمبر ﷺ کا ارشاد ہے:

﴿عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ:

إِنَّ اللَّهَ يُقْبَلُ تَوْبَةَ الْعَبْدِ مَا لَمْ يُغْرَغْ﴾ (رواه ابن ماجه والترمذي وقال حديث حسن)

حضرت عبد اللہ بن عمر رضی اللہ تعالیٰ عنہما پیارے پیغمبر ﷺ سے روایت کرتے ہیں کہ آپ ﷺ نے

ارشاد فرمایا: اللہ تعالیٰ بندہ کی توبہ اس وقت تک قبول فرماتے ہیں جب تک غرغہ نہ ہو۔

امام غزالیؒ فرماتے ہیں کہ اگر بندہ مسکین کو موت کے وقت سکرات موت کے علاوہ کسی اذیت، تکلیف اور عذاب کا سامنا نہ بھی کرنا پڑتا تب بھی اس کے شایانِ شان بات یہ تھی کہ اس کی زندگی کا مزہ تلخ اور مکدر ہوتا، اور غفلت سے باہر نکل کر

موت کی زبردست تیاری کرتا۔ حضرت لقمان علیہ السلام نے اپنے بیٹے سے فرمایا: بیٹا! موت کے بارے میں تجھے معلوم نہیں کہ وہ کب آکر تیرا گلا دبا دے گی تو اس کے لئے تیاری کر، اس سے پہلے کہ وہ تجھے اچانک آدبوپے۔ موت انسان کے پیچھے لگی ہوئی ہے، اور ملک الموت کسی بھی وقت سکرات موت کے ساتھ اس کے پاس آسکتا ہے۔ رب العالمین کا ارشاد ہے:

{ كُلُّ نَفْسٍ ذَائِقَةُ الْمَوْتِ، وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ، فَمَنْ رُحِزَ عَنِ النَّارِ وَأُدْخِلَ الْجَنَّةَ فَقَدْ فَازَ، وَمَا الْحَيَاةُ الدُّنْيَا إِلَّا مَتَاعُ الْغُرُورِ } (آل عمران: 185)

ہر جاندار کو موت کا مزہ چکھنا ہے، اور تم سب کو (تمہارے اعمال کے) پورے پورے بدلے قیامت ہی کے دن ملیں گے، پھر جس کو دوزخ سے دور ہٹا لیا گیا اور جنت میں داخل کر دیا گیا، وہ صحیح معنی میں کامیاب ہو گیا، اور یہ دنیوی زندگی تو (جنت کے مقابلے میں) دھوکے کے سامان کے علاوہ کچھ بھی نہیں۔ اور اللہ تعالیٰ کا ارشاد گرامی ہے:

{ كُلُّ نَفْسٍ ذَائِقَةُ الْمَوْتِ، وَنَبْلُوكُم بِالشَّرِّ وَالْخَيْرِ فِتْنَةً، وَإِلَيْنَا تُرْجَعُونَ } (الانبیاء: 35)

ہر جاندار کو موت کا مزہ چکھنا ہے، اور ہم تمہیں آزمانے کے لئے بری بھلی حالتوں میں مبتلا کرتے ہیں، اور تم سب ہمارے پاس ہی لوٹا کر لائے جاؤ گے۔ اور اللہ تعالیٰ کا ارشاد گرامی ہے:

{ كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ } (العنکبوت: 5)

ہر تنفس کو موت کا ذائقہ چکھنا ہے، پھر ہماری ہی طرف تم سب کو واپس لایا جائے گا۔ اور اللہ تعالیٰ کا ارشاد گرامی ہے:

{ وَجَاءَتْ سَكْرَةُ الْمَوْتِ بِالْحَقِّ، ذَلِكَ مَا كُنْتَ مِنْهُ تَحِيدُ } (ق)

اور موت کی سختی سچ سچ آنے ہی والی ہے، (اے انسان!) یہ وہ چیز ہے جس سے تو بدکتا تھا۔

سکرات الموت میں تکلیف کا صحیح اندازہ وہی شخص کر سکتا ہے جو اس مرحلہ سے گزرا ہے، ایک انسان جس کو ایک معمولی کاٹا چب جائے، یا کوئی معمولی زخم لگ جائے، یا کوئی عضو جل جائے تو اس کو کس قدر تکلیف ہوتی ہے جب کہ اس کا مقام محدود ہوتا ہے بدن کے کسی ایک جُوتک۔ جبکہ نزع کی تکلیف انسان کی روح پر حملہ کرتی ہے اور اس کے تمام اجزاء پر چھا

جاتی ہے، کیوں کہ اسے ہر ہر گ، ہر ہر پٹھے، اور ہر ہر جز و جوڑ اور ہر بن مو سے غرضیکہ سر سے پاؤں تک ہر حصہ سے کھینچ کر باہر نکالا جاتا ہے۔ اس سے اندازہ کیا جاسکتا ہے کہ روح کو کس قدر اذیت اور تکلیف برداشت کرنی ہوتی ہے، اسی لئے بعض لوگ کہتے ہیں کہ موت تلوار سے کاٹنے، اور آری سے چیرنے اور قینچی سے تراشنے سے زیادہ سخت ہے، کیوں کہ تلوار سے بدن کٹتا ہے تو اسے اس لئے تکلیف ہوتی ہے کہ روح اس سے متعلق ہے، لیکن اگر خاص طور پر روح ہی کو تکلیف ہو تو اس کے درد و الم کا کیا عالم ہوگا۔؟

﴿وَعَنْ عَائِشَةَ رَضِيَ اللَّهُ عَنْهَا قَالَتْ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ بَيْنَ يَدَيْهِ زُكُوءٌ أَوْ غُلْبَةٌ فِيهَا مَاءٌ فَجَعَلَ يُدْخِلُ يَدَهُ فِي الْمَاءِ فَيَمْسَحُ بِهَا وَجْهَهُ وَيَقُولُ: لَا إِلَهَ إِلَّا اللَّهُ إِنَّ لِلْمَوْتِ سَكْرَاتٍ : ثُمَّ نَصَبَ يَدَهُ فَجَعَلَ يَقُولُ إِلَى الرَّفِيقِ الْأَعْلَى حَتَّى قُبِضَ﴾
(صحیح البخاری)

اور ام المؤمنین سیدہ طاہرہ حضرت عائشہ صدیقہؓ سے مروی ہے کہ: پیارے پیغمبر ﷺ کی وفات شریف کے وقت آپ ﷺ کے پاس پانی سے بھرا ہوا ایک پیالہ رکھا ہوا تھا، آپ ﷺ اس میں ہاتھ ڈالتے تھے اور اپنے چہرہ مبارک پر ملتے تھے، اور فرماتے تھے: اے اللہ! مجھ پر موت کی سختیاں آسان فرما۔

﴿وَفِي صَحِيحِ الْبُخَارِيِّ: لَمَّا ثَقُلَ صَلَّى اللَّهُ عَلَيْهِ وَسَلَّمَ جَعَلَ يَتَغَشَّاهُ الْكُرْبُ فَجَعَلَتْ فَاطِمَةُ رَضِيَ اللَّهُ عَنْهَا تَقُولُ وَأَكْرَبَ أَبْتَاهُ فَقَالَ ﷺ لَا كُرْبَ عَلَى أَبِيكَ بَعْدَ الْيَوْمِ﴾

اور بخاری کی روایت میں ہے کہ: حضرت فاطمہ رضی اللہ عنہا آپ ﷺ کی یہ تکلیف دیکھ کر کہنے لگیں: ہائے غم بے چینی! ابا جان! آپ کس قدر تکلیف میں ہیں؟ سرکارِ دو عالم ﷺ نے جواب میں ارشاد فرمایا: آج کے بعد تیرے باپ کو کوئی تکلیف نہیں ہوگی۔

﴿وقال عمر بن الخطاب رضي الله عنه: يا كعب حدثنا عن الموت: فقال نعم يا أمير المؤمنين، هو كغصن كثير الشوك أدخل في جوف رجل فأخذت كل

شَوْكَةً بِعِرْقٍ ثُمَّ جَذَبَهُ رَجُلٌ شَدِيدُ الْجَذْبِ فَأَخَذَ مَا أَخَذَ وَأَبْقَى مَا أَبْقَى۔

حضرت عمر بن الخطابؓ نے حضرت کعب الاحبارؓ سے کہا کہ اے کعب! ہم سے موت کے متعلق کچھ بیان کرو، حضرت کعب الاحبارؓ نے عرض کیا کہ: امیر المؤمنین! موت ایک ایسی کانٹوں بھری شاخ ہے جو کسی شخص کے پیٹ میں داخل کر دی گئی ہو، اور اُس شاخ کے ہر کانٹے نے ایک ایک رگ اپنی گرفت میں لے لی ہو، پھر کوئی شخص اُسے بری طرح کھینچنے لگے، اور جو کچھ نکلنا ہو وہ نکل جائے، اور جو باقی رہنا ہو وہ باقی رہ جائے۔

اور بیان کیا جاتا ہے کہ

﴿ أَنْ إِبْرَاهِيمَ عَلَيْهِ السَّلَامُ لَمَّا مَاتَ: قَالَ اللَّهُ عَزَّ وَجَلَّ لَهُ: كَيْفَ وَجَدْتَ الْمَوْتَ. قَالَ: كَسْفُودٍ جَعَلَ فِي صُوفٍ رَطْبٍ ثُمَّ جَذَبَ فَقَالَ اللَّهُ تَعَالَى لَهُ: أَمَا إِنَّا قَدْ هَوَّنَّا عَلَيْكَ

جب حضرت ابراہیم علیہ السلام کی وفات ہوئی تو اللہ تعالیٰ نے اُن سے فرمایا: اے دوست! تم نے موت کو کیسے پایا؟ حضرت ابراہیم علیہ السلام نے عرض کیا اے اللہ! جیسے گرم سیخ تر روئی میں داخل کی جائے اور پھر اسے کھینچا جائے، اللہ تعالیٰ نے فرمایا: ہم نے تمہارے اوپر آسان موت نازل کی ہے۔ اور حضرت موسیٰ علیہ السلام کے بار میں مروی ہے کہ:

﴿ أَنَّهُ لَمَّا صَارَتْ رُوحُهُ إِلَى اللَّهِ عَزَّ وَجَلَّ قَالَ لَهُ: يَا مُوسَى! كَيْفَ وَجَدْتَ الْمَوْتَ؟ قَالَ: وَجَدْتُ نَفْسِي كَشَاةٍ حَيَّةٍ بِيَدِ الْقَصَابِ تَسْلَخُ

جب اُن کی روح باری تعالیٰ کے سامنے پیش ہوئی تو اللہ تعالیٰ نے اُن سے فرمایا: اے موسیٰ! تم نے موت کو کیسے پایا؟ انہوں نے عرض کیا: میں نے اپنے نفس کو موت کے سامنے ایسا پایا جیسے زندہ بکری قصاب کے ہاتھوں میں ہو، اور وہ اُس کی کھال کھینچ رہا ہو۔

اور ایک قول حضرت موسیٰ علیہ السلام کا یہ ہے کہ میں نے خود کو ایسا پایا جیسے زندہ چڑیا آگ پہ رکھی ہوئی دیگی میں ڈال دی جائے کہ نہ مرتی ہے اور نہ اڑ پاتی ہے۔ حضرت عمرو بن العاصؓ فرماتے تھے کہ:

﴿لوددت لو أني رأيت رجلاً لبيباً حازماً قد نزل به الموت فيخبرني عن الموت فلما أنزل به الموت قيل له يا أبا عبد الله كنت تقول أيام حياتك لوددت أني رأيت رجلاً لبيباً حازماً قد نزل به الموت يخبرني عن الموت وأنت ذلك الرجل اللبيب الحازم وقد نزل بك الموت فأخبرنا عنه- فقال: أجد كأن السماوات انطبقت على الأرض وأنا بينهما وكأن نفسي تخرج على ثقب إبرة﴾-

میں چاہتا ہوں کہ مجھے کوئی ایسا آدمی ملے جو حالت نزع میں ہو اور میں اس سے موت کے بارے میں پوچھوں کہ تم موت کو کیسے پاتے ہو؟ پھر جب ان پر موت کا وقت آیا اور مرض الوفا میں مبتلا ہوئے تو لوگوں نے ان سے دریافت کیا کہ اے ابو عبد اللہ! آپ اپنی زندگی میں کہا کرتے تھے کہ کاش مجھے کوئی مرض وفات میں ملے اور میں اس سے موت اور نزع کی سختی کے بارے میں پوچھوں اور آج آپ خود اس کیفیت میں مبتلا ہیں تو ہمیں بتائیں کہ آپ موت کو کیسے پاتے ہیں؟ تو انہوں نے فرمایا: ایسا لگ رہا ہے کہ گویا آسمان زمین سے آ ملا ہو، اور میں ان دونوں کے درمیان میں ہوں، اور گویا میری روح سوئی کے ناکے سے نکل رہی ہے۔

ایک مرتبہ پیارے پیغمبر ﷺ کسی مریض کے پاس گئے، اور فرمایا: میں جانتا ہوں اسے کس قدر تکلیف ہو رہی ہے، اس کی کوئی رگ ایسی نہیں ہے جو الگ الگ موت کی اذیت برداشت نہ کر رہی ہو۔ (ابن ابی الدنیا)

مختصر یہ کہ موت کی سختی، اور سکرات کی تلخی بیان نہیں کی جاسکتی ہے، ہم لوگ اس سے غافل ہیں اس کو اہمیت نہیں دیتے، اس سے پناہ نہیں مانگتے جبکہ پیارے پیغمبر ﷺ اللہ سے اس طرح دعاء مانگتے تھے:

﴿اللَّهُمَّ هَوِّنْ عَلَى مُحَمَّدٍ سَكَرَاتِ الْمَوْتِ﴾

اے اللہ! محمد پر موت کی سختیاں آسان فرما۔

اور حضرت عیسیٰ علیہ السلام اپنے حواریوں سے فرماتے تھے کہ اللہ سے دعاء کرو کہ مجھ پر موت کی تکلیف آسان فرمائے۔ (الاحیاء ص ۲۸۵)

ام المؤمنین سیدہ طاہرہ حضرت عائشہ صدیقہؓ فرماتی ہیں کہ پیارے پیغمبر ﷺ کی موت کی سختی دیکھ کر مجھے کسی کی

موت کی آسانی پر رشک نہیں آتا۔

اور حضرت عمر بن خطابؓ کے غلام اسلمؓ سے مروی ہے کہ:

﴿إِذَا بَقِيَ عَلَى الْمُؤْمِنِ مِنْ ذُنُوبِهِ شَيْءٌ لَمْ يَبْلُغْهُ عَمَلُهُ شِدْدَ الْمَوْتِ لِيَبْلُغَ

بَسْكَرَاتِ الْمَوْتِ وَشِدَّتِهِ دَرَجَتَهُ فِي الْجَنَّةِ﴾۔

جب مومن کے کچھ درجات باقی رہ جاتے ہیں جن تک وہ اپنی کوتاہی کے باعث نہیں پہنچ پاتا تو اس پر موت سخت کردی جاتی ہے، تاکہ وہ موت کے سکرَات اور اس کی اذیت میں مبتلا ہو کر جنت میں اپنے درجے تک رسائی حاصل کرے۔

﴿وَإِنَّ الْكَافِرَ إِذَا كَانَ عَمَلُهُ مَعْرُوفًا فِي الدُّنْيَا مَوْنٌ عَلَيْهِ الْمَوْتُ لِيَسْتَكْمَلَ ثَوَابَ

مَعْرُوفِهِ فِي الدُّنْيَا ثُمَّ يَصِيرُ إِلَى النَّارِ﴾۔

اور اگر کسی کافر کے پاس کوئی ایسا نیک عمل ہوتا ہے جس کا بدلہ نہ عطا کیا گیا ہو تو اس کے لئے موت آسان کردی جاتی ہے، تاکہ دنیا میں اپنی نیکی کا عوض حاصل کر لے اور دوزخ میں جائے۔

ملک الموت کے قاصد

ہر انسان کو چاہئے کہ روز کے روز اپنا حساب صاف کرتا رہے۔ یہ نہ سمجھے کہ آخری وقت میں توبہ کر لوں گا اور اس طرح ٹال مٹول میں ساری عمر گزر جائے گی، موت کا فرشتہ سامنے آجائے گا، اور اُس وقت توبہ کا موقع نہیں رہے گا۔ حدیث میں ہے کہ بعض لوگ ملک الموت سے کہیں گے اے ملک الموت! ذرا سا وقفہ دے دو کہ میں توبہ کر لوں۔ ملک الموت فرمائیں گے کہ میرے پچاسیوں قاصد تیرے پاس پہنچے، جب تو تونے توبہ نہیں کی، اب میں اخیر میں آگیا ہوں، تو تجھے توبہ کی سوج رہی ہے۔ وہ کہے گا میرے پاس تو آپ کا کوئی قاصد نہیں آیا؟ ملک الموت کہے گا ایک دو نہیں، میں نے تو بیسیوں قاصد تیرے پاس بھیجے، انہوں نے تجھے نہیں سمجھایا؟ وہ کہے گا میرے پاس تو کوئی نہیں آیا۔ تو ملک الموت کہیں گے ارے کیا تجھ پر بیماری نہیں آئی؟ وہ میرا ہی تو قاصد تھی۔ اسی بات کو پیارے پیغمبر ﷺ نے یوں ارشاد فرمایا ہے:

﴿قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الْأَمْرُضُ وَالْأَوْجَاعُ كُلُّهَا بَرِيدُ الْمَوْتِ

وَرَسُولُ الْمَوْتِ ، فَإِذَا حَانَ الْأَجَلُ أَتَى مَلِكُ الْمَوْتِ بِنَفْسِهِ وَقَالَ: أَيُّهَا الْعَبْدُ كَمْ

خبر بعد ، وکم رسول بعد رسول ، وکم برید بعد برید ، أنا الخبر ليس بعدي خبر ، وأنا الرسول ليس بعدي رسول: أجب ربك طائعاً ، أو مكروهاً ، فإذا قبض روحه وتصارخوا عليه ، قال على من تصرخون ، وعلى من تبكون؟ فو الله ما ظلمت له أجلاً ، ولا أكلت له رزقاً ، بل دعاه ربه فليبك الباكي على نفسه ، فإن لي فيكم عودات وعودات ، حتى لا أبقي منكم أحداً ﴿

(الوسيط للواحدى بإسناده عن ابن عباس)

یعنی بیماریاں اور پریشانیاں یہ سب موت کے قاصد ہیں ، جب موت کا وقت آتا ہے تو ملک الموت خود انسان کے پاس آتا ہے ، اور کہتا ہے اے بندے! کتنے ہی پیغامات اور قاصدوں اور پیغامبروں کے بعد میں اب آخری قاصد اور پیغامبر ہوں۔ (بندہ کہے گا میرے پاس تو کوئی نہیں آیا۔ تو ملک الموت کہیں گے تیرے پاس بڑھا پا نہیں آیا؟ ارے بڑھا پا میرا ہی تو قاصد تھا ، جو خبر لے کر تیرے پاس آیا تھا کہ موت کا وقت اب قریب ہے۔ کیا تیری ڈاڑھی اور سر میں سفید بال نہیں آئے؟ یہ سفید بال میرے ہی تو قاصد تھے جو تجھے بتلا رہے تھے کہ اب موت کا وقت قریب ہے۔ کیا تیرے پوتے ، پوتیاں ، نواسے ، نواسیاں نہیں پیدا ہوئے؟ یہ میرے ہی تو قاصد تھے جو تجھے بتلا رہے تھے کہ اب قبر میں جانے کا وقت قریب آگیا ہے۔ جب اتنے قاصدوں پر بھی تو نہ سمجھا ، اور توبہ نہ کی) تو اب میں آخری قاصد ہوں ، میرے بعد تمہارے پاس کوئی قاصد اور خبر دینے کے لئے اور پیغام رسانی کے لئے نہیں آئے گا۔ (اب کونسا وقت ہے توبہ کا ، اور موقع حاصل کرنے کا؟ اب تو وقت گزر گیا جو کچھ ہونا تھا ہو لیا۔) اب اپنے آپ کو اپنے رب کے حوالے کرو خوشی کے ساتھ یا ناخوشی سے۔ پھر جب وہ اُس کی روح قبض کر لیتا ہے اور لوگ اُس پر رونا دھونا اور چیخنا چلانا شروع کر دیتے ہیں ، تو ملک الموت اُن سے کہتا ہے کہ کیوں چیختے ہو؟ اور کیوں روتے ہو؟ اللہ کی قسم نہ تو میں نے اِس کی عمر چھین کر اس پر ظلم کیا ہے ، اور نہ ہی میں نے اس کا رزق کھایا ہے۔ بلکہ اِس کو اس کے رب نے بلایا ہے۔ اس لئے رونے والوں کو چاہئے کہ وہ اپنے آپ پر روئیں ، اس لئے کہ میں تو بار بار تمہارے پاس آتا رہوں گا ، یہاں تک کہ تم میں سے کوئی بھی باقی نہ رہے۔

اس لئے اے انسان! جو کرنا ہے جلدی سے کرلو، اس لئے کہ وقت کم ہے، کسی کو اپنی عمر کا پتہ نہیں۔ کل جو ہمارے ساتھ موجود تھے آج وہ ہمارے سامنے نہیں ہیں۔ جو آج موجود ہیں کل کیا خبر ان میں سے کون رہے گا، اور کون نہیں۔ موت کا بازار گرم ہے۔ آنے والے آرہے ہیں اور جانے والے جارہے ہیں۔ اس لئے جو کرنا ہے جلدی کرلو۔ آج عبرت نہیں پکڑو گے تو کیا ملک الموت کے آنے پر عبرت پکڑو گے؟

✽ درس عبرت ✽

جہاں میں ہیں عبرت کے ہر سونمونے..... مگر تجھ کو اندھا کیا رنگ و بُونے
کبھی غور سے بھی یہ دیکھا ہے تو نے..... جو معمور تھے وہ محل اب ہیں سونے
جگہ جی لگانے کی دنیا نہیں ہے
یہ عبرت کی جا ہے تماشہ نہیں ہے
ملے خاک میں اہل شاں کیسے کیسے..... مکیں ہو گئے لامکاں کیسے کیسے
ہوئے نامور، بے نشان کیسے کیسے..... زمیں کھا گئی، نوجواں کیسے کیسے
جگہ جی لگانے کی دنیا نہیں ہے
یہ عبرت کی جا ہے تماشہ نہیں ہے
زمیں کے ہوئے لوگ پیوند کیا کیا..... ملوک، و حضور، و خداوند، کیا کیا
دکھائے گا تو زور، چند کیا کیا..... اجل نے پچھاڑے تو مند کیا کیا
جگہ جی لگانے کی دنیا نہیں ہے
یہ عبرت کی جا ہے تماشہ نہیں ہے
اجل نے نہ کسریٰ ہی چھوڑا، نہ دارا..... اسی سے سکندر سافاتج بھی ہارا
ہر اک لے کے کیا کیا حسرت سدھارا..... پڑا رہ گیا سب یہی ٹھاٹھ سارا
جگہ جی لگانے کی دنیا نہیں ہے
یہ عبرت کی جا ہے تماشہ نہیں ہے
تجھے پہلے بچپن نے برسوں کھلایا..... جوانی نے پھر تجھ کو مجنوں بنایا

بڑھاپے نے پھر آ کے کیا کیا ستایا..... اَجَل تیرا کر دے گی بالکل صفایا!

جگہ جی لگانے کی دنیا نہیں ہے

یہ عبرت کی جا ہے تماشہ نہیں ہے

یہی تجھ کو دھسن ہے، رہوں سب سے بالا..... ہوزینت نرالی، ہوفیشن نرالا

جیا کرتا ہے کیا یونہی مرنے والا..... تجھے حُسنِ ظاہر نے دھوکے میں ڈالا

جگہ جی لگانے کی دنیا نہیں ہے

یہ عبرت کی جا ہے تماشہ نہیں ہے

بڑھاپے سے پا کر پیامِ قضا بھی..... نہ چونکا نہ چیتا، نہ سنبھلا ذرا بھی

کوئی تیری غفلت کی ہے انتہا بھی..... جنوں تاکے ہوش میں اپنے آ بھی

جگہ جی لگانے کی دنیا نہیں ہے

یہ عبرت کی جا ہے تماشہ نہیں ہے

جب اس بزم سے اُٹھ گئے دوست اکثر..... اور اُٹھتے چلے جا رہے ہیں برابر

یہ ہر وقت پیشِ نظر جب ہے یہ منظر..... یہاں پر ترا دل بہلتا ہے کیونکر

جگہ جی لگانے کی دنیا نہیں ہے

یہ عبرت کی جا ہے تماشہ نہیں ہے

جہاں میں کہیں شورِ ماتمِ بپا ہے..... کہیں فکر و، فاقہ سے آہ و بکا ہے

کہیں شکوہِ جور، وکمر، ودغا ہے..... غرض ہر طرف سے یہی بس صدا ہے

جگہ جی لگانے کی دنیا نہیں ہے

یہ عبرت کی جا ہے تماشہ نہیں ہے



موت کا اعلان

موت ہر وقت اعلان کرتی ہے کہ مجھے بھول جانے والو!

أَنَا الْمَوْتُ الَّذِي أُفْرِقُ بَيْنَ الْبَنَاتِ وَالْأُمَّهَاتِ

میں وہ موت ہوں جو ماؤں اور بیٹیوں میں جدائی ڈال دیتی ہوں

أَنَا الْمَوْتُ الَّذِي أُفْرِقُ بَيْنَ الْأَخِ وَالْأَخَوَاتِ

میں وہ موت ہوں جو بھائی اور بہنوں میں جدائی ڈال دیتی ہوں

أَنَا الْمَوْتُ الَّذِي أُفْرِقُ بَيْنَ كُلِّ حَبِيبٍ

میں وہ موت ہوں جو دوستوں اور محبوبوں میں جدائی ڈال دیتی ہوں

أَنَا الْمَوْتُ الَّذِي أُفْرِقُ بَيْنَ الزَّوْجِ وَالزَّوْجَةِ

میں وہ موت ہوں جو خاوند اور بیوی میں جدائی ڈال دیتی ہوں

أَنَا الْمَوْتُ الَّذِي أَحْرَبَ الدِّيَارَ وَالْقُصُورَ

میں وہ موت ہوں جو گھروں اور محلوں کو برباد کر دیتی ہوں

أَنَا الْمَوْتُ الَّذِي أَعَمَّرَ الْقُبُورَ

میں وہ موت ہوں جو قبروں اور قبرستانوں کو آباد کر دیتی ہوں

أَنَا الْمَوْتُ الَّذِي أَطْلُبُكُمْ وَأَذْرِكُكُمْ فِي بُرُوجٍ مُشَيَّدَةٍ۔

میں وہ موت ہوں جو تم کو ڈھونڈتی ہوں، اور پالیتی ہوں، خواہ تم مضبوط قلعوں میں قلعہ بند ہو۔

وَلَا يَبْقَى مَخْلُوقٌ إِلَّا يُدْوَقُنِي۔

اور مخلوق میں ایسا کوئی نہیں رہے گا جو میرا ذائقہ نہ چکھے۔

☆☆☆

سکرات الموت کی بیماری میں

ناخن اور زیر ناف بالوں کا خیال رکھنا

اگر کوئی آدمی سکرات الموت کی بیماری میں ہو تو اسے چاہئے کہ اپنے ناخنوں اور زیر بغل و ناف کے بالوں کا خیال رکھے: حضرت خبیب بن عدیؓ جنہیں سریہ الرزج کے موقع پر گرفتار کر لیا گیا تھا، اور پھر حارث بن عامر کے بیٹوں نے خرید لیا تھا تا کہ اپنے والد کے قتل کا بدلہ لے سکیں جو ان کے ہاتھوں دوران جنگ مارا گیا تھا، بنو الحارث نے جب حضرت خبیب بن عدیؓ کے قتل کا فیصلہ کیا تو انہوں نے اپنے واقعہ شہادت سے پہلے بڑے اطمینان کے ساتھ اپنی موت اور شہادت کی تیاری کے لئے گھر والوں سے اُسترہ مانگ کر اپنے زیر بغل و ناف بالوں کو صاف کیا تھا۔ (ابوداؤد)

کپڑوں کا صاف ہونا

بہتر یہ ہے کہ انتقال کے وقت آدمی کے بدن کے کپڑے صاف ہوں، اس لئے کہ اس حالت میں صاف کپڑوں کا ہونا فرشتوں کا اکرام اور استقبال ہے، اس لئے کہ فرشتوں کو نظافت اور صفائی پسند ہے، اسی لئے طہارت کی حالت میں مرنا مستحب ہے۔ حضرت ابوسعید خدریؓ کی وفات کا وقت جب قریب آیا تو انہوں نے نئے کپڑے منگا کر پہنے۔ سیدنا صدیق اکبرؓ نے فرمایا تھا کہ میری تکفین انہی کپڑوں میں کرنا جن کو پہن کر میں نماز پڑھتا ہوں۔

خاتمہ بالخیر کی علامات

حسن خاتمہ اس چیز کا نام ہے کہ رب العالمین بندے کو اُس کی موت سے پہلے ایسے اعمال سے بچالے جو رب العالمین کے غیض و غضب کا سبب بنتے ہیں، اور معاصی اور گناہوں سے توبہ کی توفیق عطا فرمادے، اور طاعات اور اچھے کاموں کی توفیق عطا فرمادے، اور پھر اس کے بعد اسی حال پر رکھتے ہوئے اُسے موت عطا فرمادے۔ چنانچہ حضرت انس بن مالکؓ سے مروی ہے کہ:

﴿ قَالَ رَسُولُ اللَّهِ ﷺ إِذَا أَرَادَ اللَّهُ بِعَبْدِهِ خَيْرًا اسْتَعْمَلَهُ ، قَالُوا: كَيْفَ يَسْتَعْمَلُهُ ؟

قَالَ: يُؤَفِّقُهُ لِعَمَلٍ صَالِحٍ قَبْلَ مَوْتِهِ ۖ ﴾ (رواه الإمام أحمد والترمذي وصحح الحاكم في المستدرک)

پیارے پیغمبر ﷺ نے ارشاد فرمایا: جب اللہ تعالیٰ اپنے کسی بندے کے ساتھ خیر کا ارادہ فرماتے ہیں، تو

اُسے استعمال فرماتے ہیں: عرض کیا گیا کہ اُسے کیسے استعمال فرماتے ہیں؟ تو فرمایا کہ: اُس کو موت سے پہلے اعمال صالحہ کی توفیق عطا فرماتے ہیں۔

اور حسن خاتمہ کی چند علامات ہیں: اُن میں سے بعض علامات ایسی ہیں جنہیں صرف وہ بندہ جانتا ہے جو سکرَات کے اندر مبتلا ہوتا ہے، اور بعض علامات ایسی ہوتی ہیں کہ جو لوگوں پر ظاہر ہو جاتی ہیں۔

حُسن خاتمہ کی وہ علامات جو مرنے والے پر ظاہر ہوتی ہیں، ان میں سے ایک اُس کو موت کے وقت اللہ تبارک و تعالیٰ کی رضامندی، اور اللہ کے ہاں اُس کے خاص فضل سے اُس کے اعزاز و اکرام کی ہوتی ہیں۔ جیسا کہ ارشاد باری تعالیٰ ہے:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا

وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾ (فصلت: 30)

بیشک وہ لوگ جنہوں نے کہا ہے کہ: ہمارا رب اللہ ہے، اور پھر وہ اُس پر ثابت قدم رہے، تو اُن پر بیشک فرشتے (یہ کہتے ہوئے) اُتریں گے کہ: نہ کوئی خوف دل میں لاؤ، نہ کسی بات کا غم کرو، اور اُس جنت سے خوش ہو جاؤ جس کا تم سے وعدہ کیا جاتا تھا۔

یہ بشارت مؤمن بندہ کو اس کی نزع کی حالت میں اور اُس کی قبر کے اندر، اور پھر قبر سے اٹھائے جانے کے بعد دی جاتی ہے۔ اور اس بات پر وہ حدیث بھی دلالت کرتی ہے جو بخاری و مسلم نے اُم المؤمنین سیدہ طاہرہ حضرت عائشہ صدیقہؓ سے روایت کی ہے:

﴿عَنْ أُمِّ الْمُؤْمِنِينَ عَائِشَةَ رَضِيَ اللَّهُ عَنْهَا قَالَتْ: قَالَ رَسُولُ اللَّهِ ﷺ: مَنْ أَحَبَّ

لِقَاءَ اللَّهِ أَحَبَّ اللَّهُ لِقَاءَهُ، وَمَنْ كَرِهَ لِقَاءَ اللَّهِ كَرِهَ اللَّهُ لِقَاءَهُ، فَقُلْتُ: يَا نَبِيَّ اللَّهِ!

أَكْرَاهِيَّةَ الْمَوْتِ، فَكُلُّنَا نَكْرَهُ الْمَوْتَ؟ فَقَالَ: لَيْسَ كَذَلِكَ، وَلَكِنَّ الْمُؤْمِنَ، إِذَا

بُشِّرَ بِرَحْمَةِ اللَّهِ وَرِضْوَانِهِ وَجَنَّتِهِ أَحَبَّ لِقَاءَ اللَّهِ، وَإِنَّ الْكَافِرَ إِذَا بُشِّرَ بِعَذَابِ

اللَّهِ وَسَخَطِهِ، كَرِهَ لِقَاءَ اللَّهِ، وَكَرِهَ اللَّهُ لِقَاءَهُ﴾ (رواہ البخاری و مسلم)

اُم المؤمنین سیدہ طاہرہ حضرت عائشہ صدیقہؓ سے مروی ہے کہ: پیارے پیغمبر ﷺ نے ارشاد فرمایا: جو شخص اللہ سے ملنا پسند کرتا ہے تو اللہ تبارک و تعالیٰ بھی اُس سے ملنا پسند فرماتے ہیں۔ اور جو شخص اللہ سے

ملنا پسند نہیں کرتا تو اللہ تبارک و تعالیٰ بھی اُس سے ملنا پسند نہیں فرماتے۔ میں نے عرض کیا: یا رسول اللہ ﷺ! کیا اس سے مراد موت ہے؟ اگر ایسا ہے تو پھر تو ہم میں سے ہر ایک موت کو پسند نہیں کرتا؟ پیارے پیغمبر ﷺ نے ارشاد فرمایا: ایسا نہیں ہے بلکہ مؤمن بندہ کو اللہ تعالیٰ کی رحمت، اُس کی رضامندی، اور جنت کی بشارت دی جاتی ہے تو وہ اللہ سے ملنا پسند کرتا ہے۔ اور بیشک کافر بندہ، جب اُس کو اللہ کے عذاب، اور اُس کی ناراضگی کی خبر دی جاتی ہے تو وہ اللہ سے ملنا پسند نہیں کرتا، اور اللہ تعالیٰ بھی اُس سے ملنا پسند نہیں فرماتے۔

اس حدیث مبارکہ میں جس کراہیت اور ناپسندیدگی کا ذکر کیا گیا ہے اس سے مراد موت کی شدت اور سختی نہیں ہے اس لئے کہ اس سے کوئی بھی بندہ خالی نہیں ہے۔ بلکہ اس سے مراد وہ کراہیت اور ناپسندیدگی ہے جو دنیا سے محبت کی صورت میں ہو، کہ اللہ تعالیٰ اور آخرت کے مقابلے میں دنیا کی زندگی اور اسکی عیش و عشرت کو ترجیح دی جائے۔ ایسے لوگوں کی اللہ تعالیٰ نے مذمت بیان فرمائی ہے۔ ارشاد باری ہے:

﴿إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا﴾ (یونس: ۷)

جو لوگ ہم سے (آخرت میں) آملنے کی کوئی توقع ہی نہیں رکھتے، اور دنیوی زندگی میں مگن اور اُسی پر مطمئن ہو گئے ہیں، اور جو ہماری نشانیوں سے غافل ہیں۔

☆ حسن خاتمہ کی بہت ساری علامتیں ہیں جن میں سے بعض کا یہاں پر تذکرہ کیا جاتا ہے۔

(۱) موت کے وقت کلمہ شہادت کا نصیب ہونا:

جس کی دلیل یہ حدیث مبارکہ ہے جو حاکم وغیرہ نے نقل کی ہے:

﴿أَنَّ رَسُولَ اللَّهِ ﷺ قَالَ: مَنْ كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ﴾

پیارے پیغمبر ﷺ کا ارشاد گرامی ہے کہ جس کا آخری کلام {لَا إِلَهَ إِلَّا اللَّهُ} ہوگا تو وہ جنت میں داخل ہوگا۔

(۲) موت کے وقت پیشانی پر پسینہ کا آنا:

چنانچہ حضرت بریدہ بن حصیبؓ سے مروی ہے کہ:

﴿ أَنَّ رَسُولَ اللَّهِ ﷺ قَالَ: «مَوْتُ الْمُؤْمِنِ بِعِرْقِ الْجَبِينِ» ﴾ (رواه أحمد والترمذي).

پیارے پیغمبر ﷺ نے ارشاد فرمایا: مؤمن کی موت پیشانی کے پسینہ کے ساتھ ہوتی ہے۔

(۳) جمعہ کی رات یا جمعہ کے دن میں انتقال ہونا:

اس لئے کہ پیارے پیغمبر ﷺ کا ارشاد گرامی ہے کہ:

﴿ مَا مِنْ مُسْلِمٍ يَمُوتُ يَوْمَ الْجُمُعَةِ أَوْ لَيْلَةِ الْجُمُعَةِ إِلَّا وَقَاهُ اللَّهُ فِتْنَةَ الْقَبْرِ ﴾

نہیں موت آتی کسی مسلمان پر، جمعہ کے دن یا جمعہ کی رات، مگر یہ کہ اللہ تعالیٰ اس کو فتنہ قبر سے بچا لیتے

(رواہ أحمد والترمذي)

ہیں۔

(۴) شہادت کا درجہ پالینا:

اللہ تعالیٰ کے راستے میں قتال کرتے ہوئے، یا طاعون کی بیماری کے ساتھ موت کا آنا، یا استسقاء کی بیماری کے ساتھ موت کا آجانا، یا ڈوب کر مرنا وغیرہ۔ جیسا کہ حدیث میں آتا ہے کہ پیارے پیغمبر ﷺ نے ایک مرتبہ حضرات صحابہ کرامؓ سے دریافت فرمایا:

﴿ مَا تَعُدُّونَ الشَّهِيدَ فِيكُمْ؟ قَالُوا: يَا رَسُولَ اللَّهِ، مَنْ قُتِلَ فِي سَبِيلِ اللَّهِ فَهُوَ

شَهِيدٌ، قَالَ: إِنَّ شُهَدَاءَ أُمَّتِي إِذَا لَقِيتُ قَالُوا: فَمَنْ يَا رَسُولَ اللَّهِ؟ قَالَ: مَنْ قُتِلَ

فِي سَبِيلِ اللَّهِ فَهُوَ شَهِيدٌ، وَمَنْ مَاتَ فِي سَبِيلِ اللَّهِ فَهُوَ شَهِيدٌ، وَمَنْ مَاتَ فِي

الطَّاعُونِ فَهُوَ شَهِيدٌ، وَمَنْ مَاتَ فِي الْبَطْنِ فَهُوَ شَهِيدٌ، وَالْغَرِيقُ شَهِيدٌ {

رواہ أبو داؤد والنسائی وغیرہما} أَنَّهُ ﷺ قَالَ: مَنْ قُتِلَ دُونَ مَالِهِ فَهُوَ شَهِيدٌ، وَمَنْ

قُتِلَ دُونَ أَهْلِهِ فَهُوَ شَهِيدٌ، وَمَنْ قُتِلَ دُونَ دِينِهِ فَهُوَ شَهِيدٌ، وَمَنْ قُتِلَ دُونَ دَمِهِ

فَهُوَ شَهِيدٌ ﴿

تم اپنے میں شہید کسے سمجھتے ہو؟ انہوں نے عرض کیا: اے اللہ کے رسول! جو اللہ کے راستے میں مارا جائے

وہ شہید ہے۔ آپ ﷺ نے ارشاد فرمایا: پھر تو میری امت کے شہداء کی تعداد بہت تھوڑی ہوگی۔ انہوں

نے عرض کیا، یا رسول اللہ ﷺ پھر شہید کون ہے؟ تو آپ ﷺ نے ارشاد فرمایا: جو اللہ کے راستے میں مارا جائے وہ شہید ہے۔ اور جو اللہ کے راستے میں فوت ہو جائے وہ شہید ہے، اور جو طاعون کی بیماری میں فوت ہو جائے وہ شہید ہے، اور جو ماں کے پیٹ میں مر جائے وہ شہید ہے، اور جو (پانی میں) ڈوب کر مر جائے وہ شہید ہے۔..... اور ابو داؤد اور نسائی وغیرہ نے نقل کیا ہے کہ پیارے پیغمبر ﷺ نے ارشاد فرمایا..... جو اپنے مال کی حفاظت کرتے ہوئے مارا گیا وہ شہید ہے، اور جو اپنے اہل و عیال کی حفاظت کرتے ہوئے مارا گیا وہ شہید ہے، اور جو اپنے دین کی حفاظت کرتے ہوئے مارا گیا وہ شہید ہے، اور جو اپنے خون کی حفاظت کرتے ہوئے مارا گیا وہ شہید ہے۔

(۵) اعمال صالحہ پر موت کا آنا

اور حسن خاتمہ کی علامات میں سے ایک اعمال صالحہ پر موت کا آنا ہے۔ اس لئے کہ:

﴿لَقَوْلِهِ ﷺ: {مَنْ قَالَ: لَا إِلَهَ إِلَّا اللَّهُ ابْتِغَاءَ وَجْهِ اللَّهِ خُتِمَ لَهُ بِهَا دَخَلَ الْجَنَّةَ، وَمَنْ صَامَ يَوْمًا ابْتِغَاءَ وَجْهِ اللَّهِ خُتِمَ لَهُ بِهَا دَخَلَ الْجَنَّةَ، وَمَنْ تَصَدَّقَ بِصَدَقَةٍ خُتِمَ لَهُ بِهَا دَخَلَ الْجَنَّةَ}﴾
(رواہ الإمام أحمد)

پیارے پیغمبر ﷺ نے ارشاد فرمایا: جو شخص اللہ کی رضامندی اور خوشنودی حاصل کرنے کے لئے {لَا إِلَهَ إِلَّا اللَّهُ} کا ورد کرتے ہوئے مر گیا تو وہ جنت میں داخل ہوگا۔ اور جو آدمی کسی دن اللہ کی رضامندی کے لئے روزہ رکھتے ہوئے انتقال کر گیا تو وہ جنت میں داخل ہوگا، اور جو صدقہ کرتے ہوئے انتقال کر گیا تو وہ جنت میں داخل ہوگا۔

اسی طرح کسی عورت کا دورانِ زوجگی فوت ہو جانا، سہل کی بیماری سے فوت ہونا، اللہ کے راستے میں اسلامی سرحدات کی حفاظت کرتے ہوئے فوت ہو جانا یہ ساری حسن خاتمہ کی علامات ہیں۔ واللہ اعلم

روح قبض کرنے کے لئے فرشتوں کی آمد

رب العالمین نے قرآن کریم میں روح نکالنے والے فرشتوں کا ذکر کہیں اجمال اور کہیں تفصیل سے بیان فرمایا ہے۔ چنانچہ اللہ تعالیٰ کا ارشاد ہے:

﴿الَّذِينَ تَتَوَفَّيْهُمْ الْمَلَائِكَةُ طَيِّبِينَ، يَقُولُونَ سَلَامٌ عَلَيْكُمْ، ادْخُلُوا الْجَنَّةَ بِمَا كُنْتُمْ تَعْمَلُونَ﴾
(النحل: ۳۲)

یہ وہ لوگ ہیں جن کی روحیں فرشتے ایسی حالت میں قبض کرتے ہیں کہ وہ پاک و صاف ہوتے ہیں۔ وہ اُن سے کہتے ہیں کہ: سلامتی ہو تم پر! جو عمل تم کرتے رہے ہو، اُس کے صلے میں جنت میں داخل ہو جاؤ۔

اور ارشاد باری ہے:

﴿قُلْ يَتَوَفَّيْكُمْ مَلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ﴾
کہہ دو کہ: تمہیں موت کا وہ فرشتہ پورا پورا وصول کر لے گا جو تم پر مقرر کیا گیا ہے، پھر تمہیں واپس تمہارے پروردگار کے پاس لے جایا جائے گا۔
(السجدة: ۱۱)

اور ارشاد باری ہے:

﴿حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ﴾
یہاں تک کہ جب تم میں سے کسی کی موت کا وقت آجاتا ہے تو ہمارے بھیجے ہوئے فرشتے اس کو پورا پورا وصول کر لیتے ہیں، اور وہ ذرا بھی کوتاہی نہیں کرتے۔
(الانعام: ۶۱)

اور ارشاد باری ہے:

﴿الَّذِينَ تَتَوَفَّيْهُمْ الْمَلَائِكَةُ ظَالِمِي أَنْفُسِهِمْ﴾
وہ لوگ جن کی روحیں فرشتوں نے اس حالت میں قبض کیں، جب انہوں نے اپنی جانوں پر (کفر کی وجہ سے) ظلم کر رکھا تھا۔

﴿وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ ۖ وَذُوقُوا عَذَابَ الْحَرِيقِ﴾
(الانفال: ۵۰)

اور اگر تم دیکھتے (تو وہ عجیب منظر تھا) جب فرشتے اُن کافروں کی روئیں قبض کر رہے تھے، اور انہیں چہروں اور پشت پر مارتے جاتے تھے، (اور کہتے جاتے تھے کہ:) اب جلنے کے عذاب کا مزہ (بھی) چکھنا۔

اور امام احمدؒ نے حضرت براء بن عازبؓ سے روایت کیا ہے کہ:

﴿حَرَجْنَا مَعَ الرَّسُولِ ۖ اللَّهُ ﷻ فِي جَنَازَةِ رَجُلٍ مِنَ الْأَنْصَارِ؛ فَأَنْتَهَيْنَا إِلَى الْقَبْرِ، وَلَمَّا يُلْحَدُ، فَجَلَسَ رَسُولُ اللَّهِ ﷺ - وَجَلَسْنَا حَوْلَهُ كَأَنَّا عَلَى رُؤُوسِنَا الطَّيْرَ، وَفِي يَدِهِ عُودٌ يَنْكُتُ بِهِ فِي الْأَرْضِ، فَرَفَعَ رَأْسَهُ؛ فَقَالَ: اسْتَعِيدُوا بِاللَّهِ مِنْ عَذَابِ الْقَبْرِ - مَرَّتَيْنِ أَوْ ثَلَاثًا - «، ثُمَّ قَالَ:» إِنَّ الْعَبْدَ الْمُؤْمِنَ إِذَا كَانَ فِي انْقِطَاعٍ مِنَ الدُّنْيَا وَإِقْبَالٍ مِنَ الْآخِرَةِ؛ نَزَلَ إِلَيْهِ مَلَائِكَةٌ مِنَ السَّمَاءِ، بِيضُ الْوُجُوهِ، كَأَنَّ وُجُوهَهُمُ الشَّمْسُ، مَعَهُمْ كَفَنٌ مِنْ أَكْفَانِ الْجَنَّةِ، وَحَنُوطٌ مِنْ حَنُوطِ الْجَنَّةِ، حَتَّى يَجْلِسُوا مِنْهُ مَدَّ الْبَصَرِ، ثُمَّ يَجِيئُ مَلَكُ الْمَوْتِ - عَلَيْهِ السَّلَامُ - حَتَّى يَجْلِسَ عِنْدَ رَأْسِهِ فَيَقُولُ: أَيَّتُهَا النَّفْسُ الطَّيِّبَةُ؛ أَخْرِجِي إِلَى مَغْفِرَةٍ مِنَ اللَّهِ وَرِضْوَانٍ قَالَ: فَتَخْرُجُ تَسِيلُ كَمَا تَسِيلُ الْقَطْرَةُ مِنْ فِي السَّقَاءِ؛ فَيَأْخُذُهَا، فَإِذَا أَخَذَهَا لَمْ يَدْعُوهَا فِي يَدِهِ طَرْفَةً عَيْنٍ حَتَّى يَأْخُذُوهَا فَيَجْعَلُوهَا فِي ذَلِكَ الْكَفَنِ وَفِي ذَلِكَ الْحَنُوطِ، وَيَخْرُجُ مِنْهَا كَأَطْيَبِ نَفْحَةٍ مَسْكٍ وَجِدَتْ عَلَى وَجْهِ الْأَرْضِ. قَالَ: فَيَصْعَدُونَ بِهَا فَلَا يَمُرُّونَ - يَعْنِي: بِهَا - عَلَى مَلَأٍ مِنَ الْمَلَائِكَةِ؛ إِلَّا قَالُوا: مَا

هَذَا الرُّوحُ الطَّيِّبُ؟! فَيَقُولُونَ: فَلَانُ بْنُ فُلَانٍ - بِأَحْسَنِ أَسْمَائِهِ الَّتِي كَانُوا يُسَمُّونَهُ بِهَا فِي الدُّنْيَا - حَتَّى يَنْتَهُوا بِهَا إِلَى السَّمَاءِ الدُّنْيَا؛ فَيَسْتَفْتِحُونَ لَهُ؛ فَيُشَيِّعُهُ مِنْ كُلِّ سَمَاءٍ مُقَرَّبُومًا إِلَى السَّمَاءِ الَّتِي تَلِيهَا، حَتَّى يُنْتَهَى بِهِ إِلَى السَّمَاءِ السَّابِعَةِ؛ فَيَقُولُ اللَّهُ - عَزَّ وَجَلَّ -: اكْتُبُوا كِتَابَ عَبْدِي فِي عِلِّيِّينَ، وَأَعِيدُوهُ إِلَى الْأَرْضِ؛ فَإِنِّي مِنْهَا خَلَقْتُهُمْ وَفِيهَا أَعِيدُهُمْ وَمِنْهَا أَخْرَجْتُهُمْ تَارَةً أُخْرَى. قَالَ: فَتَعَادُ رُوحُهُ فِي جَسَدِهِ، فَيَأْتِيهِ مَلَكَانِ، فَيُجْلِسَانِهِ؛ فَيَقُولَانِ لَهُ: مَنْ رَبُّكَ؟ فَيَقُولُ: رَبِّي اللَّهُ، فَيَقُولَانِ لَهُ: مَا دِينُكَ؟ فَيَقُولُ: دِينِي الْإِسْلَامُ، فَيَقُولَانِ لَهُ: مَا هَذَا الرَّجُلُ الَّذِي بُعِثَ فِيكُمْ؟ فَيَقُولُ: هُوَ رَسُولُ اللَّهِ ﷺ، فَيَقُولَانِ لَهُ: وَمَا عِلْمُكَ؟ فَيَقُولُ: قَرَأْتُ كِتَابَ اللَّهِ؛ فَأَمَنْتُ بِهِ وَصَدَّقْتُ. فَيُنَادِي مُنَادٍ مِنَ السَّمَاءِ: أَنْ صَدَقَ عَبْدِي فَأَفْرِشُوهُ مِنَ الْجَنَّةِ، وَالْبِسُوهُ مِنَ الْجَنَّةِ، وَافْتَحُوا لَهُ بَابًا إِلَى الْجَنَّةِ قَالَ: فَيَأْتِيهِ مِنْ رُوحِهَا وَطِيبِهَا، وَيُفْسَحُ لَهُ فِي قَبْرِهِ مَدَّةَ بَصَرِهِ. قَالَ: وَيَأْتِيهِ رَجُلٌ حَسَنُ الْوَجْهِ، حَسَنُ الثِّيَابِ، طَيِّبُ الرَّيْحِ؛ فَيَقُولُ: أَبْشِرْ بِالَّذِي يَسُرُّكَ؛ هَذَا يَوْمُكَ الَّذِي كُنْتَ تُوعَدُ. فَيَقُولُ لَهُ: مَنْ أَنْتَ؟ فَوَجْهَكَ الْوَجْهِ يَجِيئُ بِالْخَيْرِ. فَيَقُولُ: أَنَا عَمَلُكَ الصَّالِحُ. فَيَقُولُ: رَبِّ أَقِمِ السَّاعَةَ؛ حَتَّى أَرْجِعَ إِلَى أَهْلِي وَمَالِي.

قَالَ: وَإِنَّ الْعَبْدَ الْكَافِرَ إِذَا كَانَ فِي انْقِطَاعٍ مِنَ الدُّنْيَا وَإِقْبَالٍ مِنَ الْآخِرَةِ نَزَلَ إِلَيْهِ مِنَ السَّمَاءِ مَلَأُ نِكَّةٍ سُودُ الْوُجُوهِ، مَعَهُمُ الْمُسُوحُ؛ فَيَجْلِسُونَ مِنْهُ مَدَّةَ الْبَصَرِ، ثُمَّ يَجِيئُ مَلَكُ الْمَوْتِ حَتَّى يَجْلِسَ عِنْدَ رَأْسِهِ؛ فَيَقُولُ: أَيْتَهَا النَّفْسُ الْخَبِيثَةُ؛ أَخْرِجِي إِلَى سَخَطٍ مِّنَ اللَّهِ وَغَضَبٍ. قَالَ: فَتُفَرَّقُ فِي جَسَدِهِ؛ فَيَنْزَعُهَا

كَمَا يُنَزَّعُ السَّقُودُ مِنَ الصُّوفِ الْمَبْلُوطِ؛ فَيَأْخُذُهَا، فَإِذَا أَخَذَهَا لَمْ يَدْعُوهَا فِي يَدِهِ طَرْفَةً عَيْنٍ حَتَّى يَجْعَلُوهَا فِي تِلْكَ الْمُسُوحِ، وَيَخْرُجُ مِنْهَا كَأَنَّ رِيحَ حَيْفَةٍ وَجَدَتْ عَلَى وَجْهِ الْأَرْضِ، فَيَصْعَدُونَ بِهَا، فَلَا يَمُرُّونَ بِهَا عَلَى مَلَأٍ مِّنَ الْمَلَأِ نِكَّةً إِلَّا قَالُوا: مَا هَذَا الرُّوحُ الْخَبِيثُ؟ فَيَقُولُونَ: فُلَانُ بْنُ فُلَانٍ - بِأَقْبَحِ أَسْمَاءِهِ الَّتِي كَانَ يُسَمِّي بِهَا فِي الدُّنْيَا، حَتَّى يُنْتَهَى بِهِ إِلَى السَّمَاءِ الدُّنْيَا؛ فَيُسْتَفْتَحُ لَهُ فَلَا يُفْتَحُ لَهُ - ثُمَّ قَرَأَ رَسُولُ اللَّهِ ﷺ:

{ لَا تُفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْبِسَ الْجَمَلُ فِي سَمِّ الْخِيَاطِ } -

(الاعراف: ٣٠)

فيقول الله عَزَّ وَجَلَّ: اكْتُبُوا كِتَابَهُ فِي سَجِّينٍ فِي الْأَرْضِ السُّفْلَى؛ فَتَطْرَحُ رُوحُهُ طَرَحًا ثُمَّ قَرَأَ:

{ وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ

سَحِيقٍ } -

(الحج: ٣١)

فَتَعَادُ رُوحُهُ فِي جَسَدِهِ وَيَأْتِيهِ مَلَكَانٍ؛ فَيُجْلِسَانِهِ؛ فَيَقُولَانِ لَهُ: مَنْ رَبُّكَ؟ فَيَقُولُ: هَاهُ هَاهُ؛ لَا أَدْرِي، فَيَقُولَانِ لَهُ: مَا دِينُكَ؟ فَيَقُولُ: هَاهُ هَاهُ؛ لَا أَدْرِي، فَيَقُولَانِ لَهُ: مَا هَذَا الرَّجُلُ الَّذِي بُعِثَ فِيكُمْ؟ فَيَقُولُ: هَاهُ هَاهُ؛ لَا أَدْرِي. فَيُنَادِي مُنَادٍ مِنَ السَّمَاءِ أَنْ كَذَبَ؛ فَافْرِشُوا لَهُ مِنَ النَّارِ وَافْتَحُوا لَهُ بَابًا إِلَى النَّارِ، فَيَأْتِيهِ مِنْ حَرِّهَا وَسَمُومِهَا، وَيُضَيِّقُ عَلَيْهِ قَبْرُهُ؛ حَتَّى تَخْتَلِفَ فِيهِ أَضْلَاعُهُ. وَيَأْتِيهِ رَجُلٌ قَبِيحُ الْوَجْهِ قَبِيحُ الثِّيَابِ مُنْتِنُ الرِّيحِ، فَيَقُولُ: أَبْشِرْ بِالَّذِي يُسَوِّوْكَ؛ هَذَا يَوْمُكَ الَّذِي كُنْتَ تُوعَدُ. فَيَقُولُ: مَنْ أَنْتَ؟ فَوَجْهَكَ الْوَجْهِ

يَجِيئُ بِالْشَّرِّ. فَيَقُولُ: أَنَا عَمَلُكَ الْخَبِيثُ. فَيَقُولُ: رَبِّ لَا تُقِمِ السَّاعَةَ ﴿

(ابو داؤد: ۴۷۵۳، احمد: ۱۷۸۰۳)

اس حدیث مبارکہ میں پیارے پیغمبر ﷺ نے موت کے وقت انسانی روح کو قبض کرنے کے لئے فرشتوں کی آمد کی تفصیل بیان فرمائی ہے چنانچہ:

حضرت براء بن عازب رضی اللہ عنہ فرماتے ہیں کہ: ہم پیارے پیغمبر ﷺ کے ساتھ ایک انصاری صحابی کے جنازے میں شریک تھے، جب قبرستان پہنچے تو اُس وقت اُن کی قبر تیار نہ تھی۔ رسول اللہ ﷺ انتظار میں قبر کے پاس تشریف فرما ہو گئے، ہم سب بھی آپ کے اطراف میں بیٹھ گئے، سب پر خاموشی طاری تھی، (اور یوں ساکت تھے) گویا سروں پر پرندے بیٹھے ہوں۔ آپ ﷺ کے دست مبارک میں ایک چھوٹی سی لکڑی تھی جس سے آپ ﷺ زمین کھرچ رہے تھے۔ اچانک آپ ﷺ نے اپنا سر مبارک اوپر اٹھایا اور فرمایا: عذاب قبر سے (اللہ کی) پناہ طلب کرو، یہ کلمات آپ ﷺ نے دو یا تین مرتبہ دہرائے، پھر ارشاد فرمایا: جب مؤمن بندہ کا دنیا چھوڑنے کا آخری وقت ہوتا ہے تو فرشتوں کی جماعت اُس کی طرف آسمان سے نازل ہوتی ہے جن کے چہرے آفتاب و مہتاب کی طرح روشن اور خوبصورت ہوتے ہیں، ان کے ساتھ جنت کا کفن اور وہاں کی خوشبوئیں ہوا کرتی ہیں، وہ مرنے والے کے قریب اس کی حد نظر تک قطاروں میں بیٹھ جاتے ہیں، پھر ملک الموت حضرت عزرائیل علیہ السلام نازل ہوتے ہیں، اور مرنے والے کے قریب بیٹھ کر یہ خوشخبری دیتے ہیں۔

”اے نفس مطمئنہ: (اے مطمئن خوش و حرم روح)، اللہ کی رحمت و مغفرت کی طرف کوچ کر“

اس کے بعد پیارے پیغمبر ﷺ نے ارشاد فرمایا کہ: اس خوشخبری پر مرنے والے کی روح نہایت پُر سکون حالت میں خوشی و مسرت کے ساتھ اپنے جسم کو اس طرح چھوڑ دیتی ہے جس طرح پانی کا آخری قطرہ اپنے برتن سے نکل پڑتا ہے (جس میں کوئی رکاوٹ نہیں ہوتی)۔ موجودہ فرشتے اُس پاک روح کو لمحہ بھر میں ہاتھوں ہاتھ لیتے ہیں اور جنت کے کفن اور خوشبو میں بسا دیتے ہیں، اس وقت میت کے جسم سے ایسی دل آویز خوشبو مہکتی ہے جس کی نظیر روئے زمین پر ممکن نہیں۔ فرشتے اُس پاک روح کو لے کر آسمان کی طرف عروج کرتے ہیں، راستے میں فرشتوں کے جس گروہ پر بھی ان کا گزر ہوتا ہے تو وہ دریافت کرتے

ہیں یہ پاک روح کس کی ہے؟ تو فرشتے اسکے اعلیٰ القاب اور ناموں کے ساتھ جس کے ساتھ وہ دنیا میں مشہور تھا کہتے ہیں یہ فلاں بن فلاں کی روح ہے۔

پھر آسمان دنیا کے دروازے پر پہنچ کر آواز دیتے ہیں، (پہلے آسمان پر موجود فرشتے) اندر سے آسمان کا دروازہ کھول کر اُس پاک روح کا استقبال کرتے ہیں، اس طرح ہر آسمان پر یہی معاملہ ہوتا ہے، ہر آسمان کے بزرگ فرشتے اپنے دوسرے آسمان تک اس جلوس میں شرکت کرتے ہیں، یہاں تک کہ یہ پاک روح ساتویں آسمان پر پہنچ جاتی ہے۔ یہاں اللہ تبارک و تعالیٰ فرشتوں سے ارشاد فرماتے ہیں: میرے اس بندے کا نام اور اعمال نامہ اعلیٰ علیین (جو ساتویں آسمان پر نیک اعمال ناموں کا دفتر اور نیک روحوں کی عارضی قیام گاہ ہے) میں لکھ دو، اور اس کو پھر زمین پر لیجاؤ، میں نے انہیں مٹی سے پیدا کیا ہے اور اُسی میں انہیں جانا ہے، اور اُسی سے دوبارہ زندہ کروں گا۔

اس کے بعد اس پاک روح کو اُس کے جسم کی طرف لوٹا دیا جاتا ہے۔ (اس کا میاب سند کو لے کر وہ پاک روح اپنی قبر میں آجاتی ہے) یہاں اس کے پاس دو فرشتے آتے ہیں، وہ میت کو بٹھاتے ہیں اور (میت سے تین) سوال کرتے ہیں۔ (۱) تمہارا رب کون ہے؟ (۲) تمہارا دین کیا ہے؟ (۳) اُس شخص کے بارے میں تمہارا کیا عقیدہ ہے جس کو اللہ تعالیٰ نے رسول بنا کر بھیجا تھا؟ (یعنی حضرت محمد مصطفیٰ صلی اللہ علیہ وسلم)۔ (مؤمن بندہ ان سوالات کے جوابات نہایت ہی اطمینان اور سکون و بشاشت کے ساتھ دیتا ہے)۔ اور وہ کہتا ہے:

(۱) میرا رب اللہ ہے۔ (۲) میرا دین اسلام ہے۔ (۳) اور وہ (شخص) اللہ کے رسول ہیں۔ اس جواب پر فرشتے پوچھتے ہیں تمہیں یہ کیسے معلوم ہوا؟ میت کہتی ہے میں نے اللہ کی کتاب پڑھی ہے، اور اُس کی تصدیق کی ہے اور اُس پر میرا ایمان ہے۔ اُس وقت آسمان سے قبر میں ایک ندا (آواز) آتی ہے کہ میرے بندے نے سچ کہا، (اس کے لئے) قبر میں جنت کا بچھونا بچھا دو، اور اس کو جنت کا لباس پہنا دو، اور اس کی قبر میں جنت کا دروازہ کھول دو، چنانچہ اُس کی قبر میں اُس دروازے سے جنت کی روح و ریحان اور رُوح پرور ہوائیں آنے لگتی ہیں، اور اُس کی قبر کو تاحدنگاہ کشادہ کر دیا جاتا ہے۔

اس کے بعد خوشبوؤں میں بسا ایک خوبصورت چہرے والا، خوبصورت لباس والا آدمی اچانک اس کی قبر میں آجاتا ہے اور میت کو مبارکباد دیتا ہے، اور کہتا ہے کہ دنیا کی زندگی میں تم سے جو وعدہ کیا گیا تھا وہ آج پورا ہوا۔ میت اُس سے پوچھتی ہے تم کون ہو؟ آپ کا چہرہ وہ ہے جو خیر لے کر آیا ہے، وہ کہتا ہے میں تمہارا نیک عمل ہوں۔ اس عیش و مسرت میں میت کہتی ہے اے میرے پروردگار! قیامت جلد قائم کر دیجئے تاکہ میں جنت میں اپنے اہل و عیال سے ملاقات کر سکوں۔

(اُس کو کہا جاتا ہے کہ انتظار کرو۔ اب اُس پر میٹھی نیند ڈال دی جاتی ہے اور وہ تھکی ماندی دلہن کی طرح سو جاتا ہے جس کو اُس کے محبوب کے علاوہ اور کوئی بیدار نہیں کرتا۔) اور پھر وہ قیامت تک اسی حالت میں رہے گا۔ مؤمن بندہ کی روح قبض کرنے کی اس تفصیل کے بعد پیارے پیغمبر ﷺ نے کافر و منافق کی تفصیل اس طرح بیان فرمائی): فرمایا:

کافر انسان کی دنیا کا جب آخری وقت اور آخرت کا ابتدائی وقت ہوتا ہے تو آسمان سے کالے کلوٹے، بدصورت، خوفناک فرشتے اُترتے ہیں جن کے ہاتھوں میں ٹاٹ کا کفن ہوتا ہے۔ وہ بھی مرنے والے کے اطراف حد نظر تک بیٹھ جاتے ہیں، پھر ملک الموت اُترتے ہیں اور مرنے والے کے سرہانے بیٹھ کر اس طرح خطاب کرتے ہیں:

اے خبیث روح: اپنے رب کے غضب و قہر کی طرف چل۔ اس وقت کافر کی روح اپنے بدن کے ذرہ ذرہ سے چمٹ جاتی ہے (نکلنا نہیں چاہتی)۔ ملک الموت اُس کی روح کو اس کے بدن سے اس طرح کھینچ لیتے ہیں جس طرح خاردار سلاخ بل کھائی اُون سے کھینچی جاتی ہے، اُن کے اس عمل سے کافر کے (جسم کے) جوڑ جوڑ اور رگیں چور چور ہو جاتی ہیں۔ موجودہ فرشتے اُس ناپاک روح کو آناً فاناً ٹاٹ کے کفن میں لپیٹ دیتے ہیں۔ اس وقت اُس ناپاک روح سے ایسی سڑی بدبو نکلتی ہے جو زمین پر کسی مُردار جانور کے سڑ جانے کے بعد پیدا ہوا کرتی ہے۔ سب فرشتے اس ناپاک روح کو لے کر آسمان کی طرف عروج کرتے ہیں، راستے میں فرشتوں کا جو بھی گروہ ملتا ہے وہ دریافت کرتا ہے کہ یہ خبیث روح کس کی ہے؟ فرشتے جواب دیتے ہیں یہ فلاں بن فلاں کی روح ہے اور اُس کے برے اور گندے القاب سے اُس کا نام لیتے ہیں جو دنیا

میں اس کے ہوتے ہیں۔ پھر پہلے آسمان پر پہنچ کر دروازہ کھٹکھٹاتے ہیں لیکن دروازہ کھولا نہیں جاتا۔ رسول اللہ ﷺ نے یہاں تک بیان فرما کر قرآن حکیم کی یہ آیت تلاوت فرمائی:

﴿لَا تُفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلِجَ الْجَمَلُ فِي سَمِّ الْخِيَاطِ﴾

کھولے نہ جائیں گے اُن کے لئے آسمان کے دروازے اور وہ نہ داخل ہوں گے جنت میں یہاں تک کہ گھس جائے (داخل ہو جائے) اونٹ سوئی کے ناکے میں۔ (الاعراف: ۴۰)

(یہ عربی زبان کا محاورہ ہے اور مطلب یہ ہے کہ جس طرح ایک اونٹ سوئی کے ناکے میں کبھی داخل نہیں ہو سکتا، اسی طرح یہ لوگ بھی کبھی جنت میں داخل نہیں ہو سکیں گے اور ہمیشہ جہنم میں پڑے رہیں گے)۔

اللہ تعالیٰ فرشتوں سے فرمائیں گے اس ناپاک روح کا نام سَجِّین (بدروحوں کے نامہ اعمال اور عارضی قیام گاہ کا مقام ہے جو ساتویں زمین سے نیچے ہے) میں لکھ دو اس کے بعد اُس کی روح کو زمین کی طرف پھینک دیا جاتا ہے۔ یہاں پیارے پیغمبر ﷺ نے یہ آیت تلاوت فرمائی:

﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ

الرِّيحُ فِي مَكَانٍ سَحِيقٍ﴾۔ (الحج: ۲۱)

اور جو شخص اللہ کے ساتھ کسی کو شریک ٹھہرائے تو گویا وہ آسمان سے گر پڑا: پھر یا تو پرندے اُسے اچک لے جائیں، یا ہوا اسے کہیں دور دراز کی جگہ لا پھینکے۔

آخر اُس کی ناپاک روح اُس کے ناپاک جسم میں لوٹا دی جاتی ہے، پس دو فرشتے اُس کی قبر میں اُس کے پاس اُترتے ہیں، اور اس کو اٹھا کر بٹھا دیتے ہیں اور پھر پوچھتے ہیں تیرا رب کون ہے؟ تیرا دین کیا ہے؟ اور اس شخص کے بارے میں تیرا کیا عقیدہ ہے جو تم میں بھیجا گیا تھا؟۔

ہر سوال کے جواب میں وہ ناپاک مرد کہتا ہے: ہائے ہائے میں تو کچھ بھی نہیں جانتا۔ اس پر آسمان سے ندا آتی ہے: اس بندے نے جھوٹ کہا: اس کی قبر میں آگ کا بستر لگا دو، اور جہنم کا دروازہ کھول دو، پھر جہنم کی گرمی اور اُسکی جھلسا دینے والی ہوائیں قبر میں آنے لگتی ہیں، اور اُس پر اُس کی قبر کو تنگ کر دیا جاتا ہے جس سے اُس کی پسلیاں ایک دوسرے میں گھس جاتی ہیں، اس کے بعد ایک بد صورت، وحشت ناک

چہرے والا قبر میں داخل ہوتا ہے اور اُس ناپاک مردے سے کہتا ہے جس دن کا تجھ سے وعدہ کیا گیا تھا تو نے اُس کا مزہ چکھ لیا؟ مردہ پوچھتا ہے تم کون ہو؟ وہ جواب دیتا ہے میں تیرا بُرا عمل ہوں۔ اِس پر مردہ چیخنے لگتا ہے: اے میرے رب قیامت برپا نہ کرنا، قیامت برپا نہ کرنا (کیونکہ اُس کو قیامت کے بعد اس کے اصلی ٹھکانا جہنم میں جھونک دیا جاتا ہے)۔
(تنبیہ الغفلین: ص ۷۷)

☆ ایک روایت میں حضرت ابو ہریرہؓ سے مروی ہے کہ: رسول اللہ ﷺ نے فرمایا: کہ جب مومن کی موت کا وقت قریب آتا ہے تو فرشتے اس کے پاس ریشمی کپڑے لاتے ہیں کہ جس میں مشک اور ریحان کی گھٹیاں ہوتی ہیں، اور اُس کی روح کو یوں نکالتے ہیں جیسے آٹے سے بال نکالتے ہیں، اور اُس سے کہا جاتا ہے: اے نفس مطمئنہ! تو اپنے رب کی طرف لوٹ جا اس کی رحمت اور رضا کی طرف اس حال میں کہ تو اُس سے راضی اور وہ تجھ سے راضی۔ اور اُس کی روح کو نکال کر اُس مشک اور عنبر پر رکھا جاتا ہے، اور ریشمی کپڑا اس پر لپیٹ کر اسے علیین میں پہنچا دیا جاتا ہے۔ اور کافر کی موت کا جب وقت آتا ہے تو فرشتے بالوں کا کڑا لاتے ہیں جس میں انگارے ہوتے ہیں، زور سے کھینچ کر اُس کی روح نکالتے ہیں، اور اُس سے کہا جاتا ہے: اے خبیث نفس! نکل اپنے رب کی طرف کہ تو اُس سے ناراض اور وہ تجھ سے ناراض۔ نکل اللہ کے عذاب کی طرف، اُس کی روح نکال کر انگاروں پر رکھی جاتی ہے اور اس سے کسی چیز کے اُبلنے کی آواز آنے لگتی ہے، اس کپڑے کو اُس پر لپیٹ کر اسے سحین میں پہنچا دیا جاتا ہے۔
(نسائی ۱۸۳۳-حاکم ۳۵۲)

﴿ عَنْ عِبَادَةَ بْنِ الصَّامِتِ عَنْ النَّبِيِّ ﷺ قَالَ: " مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ، وَمَنْ كَرِهَ لِقَاءَ اللَّهِ كَرِهَ اللَّهُ لِقَاءَهُ " فَقَالَتْ عَائِشَةُ: أَوْ بَعْضِ أَزْوَاجِهِ: إِنَّا لَنَكْرَهُ الْمَوْتَ، فَقَالَ: " لَيْسَ ذَاكَ، وَلَكِنَّ الْمُؤْمِنَ إِذَا حَضَرَ الْمَوْتُ بُشِّرَ بِرِضْوَانِ اللَّهِ وَكَرَامَتِهِ، فَلَيْسَ شَيْءٌ أَحَبَّ إِلَيْهِ مِمَّا أَمَامَهُ، فَأَحَبَّ لِقَاءَ اللَّهِ وَأَحَبَّ اللَّهُ لِقَاءَهُ، وَإِنَّ الْكَافِرَ إِذَا حَضَرَ بُشِّرَ بِعَذَابِ اللَّهِ وَعُقُوبَتِهِ، فَلَيْسَ شَيْءٌ أَكْرَهَ إِلَيْهِ مِمَّا أَمَامَهُ، فَكَرِهَ لِقَاءَ اللَّهِ وَكَرِهَ اللَّهُ لِقَاءَهُ "﴾
(اخرجه مسلم)

حضرت عبادہ بن صامتؓ سے مروی ہے کہ پیارے پیغمبر ﷺ نے ارشاد فرمایا: جو شخص اللہ تبارک و تعالیٰ کی ملاقات پسند کرتا ہے، اللہ تعالیٰ بھی اس سے ملنا پسند فرماتا ہے، اور جو اللہ سے ملنا پسند نہیں کرتا تو

اللہ تبارک و تعالیٰ بھی اس سے ملنا پسند نہیں فرماتے، یہ سن کرام المؤمنین سیدہ طاہرہ حضرت عائشہ صدیقہؓ نے عرض کیا: کہ ہم تو مرنے سے نفرت کرتے ہیں: فرمایا: یہ مطلب نہیں مقصد یہ ہے کہ مومن کے سامنے جب موت آتی ہے اور اس کو اللہ تعالیٰ کی طرف سے خوشنودی اور عزت بخشی کی بشارت دی جاتی ہے تو اس کو آئندہ ملنے والی نعمتوں سے زیادہ کوئی چیز مرغوب و محبوب نہیں ہوتی، اس لئے اس کو اللہ تعالیٰ سے ملنے کی رغبت ہوتی ہے، نتیجہ میں اللہ بھی اس کو پسند فرماتے ہیں۔ لیکن کافر کے سامنے جب موت آتی ہے، اور اس کو اللہ کی طرف سے عذاب اور سزا کی اطلاع ملتی ہے تو آئندہ پہنچنے والے (عذاب) سے زیادہ اس کی نظر میں کوئی چیز قابل نفرت نہیں ہوتی، اس لئے وہ اللہ سے ملنا پسند نہیں کرتا، اور اللہ کو بھی اس سے ملاقات پسند نہیں ہوتی۔



موت کی علامات: جب کسی پر موت کے آثار ظاہر ہونے لگیں

جب یہ معلوم ہو جائے کہ موت قریب ہے اور موت کے آثار ظاہر ہونے لگیں، اور عام طور پر موت کی علامات اکثر لوگوں پر جو ظاہر ہوتی ہیں وہ یہ ہیں کہ:

(۱) قدموں اور پنڈلیوں کا ٹھنڈا ہونا

جب مرنے والے کی ٹانگیں ڈھیلی پڑ جائیں کہ کھڑی نہ ہوسکیں، اور پاؤں ٹھنڈے پڑ جائیں اس لئے کہ روح پہلے قدموں سے نکلنا شروع ہوتی ہے اور اس کا احساس مرنے والے کو دیکھنے اور چھونے سے ہوتا ہے، مرنے والے کے پاس بیٹھنے والا اُس کے قدموں کو چھو کر دیکھے تو اسے احساس ہوگا کہ اس کے پاؤں ٹھنڈے ہو گئے ہیں، پنڈلیاں چھوئے گا تو وہ گرم ہوں گی، پھر کچھ دیر کے بعد پنڈلیوں کو دیکھے گا تو وہ بھی ٹھنڈی ہو چکی ہوں گی، گھٹنوں پر ہاتھ رکھے گا تو وہ گرم ہوں گے تو اس سے معلوم ہو جائے گا کہ اب روح یہاں تک پہنچ چکی ہے، کچھ دیر کے بعد آدھا جسم نچلا دھڑ ٹھنڈا ہوگا اور اوپر والا گرم تو اس طرح چھوتے رہنے سے اسے اندازہ ہوگا کہ روح کہاں تک پہنچ چکی ہے۔

بعض اوقات موت کی سختی سے ایک پنڈلی دوسری پنڈلی سے لپٹ جاتی ہے، نیز نیچے کے بدن یعنی ٹانگوں سے روح کا تعلق ختم ہو جاتا ہے جس کی وجہ سے مرنے والے کے لئے پنڈلیوں کا ہلانا اور ایک کو دوسرے سے جدا رکھنا اُس کے اختیار

میں نہیں رہتا، اس لئے ایک پنڈلی دوسری پنڈلی پر بے اختیار گر جاتی ہے، جس کو قرآن کرم نے ﴿وَالْتَفَتِ السَّاقُ بِالسَّاقِ﴾ سے تعبیر کیا ہے۔

(۲) پیشانی پر پسینہ آنا

پیشانی پر پسینہ کا آنا: اکثر مرنے والوں کی پیشانی سے زرد مائل بہ سیاہی رنگ کا پسینہ نکلتا شروع ہو جاتا ہے۔ بعض علماء فرماتے ہیں کہ مردے کی پیشانی پر یہ پسینہ اپنے رب سے حیا کی وجہ سے آتا ہے کہ ادھر سے گناہ اور ادھر سے مغفرت۔ حضرت عبداللہ بن مسعودؓ فرماتے ہیں موت کے وقت مومن کی پیشانی پر پسینہ آنا اس وجہ سے ہوتا ہے کہ جو گناہ (زندگی کا) رہ جاتا ہے، اس کے عوض موت کے وقت سختی دی جاتی ہے جس کی وجہ سے پیشانی پر پسینہ آ جاتا ہے اور اس کی وجہ سے اس کے گناہوں کا کفارہ کر دیا جاتا ہے۔ حضرت بریدہؓ سے مروی ہے کہ:

﴿أَنَّ النَّبِيَّ ﷺ قَالَ: الْمُؤْمِنُ يَمُوتُ بِعَرَقِ الْجَبِينِ﴾ (رواہ الترمذی ۹۸۲، والنسائی)

مومن کی موت پیشانی کے پسینہ کے ساتھ ہوتی ہے۔

حضرت بریدہؓ سلمیٰ فرماتے ہیں کہ وہ خراسان میں اپنی بھائی کی عیادت کے لئے گئے جو مریض تھے تو ان کو موت (نزع) کی حالت میں پایا، اور ان کی پیشانی سے پسینہ نکل رہا تھا تو انہوں نے (مارے خوشی کے) اللہ اکبر کہا، اور پھر فرمایا کہ میں نے پیارے پیغمبر صلی اللہ علیہ وسلم کو یہ فرماتے سنا، مومن کی موت کے وقت پیشانی پر پسینہ آتا ہے۔ (الفتح الربانی ج ۷ ص ۵۹)

(۳) بے خودی، بھڑبھڑانا اور کپکپی:

بعض مرنے والوں کے سامنے جب فرشتے روح قبض کرنے کے لئے آتے ہیں تو ان کی عجیب کیفیت ہو جاتی ہے، وہ کبھی تو ایسی باتیں کرتے ہیں کہ جن کی سمجھ نہیں آتی، اور کبھی اُن پر بیہوشی طاری ہو جاتی ہے اور کبھی خوف کی وجہ سے ہوش میں آ جاتے ہیں، یہ بھی موت کی علامت ہے۔

(۴) سانس کا اکھڑ جانا:

جب سانس اکھڑ جائے اور جلدی جلدی چلنے لگے اور سانس کی وہ آواز جو مرنے والے کے سینہ سے نکلتی ہے، اور وہ انتہائی مشکل سے سانس لیتا ہے۔

(۵) غرغره:

جب مرنے والے کی روح سمٹ کر ہنسی یعنی حلق تک پہنچ جاتی ہے اور سانس حلق میں رکنے لگتی ہے، اللہ تبارک

و تعالیٰ کا ارشاد ہے:

﴿كَلَّا إِذَا بَلَغَتِ التَّرَاقِيَ * وَقِيلَ لَهَا مَنِ الرَّاقِ * وَظَنَّتْ أَنَّهَا الْفِرَاقُ * وَالتَّفَتِ السَّاقِ

بِالسَّاقِ * إِلَىٰ رَبِّكَ يَوْمَئِذٍ الْمَسَاقِ﴾

(القیامۃ ۲۶-۳۰)

ہرگز نہیں، خبردار! جب جان ہنسلیوں (گلے) تک پہنچ جاتی ہے، تو (تیمار داروں کی طرف سے کہا جاتا ہے کہ) ہے کوئی جھاڑ پھونک کرنے والا۔ اور وہ (مرنے والا) انسان سمجھ لیتا ہے کہ اب جدائی کا وقت آگیا ہے۔ اور پنڈلی سے پنڈلی لپٹ جاتی ہے۔ تو اُس دن آپ (ﷺ) کے رب کی طرف ہی جانا ہوتا ہے۔

{تشریح}: اس آیت کریمہ میں اللہ رب العزت نے موت کا نقشہ اس طرح کھینچا ہے کہ غفلت شعار انسان بھول میں رہتا ہے یہاں تک کہ موت سر پر آکھڑی ہوتی ہے، اور جب مرنے والے انسان کی روح سمٹ کر گلے کی ہڈی (ہنسی) تک پہنچنے لگے اور سانس حلق میں رکنے لگے تو سمجھ لینا چاہئے کہ اُس کا آخرت کا سفر شروع ہو گیا ہے۔ ایسی مایوسی کے وقت طبیبوں اور ڈاکٹروں کی کچھ نہیں چلتی، لوگ ظاہری علاج اور تدبیروں سے مایوس ہو جاتے ہیں تو افراتفری مچ جاتی ہے اور جھاڑ پھونک اور تعویذ گندوں والوں کو تلاش کرنے لگتے ہیں کہ شاید کوئی جھاڑ پھونک کے ذریعے اس کو مرنے سے بچالے۔ اور دوسری طرف موت کے فرشتے کہتے ہیں کہ اس کی روح کو لے کر کون چڑھے گا رحمت کے فرشتے یا عذاب کے فرشتے؟۔

اُس وقت مرنے والے کو علامات موت اور ملائکہ کو دیکھ کر یہ اندازہ ہو جاتا ہے کہ اب عزیز و اقارب، ساتھ کھیلنے اور پروان چڑھنے والے بہن بھائیوں، شفیق ماں باپ جنہوں نے اپنی گود میں پالا پوسا تھا، بیوی بچوں، گھر، املاک اور جائیداد اور تمام محبوب و مالوف چیزوں سے جدا ہونے کا وقت آگیا ہے، اور میری روح بدن سے جدا ہونے والی ہے۔ اور میرے فراق اور الوداع ہونے کا وقت آپہنچا ہے:

اے دو چشم و دواع سر بکنید	کوس رحلت بکوفت دست اجل
ہمہ تودیع یک دیگر بکنید	اے کف دست و ساعد و بازو
آخر اے دوستان گزر بکنید	برمن افتادہ دشمن کام
من نہ کردم شما حذر بکنید	روز گارم بشد بنادانی

یہ وقت ہوتا ہے اللہ کے پاس جانے کا، جب سامانِ موت سب مہیا ہو چکے ہیں، اور ملائکہ روح قبض کر لیتے ہیں تو کہتے ہیں آج تجھے تیرے رب کے پاس جانا ہے، اب تجھ کو وہاں کی حاضری سے کوئی نہیں روک سکتا۔ اب نہ تو توبہ قبول ہوتی ہے اور نہ ہی کوئی عمل، اس لئے عقلمند انسان پر لازم ہے کہ اس وقت کے آنے سے پہلے پہلے اپنی اصلاح کی فکر کر لے، تاکہ سماوات پر اس کی حضوری بعزت و احترام ہو۔

(۶) تروتازگی اور ہلکا پن:

بعض مریض مرنے سے پہلے ایسی تروتازگی اور ہلکا پن محسوس کرتے ہیں جو اس سے پہلے بیماری کی حالت میں محسوس نہیں کرتے ہوتے۔ پہلے اُن پر لمبی لمبی بیہوشی طاری ہوتی ہے تکلیف سے دوچار رہتے ہیں مگر اچانک مرنے سے قبل وہ ہوش میں آجاتے ہیں اور اپنے آپ کو تندرست اور توانا محسوس کرتے ہیں۔ مگر یہ عام طور پر نہیں ہوتا۔ اس کے علاوہ اگر ناک ٹیڑھی ہو جائے، اور کنپٹیاں بیٹھ جائیں، بالغ افراد میں آنکھوں کی سیاہی غائب ہو جائے: تو جب یہ تمام علامات ظاہر ہو جائیں یا ان میں سے بعض علامات ظاہر ہوں، تو سمجھ لو کہ اس کی موت کا وقت آگیا ہے۔

(۷) مرنے والے کو قبلہ رخ کرنا

اب جو لوگ وہاں پہ موجود ہوں انہیں چاہئے کہ اُس کو قبلہ رخ کریں کہ میت کو قبلہ رخ کرنا مسنون ہے حضرات صحابہ کرامؓ نزع کے وقت (مرنے والے کو) قبلہ کی طرف کرنے کو مستحب سمجھتے تھے۔ چونکہ اب وہ شخص قبر میں جانے کے قریب ہو گیا ہے اس لئے اسے قبر میں رکھنے کی حالت پر قیاس کرتے ہوئے اور اس کی سہولت کو پیش نظر رکھتے ہوئے اس کا رخ قبلہ کی طرف پھیر دیں۔ اور اس کے لئے یا تو مریض کو دائیں کروٹ پر لٹا دیں۔ اگر یہ ممکن نہ ہو تو اُس کا سر ذرا سا قبلہ کی طرف گھما دیں۔ یا مریض کے پاؤں قبلہ رخ کر کے اس کے سر کے نیچے تکیہ رکھ دیں تاکہ منہ قبلہ کی طرف ہو جائے۔

حضرت ابراہیم نخعیؒ فرماتے ہیں کہ میت کو قبلہ رو رکھا جائے گا۔ حضرت ابو قتادہؓ سے مروی ہے کہ پیارے پیغمبر ﷺ نے ارشاد فرمایا: بیت اللہ تمہارے زندوں کا بھی اور مردوں کا بھی قبلہ ہے۔

اور ایک دوسری حدیث میں حضرت ابو قتادہؓ سے مروی ہے کہ جب پیارے پیغمبر ﷺ مدینہ منورہ تشریف لائے تو حضرت براء بن معرورؓ کے بارے میں پوچھا، حضرات صحابہؓ نے بتایا کہ: اُن کا انتقال ہو چکا، اور انہوں نے وصیت کی تھی کہ اُن کو قبلہ رخ کر دیا جائے۔ پیارے پیغمبر ﷺ نے فرمایا: کہ انہوں نے فطرت کو پا لیا، پھر آپ ﷺ ان کی قبر پر تشریف لے گئے اور نماز (جنازہ) پڑھی۔ اور فرمایا: اے اللہ! ان کو معاف فرما، ان کے ساتھ رحم والا معاملہ فرما، اور اُن کو

جنت میں داخل فرما اور تو نے ایسا کر دیا ہے۔ (الدرايخ الہدایہ: ۱۵۸، مستدرک، ۳۵۳)

حضرت براء بن عازبؓ فرماتے ہیں کہ رسول اللہ ﷺ نے مجھ سے فرمایا: جب تم اپنے بستر پر آنا چاہو تو وضو کر لو، اور دائیں کروٹ پر لیٹ جاؤ، اور یہ کلمات کہو:

﴿اللَّهُمَّ وَجَّهِي إِلَيْكَ ، وَفَوَّضْتُ أَمْرِي إِلَيْكَ ، وَأَلْجَأْتُ ظَهْرِي إِلَيْكَ ، رَغْبَةً وَرَهْبَةً إِلَيْكَ ، لَا مَلْجَأَ وَلَا مُنْجَأَ مِنْكَ إِلَّا إِلَيْكَ ، اٰمَنْتُ بِكِتَابِكَ الَّذِي أَنْزَلْتَ ، وَنَيْيْتُكَ الَّذِي أَرْسَلْتَ﴾

(بخاری: ۳۳۶)

اگر اس رات تمہارا انتقال ہو جائے، تو فطرت یعنی حالت اسلام میں مرو گے، ان کلمات کو تمام اذکار کے بعد کہو۔ اس سے معلوم ہوا کہ مرنے والے کو قبلہ رخ لٹانا چاہئے اور اس کا طریقہ وہ ہے جو اوپر مذکور ہوا۔

(۸) مرنے والے کے پاس اچھی بات کہنا

مرنے والے کے پاس جا کر کلمات خیر ہی کہنے چاہئے، اُس کو اُس کی نیکیاں اور اچھائیاں یاد دلائیں تاکہ اس کو اللہ تعالیٰ کے ساتھ حسن ظن پیدا ہو، کوئی غلط اور مایوسی کی بات نہیں کہنی چاہئے، حدیث میں ہے کہ: حضرت ام سلمہؓ سے مروی ہے کہ:

﴿قَالَ رَسُولُ اللَّهِ ﷺ : إِذَا حَضَرْتُمُ الْمَرِيضَ أَوِ الْمَيِّتَ فَقُولُوا خَيْرًا؛ فَإِنَّ الْمَلَائِكَةَ

(مسلم)

يُؤَمِّنُونَ عَلَى مَا تَقُولُونَ﴾

پیارے پیغمبر ﷺ نے ارشاد فرمایا: کہ جب تم کسی مریض یا مرنے والے کے پاس جاؤ تو وہاں جا کر صرف خیر کی بات کہو، کیونکہ (اس وقت وہاں فرشتے موجود ہوتے ہیں اور) تمہارے کہے ہوئے پر فرشتے آمین کہتے رہتے ہیں۔ لہذا وہاں جا کر بہت احتیاط سے بولنا چاہئے۔

ام المؤمنین حضرت ام سلمہؓ فرماتی ہیں کہ جب میرے سابقہ شوہر ابو سلمہؓ کا انتقال ہوا تو میں نے پیارے پیغمبر ﷺ سے عرض کیا: یا رسول اللہ! ﷺ اب میں کیا پڑھوں؟ تو آپ ﷺ نے فرمایا یہ پڑھو:

﴿اللَّهُمَّ اغْفِرْ لَهُ وَاعْقِبْنَا عُقْبَى صَالِحَةٍ﴾

(ترمذی، نسائی، ابن ماجہ)

اے اللہ ان کی مغفرت فرما: اور مجھے ان کا نعم البدل عطا فرما، وہ فرماتی ہیں کہ: اللہ تعالیٰ نے مجھے اُن کا نعم البدل حضور ﷺ عطا فرمایا۔

تلقین کرنا

اُس وقت اُس کے پاس اہل خاندان میں سے ایسے افراد ہوں جو دیندار اور مسائل سے واقف ہوں، وہ اس کے پاس کھڑے ہو کر بجائے رونے دھونے کے اس کے سامنے قدرے اونچی آواز سے کلمہ شہادت پڑھتے رہیں:

﴿أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ* لَا إِلَهَ إِلَّا اللَّهُ مُحَمَّدٌ الرَّسُولُ اللَّهُ﴾

تاکہ مرنے والا بھی ان کلمات کو سن کر کلمہ پڑھ لے اور اُس کا خاتمہ بالخیر ہو جائے: اُسے تلقین کہا جاتا ہے۔ تلقین جمہور کے نزدیک مستحب ہے، اور یہ اس شخص کے لئے ہے جو قریب المرگ ہو، لہذا نہ تو مردے کو شہادتین کی تلقین کی جائے گی اور نہ ہی کسی مردے کی قبر پر شہادتین پڑھا جائے گا۔ لیکن یہ بات یاد رکھیں مرنے والے سے کلمہ پڑھنے کا تقاضہ نہ کریں کیونکہ یہ انتہائی مشکل وقت ہوتا ہے نہ جانے اس کے منہ سے کیا نکل جائے۔ جب وہ ایک مرتبہ کلمہ پڑھ لے تو پھر خاموشی اختیار کر لیں، اور اگر اس کے بعد وہ پھر کوئی دنیاوی باتیں کرے تو دوبارہ کلمہ کی تلقین کریں۔ تاکہ سب سے آخری بات جو اُس کے منہ سے نکلے وہ کلمہ ہو۔ اس لئے کہ قبض روح کے وقت شیطان کی بھرپور کوشش یہ ہوتی ہے کہ وہ مرنے والے پر اپنا آخری وار کر کے بغیر کلمہ کے موت کے بھینٹ چڑھا دے۔

دوسری طرف مسلمان کے تمام اعمال کا دار و مدار اسی کلمہ پر ہے، اور یہ اس کے لئے بہت بڑی سعادت ہے کہ اُسے کلمہ نصیب ہو جائے۔ رب العزت ہم سب کو بھی موت کے وقت کلمہ طیبہ نصیب فرمائے۔ آمین۔

حضرت ابوسعید الخدریؓ سے مروی ہے کہ پیارے پیغمبر ﷺ نے فرمایا:

﴿لَقِنُوا مَوْتَكُمْ لَا إِلَهَ إِلَّا اللَّهُ﴾

(صحیح مسلم)

مرنے والوں کو کلمہ {لَا إِلَهَ إِلَّا اللَّهُ} کی تلقین کریں۔

اس حدیث میں موتی سے مراد مختصر ہے، (یعنی وہ شخص جس پر موت کے اثرات ظاہر ہو جائیں) اور علامہ عینی اور حافظ ابن حجرؒ دونوں کے کلام میں یہ ہے کہ {لَا إِلَهَ إِلَّا اللَّهُ} سے مراد پورا کلمہ ہے۔

حضرت عثمان بن عفانؓ سے مروی ہے کہ:

﴿قَالَ رَسُولُ اللَّهِ ﷺ: إِذَا احْتَضَرَ الْمَيِّتَ، فَلَقِّنُوهُ: لَا إِلَهَ إِلَّا اللَّهُ، فَإِنَّهُ مَا مِنْ

عَبْدٌ يَخْتُمُ لَهُ بِهَا عِنْدَ مَوْتِهِ إِلَّا كَانَتْ زَادَهُ إِلَى الْجَنَّةِ ﴿ (ابن ابی الدنيا ص ۱۰۸)

پیارے پیغمبر ﷺ نے ارشاد فرمایا: جب تم مرنے والے کے پاس حاضر ہو تو اُسے {لَا إِلَهَ إِلَّا اللَّهُ} کی تلقین کرو، جس آدمی کی موت اس کلمہ پر ہوگی تو یہ اُس کے لئے جنت کا زادِ راہ بنے گا۔ آخر وقت میں کلمہ کہتے ہوئے مرنے کی بڑی فضیلت ہے اور کلمہ پر موت کا ہونا یہ علامت ہے کہ اللہ تبارک و تعالیٰ کی جانب سے معافی نصیب ہوگی۔ اس لئے اس کی بڑی تاکید فرمائی گئی ہے۔

ایک حدیث میں ہے کہ مرنے والوں کو کلمہ {لَا إِلَهَ إِلَّا اللَّهُ} کی تلقین کریں کیونکہ وہ زبان پر ہلکا و آسان، ترازو میں وزنی ہے۔ اور ایک حدیث میں ہے کہ یہ کلمہ گناہوں اور خطاؤں کو اس طرح منہدم کر دیتا ہے جیسے سیلاب عمارتوں کو منہدم کر دیتا ہے، صحابہ کرام رضوان اللہ علیہم اجمعین نے عرض کیا کہ پھر وہ کلمہ زندوں کے لئے کیسا ہے؟ فرمایا: زندوں کے لئے وہ اور زیادہ گناہوں کو منہدم کرنے والا ہے۔ (کنز العمال)

اور حضرت معاذؓ سے مروی ہے کہ آپ ﷺ کا یہ بھی ارشاد ہے:

﴿مَنْ كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ﴾ (رواہ ابو داؤد: ۳۱۱۶، مشکوٰۃ)

جس کا آخری کلام {لَا إِلَهَ إِلَّا اللَّهُ} ہو وہ جنت میں جائے گا۔

حضرت ابو ذرؓ فرماتے ہیں کہ میں پیارے پیغمبر ﷺ کی خدمت میں حاضر ہوا، آپ ﷺ سورہ ہے تھے اور آپ ﷺ پر سفید کپڑے تھے، میں آیا تو آپ ﷺ جاگ گئے، پھر فرمایا: کوئی بندہ ایسا نہیں جو {لَا إِلَهَ إِلَّا اللَّهُ} ہے اور موت آجائے مگر یہ کہ وہ جنت میں داخل ہوگا۔ (مسلم تلخیص ص ۱۱۰)

حضرت ابن عباسؓ سے مروی ہے کہ: پیارے پیغمبر ﷺ نے ارشاد فرمایا: جب بچہ منہ کھولنے لگے، (یعنی اس میں بولنے کی صلاحیت پیدا ہو) تو اُسے پہلا بول {لَا إِلَهَ إِلَّا اللَّهُ} بتاؤ، پھر مرنے کے وقت اُسے {لَا إِلَهَ إِلَّا اللَّهُ} بتاؤ، سو جس کا پہلا کلام {لَا إِلَهَ إِلَّا اللَّهُ} ہو اور پھر وہ ہزار سال تک زندہ رہا تو گناہ کا مواخذہ نہ ہوگا۔ (مرقات ج ۵ ص ۱۳)

(۱۰) نزع کے وقت کلمہ کی تلقین اور ثابت قدمی کی دعاء

مومن کو آخری وقت کلمہ کی تلقین کی جائے گی، اور کافر کو اسلام اور ایمان لانے کی تلقین کی جائے گی۔ چنانچہ حضرت واثلہؓ سے مروی ہے کہ پیارے پیغمبر ﷺ نے ارشاد فرمایا:

﴿أَحْضَرُوا مَوْتَكُمْ ، وَلَقِّنُوهُمْ : لَا إِلَهَ إِلَّا اللَّهُ ، وَبَشِّرُوهُمْ بِالْجَنَّةِ ، فَإِنَّ الْحَلِيمَ

مِنَ الرِّجَالِ وَالنِّسَاءِ يَتَحَيَّرُ عِنْدَ ذَٰلِكَ الْمَصْرَعِ ﴿

نزع کے وقت حاضر ہوا کرو، اور کلمہ کی تلقین کیا کرو، اور مرنے والوں کو جنت کی بشارت دو، مرد و عورت
خواہ کتنے ہی برد بار و سنجیدہ ہوں، موت کے وقت حیران و پریشان ہو جاتے ہیں، اور سب سے زیادہ
شیطان نزع کے وقت قریب ہو جاتا ہے۔ (کنز العمال، ج ۱۵ ص ۵۵۶)

شیطان نزع کے وقت اس لئے مرنے والے کے قریب آتا ہے تاکہ اس کے عقیدے میں بگاڑ پیدا کرے، اور
اسے بہکا تا ہے، کفریہ باتوں کو دلیل سے سمجھاتا ہے، تاکہ مرنے والا حالت کفر میں مرے، اس لئے شریعت نے حکم دیا ہے کہ
مرنے والے کو کلمہ کی تلقین کرو، تاکہ موت کے وقت اس کے دل میں صرف اللہ کی ذات ہو۔

امام احمد بن حنبلؒ کا واقعہ

حضرت امام احمد بن حنبلؒ کے صاحبزادے فرماتے ہیں، میرے والد کا جب انتقال ہونے لگا تو میں اُن کے پاس
بیٹھا تھا، میرے ہاتھ میں کپڑا تھا تاکہ انتقال کے بعد جڑا باندھ دوں، اُن کو غشی ہو جاتی تھی جس سے ہمیں یہ خیال ہوتا تھا کہ
انتقال ہو گیا، پھر افاقہ ہو جاتا تھا، اور اس وقت وہ کہتے کہ ابھی نہیں، ابھی نہیں، جب تیسری مرتبہ یہی صورت پیش آئی تو میں
نے اُن سے دریافت کیا کہ اباجان! آپ یہ کیا فرماتے ہیں؟ فرمانے لگے بیٹا! تمہیں خبر نہیں، شیطان ملعون میرے پاس کھڑا
ہے اور رنج و غم سے اپنی انگلی منہ میں دبا رہا ہے، اور کہتا ہے اے احمد تو میرے ہاتھ سے نکل گیا، جب وہ یہ کہتا ہے تو میں کہتا
ہوں ابھی نہیں چھوٹا (جب تک کہ جان نہ نکل جائے) تجھ سے اطمینان نہیں۔ (فضائل ص ۴۸۱)

حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: اپنے مردوں کو { لَا إِلَهَ إِلَّا اللَّهُ } کی تلقین
کرو، اور اُن کے لئے دعاء کرو کہ اللہ پاک ثابت قدم رکھے، سوائے اللہ تعالیٰ کے کسی کو قوت نہیں۔ (طبرانی کنز العمال ج ۱۵ ص ۵۵۸)
حضرت انسؓ سے مروی ہے کہ ایک یہودی لڑکا جو آپ ﷺ کی خدمت کیا کرتا تھا مریض ہو گیا، آپ ﷺ
اُسے دیکھنے کے لئے تشریف لائے، اور اُس کے سر ہانے بیٹھ گئے، اور اس سے فرمایا: اسلام لے آؤ وہ اپنے والد کی طرف جو
اس کے پاس بیٹھے تھے دیکھنے لگا۔ اس کے والد نے اُس سے کہا: { أَطْعَمَ أَبَا الْقَاسِمِ } آپ ﷺ کی اطاعت کرو، پس وہ
اسلام لے آیا، آپ ﷺ اس کے پاس سے نکلے اور یہ فرما رہے تھے الحمد للہ، کہ اللہ نے اسے جہنم سے بچا لیا۔

(بخاری ص ۱۸۱، سنن کبریٰ ج ۳: ۲۸۳)

(۱۱) سورۃ یسین کی تلاوت کرنا:

اور جو پڑھے لکھے لوگ وہاں موجود ہوں تو ان کے لئے مستحب یہ ہے کہ مرنے والے کے پاس سورۃ یسین کی تلاوت کریں، اس لئے کہ سورۃ یسین کی تلاوت سے ایک تو موت کی سختی کم ہو جاتی ہے۔

حضرت ابو درداءؓ سے مروی ہے کہ:

﴿ قَالَ رَسُولُ اللَّهِ ﷺ : مَا مِنْ مَيِّتٍ يُقْرَأُ عِنْدَ رَأْسِهِ يَسِينُ إِلَّا هَوَّنَ اللَّهُ عَلَيْهِ ﴾

کوئی مرنے والا ایسا نہیں کہ اس کے سرہانے سورۃ یسین پڑھی جائے، مگر اللہ تعالیٰ اس کے لئے آسانی پیدا فرمادیتے ہیں۔ (ابن ابی الدنیاص ۱۰۸)

اور دوسرے اس لئے بھی تاکہ ایسے وقت میں وہ مکمل طور پر اللہ تعالیٰ کی طرف متوجہ ہو، اُسے تسلی حاصل ہو اور اس کے ایمان اور قوت قلبیہ میں اضافہ ہو۔ حضرت معقل بن یسارؓ سے مروی ہے کہ پیارے پیغمبر صلی اللہ علیہ وسلم نے فرمایا:

﴿ اقْرَأْ وَاسْمُرْ يَسَ عَلَى مَوْتَاكُمْ ﴾ (ابوداؤد-۲ ص ۸۹، ابن ماجہ ص ۱۰۵، مشکوٰۃ،)

تم اپنے مرنے والوں پر سورۃ یسین پڑھا کرو۔

بعض علماء فرماتے ہیں کہ سورۃ یسین اس کے مرنے کے بعد بھی اس کے پاس پڑھی جائے جب کہ اُس کی لاش کو مکمل طور پر چادر سے ڈھانک دیا گیا ہو۔

ہر جمعہ کو والدین کی قبر پر سورۃ یسین کی تلاوت کرنا

سورۃ یسین کے عند القبر پڑھنے کے بارے میں بھی ایک حدیث میں ابن عدی سے مروی ہے کہ:

﴿ مَنْ زَارَ قَبْرَ وَالِدَيْهِ ، أَوْ أَحَدَهُمَا فِي كُلِّ جُمُعَةٍ فَقَرَأَ عِنْدَهُمَا يَسِينَ غُفِرَ لَهُ

بَعْدَ كُلِّ حَرْفٍ مِّنْهَا. ﴾ (اخرجه نسائی ، وابن ماجہ)

جس نے ہر جمعہ کو اپنے والدین (میں سے دونوں) کی قبر کی زیارت کی، یا ان میں سے کسی ایک کی، اور ان کی قبروں کے پاس سورۃ یسین کی تلاوت کی تو ہر حرف کے بدلے اس کی مغفرت کی جائے گی۔

(۱۲) سورۃ رعد کی تلاوت

اسی طرح سورۃ الرعد کا پڑھنا بھی مستحب ہے۔ حضرت جابرؓ فرماتے ہیں کہ جب جانکنی کا وقت ہو تو اس کے سامنے

سورہ رعد کا پڑھنا مستحب ہے، اس سے میت کو سہولت ہوتی ہے، اور قبض روح میں آسانی ہوتی ہے اور اس میں راحت ہوتی ہے۔ اسی طرح حافظ ابن حجرؒ نے لکھا ہے کہ بعض تابعین حضرات اس وقت سورہ رعد کا پڑھنا مستحب قرار دیتے ہیں۔
(شماں ص ۲۷۶، ج ۱۰)

اور اُس کے پاس یہ دعاء بھی مانگتے رہیں:

﴿ اَللّٰهُمَّ هَوِّنْ عَلَيْهِ سَكَرَاتِ الْمَوْتِ ﴾

اے اللہ! اس پر موت کی سختی کو آسان فرما دیجئے۔

(۱۳) مرنے والے کا اللہ سے حسن ظن رکھنا

انسان زندگی میں تو اللہ تعالیٰ سے خوف کرتا رہے تاکہ عمل کی ترغیب ہو، اور موت کے وقت اللہ کی رحمت اور مغفرت کی امید رکھے تاکہ شوق و محبت کے ساتھ بارگاہ رب کی حضوری نصیب ہو۔ حضرت انسؓ سے مروی ہے کہ پیارے پیغمبر ﷺ ایک نوجوان کے پاس تشریف لے گئے جو موت کی حالت میں تھا، آپ ﷺ نے اس سے پوچھا کس حالت میں اپنے آپ کو پاتے ہو؟ اس نے عرض کیا اے اللہ کے رسول ﷺ! اللہ سے امید کر رہا ہوں، اور گناہوں سے ڈر رہا ہوں، آپ ﷺ نے فرمایا: اس وقت کسی مؤمن پر دو حالتیں (خوف اور امید کی) جمع نہیں ہوتیں، مگر یہ کہ اللہ تعالیٰ اُسے وہی دیتے ہیں جس کی وہ امید رکھتا ہے، اور اس سے مامون کر دیتے ہیں جس سے وہ ڈر رہا ہوتا ہے۔

حضرت جابر بن عبد اللہؓ سے مروی ہے کہ:

﴿ سَمِعْتُ رَسُولَ اللَّهِ ﷺ : يَقُولُ قَبْلَ مَوْتِهِ بِثَلَاثٍ ، لَا يَمُوتُ أَحَدُكُمْ إِلَّا وَهُوَ

(مسلم و ابن ماجہ ، الدر المنصور ص ۲۱۵، ج ۵)

يُحْسِنُ الظَّنَّ بِاللَّهِ عَزَّ وَجَلَّ ﴾

یعنی میں نے پیارے پیغمبر ﷺ کو اپنی وفات سے تین روز قبل یہ فرماتے ہوئے سنا کہ: موت کے وقت آدمی کو خاص طور پر اللہ تعالیٰ سے حسن ظن رکھنا چاہئے۔

یعنی یہ خیال کرے کہ انشاء اللہ تعالیٰ، اللہ تبارک و تعالیٰ ضرور مجھ پر رحم فرمائیں گے، اور اللہ تعالیٰ سے اپنی مغفرت کی توقع اور امید رکھے، اور اُس کی رحمت سے ناامید نہ ہو، جب ایک قوم نے اللہ رب العزت کیساتھ بدظنی کی تو اللہ تبارک و تعالیٰ نے فرمایا:

{ وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ اَرْدَكُمْ فَاصْبَحْتُمْ مِنَ الْخٰسِرِيْنَ } (فصلت: ۲۳)

اپنے پروردگار کے بارے میں تمہارا یہی گمان تھا جس نے تمہیں برباد کیا، اور اسی کے نتیجے میں تم اُن لوگوں میں شامل ہو گئے جو سراسر خسارے میں ہیں۔

اس لئے موت کے وقت انسان پر اللہ تعالیٰ کے ساتھ حسن ظن کا غلبہ ہونا چاہئے کہ اللہ تعالیٰ اپنی رحمت سے مجھ پر رحمت فرمائیں گے، اور میرے گناہوں سے درگزر فرمائیں گے، اور مجھے معاف فرمائیں گے۔ اور ان آیات اور احادیث میں غور کرے جن میں اللہ کی رحمت اور عنود درگزر کا ذکر ہے۔
جیسا کہ صحیح قدسی کی حدیث میں ہے:

{ قَالَ اللَّهُ تَعَالَى: أَنَا عِنْدَ ظَنِّ عَبْدِي بِي، فَلْيُظُنِّ بِي مَا شَاءَ، وَأَنَا مَعَهُ إِذَا ذَكَرَنِي... الخ }
رب العالمین کا ارشاد ہے کہ: میں اپنے بندے کے ساتھ اس کے گمان کے مطابق معاملہ کرتا ہوں جو وہ میرے متعلق رکھتا ہے، پس میرے ساتھ جو چاہے گمان رکھے، (بھلائی کا یا برائی کا) اور جب میرا بندہ مجھے یاد کرتا ہے تو میں اُس کے ساتھ ہوتا ہوں۔

اس لئے جو حاضرین اُس موقع پر موجود ہوں وہ بھی اس کے اچھے اعمال کا ذکر کریں اور اللہ کی رحمتوں کا ذکر کریں تاکہ اسے اللہ تعالیٰ کے ساتھ حسن ظن پیدا ہو۔

ابن مبارک فرماتے ہیں کہ ہمیں سفیان نے خبر دی کہ حضرت ابن عباسؓ فرماتے تھے:

﴿ إِذَا رَأَى يَتِمُّ بِالرِّجْلِ الْمَوْتَ فَبَشِّرْهُ ، لِيَلْقَى رَبَّهُ وَهُوَ حُسْنُ الظَّنِّ بِاللَّهِ ، وَإِذَا كَانَ حَيًّا فَخَوِّفْهُ ﴾

جب تم کسی آدمی کو مرنے کے قریب دیکھو تو اُسے خوشخبری دو، تاکہ وہ اپنے رب سے حسن ظن کی حالت میں ملے، اور جب وہ زندہ ہو تو اُسے اللہ سے ڈراؤ۔

اور حضرت فضیلؓ فرماتے تھے: جب تک بندہ زندگی اور صحت کی حالت میں ہو تو اُس کے لئے امید کے مقابلے میں خوف زیادہ نفع مند ہے، اور جب موت کی حالت کو پہنچے تو اُس کے لئے امید زیادہ افضل ہے بہ نسبت خوف کے۔ اللہ تبارک و تعالیٰ ہم سب کو اپنے ساتھ حسن ظن کی دولت سے نوازے۔

(۱۴) موت جب قریب ہو تو مرنے والا خود یہ دعائیں پڑھے:

﴿اللَّهُمَّ اغْفِرْ لِي وَارْحَمْنِي وَارْحَمْنِي بِالرَّفِيقِ الْأَعْلَى﴾ (بخاری)

اے اللہ تو میری مغفرت فرما، اور مجھ پر رحم فرما اور مجھ کو اچھے دوست کے ساتھ پیوست فرما۔
اسی طرح آیت کریمہ کا ورد کرے کہ اس سے شہادت کا اجر اور اللہ کی رضا حاصل ہوگی۔

﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾

پیارے پیغمبر ﷺ کا ارشاد ہے جو شخص اسے مرض اور بیماری کے موقع پر {۴۰} مرتبہ پڑھ لے، اور پھر اسی بیماری میں انتقال ہو جائے تو اُسے شہید کا ثواب ملے گا۔ اور اگر اس مرض سے اچھا ہو گیا تو گناہوں سے مغفرت ہو جائے گی۔
(متدرک حاکم ج ۱ ص ۵۰۶)

اور جب روح نکلنے کے آثار محسوس ہوں تو یہ دعاء پڑھے:

﴿اللَّهُمَّ أَعِنِّي عَلَى غَمَرَاتِ الْمَوْتِ وَسَكَرَاتِ الْمَوْتِ﴾

اے اللہ تو میری امداد فرما موت کی سختیوں میں اور موت کے سکرات میں۔

☆ اگر جان کنی کے عالم میں خدا نخواستہ کسی مسلمان کی زبان سے کلمہ کفر بھی نکل جائے تو اُس کا اعتبار نہیں کیا جائے گا، کیونکہ اُس وقت اُس کے ہوش و حواس ٹھکانے نہیں ہوتے، اس لئے اس وقت جو بھی بات اُس سے سرزد ہو جائے وہ معاف ہے، اس لئے ایسی کسی بات کی تشہیر نہ کریں، اور اُس کے لئے دعائے مغفرت کرتے رہیں۔

(۱۵) چار پائی پر پاک چادر کا بچھانا

اُس کی چار پائی پر پاک و صاف چادر بچھادی جائے، اور اس کے پاس خوشبو جلائی یا رکھی جائے، اس لئے کہ اس وقت اللہ کے مقدس فرشتے وہاں آتے ہیں۔
(عالمگیری: ۱، ۱۵۷)

(۱۶) بوقت موت آدمی کو اپنا ٹھکانا معلوم ہونا:

اللہ تعالیٰ کے اس قول: ﴿لَهُمُ الْبُشْرَىٰ فِي الْحَيَاةِ الدُّنْيَا﴾

کہ ان کے لئے خوشخبری ہے دنیا کی زندگی میں:

حضرت ضحاکؒ اس آیت کی تفسیر میں فرماتے ہیں کہ مرنے والا موت سے پہلے جان لیتا ہے کہ اُس کا ٹھکانا کہاں

ہے۔ حضرت علیؓ سے مروی ہے کہ پیارے پیغمبر صلی اللہ علیہ وسلم نے ارشاد فرمایا: کوئی انسان دنیا سے اُس وقت تک نہیں جاتا، جب تک وہ اپنے ٹھکانے کو دیکھ نہیں لیتا کہ جنت ہے یا جہنم۔
(ابن ابی الدنیا: ص ۱۷۰)

حضرت عبادہ بن ثابتؓ سے مروی ہے کہ: مومن (صالح) کو موت کے وقت اللہ تعالیٰ کی رضامندی، خوشنودی اور اکرام کی اطلاع دی جاتی ہے، اور کافر کو موت کے وقت مواخذہ اور سزا کی خبر دے دی جاتی ہے۔
(شرح احیاء)

حضرت علیؓ کی ایک روایت میں ہے کہ:

﴿ حَرَامٌ عَلَى نَفْسٍ أَنْ تَخْرُجَ مِنَ الدُّنْيَا، حَتَّى تَعْلَمَ مِنْ أَهْلِ الْجَنَّةِ هِيَ أَمْ مِنْ

أَهْلِ النَّارِ ﴾

حرام ہے یہ بات کہ دنیا سے جدا نیکی کے وقت مرنے والے کو یہ بات نہ بتائی جائے کہ آیا وہ اہل جنت میں سے ہے یا اہل دوزخ میں سے۔

سکرات اور غیر شرعی رسومات

سکرات کے موقع پر شریعت میں جو احکامات ہیں ان کو میں نے اوپر ذکر کر دیا ہے اس کے علاوہ بعض مقامات پر جو غیر شرعی رسومات کی پابندی کی جاتی ہے ان سے بچنا چاہئے۔ تجہیز و تکفین کے موقع پر اور اس کے بعد ہونے والی بدعات اور رسومات کو تفصیل کے ساتھ ہم نے اپنی دوسری کتاب (البدعت) میں ذکر کر دیا ہے وہاں دیکھ لی جائیں۔



موت واقع ہو جانے کے بعد کے آداب و سنتیں

جب موت واقع ہو جائے تو مرنے والے کے متعلقین یہ دعاء پڑھیں:

﴿إِنَّا لِلَّهِ وَإِنَّا إِلَيْهِ رَاجِعُونَ۔ اَللّٰهُمَّ اَجِرْنِيْ فِيْ مُصِيبَتِيْ وَاحْلُفْ لِيْ خَيْرًا مِّنْهَا﴾ اَللّٰهُمَّ اَغْفِرْ لِيْ وَلَهُ وَاَعْقِبْنِيْ مِنْهُ عَقْبِيْ حَسَنًا ﴿

ہم اللہ تعالیٰ کے لئے ہیں اور اسی کی طرف واپس ہوں گے۔ اے اللہ! تو مجھے میری مصیبت کا اجر عطا فرمادے اور جو چیز آپ نے مجھ سے لے لی ہے اس کا بہتر نائب عطا فرما۔ اے اللہ میری اور مرنے والے کی مغفرت فرما، اور انجام بخیر عطا فرما۔

ایک روایت میں ہے کہ: جو اس دعاء کو پڑھے تو اللہ تعالیٰ اس کو اس مصیبت میں ثواب عطا فرماتے ہیں، اور اُس کو فوت شدہ چیز کے بدلے اس سے اچھی چیز عنایت فرماتے ہیں۔
(مسلم)

اس دعاء کو پڑھے اور صبر کرے اگر بے صبری بھی کرے گا تو اس ثواب سے محروم رہے گا۔

بچہ کے فوت ہونے پر یہ دعاء پڑھیں

حضرت ابو سنانؓ فرماتے ہیں کہ میں نے اپنے بیٹے سنان کو دفن کیا۔ حضرت ابو طلحہ خولانیؓ قبر کے کنارے پر تھے۔ جب میں نے جانے کا ارادہ کیا تو انہوں نے میرا ہاتھ پکڑا پھر فرمایا: کیا میں تمہیں (ایک) خوشخبری نہ دوں؟ مجھے ضحاک بن عبدالرحمن بن عزیب نے حضرت ابو موسیٰ اشعریؓ سے یہ حدیث بیان کی کہ پیارے پیغمبر ﷺ نے ارشاد فرمایا:

﴿إِذَا قُبِضَ وَلَدًا مُّسْلِمٌ، قَالَ اللهُ عَزَّوَجَلَّ لِلْمَلَاِئِكَةِ: قَبَضْتُمْ وَلَدَ عَبْدِيْ؟ قَالُوا: نَعَمْ: قَالَ: فَمَاذَا قَالَ؟ قَالُوا: اسْتَرْجَعَ وَحَمِدَ، قَالَ: ابْنُوا لَهُ بَيْتًا فِي

الْجَنَّةِ، وَسَمُّوْهُ بَيْتَ الْحَمْدِ ﴿ (احمد فی مسنده، والترمذی، ۳۴۱، وابن حبان)

جب مسلمان کا بچہ (خواہ بیٹا، پوتا یا نواسا ہو) فوت ہو جاتا ہے تو اللہ تعالیٰ فرشتوں سے پوچھتے ہیں (کیا) تم میرے بندے کے بچے کو لے آئے ہو؟ فرشتے کہتے ہیں: جی ہاں! اللہ تعالیٰ پوچھتے ہیں: میرے بندے نے (اس پر) کیا کہا؟ فرشتے عرض کرتے ہیں: اس نے ﴿إِنَّا لِلَّهِ وَإِنَّا إِلَيْهِ رَاجِعُونَ﴾ کہا اور

(الحمد للہ کہہ کر) آپ کی تعریف کی۔ اللہ تعالیٰ فرشتوں کو حکم فرماتے ہیں کہ میرے بندے کے لئے جنت میں ایک گھر بنادو، اور اُس گھر کا نام بیت الحمد یعنی تعریف کا گھر رکھو۔

ایک روایت میں ہے کہ: اللہ تعالیٰ فرشتوں سے فرماتے ہیں: اے ملک الموت! کیا تم نے میرے بندے کے بچے کی روح قبض کر لی؟ اُس کی آنکھوں کی ٹھنڈک کو اس سے لے لیا؟۔ اور ترمذی اور بغوی کی روایت میں یہ الفاظ ہیں کہ:

﴿ أَقْبَضْتُمْ وَلَدَ عَبْدِي؟ فَيَقُولُونَ نَعَمْ، فَيَقُولُ: قَبَضْتُمْ ثَمَرَةَ فَوَادِهِ ﴾ (ترمذی)

کیا تم نے میرے بندے کے بچے کی روح قبض کر لی؟ پس وہ عرض کرتے ہیں: جی ہاں! پس فرماتے ہیں: تم نے اس کے دل کے میوے کو اُس سے لے لیا۔

میت کے اعضاء کی درستگی

اب مرنے والا مرچکا، اس کا بے جان لاشہ آپ کے سامنے ہے، روح نکل جانے کے بعد اس کے اعضاء درست کر دیں۔

آنکھیں بند کرنا

اگر میت کی آنکھیں کھلی رہ گئی ہیں تو آہستہ سے نرمی کے ساتھ میت کی آنکھیں بند کر دیجئے، اس لئے کہ آنکھوں کے کھلا رہنے سے جہاں میت کی صورت ڈراؤنی نظر آئے گی وہاں اس بات کا بھی اندیشہ ہے کہ اُس کی آنکھوں میں کوئی چیز داخل ہو جائے، اور اس لئے بھی کہ روح نکلنے کے بعد آنکھوں کی روشنی بھی ساتھ چلی جاتی ہے، لہذا! آنکھ کے کھلا رہنے میں اب کوئی فائدہ نہیں۔ لیکن اس میں اس بات کا خیال رکھنا چاہئے کہ جب موت واقع ہو جانے کا یقین ہو جائے تو تب آنکھیں بند کی جائیں، موت واقع ہونے سے پہلے نہیں۔ اور اس لئے کہ حدیث میں ہے کہ پیارے پیغمبر صلی اللہ علیہ وسلم نے ارشاد فرمایا: کہ میت کی آنکھیں بند کر دو، کیونکہ جب روح نکلتی ہے تو آنکھیں اس کا پیچھا کرتی ہیں (کہ یہ کہاں جا رہی ہے)۔

اس لئے میت کی آنکھوں کا بند کرنا مستحب ہے، اور آنکھیں بند کرتے ہوئے یہ دعاء پڑھیں:

﴿ بِسْمِ اللَّهِ الرَّحْمَنِ الرَّحِيمِ - بِسْمِ اللَّهِ وَعَلَى مِلَّةِ رَسُولِ اللَّهِ ﷺ - اللَّهُمَّ يَسِّرْ عَلَيْهِ

أَمْرَهُ وَسَهِّلْ عَلَيْهِ مَا بَعْدَهُ وَأَسْعِدْهُ بِلِقَائِكَ وَاجْعَلْ مَا خَرَجَ إِلَيْهِ خَيْرًا مِمَّا خَرَجَ عَنْهُ ﴾

(فتح القدیر باب احکام الجنائز، فصل فی الغسل ۱۰۵: ۲: در مختار ۲۰)

شروع کرتا ہوں اللہ کے نام سے جو بڑا مہربان نہایت رحم فرمانے والا ہے۔ شروع کرتا ہوں اللہ کے نام

سے اور رسول اللہ ﷺ کے دین پر، اے اللہ! اس میت پر اس کا کام آسان فرمادے، اور اس پر آنے والے حالات آسان فرما، اور اس کو اپنے دیدار مبارک سے مشرف فرما، اور جہاں گیا ہے (یعنی دار آخرت) اس کو اس کے لئے بہتر بنا دے اُس جگہ سے جہاں سے وہ گیا ہے (یعنی دنیا سے)۔

حضرت ام سلمہ رضی اللہ عنہا سے مروی ہے کہ:

﴿وَعَنْ أُمِّ سَلَمَةَ رَضِيَ اللَّهُ عَنْهَا قَالَتْ: دَخَلَ رَسُولُ اللَّهِ ﷺ عَلَى أَبِي سَلَمَةَ وَقَدْ شُقَّ بَصَرُهُ فَأَعْمَضَهُ، ثُمَّ قَالَ: إِنَّ الرُّوحَ إِذَا قُبِضَ اتَّبَعَهُ الْبَصَرُ فَضَجَّ نَاسٌ مِنْ أَهْلِهِ فَقَالَ: لَا تَدْعُوا عَلَى أَنْفُسِكُمْ إِلَّا بِخَيْرٍ، فَإِنَّ الْمَلَائِكَةَ تُوَمِّنُ عَلَى مَا تَقُولُونَ ثُمَّ قَالَ: االلَّهُمَّ اغْفِرْ لِأَبِي سَلَمَةَ وَارْفَعْ دَرَجَتَهُ فِي الْمَهْدِيِّينَ وَاخْلُفْهُ فِي عَقِبِهِ فِي الْغَابِرِينَ، وَاعْفِرْ لَنَا وَلَهُ رَبِّ الْعَالَمِينَ، االلَّهُمَّ اافْسَحْ لَهُ فِي قَبْرِهِ وَنَوِّرْ لَهُ فِيهِ﴾

(رَوَاهُ مُسْلِمٌ)

ام المؤمنین حضرت ام سلمہؓ فرماتی ہیں کہ: حضرت ابوسلمہؓ کے انتقال کے وقت پیارے پیغمبر ﷺ تشریف لائے، اُس وقت ان کی آنکھیں کھلی ہوئی تھیں، آپ ﷺ نے ان کو بند کیا، اور ارشاد فرمایا: کہ رُوح جب قبض کر لی جاتی ہے تو آنکھیں اُس کا پیچھا کرتی ہیں۔ اس پر ان کے بعض گھروالے رونے چیننے لگے، آپ ﷺ نے فرمایا: دعائے خیر کرو، اس لئے کہ ملائکہ آمین کہتے ہیں تمہاری بات پر، اس کے بعد آپ نے یہ دعاء پڑھی:

﴿االلَّهُمَّ اغْفِرْ لِأَبِي سَلَمَةَ، وَارْفَعْ دَرَجَتَهُ فِي الْمَهْدِيِّينَ، وَاخْلُفْهُ فِي عَقِبِهِ فِي الْغَابِرِينَ وَاعْفِرْ لَنَا وَلَهُ رَبِّ الْعَالَمِينَ، االلَّهُمَّ اافْسَحْ لَهُ فِي قَبْرِهِ وَنَوِّرْ لَهُ فِيهِ﴾

ٹھوڑی کوسر کے ساتھ باندھنا

کسی کپڑے کی چوڑی پٹی کی مدد سے اس کی ٹھوڑی سر کے ساتھ باندھ دیں تاکہ منہ کھلا نہ رہ جائے اس لئے کہ منہ کے کھلا رہنے سے جہاں میت کی صورت ڈراؤنی نظر آئے گی وہاں اس بات کا بھی اندیشہ ہے کہ اُس کے منہ میں پانی یا اور کوئی چیز داخل نہ ہو جائے۔

حضرت عمرؓ نے اپنے بیٹے حضرت عبداللہ بن عمرؓ کو اس کی وصیت فرمائی تھی کہ جب تم دیکھو کہ میری روح پرواز کر گئی ہے تو اپنا دایاں ہاتھ میری پیشانی پر رکھ دینا اور بایاں ہاتھ میری ٹھوڑی کے نیچے رکھ دینا (تاکہ منہ بند ہو جائے) اور میری آنکھیں بند کر دینا۔

جوڑوں کو حرکت دینا

اس کے جسم کے ٹھنڈا ہونے سے پہلے اس کے جوڑوں کو آہستہ اور نرمی کے ساتھ حرکت دے کر نرم کر لیں تاکہ سخت نہ ہو جائیں، اس لئے کہ جوڑوں کے اطراف میں جو مادہ ہوتا ہے وہ میت کے انتقال کے بعد سخت ہو جاتا ہے، تاکہ غسل دینے والے کو مشقت نہ ہو۔

دونوں انگوٹھوں کا باندھنا

میت کی دونوں ٹانگوں کو سیدھا کر کے اور دونوں پاؤں کو ملا کر ان کے انگوٹھے باندھ دیں تاکہ ٹانگیں نہ پھیلیں اور پیٹ سے مقعد کے راستے سے کوئی چیز نہ نکلے۔ اور اسی طرح میت کے دونوں ہاتھوں کو اس کے پہلو کے ساتھ لمبائی میں رکھ دیں۔

میت کے پیٹ پر وزنی چیز رکھنا

میت کے پیٹ پر لوہے یا مٹی کا ہلکا وزن رکھ دیں مثلاً کسی شاپنگ بیگ وغیرہ میں تھوڑی سی مٹی ڈال کر تاکہ پیٹ پھول نہ جائے، خاص طور پر اُس وقت جب اس کو زیادہ مدت کے لئے رکھا جائے۔ کسی ایسی چیز کا وزن نہ رکھا جائے جو اُسے زخمی کر دے، آج کے زمانے میں ہسپتالوں کے اندر برف کا ڈھیلا رکھا جاتا ہے تاکہ لاش متاثر نہ ہو۔

چارپائی پر رکھنا

میت کو جس چارپائی، بیڈ یا تخت پر رکھیں اُس کو خوشبو سے تین دفعہ دھونی دے لیں، چارپائی کو اس طرح سے رکھیں کہ میت کی داہنی کروٹ قبلہ کی طرف رہے، جس طرح مرنے سے پہلے قبلہ رخ رکھا گیا تھا۔ اس کے کمرے میں عطر چھڑک کر، یا عود و لوبان جلا کر خوشبو کر دیں۔

میت پر چادر ڈھانکنا

میت کے کپڑے نکال دیئے جائیں اور اس کو کسی صاف چادر سے ڈھانک دیں، اس کو کھلانہیں چھوڑنا چاہئے، ظاہر ہے کہ غسل میں تو دیر لگے گی، لیکن یہ عمل اسی وقت کر دینا چاہئے، ایسی چادر جس میں اس کا انتقال ہوا ہو اُسے تبدیل کر دیں۔ جیسا کہ حدیث میں آتا ہے۔

امّ المؤمنین سیدہ طاہرہ حضرت عائشہ صدیقہؓ سے مروی ہے کہ:

(بخاری: ۵۸۱۴)

﴿ اَنَّ رَسُولَ اللَّهِ ﷺ : حِينَ تَوَفَّى سَجَّيَ فِي بُرْدٍ حَبْرَةٍ ﴾

پیارے پیغمبر ﷺ کی وفات کے بعد آپ کے جسد مبارک کو اُون یا کتان کی بنی ہوئی ایک یمنی چادر سے (جو دھاری دار تھی) ڈھانپ دیا گیا تھا۔

البتہ مرنے والا اگر محرم ہو یعنی اُس نے حج یا عمرہ کا احرام باندھا ہوا ہو تو پھر اس کا چہرہ اور سر نہیں ڈھانپا جائے گا، جیسا کہ حدیث میں آتا ہے: حضرت عبد اللہ بن عباسؓ سے مروی ہے کہ حجۃ الوداع کے موقع پر ایک صحابی جو میدانِ عرفات میں اپنی سواری سے گر کر وفات پا چکے تھے اور محرم (یعنی حالت احرام) میں تھے، (ان کے بارے میں پیارے پیغمبر ﷺ نے ارشاد فرمایا تھا کہ:

﴿ اِغْسِلُوهُ بِمَاءٍ وَسِدْرٍ وَكَفِّنُوهُ فِي ثَوْبَيْنِ، وَلَا تُحَنِّطُوهُ وَلَا تُخَمِّرُوا رَأْسَهُ وَلَا

(بخاری: ۱۲۶۵، مسلم، ۱۲۰۶)

وَجْهَهُ؛ فَإِنَّهُ يُبْعَثُ يَوْمَ الْقِيَامَةِ مُلَبِّيًا ﴾

اسے پانی اور بیری کے پتوں کے ساتھ غسل دو، اور دو کپڑوں میں کفنا دو، اور نہ تو اس کو خوشبو لگاؤ اور نہ اس کا چہرہ اور سر ڈھانپو، اسے قیامت کے دن تلبیہ پڑھتے ہوئے اٹھایا جائے گا۔

مگر علامہ شامی فرماتے ہیں کہ اگر حالت احرام میں کسی کا انتقال ہو جائے تو احناف کے نزدیک اُس کے سر کو ڈھانک دیا جائے گا۔

(شامی ج ۲: ص ۲۰۴)

☆ اور علامہ نوویؒ فرماتے ہیں کہ وفات کے بعد چہرے کا ڈھانک دینا بالاجماع مستحب ہے۔ (مرقات ج ۵ ص ۳۱۲)

☆ جب تک میت کو غسل نہ دیا جائے اُس وقت تک اس کے پاس قرآن کریم نہ پڑھا جائے کہ یہ مکروہ ہے، البتہ کسی دوسرے کمرے میں اس کی تلاوت کی جاسکتی ہے۔

☆ میت کے پاس ناپاکی کی حالت میں جب کہ غسل فرض ہو نہ مرد آئے اور نہ عورت، البتہ بعض علماء نے حیض و نفاس والی عورت کو میت کے پاس بیٹھنے کی اجازت دی ہے۔ جبکہ امام احمدؒ کے نزدیک حائضہ اور جنبی میت کے قریب نہ جائے۔

(مراقی الفلاح ص ۱۱۲: البحر الرائق ۲، ۱۷۱)

☆ آخری وقت میں اگر اس کی زبان سے کوئی غلط کلمہ نکل جائے تو اس کا کوئی اعتبار نہیں اس لئے اس کی تشہیر نہ کریں۔

☆ میت کے قریب دنیاوی باتیں نہ کریں، کتنا یا تصویر ہو تو نکال دیں۔

موت کی اطلاع

میت کے اعضاء کی درستگی کے بعد اس کے دوست و احباب، عزیز و اقارب اور رشتہ داروں اور پڑوسیوں کو اس کے انتقال کی جلد از جلد اطلاع کر دیں تاکہ وہ اس کی تجہیز و تکفین اور نماز جنازہ میں زیادہ سے زیادہ شریک ہو سکیں، حضرات صحابہ کرامؓ کا یہی معمول تھا۔ چنانچہ حضرت ابوسعید خدریؓ سے مروی ہے کہ: جب ہم میں سے کسی کے انتقال کا وقت ہوتا تو ہم پیارے پیغمبر ﷺ کو اس کی اطلاع دیتے، آپ ﷺ تشریف لاتے اور مرنے والے کے حق میں استغفار کرتے یہاں تک کہ جب اس کا انتقال ہو جاتا تو آپ ﷺ واپس ہو جاتے، اور کبھی آپ ﷺ اور آپ کے ساتھی تدفین تک تشریف رکھتے یہاں تک کہ تدفین ہو جاتی، مگر اس میں کبھی بہت تاخیر ہو جاتی۔ تو اس پر بعض صحابہ کرامؓ نے کہا کہ اگر ہم پیارے پیغمبر ﷺ کو پہلے اطلاع نہ دیں، اور انتقال کے بعد اطلاع دیں تو آپ ﷺ پر اس میں مشقت اور پریشانی نہیں ہوگی، چنانچہ (اس کے بعد) پھر ہم ایسا ہی کرنے لگے۔ پیارے پیغمبر ﷺ کو کسی کے انتقال کے بعد خبر دی جاتی، اور آپ ﷺ تشریف لاتے، اور اُس کی نماز جنازہ پڑھتے، اور کبھی واپس ہو جاتے اور کبھی تدفین تک تشریف رکھتے، ایک زمانہ تک ہم ایسا ہی کرتے رہے، پھر ہم نے کہا کہ کیوں نہ ہم آپ ﷺ کے پاس ہی جنازہ اٹھا کر لیجائیں کہ اس میں آپ ﷺ کے لئے زیادہ راحت ہے، چنانچہ ہم ایسا ہی کرنے لگے اور یہی رواج آخر تک رہا۔ (سنن البیہقی ۷۲۸۲)

اسی طرح دیگر احادیث سے بھی یہ بات معلوم ہوتی ہے کہ آپ ﷺ اس بات کو پسند فرماتے تھے کہ موت ہونے پر اس کی اطلاع دی جائے، چنانچہ آپ ﷺ حضرت طلحہ بن براءؓ کے پاس عیادت کے لئے تشریف لے گئے، تو آپ ﷺ نے (موت کی علامتوں سے اندازہ لگانے کی وجہ سے) فرمایا: میرا گمان ہے کہ موت کی حالت پیش آرہی ہے، جب ان کا انتقال ہو جائے تو مجھے اطلاع دے دینا، اور جلدی کرنا۔ (یعنی ان کی تجہیز و تکفین میں جلدی کرنا)۔ کسی مسلمان کی میت کے لئے ہرگز مناسب نہیں کہ گھر والوں کے درمیان اسے زیادہ رکھا جائے۔ (ابوداؤد ص ۴۵۰، مشکوٰۃ: ص ۱۴۱)

ایک شخص کا انتقال ہوا اور اُس کو راتوں رات دفن کر دیا گیا، صبح اُس کا ذکر ہوا تو پیارے پیغمبر ﷺ نے ارشاد فرمایا کہ تم کو کس بات نے مجھے اس کی خبر دینے سے منع کیا؟ (بخاری ۱۲۴، ابن ماجہ ۱۵۱۹)

ان احادیث سے معلوم ہوا کہ موت کی اطلاع اور خبر دینا پسندیدہ ہے کہ زیادہ سے زیادہ لوگ اس کے جنازہ میں شریک ہوں اور اس کے حق میں دعاء کریں۔ اگر مرنے والا کوئی عالم، بزرگ اور مقتدا شخصیت ہو تو اس کی خبر بازاروں اور

سڑکوں پر بھی دی جاسکتی ہے۔

قرض کی ادائیگی

مرنے والے کے ذمہ اگر کوئی قرض ہو تو میت کے متعلقین اور ورثاء کے لئے مستحب ہے کہ اس کو ادا کر دیں، یہ میت کے حق میں بہت ہی بہتر ہوگا۔ کیونکہ حدیث میں کہ:

﴿عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: نَفْسُ الْمُؤْمِنِ مُعَلَّقَةٌ بِدَيْنِهِ

حَتَّى يُقْضَى عَنْهُ﴾

(رَوَاهُ أَحْمَدُ وَالتِّرْمِذِيُّ وَحَسَنَهُ)

حضرت ابو ہریرہؓ سے مروی ہے کہ: پیارے پیغمبر ﷺ نے فرمایا کہ: مومن کا نفس اس کے قرض کی وجہ سے معلق (لٹکا) رہتا ہے یہاں تک کہ اُس کی ادائیگی ہو جائے۔

تجہیز و تکفین میں جلدی کرنا

اور اس کی تجہیز و تکفین کا جلد از جلد انتظام کریں۔ حضرت ابو ہریرہؓ سے مروی ہے کہ:

﴿قَالَ عَلَيْهِ الصَّلَاةُ وَالسَّلَامُ: أَسْرِعُوا بِالْجِنَازَةِ فَإِنْ تَكُ صَالِحَةً فَخَيْرٌ لَّعَلَّهُ قَالَ

تَقَدَّمَ مُؤْنَهَا عَلَيْهِ وَإِنْ تَكُنْ غَيْرَ ذَلِكَ فَشَرٌّ تَضَعُونَهُ عَنْ رِقَابِكُمْ﴾ (بخاری ۱۳۱۵)

پیارے پیغمبر ﷺ نے ارشاد فرمایا: جلدی کرو جنازہ کرنے میں، اگر تو وہ نیک ہے تو اس کے لئے بہتر ہے کہ جلد تم اُسے آگے بھیج دو، اور اگر وہ ایسا نہیں ہے تو تم شر کو اپنے گردنوں سے اتار دو گے۔

☆ قبر کی تیاری کے لئے کچھ لوگوں کو قبرستان بھیج دیں تاکہ جنازہ کے قبرستان پہنچنے تک اُس کی قبر تیار ہو جائے۔ اس کے غسل، کفن اور جنازہ کا بندوبست کر لو۔

میت کو بوسہ دینا

میت کے چہرہ کو بوسہ دینا جائز ہے، اُم المؤمنین سیدہ طاہرہ حضرت عائشہ صدیقہؓ سے مروی ہے:

﴿رَأَيْتُ رَسُولَ اللَّهِ ﷺ يَقْبِلُ عَثْمَانَ بْنَ مِظْعُونٍ، وَهُوَ مَيِّتٌ، حَتَّى رَأَيْتُ

الدُّمُوعَ تَسِيلُ﴾

میں نے پیارے پیغمبر ﷺ کو عثمان بن مظعون رضی اللہ عنہ کو بوسہ دیتے ہوئے دیکھا، یہاں تک کہ میں

نے آنسو بہتے ہوئے دیکھے۔

یہ عثمان بن مظعونؓ پیارے پیغمبر ﷺ کے رضاعی بھائی تھے، ہجرت سے (۳۰) تیس ماہ بعد ان کا مدینہ منورہ میں انتقال ہوا، اور جنت البقیع میں دفن ہونے والے یہ پہلے مہاجر صحابی تھے۔ پیارے پیغمبر ﷺ نے ان کو بوسہ دیا۔ اور آپ ﷺ اتنے روئے کہ دونوں گالوں پر آنسو مبارک بہنے لگے۔

اسی طرح ام المؤمنین سیدہ طاہرہ حضرت عائشہ صدیقہؓ سے مروی ہے کہ: جب پیارے پیغمبر ﷺ کا انتقال ہوا تو حضرت ابو بکر صدیقؓ اپنے گھر مقام سخ سے گھوڑے پر سوار ہو کر، ام المؤمنین سیدہ طاہرہ حضرت عائشہ صدیقہؓ کے پاس تشریف لائے، آپ ﷺ کو وفات کے بعد یمنی چادروں سے ڈھانک دیا گیا تھا۔

(رواہ البخاری)

{ فَكَشَفَ عَنْ رَسُولِ اللَّهِ ﷺ فَقَبَّلَهُ }

حضرت ابو بکر رضی اللہ عنہ نے پیارے پیغمبر ﷺ کے چہرہ انور سے چادر ہٹائی اور (بالکل آپ ﷺ پر جھک کر) بوسہ دیا۔

ان روایات سے معلوم ہوا کہ عقیدت و محبت کی بنیاد پر میت کی پیشانی کا بوسہ لیا جاسکتا ہے، جب کہ میت صالحین اور نیک و برگزیدہ لوگوں میں سے ہو، یا قریبی رشتہ داروں میں سے، البتہ خاوند کے لئے بعد از مرگ بیوی کا بوسہ لینا جائز نہیں۔ اور قبر میں اس کی صورت دیکھنا جائز ہے، اگر میت عورت ہو تو ایسے وقت غیر محرم مردوں کو ہٹا دینا چاہئے، میت کا پردہ واجب ہے۔



میّت پر نوحہ و ماتم کرنے کی ممانعت

موت ہونے کے بعد معاشرے میں بہت سی غیر شرعی رسمیں رواج پا گئی ہیں جن سے بچنا مسلمانوں کے لئے لازم و ضروری ہے، ان میں سے ایک نوحہ ہے۔

نوحہ کی تعریف:

نوحہ سے مراد یہ ہے کہ گا کر رونا، چہرہ پیٹنا، کپڑے پھاڑنا، بال نوچنا، سینہ کو پی کرنا وغیرہ۔ بہت سے لوگ اور خاص طور پر عورتیں اپنے رشتہ داروں کی موت پر چیختی چلاتی ہیں، اور اس مرنے والے کا نام پکار پکار کر روتی ہیں۔ اسلام میں اس سے سختی سے منع کیا گیا ہے۔ اور اس کو حرام قرار دیا گیا ہے، اس لئے کہ یہ ایک فتنہ فعل ہے اور اس میں بد اعتقادی ہے، یہاں تک کہ پیارے پیغمبر ﷺ نوحہ اور ماتم چھوڑنے پر عورتوں سے بیعت لیا کرتے تھے اور ان سے اقرار کراتے تھے کہ نوحہ نہیں کریں گی۔ چنانچہ حضرت اسید بن اسید اُس صحابیہ سے روایت کرتے ہیں جو بیعت کرنے والی عورتوں میں شریک تھیں، وہ فرماتی ہیں کہ:

﴿كَانَ فِيمَا أَخَذَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي الْمَعْرُوفِ الَّذِي أَخَذَ عَلَيْنَا: أَنْ لَا نَعْصِيَهُ فِيهِ أَنْ لَا نَحْمَشَ وَجْهًا، وَلَا نَدْعُو وَيْلًا، وَلَا نَشُقَّ جَنْبًا، وَأَنْ لَا نَنْشُرَ شَعْرًا﴾
(رواہ ابو داؤد فی الجنائز باب فی النوح)

پیارے پیغمبر ﷺ نے جن جن معروف چیزوں پر ہم سے بیعت لی تھی اُن میں یہ باتیں شامل ہوتی تھیں کہ ہم کسی نیک خصلت میں آپ ﷺ کی نافرمانی نہیں کریں گی، منجملہ اُن نیک خصلتوں میں یہ بھی ہیں کہ مصیبت کے وقت ہم چہرہ نہیں نوچیں گی، اور واویلا نہیں کریں گی، اور گریبان نہیں پھاڑیں گی، اور بال نہیں بکھیریں گی۔

حضرت عبداللہ بن عمروؓ سے مروی ہے کہ:

﴿جَاءَتْ أُمِّمَةُ بِنْتُ رُقَيْقَةَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ تُبَايِعُهُ عَلَى الْإِسْلَامِ، فَقَالَ: أَبَايِعُكَ عَلَى أَنْ لَا تُشْرِكِي بِاللَّهِ شَيْئًا، وَلَا تَسْرِقِي، وَلَا تَزْنِي، وَلَا

تَقْتُلِي وَلَدَكَ، وَلَا تَأْتِي بِبُهْتَانٍ تَفْتَرِيَنَّهُ بَيْنَ يَدَيْكَ وَرَجُلَيْكَ، وَلَا تَنْوَحِي، وَلَا تَبْرَجِي
تَبْرُجَ الْجَاهِلِيَّةِ الْأُولَى ﴿﴾ (رواہ أحمد ۶۵۵۴، وفي مجمع الزوائد رواہ الطبرانی)

حضرت امیمہ بنت رقیقہ پیارے پیغمبر ﷺ کے پاس اسلام پر بیعت کرنے کے لئے آئیں تو آپ ﷺ نے اُن سے فرمایا کہ: میں تم سے اس بات پر بیعت لیتا ہوں کہ تم اللہ تعالیٰ کے ساتھ کسی چیز کو شریک نہیں کروگی، اور چوری نہیں کروگی، اور زنا نہیں کروگی، اور اپنی اولاد کو قتل نہیں کروگی، اور اپنے دونوں ہاتھوں اور ٹانگوں کے درمیان کسی بھتان کے ساتھ نہیں آؤ گی، اور نوحہ نہیں کروگی، اور زمانہ جاہلیت کی رسومات سے بچو گی۔

نوحہ کی ممانعت

حضرت معاویہؓ کے غلام ابو حریز سے مروی ہے کہ: حمص کے مقام پر حضرت امیر معاویہؓ نے ایک خطبہ دیا اور اس خطبہ میں فرمایا کہ:

﴿أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ النَّوْحِ﴾ (رواہ ابن ماجہ ۱۵۶۹)

پیارے پیغمبر ﷺ نے نوحہ کرنے سے منع فرمایا ہے۔

حضرت ابن عمرؓ سے مروی ہے کہ:

﴿نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ تُتْبَعَ جِنَازَةٌ مَعَهَا رَأْنَةٌ﴾

پیارے پیغمبر ﷺ نے اس جنازہ کے ہمراہ جانے سے منع فرمایا، جس جنازہ کے ساتھ کوئی نوحہ کرنے

والی (یعنی گا گا کر ماتم کرنے والی) چلے۔

(رواہ ابن ماجہ ۱۵۷۲)

حضرت جابر بن عبد اللہ فرماتے ہیں کہ:

﴿أَخَذَ النَّبِيُّ صَلَّى اللَّهُ عَلَيْهِ وَسَلَّمَ بِيَدِ عَبْدِ الرَّحْمَنِ بْنِ عَوْفٍ فَأَنْطَلَقَ بِهِ إِلَى

ابْنِهِ إِبْرَاهِيمَ فَوَجَدَهُ يَجُودُ بِنَفْسِهِ، فَأَخَذَهُ النَّبِيُّ صَلَّى اللَّهُ عَلَيْهِ وَسَلَّمَ فَوَضَعَهُ

فِي حِجْرِهِ فَبَكَى، فَقَالَ لَهُ عَبْدُ الرَّحْمَنِ: أَتَبْكِي أَوْلَمْ تَكُنْ نَهَيْتَ عَنِ الْبُكَاءِ؟

قَالَ: لَا وَلَكِنْ نَهَيْتُ عَنْ صَوْتَيْنِ أَحْمَقَيْنِ فَاجِرَيْنِ: صَوْتٍ عِنْدَ مُصِيبَةٍ خَمْسٍ
وُجُوهٍ وَشَقِّ جُيُوبٍ وَرَنَةِ شَيْطَانٍ ﴿ (رواه الترمذي في الجناز باب الرخصة في البكاء ٩٢٦)

پیارے پیغمبر ﷺ نے حضرت عبدالرحمن بن عوفؓ کا ہاتھ پکڑا اور انہیں اپنے ساتھ لے کر اپنے بیٹے
حضرت ابراہیم کی تیمارداری کے لئے تشریف لے گئے، وہاں جا کر دیکھا تو ان کی سانس اکھڑی ہوئی تھی،
پیارے پیغمبر ﷺ نے انہیں اپنی گود میں اٹھا لیا، اور رونے لگے۔ حضرت عبدالرحمن بن عوفؓ عرض
کرنے لگے کہ آپ رورہے ہیں؟ کیا آپ ﷺ نے رونے سے منع نہیں فرمایا تھا۔ آپ ﷺ نے
فرمایا: نہیں میں نے رونے سے منع نہیں کیا بلکہ دو احمق اور فاجر آوازوں سے منع کیا تھا، مصیبت کے وقت
چہرہ نوچتے ہوئے، اور گریبان پھاڑتے ہوئے گا گا کر آوازیں نکالنا۔ (اور جزع فزع اور بے صبری کا
اظہار کرنا) کہ یہ شیطانی عمل ہے۔

نوحہ کرنا کفریہ اعمال میں سے ہے

حضرت ابو ہریرہؓ سے مروی ہے کہ

﴿ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: اثْنَتَانِ فِي النَّاسِ هُمَا بِهِمْ كُفْرٌ: الطَّعْنُ
فِي النَّسَبِ، وَالنِّيَاحَةُ عَلَى الْمَيِّتِ ﴾ (رواه مسلم في الإيمان ١٠٠، وأحمد ٨٥١)
پیارے پیغمبر ﷺ نے ارشاد فرمایا: لوگوں کے اندر دو اعمال کفریہ پائے جاتے ہیں، ایک نسب میں طعنہ
زنی، اور دوسرے میت پر نوحہ گری۔

﴿ وَعَنْهُ: شُعْبَتَانِ مِنْ أَمْرِ الْجَاهِلِيَّةِ لَا يَتْرُكُهُمَا النَّاسُ أَبَدًا: النِّيَاحَةُ، وَ الطَّعْنُ فِي
النَّسَبِ ﴾ (رواه احمد ٩٢٠٥)

اور حضرت ابو ہریرہؓ ہی سے مروی ہے کہ پیارے پیغمبر ﷺ نے ارشاد فرمایا: زمانہ جاہلیت کے دو شعبے
دور میں ایسی ہیں کہ جنہیں لوگ کبھی نہیں چھوڑتے، ایک مرنے والے پر نوحہ کرنا اور دوسرا نسب میں طعنہ
زنی کرنا۔

نوح کے فعل سے آپ ﷺ کی برأت

حضرت عبداللہ بن مسعودؓ سے مروی ہے کہ:

﴿ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَيْسَ مِنَّا مَنْ ضَرَبَ الْخُدُودَ، أَوْ شَقَّ

الْجُيُوبَ، أَوْ دَعَا بِدَعْوَةِ الْجَاهِلِيَّةِ ﴾

(رواہ البخاری ۱۲۹۴، فی الجنائز)

پیارے پیغمبر ﷺ نے ارشاد فرمایا: جو اپنے گالوں پر مارے، اور اپنا گریبان پھاڑے، اور جاہلی رسوم کو اختیار کرے وہ ہم میں سے نہیں۔

نوح کرنے والوں کے لئے سخت عذاب کی وعید

حضرت ابی مالک الاشعریؓ سے مروی ہے کہ:

﴿ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: أَرْبَعٌ فِي أُمَّتِي مِنْ أَمْرِ الْجَاهِلِيَّةِ لَا

يَتْرُكُونَهُنَّ الْفَخْرُ فِي الْأَحْسَابِ وَالطَّعْنُ فِي الْأَنْسَابِ وَالِاسْتِسْقَاءُ بِالنُّجُومِ

وَالنِّيَاحَةُ، وَقَالَ: النَّائِحَةُ إِذَا لَمْ تَتُبْ قَبْلَ مَوْتِهَا تُقَامُ يَوْمَ الْقِيَامَةِ وَعَلَيْهَا سِرْبَالٌ

مِنْ قَطْرَانٍ وَدِرْعٌ مِنْ جَرَبٍ ﴾

(رواہ مسلم فی الجنائز ۱۵۵۰)

پیارے پیغمبر ﷺ نے ارشاد فرمایا: زمانہ جاہلیت کی چار باتیں ایسی ہیں جنہیں میری امت کے (کچھ) لوگ نہیں چھوڑیں گے (۱) حسب پر فخر کرنا (۲) نسب پر طعن کرنا (۳) ستاروں کے ذریعہ پانی مانگنا (۴) نوحہ کرنا۔ نیز آپ ﷺ نے فرمایا: نوحہ کرنے والی عورت نے اگر مرنے سے پہلے توبہ نہ کی تو وہ قیامت کے دن اس حال میں کھڑی کی جائے گی کہ اُس کے جسم پر قطران اور خارش کا کرتا ہوگا۔

حضرت ابن عباسؓ سے مروی ہے کہ:

﴿ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: النَّيَّاحَةُ عَلَى الْمَيِّتِ مِنْ أَمْرِ الْجَاهِلِيَّةِ،

فَإِنَّ النَّائِحَةَ إِنْ لَمْ تَتُبْ قَبْلَ أَنْ تَمُوتَ فَإِنَّهَا تُبْعَثُ يَوْمَ الْقِيَامَةِ عَلَيْهَا سَرَابِيلُ

مِنْ قَطْرَانٍ، ثُمَّ يُعْلَى عَلَيْهَا بِدِرْعٍ مِنْ لَهَبِ النَّارِ ﴾

(رواہ ابن ماجہ فی الجنائز ۱۵۷۱)

پیارے پیغمبر ﷺ نے ارشاد فرمایا: میت پر نوحہ کرنا زمانہ جاہلیت کی رسومات میں سے ہے۔ نوحہ کرنے والی عورت نے اگر مرنے سے پہلے توبہ نہ کی تو وہ قیامت کے دن اس حال میں کھڑی کی جائے گی کہ اُس کے جسم پر قطران کا کرتا ہوگا، جس پر آگ کے شعلے بھڑک رہے ہوں گے۔

نوحہ کرنے والے پر لعنت

حضرت ابی امامہؓ سے مروی ہے کہ:

﴿أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَعَنَ الْخَامِشَةَ وَجِبَّهَا، وَالشَّاقَّةَ جَبَّهَا

وَالدَّاعِيَةَ بِالْوَيْلِ وَالتُّبُورِ﴾ (رواہ ابن ماجہ فی الجنائز ۱۵۷۴)

پیارے پیغمبر ﷺ نے لعنت کی ہے اس عورت پر جو اپنے چہرے کو نوچنے والی، اپنے گریبان کو پھاڑنے والی، اور خرابی اور موت کو پکارنے والی ہو۔

اور مسلم شریف کی روایت ہے: حضرت عبدالرحمن بن یزید اور ابی بردہؓ دونوں روایت کرتے ہیں کہ، حضرت ابو موسیٰؓ پر بیہوشی طاری ہوئی، اور ایک عورت اس پر چیخنے چلانے لگی، جب انہیں افاقہ ہوا تو انہوں نے پیارے پیغمبر ﷺ کی حدیث سناتے ہوئے فرمایا کہ کیا تم نہیں جانتی ہو کہ آپ ﷺ کا ارشاد ہے کہ اس سے میرا کوئی تعلق نہیں جو چلا کر روئے، گریبان پھاڑے اور اور رخسار پیٹے۔

﴿فَقَالَ: أَمَا عَلِمْتِ مَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَتْ: بَلَى ثُمَّ

سَكَتَتْ، فَقِيلَ لَهَا بَعْدَ ذَلِكَ أَيُّ شَيْءٍ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ؟

قَالَتْ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَعَنَ مَنْ حَلَقَ أَوْ سَلَقَ أَوْ حَرَقَ﴾

تو انہوں نے فرمایا: کیا تمہیں معلوم نہیں کہ رسول اللہ ﷺ نے کیا فرمایا ہے؟ انہوں نے جواب دیا جی

ہاں اور پھر خاموش ہو گئیں۔ بعد میں اُن سے پوچھا گیا کہ پیارے پیغمبر ﷺ نے کیا فرمایا ہے؟ تو

انہوں نے کہا: اللہ کے رسول ﷺ نے لعنت فرمائی ہے جو سر مونڈے، کپڑے پھاڑے اور چیخ کر

(رواہ النسائي فی الجنائز ۱۸۳۴)

روئے۔

اور خاتم اہم فرماتے ہیں کہ جب تم صاحب مصیبت کو کپڑے پھاڑتے، اور غم کا واویلا کرتے ہوئے دیکھو اور اس

پر خاموشی اختیار کرو تو تم نے بھی اس کے گناہ میں شراکت اختیار کی، منکرات میں پڑنے والا اس کا محتاج ہے کہ اس کو منکرات سے روکا جائے۔ بخاری شریف کی حدیث ہے کہ پیارے پیغمبر ﷺ کا ایک قبر پر گزر ہوا، آپ ﷺ نے اس پر ایک بڑھیا کو روتے ہوئے دیکھا تو فرمایا کہ اللہ سے ڈریں اور صبر کریں۔ وہ کہنے لگی کہ تمہیں میرے غم کا کیا پتہ (اگر تمہارا کوئی فوت ہوتا تو میں دیکھتی تم کیسے صبر کرتے ہو، میرا تو ایک ہی بیٹا تھا جو گزر گیا، میں کیسے صبر کروں؟) اسے یہ معلوم نہیں تھا کہ آپ ﷺ اللہ کے نبی ہیں۔ آپ ﷺ نے فرمایا اچھا تمہاری مرضی مت صبر کرو۔ آپ ﷺ وہاں سے تشریف لے گئے، اُسے بعد میں لوگوں سے معلوم ہوا کہ یہ تو نبی کریم ﷺ تھے، تو پریشان ہو گئی، اور دوڑی ہوئی پہنچی کہ یا رسول اللہ ﷺ مجھے خبر نہیں تھی کہ آپ ﷺ تھے، اور آپ ﷺ نے صبر کے لئے فرمایا۔ اب میں صبر کرتی ہوں۔ پیارے پیغمبر ﷺ نے ارشاد فرمایا کہ {الصَّبْرُ عِنْدَ الصَّدْمَةِ الْأُولَى}۔ صبر کا وقت وہ تھا جب صدمہ پڑا ہوا تھا، بعد میں تو سب ہی کو صبر آجاتا ہے یہ تو مجبوری کا صبر ہے سب کو حاصل ہو جائے گا، صبر وہ ہے جو ارادہ اور اختیار سے ہو، اور اس حالت میں ہو جب کہ تازہ تازہ غم پڑا ہوا ہو تو یہ اطمینانِ رضا ہے۔

میت پر رونے کا جواز

نوحہ کرنے کے بارے میں شریعت میں جو ممانعت کی گئی ہے اس کے بارے میں آپ اوپر پیارے پیغمبر ﷺ کے ارشادات کا مطالعہ فرما چکے ہیں، لیکن شریعت نے میت پر رونے سے منع نہیں کیا، اس لئے کہ یہ انسانی فطرت ہے، اور یہ اس رحمت کی علامت ہے جو اللہ نے انسانوں کے دلوں میں رکھی ہے، اس لئے نوحہ کرنے، گریبان پھاڑنے اور بے صبری کا اظہار کرنے اور شکوہ و شکایت کرنے سے تو منع فرمایا گیا لیکن اللہ کی رضا پر راضی رہتے ہوئے مطلق رونے سے منع نہیں فرمایا گیا ہے، بلکہ خود اللہ کے رسول ﷺ سے بھی روئے، اور غم کا اظہار فرمایا: چنانچہ حضرت انس بن مالکؓ سے مروی ہے کہ:

﴿شَهِدْنَا بِنْتًا لِرَسُولِ اللَّهِ صَلَّى اللَّهُ عَلَيْهِ وَسَلَّمَ، وَرَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ عَلَى الْقَبْرِ، فَرَأَيْتُ عَيْنَيْهِ تَدْمَعَانِ﴾

(رواہ البخاری ۱۲۸۵)

ہم پیارے پیغمبر ﷺ کی ایک صاحبزادی کے جنازے میں حاضر تھے، پیارے پیغمبر ﷺ ان کی قبر پر تشریف فرما تھے، میں نے دیکھا کہ آپ ﷺ کی آنکھوں سے آنسو جاری تھے۔

(روایات سے معلوم ہوتا ہے کہ یہ حضرت عثمان بن عفانؓ کی اہلیہ حضرت ام کلثوم تھیں۔)

اور حضرت انس بن مالکؓ سے مروی ہے کہ:

﴿ دَخَلْنَا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَى أَبِي سَيْفِ الْقَيْنِ وَكَانَ ظُلُمًا
لِإِبْرَاهِيمَ عَلَيْهِ السَّلَامُ، فَأَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِبْرَاهِيمَ فَقَبَّلَهُ
وَشَمَّهُ، ثُمَّ دَخَلْنَا عَلَيْهِ بَعْدَ ذَلِكَ وَإِبْرَاهِيمُ يَجُودُ بِنَفْسِهِ فَجَعَلَتْ عَيْنَا رَسُولِ
اللَّهِ صَلَّى اللَّهُ عَلَيْهِ وَسَلَّمَ تَذَرِفَانِ، فَقَالَ لَهُ عَبْدُ الرَّحْمَنِ بْنُ عَوْفٍ رَضِيَ اللَّهُ
عَنْهُ: وَأَنْتَ يَا رَسُولَ اللَّهِ؟ فَقَالَ: يَا ابْنَ عَوْفٍ إِنَّهَا رَحْمَةٌ، ثُمَّ أَتْبَعَهَا بِأُخْرَى فَقَالَ
صَلَّى اللَّهُ عَلَيْهِ وَسَلَّمَ: إِنَّ الْعَيْنَ تَدْمَعُ وَالْقَلْبَ يَحْزَنُ وَلَا نَقُولُ إِلَّا مَا يَرْضَى رَبُّنَا
وَأَنَا بِفِرَاقِكَ يَا إِبْرَاهِيمُ لَمَحْزُونُونَ ﴾

(رواه البخاری ۱۳۰۳)

(ایک دن) ہم پیارے پیغمبر ﷺ کے ہمراہ ابوسیف لوہار کے گھر گئے جو (آنحضرت ﷺ کے صاحبزادے) حضرت ابراہیم کی دایہ کے شوہر تھے۔ پیارے پیغمبر ﷺ نے حضرت ابراہیم علیہ السلام کو (گود میں لے کر) بوسہ لیا اور سونگھا (یعنی اپنا منہ اور ناک اُن کے منہ پر اس طرح رکھی جیسے کوئی خوشبو سونگھتا ہو) اس واقعہ کے کچھ دنوں کے بعد ہم پھر ابوسیف کے یہاں گئے جب کہ حضرت ابراہیم حالت نزع میں تھے چنانچہ (اُن کی حالت دیکھ کر) آپ ﷺ کی آنکھوں سے آنسو جاری ہو گئے، حضرت عبدالرحمن بن عوفؓ نے عرض کیا کہ یا رسول اللہ ﷺ کیا آپ بھی روتے ہیں؟ تو آپ نے فرمایا کہ اے ابن عوف ان آنسوؤں کا بہنا رحم کی وجہ سے ہے۔ پھر آپ ﷺ نے ارشاد فرمایا کہ: بیشک آنکھیں آنسو بہاتی ہیں، اور دل غمگین ہوتا ہے، لیکن اس کے باوجود ہم نہیں کہتے مگر صرف وہ بات جو ہمارے رب کو پسند ہے۔ اے ابراہیم! بیشک تیری جدائی سے ہم غمگین ہیں۔

حضرت اسامہ بن زیدؓ سے مروی ہے کہ:

﴿ كُنَّا عِنْدَ النَّبِيِّ صَلَّى اللَّهُ عَلَيْهِ وَسَلَّمَ فَأُرْسِلَتْ إِلَيْهِ إِحْدَى بَنَاتِهِ تَدْعُوهُ
وَتُخْبِرُهُ أَنَّ صَبِيًّا لَهَا أَوْ ابْنًا لَهَا فِي الْمَوْتِ، فَقَالَ لِلرَّسُولِ: ارْجِعْ إِلَيْهَا فَأَخْبِرْهَا أَنَّ
لِلَّهِ مَا أَخَذَ وَلَهُ مَا أَعْطَى وَكُلُّ شَيْءٍ عِنْدَهُ بِأَجَلٍ مُّسَمًّى، فَمَرَّهَا فَلْتَصْبِرْ

وَلْتَحْتَسِبْ ، فَعَادَ الرَّسُولُ فَقَالَ: إِنَّمَا قَدْ أَقْسَمْتُ لَتَأْتِيَنَّهَا، قَالَ: فَقَامَ النَّبِيُّ صَلَّى اللَّهُ عَلَيْهِ وَسَلَّمَ وَقَامَ مَعَهُ سَعْدُ بْنُ عُبَادَةَ ، وَمُعَاذُ بْنُ جَبَلٍ ، وَانْطَلَقَتْ مَعَهُمْ فَرَفَعَ إِلَيْهِ الصَّبِيُّ ، وَنَفْسُهُ تَقَعَّقُ كَأَنَّهَا فِي شَنْةٍ ، فَقَاضَتْ عَيْنَاهُ - فَقَالَ لَهُ سَعْدٌ: مَا هَذَا يَا رَسُولَ اللَّهِ؟ قَالَ: هَذِهِ رَحْمَةٌ جَعَلَهَا اللَّهُ فِي قُلُوبِ عِبَادِهِ ، وَإِنَّمَا يَرْحَمُ اللَّهُ مِنْ عِبَادِهِ الرَّحَمَاءَ ﴿﴾

(رواه البخارى فى الجنائز ص ۱۳۷۴)

ہم پیارے پیغمبر ﷺ کی خدمت اقدس میں موجود تھے کہ آپ ﷺ کی ایک صاحبزادی (حضرت زینبؓ) نے آپ کی خدمت میں قاصد بھیجا، کہ آپ ﷺ کو خبر دے کہ اُن کا بچہ (بیٹا) دم توڑ رہا ہے اس لئے آپ ﷺ (فوراً) میرے پاس تشریف لے آئیں۔ آپ ﷺ نے قاصد سے فرمایا کہ ان کو جا کر سلام کہو، اور کہہ دو کہ اللہ نے جو دیا (اولاد وغیرہ) وہ بھی اُسی کا ہے، اور جو اُس نے لیا وہ بھی اُسی کا ہے، (لہذا ان کے اٹھ جانے پر جزع و فزع نہ کرنا چاہئے کیونکہ اس کی امانت تھی جسے اُس نے واپس لے لیا) اور اُس کے نزدیک ہر چیز کا ایک وقت مقرر ہے، لہذا صبر کریں اور اللہ سے ثواب کی امید رکھیں۔

حضرت زینبؓ نے قاصد پھر بھیجا، اور اس نے عرض کیا کہ وہ قسم دے رہی ہیں کہ آپ ضرور ہی تشریف لائیں۔ چنانچہ پیارے پیغمبر ﷺ اٹھے اور اُن کے مکان کی طرف چل دیئے، اور آپ کے ساتھ حضرت سعد بن عبادہؓ اور حضرت معاذ بن جبلؓ، حضرت ابی بن کعبؓ، حضرت زید بن ثابتؓ اور صحابہ کرامؓ میں سے دیگر بعض حضرات بھی تھے۔ جب آپ ﷺ اپنی صاحبزادی کے ہاں پہنچے تو آپ ﷺ کے پاس وہ بچہ لایا گیا، اور آپ کی گود میں دے دیا گیا، وہ جان کنی کی حالت میں تھا اور اُس کی سانس اُکھڑ رہی تھی آپ ﷺ نے اُس کو دیکھا تو آپ ﷺ کی مبارک آنکھوں سے آنسو جاری ہو گئے۔ اس پر حضرت سعدؓ نے عرض کیا کہ یا رسول اللہ ﷺ! یہ (آنسو) کیا ہیں؟ آپ نے فرمایا: یہ (آنسو) رحمت ہے جو اللہ تعالیٰ اپنے بندوں کے دلوں میں ڈالتا ہے، اور (اچھی طرح سن لو کہ) اللہ تعالیٰ اپنے بندوں میں سے صرف رحم کرنے والوں پر ہی رحم کرتا ہے۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَبَلَ عُثْمَانَ بْنَ مَظْعُونٍ وَهُوَ مَيِّتٌ وَهُوَ يَبْكِي
أَوْ قَالَ عَيْنَاهُ تَذْرِفَانِ ﴾

(رواه الترمذی، وابن ماجه في الجنائز)

حضرت عثمان بن مظعونؓ کی وفات پر پیارے پیغمبر ﷺ نے ان کا بوسہ لیا، اور آپ ﷺ کے
(رونے کی وجہ سے) آنسو کے قطرات گر رہے تھے، جو آپ کے چہرہ انور پر ٹپک رہے تھے۔
حضرت جابر بن عبد اللہؓ سے مروی ہے کہ:

﴿ لَمَّا قُتِلَ أَبِي جَعَلْتُ أَكْشِفُ الثُّوبَ عَنْ وَجْهِهِ أَبْكِي وَيَنْهَوْنِي عَنْهُ وَالنَّبِيُّ صَلَّى
اللَّهُ عَلَيْهِ وَسَلَّمَ لَا يَنْهَانِي فَجَعَلْتُ عَمَّتِي فَاطِمَةَ تَبْكِي فَقَالَ النَّبِيُّ صَلَّى اللَّهُ عَلَيْهِ
وَسَلَّمَ تَبْكِينَ أَوْ لَا تَبْكِينَ مَا زَالَتْ الْمَلَائِكَةُ تُظِلُّهُ بِأَجْنِحَتِهَا حَتَّى رَفَعْتُمُوهُ ﴾

(رواه البخاری في الجنائز باب الدخول على الميت بعد الموت)

جب میرے والد مارے گئے تو میں روتے ہوئے اُن کے چہرے سے کپڑا ہٹا رہا تھا، لوگ مجھے منع کر
رہے تھے جب کہ پیارے پیغمبر ﷺ مجھے منع نہیں فرما رہے تھے، اتنے میں میری پھوپھی حضرت فاطمہؓ
نے رونا شروع کر دیا تو پیارے پیغمبر ﷺ نے ارشاد فرمایا: تم روؤ یا نہ روؤ جب تک ان (کی باڈی)
اٹھا نہیں لی گئی فرشتے برابر اپنے پروں سے ان پر سایہ کرتے رہے۔

حضرت عبد اللہ بن عمرؓ سے مروی ہے کہ:

﴿ إِشْتَكَى سَعْدُ بْنُ عُبَادَةَ شَكْوَى لَهُ، فَأَتَاهُ النَّبِيُّ صَلَّى اللَّهُ عَلَيْهِ وَسَلَّمَ يَعُودُهُ
مَعَ عَبْدِ الرَّحْمَنِ بْنِ عَوْفٍ وَسَعْدِ بْنِ أَبِي وَقَّاصٍ وَعَبْدِ اللَّهِ بْنِ مَسْعُودٍ رَضِيَ اللَّهُ
عَنْهُمْ فَلَمَّا دَخَلَ عَلَيْهِ فَوَجَدَهُ فِي غَاشِيَةٍ أَهْلِهِ فَقَالَ: قَدْ قَضَى؟ قَالُوا: لَا يَا
رَسُولَ اللَّهِ، فَبَكَى النَّبِيُّ صَلَّى اللَّهُ عَلَيْهِ وَسَلَّمَ فَلَمَّا رَأَى الْقَوْمَ بُكَاءَ النَّبِيِّ صَلَّى
اللَّهُ عَلَيْهِ وَسَلَّمَ بَكَوْا فَقَالَ: أَلَا تَسْمَعُونَ إِنَّ اللَّهَ لَا يُعَذِّبُ بِدَمْعِ الْعَيْنِ وَلَا بِحُزْنِ
الْقَلْبِ، وَلَكِنْ يُعَذِّبُ بِهَذَا وَأَشَارَ إِلَى لِسَانِهِ أَوْ يَرْحَمُ، وَإِنَّ الْمَيِّتَ يُعَذِّبُ بِبُكَاءِ

أَهْلِهِ عَلَيْهِ، وَكَانَ عُمَرُ رَضِيَ اللَّهُ عَنْهُ يَضْرِبُ فِيهِ بِالْعَصَا وَيَرْمِي بِالْحِجَارَةِ وَيَحْثِي بِالثَّرَابِ ﴿

(رواه البخاري في الجنائز ١٣٠٤ : ومسلم في الجنائز ١٥٣٢)

حضرت عبداللہ بن عمرؓ سے مروی ہے کہ ایک دفعہ حضرت سعد بن عبادہؓ بیمار ہوئے تو پیارے پیغمبر ﷺ حضرت عبدالرحمن بن عوفؓ، حضرت سعد بن ابی وقاصؓ اور حضرت عبداللہ بن مسعودؓ کے ہمراہ ان کی عیادت کے لئے تشریف لے گئے۔ جب وہاں پہنچے تو وہ مدہوشی کی حالت میں تھے اور ان کے ارد گرد لوگوں کی بھیڑ لگی ہوئی تھی، آپ ﷺ نے استفسار فرمایا کہ کیا وفات پا چکے؟ عرض کیا گیا کہ نہیں حضرت ابھی نہیں۔ پیارے پیغمبر ﷺ نے جب ان کی حالت دیکھی تو رونا آگیا، آپ ﷺ کو دیکھ کر اور لوگ بھی رونے لگے، آپ ﷺ نے فرمایا: لوگو! اچھی طرح سن لو اور سمجھ لو کہ اللہ تعالیٰ آنکھ کے آنسو اور دل کے غم پر تو سزا نہیں دیتا کیونکہ اس پر بندہ کا اختیار نہیں ہے۔ پھر زبان کی طرف اشارہ کر کے ارشاد فرمایا: لیکن اس کی غلطی پر یعنی زبان سے نوحہ اور ماتم کرنے پر سزا دیتا ہے، اور ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ پڑھنے پر اور دعاء و استغفار کرنے پر رحمت بھی فرماتا ہے۔

بہر حال رحمت، شفقت اور نرم دلی سے رونا پیارے پیغمبر ﷺ سے اکثر و بیشتر واقعات میں ثابت ہے۔ اس لئے کسی کی موت پر انسان کو طبعی رنج تو ہوتا ہی ہے لیکن اس رنج کو پالنا اور تازہ کرتے رہنا، اس کو شریعت نے پسند نہیں کیا اس لئے کہ یہ زمانہ جاہلیت کی رسم تھی، اسلام نے یہ رسم نہیں رکھی، بلکہ اسلام نے تو سیدھی یہ بات بتلا دی کہ جب کسی کا انتقال ہو جائے تو صبر کرے اور جس کلمہ سے صبر آتا ہے وہ بھی سکھادیا کہ ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ پڑھو۔

کہ ہم اللہ کی ملک ہیں وہ اپنے مملوک میں جو چاہے تصرف کرے چاہے اٹھائے، یا دنیا میں زندہ رکھے ہم کون ہیں اس میں دخل دینے والے؟ اس سے صبر آئے گا عقلی طور پر بھی، اور طبعی طور پر بھی، کہ ہم اللہ کی مملوک ہیں اور اس کو اپنی ملک میں ہر قسم کا تصرف کا اختیار ہے اور بلاخر ہم نے بھی وہیں جانا ہے، تو وہاں ملاقات ہو جائے گی اور یہ جدائی بھی عارضی اور وقتی ہے۔ بہر حال انسان کو ہر حال میں اللہ رب العزت کی رضا پر راضی رہنا چاہیئے کہ جو اس کی مرضی وہ میری مرضی، اس طرح کوئی چیز اس کے خلاف طبع نہیں ہوگی اور کسی بھی چیز کے وقوع پر وہ اسے بے وقت نہیں سمجھے گا جیسے بعض لوگ کسی بڑے آدمی کے انتقال پر یہ بیان دے دیتے ہیں کہ:

فلاں صاحب کی بے وقت موت سے ہمیں بڑا صدمہ پہنچا، اس بندہ خدا سے کوئی پوچھے کہ اللہ کی طرف سے کوئی چیز

بے وقت بھی ہوتی ہے، بے محل اور بے موقع بھی ہو سکتی ہے؟ یہ بڑی گستاخی کا لفظ ہے، اس کا مطلب یہ ہے کہ معاذ اللہ، اللہ کو آپ سے مشورہ لینا چاہیے تھا کہ کون سا وقت مناسب ہے جس میں اس بندہ کو موت دی جائے، اور پھر موت دی جاتی..... بڑی جرأت کی بات ہے، موت جب آئے گی اپنے وقت پر ہی آئے گی اس لئے بندہ کو ہر حال میں رضا اپنانی چاہئے۔

☆☆☆☆☆

غسل میت کا مسنون طریقہ

میت کو غسل دینے اور کفنانے کی فضیلت

کچھ لوگ میت کے غسل دینے کو معیوب سمجھتے ہیں، اور اسے بچ لوگوں کا کام سمجھتے ہیں، یہ بالکل غلط ہے، یہاں پر وہ احادیث نقل کی جاتی ہیں جن میں میت کو غسل دینے والوں کے لئے اجر و ثواب کا ذکر ہے:

(۱) اُمّ المؤمنین سیدہ طاہرہ حضرت عائشہ صدیقہؓ سے مروی ہے کہ پیارے پیغمبر ﷺ نے فرمایا: جو شخص میت کو غسل دے، اس میں امانت داری ادا کرے، کوئی چیز دیکھے تو اس کا افشاء نہ کرے تو وہ گناہوں سے ایسا (پاک و صاف ہو کر) نکل جاتا ہے جیسے اُس کی ماں نے آج ہی اُسے جنا ہو۔

(مسند احمد ص ۱۵۳)

(۲) حضرت ابو رافع رضی اللہ عنہ سے مروی ہے کہ:

﴿ قَالَ الرَّسُولُ ﷺ: مَنْ غَسَلَ مُسْلِمًا فَكَتَمَ عَلَيْهِ غَفَرَ اللَّهُ لَهُ أَرْبَعِينَ مَرَّةً ﴾

پیارے پیغمبر ﷺ نے ارشاد فرمایا: جو میت کو غسل دے اور (ناپسندیدہ بات) چھپائے تو اس کی چالیس (۴۰) مرتبہ مغفرت کی جائے گی۔

(حاکم ص ۳۶۲)

(۳) ... وفي رواية: « خَرَجَ مِنْ ذُنُوبِهِ كَيَوْمٍ وَلَدَتْهُ أُمُّهُ ﴾

اور ایک روایت میں ہے کہ وہ گناہوں سے ایسا پاک ہو کر نکلے گا جیسے اُس دن (پاک تھا) جس دن اُس کی ماں نے اسے جنا تھا۔

(۴) ... وفي رواية: « غُفِرَ لَهُ أَرْبَعُونَ كَبِيرَةً ﴾

اور ایک روایت میں ہے کہ اُس کے چالیس کبیرہ گناہ معاف کر دیئے جائیں گے۔

(۵) حضرت ابو امامہؓ سے مروی ہے کہ:

﴿ قَالَ الرَّسُولُ ﷺ: مَنْ غَسَلَ مَيِّتًا فَسَتَرَهُ؛ سَتَرَهُ اللَّهُ مِنَ الذُّنُوبِ، وَمَنْ كَفَّنَهُ

كَسَاهُ اللَّهُ مِنَ السُّنْدُسِ ﴾

(حسنہ البانی فی صحیح الجامع)

پیارے پیغمبر ﷺ نے ارشاد فرمایا: جس نے کسی میت کو غسل دیا، اور اُس کی (ناپسندیدہ) بات کو چھپایا تو اللہ تعالیٰ اس کے گناہوں کو چھپا دے گا۔ اگر اُس نے اُسے کفن دیا تو اللہ تعالیٰ اسے ریشمی لباس پہنائے گا۔

(۶) حضرت ابو ذرؓ سے مروی ہے کہ: پیارے پیغمبر ﷺ نے فرمایا: قبروں کی زیارت کیا کرو، وہ آخرت یاد دلاتی ہیں، مردوں کو غسل دیا کرو، یہ جسم کا علاج اور بلغ نصیحت ہے، نماز جنازہ پڑھا کرو اس سے غم پیدا ہوگا، اور غمزدہ اللہ کے سایہ میں ہوگا اور ہر بھلائی کو پائے گا۔

(۷) ایک حدیث میں ہے کہ پیارے پیغمبر ﷺ نے حضرت علیؓ سے ارشاد فرمایا:

اے علی! میت کو غسل دیا کرو، اس لئے کہ جس نے میت کو غسل دیا، اسے ستر بخششوں سے نوازا جاتا ہے، اگر ایک بخشش کو بھی تمام مخلوق پر تقسیم کر دیا جائے تو انہیں کفایت کر جائے۔ حضرت علیؓ نے عرض کیا: یا رسول اللہ میت کو غسل دینے والا غسل دیتے وقت کیا کہے؟ آپ ﷺ نے ارشاد فرمایا: وہ کہے: {غُفِّرَ اَنكَ يَا رَحْمَنُ} اے رحمن میں تیری بخشش کا طلب گار ہوں، یہاں تک کہ وہ غسل دینے سے فارغ ہو جائے۔

(نصب الراية ج ۲: ص ۲۵۶)

غسل میت کے وقت کسی نامناسب بات کو چھپانا

اگر غسل دینے والا میت کے جسم میں کوئی نامناسب بات دیکھے، مثلاً جسم کی بہیت بدلی ہوئی پائے، چہرہ یا کسی عضو کا سیاہ ہونا دیکھ لے، زیر ناف بالوں کا بڑا ہونا، دیکھ لے تو ان باتوں کا کسی دوسرے کے سامنے بیان کرنا جائز نہیں۔ اور اگر میت کی اچھی حالت دیکھے، مثلاً چہرہ کی نورانیت، خوشبو کی مہک، یا اور کوئی اچھی بات دیکھے تو اُس کا لوگوں کے سامنے ظاہر کرنا مستحسن ہے۔ چنانچہ حضرت ابو ہریرہؓ سے مروی ہے کہ پیارے پیغمبر ﷺ نے ارشاد فرمایا: جو بندہ کسی بندے کی بات کو دنیا میں چھپاتا ہے، اللہ تعالیٰ اُس کی بات کو قیامت میں چھپائے گا۔

(بلوغ الامانی ص ۱۵۴)

حضرت علیؓ سے مروی ہے کہ پیارے پیغمبر ﷺ نے فرمایا:

﴿ مَنْ غَسَلَ مَيِّتًا وَكَفَّنَهُ وَحَنَطَهُ، وَحَمَلَهُ، وَصَلَّى عَلَيْهِ، وَلَمْ يُفْشِ عَلَيْهِ مَا

(ابن ماجہ، ص ۱۰۶)

رَأَى خَرَجَ مِنْ حَاطِيَّتِهِ مِثْلَ يَوْمٍ وَلَدَتْهُ أُمُّهُ ﴿

جس نے میت کو غسل دیا، اُسے کفنایا، خوشبو لگائی، اس کے جنازہ کو اٹھایا، اس پر نماز جنازہ پڑھی اس کے کسی نامناسب امور کو دیکھ کر لوگوں پر ظاہر نہ کیا تو وہ گناہوں سے ایسا پاک ہو جائے گا، جیسے کہ اُس کی ماں نے آج ہی اس کو جنا ہو۔

(ابن ماجہ ص ۱۰۵)

کفن آنے اور قبر کھودنے کا اجر

حضرت جابرؓ سے مروی ہے کہ: پیارے پیغمبر ﷺ نے فرمایا: جو قبر کو کھودے گا اُس کے لئے اللہ تبارک و تعالیٰ جنت میں گھر بنائے گا، جو میت کو غسل دے گا وہ گناہوں سے ایسے پاک ہوگا جیسا کہ اس کی ماں نے آج ہی اُسے جنا ہو، اور جو کسی کو کفن دے گا اللہ تعالیٰ اُسے جنت کے جوڑے پہنائے گا، جو کسی غمزدہ کو تسلی دے گا تو اسے اللہ تعالیٰ تقویٰ کا لباس پہنائے گا، اور روحوں میں سے اُس کی روح پر رحمت ہوگی، جو کسی کی موت پر تعزیت کرے گا اللہ تعالیٰ اُسے جنت کے دو جوڑے پہنائے گا جس کی قیمت دنیا ادا نہ کر سکے گی، اور جو جنازہ کے پیچھے چلے گا یہاں تک کہ اُسے دفن کر دے، اس کے لئے تین قیراط لکھے جائیں گے، جس کا ایک قیراط اُحد پہاڑ سے بڑا ہوگا، جو کسی یتیم یا بیوہ کی کفالت کرے گا اللہ تعالیٰ اُسے اپنے سایہ میں رکھے گا، اور اُسے جنت میں داخل کرے گا۔

(طبرانی، مجمع ج ۳: ص ۲۲، بشکل کبریٰ ص ۳۱۹، ج ۱۰)

حضرت ابورافعؓ کی روایت میں ہے کہ:

﴿وَمَنْ حَفَرَ لَهُ فَأَجَنَّهُ أُجْرِي عَلَيْهِ كَأَجْرِ مَسْكِينٍ أَسْكَنَهُ إِلَى يَوْمِ الْقِيَامَةِ، وَمَنْ

كَفَّنَهُ كَسَاهُ اللَّهُ يَوْمَ الْقِيَامَةِ مِنْ سُنْدُسٍ وَإِسْتَبْرَقٍ الْجَنَّةِ﴾ (اخرجه الحاكم، والبيهقي)

جس نے کسی کے لئے قبر کھودی اور اُس میں اُس کو دفن کیا، اس نے اس کو مکان دینے کا ثواب قیامت تک پایا، جس نے کسی کو کفن دیا اللہ تعالیٰ اُسے ریشم، سندس اور استبرق کا جوڑا جنت میں دے گا۔

(سنن کبریٰ ج ۳ ص ۳۹۵)

غسل، کفن اور خوشبو کی ابتداء

شرعی اعتبار سے انسان کے غسل، کفن و دفن کی ابتداء حضرت آدم علیہ السلام سے ہوئی ہے جن کو فرشتوں نے آکر غسل دیا اور کفن پہنایا، خوشبو لگائی، قبر کھودی، بغلی قبر بنائی، ان پر نماز جنازہ پڑھی، پھر قبر میں داخل کیا، کچی اینٹوں سے قبر کو بند کیا، پھر قبر سے نکلے، پھر اُن پر مٹی ڈالی اور پھر کہا یہی طریقہ ہے ابن آدم کو دفنانے کا۔

چنانچہ حضرت ابی بن کعبؓ سے مروی ہے کہ:

﴿ إِنَّ آدَمَ عَلَيْهِ السَّلَامَ لَمَّا حَضَرَهُ الْمَوْتُ قَالَ لِبَنِيهِ ، أَيُّ بَنِي إِيَّيْ أَشْتَهِي مِنْ ثِمَارِ الْجَنَّةِ ، فَذَهَبُوا يَطْلُبُونَ لَهُ ، فَاسْتَقْبَلَتْهُمْ الْمَلَائِكَةُ وَمَعَهُمْ أَكْفَانُهُ وَحَنُوطُهُ ، وَمَعَهُمْ الْفُؤُوسُ وَالْمَسَاحِي وَالْمَكَاتِلُ ، فَقَالُوا لَهُمْ: يَا بَنِي آدَمَ ، مَا تُرِيدُونَ ؟ وَمَا تَطْلُبُونَ ؟ أَوْ مَا تُرِيدُونَ ؟ وَأَيْنَ تَذْهَبُونَ ؟ قَالُوا: أَبُونَا مَرِيضٌ فَاشْتَهَى مِنْ ثِمَارِ الْجَنَّةِ ، قَالُوا لَهُمْ : إِرْجِعُوا فَقَدْ قَضِيَ قَضَاءُ أَبِيكُمْ فَجَاءُوا وَ فَلَمَّا رَأَتْهُمْ حَوَاءُ عَرَفَتْهُمْ ، فَلَاذَتْ بِآدَمَ ، فَقَالَ: إِلَيْكَ عَنِّي فَإِنِّي إِنَّمَا أُوتِيتُ مِنْ قَبْلِكَ ، خَلِي بَيْنِي وَبَيْنَ مَلَائِكَةِ رَبِّي تَبَارَكَ وَتَعَالَى ، فَقَبَضُوهُ ، وَغَسَلُوهُ وَكَفَّنُوهُ وَحَنَطُوهُ ، وَحَفَرُوا لَهُ وَالْحَدُّوا لَهُ ، وَصَلُّوا عَلَيْهِ ، ثُمَّ دَخَلُوا قَبْرَهُ فَوَضَعُوهُ فِي قَبْرِهِ وَوَضَعُوا عَلَيْهِ اللَّبَنَ ، ثُمَّ خَرَجُوا مِنَ الْقَبْرِ ، ثُمَّ حَثُّوا عَلَيْهِ التُّرَابَ ، ثُمَّ قَالُوا: يَا بَنِي آدَمَ هَذِهِ

سُنَّتُكُمْ ﴿

(سنن کبری: ج ۳: ص ۴۰۴، ابن سعد، دار قطی)

جب حضرت آدم علیہ السلام مرض الموت میں مبتلا ہوئے تو اپنے بیٹوں سے فرمایا: اے بیٹو! میں مریض ہوں، میری وہی خواہش ہے جو مریض کی ہوتی ہے، کچھ میرے لئے جنت کا پھل تلاش کر لاؤ، چنانچہ وہ نکلے زمین پر تلاش کرنے کے لئے چلے گئے، تو سامنے سے فرشتوں سے ملاقات ہو گئی، ان کے پاس ان کا کفن اور خوشبوئیں تھیں۔ فرشتوں نے کہا، اے آدم کی اولاد! تم کیا چاہتے ہو؟ کیا تلاش کر رہے ہو؟ اور کہاں جا رہے ہو؟ انہوں نے کہا کہ ہمارے والد بیمار ہیں اور انہوں نے جنت کے پھل کی خواہش کی ہے۔ فرشتوں نے کہا، تم لوٹ جاؤ، تمہارے والد کی روح قبض کر کے جنت میں پہنچانے کا حکم ہو گیا ہے۔ چنانچہ جب فرشتے آئے تو اماں حوا نے ان کو پہچان لیا، اور آدم علیہ السلام سے لپٹ گئیں، تو حضرت آدم علیہ السلام نے ان سے فرمایا کہ ہٹ جاؤ اور میرے اور میرے رب کے فرشتوں کے درمیان رکاوٹ نہ بنو۔ فرشتوں نے حضرت آدم علیہ السلام کی روح قبض کی، اور وہ سب دیکھ رہے تھے، پھر انہوں نے انہیں

غسل دیا اور کفنا یا، خوشبو لگائی، اور وہ (یعنی اولاد آدم) دیکھ رہے تھے، اُن کے لئے قبر کھودی، ان پر نماز جنازہ پڑھی، وہ دیکھ رہے تھے، پھر انہوں نے حضرت آدم علیہ السلام کو قبر میں اتارا، قبر کے اندر رکھا، پھر ان کی قبر کو سلوں سے بند کیا، پھر قبر سے باہر نکلے، اور قبر پر مٹی ڈالی، اور پھر فرشتوں نے کہا، اے آدم کی اولاد! تمہارے مرنے والوں کے لئے یہی طریقہ ہے۔ (یعنی غسل دینے خوشبو لگانے، کفنانے، جنازہ پڑھنے اور دفنانے کا)۔



میت کی تجہیز و تکفین کا سامان

میت کی تجہیز و تکفین کے لئے ان چیزوں کی ضرورت ہے۔

(۱) کفن کے لئے کپڑا: عام میت کے لئے مرد ہو تو چودہ (۱۴) گز اور اگر عورت ہو تو زیادہ سے زیادہ سترہ

(۱۷) گز۔

(۲) غسل کا تختہ جس پر نعش لٹائی جاسکے۔

(۳) دوٹھی کی مقدار میں بیری کے پتے۔ اگر نہ ملیں تو کوئی حرج نہیں۔

(۴) نہلانے کے لئے پانی کے برتن بالٹی لوٹا وغیرہ حسب ضرورت۔

(۵) ڈھیلے ۳ یا ۵ عدد، یا ٹائیلٹ پیپر

(۶) صندل یا اگر بتی یا لوبان ایک تولہ

(۷) عطر ایک شیشی

(۸) روئی کا چھوٹا پیکٹ ایک عدد

(۹) غسل کا صابن یا گل خیرو۔

(۱۰) کافور ۶ ماشہ۔ آٹھ ٹکلیاں

رنگین پاک لنگیاں یا تہبند دو عدد۔ اگر گھر میں موجود نہ ہوں تو ڈھائی گز کپڑا منگوا لیں۔

دستانے دو عدد موٹے کپڑے کے۔

غسل دینے والے کون ہوں

(۱) غسل دینے والے کے لئے شرط یہ ہے کہ وہ مسلمان ہو، عاقل ہو، اور ثقہ امانت دار اور دیندار ہو، غسل سے متعلق جو شرعی احکامات ہیں ان کو جاننے والا ہو، اور میت کے غسل کے دوران اگر کوئی مکروہ چیز دیکھے تو اس کی پردہ پوشی کرنے والا ہو۔ اس لئے کہ حدیث میں پیارے پیغمبر ﷺ نے ارشاد فرمایا: ﴿مَنْ غَسَّلَ مُسْلِمًا فَكَتَمَ عَلَيْهِ غُفْرَ لَهُ﴾ کہ جس نے کسی مسلمان کو غسل دیا اور اس کی پردہ پوشی کی تو اس کی مغفرت کر دی جائے گی۔

بہتر ہے کہ جس کے بارے میں اس نے وصیت کی ہو وہ اس کو غسل دے، پھر میت کو اس کے قریبی رشتہ دار جن کے لئے میت کو دیکھنا جائز ہو وہ غسل دیں کیونکہ یہ اپنے عزیز کی آخری خدمت ہے، اور اگر رشتہ دار غسل دینا نہ جانتے ہوں تو پھر اور دیندار افراد غسل دیں جو غسل کے مسائل سے واقف ہوں۔

اور پیارے پیغمبر ﷺ کا ارشاد ہے:

﴿قَالَ عَلَيْهِ الصَّلَاةُ وَالسَّلَامُ لَيْلَهُ أَقْرَبُكُمْ إِنْ كَانَ يَعْلَمُ، فَإِنْ كَانَ لَا يَعْلَمُ فَمَنْ

(اخرجه احمد ۲۵۳۹۳)

تَرَوْنَ أَنْ عِنْدَهُ حَظًّا مِنْ وَرَعٍ وَأَمَانَةٍ﴾

غسل دینے کا حق دار تمہارا قریبی رشتہ دار ہے اگر وہ مسائل کو جانتا ہو، اور اگر وہ نہیں جانتا تو پھر دیکھو کہ جو دیندار اور امانتدار ہے وہ غسل دے۔

(۲) غسل دینے والوں کے لئے بہتر ہے کہ با وضو ہو کر غسل دیں۔ (فتاویٰ عالمگیری ج ۱)

(۳) جنبی شخص اور حیض اور نفاس والی عورت میت کو غسل نہ دے، ان کے لئے میت کو غسل دینا مکروہ ہے۔

(مراقی الفلاح مع حاشیہ ص ۴۶۹)

(۴) مرد مرد کو غسل دیں اور عورتیں عورت کو، البتہ بیوی شوہر کو غسل دے سکتی ہے، کفنا سکتی ہے، دیکھ سکتی ہے اور چھو سکتی ہے، جبکہ شوہر بیوی کو دیکھ تو سکتا ہے، اور اُس کا جنازہ بھی اٹھا سکتا ہے، لیکن اُسے نہ تو بغیر کپڑے کے چھو سکتا ہے اور نہ ہی غسل دے سکتا ہے۔

(نور الایضاح، درمختار، ج ۲ ص ۱۹۸)

(۵) چھوٹے لڑکے یا لڑکیاں جو شہوت کی حد کو نہ پہنچی ہوں تو اُن کو مرد یا عورت کوئی بھی غسل دے سکتا ہے۔

(مراقی: ۱۴۶)

(۶) اگر عورت کا انتقال ہو جائے اور کوئی دوسری عورت نہلانے والی نہ ہو، یا مرد کا انتقال ہو جائے اور کوئی دوسرا مرد نہلانے والا نہ ہو تو جو اس کا محرم ہو وہ اپنے ہاتھ سے اس کو تیمم کرا دے، اور اگر محرم نہ ہو تو اجنبی اپنے ہاتھ پر دستانے پہن کر یا کپڑا لپیٹ کر اسے تیمم کرا دے۔

متعدد طرق سے یہ حدیث مروی ہے کہ پیارے پیغمبر ﷺ نے ارشاد فرمایا کہ: اگر عورت مردوں کے درمیان مر جائے اور وہاں کوئی عورت نہ ہو، اسی طرح اگر کوئی مرد عورتوں کے درمیان مر جائے اور وہاں کوئی مرد نہ ہو تو ان کو تیمم کرا دیا جائے۔ (بیہقی ۵: ۲۵۹، مراسیل ابوداؤد: ۴۱۴)

(۷) میت کو غسل دینے والے کے لئے بعد میں غسل کر لینا مستحب ہے، حدیث میں ہے کہ پیارے پیغمبر ﷺ نے ارشاد فرمایا کہ جو میت کو غسل دے، وہ غسل کر لے۔ (ابوداؤد)

(۸) جو بچہ پیدا ہو کر مر جائے، یا مرا ہوا پیدا ہو تو بہتر ہے کہ اسے بھی غسل دیا جائے، بعض لوگ ایسے بچوں کو بغیر غسل کے ہی دفن دیتے ہیں جو کہ غلط ہے۔ البتہ اگر بچہ ناقص پیدا ہو تو اس کو غسل دینے میں اختلاف ہے، مگر بہتر ہے کہ دے دیا جائے۔ (ہدایہ: ۱۶۱:۱)

(۹) میت کے نہ ناخن کاٹے جائیں، اور نہ زیر ناف و بغل بالوں کو صاف کیا جائے، اور نہ بالوں میں کنگھی کی جائے، میت کے منہ میں لگے ہوئے مصنوعی دانت اگر سہولت سے نکالے جاسکیں تو نکال لئے جائیں، اور اگر ان کا نکالنا مشکل ہو تو منہ ہی میں رہنے دئے جائیں۔ (حسن الفتاویٰ ج ۴ ص ۲۴۱)

(۱۰) اگر کوئی جل کر یا ڈوب کر مر جائے تو اسے بھی غسل دیا جائے گا۔ البتہ ڈوبنے والے کی نعش کو نکالتے وقت غسل کی نیت سے پانی میں حرکت دے دی جائے تو غسل ہو جائے گا۔ لیکن سنت کے مطابق غسل دینا بہتر ہے۔

☆ میت کے اعضاء پر اگر پٹی لگی ہو یا آنکھوں میں کنٹیکٹ لینز ڈالی ہوں یا پلاسٹر وغیرہ لگا ہوا ہو تو اسے نرمی کے ساتھ بدن سے ہٹایا جائے، لیکن اگر ایسا کرنا مشکل ہو یا میت کے ایذا اور زخمی ہونے کا اندیشہ ہو تو پھر اسی حالت پر غسل دیا جائے گا نکالنے کی ضرورت نہیں۔

☆ جو بچہ پیدا ہو کر مر جائے اس کو بھی غسل دینا چاہئے اور جو مر کر پیدا ہو، اس کو بھی بہتر ہے کہ غسل دیا جائے، اور اگر بچہ ناقص پیدا ہو تو اس کو غسل دینے میں اختلاف ہے۔ (ہدایہ: ۱۶۱:۱)

☆ اگر میت کا اکثر بدن یا نصف بدن سر کے ساتھ ملے تو اس کو غسل و کفن دیا جائے گا، اور نماز جنازہ بھی پڑھی جائے گی ورنہ ویسے ہی ایک کپڑے میں دفن کر دیا جائے گا۔

☆ شہید کو غسل نہیں دیا جاتا بلکہ اس کے جسم کے خون آلود کپڑوں ہی میں اسے کفنایا جائے گا، اگر میت کے کپڑے مسنون کفن سے کم ہوں تو اضافہ کیا جائے گا، اور اگر زائد ہوں تو انہیں اتار لیا جائے گا۔

☆ اگر کوئی خودکشی کر کے مر جائے تو اسے بھی غسل و کفن دیا جائے گا۔ (در مختار ج ۲ ص ۲۱۱)

☆ بعض لوگ غسل کے پانی پر کچھ آیات یا درود شریف یا کچھ دعائیں پڑھتے ہیں اس کا شرعاً کوئی ثبوت نہیں ہے۔

☆ کفن پر کلمہ لکھنا بدعت ہے اس سے بچنا چاہئے، حضرات صحابہ کرامؓ اور تابعین و تبع تابعین سے یہ عمل ثابت نہیں، اور اس میں کلمہ کی تو بین بھی ہے۔ اسی طرح کفن کے اندر عہد نامہ وغیرہ رکھنا بھی جائز نہیں۔

☆ جن حضرات نے لکھنے کا ذکر کیا ہے اس سے مراد صرف انگلی سے لکھنا ہے۔ (رد المحتار ج ۲ ص ۲۴۷)

کفن و دفن میں جلدی

شریعت کا حکم یہ ہے کہ مرنے کے بعد فوراً غسل و کفن کرنا چاہئے، اور جتنی جلدی ہو سکے اس کے دفنانے کی فکر کی جائے، مگر عام طور پر اس میں بڑی کوتاہی کی جاتی ہے بعض جگہ ایک دن اور بعض جگہ دو دنوں تک میت گھر میں رکھی رہتی ہے اور دور سے آنے والے رشتہ داروں کے لئے انتظار کیا جاتا ہے، حالانکہ ان کا تجہیز و تکفین میں شریک ہونا ضروری نہیں، اصل چیز تو دعاء ہے جو دور و نزدیک ہر جگہ سے کی جاسکتی ہے۔ خلیفہ اول امیر المؤمنین سیدنا حضرت ابو بکر صدیقؓ رات کے وقت دنیائے فانی سے رخصت ہوتے ہیں تو صحابہ کرامؓ صبح ہونے سے پہلے ان کی تدفین کر کے فارغ ہو جاتے ہیں۔

(بخاری: ۱۳۸۷، تاریخ الخلفاء للسيوطی ص: ۷۹)

☆ بعض لوگ جنازہ لے جانے میں تاخیر کی وجہ سے غسل کو مؤخر کر دیتے ہیں جو کہ غلط ہے۔ (رد المحتار ج ۲ ص: ۱۹۵)

حدیث میں ہے کہ حضرت طلحہ بن براءؓ بیمار ہوئے تو اللہ کے رسول ﷺ ان کی عیادت کے لئے تشریف لائے اور فرمایا کہ میں دیکھ رہا ہوں کہ طلحہ کی موت آگئی ہے، جب ان کا انتقال ہو جائے تو مجھے خبر کر دینا اور تم تجہیز و تکفین میں جلدی کرنا، کیونکہ مسلمان میت کو گھر والوں میں زیادہ دیر تک رکھنا مناسب نہیں۔

(ابوداؤد، ۲۷۷۷)

اور ایک حدیث میں ہے کہ جنازہ میں جلدی کرو، میت اگر نیک و صالح ہے تو وہ جگہ اس کے لئے بہتر ہے جس کی طرف تم اس کو لیجا رہے ہو، اور اگر میت نیک نہیں ہے تو وہ شر ہے، اسے جلدی سے اپنے سے دفع کرو۔ (بخاری و مسلم)

غسل کی تیاری

میت کو غسل دینے کے لئے سب سے پہلے کسی تخت یا بڑے تختے کا انتظام کر لیں۔ جب تجہیز و تکفین کا سامان آجائے تو غسل کے لئے پانی اور کفن کی تیاری کر لیں۔

☆ اگر گرم پانی کا انتظام نہ ہو تو ایک بڑے تیلے میں غسل کے لئے پانی گرم کر لیں، جو پانی گرم کریں اُس میں بیری کے پتے یا عظمی یا نیم کے پتے یا صابن ڈال دیں۔ اور اگر ان میں سے کوئی چیز بھی میسر نہ ہو تو سادہ گرم پانی ہی کافی ہے۔

☆ کا فور کو باریک کر کے کسی پیالے وغیرہ میں بھگو دیں۔ اور پھر غسل سے پہلے کفن تیار کر لیں، کفن پہنانے کا طریقہ آگے جا کر بیان کیا جائے گا یہاں کفن بنانے کا طریقہ ذکر کیا جاتا ہے:

کفن بنانے کا طریقہ

کفن تین قسم کا ہوتا ہے۔ (۱) کفن مسنون (۲) کفن کفایہ (۳) کفن ضرورت۔

کفن مسنون مردوں کیلئے تین چادریں ہیں خواہ نئی ہوں یا دھلی ہوں۔

ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿كَفَّنَ الرَّسُولُ ﷺ فِي ثَلَاثَةِ أَثْوَابٍ بَيْضٍ سَحُولِيَّةٍ﴾ (اخرجه البخاری ۱۲۶۴، مسلم: ۹۴۱)

پیارے پیغمبر ﷺ کو تین نئی سفید یعنی چادروں میں کفن دیا گیا۔

اسی طرح حضرت جابر بن سمرہؓ کی روایت ہے کہ:

﴿كَفَّنَ رَسُولُ اللَّهِ ﷺ فِي ثَلَاثَةِ أَثْوَابٍ ، قَمِيصٌ وَازَارٌ وَلِفَافَةٌ سَحُولِيَّةٍ﴾

پیارے پیغمبر ﷺ کو تین کپڑوں میں کفن دیا گیا قمیص، ازار اور لفافہ جو یمن کے ایک گاؤں سحولیہ کے

بنے ہوئے تھے، (اور جہاں کے سفید کپڑے بہت عمدہ ہوتے تھے)۔

اور دوسری دلیل یہ ہے کہ انسان عادتاً اپنی زندگی میں تین کپڑے ہی پہنتا ہے، لہذا مرنے کے بعد بھی اُسے تین

کپڑے پہنائے جائیں گے۔ (۱) ازار: چھوٹی چادر سر سے پاؤں تک۔ (۲) قمیص: یعنی کفنی بغیر آستین اور بغیر کلی کے گردن

سے پاؤں تک۔ (۳) لفافہ: (یعنی سب سے اوپر کی بڑی چادر) جو ازار سے چار گہ زیادہ لمبی ہو۔

(۱) میت اگر بالغ مرد ہے تو کفن اس طرح سے بنائیں کہ پہلے فیتہ لے کر سر سے پاؤں تک لمبائی میں، اور

پھر سینہ اور پیٹ کے درمیان سے گولائی میں اس طرح کہ دونوں طرف کی پسلیوں تک پہنچ جائیں اس کا ناپ لیں۔ اور پھر ایک

کپڑا جو اتنا چوڑا ہو کہ میت اس میں لپیٹی جاسکے (سوا گز سے ڈیڑھ گز تک) اس کو میت کے قد کے برابر اس قدر کاٹ دیں کہ

سر کے اوپر اور پاؤں کے نیچے نکلا ہوا رہے دونوں طرف سے تقریباً ایک بالشت زائد ہو عام طور پر اس کی لمبائی پونے تین

گز ہوتی ہے۔ اگر کپڑے کی چوڑائی کم ہو تو پہلے پونے تین گز کے دو کپڑے کاٹیں اور چوڑائی میں دونوں کپڑوں کو ملا کر سلائی

کروالیں، یہ لفافہ یعنی بڑی چادر بن گئی۔

(۲) اس کے بعد ڈھائی گز کی ایک چادر کاٹیں جو لمبائی میں میت کے سر سے پاؤں تک آجائے۔ چوڑائی سوا گز سے ڈیڑھ گز (اگر چوڑائی کم ہو تو پھر ڈھائی ڈھائی گز کے دو کپڑے کاٹیں، اور چوڑائی میں دونوں کپڑوں کو ملا کر درمیان سے سلو ادیں) یہ ازار ہوگی۔

(۳) اس کے بعد قمیص، گرتا یا کفنی اس طرح بنائیں کہ میت کے گلے سے لے کر گھٹنوں کے نیچے نصف پنڈلی تک کا ماپ لے کر اُس کا دگنا کپڑا کاٹ لیں (تقریباً پانچ یا ساڑھے پانچ گز) کیونکہ آدھا جسم کے اوپر اور آدھا جسم کے نیچے رہنا ہے، پھر اس کپڑے کو دو تہہ کر کے درمیان میں سے تقریباً ایک فٹ شگاف ڈال لیں، تاکہ آسانی سے گلا اُس سے گزر سکے۔ جو کپڑا بچ جائے اُس کے ایک کنارے سے چار پٹیاں تقریباً ایک اینچ چوڑی کاٹ لیں، دو پٹیاں سر اور پاؤں کی جانب باندھیں۔

عورت کا کفن

عورت کے لئے مسنون کپڑے پانچ ہیں۔

- (۱) ازار: سر سے پاؤں تک ڈھائی گز لمبا اور سوا یا ڈیڑھ گز چوڑا۔
- (۲) قمیص: بغیر آستین اور بغیر کلی کے گردن سے پاؤں تک ڈھائی یا پونے تین گز لمبا اور ایک گز چوڑا۔
- (۳) لفافہ: (چادر) جو ازار سے چار گرہ زیادہ لمبی ہو، پونے تین گز لمبا اور سوا یا ڈیڑھ گز چوڑا۔
- (۴) سینہ بند: جو چوڑائی میں اتنا ہو کہ بند ہو جائے اور لمبائی میں زیر بغل سے رانوں تک دو گز لمبائی میں اور سوا گز چوڑائی میں۔

(۵) سر بند: جسے اوڑھنی، اور خمار بھی کہتے ہیں تین ہاتھ (ڈیڑھ گز) لمبا اور بارہ گرہ (پون گز) چوڑا ہو۔
دلیل حضرت امّ عطیہ رضی اللہ عنہا کی حدیث ہے کہ جب پیارے پیغمبر ﷺ کی صاحبزادی حضرت زینب کی وفات ہوئی تو جن عورتوں نے ان کو غسل دیا، پیارے پیغمبر ﷺ نے ان کو کفن کے لئے پانچ کپڑے عنایت فرمائے تھے۔
(رواہ الجوزی)

اسی طرح حضرت لیلیٰ بنت قائف سے مروی ہے کہ:

﴿كنت فيمن غسل امّ كلثوم بنت الرسول الله ﷺ فكان اول ما اعطانا رسول

اللہ ﷺ الحقاء، ثم الدرع، ثم الخمار، ثم الملحفة، ثم أدرجت بعد في الثوب

الآخر﴾

(ابو داؤد، سنن بیہقی)

حضرت ام کلثوم بنت رسول اللہ ﷺ کو جب غسل دیا گیا تو میں بھی غسل دینے والوں میں موجود تھی پہلے رسول اللہ ﷺ نے ازار دی، پھر قمیص، پھر اوڑنی، پھر سینہ بند پھر ایک کپڑا جس میں ان کو رکھا گیا۔ اور عقلی دلیل یہ ہے کہ: زندگی میں بالعموم عورت پانچ کپڑوں میں رہتی ہے، اسی پر قیاس کرتے ہوئے مرنے کے بعد بھی اس کو پانچ کپڑے دیئے گئے ہیں۔

دو کپڑوں پر اکتفاء کرنا

مرد کو تین اور عورت کو پانچ کپڑوں میں کفننا مسنون ہے، لیکن اگر مرد کو دو کپڑوں ازار اور لفافہ میں اور عورتوں کو تین کپڑوں یعنی ازار لفافہ اور سر بند میں کفنایا جائے تو بھی درست ہے، اور یہ کفن کفایہ ہے۔ کیونکہ ام المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ قَالَ أَبُو بَكْرٍ ۖ لَتَوُ بَيِّهِ الَّذِينَ كَانَ يَمْرُضُ فِيهِمَا، إِغْسِلُوا هُمَا، وَكَفِّنُونِي

فِيهِمَا، فَقَالَتْ عَائِشَةُ ۖ أَلَا نَسْتَرِي لَكَ جَدِيدًا؟ فَقَالَ لَا: أَلْحَى أَحْوَجُ إِلَى الْجَدِيدِ

مِنَ الْمَيِّتِ ﴾

(فتح القدیر)

(میرے والد محترم سیدنا) حضرت ابو بکرؓ نے فرمایا: اپنے اُن دو کپڑوں کے بارے میں جن میں آپؐ بیمار تھے، کہ ان دونوں کو دھو ڈالنا، اور مجھے ان دونوں کپڑوں میں کفن دے دینا، ام المؤمنین حضرت عائشہ صدیقہؓ نے عرض کیا: کیا ہم آپ کے لئے نیا کپڑا نہ خرید لیں؟ فرمایا نہیں۔ زندہ آدمی نئے کپڑے کا زیادہ مستحق ہے بہ نسبت مردہ کے۔

اور دو کپڑوں کے کفن کفایہ ہونے کی عقلی دلیل یہ ہے کہ: انسان اپنی زندگی میں کم از کم دو کپڑے پہنتا ہے۔ لہذا اس کی زندگی میں جس طرح دو کپڑے بطور کفایت کے تھے اسی طرح اس کے مرنے کے بعد بھی دو کپڑے کفایت کے درجے میں ہوں گے۔

عورت کا کفن کفایہ

عورت کا کفن کفایہ تین کپڑے ہیں: (۱) ازار۔ (۲) لفافہ۔ (۳) اوڑھنی۔

تین کپڑوں سے کم میں بلا ضرورت عورتوں کو کفننا مکروہ ہے۔ اور اگر ضرورت اور مجبوری کی وجہ سے ہو تو پھر ایک کپڑے میں بھی کفننا جائز ہے۔ چنانچہ حضرت خباب بن ارتؓ سے مروی ہے کہ:

﴿ هَاجَرْنَا مَعَ النَّبِيِّ ﷺ : مُرِيدَ وَجْهِ اللَّهِ تَعَالَى ، فَوَقَعَ أَجْرُنَا عَلَى اللَّهِ ، فَمِنَّا مَنْ مَضَى وَلَمْ يَأْخُذْ مِنْ أَجْرِهِ شَيْئًا ، مِنْهُمْ مُصْعَبُ بْنُ عَمِيرٍ قُتِلَ يَوْمَ أُحُدٍ ، وَتَرَكَ نِمْرَةً فَكُنَّا إِذَا غَطَيْنَا بِهَا رَأْسَهُ بَدَتْ رِجْلَاهُ ، وَإِذَا غَطَيْنَا بِهَا رِجْلَيْهِ بَدَأَ رَأْسُهُ ، فَأَمَرَنَا رَسُولُ اللَّهِ ﷺ أَنْ نُغَطِّيَ رَأْسَهُ وَأَنْ نَجْعَلَ عَلَى رِجْلَيْهِ شَيْئًا مِّنَ الْأَذْخَرِ ﴾

ہم نے پیارے پیغمبر ﷺ کے ساتھ محض اللہ تعالیٰ کی خوشنودی کے لئے ہجرت کی، پس ہمارا اجر اللہ تعالیٰ پر ہے، ہم میں سے جو لوگ گزر گئے، اور انہوں نے دنیا میں کچھ بھی اجر نہیں لیا، ان میں حضرت مصعب بن عمیرؓ ہیں، جو اُحد کے دن شہید ہو گئے تھے، انہوں نے ایک دھاری دار چادر چھوڑی، پس جب ہم اُس سے اُس کا سر ڈھانکتے تو پیر گھل جاتے، اور جب پیر ڈھانکتے تو سر کھل جاتا، ہم کو رسول اللہ ﷺ نے حکم دیا کہ ہم مصعب کے سر کو ڈھانک دیں، اور پیروں پر اذخر گھاس ڈال دیں۔

اسی طرح سید الشہداء حضرت امیر حمزہؓ کے متعلق بھی آپ ﷺ نے پیروں پر اذخر گھاس ڈالنے کا حکم دیا تھا، کیوں کہ انہیں بھی ایک ناکافی کپڑے میں کفن دیا گیا تھا۔ ان واقعات اور روایات سے معلوم ہوا کہ ضرورت اور مجبوری کے وقت ایک چادر میں بھی کفن دیا جاسکتا ہے، مگر بلا ضرورت ایسا کرنا مکروہ ہے۔

نابالغ کا کفن

اگر نابالغ لڑکا یا لڑکی جو قریب البلوغ ہوں، یا بہت کم عمر ہوں، ان کا انتقال ہو جائے تو ان کو بھی ویسے ہی کفن دیا جائے گا جیسے بالغ مرد و عورت کو دیا جاتا ہے۔ یعنی تین اور پانچ کپڑوں میں، فرق صرف اتنا ہے کہ بالغ مرد اور عورت کے لئے وہ حکم تاکید ہے اور نابالغ کے لئے بہتر ہے۔

(بہشتی زیور)

غسل میت کا طریقہ

میت کو غسل دینا زندہ لوگوں پر بالاتفاق فرض علی الکفایہ ہے، چنانچہ اگر کوئی مردہ آدمی پانی میں پایا گیا تو اس کو بھی غسل دیا جائے گا، اور اگر وہ پھول یا پھٹ گیا ہو تو اس پر پانی بہا دیا جائے گا۔ (احسن الہدایہ ۳۴۳)

☆ گھر کی ایسی جگہ میت کو غسل دیا جائے جو پاک صاف اور باپردہ ہو اور اوپر چھت بھی ہو اور وہاں پر کوئی مجسمہ اور تصویر نہ ہو، اور جہاں سے پانی بھی آسانی سے نکل جائے، گندی اور ناپاک جگہ میں غسل دینے کے اندر جہاں میت کی اہانت ہے وہاں فرشتوں کو بھی تکلیف ہوتی ہے۔

☆ غسل کا سارا سامان وہاں پر رکھا جائے۔ اگر پہلے سے وہاں غسل دینے کے لئے پائپ موجود نہ ہو تو دو لوٹے اور ایک ڈونگا لے لیں، نیم گرم پاک و صاف پانی اتنی مقدار میں ہو کہ نہلاتے وقت کوئی دشواری پیش نہ آئے، پانی نہ تو زیادہ گرم ہو اور نہ زیادہ ٹھنڈا بلکہ معتدل ہو۔

☆ اس کے بعد غسل دینے کے لئے چار یا پانچ آدمی اس جگہ پر ٹھہریں باقی باہر چلے جائیں، اس سے مقصود میت کی ستر پوشی ہے، بغیر حاجت کے میت کو دیکھنا اہل علم کے نزدیک بہتر نہیں اس لئے کہ مرنے کے بعد انسان کا سارا جسم ہی ستر بن جاتا ہے، اور اسی لئے حکم ہے کہ میت کو ایسی جگہ غسل دیا جائے جہاں لوگوں کی نظر نہ پہنچے اور کامل پردہ پوشی کے ساتھ اسے کفن دیا جائے۔

☆ افضل یہ ہے کہ غسل دینے والے اُن تین یا پانچ آدمیوں میں سے میت کے رشتہ داروں میں سے کوئی ایک ایسے آدمی کو بھی ساتھ رکھا جائے جو دین سے دوری اور غفلت اور گناہوں کے اندر مبتلا ہو تاکہ اسے عبرت اور نصیحت حاصل ہو۔

☆ جس تختہ پر غسل دیا جائے اس کے سر کی جانب تختہ کے نیچے دو اینٹیں رکھ دیں تاکہ سر کی جانب اونچی رہے اور پانی آرام سے بہتا رہے، تختہ رکھنے کے بعد اسے ایک دو بار سادہ پانی سے دھولیں، پھر اس کو تین یا پانچ یا سات دفعہ یعنی طاق مرتبہ صندل یا اگر بتی یا لوبان کی دھونی دے لیں اس لئے کہ اس میں میت کی تعظیم ہے۔ اور اس لئے بھی کہ بعض اوقات میت کے بدن سے ایسی ناخوشگوار بو نکلتی ہے کہ جس سے غسل دینے والوں اور ملائکہ کو تکلیف پہنچتی ہے۔ اور طاق مرتبہ اس لئے دھونی دی جائے کہ پیارے پیغمبر ﷺ کا ارشاد ہے کہ {إِنَّ اللَّهَ وَتُرْوِیْحُ الْوُتْرِ} اللہ تعالیٰ طاق ہے اور طاق عدد کو پسند فرماتا ہے۔

☆ بعض لوگ دھونی دینے کا انکار کرتے ہیں یہ غلط ہے، اس لئے کہ دھونی دینے کا تذکرہ صحیح احادیث میں موجود

ہے۔ چنانچہ حضرت جابرؓ سے مروی ہے کہ: پیارے پیغمبر ﷺ نے فرمایا:

{ إِذَا أَجْمَرْتُمْ الْمَيِّتَ فَأَوْزِرُوا }

جب تم میت کو دھونی دو تو طاق عدد کے مطابق دو۔

☆ اس کے ساتھ ہی کفن کو بھی تین یا پانچ مرتبہ دھونی دے لیں۔ اس لئے کہ ایک روایت میں ہے کہ آپ ﷺ نے فرمایا: { أَجْمِرُوا كَفَنَ الْمَيِّتِ ثَلَاثًا } میت کے کفن کو تین مرتبہ دھونی دو۔ سیدنا حضرت ابو بکر صدیقؓ کی صاحبزادی حضرت اسماءؓ سے مروی ہے کہ انہوں نے اپنے گھر والوں کو وصیت کی ہے کہ:

﴿ أَجْمِرُوا ثِيَابِي إِذَا مِتُّ ، ثُمَّ حَنِّطُونِي وَلَا تَزِرُّوْا عَلَيَّ كَفَنِي حِنَاطًا وَلَا تَتَّبِعُونِي

بِنَارٍ ﴾

(موطا امام مالک ص ۲۰۷)

جب میں مر جاؤں تو میرے (کفن کے) کپڑوں کو دھونی دینا، پھر مجھ پر خوشبو لگانا، لیکن میرے کفن پر خوشبو نہ بکھیرنا، اور نہ میرے جنازہ کے ساتھ آگ لے جانا۔

تختہ کو دھونی دینے کے بعد ایک رنگین لنگی اس طرح سے تختہ پر درمیان میں بچھا دیں کہ میت کی ستر کی پوری جگہ (ناف سے لے کر گھٹنے تک) اس میں آجائے، اس کے کنارے لپیٹ دیں۔ پھر آرام سے میت کو تختہ پر لا کر رکھ دیں۔ میت کو جب تخت پر رکھنے کے لئے اٹھائیں تو اٹھانے والے {بسم اللہ} کہیں۔ اور لنگی اُس پر لپیٹ کر ستر قائم رکھتے ہوئے اس کی شلوار وغیرہ اتار لیں کیونکہ ستر فرض ہے، اور اُسے تختہ پر اس طرح چت لٹائیں کہ قبلہ اس کی دائیں طرف ہو، اگر ایسا کرنا ممکن نہ ہو تو پھر جس طرح آسان ہو لٹادیں۔

اگر پہلے سے کپڑے اتارے نہ ہوں تو اب میت کے کپڑے اتار لیں، اگر کپڑے نکالنے مشکل ہوں تو قینچی سے کاٹ لیں۔ مگر کپڑے اتارتے ہوئے یہ احتیاط رکھیں کہ ستر کھلنے نہ پائے اس لئے کہ ستر فرض ہے اور اس فرض کو ادا کرنے کے لئے اس کی عورت پر پردہ ڈال دے۔ وجہ اس کی یہ ہے کہ آدمی جس طرح زندگی میں محترم ہوتا ہے، اسی طرح مرنے کے بعد بھی محترم رہتا ہے اور اس احترام کا تقاضہ یہ ہے کہ اس کی عورت کا ستر کیا جائے۔ اس کے لئے ایک ایسے رنگین موٹا کپڑا اس پر ڈال لیں جس میں بھینگنے کے بعد بدن نظر نہ آئے۔ کپڑے کی چادر اس کے ستر پر ناف سے گھٹنوں تک ڈال کر اندر ہی اندر سے اس کی شلوار یا تہبند اتار لیں، کپڑے اتارتے وقت اس کی شرمگاہ پر ناف سے لیکر پنڈلی تک نظر نہ ڈالیں، اس لئے کہ پیارے پیغمبر ﷺ نے حضرت علیؓ سے فرمایا تھا۔

﴿ لَا تُبْرِزَ فَحْذَكَ، وَلَا تَنْظُرَنَّ إِلَى فَحْذِ حَيٍّ وَلَا مَيِّتٍ ﴾ (ابوداؤد ۳۱۴۰: ابن ماجہ)

اپنی رانیں کسی کے سامنے مت کھولو، اور نہ ہی کسی زندہ یا مردہ کی رانوں کو دیکھو۔

☆ اس کے بعد غسل شروع کرنے سے پہلے بائیں ہاتھ میں تھیلی یا دستانہ پہن لیجئے۔ اور پھر میت کو اچھی طرح پہلے مٹی کے تین یا پانچ ڈھیلوں سے، یا ٹائلٹ پیپر سے استنجا کرا دیں، اور پھر پانی سے پاک کر دیں، مگر یاد رہے کہ بغیر دستانوں یا کپڑے لپیٹے اس کی رانوں اور شرمگاہ کو ہاتھ نہ لگائیں اور نہ ہی نگاہ ڈالیں جیسا کہ اوپر حدیث مبارکہ میں گزر چکا۔ اور ایک دوسری حدیث میں ہے کہ پیارے پیغمبر ﷺ کے وصال کے بعد جب حضرت علیؓ نے آپ ﷺ کو غسل دیا تو اپنے ہاتھوں پر کپڑا لپیٹ لیا تھا۔

☆ استنجا سے فارغ ہو کر دستانے ہاتھ سے اتار کر پھینک دیں اور ہاتھ دھو ڈالیں۔

☆ پھر اس طرح وضو کرائیں کہ جس طرح نماز کے لئے وضو کیا جاتا ہے مگر اس میں نہ کلی ہو اور نہ ناک میں پانی ڈالنا ہو، بلکہ کلمہ والی انگلی پر کپڑا لپیٹ کر، یا روئی کا پھایا تر کر کے پہلے تین دفعہ ہونٹوں، دانتوں اور مسوڑھوں پر پھیر کر پھینک دیں، پھر اسی طرح ناک کے دونوں سوراخوں کو روئی کے پھائے سے تین دفعہ صاف کریں۔

☆ لیکن اگر اس کی وفات جنابت کی حالت میں ہوئی ہو۔ یا کسی عورت کا انتقال حیض یا نفاس کی حالت میں ہوا ہو تو پھر منہ اور ناک میں پانی ڈالنا ضروری ہے۔ پانی ڈال کر روئی یا کپڑے کے ذریعہ نکال لیں۔

(فتاویٰ عالمگیری، کتاب الاثار للامام ابی یوسف: ۷۶، درمختار ۱۹۶: ۲)

☆ پھر ناک کے سوراخوں اور کانوں کے سوراخوں میں اچھی طرح سے روئی کی بتیاں بنا کر رکھ دیں اور منہ میں بھی روئی رکھ دیں تاکہ وضو اور غسل کراتے وقت پانی اندر نہ جانے پائے۔

☆ پھر تین دفعہ منہ دھلائیں، اور منہ دھوتے وقت اپنا دایاں ہاتھ اس کے منہ اور ناک پر رکھ دیں تاکہ پانی منہ کے اندر داخل نہ ہو، پھر تین دفعہ دونوں ہاتھ کہنیوں سمیت دھلائیں، پھر ایک دفعہ سر کا مسح کرائیں، پھر تین دفعہ دونوں پاؤں ٹخنوں سمیت دھو دیں، اس طرح وضو مکمل ہو جائے گا۔

☆ جب وضو کرا چکیں تو میت اگر مرد ہو تو اس کے سر اور داڑھی کو، اور اگر عورت ہو تو صرف سر کو صابن، یا گل خیر، یا خطمی وغیرہ سے مل کر اچھی طرح دھولیں۔

☆ پھر اس کے بعد میت کو بائیں کروٹ پر لٹا دیں تاکہ دائیں طرف سے ابتداء ہو اور ابتداء بالیمین سنت ہے۔ چنانچہ ائمہ المؤمنین سیدہ طاہرہ حضرت عائشہ صدیقہؓ سے مروی ہے کہ:

﴿ كَانَ رَسُولُ اللَّهِ ﷺ يُعْجِبُهُ التَّيَامُنُ فِي كُلِّ شَيْءٍ حَتَّى يَغُسِّلَهُ وَتَرْجُلَهُ ﴾

پیارے پیغمبر ﷺ ہر چیز میں دائیں طرف سے شروع کرنا پسند فرماتے تھے یہاں تک کہ (اعضاء کو) دھونے میں بھی اور کنگھی کرنے میں بھی۔

☆ اور بیری کے پتوں میں پکایا ہوا نیم گرم پانی سے اسے غسل دیں کیونکہ اس سے صفائی کے اندر مبالغہ ہوتا ہے، اور اس لئے کہ پیارے پیغمبر ﷺ نے حجۃ الوداع کے موقع پر فوت ہونے والے صحابیؓ کے بارے میں فرمایا تھا کہ {اغْسِلُوهُ بِمَاءٍ وَسِدْرٍ} اسے بیری کے پتے ملے ہوئے پانی سے غسل دو۔ صاحب محیط فرماتے ہیں کہ اولاً خالص پانی سے غسل دیا جائے، پھر وہ پانی استعمال کیا جائے جس میں بیری کے پتے ڈال کر جوش دیا گیا ہو، اور تیسری بار کافور ملا ہوا پانی استعمال کیا جائے۔ اور حضرت عبداللہ ابن مسعودؓ کا بھی یہی قول ہے، فرماتے ہیں کہ:

﴿ يَبْدَأُ أَوَّلًا بِالمَاءِ الْفُرَّاحِ، ثُمَّ بِالمَاءِ وَالسِّدْرِ، ثُمَّ بِالمَاءِ وَشَيْءٍ مِّنَ الْكَافُورِ، وَإِنَّمَا

يَبْدَأُ أَوَّلًا بِالمَاءِ الْفُرَّاحِ حَتَّى يَبْتَلَّ مَا عَلَيْهِ مِنَ الدَّرَنِ وَالنَّجَاسَةِ، ثُمَّ بِمَاءِ السِّدْرِ

حَتَّى يَزُولَ مَا بِهِ مِنَ الدَّرَنِ وَالنَّجَاسَةِ، فَإِنَّ السِّدْرَ أَبْلَغُ فِي التَّنْظِيفِ، ثُمَّ بِمَاءِ

الْكَافُورِ تَطْهِيبًا لِّبَدَنِ الْمَيِّتِ، كَذَا فَعَلَتِ الْمَلَائِكَةُ عَلَيْهِمُ السَّلَامُ بِأَدَمَ عَلَيْهِ

السَّلَامُ حِينَ غَسَلُوهُ ﴾

(احسن الہدایۃ: ج ۲ ص ۳۴۶)

میت کو غسل دیتے وقت خالص پانی سے ابتداء کی جائے، پھر بیری کے پتوں سے جوش دیا ہوا پانی، پھر کافور ملا ہوا پانی استعمال کیا جائے۔ اولاً خالص پانی تو اس لئے استعمال کرے تاکہ بدن کا میل اور نجاست وغیرہ بھیگ کر گل جائے، پھر جوش دیا ہوا پانی اس لئے استعمال کرے کہ میل و کچیل دور ہو جائے گا، کیونکہ بیری کے پتوں سے زیادہ صفائی حاصل ہوتی ہے، پھر کافور کا پانی بدن میت کو معطر اور خوشبودار کرنے کے لئے استعمال کیا جائے۔ یہی عمل ملائکہ نے حضرت آدم علیہ السلام کو غسل دیتے وقت کیا تھا۔

☆ پھر میت کی دائیں کروٹ پر زندگی کی حالت پر قیاس کرتے ہوئے تین دفعہ سر سے پاؤں تک اتنا پانی ڈالیں کہ اس کی نیچے کی جانب بائیں کروٹ تک پانی پہنچ جائے، پہلے بیری ملے ہوئے پانی اور صابن سے اس کے سر کو تین دفعہ دھو ڈالیں اور پھر میت کی دائیں جانب کو پہلے دایاں بازو، گردن، پہلو، ران پنڈلی صابن سے مل کر اچھی طرح سے نہلا دیں، (مگر

ستر کی جگہ کو کپڑے کی تھیلی یا دستا نے پہنے بغیر ہاتھ نہ لگائیں)۔

☆ پھر دائیں کروٹ پر لٹا کر اسی طرح سر سے پاؤں تک تین دفعہ اتنا پانی ڈالیں کہ اس کے نیچے کی جانب دائیں کروٹ تک جو تختہ سے ملی ہوئی ہے پانی پہنچ جائے کیونکہ سنت یہی ہے، اور سر سے پاؤں تک صابن سے مل کر اچھی طرح سے نہلا دیں۔

☆ اس کے بعد میت کو چت لٹا کر سر کی جانب سے اتنا اوپر اٹھائیں کہ بیٹھنے کے قریب ہو جائے، اپنے بدن کے ساتھ سہارہ دے کر اور ٹیک لگا کر اس کے پیٹ کو اوپر سے نیچے کی طرف آہستہ آہستہ مٹکیں اور دبائیں، یہ ملنا اور دبانا اس لئے ہے کہ میت کے پیٹ میں سے اگر کوئی چیز نکلی ہو تو نکل آئے تاکہ بعد میں کفن آلودہ نہ ہو، اگر کچھ فضلہ (پیشاب پاخانہ) نکلے تو اس کو پونچھ کر دھو دیں، وضو اور غسل دھرانے کی ضرورت نہیں ہے۔ حدیث میں آتا ہے کہ:

﴿ إِنَّ عَلِيًّا رَضِيَ اللَّهُ عَنْهُ لَمَّا غَسَلَ رَسُولَ اللَّهِ ﷺ مَسَحَ بَطْنَهُ بِيَدِهِ رَفِيقًا طَلَبَ

مِنْهُ مَا يُطَلَبُ مِنَ الْمَيِّتِ فَلَمْ يَرَ شَيْئًا، فَقَالَ طُبْتَ حَيًّا وَمَيِّتًا ﴾

حضرت علیؑ نے جب پیارے پیغمبر ﷺ کو غسل دیا تو اپنے ہاتھ سے آہستہ آہستہ آپ ﷺ کا پیٹ ملا، اور (حضرت علیؑ کا) مقصود اُس کو چیز کو طلب کرنا تھا جو میت سے طلب کی جاتی ہے (یعنی پیٹ سے کوئی چیز نکل آئے) لیکن کوئی چیز نہیں نکلی۔ پھر حضرت علیؑ نے فرمایا کہ: آپ ﷺ تو زندگی کی حالت میں بھی پاک تھے اور مرنے کے بعد بھی پاک ہیں۔

اور ایک روایت میں ہے کہ جب حضرت علیؑ نے آپ ﷺ کے پیٹ کو دبایا تو مشک کی طرح خوشبو نکلی جو لوگوں کے دل و دماغ کو معطر کر گئی۔

☆ پھر میت کو تیسری مرتبہ بائیں کروٹ پر لٹا کر دائیں کروٹ پر کا فور ملا ہوا پانی سر سے پاؤں تک پورے بدن پر تین دفعہ خوب اچھی طرح بہا دیں تاکہ نیچے بائیں کروٹ بھی خوب تر ہو جائے۔ حدیث میں ہے کہ:

﴿ وَعَنْ أُمِّ عَطِيَّةَ رَضِيَ اللَّهُ عَنْهَا قَالَتْ: دَخَلَ عَلَيْنَا النَّبِيُّ ﷺ وَنَحْنُ نَغْسِلُ

ابْنَتَهُ، فَقَالَ: اغْسِلْنَهَا ثَلَاثًا، أَوْ خَمْسًا أَوْ أَكْثَرَ مِنْ ذَلِكَ، إِنْ رَأَيْتِنَّ ذَلِكَ بِمَاءٍ

وَسِدْرٍ وَاجْعَلْنَ فِي الْآخِرَةِ كَافُورًا أَوْ شَيْئًا مِنْ كَافُورٍ ﴾ (متفق علیہ)

اُمّ عطیہؓ روایت کرتی ہیں کہ ہمارے پاس پیارے پیغمبر ﷺ تشریف لائے جب کہ ہم آپ ﷺ کی بیٹی کو غسل دے رہی تھیں، آپ ﷺ نے ہم عورتوں سے فرمایا: کہ تین دفعہ یا پانچ دفعہ یا اس سے زیادہ اس کو غسل دو، اور ہو سکے تو بیری کے پتوں اور پانی سے غسل دو، اور آخری دفعہ کا فور بھی اس میں ڈال دو۔

☆ اگر تین دفعہ غسل دینے کے باوجود اگر غسل دینے والے کو اس کی صفائی کا اطمینان نہ ہو تو اس تعداد کو بڑھا کر پانچ کر دے، اور چوتھی بار میں بیری ملا ہوا پانی بہائے اور پانچویں بار میں کا فور ملا ہوا، پھر بھی تسلی نہ ہو تو اس تعداد کو سات کر دے جس طرح اوپر اُمّ عطیہؓ کی حدیث میں گزرا۔

☆ جب تسلی سے غسل دے چکیں تو پھر دستانے پہن کر سارا بدن صاف تولیہ سے خشک کر کے اس کا تہہ بند بدل دیں تاکہ اس کا کفن گیلانہ ہو، اور دوسری صاف چادر یا لنگی اس پر ڈال دیں جیسا کہ ام سلیم کی حدیث میں ہے کہ: ﴿فَإِذَا فَرَغْتُمْ مِنْهَا فَأَلْفِي عَلَيْهَا تَوْبًا نَظِيفًا﴾ اور پھر میت کو آرام سے تختہء غسل سے اٹھا کر کفن کے اوپر لٹا دیں۔ (در مختار، فتاویٰ عالمگیری) تین دفعہ یا پانچ دفعہ مذکورہ بالا طریقہ سے میت کو غسل دینا سنت ہے۔ اگر کسی نے صرف ایک دفعہ ہی میت کو غسل دیا تو تب بھی فرض ادا ہو جائے گا۔ میت کو غسل دینے کے بعد نہلانے والے کے لئے خود بھی غسل کرنا مستحب ہے۔ (شامی)

تکفین کا مسنون طریقہ

غسل سے فراغت کے بعد فوراً کفنانے کا عمل شروع کر لیا جائے۔ مسلمانوں پر کفن دینا فرض علی الکفایہ ہے اس لئے کفن قرض پر مقدم ہوتا ہے۔

بہتر یہ ہے کہ کفن سفید کپڑوں میں دیا جائے، اس لئے کہ حضرت ابن عباسؓ سے مروی ہے کہ:

﴿ قَالَ النَّبِيُّ ﷺ: أَلْبَسُوا مِنْ ثِيَابِكُمُ الْبَيَاضَ ، فَإِنَّهَا مِنْ خَيْرِ ثِيَابِكُمْ ، وَكَفِّنُوا

فِيهَا مَوْتَاكُمْ ﴾ (رواہ احمد، وابو داؤد، والترمذی، ۹۱۵)

پیارے پیغمبر ﷺ نے ارشاد فرمایا: کہ تم سفید کپڑے پہنا کرو کیونکہ وہ سب سے بہتر ہیں، اور اسی میں اپنے مردوں کو کفن دو۔

☆ کفن صاف ستھرا اور موٹا ہو جو بدن کو ڈھانک سکے، نہ بہت زیادہ قیمتی ہو اور نہ بہت زیادہ گھٹیا اور کم کوالٹی کا بلکہ درمیانہ ہو، زعفران سے رنگے ہوئے کپڑے کا کفن اور ریشمی کفن مردوں کے لئے جائز نہیں۔

☆ کفن کا خرچہ میت کے ترکہ میں سے لیا جائے گا، اگر اس نے ترکہ میں کچھ نہ چھوڑا ہو تو پھر کفن کی ذمہ داری اُس پر ہوگی جو زندگی میں اس کا خرچہ چلاتا تھا، البتہ بیوی کا کفن ہر صورت میں مرد کے ذمہ ہے خواہ بیوی کے پاس مال ہو یا نہ ہو۔
(شرح مسلم للنووی، در مختار مع شامی ۲: ۲۰۵)

مرد کو کفن آنے کا مسنون طریقہ

میت اگر مرد ہے تو اس کو کفن آنے کا طریقہ یہ ہے کہ چار پائی پر پہلے دھجیاں رکھ دیں اور اس پر لفافہ یعنی بڑی چادر بچھا کر اس پر ازار یعنی چھوٹی چادر بچھا دیں، پھر کرتہ کا نچلا نصف حصہ بچھا دیں اور اوپر کا باقی حصہ سمیٹ کر سرھانے کی طرف رکھ دیں۔ پھر میت کو غسل کے تحت سے آہستگی سے اس طرح اٹھائیں کہ ستر نہ کھلے، اور اس کے لئے بہتر یہ ہے کہ اٹھاتے وقت ایک صاف چادر میت کے اوپر تان لیں اور اسی حال میں اسے اٹھا کر اس بجھے ہوئے کفن پر لا کر لٹا دیں کہ چادر تنی ہوئی ہو۔ اب قمیص کا جو نصف حصہ سرھانے کی طرف رکھا تھا اس کو سر کی طرف الٹ دیں کہ قمیص کا سوراخ (گریبان) گلے میں آجائے اور اُسے پیروں کی طرف بڑھا دیں۔ جب اس طرح قمیص پہنا چکیں تو اوپر تنی ہوئی چادر ہٹا دیں اور غسل کے بعد جو تہبند میت کے بدن پر ڈالا گیا تھا وہ نکال دیں، میت کے دونوں ہاتھ بازوؤں میں رکھیں سینہ پر نہیں۔

اعضائے سجدہ پر خوشبو لگانا

اور پھر میت کے سر اور داڑھی پر حنوط و عطر وغیرہ خوشبو لگا دیں، حنوط چند خوشبودار چیزوں سے مرکب عطر کا نام ہے۔ مگر مرد کو زعفران نہیں لگانی چاہئے، پھر پیشانی، ناک اور دونوں ہتھیلیوں اور دونوں گھٹنوں اور دونوں پاؤں پر کہ جن اعضاء پر بندہ سجدہ کرتا ہے، اور جو سجدے کی حالت میں زمین پر ٹکتے ہیں، کا فورل دیں کیونکہ اعضائے سجدہ کو زیادتی کرامت کی وجہ سے خوشبودار کرنا سنت ہے۔ اور سنت ہونے کی دلیل یہ ہے کہ پیارے پیغمبر ﷺ نے ارشاد فرمایا کہ:

﴿كَانَ آدَمُ النَّبِيُّ رَجُلًا أَشْعَرَ طَوَالًا كَأَنَّهُ نَخْلَةٌ سَحُوقٍ ، فَلَمَّا حَضَرَهُ الْمَوْتُ ، نَزَلَتِ الْمَلَائِكَةُ بِحَنُوطٍ وَكَفَنَ مِنَ الْجَنَّةِ ... ، فَلَمَّا مَاتَ عَلَيْهِ السَّلَامُ ، غَسَلُوهُ بِالْمَاءِ وَالسِّدْرِ ثَلَاثًا ، ... وَجَعَلُوهُ فِي الثَّالِثَةِ كَافُورًا ، وَكَفَنُوهُ فِي وَتَرٍ مِنَ الثِّيَابِ ، وَحَفَرُوا لَهُ لَحْدًا ، وَصَلُّوا عَلَيْهِ ، وَقَالُوا هَذِهِ سُنَّةُ وَلَدِ آدَمَ مِنْ بَعْدِهِ ... وَفِي رَوَايَةٍ: ... قَالُوا يَا بَنِي آدَمَ هَذِهِ سُنَّتُكُمْ مِنْ بَعْدِهِ بِكَذَا لَكُمْ فَافْعَلُوا ﴾ (رواه الحاكم)

آدم علیہ السلام گھنے بالوں والے لائے قد والے انسان تھے، گویا کہ ایک بہت لائبا کھجور کا درخت ہے، پس جب ان کی موت کا وقت آیا تو فرشتے جنت سے خوشبو اور کفن لے کر اترے، پس جب آدم علیہ السلام فوت ہو گئے تو فرشتوں نے آدم علیہ السلام کو بیری کے پتوں سے جوش دیئے ہوئے پانی سے تین بار غسل دیا، اور تیسری مرتبہ میں کافور لگایا، اور تین کپڑوں میں کفن دیا، اور ان کے لئے لحد (قبر) کھودی، اور ان پر نماز جنازہ پڑھی، اور کہا کہ آدم کے بعد یہ اولاد آدم علیہ السلام کی سنت ہے۔..... اور ایک روایت میں ہے کہ فرشتوں نے کہا: اے اولاد آدم، آدم کے بعد یہ تمہاری سنت ہے، اسی طرح تم بھی کرنا۔

حضرت ابن مسعودؓ سے مروی ہے کہ میت کے سجدے کی جگہوں پر کافور ڈال دیا جائے۔

(مصنف ابن ابی شیبہ، سنن کبریٰ للبیہقی: ۲۷۵:۵)

اسی طرح حضرت سلمانؓ سے مروی ہے کہ انہوں نے اپنی بیوی کو مشک دیا، اور فرمایا کہ: جب میرا انتقال ہو جائے تو مجھے عطر لگا دینا، کیونکہ اللہ کی ایک مخلوق اس وقت حاضر ہوتی ہے، اور اس وقت لوگ کھانا اور پانی تناول نہیں کرتے، بلکہ خوشبو حاصل کرتے ہیں۔

(نصب الراية: ۲، ۲۷۶)

☆ اس کے بعد پہلے ازار کا بایاں کنارہ میّت کے اوپر لپیٹ دیں، پھر دایاں کنارہ لپیٹ دیں، اس طرح کہ بایاں پلّہ نیچے رہے اور دایاں اوپر جس طرح زندگی میں انسان دائیں حصہ کو اوپر رکھتا ہے، پھر لفافہ اسی طرح پہلے بایاں کنارہ اور پھر دایاں کنارہ لپیٹ دیں جس طرح نماز کے اندر قیام کی حالت میں ہم ہاتھ باندھتے ہیں تو بایاں ہاتھ نیچے ہوتا ہے اور دایاں اس کے اوپر۔ پھر کپڑے کی دھجیاں (کتر) سے جو پہلے سے کفن کے نیچے بچھائی ہوئیں تھیں ان سے کفن کو سر، پاؤں اور درمیان سے باندھ دیں تاکہ کفن کھلنے نہ پائے۔

عورت کو کفنہ کے مسنون طریقہ

عورت کو کفنہ کے طریقہ یہ ہے کہ چار پائی پر پہلے دھجیاں رکھ دیں پھر اس پر لفافہ بچھا کر اس پر چوڑائی میں سینہ بند اور پھر اس پر ازار یعنی چھوٹی چادر بچھا دیں، پھر کرتہ کا نچلا نصف حصہ بچھا دیں اور اوپر کا باقی حصہ سمیٹ کر سرھانے کی طرف رکھ دیں، پھر میت کو غسل کے تختہ سے آہستگی سے اٹھا کر اس بچھے ہوئے کفن پر لا کر لٹا دیں اور قمیص کا جو نصف حصہ سرھانے کی طرف رکھا تھا اس کو سر کی طرف اس طرح الٹ دیں کہ قمیص کا سوراخ (گریبان) گلے میں آجائے اور پیروں کی

طرف بڑھادیں، اور غسل کے بعد جو تہ بند میت کے بدن پر ڈالا گیا تھا وہ نکال دیں۔

جب اس طرح قمیص پہنا چکیں تو اوپر تنی ہوئی چادر ہٹا دیں، اور اس کے سر پر عطر، زعفران وغیرہ کوئی خوشبو لگا دیں، پھر پیشانی، ناک اور دونوں ہتھیلیوں اور دونوں گھٹنوں اور دونوں پاؤں پر کہ جن اعضاء پر بندہ سجدہ کرتا ہے کافور مل دیں۔ پھر سر کے بالوں کو دو حصوں میں تقسیم کر کے قمیص کے اوپر سینہ پر ڈال دیں، ایک حصہ دائیں طرف اور دوسرا بائیں طرف، پھر سر بند (یعنی دوپٹہ، اورھنی) سر اور بالوں پر ڈال دیں، بغیر باندھنے اور لپیٹنے کے۔

اس کے بعد ازار کا پہلے بایاں کنارہ میت کے اوپر لپیٹ دیں، پھر دایاں لپیٹیں، اس طرح کہ بایاں پلہ نیچے رہے اور دایاں اوپر، سر بند اس کے اندر آجائے گا، اس کے بعد سینہ بند، سینہ کے اوپر بغلوں سے نکال کر گھٹنوں تک دائیں بائیں سے باندھ دو، پھر لفافہ اس طرح لپیٹو کہ بایاں پلہ نیچے رہے اور دایاں اوپر رہے، اور پھر کپڑے کی دھبیوں (کتر) سے جو پہلے سے کفن کے نیچے بچھائی ہوئیں تھیں ان سے کفن کو سر، پاؤں اور درمیان سے باندھ دیں تاکہ ہلنے جلنے سے کھلنے نہ پائے۔ (بحر الرائق، شامی)

☆ نابالغ اور چھوٹے بچوں کو بھی اسی ترتیب سے کفن دیا جائے گا۔ البتہ اگر بہت چھوٹا بچہ ہو تو ایک کپڑے کا، اور بہت چھوٹی بچی ہو تو دو کپڑے کا کفن بھی جائز ہے۔

☆ اگر بچہ یا بچی مردہ پیدا ہو تو صرف ایک پاک کپڑے میں لپیٹ کر دفن کر دیجئے۔

☆ عورت کے جنازے پر چادر ڈالنا پردے کے لئے ضروری ہے، مگر یہ کفن میں داخل نہیں، اس لئے کسی بھی قسم کی پاک چادر ڈالی جاسکتی ہے۔

☆ اگر گہوارہ موجود ہو تو عورت کے جنازے پر وہ رکھ کر اس پر چادر ڈال دی جائے، ورنہ بانس کی تیلیوں یا درخت کی ہری شاخ رکھ کر اس پر چادر ڈال دی جائے۔

☆ فقہائے کرام نے لکھا ہے کہ میت کے لئے عمامہ مکروہ ہے، البتہ بعض فقہاء نے علماء کے لئے اس کی اجازت دی ہے۔ (در مختار مع شامی ص ۲۰۲: ج ۲، البحر الرائق ص ۱۷۵)

☆ اکثر لوگ کفن کے اندر و باہر عطر کا چھڑکاؤ کر دیتے ہیں، حالانکہ کفن کو صرف دھونی دینے کا ذکر آیا ہے جس طرح پہلے گزر چکا، اور خوشبو میت کے سر اور داڑھی پر لگانے اور باقی اعضاء سجدہ پر کافور لگانے کا حکم ہے۔ حضرت اسماء بنت حضرت ابی بکرؓ سے مروی ہے کہ انہوں نے اپنے گھر والوں کو وصیت کی تھی کہ جب میں مرجاؤں تو میرے کپڑوں (یعنی کفن) کو دھونی دینا، پھر مجھے خوشبو لگانا، لیکن میرے کفن پر خوشبو نہ چھرکنا۔ (موطا امام مالک: ۴۷۳، بیہقی: ۶۷۰۵)

میت کے لئے سرمہ اور کنگھی

بعض لوگ میت کو سرمہ لگاتے ہیں اور کنگھی کرتے ہیں، یہ بھی صحیح نہیں ہے، حضرات فقہاء نے تصریح کی ہے کہ میت کے لئے زیب و زینت کی چیزیں جائز نہیں۔ اور ظاہر ہے کہ سرمہ بھی زینت کی چیز ہے، اس لئے میت کو سرمہ لگانا بھی جائز نہیں۔
(امداد الفتاویٰ ج: ۱ ص: ۷۱۲)

اسی طرح میت کو کنگھی کرنا بھی جائز نہیں، ام المؤمنین سیدہ طاہرہ حضرت عائشہ صدیقہؓ نے دیکھا کہ کسی میت کو لوگ کنگھی کر رہے ہیں تو فرمایا: میت کے لئے کنگھی کی کوئی ضرورت نہیں۔ ہاں اگر کنگھی ضرورت کی بنا پر کی جائے تو اس کی بعض علماء نے اجازت دی ہے۔
(اعلاء السنن ۸: ۱۸۲)

میت کا دیدار کرنا

کسی انسان کے مرنے کے بعد اس کا دیدار کرنا جائز ہے، جس طرح پہلے سیدنا حضرت ابو بکر صدیقؓ سے متعلق روایت گزر چکی ہے کہ پیارے پیغمبر ﷺ کے وصال کے بعد حضرت ابو بکر رضی اللہ عنہ تشریف لائے، اس وقت آپ ﷺ کو چادر سے ڈھانپ دیا گیا تھا، حضرت ابو بکرؓ نے آپ ﷺ کے چہرہ انور سے چادر ہٹائی، دیدار کیا اور جھک کر بوسہ دیا، پھر روتے ہوئے فرمایا: واللہ! رب العالمین آپ پر دو موتیں جمع نہیں فرمائے گا، ایک موت جو آپ ﷺ پر لکھی جا چکی تھی وہ آچکی۔
(بخاری: ۱۲۴۲، نسائی: ۱۸۱۸، ابن ماجہ)

اسی طرح پیارے پیغمبر ﷺ کا حضرت عثمان بن مظعونؓ کا دیدار کرنے اور بوسہ دینے سے متعلق روایت بھی پہلے لکھی جا چکی ہے۔ جس سے معلوم ہوتا ہے کہ مرنے کے بعد دیدار کرنا سنت ہے۔

دیدار سے متعلق بعض کوتاہیاں

اکثر جگہوں پر عورتیں میت کے پاس جمع ہو کر بیٹھتی ہیں اور نامحرم کو دیکھتی رہتی ہیں حالانکہ از روئے شریعت جس طرح زندگی میں نامحرم کو دیکھنا جائز ہے، اسی طرح مرنے کے بعد بھی نامحرم کا دیدار کرنا جائز ہے۔ (اصلاح انقلاب ۱: ۲۳)

☆ میت کے دیدار کی خاطر لوگوں کا انتظار کرنا اور تدفین میں تاخیر کرنا جائز نہیں، بلکہ جتنا جلدی ممکن ہو میت کی تدفین عمل میں لائی جائے۔ پیارے پیغمبر ﷺ کا ارشاد ہے:

﴿ أَسْرِعُوا بِالْجَنَازَةِ فَإِنْ تَكُ صَالِحَةً فَخَيْرٌ تَقْدِمُونَهَا إِلَيْهِ ، وَإِنْ تَكُ سَوِيًّا

ذَٰلِكَ فَسَرُّ تَضَعُونَهُ عَنْ رِقَابِكُمْ ﴾

(متفق علیہ)

جنازہ کے لے جانے میں جلدی کرو، اس لئے کہ اگر وہ نیک ہے تو خیر کی طرف تم اُسے آگے بھیجو گے، اور اگر ایسا نہیں ہے تو شر کو تم اپنی گردنوں سے اتارو گے۔

دُفن میں جلدی کرنے کے اندر میت اور زندوں دونوں کیلئے رحمت ہے، جتنی تدفین میں تاخیر ہوگی اتنا ہی غم رنج و الم رونا دھونا لمبا ہوتا جائے گا، اور جتنی جلدی تدفین ہوگی تو میت کے اہل خانہ لوگوں کے ساتھ ملنے جلنے اور تعزیت وغیرہ میں مصروف ہو جائیں گے تو غم ہلکا ہو جائے گا۔

جنازہ اٹھانے اور لیجانے کا مسنون طریقہ

جب غسل و تکفین سے فارغ ہو جائیں تو تدفین میں جلدی کرنی چاہئے، اور دُور دراز سے آنے والوں کے انتظار میں جنازہ لیجانے میں تاخیر کرنا مکروہ ہے۔ چنانچہ حضرت علیؓ سے مروی ہے کہ پیارے پیغمبر ﷺ نے ارشاد فرمایا: اے علی! تین چیزوں میں تاخیر نہ کر، ایک نماز جب اُس کا وقت آجائے، دوسرے جنازہ جب تیار ہو جائے، تیسرے بے نکاحی عورت جب اس کے جوڑ کا خاوند مل جائے۔

ایک دوسری حدیث میں حضرت عبداللہ بن عمرؓ فرماتے ہیں کہ میں نے پیارے پیغمبر ﷺ سے سنا، آپ فرماتے تھے کہ جب تم میں سے کسی کا انتقال ہو جائے تو اسے دیر تک گھر میں نہ روکو، اُسے قبر تک پہنچانے اور دُفن کرنے میں سرعت سے کام لو۔ میت کو چار پائی وغیرہ پر لٹا کر لے جائیں جب لوگ میت کو اس کے تخت یا چار پائی پر اٹھا کر لے جائیں تو اس طرح کہ سرھانا آگے ہو، اور اس کے چاروں پایوں کو ایک ایک آدمی اٹھائے اور چار پائی کو کندھوں پر رکھنا چاہئے، یہی مسنون طریقہ ہے۔ چنانچہ حضرت عبداللہ بن مسعودؓ سے مروی ہے کہ:

﴿مِنَ السُّنَّةِ أَنْ تُحْمَلَ الْجَنَازَةُ مِنْ جَوَانِبِهَا الْأَرْبَعَةِ﴾ (شرح الہدایہ)

یعنی مسنون یہ ہے کہ جنازہ کو اس کی چاروں جانب سے اٹھایا جائے۔
پیارے پیغمبر ﷺ کا ارشاد ہے:

﴿مَنْ حَمَلَ الْجَنَازَةَ مِنْ جَوَانِبِهَا الْأَرْبَعَةِ غُفِرَ لَهُ مَغْفِرَةٌ مُوجِبَةٌ﴾

یعنی جس نے جنازہ اس کی چاروں جانب سے اٹھایا تو اس کی مغفرت کر دی جائے گی۔

جنازے کو اٹھانے یا کندھا دینے کا مستحب طریقہ یہ ہے کہ کندھا دینے والا پہلے چار پائی کا اگلا داہنا پایا اپنے بائیں کندھے پر رکھ کر کم از کم دس (۱۰) قدم چلے، اس کے بعد اسی طرف کا پچھلا پایا اپنے بائیں کندھے پر رکھ کر کم از کم دس (۱۰)

قدم چلے، اس کے بعد بائیں طرف کا اگلا پایا اپنے دائیں کندھے پر رکھ کر دس قدم چلے اور پھر پچھلے پائے کو اسی طرح کندھا دے تاکہ چاروں پایوں کو ملا کر چالیس قدم ہو جائیں۔ (در مختار)

☆ جتنے لوگ جنازے کے ساتھ شریک ہیں کندھا دیتے رہیں، اور جنازہ وقار کے ساتھ مگر تیز قدموں سے لے کر چلیں مگر دوڑیں نہیں، اس لئے کہ جب پیارے پیغمبر ﷺ سے اس بارے میں پوچھا گیا تو آپ ﷺ نے ارشاد فرمایا کہ: {مَادُونَ الْخَبَبِ} چہروں پر غم کا اثر اور دل میں اللہ کا خوف رہے، دنیوی باتوں سے پرہیز ہو، اور زبان پر اللہ کا ذکر ہو، جیسے {سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ} یا میت کے لئے دعائے مغفرت اور استغفار ہو مگر اس میں آواز اونچی نہ ہو بلکہ دلی زبان سے ذکر سے ہو۔

☆ اس تصور کے ساتھ چلیں کہ آج ہم اس کے جنازے کو کندھا دے رہے ہیں کل ہمیں بھی اسی طرح اٹھا کر لیجا یا جائے گا، نہ معلوم اس میت پر کیا گزرے گی، اور یہی سب کچھ ہم پر بھی گزرنے والی ہے، عبرت حاصل کرے، استغفار کرے، اور غفلت نہ ہو۔

☆ اونچی آواز سے کلمہ طیبہ پڑھنا، یا اور کوئی ذکر کرنا بالاتفاق ناجائز ہے، کوئی ایسا کر رہا ہو تو اس کو نرمی سے سمجھا دیجئے کہ ایسا کرنا جائز نہیں۔

☆ اگر میت شیر خوار بچہ یا اس سے کچھ بڑا ہو تو لوگوں کو چاہئے کہ اسے دست بدست لیجائیں۔ یعنی ایک آدمی اس کو اپنے دونوں ہاتھوں پر اٹھا لے، پھر اس سے دوسرا آدمی لے لے، اسی طرح بدلتے ہوئے لے جائیں۔ (عالمگیری)

☆ جنازہ کو تیز قدم لے جانا مسنون ہے، مگر نہ اتنا تیز کہ نعرہ کو حرکت و اضطراب ہونے لگے۔

☆ جنازہ کے ساتھ پیدل چلنا مستحب ہے اور اگر سواری ہو تو جنازے کے پیچھے چلے۔

☆ جو لوگ جنازہ کے ساتھ چلیں ان کے لئے مستحب ہے کہ وہ جنازے کے پیچھے چلیں دائیں بائیں نہ چلیں۔

نماز جنازہ کے فرائض، واجب اور سنتیں

فرائض: (۱) قیام (۲) چار تکبیریں۔

واجب: چوتھی تکبیر کے بعد سلام پھیرنا۔

سنتیں: (۱) تکبیر تحریمہ کے بعد پوری ثناء کا پڑھنا۔

(۲) دوسری تکبیر کے بعد درود شریف کا پڑھنا۔

(۳) تیسری تکبیر کے بعد میت کے لئے دعاء کرنا

(۴) ان تینوں میں ترتیب کا قائم رکھنا

(۵) جنازہ کے بعد فوراً تدفین کا انتظام کرنا

تدفین کا مسنون طریقہ

میت کی تدفین جلد کرنا سنت ہے۔

جنازہ کو پہلے قبلہ کی سمت قبر کے کنارے اس طرح رکھیں کہ قبلہ میت کے دائیں طرف ہو، پھر اتارنے والے قبلہ رو کھڑے ہو کر میت کو احتیاط سے اٹھا کر قبر میں رکھ دیں۔ جب میت کو قبر میں رکھیں تو یہ دعاء پڑھیں

﴿بِسْمِ اللَّهِ وَعَلَىٰ مِلَّةِ رَسُولِ اللَّهِ ﷺ﴾

اللہ کے نام سے شروع کرتا ہوں، اور رسول اللہ ﷺ کے دین پر۔

☆ میت کو قبر میں رکھ کر پورے بدن کو دائیں پہلو پر اچھی طرح سے کروٹ دے دینا، اور اس کو قبلہ رو کر دینا مسنون ہے۔ صرف اس کا منہ قبلہ کی طرف کر دینا کافی نہیں۔ اس کے بعد کفن کو جو گرہیں لگائی گئیں تھیں ان کو کھول دیا جائے۔

☆ اگر میت عورت ہو تو اسے قبر میں اتارتے وقت پردہ کرنا چاہئے۔

☆ مٹی ڈالتے وقت مستحب ہے کہ سرہانے کی طرف سے ابتداء کی جائے، اور ہر شخص تین مرتبہ اپنے دونوں

ہاتھوں میں مٹی لے کر قبر پر ڈالے۔ پہلی مرتبہ ڈالتے وقت: {مِنْهَا خَلَقْنَاكُمْ}

اور دوسری مرتبہ ڈالتے وقت: {وَفِيهَا نُعِيدُكُمْ}

اور تیسری مرتبہ ڈالتے وقت: {وَمِنْهَا نُخْرِجُكُمْ تَارَةً أُخْرَى} پڑھیں۔

☆ میت کی تدفین کے بعد اس کے لئے استغفار کریں اس لئے کہ پیارے پیغمبر ﷺ کا ارشاد ہے: اپنے بھائی

کے لئے استغفار کرو اور ثابت قدم رہنے کی دعاء کرو کہ اللہ تعالیٰ اس کو منکر و نکیر کے سوال و جواب میں ثابت قدم رکھے۔

☆ تدفین کے بعد قبلہ رو ہو کر میت کے لئے دعاء کرنا سنت ہے۔

☆☆☆☆☆☆

تعزیت کی سنتیں و آداب

بِسْمِ اللّٰهِ الرَّحْمٰنِ الرَّحِیْمِ

قارئین کرام:

پیارے پیغمبر ﷺ میت کے ساتھ ایسا احسان اور معاملہ فرماتے تھے، جو اس کے لئے قبر اور آخرت میں سودمند ہو، اور اس کے گھر والوں اور رشتہ داروں کے ساتھ بھی حسن سلوک فرماتے تھے، میت کے لئے استغفار فرماتے، اور نماز جنازہ کے بعد مدفن تک جنازہ کے ساتھ جاتے، اور قبر کے سرہانے کھڑے ہو کر آپ ﷺ اور صحابہ کرام رضوان اللہ علیہم اجمعین اس کے لئے کلمہ ایمان پر ثابت قدم رہنے کی دُعا فرماتے، پھر اس کی قبر کی زیارت کے لئے تشریف لے جایا کرتے، اور صاحب قبر کو سلام کرتے اور اس کے لئے دُعا فرمایا کرتے تھے۔
(مدارج النبوة)

پسماندگان سے تعزیت

پیارے پیغمبر ﷺ کا ارشاد گرامی ہے کہ

﴿مَنْ عَزَى مَصَابًا فَلَهُ مِثْلُ أَجْرِهِ﴾

(جامع ترمذی)

جس شخص نے کسی مصیبت زدہ کی تعزیت (تسلی) کی اُس کے لئے ایسا ہی اجر و ثواب ہے جیسا اُس مصیبت زدہ کے لئے۔

پیارے پیغمبر ﷺ نے تعزیت کی ترغیب دیتے ہوئے ارشاد فرمایا:

﴿مَا مِنْ مُّؤْمِنٍ يَعْزِي أَخَاهُ بِمُصِيبَةٍ إِلَّا كَسَاهُ اللَّهُ عَزَّوَجَلَّ مِنْ حَلَلِ الْكَرَامَةِ

يَوْمَ الْقِيَامَةِ﴾

جس مؤمن نے اپنے کسی مصیبت زدہ بھائی کی تعزیت کی تو اللہ عزوجل اس کو قیامت کے دن کرامت کا جوڑا پہنائیں گے۔
(رواہ ابن ماجہ)

تعزیت کا مسنون طریقہ

جس گھر میں غمی ہوان کے یہاں تیسرے دن تک ایک بار تعزیت کے لئے جانا اور اس کو یہ احساس دلانا کہ آپ کے اس غم اور مصیبت میں، ہم بھی شریک ہیں مستحب ہے۔ میت کے متعلقین کو تسلی دینا اور صبر کے فضائل اور اس کا عظیم الشان اجر و ثواب بتلا کر ان کو صبر کی رغبت دلانا اور میت کے لئے دعائے مغفرت کرنا جائز اور نیکی کا کام ہے، کیونکہ یہ قرابت داری، دوستی، اور اخوت اسلامی کے حقوق میں سے ہے، اور اسی کو تعزیت کہتے ہیں۔

پیارے پیغمبر ﷺ خود بھی تعزیت کے لئے تشریف لے جایا کرتے تھے۔ اس لئے جب آپ اپنے بھائی، رشتہ دار، یا جاننے والے کے پاس تعزیت کے لئے جائیں تو مستحب یہ ہے کہ آپ اُسے تعزیت کے وہ کلمات کہیں جو شریعت سے ثابت ہیں، (اور جس سے اس کی مصیبت کا غم ہلکا ہو، وہ اس طرح کہ آپ اس کے سامنے مصیبت پر اجرا اور اس پر صبر کرنے پر اجر و ثواب کا ذکر کریں۔ اور اس بات کا ذکر کریں کہ دنیا فانی اور ختم ہونے والی ہے اور آخرت ہی ہمیشہ رہنے کی جگہ ہے)۔ اور اس کے لئے قرآن کریم کی بعض آیات، اور احادیث شریفہ وغیرہ کا سہارا لیں۔ مثلاً:

☆ اللہ تعالیٰ کا فرمان ہے:

﴿وَبَشِّرِ الصَّابِرِينَ * الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ * أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ قَدْ وَأُولَٰئِكَ هُمُ الْمُفْتَخِرُونَ﴾
 اور خوشخبری سنا دیجئے اُن لوگوں کو جو صبر سے کام لیں۔ یہ وہ لوگ ہیں کہ جب ان کو کوئی مصیبت پہنچتی ہے تو یہ کہتے ہیں کہ: ہم سب اللہ ہی کے لئے ہیں، اور ہم کو اللہ ہی کی طرف لوٹ کر جانا ہے۔ یہ وہ لوگ ہیں جن پر اُن کے پروردگار کی طرف سے خصوصی عنایتیں ہیں، اور رحمت ہے۔ اور یہی لوگ ہیں جو ہدایت پر ہیں۔

☆ اسی طرح اللہ تعالیٰ کا یہ فرمان:

﴿كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ فَمَن زُحْزِحَ عَنِ النَّارِ وَأُدْخِلَ الْجَنَّةَ فَقَدْ فَازَ ۚ وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾
 ہر جاندار کو موت کا مزہ چکھنا ہے، اور تم سب کو (تمہارے اعمال کے) پورے پورے بدلے قیامت ہی

کے دن ملیں گے۔ پھر جس کسی کو دوزخ سے دُور ہٹا لیا گیا، اور جنت میں داخل کر دیا گیا، وہ صحیح معنی میں کامیاب ہو گیا، اور یہ دُنیوی زندگی تو (جنت کے مقابلے میں) دھوکے کے سامان کے سوا کچھ نہیں۔

☆ اور اللہ تعالیٰ کا یہ فرمان:

﴿كُلُّ مَنْ عَلَيْهَا فَانٍ * وَيَبْقَىٰ وَجْهُ رَبِّكَ ذُو الْجَلَالِ وَالْإِكْرَامِ﴾
اس زمین میں جو کوئی ہے فنا ہونے والا ہے۔ اور (صرف) تمہارے پروردگار کی جلال والی، فضل و کرم والی ذات باقی رہے گی۔

☆ اور پیارے پیغمبر ﷺ کا یہ ارشاد گرامی:

﴿اللَّهُمَّ اجْزِنِي فِي مُصِيبَتِي وَاخْلُفْ لِي خَيْرًا مِّنْهَا﴾
(صحیح مسلم)
اے اللہ میری مصیبت میں مجھے اجر عطا فرما، اور اس سے مجھے بہتر بدلہ عطا فرما۔

☆ اور آپ ﷺ کا یہ ارشاد گرامی:

﴿إِنِّ لِلَّهِ مَا أَخَذَ، وَلَهُ مَا أَعْطَى، وَكُلُّ شَيْءٍ عِنْدَهُ بِأَجَلٍ مُّسَمًّى﴾
(بخاری و مسلم)
اللہ ہی کے لئے ہے جو اُس نے لیا، اور اُسی کا ہے جو اُس نے دیا، اور ہر چیز کا اس کے ہاں ایک وقت مقرر ہے۔

☆ اور پیارے پیغمبر ﷺ کا یہ ارشاد گرامی:

اپنے صاحبزادے حضرت ابراہیمؑ کی وفات پر ان کو وداع کرتے وقت:

﴿إِنِّ الْعَيْنَ تَدْمَعُ، وَالْقَلْبُ يَحْزُنُ، وَلَا نَقُولُ إِلَّا مَا يَرْضَىٰ رَبُّنَا، وَإِنَّا بِفِرَاقِكَ يَا إِبْرَاهِيمَ لَمَحْزُونُونَ﴾
(بخاری و مسلم)

آنکھیں پر نم ہیں، دل غمگین ہے، اور ہم وہی بات کریں گے جو ہمارے رب کو راضی کرنے والی ہے، اور اے ابراہیم! ہم تیری جدائی پر غمگین ہیں۔

آپ ﷺ کی حضرت ابوسلمہؓ کے گھر والوں سے تعزیت

اور پیارے پیغمبر ﷺ کا حضرت ابوسلمہؓ کی وفات کے موقع پر ان کے گھر والوں سے اس طرح تعزیت کرنا:

﴿اللَّهُمَّ اغْفِرْ لِأَبِي سَلَمَةَ، وَارْفَعْ دَرَجَتَهُ فِي الْمَهْدِيِّينَ، وَاحْلُقْهُ فِي عَقِبِهِ فِي الْغَابِرِينَ...﴾

ای گُنْ لَهُ خَلِيفَةً فِي ذُرِّيَّتِهِ الْبَاقِينَ مِنْ أَسْرَتِهِ، وَاعْفِرْ لَنَا وَلَهُ يَا رَبَّ الْعَالَمِينَ، وَافْسَحْ لَهُ فِي قَبْرِهِ، وَنَوِّرْ لَهُ فِيهِ ۝

(رواہ مسلم)

اے اللہ تو ابوسلمہ کی مغفرت فرما، اور ہدایت یافتہ لوگوں میں اس کا درجہ بلند فرما، پیچھے رہ جانے والوں اور باقی ماندہ لوگوں کے لئے اس کا خلیفہ بن جا، ہماری اور اس کی مغفرت فرما، اے رب العالمین! اور اس کی قبر کو کشادہ اور روشن کر دے۔

معاذ بن جبلؓ کے بیٹے کی وفات پر تعزیتی خط

حضرت معاذ بن جبلؓ سے مروی ہے کہ اُن کے بیٹے کا انتقال ہوا تو پیارے پیغمبر ﷺ نے اُن کو تعزیت نامہ لکھوایا، جس کا ترجمہ یہ ہے:

شروع اللہ کے نام سے جو بڑا رحم کرنے والا اور مہربان ہے، اللہ کے رسول محمد (ﷺ) کی جانب سے معاذ بن جبلؓ کے نام: تم پر سلامتی ہو، میں پہلے تم سے اللہ تعالیٰ کی حمد و ثناء بیان کرتا ہوں جس کے سوا کوئی معبود نہیں، حمد و ثناء کے بعد (دُعاء کرتا ہوں کہ) اللہ تمہیں اجر عظیم عطا فرمائے، اور صبر کی توفیق دے اور ہمیں اور تمہیں اجر عظیم عطا فرمائے، اور صبر کی توفیق دے اور ہمیں اور تمہیں شکر ادا کرنا نصیب فرمائے، اس لئے کہ بے شک ہماری جانیں، ہمارا مال اور ہمارے اہل و عیال (سب) اللہ بزرگ و برتر کے خوشگوار عطیے اور عاریت کے طور پر سپرد کی ہوئی امانتیں ہیں۔

(اس اصول کے مطابق تمہارا بیٹا بھی تمہارے پاس اللہ تعالیٰ کی امانت تھا)۔ اللہ تعالیٰ نے خوشی اور عیش کے ساتھ تم کو اس سے نفع اٹھانے اور جی بہلانے کا موقع دیا، اور اب تم سے اس کو اجر عظیم کے عوض میں واپس لے لیا ہے۔ اللہ کی خاص نوازش اور رحمت و ہدایت (کی تم کو بشارت ہے) اگر تم نے ثواب کی نیت سے صبر کیا، پس تم صبر (و شکر) کے ساتھ رہو۔ (دیکھو!) تمہارا رونا دھونا تمہارے اجر کو ضائع نہ کر دے کہ پھر تمہیں پشیمانی اُٹھانی پڑے، اور یاد رکھو! کہ رونا دھونا کسی میت کو لوٹا کر نہیں لاتا، اور نہ ہی غم و اندوہ کو دور کرتا ہے، اور جو ہونے والا ہے وہ تو ہو کر رہے گا، اور جو ہونا تھا وہ ہو چکا۔ والسلام

(ترمذی، حصن حصین، معارف الحدیث)

☆ یا یہ کھنا:

﴿عَظَّمَ اللَّهُ أَجْرَكَ، وَأَحْسِنُ عَزَائِكَ﴾۔

اللہ رب العزت آپ کو اجر عظیم عطا فرمائے اور آپ کو یہ صدمہ برداشت کرنے کی توفیق بخشے۔

☆ یا حضرت عمرؓ کا یہ قول:

ہر روز کہا جاتا ہے کہ فلاں شخص وفات پا گیا، فلاں دنیا سے چلا گیا، اور ایک دن ضرور ایسا آنے والا ہے کہ یہ اعلان کیا جائے گا کہ عمرؓ بھی وفات پا گئے۔

☆ اسی طرح کسی شاعر کا یہ شعر:

وَأَنَا لَنَفْخُ بِالْأَيَّامِ نَقْطَعُهَا وَكُلَّ يَوْمٍ مَضَى يَدْنِي مِنَ الْأَجَلِ

یعنی ہم خوش ہوتے ہیں کہ دن گزر رہے ہیں لیکن ہر دن جو گزرتا ہے وہ ہمیں موت کے قریب کر رہا ہے۔

☆ اور ایک شاعر کا زندگی کی اس طرح تصویر کھینچنا:

وَأَنَا لَفِي الدُّنْيَا كَرَكَبٍ سَفِينَةٍ نَظُنُّ وَقُوفًا، وَالزَّمَانُ بِنَا يَجْرِي

دنیا میں ہماری مثال ایسی ہے جیسے کشتی کے سوار ہم خیال کرتے ہیں کہ وہ کھڑی ہے اور زمانہ کی کشتی ہمیں لے کر چل رہی ہوتی ہے۔

اگر یہ کلمات نہ آتے ہوں تو جو بھی اپنی زبان میں مناسب کلمات ہوں وہ کہہ لیں۔

تَعَزُّیَّت کے وقت کی بدعات

میں نے یہ چند آیات، احادیث، اور بزرگوں کے اقوال اس لئے پیش کئے ہیں کہ میں نے اکثر یہ دیکھا ہے کہ جب لوگ کسی مصیبت زدہ شخص کی تعزیت کے لئے جاتے ہیں تو غیر متعلقہ موضوعات چھیڑ لیتے ہیں، جن کا تعزیت سے کوئی جوڑ نہیں ہوتا۔ اور اُس غمزہ پر گراں گزرتا ہے، اور اسلامی آداب اور تعزیت کے اصول کے بھی خلاف ہے۔

☆ آج کل ہمارے یہاں یہ رواج ہے کہ میت کے گھر والے چادر بچھا کر بیٹھ جاتے ہیں۔ (جسے پوڑھی بچھانا کہا جاتا ہے) اور جو بھی تعزیت کے لئے آتا ہے وہ فاتحہ پڑھ لیں کہہ کر دعا شروع کر دیتا ہے، باقی سب لوگ بھی اس کی تقلید میں دعا کرنے لگتے ہیں، یہ رواج غلط ہے اسے ترک کرنا چاہئے۔ اس لئے کہ: اوّل تو تعزیت کا یہ طریقہ شریعت سے ثابت نہیں،

دوسرے یہ دعا فقط رسی ہوتی ہے، نہ اس میں اخلاص ہوتا ہے نہ حضور قلب۔ تیسرے یہ دعا چونکہ سارا دن جاری رہتی ہے، اور ہر آنے والا کرتا ہے اس لئے اہل میت اُکتا جاتے ہیں، سوچنے کی بات ہے کہ جو دُعا دل کی غفلت اور اکتاہٹ کے ساتھ ہوگی اس کا فائدہ کیا ہوگا؟

اہل میت کے لئے کھانا بھیجنا مستحب ہے

حضرت عبداللہ بن جعفرؓ سے مروی ہے کہ:

﴿لَمَّا جَاءَ نَعِي جَعْفَرٍ حِينَ قُتِلَ، قَالَ النَّبِيُّ ﷺ: اصْنَعُوا لِأَلِ جَعْفَرٍ طَعَامًا،

فَقَدْ أَتَاهُمْ مَا يَشْغُلُهُمْ﴾

جب (اُن کے والد ماجد حضرت) جعفر (بن ابی طالبؓ) کی شہادت کی خبر آئی تو پیارے پیغمبر ﷺ نے ارشاد فرمایا کہ: جعفر کے گھر والوں کے لئے کھانا تیار کیا جائے، وہ اس اطلاع کی وجہ سے ایسے حال میں ہیں کہ کھانا تیار کرنے کی طرف توجہ نہ کر سکیں گے۔ (رواہ الخمسة الا للنسائی)

اس لئے اہل میت کے پڑوسیوں اور رشتہ داروں کے لئے مستحب ہے کہ وہ ایک دن ایک رات کا کھانا تیار کر کے میت والوں کے ہاں بھیجیں اور اگر وہ غم کی وجہ سے نہ کھاتے ہوں تو اصرار کر کے انھیں کھلائیں، ایسا کرنا فی نفسہ جائز، بلکہ مسنون ہے۔ مگر اس میں بھی چند مفاسد پیدا ہو گئے ہیں جن کی اصلاح ضروری ہے۔

اہل میت کی طرف سے دعوت طعام

اہل میت کی طرف سے دعوت طعام بدعت ہے آج کل بعض ناواقف لوگوں میں یہ رسم پائی جاتی ہے کہ تعزیت کے لئے آنے والوں کے لئے میت کے گھر والے کھانے کی دعوت کرتے ہیں۔ ایسا کرنا سنت کے خلاف ہے اور ناجائز ہے اور بدعت ہے۔ کیونکہ دعوت تو خوشی کے موقع پر ہوتی ہے غمی پر نہیں۔ اس طرح جو لوگ تعزیت کے لئے آتے ہیں انہیں بھی چاہئے کہ وہ اہل میت کے ہاں کھانا کھا کر اُن پر بوجھ نہ بنیں۔ (شامی: ج ۱ ص ۸۴۱)

اسی طرح آج کل رواج ہے کہ میت کے قریبی رشتہ دار مسلسل تین دن تک، دونوں وقت کا کھانا اہل میت کے یہاں بھیجتے ہیں، جس میں میت کے گھر والے اور قریب سے آئے ہوئے لوگ سب شریک ہوتے ہیں، بلکہ بہت سے لوگ عین کھانے کے وقت آ جاتے ہیں، اور اس کھانے میں شریک ہوتے ہیں، اور یہ کھانا بالکل ایسا ہوتا ہے جیسے عام تقریبات کا، یہ رواج بالکل غلط ہے۔ اور شریعت کے خلاف ہے۔ اول تو اس میں ادلا بدلا ہونے لگتا ہے کہ انھوں نے ہمارے یہاں دیا

تھا، اس لئے ہم بھی ان کے گھر دیں۔ اُز روئے شریعت میت والوں کے لئے صرف ایک دن اور رات کا کھانا بھیجنا پڑوسیوں یا رشتہ داروں کے لئے مستحب ہے۔

لہذا: اس کو رسمی طور پر کسی کے ذمہ لگانا کہ وہ ضرور اس طرح کرے غلط ہے اور اس میں جبر ہے کہ بعض اوقات جب کسی کی گنجائش نہیں ہوتی تو قرض لیکر اس رسم کو پورا کیا جاتا ہے ایسا کرنا غلط ہے، جس کو تو فقیہ ہو تو بھیج دے، نہ ہو تو نہ بھیجے۔ نہ تو اس میں اُد لے بدلے کی ضرورت اور رعایت ہونی چاہئے، اور نہ ہی قریب اور دُور کے رشتہ داری کی شرط۔

اسی طرح یہ کھانا صرف اہل میت کے لئے ہوتا ہے اس میں سب لوگوں کا شریک ہونا بھی غلط ہے، اہل میت پر غم کا غلبہ ہوتا ہے جس کی وجہ سے وہ پکانے کا اہتمام نہیں کر پاتے، مگر سارے کنبہ پر ہرگز ایسا غلبہ نہیں ہوتا، اس لئے ان کے لئے کھانا جائز نہ ہوگا۔

فقہاء نے تصریح کی ہے کہ میت کے گھر کھانا کھانے سے دل مردہ ہوتا ہے، اس لئے لوگوں کو چاہئے کہ وہ اپنے گھروں سے کھائیں، اور دوسروں پر بوجھ نہ بنیں۔
(وجائت سکر الموت بالحق ص ۳۸)

تین دن کے بعد تعزیت کرنا

میت کے عزیز واقرباء سے تعزیت کرنی مستحب عمل ہے، لیکن یہ تعزیت تین دن کے بعد مکروہ ہے، البتہ تعزیت کرنے والا یا جس کی تعزیت کرنی ہے وہ باہر ہو یا سفر میں ہو تو واپس آنے کے بعد تعزیت کر سکتا ہے۔
☆ ایک دفعہ تعزیت کرنے کے بعد دوبارہ تعزیت کرنی مکروہ ہے۔

قبر پر قرآن خوانی

بعض علاقوں میں دستور ہے کہ قبر پر، یا گھر میں حفاظ کو کو بٹھلا کر دس دن تک، یا چالیس دن تک قرآن پڑھایا جاتا ہے، میت کے گھر سے ان کے لئے اتنا عرصہ تک کھانا بھیجا جاتا ہے اور اُن کو کچھ نقدی اور کپڑے وغیرہ دیئے جاتے ہیں، اس میں جانین کا اُجرت دینا لینا ہے، اس لئے یہ بھی جائز نہیں بلکہ بدعت ہے۔ ایسی صورت میں جب پڑھنے والے کو ہی ثواب نہیں ملے گا تو مردہ کو کیا پہنچے گا۔

(سکب العبرات للموت والقبر والسكرات ج ۳ ص ۱۴۱)

میت کے گھر عورتوں کا جمع ہونا

حضرت تھانوی اصلاح الرسوم میں تحریر فرماتے ہیں: میت کے گھر عورتیں کئی کئی بار جمع ہوتی ہیں، سو اس میں کئی امر

مکروہ جمع ہیں۔ اول تو کئی کئی بار تعزیت کرنا جس کو در مختار میں تصریحاً ممنوع لکھا ہے، اس کی وجہ یہ ہے کہ تعزیت کا مقصد ہے غم کو بھلانا اور اہل میت کو تسلی دینا، جب کہ عورتوں کی تعزیت میں اس کا کوئی ذکر نہیں ہوتا، بلکہ ان میں سے بعض دنیا بھر کی باتوں میں مشغول ہو جاتیں ہیں۔ اور جو ان میں سے بعض درد مند بھی ہوتیں ہیں وہ بھی اہل میت کے گلے لگ لگ کر روتی ہیں، جو عقل کے بھی خلاف ہے اور اس میں نوحہ کا گناہ الگ ہوتا ہے، یہ بھی تعزیت کے مقصد کے خلاف ہے۔ اس کے علاوہ ان کے جمع ہونے میں اور بھی بہت سی خرابیاں پائی جاتیں ہیں، جس کی وجہ سے ان کا تعزیت کے لئے نہ جانا ہی بہتر ہے۔

اللہ رب العزت سے دعاء ہے کہ وہ مجھے اور تمام مسلمانوں کو صحیح دین کی سمجھ اور اس پر استقامت عطا فرمائے، اور پیارے پیغمبر صلی اللہ علیہ وسلم کی سنتوں کی اتباع، اور ہر قسم کی بدعات و رسومات سے بچنے کی توفیق عطا فرمائے۔ (آمین)

﴿ خاتمہ ﴾

الحمد للہ یہاں تک اس کتاب کی دوسری جلد کا کام مکمل ہوا۔ اس کتاب کے مطالعہ کرنے والے احباب سے گزارش ہے کہ اپنی خصوصی دعاؤں میں بندہ ناچیز کو ضرور یاد فرمائیں۔ اللہ رب العزت سے دعاء ہے کہ وہ مجھے اور تمام امت مسلمہ کو صحیح دین کی سمجھ، پیارے پیغمبر صلی اللہ علیہ وسلم کی سنتوں کی اتباع، اور اس پر استقامت نصیب فرمائے، اور اللہ تعالیٰ اس کتاب کو میرے لئے اور میرے والدین کے لئے صدقہ جاریہ بنائے، اور اسے قبولیت عام نصیب فرمائے۔ آمین

﴿ وَالْحَمْدُ لِلَّهِ عَلَى تَوْفِيقِهِ وَالصَّلَاةُ وَالسَّلَامُ عَلَى رَسُولِهِ، وَأَسْأَلُهُ تَعَالَى الْمَزِيدَ مِنْ فَضْلِهِ، وَأَنْ يَرْزُقَنِي مَحَبَّةَ لِقَائِهِ عِنْدَ مَفَارِقَةِ هَذِهِ الدُّنْيَا الْفَانِيَةِ إِلَى الدَّارِ الْأَبَدِيَةِ الْخَالِدَةِ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا ﴾

﴿ محمد موسیٰ شا کر غفر اللہ لہ ﴾

بروز جمعرات: ۲۷: شعبان: ۱۴۴۰ھ: ۲: مئی ۲۰۱۹

مآخذ ومراجع

نمبر شمار	اسماء كتب	اسماء مصنفين و مؤلفين	مطابع
١	فقه تربيت الابناء	مصطفى بن العدوي	دار ماجد عيسى
٢	تأديب الناشئين بآداب الدنيا والدين	احمد بن محمد بن عبد ربه الاندلسي	مكتبة القرآن مصر
٣	اهمية تربية الاولاد في الاسلام	سعيد بن علي بن وهف القحطاني	الطبعة الاولى
٤	فن تربية الاولاد في الاسلام	محمد سعيد مرسي	دار التوزيع
٥	تربية الاولاد في الاسلام	عبدالله ناصح علوان	دار الاسلام للطباعة والنشر والتوزيع جده
٦	الاشكالية المعاصرة في تربية الطفل المسلم	سعيد عبد العظيم	دار الايمان للطبع اسكندرية
٧	تنشئة الطفل	زكريا الشربيني: ليسرية صادق	دار الفكر العربي قاهره
٨	كيف نربي اولادنا	محمد بن جميل زينو	مكة المكرمة
٩	اطفال المسلمين كيف رباهم	جمال عبد الرحمن	دار طيبة الخضراء مكة

۱۰	اولاد کی تعلیم و تربیت میں والدین کا کردار	مولانا عمران اشرف عثمانی	بیت العلوم لاہور
۱۱	معارف القرآن	حضرت مولانا مفتی محمد شفیع	مکتبہ معارف القرآن کراچی
۱۲	اولاد کی تربیت کیسے کریں	مفتی محمد طلحہ نظامی	مکتبہ عثمانیہ راولپنڈی
۱۳	رسول اکرمؐ کے دن رات کے اعمال	ترجمہ: مولانا ارشاد احمد فاروقی	زمزم پبلشرز
۱۴	عمل الیوم واللیلۃ	امام احمد بن شعبہ النسائی	مؤسسۃ الرسالۃ
۱۵	اسوۃ رسول اکرمؐ	ڈاکٹر محمد عبدالحی	ادارۃ المعارف کراچی
۱۶	اخلاق النبیؐ وادابہ	حافظ ابی محمد عبد اللہ بن محمد الاصہبانی	دار المسلم الریاض
۱۷	کنز العمال فی سنن الاقوال والافعال	علاء الدین علی تقی بن حسام الدین	دار الاشاعت اردو بازار کراچی
۱۸	نضرۃ النعم فی مکارم اخلاق الرسول الکریم	صالح بن عبد اللہ بن حمید: عبد الرحمن بن محمد عبد الرحمن بن ملوح	دار الوسیلۃ جدہ
۱۹	اسوۃ حسنہ: شمائل کبریٰ	مولانا مفتی محمد ارشاد	زمزم پبلشرز کراچی
۲۰	وانک لعلی خلق عظیم	اشیخ صفی الرحمن مبارکفوری	شرکتہ کندۃ للاعلام والنشر

دارالتوفیق دمشق	عبدالرحمن بن علی بن الجوزی	منہاج القاصدین ومفید الصادقین	۲۱
ادارہ اسلامیات کراچی	مولانا مفتی محمد شفیع	آداب النبی ﷺ	۲۲
دارالقلم کراچی	عبدالفتاح ابو غدة: عبدالرزاق اسکندر	چند اہم اسلامی آداب	۲۳
مکتبہ الاسلام کراچی	مولانا مفتی عبد الحکیم	علیکم بسنتی	۲۴
امجد پرنٹرز کراچی	حضرت مولانا مفتی بشیر احمد شاہ جمالی	اللہ کے حبیب کی محبوب سنتیں و آداب	۲۵
دارالاشاعت کراچی	مولانا روح اللہ نقشبندی	عمامہ کے فضائل ومسائل	۲۶
مکتبہ دارالبیان دمشق	الحافظ ابی بکر احمد بن محمد الدینوری	کتاب عمل الیوم واللیلۃ	۲۷
مکتبہ مدنیہ کراچی ۳	مولانا اطہر حسین مظاہری	فضائل مسواک	۲۸
دارالاشاعت کراچی	مولانا روح اللہ صاحب	فضیلت مسواک	۲۹
مکتبہ حمادیہ	مفتی عاصم عبداللہ صاحب	رسول اکرم کے رات کے اعمال	۳۰
بیت العلوم	مفتی ثناء اللہ محمود: مولانا محمود ابراہیم	حضور کے تربیتی ارشادات	۳۱
مکتبہ الرفیع کراچی	مولانا محمد عاشق الہی بلند شہری	اسلامی آداب	۳۲

۳۳	لباس الرسول والصحابۃ والصحابیاتؓ	ابوطیحه محمد یونس بن عبدالستار	مطالع الوحید مکۃ المکرمۃ
۳۴	مدنی معاشرہ	مولانا محمد یونس صاحب پالنپوری	مکتبہ ابن کثیر
۳۵	مردوں کے لباس اور بالوں کے شرعی احکام	مولانا مفتی محمد کمال الدین احمد راشدی	ماریہ اکیڈمی کراچی
۳۶	مسواک	مولانا محمد زکریا	حبیبیہ لائبریری
۳۷	مکارم الاخلاق	حافظ امام ابی بکر عبداللہ بن محمد	دارالکتب العلمیۃ بیروت
۳۸	نماز کے مسائل	مفتی رشید احمد العلوی	مکتبہ دارالمعارف لاہور
۳۹	پیارے نبیؐ کی پیاری سنتیں	مولانا حکیم محمد اختر صاحب	کتب خانہ مظہری کراچی
۴۰	شاہراہ سنت	مولانا مفتی عبد الشکور قاسمیؒ	بیت السلام کراچی
۴۱	رسالۃ المسترشدین	ابوعبداللہ حارث بن اسد محاسبی	زمزم کراچی
۴۲	اسوۃ حسنۃ	مولانا سید ابی الحسن علی الحسنی الندوی	دار ابن کثیر دمشق
۴۳	وضو درست کیجئے	مفتی عبدالرؤف سکھروی	
۴۴	زاد المعاد	علامہ حافظ ابن قیمؒ	نفیس اکیڈمی کراچی

دار ابن خزيمة رياض	محمد بن ابراهيم الحمد	اخطاء في ادب الحادثة والمجالسة	٢٥
دار ابن حزم قاهرة	علامة محمد ناصر الدين الباني	صحيح الاداب والاخلاق	٢٦
	جلال الدين عبد الرحمن بن ابى بكر السيوطي	عمل اليوم والليلة	٢٧
دار السلام	ابوبكر جابر الجزائري	منهاج المسلم	٢٨
الطاف ايندسنز كراچي	امام ابى عبد الله محمد بن اسمعيل البخاري	صحيح البخاري	٢٩
مكتبة الرشد ناشرون الرياض	ابى عمر بيان بن محمد الديبان	موسوعة احكام الطهارة	٥٠
دار الاشاعت كراچي پاكستان	علامة نواب محمد قطب الدين خان دہلوی	مظاہر حق جديد	٥١
مكتبة العلم اردو بازار لاہور پاكستان	امام ابو عيسى محمد بن عيسى ترمذي	جامع ترمذي	٥٢
دار الاشاعت كراچي نمبر ١ پاكستان	حجة الاسلام امام ابو حامد محمد الغزالي	احياء علوم الدين	٥٣
مكتبة العلم اردو بازار لاہور پاكستان	امام ابو داود سليمان بن اشعث سجناني	سنن ابى داود شريف	٥٤

۵۵	سنن نسائی شریف	امام ابو عبد الرحمن احمد بن شعیب النسائی	مکتبہ العلم اردو بازار لاہور پاکستان
۵۶	سنن ابن ماجہ شریف	حافظ محمد بن یزید ابن ماجہ القزوینی	مکتبہ العلم اردو بازار لاہور پاکستان
۵۷	صحیح مسلم شریف	امام مسلم بن الحجاج	خالد احسان پبلشرز لاہور
۵۸	اخلاق النبی و آدابہ	حافظ ابی محمد عبد اللہ بن محمد الاصبغانی	دار المسلم للنشر والتوزیع الریاض
۵۹	السنۃ	احمد بن محمد ابن ہارون بن یزید الحلال	دار الراۃ للنشر والتوزیع الریاض
۶۰	اولاد کی تربیت کیسے کریں	مفتی محمد طلحہ نظامی	مکتبہ عثمانیہ راولپنڈی
۶۱	اولاد کی اصلاح و تربیت	مولانا محمد تقی عثمانی	مبین اسلامک پبلشرز
۶۲	حقوق العباد	مولانا محمد الیاس	مکتبہ الیاس
۶۳	حقوق العباد اور معاملات	محمد اسحاق ملتانی	ادارہ تالیفات اشرفیہ ملتان
۶۴	رسول اکرمؐ کے رات کے اعمال	مولانا مفتی محمد عاصم عبد اللہ	مکتبہ حمادیہ
۶۵	اصلاح البیوت	شفیق احمد خان قاسمی بستوی	مکتبہ خدیجۃ الکبریٰ
۶۶	اسلام اور تربیت اولاد	شیخ عبد اللہ ناصح علوان	مکتبہ الخنبیب کراچی

۶۷	نور السنۃ وظلمات البدعۃ	الدکتور سعید بن علی بن وهف القحطانی	مکتبہ الملک فہد الوطنیہ الریاض
۶۸	سال بھر کے مسنون اعمال	حضرت تھانویؒ	
۶۹	فتنۃ انکار حدیث	مولانا محمد عاشق الہی بلند شہریؒ	ادارہ اسلامیات انارکلی لاہور
۷۰	اسلام اور ہماری زندگی	جسٹس مولانا محمد تقی عثمانی دامت برکاتہم	ادارہ اسلامیات انارکلی لاہور پاکستان
۷۱	گلدستہ تفاسیر	مولانا عبدالقیوم مہاجر مدنی	ادارہ تالیفات اشرفیہ ملتان پاکستان
۷۲	امام کے پیچھے مقتدی کی قرأت ت کا حکم	حبیب الرحمن اعظمی	جمعیت علماء ہند بہادر شاہ ظفر مارگ نئی دہلی
۷۳	نماز میں ہاتھ باندھنے کا طریقہ	مفتی محمد رضوان	ادارہ غفران راولپنڈی
۷۴	قومہ اور جلسہ میں اطمینان کا وجوب	فضل الرحمن اعظمی	مدرسہ دعوت الحق جنوبی افریقہ
۷۵	نماز کے دواہم مسئلے	مولانا منیر احمد منور	اتحاد اہل سنت والجماعت
۷۶	ننگے سر نماز	پیر جی سید مشتاق علی شاہ	مکتبہ فاروقیہ گوجرانوالہ
۷۷	رفع یدین	مولانا ریاست علی بجنوری	جمعیت علماء ہند بہادر شاہ ظفر مارگ نئی دہلی
۷۸	ترک رفع یدین	مولوی محمد شاکر	دارالعلوم دیوبند

٨٩	مجموعه رسائل	سيد مشتاق علي شاه	مكتبة فاروقية كوجرانواله
٨٠	صلوا كما رايتموني اصلي	سليمان بن محمد النصيان	الدار التدمرية الرياض
٨١	اين الخاشعون في الصلوة	محمد يونس بن عبد الستار	مدينة منوره
٨٢	صفة صلاة النبي صلى الله عليه وسلم لاين القيم	دكتور احمد مصطفى متولى	
٨٣	صفة صلاة النبي صلى الله عليه وسلم	دكتور عثمان الخميس	جمعية احياء التراث الاسلامى
٨٤	من التكبير الى التسليم كاتك تراها	محمد ناصر الدين البانى	مكتبة المعارف للنشر والتوزيع رياض
٨٥	كيفية صلاة النبي صلى الله عليه وسلم	عبد العزيز بن عبد الله بن باز	
٨٦	اسلاة في القرآن الكريم	فهد بن عبد الرحمن بن سليمان	مكتبة العيكان